

فهرست
عنوان
صفحه

۲	خو مقدماتي خبرې
۱۳	الْفَاتِحَة
۳۳	البقره
۱۹۴	آل عمران
۳۰۱	النساء
۴۲۴	يوي پوښتنې ته ځواب

بِسْمِ اللَّهِ الرَّحْمَنِ الرَّحِيمِ

څو مقدماتي خبري

د دې کتاب متن ته له ننوتو د مخه څو خبرو ته د گرانو لوستونکو پام رااړوم:

قرآن د الله کتاب دی، د انسانانو د لارښوونې لپاره ئې راېږلی، واضح او آسان کتاب، د خپل مخاطب د فهم مستوی ته (رانازل) شوی، لومړی حامل ئې هغه پیغمبر دی چې لیک لوست ئې نه وو کړی او په هغه قوم کې مبعوث شوی وو چې په لیک لوست نه پوهېدل، همدا امي قوم په دې قرآن پوه شو، په دې ئې ایمان راوړ، دا ئې ځان ته لارښود کړ، له پلار نیکه ورته پاته دین، مذهب، دود دستور، افکار او اخلاق، فردي او اجتماعي سلوک او هر زور رسم او رواج ئې پرېښود، خپل هر څه ئې د قرآن په قالب کې واچول او هر هغه څه ئې لري وغورځول چې له قرآن نه ئې مخالف موندل. نه یوازي په خپل کور، کلي او ټولني کې ئې قرآن حاکم کړ بلکه د دې لپاره ئې ملا وتړله چې د قرآن بیرغ له شرق نه تر غرب پوري د نړۍ په گوټ گوټ کې ورپوي. د نړۍ له سترو سترو ځواکونو سره ډغري ووهي، انسان د انسان له بندگۍ وژغوري، غلامان او مظلومان آزاد کړي، د هر مظلوم خوا ته ودرېږي او د هر ظالم مقابله وکړي، د ظلم تغیر ټول او په ټولي نړۍ کې عدالت قائم کړي. دوی داسې ستر کار ته ملا وتړله چې هیڅا ئې تصور نه شو کولی، دا د مهاجرینو یو وړوکی ټولگی وو، له خپل کور کلي نه شړل شوي او د مدینې په څېر د یوه واره کلي یوې برخې اوسېدونکو ورته پناه ورکړې وه، هیڅا دا گمان نه شو کولی چې دوی به د خپلو ځواکمنو مخالفینو مخې ته تر اوږدې مودې مقاومت وکولی شي، له یوې خوا به د دوی په پرېشانه او دردوونکي حالت د هر چا رحم راتلو او له بلې خوا به ئې د دوی دې خبرو ته حیران حیران کتل چې الله تعالی به دا دین پر ټولو ادیانو غالبوي او چې چا به په توکو توکو وپوښتل: په روم او فارس هم؟ نو دوی به له ځنډه پرته ځواب ورکړ: هو په الله قسم چې پر روم او فارس هم، ډېرو ته دا د جنون او لیونتوب خبرې او د غمونو په وخت کې غولونکي رنگین خوبونه معلومېدل، خو الله د دوی دا ټولي خبرې او دا رنگین خوبونه رښتیا کړل، د دې تحریک له شروع نه لا ډېر وخت نه وو تېر شوی او د مخکېنيانو له پلې نه ئې لا ډېر ژوندي وو چې نه یوازي د حجاز پراخه زمکه د دوی په لاس فتح شوه بلکه د روم او فارس د مغرورو واکمنانو مانی ئې هم تصرف کړې او په خپلو سترگو ئې د کسری او قیصر په مانپو د اسلام بیرغ رپانده ولیدو او الله تعالی دوی ته دا توفیق ورکړ چې له شرق نه تر غرب پوري د نړۍ په گوټ گوټ کې د قرآن بیرغ ورپوي. د دوی د دې حیرانوونکيو بریاوو عامل څه وو؟ له دوی سره څه وو چې نورو نه درلودل او د همدې په وجه دوی غالب شوي او مخالفینو ئې ماتې خوړلي؟ د دې پوښتنې لپاره له دې پرته بل ځواب نه شو موندلی چې له دوی سره د قرآن په

خبر هغه کتاب وو چې نورو نه درلود، همغه عظیم قرآن د دوی د بریا، عزت، سرلوری او پر ټولو دښمنانو د غلبې اصلي او اساسي عامل وو. همدغه قرآن له یوه جاهل او ناپوه قوم نه داسې سرلوری او فاتح امت جوړ کړ چې د ټولې نړۍ قیادت یې په لاس کې پرېوت، هم له فکري او اخلاقي لحاظه د خلکو امامت او زعامت وروسپارل شو او هم په سیاسي او نظامي لحاظ د نړۍ په ستري او پراخي برخي مسلط شول او د مدینې هغه وړوکی کلی د یوه داسې ستر ملک په پلازمېنې بدل شو چې له هند نه تر مراکش پوري او له هسپانیا نه تر یمن پوري غځېدلی وو، هومره ستر چې د پرون ورځي د روم او فارس دوه امپراطورۍ یې دوه ولایتونه شول. دا همغه قوم وو چې په قرآن له ایمان نه مخکې یې د بتانو عبادت کاوو، خپلې لوني یې ژوندۍ ښخولې، په داخلي خونړیو جگړو کې ښکېل ول، روم او فارس ته یې جزیي ورکولې، رومیان او فارسیان به د دوی بازارونو ته د غلامانو د اخیستلو لپاره راتلل، د یوه مریي بیع د یوه کس د یوې اونی تر خوراکه کمه وه، د ښه او مضبوط غلام بیع تر ډنگر آس نه کمه وه!!

هر څوک په دې پوهېږي چې له پیغمبر علیه السلام سره نه فوځ وو، نه وسائل، نه مال او دولت، نه قومي او اجتماعي نفوذ، فقط دغه قرآن ورسره وو؟ هغه مبارک خو هم دوست او هم دښمن ته، هم مخالف او هم موافق ته، هم عرب او هم عجم ته، هم امي او هم په لیک لوست پوه ته، هم مشرک او هم اهل کتاب ته، یوازي او یوازي قرآن وړاندي کړی، د ده او د ده د یارانو هم بلنه او دعوت قرآن ته وو، هم یې د بحث او مناقشې موضوع قرآن وو او هم یې د قضاوت او حکم مرجع قرآن، هغه مبارک خو خپل یاران د احادیثو له لیکلو نه هم منع کول، نه د دې لپاره چې قرآن له بل څه سره خلط نشي، بلکې د دې لپاره چې له قرآن نه توجه او اهتمام بلي خوا ته وانه وړي، د ده احادیث د ده له رحلت نه نږدې دوه سوه کاله وروسته راغونډ او ولیکل شول. ده سلمان فارسي، صهیب رومي او بلال حبشي ته هم قرآن ورکړی، دوی ته یې هم نه وو ویلي چې لومړی عربي او صرف او نحو یې زده کړئ، په ریاضي، فلسفه، منطق او حکمت پوه شئ، بیا راشئ چې قرآن دروښیم. برعکس دوی ته یې لومړۍ بلنه او لومړی درس قرآن وو.

صحابه وو په قرآن اکتفاء کوله، هغه یې په هرڅه کې کافي گانو، په هغه پوهېدل، د هغه په هرې وینا یې ایمان وو او په هغه یې عمل کاوو، د قرآن حرف حرف به یې د زړه په غوږونو اوږېدو او له اوږېدو سره سم په یې سملاسي په هغه د عمل کولو ټینگ هوډ کاوو. کله چې یې د قرآن دا آیت واورېدو: (هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ) او الله هغه ذات دی چې خپل پیغمبر یې له هدایت او حق دین سره لېږلی تر څو یې پر ټولو دینونو غالب کړي) نو نه یوازي یې په دې آیت او د هغه په مدعا ایمان راوړ، په لمونځونو کې به یې وایو، یوه بل ته به یې ښودو، په دې به یې کلک باور کاوو چې الله تعالی به دا دین د زمکې د سر پر ټولو ادیانو غالبوي، بلکې همدغه د دین غالبول به یې خپله الهي فریضه گڼله، د دین د غلبې لپاره یې ملا ترله او د هر هغه ځواک په ضد یې خپلې توري له ټکیو راپستلې چې د دین د غلبې په وړاندي ځنډ کېدو. کله چې یې د قرآن دا وینا واورېده:

**وَمَا لَكُمْ لَا تَقْتُلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ
وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَلْ لَنَا
مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا ۝ ۷۵**

او تاسو ولي د الله په لار کي او د هغو مستضعفو نارينه وو، ښځو او ماشومانو (د ژغورني لپاره نه جنگپري چي وايي: اي زموږ ربه! له دې کلي چي خاوندان ئي ظالمان دي موږ وژغوره او له خپل لوري موږ ته کوم ولي وټاکه او له خپل لوري موږ ته کوم مرستندوی وټاکه.

د دې آيت په اورېدو سره دوی د نړۍ د ټولو مستضعفينو او مظلومانو ژغورنه خپله فريضه وگڼله او د دې فريضې د اداء کولو لپاره ئي ملا وتړله، له روم او فارس سره وجنگېدل او له مدينې نه تر هند او هسپانيا پوري پلي او په اوبسانو سپاره ولاړل، لوبشت لوبشت او تيره تيره د دوی په وینو سره شوه، له هغو کسانو نه چي د پيغمبر په لاس او د قرآن په مدرسه کي وروزل شول، ډېر کم ئي له شهادت پرته په عادي مرگ مړه شوي او د جنگ له ميدان نه بهر ئي خپله روح الله ته تسليم کړي.

همغه قرآن زموږ مخي ته پروت دی، له مؤمنانو سره د الله وعدې همغه دي چي له صحابه وو سره ئي کړي وې، زموږ ديني مسئوليتونه او وجائب همغه دي چي صحابه وو ته متوجه وو، نه قرآن بدل شوی او نه د الله تعالی وعدې او نه د مؤمنانو فرائض او وجائب. اوس هم هغه کار کېدی شي چي د صحابه وو په لاس ترسره شو، په دې شرط چي موږ د قرآن په اړه همغه څه وکړو چي صحابه وو کول.

په پښتو کي د قرآن د ښايسته او دقيقې ترجمې نشتوالي ځورولم، غوښتل مي د دې تشي ډکولو ته ملا وتړم، خو دا راته ډېر دروند کار معلومېدو، د قرآن ترجمه زيات دقت او زحمت غواړي، لکه څنگه چي له يوې ژبي بلې ته د شعر ترجمه د معمولي نثر له ترجمې نه گران کار دی او زيات اهتمام، دقت او زحمت غواړي، د قرآن د آيتونو ترجمه تر دې هم ډېر گران کار دی او زيات دقت او زحمت غواړي، په يوازي ترجمې سره که هرڅومره هم دقيقه وي د آيتونو ټول مطلب افاده کول ممکن نه دی، مترجم دې ته اړ کېږي چي يوازي په ژباړي اکتفاء ونه کړي بلکي خوا ته ئي مزید تشریح او توضیح هم وړاندي کړي.

کاش په تفسير د ښه پوه او د پښتو ادب د نامتو ليکوالانو او اديبانو يوې معتبرې جرگې په گډه د قرآن د ترجمې دا ستره دنده په غاړه اخيستي وي او پښتنو او پښتو ادب ته ئي دا عظيم خدمت کړی وي. هم پښتو ادب له دې اړخه ډېر فقير دی او هم پښتانه د ډېر زړه سوي وړ.

د قرآن په ترجمه کي معمولاً دوه اسلوبه گورو: تحت اللفظي ترجمه او آزاده ترجمه. د تحت اللفظي ترجمې عيب دا وي چي جملې ئي خوندور او جالب ادبي ترکيب نه لري او لوستونکی ښه انتباه ترې نه اخلي، په يوې جملې کي د کلماتو ښه ترکيب او تنظيم ډېر اهميت لري او په لوستونکي د هغه اغېز ډېر زيات وي، له متشنت او بي نظمه الفاظو نه انسان ستومانه کېږي او اکثراً غلط مفهوم ترې اخلي او احياناً دا گمان کوي چي ښايي ترجمه شوی متن به هم ترجمې ته ورته خواره واره او نامنظم الفاظ وي، حال دا چي قرآن له ادبي لحاظه او د کلماتو د ډېر دقيق، خوندور، ښايسته، جالب او مؤثر ترکيب له مخي هومره اوچت او لوړ دی چي هيڅ بليغ کلام د هغه پښو ته نشي رسېدلی.

د قرآن د آيتونو په ترجمه کي نه يوازي دا چي د هر لفظ په دقيقه ترجمه کي بايد پوره

اهتمام وشي بلکي بايد د آيت ښايسته او خوندور ادبي ترکيب هم په پام کي وي او هڅه وشي چي ترجمه د آيت په څېر ښه ادبي ترکيب او خاص وزن او سجع ولري. د قرآن ښه ترجمه هغه ده چي هم د هر لفظ دقيقه ترجمه وړاندي کړي او هم د آيتونو خوندور او ژور ادبي ترکيب، خوږ غږ، وزن او سجع انتقال کړي.

ما د ځينو سورتونو په ژباړي کي هڅه کړې چي د آيتونو سجع او وزن هم تر يوه حده انتقال شي او ژباړه مسجع وي، د سورتونو په مقدمه کي مې دې ته اشاره کړې چي د آيتونو فواصل ئې څه وزن لري، اميد دئ گران لوستونکي دې ته متوجه وي چي له وزن نه زموږ مراد صوتي وزن دئ نه صرفي وزن، په صوتي وزن کي عاملون، تعملون، يعملون، فاعلون، تفاعلون او يفاعلون ټول هموزنه صيغې دي، دا ځکه چي د ټولو په پای کي د (ل و ن) توري راغلي او غږ ئې سره ورته دئ، خو د صرفي اوزانو له مخي دا بېلي بېلي صيغې دي.

د قرآن تحت اللفظي ترجمه د دې لپاره هم صحيح نه ده چي د پښتو د جملاتو ترکيب له عربي ژبي سره ډېر توپيرونه لري، څو مثالونه ئې دا دي: په پښتو کي صفت له موصوف نه مخکي راځي او په عربي کي وروسته، په پښتو کي مفعول له فعل نه مخکي وي خو په عربي کي وروسته، په عربي کي مضاف مخکي وي او مضاف اليه وروسته، خو په پښتو کي اکثراً مضاف اليه له مضاف نه مخکي راځي، په عربي کي مکان او زمان وروسته ذکر کېږي خو په پښتو کي مخکي راځي، دې ته ورته ډېر نور توپيرونه شته، له عربي نه پښتو ته تحت اللفظي ترجمه نه سم کار دئ او نه صحيح او د داسي ترجمې هره جمله به غلطه وي او لوستونکي ته به غلطه انتباه ورکوي.

د مثال په توگه: د (وهو السميع العليم) لاندې ترجمې کېدې شي:

او هغه اورېدونکی او پوه دئ

او هغه اورېدونکی پوه دئ

او هغه پوه اورېدونکی دئ

په دې ترجمو کي دوه لومړۍ ژباړي ناسمي دي، يوازي درېيمه ئې صحيح او دقيقه ده.

يا د (انزل الكتاب) لاندې ژباړي:

ده نازل کړ کتاب.

نازل ئې کړ کتاب

دا کتاب ئې نازل کړ

دلته هم لومړۍ دوه ترجمې ناسمي دي، سمه او دقيقه ترجمه درېيمه ده. دا ځکه چي د (کتاب) او (الكتاب) ترمنځ توپير بايد په ترجمه کي مراعات شي، (کتاب) نکره ده او (الكتاب) معرفه، د عربي کمال دا دئ چي نکره او معرفه لري، پښتو ترې محرومه ده، په پښتو کي به ناچار د معرفه لپاره هغه يا همغه راوړو او د نکره لپاره به يو يا ځانگړی راوړو، دې ته مو هم بايد پام وي چي کله مفرد د جنس لپاره راځي او د جمع معنی ورکوي، په هرځای کي له قرائنو نه معلومېږي چي دلته ئې مراد څه دئ.

يا د (کتب الله لاغلبن انا و رسلي) لاندې ژباړي:

ليکلي دي الله چي هرومرو به غالب شم زه او زما پيغمبران.

الله ليکلي چي هرومرو به زه او زما پيغمبران غالبېږو.

الله ليکلي چي زه او زما پيغمبران به هرومرو غالبېږو.
الله ليکلي چي هم به زه هرومرو غالبېږم او هم زما پيغمبران.
دلته يوازي په څلورمي ژباړي کي د آيت مطلب سم افاده شوی او د ژباړي ادبي ترکيب سم دی.

يا د (کتاب الله المبين) دغه ترجمي:

کتاب د الله څرگند

څرگند کتاب د الله

د الله څرگند کتاب

يوازي درېيمه ژباړه سمه ده، لومړۍ دوه ژباړي غلطې دي.

يا د (ضرب الله مثلاً) لاندې ژباړي:

بيان کړ الله مثال

الله مثال بيان کړ

الله يو مثال بيان کړ

که څه هم دلته بڼه او دقيقه ترجمه درېيمه ترجمه ده او لومړۍ دوه ترجمي ناقصې دي، دا ځکه چي مثال نکره راغلی او معنی ئې يو مثال دی، خو په پښتو کي د مثال بيانولو پر ځای مثل تېرول راځي او پښتون مخاطب له دې نه ډېر ژر مطلب اخلي، نو د مخکنۍ فقري بڼه ترجمه دا ده: الله يو مثل تېر کړ. مثل په اصل کي د عربي مثل دی چي (ث) ئې په (ت) بدله شوې.

ما په ترجمي کي د خپل توان تر حده د دې هڅه کړې چي:

- هر لفظ په ډېر غور او دقت ترجمه شي. په ترجمه کي نه يوازي مفرد، تثنيه، جمع، مذکر، مؤنث، ماضي، حال، مستقبل، معرفه، نکره، تأکيد او ټول نور اړخونه په دقت سره مراعات شي بلکي له دې هم ډډه وشي چي څه زاید وگڼل شي او حذف شي او څه مقدر وگڼل شي او علاوه شي، له هر راز کمولو او زیاتولو پرته ټول الفاظ په پوره امانتدارۍ سره ترجمه شي.

- په هري جملې کي د الفاظو شمېر بايد د آيت د الفاظو د شمېر په اندازه وي.

- د امکان په صورت کي د هر لفظ د ژباړي موقعيت هملته وي چي اصلي لفظ ئې د آيت په متن کي لري، تر څو لوستونکی د هر لفظ ترجمه په آسانی وموندلی شي. خو دا په هغه صورت کي چي د جملې ادبي ترکيب ته تاوان ونه رسېږي.

ما غوښتل چي يوازي په ژباړي او خوا ته ئې په مختصري شرحي بسنه وکړم، خو تفاسيرو ته د رجوع په دوران کي او د دوی ترمنځ زيات اختلاف دې ته اړ کړم چي په مختصري شرحي اکتفاء ونکړم.

ما ته تر ټولو گران کار په پښتو د قرآن ژباړه وه، دا ځکه چي په پښتو کي موجودي دوه درې ترجمي يا تحت اللفظي ترجمي دي يا له اردو ترجمه شوې، متأسفانه له افغانانو کوم داسي عالم چي هم د عربي ژبي په صرف او نحو پوه وي او هم د پښتو بڼه ليکوال او د پښتو ژبي په گرامر پوه، دې کار ته نه دی راوړاندي شوی، زموږ په مدرسو کي پښتو او فارسي ليک لوست نشته، د ديني مدرسو فارغان په پښتو او فارسي سم ليک لوست نشي کولی، موجودي ترجمي داسي دي چي که څوک په عربي نه پوهېږي او يوازي ترجمه لولي او هلته ئې نامرتب او خواره واره الفاظ ترسترگو کېږي او د هري جملې ترکيب ئې د پښتو ژبي له قواعدو سره متعارض

مومي نو د قرآن په اړه عجيب تصور او احساس ورسره راپيدا کېږي. د آيتونو د تفسير او شرحي لپاره مي ټولو هغو معتبرو تفاسيرو ته رجوع کړې چې د کتاب په پای کې ذکر شوي. ما د هغو درنو مفسرينو رأيي راخيستي چې:

● قرآن ئې په قرآن سره تفسير کړی. د هر آيت هغه تفسير ئې وړاندي کړی چې د قرآن له نورو آيتونو سره اړخ لگوي. د هغه څه له ويلو ئې ډډه کړې چې په قرآن کې ئې د هغه په اړه صراحتاً يا تلويحاً څه نه دي ليدلي.

● د آيت په ترکيب کې ئې له هر راز لاس وهني او تغيير ډډه کړې وي، نه ئې په قرآن کې کوم حرف او لفظ زائد گڼلی او له پامه غورځول ئې غوښتي او نه ئې څه مقدر او محذوف شمېرلي او د اضافه کولو وړانديز ئې کړی. تر کومه ځايه چې ما ته د تحقيق په دوران کې ثابته شوې د هغو کسانو رايه مي ضعيغه موندلې چې د آيتونو په ترجمه کې په تصرف قائل دي، کله کوم حرف او لفظ زائد گڼي او له پامه ئې غورځوي او کله کوم لفظ مقدر گڼي او علاوه کوي ئې.

● حديث ئې په تأييد کې راوړی.

● داسي موثق روايت ئې وړاندي کړی چې د قرآن له کوم آيت سره تعارض نه لري.

● د کوم خاص مسلک په نسبت وړوند تعصب نه لري او خپلو مخالفينو ته بد رد نه وايي، د خپلي رأيي د هر مخالف په تندي د بدعت، شرک، ارتداد او الحاد ټاټپي نه وهي، خپل مخالفين ضاله فرقو ته نه منسوبوي، د استدلال په وخت کې د خپلي رأيي په تأييد کې په ادب سره دلائل وړاندي کوي او د ضعيغي رأيي د ضعف اړخونه په گوته کوي. ما ته ځای پر ځای د هغو کسانو رايه کمزورې معلومه شوې چې د آيتونو په تفسير کې يوازي د خپل مسلک خيال ساتي او غواړي چې هر آيت د خپل مسلک په گټه تعبير او تفسير کړي. همدا راز د هغو کسانو رايه مي ضعيغه موندلې چې د جدل لپاره او د خپل مخالف د پرځولو او پر کولو لپاره ئې تفسير ته ملاتړلي، د نورو د مسلمانولو لپاره نه بلکې د کافر کولو لپاره، هدف ئې دا وي چې له خپل مسلک نه ماسوی ټول نور مسلکونه باطل او غلط ثابت کړي، دوی نورو ته په ښکښلو او بد رد ويلو سره په حقيقت کې خپل ضعف او ناتواني پټوي، دليل نه لري نو ځکه ښکښلو ته پناه وړي او غواړي چې ناپوه کسان د ده له مخالف فريق سره يو ځای نشي!! هغه څوک په قرآن له پوهېدو عاجز وي چې ذهن ئې د تعصب په زهرو لړلی وي او د الله کتاب يوازي د مناظرې او جدل لپاره لولي.

● ما نه د هغه مفسر نوم اخيستی چې د ده رأيي ته مي ترجيح ورکړې او نه د هغه چا چې رايه مي ضعيغه موندلې. د دې لپاره چې هم د کلام له بې ځايه اطالي نه مخنيوی شوی وي او هم د حساسيتونو له پارولو نه. ډېر کسان داسي دي چې د خاص تفسير او مفسر په نسبت تعصب لري، هره وينا ئې مقدسه گڼي، د خپل مسلک خلاف هر تفسير په پټو سترگو ردوي، نه د خپل مسلک مربوط تفسير ضعف ته پام کوي او نه د بل قوي استدلال ته څه اعتناء، د نومونو يادول د دوی حساسيتونه راپاروي، غوښتل مي دا کسان هم په سره سينه خبره واورې.

● ځيني کسان داسي دي چې د تفسير او ترجمې په دوران کې د يوه لفظ ټولي هغه معاني راخلي چې د لغت په کتابونو کې ئې بيا مومي او د مختلفو معانيو له مخې د آيت گڼ شمېر

ترجمې او تفاسير وړاندي کوي، پرته له دې چې يوې ته په بلې ترجيح ورکړي او دا ووايي چې په دې خاص ځای کې کومه ځانگړې معنی مراد ده!! دوی گمان کوي چې د يوه کلام کمال په دې کې دی چې ډېرې معاني ولري!! حال دا چې بليغ کلام هغه دی چې معنی ئې څرگنده وي، مخاطب مشخص، محدد او واضح مفهوم ترې واخلي، دا شک ورته راپيدا نشي چې د کلام د خاوند هدف څه دی، برعکس د ويناوال هدف په صراحت او آسانی سره درک کړي. قرآن خو خپل ځان داسې معرفي کوي چې مبين، آسان، له شک نه فارغ او څرگند دی، يوه برخه ئې په بلې سره توضيح شوې، په واضح عربي ژبې کې لېږل شوی، ابهام او اغماض په کې نشته او د هرڅه تفصيلي بيان په کې راغلی.

● اصولاً د هر لفظ دقيقه معنی او مفهوم بايد تر ټولو د مخه په هغې جملې کې ولټوو چې دا لفظ په کې راغلی او بيا د همدې جملې نه مخکې او وروسته جملو کې او بيا په ټول مضمون کې. د قرآن د هر لفظ معنی هم بايد ترټولو مخکې په هغه آيت کې ولټوو چې دا لفظ په کې راغلی، بيا په مخکنيو او وروستنيو آيتونو کې، بيا په مربوطه سوري کې او بيا په ټول قرآن کې. اکثراً يو لفظ د ډېرو شيانو لپاره استعمالېږي او بېلې بېلې معنوي ترې اخيستل کېږي، خو کله چې د يوې جملې په قالب کې لوبېږي، معنی ئې محدده او مشخصه شي، له ټولو معانيو نه ئې يوازې يوه معنی مراد وي، دا غلط اسلوب دی چې څوک د آيت په ترجمه او تشرېح کې د هر لفظ گڼ شمېر معاني راواخلي او د آيت لپاره د مختلفو معانيو احتمال ورکړي. هغه کسان چې د يوه آيت گڼ شمېر معاني نقل کوي هغوی په حقيقت کې د آيت د اصلي مفهوم په بيانولو کې کمزوري او متردد وي او د الفاظو معاني ئې يوازې د لغت په کتابونو کې لټولي وي او د آيت سياق او سباق ته ئې پام نه وي کړی. هر آيت د يوه جامع مضمون يوه برخه وي، د دې مضمون په قالب کې يوازې يوه معنی افاده کوي، له مخکنيو او وروستنيو آيتونو سره په گډه ئې يو مضمون جوړ کړی وي او يو مشخص او ثابت مطلب افاده کوي، که کله د قرآن د کوم آيت د مفهوم په معلومولو کې له اشکال سره مخامخ شو نو تر هر څه د مخه بايد په هغه مجموعي مضمون کې د دې په معنی د پوهېدو سعي وکړو چې دا آيت ئې يوه برخه ده، بيا په ټوله مربوطه سوري کې او بيا په ټول قرآن کې، داسې نه چې مجموعي مضمون ته له پام کولو پرته او يوازې د لغت د کتابونو په مرسته د هغه معنی ولټوو او گڼ شمېر احتمالات وړاندي کړو!! هر څوک چې دا اصل او قاعده له پامه غورځوي هم په خپله د آيت د اصلي مراد په موندلو کې پاته راځي او هم خپل مخاطب په تردد کې اچوي.

● يو بل مشکل چې د تحقيق په دوران کې هر څوک ورسره مخامخ کېږي د ځينو تفسيرونو هغه آراء او نظريات دي چې نه د قرآن پر آيتونو مستند دي او نه د پيغمبر عليه السلام په صحيح الاسنادو احاديثو، په ډېر معمولي دقت سره به وگورئ چې دا آراء په اصل کې له اسرائيلي رواياتو پرته بله مرجع او مأخذ نه لري، اسرائيلي روايات اکثراً، کيسې او افسانې دي، عوام ډېر ژر د کيسو تر اغېز لاندې راځي، مخصوصاً چې دا ډېرې حيرانوونکې وي او خارق العاده پېښې بيان کړي، دوی هغه تفسير او مفسر خوښوي چې همدا حيرانوونکي او عجيبې کيسې رانقل کړي، دا کيسې په عوامو کې خورې شوې دي، د دين برخه ئې گڼي او اوس هري هغې خبرې ته د شک په سترگه گوري چې له دغو کيسو سره اړخ نه لگوي، که څه هم د قرآن په صريح آيت او صحيح حديث مستنده وي، ای کاش دغو درنو مفسرينو دا اشتباه نه وی کړې

او د دغو روایاتو له رانقلولو ئې په کلکه ډډه کړې وی.

● یو بل مشکل دا دی چې ځینو مفسرینو د هر آیت لپاره د یوه شان نزول راوړل ضروري گڼلې، په دغو شان نزولونو کې به ډېر ژور او پراخ اختلاف او تعارض وگورئ، د هر مسلک او مذهب پلویان ځانته ځانته د شان نزول سلسله لري، شیعې لږ تر لږه د دریو سوو آیتونو شان نزول داسې گڼي چې گواکې د علي رضي الله عنه په اړه نازل شوي، خو له شیعې وو پرته نور بیا دا بې بنسټه ادعا گڼي او وایي چې په ټول قرآن کې یو داسې آیت نشته چې صراحتاً یا اشارتاً ئې د علي رضي الله عنه په اړه څه ویلي وي او شان نزول ئې د ده په اړه وي. ځیني شان نزول د خپل مسلک په گټه رانقل کوي او ځیني ئې د دې لپاره چې گمان کوي دا د قرآن په مطلب باندې په ښه پوهېدو کې مرسته کوي، دا خبره تر یوه حده صحیح ده خو په دې اړه دوه خبرې باید په پام کې ولرو:

۱- د هر بلیغ کلام یوه ځانگړتیا دا وي چې اورېدونکي په خپله له کلام او الفاظو او فحوی ئې د هغه په شان نزول هم پوه شي، په دې اړه کوم ابهام او اغماض ورته پاته نشي چې دا کلام به په کومو ظروفو او شرائطو کې ویل شوی وي، مقصد به ئې څه وي او د چا په اړه به وي، عظیم الشان قرآن د الله بلیغ کلام دی اورېدونکي ته د ابهام هیڅ مجال نه پرېږدي، په لږ دقت سره ورته واضح کېږي چې مقصد ئې څه دی او چا ته متوجه دی.

۲- یو عام مخاطب د شان نزول له اورېدو نه دا انتباه اخلي چې ښایي دا اړوند آیت او حکم به ئې خاص وي، همغو خاصو خلکو ته به متوجه وي او نور به ترې مستثنی وي، بدیهي ده چې داسې انتباه خطرناکي پایلې لري، د قرآن هغه عام او کلي ارشادات چې تر قیامته او د زمانې په هر پړاو کې هر مخاطب ته متوجه دي، یوازي د نزول په زمانې پورې محدودوي. د شان نزول ذکر په هغه ځای کې سم کار دی چې هم ئې اسناد له هر راز شک او شبهي اوچت وي او هم ئې یادول ضروري وي او د مطلب د ښه توضیح په اړه مرسته وکړي.

● یو بل مشکل دا دی چې د آیتونو د تفسیر په اړه به هم په تفسیرونو کې د مفسرینو له بېلابېلو او مختلفو آراوو سره مخامخ شئ او هم د یوه آیت په اړه متعددو او متعارضو روایاتو سره، حتی وبه گورئ چې د یوه آیت په ارتباط یوه کس ته څو بېلابېل آراء منسوب شوي، که چېرې له داسې اختلاف سره مخامخ شئ نو پوه شئ چې:

۱- له پیغمبر علیه السلام نه په دې اړه موثق حدیث نشته. که داسې حدیث وی نو هیڅکله به دا مختلف آراء نه وړاندې کېدل.

۲- که درنو مفسرینو صحابه وو ته منسوب آراء موثق گڼلې هیڅکله به ئې بله رایه نه ورکوله.

۳- یوه شخص ته په یوې موضوع کې منسوب دوه متعارض آراء؛ روایت او اعتبار ئې تر سؤال لاندې راولي.

۴- دا اختلاف نه یوازي له مور څخه غواړي چې په ټولو آراوو غور وکړو او تر ټولو مضبوطه او مستدله ئې انتخاب کړو، بلکې مور ته حق راکوي چې د قرآن د نورو آیتونو په رڼا کې د دغو آیتونو د اصلي معنی په لټه کې شو.

۵- په داسې مواردو کې به دې ته نه گوري چې روایت چا ته منسوب شوی او په دې بنیاد به یوه ته پر بل ترجیح نه ورکوي، دې ته به گوري چې کوم یو په قوي دلائلو ولاړ دی او له قرآن

٦- د صحيح حديث او د قرآن ترمنځ هيڅکله تعارض نشي راتلی، هيڅ مسلمان په دې خبرې کې شک نه لري، د چا چې پر خدای او پيغمبر ايمان وي د پيغمبر عليه السلام له هيڅ وينا سره به اختلاف ونکړي، که څوک له يوه روايت سره اختلاف کوي وجه ئې دا وي چې په ثقه والي ئې باور نه لري، يو حديث د يوه محدث له نظره صحيح وي خو بل ئې ضعيف گڼي، مگر تاسو نه گورئ چې د ډېرو څرگندو مسئلو په اړه د محدثينو او فقهاوو تر منځ اختلاف شته، د اختلاف وجه همدا ده چې يوه ته يو روايت صحيح معلوم شوی او بل ته ضعيف، د پيغمبر عليه السلام نږدې اتلس زره لمونځونه په زرهاوو خلکو په مدينه منوره کې ليدلي، خو سره له دې گورو چې د رفع اليدين، آمين بالجهر، د بسم الله الرحمن الرحيم قرائت، اقامت ... په اړه اختلاف شته، د پيغمبر عليه السلام په ژوند کې په زرهاوو کسانو د حجاب څرنگوالی په خپلو سترگو ليدلی، خو دا دئ گورئ چې په دې اړه اختلاف شته، د فقهاوو ترمنځ هم او د محدثينو تر منځ هم، دا نن په سعودي کې د الباني او مرحوم ابن باز او د دوی د پلويانو تر منځ اختلاف شته!! که د داسې څرگندو قضايوو په اړه د اختلاف (حتی ژور اختلاف) شاهد يو، نو د قرآن د آيتونو د تفسير په اړه به اختلاف رأی څومره وي؟! په دې هغه څوک ښه پوهېږي چې د خاص مسلک او په هغه پورې د مربوط تفسير په اړه تعصب ونلري، او په سره سینه مختلف تفاسير له نظره تېر کړي او وگوري چې د يوه آيت په اړه يوه راوي ته متعدد متعارض روايات منسوب شوي!! موږ چې کله وايو د صحيح حديث او د قرآن ترمنځ هيڅکله تعارض نشي راتلی، معنی ئې دا ده چې کله کوم روايت داسې ومومو چې له قرآن سره تعارض لري بايد ووايو چې دا په هيڅ صورت کې د پيغمبر عليه السلام حديث نشي کېدی. او د دې معنی دا نه ده چې نعوذ بالله موږ په کوم راوي د درواغو ويلو تور لگوو، معنی ئې دا ده چې د مطلب په انتقال کې حتماً چېرې اشتباه شوی، اورېدونکی په مطلب سم نه دئ پوه شوی، د الفاظو په انتقال کې ترې اشتباه شوي.... د هر مؤمن او غير متعصب محقق له نظره بايد قرآن د هر څه لپاره، د رواياتو په شمول، معيار او ملاک وي، يوازي هغه روايت ومني چې له قرآن سره تعارض ونلري، کوم روايت چې له قرآن سره اړخ نه لگوي بايد په احترام سره ئې يوې خوا ته کېښېږدو، نه ئې وليکو او نه استناد پرې وکړو. بايد له دې وېره ولرو چې پيغمبر عليه السلام ته هغه څه منسوب کړو چې هغه نه دي ويلې، د داسې چا ځای د جهنم اور دئ. ابوبکر رضي الله عنه له همدې وېرې ونه غوښتل چې له ده نه ليکلي احاديث پاته شي، له همدې وېرې صحابه وو د احاديثو د ليکلو جرأت نه کاوو، د احاديثو موجود کتابونه نږدې درې نسله وروسته ليکل شوي او دا هم د يوه ستر مجبورييت په وجه او په دې خاطر چې په لکونو موضوعي احاديث په خلکو کې خواره شول. کاش داسې څوک راپيدا شي چې د احاديثو او رواياتو په اړه هغه کار وکړي چې عثمان رضي الله عنه د قرآن عظيم الشان د مختلفو نسخو په اړه وکړل. په دې سره به هم د امت تر منځ د اختلاف يوه لويه وجه له منځه ولاړه شي او هم به بېل بېل مذاهب او فرقي متحد شي. دا يوازي مسلمانان نه دي چې د مختلفو رواياتو په وجه په اختلاف اخته شول، تېر امتونه هم د رواياتو په وجه په اختلاف اخته شوي، د همدغو رواياتو په وجه دوی د الله تعالی کتاب شا ته غورځولی او په جعلي رواياتو پسي تللي، تاسو که بايبل وگورئ نو ډېر ژر به متوجه شئ چې دا د څو قصو او رواياتو مجموعه ده، له خرافاتو ډکې قصې، داسې قصې چې هيڅ عقلمن انسان ئې نشي منلی،

انسان حيران پاته شي چي مسيحيان څنگه دا د يوه مقدس الهي كتاب په څېر مني، باور وكړئ چي د دې كتاب په سلو كي تر اتيا زياتي برخي ئي مسخره روايات او بي بنسټه قصي دي، څه چي په دې كتاب كي ډېر لږ تر سترگو كېږي نو هغه د انجيل او د الهي كتاب لارښووني دي. هغو درنو شخصيتونو چي احاديث ئي راغونډ كړل، وئې چل، صحيح، ضعيف او موضوعي ئې سره بېل كړل، هر يوه له لكونو احاديثو څخه يوازي څو زره غوره او وليكل، دوى په امت لوى احسان كړى، الله تعالى دي دوى ته ستر اجر او د جنت لوړي درجي وركړي، خو بايد دا گمان ونكړو چي د پيغمبر عليه السلام ټول احاديث په بشپړه توگه نقل شوي، دا خبره يوازي هغه څوك كولى شي چي له غلو او افراط نه وېره نه لري. د مديني منوري په لسو كلنو كي پيغمبر عليه السلام څومره د جمعې او اختر لمونځونه كړي، چي په هر يوه كي ئې دوه خطبي وركړي؟ د څومره جنگونو په اړه ئې خبري او لارښووني كړي؟ د څومره مهمو پېښو او مسئلو په اړه ئې وخت په وخت خطبي وركړي؟ يوازي له دغو خطبو او لارښوونو نه ضخيم ضخيم كتابونه جوړېدى شول، خو په دې خاطر چي پيغمبر عليه السلام په خپل ژوند كي د احاديثو د ليكلو اجازه نه وه وركړې، نن ئي د احاديثو په كتابونو كي نه شو موندلى. خو د پيغمبر عليه السلام د ټولو خطبو نچور او خلاصه زموږ په واك كي ده، هغه مبارك چي څه ويلي خلاصه ئي دغه قرآن دى، د ده ويناوي د دغه قرآن شرح او تفصيل وو، د دغه قرآن په رڼا كي ډېر په آسانۍ سره قضاوت كولى شو چي پيغمبر عليه السلام به كومه خبره كړې وي او كومه نه!! له دې د مخه چي د يوه روايت د اسنادو په اړه غور وكړو بايد په دې غور وكړو چي دا روايت له قرآن سره سمون خوري كه نه!! په اسنادو به ئي له دې وروسته بحث كوو.

د جهاد په غېږ كي د افغانانو يو نوى نسل راوټوكېدو، هغه چي په خبرو د پوهېدو له ورځي تر ځوانۍ پوري ئي تل د قرآن، جهاد، شهادت او هجرت په څېر شعارونه اورېدلي، په خپلو وينو سره زخميان ئي ليدلي، د مهاجرينو قافلي ئي ترسترگو شوې، په كليو ئي وېروونكي بمبارۍ ليدلي، هره ورځ ئي د توپونو او ټانكونو غبرونه تر غور شوي، په كور كي ئي خپل پلار او مشر ورور، په جومات كي ئي امام او خطيب او په سنگر كي ئي مجاهد ليدلي چي د قرآن آيتونه لولي او نورو ته د صبر او جهاد توصيه كوي، له قرآن سره ئي مينه راپيدا شوې، غواړي په قرآن پوه شي، د دې لپاره نه چي د كوم جومات امامت ترلاسه كړي او دا ئي د امرار معاش وسيله شي، بلكي د دې لپاره چي قرآن ئي لارښود شي، په قرآن د پوهېدو تنده ئي ماته شي، مسلمان دى، له اسلام سره ئي مينه ده، له اسلام نه په كلكه دفاع كوي، د اسلام لپاره هري قربانۍ ته چمتو دى، په عربي نه پوهېږي، صرفي او نحوي تحقيق ته ضرورت نه لري، په ديني مدرسو كي ئي سبق نه دى ويلى، زده كړي ئي په مكتب او پوهنځي كي كړي، ساينس، فزيك او كيميا ئي لوستي، خاصه ژبه، خاصه سليقه او ځانگړې پوښتني لري، د هر آيت مطلب په پښتو كي اورېدل غواړي، دې ته تړى دى چي پوه شي قرآن د هغو شيانو په اړه څه ويلي چي د كيميا او فزيك په كتابونو كي لوستي، دا ئي هم په مكتب كي له مخالفينو نه اورېدلي چي د قرآن ډېري ويناوي له ساينس سره تعارض لري او هم ئي له خطيب او امام نه اورېدلي چي د معاصرو علومو ادعاگانو ته اعتناء مه كوى، دا د قرآن خلاف دي، غواړي پوه شي چي د قرآن او ساينس تر منځ تعارض او توپير شته كه نه؟ ده د انسان، حيوان، نبات، زمكي، آسمان او غرونو د پيدايښت په اړه ډېر څه په خپلو درسي كتابونو كي لوستي، غواړي پوه شي چي په دې

اړه قرآن څه وي؟ کله ئې له کمونيستانو سره مناقشه راشي او کله له غربيالو لابلالي عناصرو سره، دواړه ئې په گډه مقابله کوي، دوی دواړه له اخلاقي او فکري لحاظه يو بل ته ورته دي، د شوروي اتحاد له زوال نه وروسته خو اوس کمونيست ديموکراتان غربيال ديموکراتان شوي او له هغوی سره ئې د اسلام په ضد گډه جبهه جوړه کړې او د غربيالو تر قومندي لاندي د اسلام په ضد جنگېري، غربي استعماري ځواکونه د اسلام په ضد په خپل سياسي او فکري تهاجم کي څومره چي په کمونيستانو او نیشنلستانو ترکيز کوي او مفیده وسيله ئې گڼي له غربيالو ديموکراتانو نه هومره طمع نه لري، د غربي فرهنگ په ډنډ کي لوبډلي لابلالي عناصر نه خاص فکر لري، نه د مسئوليت قبولولو ته غاړه ږدي، نه د کوم هدف لپاره زيار او زحمت ايستلو ته تيار دي، يوازي د اخلاقي فساد په خورولو کي له دوی نه ښه استفاده کولی شي، خو د اسلام په ضد په فکري مبارزه کي بايد له هغو نه کار واخلې چي د يوې مفکورې په نسبت د التزام دعوی کوي او په اسلام باندي د اعتراض مواد په واک کي لري. مسلمان ځوانان له دې مبارزې سره مخامخ دي، د مدرسو په کتابونو کي د مخالفينو د اعتراضاتو ځوابونه نشي موندلی، د دغو مبارزو ځوانانو لپاره د قرآن داسي ترجمه او شرحه ضروري وه چي د دوی تنده رفع کړي، که زه په دې موفق شوم چي د دغه ځوان نسل تنده څه نا څه رفع کړم نو دا به پر ما د الله تعالی ډېره لويه پېرزوينه وي.

هغه مسلمان ليکوال، خطيب، واعظ، داعي او مدرس ډېره لويه اشتباه او جفا کوي چي درسونه، ليکنې، خطبې او موعظې ئې له قرآن پرته له بلي چينې نه خړوبېري او له قرآن پرته بل څه ته بلنه ورکوي. اسلامي امت تر هر څه د مخه قرآن ته د راگرځېدو يوه تند او ځپانده خوځښت ته ضرورت لري، راشي په دې تحريک کي برخه واخلو، په بل څه يوازي هغه وخت مصروف شو چي له قرآن نه فارغ شوي وو خو که دا ممکن وي، په مدرسه کي بايد لومړی او اساسي مضمون قرآن وي او نور ټول ثانوي، ضمني او ممد مضامين، نه دا چي قرآن وروستی مضمون او صرف، نحو، فقه، حديث، منطق او فلسفه لومړي او اساسي مضامين، داسي نه چي قرآن هم د صرف او نحوي د تمرين لپاره ولوستل شي!! د نشراتو اساسي برخه بايد د قرآن په رڼا کي څېړني او تبصرې وي نه دا چي په يوه گوښه کي ئې د څو آيتونو تحت اللفظي ترجمه د تبرک لپاره او يا په دې غرض راشي چي وښيي دا نشریه اسلامي ده!! د خطيب او واعظ وينا بايد د قصو او ضعيفو رواياتو پر ځای، په قرآني آيتونو مستنده وي او خلکو ته د ژوند د ټولو ورځنيو مطرحو قضايوو په اړه د قرآن په استناد لارښووني وکړي، دا همغه کار دی چي پيغمبر عليه السلام او د ده صحابه وو رضوان الله عليهم اجمعين کاوو او په همدې کار سره هغوی اسلام د نړۍ گوټ گوټ ته ورساوو.

قرآن له هره پلوه مکمل دی، وينا ئې تر هرې وينا مؤثره، استدلال ئې تر هر استدلال قوي او وعظ ئې تر هر وعظ اغېزناک، څومره چي په قرآن سره کولی شئ خپل مخاطب قانع کړئ په بل څه ئې نه شئ قانع کولی.

اللهم ارنا الحق حقاً وارزقنا اتباعه
و ارنا الباطل باطلاً وارزقنا اجتنابه

بسم الله الرحمن الرحيم

الفاتحة

د سوري پېژندنه

د دې مبارکې سوري معروف نوم (الفاتحة: پرانيستونکې او کونجې) دی، اوه آيتونه لري، د مکې دور په لومړيو کې نازل شوي، د ځينو معتبرو رواياتو له مخې دا لومړنۍ سوره ده چې مکمله نازل شوې، تر دې د مخه بله سوره ټوله يو ځای نه ده نازل شوې، د دې مبارکې سوري په اوو آيتونو کې ټول قرآن راخلاصه شوی، په حقيقت کې قرآن د دې سوري شرحه او تفصيل دی، د همدې لپاره ئې مسلمانان د لمانځه په هر رکعت کې لولي او پيغمبر عليه السلام فرمايلي چې له فاتحې پرته لمونځ بشپړ لمونځ نه دی.

دا سوره په گڼ شمېر نومونو ياده شوې، هر نوم ئې د پراخو او ژورو مطالبو يو اړخ بيانوي، ځيني نومونه ئې دا دي:

- السبع المثاني: تکرار شوي اوه گوني: يعنې هغه اوه آيتونه چې په قرآن کې په مکرره او مشرح توگه راغلي، يعنې د دغې سوري اوه آيتونه په ټول قرآن کې په مختلفو الفاظو او په مشرح او مفصله توگه راغلي، قرآن د دې سوري شرحه او تفصيل دی او ټول قرآن په دې سوره کې راخلاصه شوی.

- فاتحة الكتاب: د کتاب پرانيستونکې او کونجې: د قرآن د کتاب مقدمه او مفتاح، په دې سره قرآن پرانيستل کېږي، دا د قرآن د اسرارو کونجې ده، په دې سوري بڼه پوهېدل په ټول قرآن د بڼه پوهېدو مقدمه او ذريعه ده. په دې سره کولی شئ د قرآن د اسرارو دروازه پرانېزي، دا په حقيقت کې په قرآن باندې د پوهېدو رمز او کونجې په لاس درکوي.

- ام الكتاب: د کتاب اساس او مرکزي او محوري مطلب.
- کافيه: که له قرآن نه يوازي دغه سوره نازل شوې وي کافي وه.
- الحمد: دا سوره تاته د الله د ستاينې طريقه او څرنگوالی درېښي.
- اساس القرآن: د قرآن بنسټ دی، د قرآن ستره ماڼۍ په دغه بنياد او بنسټ درېدلې.
- الشافيه: شفا بخښونکې؛ د انسان د ټولو فردي او اجتماعي بيماريو درمل، د بيمارو زړونو معالج، د ټولو دردونو د علاج لپاره کافي.

د دې مبارکې سوري عظمت هغه حديث بڼه بيانوي چې پيغمبر عليه السلام فرمايي:

والذي نفسي بيده ما أنزل الله في التوراة ولا في الإنجيل ولا في الزبور ولا في الفرقان
مثلهم وإنه السبع من المثاني.
رواه احمد

په هغه ذات قسم چې زما نفس ئې په واك كې دئ، د دې سوري په څېر نه په تورات كې نازلې شوې، نه په انجيل كې، نه په زبور كې او نه په خپله په قرآن كې. او دا همغه سبع المثاني ده. دې ته مو پام وي چې الله تعالى د قرآن يوه مكمله جمله هم آيت گڼلې او د دې عالم هر توکي ئې هم د آيت په نامه ياد کړی، يو د مقروء كتاب آيت دئ او بل ئې د مشهود كتاب آيت، يو له حروفو او تورو جوړ شوی او بل ئې له توکو، يو لوستل کېږي او بل ليدل کېږي، يو كتاب هومره وړوکی چې ته ئې په خپل جيب كې وړی شي او بل ئې هومره ستر چې ته، ستا زمكه او لمر او سپوږمۍ ئې د تورو او ټكيو حيثيت لري، خو په دغه واړه كتاب كې دا ستر كتاب راغونډ شوی، كه ووايو چې په دې واړه كتاب كې هومره اسرار دي چې په دې ستر كتاب كې نشته مبالغه مو نه ده كړې!! دا ستر غورېدلی كتاب د دغه واړه كتاب شرحه ده او دا وور كتاب د دغه پراخ كتاب خلاصه. ته پوهېږی چې دا ستا زمكه له داسي يوسل څوارلسو عناصرو نه جوړه شوې چې شمېر ئې ثابت دئ او تر دې نشي زياتېدی او د الله مقروء كتاب قرآن له يو سل څوارلسو سورتونو نه او د فاتحي سوره له يو سل څوارلسو حروفو نه!! تا ته دا هم معلومه شوې چې زمكه اوه طبقې ده، آسمان ئې اوه طبقې او د زمكې او آسمان د هر وړوکی جزء؛ اتم، انتهائي مدارونه هم اوه او د فاتحي د سوري آيتونه هم اوه، دا يو تصادف مه گڼه، دا هغه حقيقت درپه گوته كوي چې د دواړو كتابونو مرجع يوه ده، دواړه يو د بل شرح او تفصيل.

مقروء كتاب ئې د دې لپاره وور كړی چې ته ئې په خپل جيب كې هم وگرځولی شي او لوستل ئې درته آسان وي او مشهود كتاب ئې د دې لپاره خور او ستر كړی چې ته هري خوا ته سترگي و غړوي، د ده د قدرت نښې وگورې، هرڅه ئې هره شېبه درپه ياد كړي ۝
سُنْرِيْهِمْ ءَايٰتِنَا فِي الْاَفَاقِ وَفِيْ اَنْفُسِهِمْ حَتّٰى يَتَبَيَّنَ لَهُمْ اَنَّهُ الْحَقُّ اَوْ لَمْ يَكُنْ بِرَبِّكَ اَنَّهُ عَلٰى كُلِّ شَيْءٍ شَهِيدٌ ۝۳
فصلت: ۵۳

خپل آيتونه به دوى ته په آفاق او په خپله د دوى په نفسونو كې هر ورو ورو نښيو، ترڅو ورته څرگنده شي چې دا حق دئ، آيا دا ستا د رب په اړه كافي نه ده چې هغه پر هرڅه باندي شاهد دئ.

ستا په نفس او خپل ځان كې د قدرت نښې او په دې آفاق او عالم كې د قدرت نښې، د دې مقروء كتاب قرآن په حقانيت شهادت وركوي، دا ځكه چې الله د هرڅه شاهد دئ، د هرڅه شاهد خو به خود داسي څه وايي چې هر څه د ده د هري وينا په حقانيت شهادت وركړي. نو كه دي كله د الله د مقروء كتاب د كوم آيت په اړه داسي تعبير واورېدو چې د الله له مشهود كتاب سره ئې مغايرت درلود، دا تعبير په دېوال ووهه او كه دي كله د مشهود كتاب د كوم توکي په اړه داسي څه تر غور شو چې د مقروء كتاب له كوم آيت سره ئې توپير درلود، نو لري ئې و غورځوه او تر پښو ئې لاندي كړه، دا دواړه آيتونه په هيڅ صورت كې يو د بل خلاف خبره نه كوي، ځكه رب ئې يو دئ. ناپوه كسان به د دې يا هغه په اړه داسي تفسير او تعبير

وړاندي کوي چې یو له بل مغایرت ولري.

د سوري په لومړیو دریو آیتونو کې د الله تعالی درې نومونه ذکر شوي: رب العالمین، الرحمن الرحیم او مالک يوم الدين، که په قرآن کې غور وکړئ وبه گورئ چې په دغو دریو نومونو کې د الله تعالی ټول نومونه راخلاصه شوي. که د الله تعالی هغه مبارک نومونه چې په قرآنکریم او احادیثو کې راغلي دي، د فاتحې د سوري د دریو لومړنیو آیتونو په رڼا کې وڅېړئ دا به په آسانۍ درته جوته شي چې د فاتحې مبارکه سوره نه یوازې د قرآنکریم اساس او خلاصه ده، بلکې د الله تعالی د نومونو خلاصه هم د همدې سوري په دریو لومړنیو آیتونو کې راغلي ده. دا درې آیتونه نه یوازې د الله تعالی نومونه او صفات معرفي کوي، بلکې د هغو دلائلو خلاصه هم وړاندي کوي چې قرآن ئې د الله تعالی د شتون د اثبات لپاره د انسان مخي ته ږدي. په لومړي آیت کې ویل شوي چې الله همغه دی چې په دې عالم کې ئې د ربوبیت، پالنې او روزنې نښې گورو، همغه چې د عالم هرڅه په دې شهادت ورکوي چې دی له هر عیب او نقص نه منزه او د ټولو ستاینو وړ دی. د عالمونو رب او پالونکی له هغه الله پرته بل څوک نشي کېدی چې د عالم ذره ذره دا شهادت ورکوي چې هغه د ټولو ستاینو وړ دی. په دوهم آیت کې ویل شوي: د ستاینو وړ الله همغه دی چې د رحمت او پېرزوینې نښې او مظاهر ئې د دې پراخ عالم په هر گوټ کې خوري دي.

په درېیم آیت کې د همغه الله دې صفت ته اشاره شوې چې د جزاء د ورځې ټولواک دی، په دنیا کې هم د مالک او ټولواک په توگه تصرف کوي او په آخرت کې هم، په دې عالم کې د ده د واکمنۍ آثار څرگند دي، همغه چې د عالم هر څه اداره کوي، هر څه په خپل خپل ځای کې ساتي، هر څه ته ئې خپل مسیر ټاکلی او هغه چار او ناچار، که وغواړي که ونه غواړي په همغه مسیر کې درومي. که د الله د اثبات لپاره د قرآن دلائلو ته لږ ځیر شو، وبه گورو چې د قرآن ټول دلائل په همدغو پورتنیو دریو برخو کې راخلاصه کېږي.

په څلورم آیت کې د کلام لهجه بدلېږي، مخکې مو ویل چې د عالمونو رب، هغه ډېر ډېر مهربان او هغه مالک الملك الله د ټولو ستاینو وړ دی، خو اوس له هغه الله سره مخامخ خبره کوو، دا ځکه چې هغه مو موندلی، مخکینیو دلائلو موږ ته راښودلی، د عالمونو دې مهربان او واکمن رب ته دوي اساسي خبرې لرو: یوازې ستا عبادت کوو او یوازې له تا مرسته غواړو. د فاتحې سوري محوري او مرکزي مطلب همدا څلورم آیت، "إِيَّاكَ نَعْبُدُ وَ إِيَّاكَ نَسْتَعِينُ" دی، د محتوی له لحاظه هم او د آیت د موقعیت له مخې هم چې درې آیتونه ترې مخکې او درې وروسته دي، نو لکه څنگه چې فاتحه د ټول قرآن اساس دی او دا آیت د فاتحې اساس او محور، له دې نه معلومېږي چې د قرآن محوري او اساسي مدعا دا ده چې د انسان او د ده د رب ترمنځ همدا رابطه ټینګه کړی شي چې عبادت ئې یوازې د ده لپاره وي او استعانت ئې یوازې له ده څخه وي.

په پنځم آیت کې د عابد او موحد بنده لومړنۍ دعاء د لومړنۍ اړتیا او احتیاج په اړه راغلي، خدایه! موږ په سمه لار هدایت کړي، د انسان لومړنۍ اړتیا دا ده چې لارښوونه ئې وشي، له نورو مخلوقاتو نه د ده یو اساسي توپیر په دې کې دی چې نورو ته په فطري توگه خپله لار ښودل شوې، د همغې فطري لارښوونې مطابق ژوند کوي، د غځه بچۍ په هغه لومړۍ ورځ او له پیدایښت نه څو شېبې وروسته په خپلو پښو ودرېږي، په خپلي مور پسي

زغلي، د هغه څه له خوړلو او د هغه کار له کولو ډډه کوي چي ورته تاوان لري، مفيد او مضر بوټي پېژني، خو انسان تر اوږدې مودې مور ته سخت اړ وي، اور، تيري، لوټي ته لاس کوي، هر څه په خوله منډي، که ئې مور څو شېبې ترې غافله شي، بيا په اور کي ځان اچوي يا اوبو کي، هغه ته بايد ښه او بد، مفيد او مضر، شهد او زهر، حلال او حرام عملاً وروښودل شي، هغه تر بل هر مخلوق دې ته زيات اړ دئ چي د ښه ژوند کولو ټولي غوښتني او مقتضيات ورزده کړي شي، فطري ښوونه ورته کافي نه ده. د ده وضع له نورو مخلوقاتو نه فرق کوي، دى له ځانگړو استعدادونو سره پيدا شوى.

په شپږم آيت کي ويل شوي چي دا سمه او مستقيمه لار مجرده ذهني او فکري لار نه ده، هسي يو اعتقاد او باور نه دئ چي يوازي باور او اعتقاد ورباندي کافي وي، برعکس د تلو لار ده، دا نگلاره ده، عملي تگ غواړي، تر تا د مخه ډېر پرې تللي دي او په دې باندي د تلو په وجه د الله د پېرزوينو او انعاماتو مستحق گڼل شوى، سعادت او نېک بختي ئې په برخه شوي.

په اوم آيت کي د دغو بختورو انسانانو دوه نوري ځانگړتياوي معرفي شوي: دوى نه داسي دي چي په نعمتونو کي ئې ناشکري کړي، د الله نعمتونه ئې په غلطو لارو کارولي او په دې سره د الله د غضب وړ گرځېدلى وي او نه هم داسي چي د لاري په نيمايي کي تېروتي او ښي يا کيڼ لوري ته منحرف شوي وي او نه داسي چي په ظاهر کي ئې نعمتونه په برخه وي خو په حقيقت کي د الهي غضب مستحق، بي لاري او منحرف وي.

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ رَبِّ الْعَالَمِينَ ۱ الرَّحْمَنِ الرَّحِيمِ ۲ مُلْكُ يَوْمِ
الَّذِينَ ۳ إِيَّاكَ نَعْبُدُ وَإِيَّاكَ نَسْتَعِينُ ۴ أَهْدِنَا الصِّرَاطَ
الْمُسْتَقِيمَ ۵ صِرَاطَ الَّذِينَ أَنْعَمْتَ عَلَيْهِمْ ۶ غَيْرِ الْمَغْضُوبِ
عَلَيْهِمْ وَلَا الضَّالِّينَ ۷

بدلي د ورځي ټولواک. ۴- يوازي ستا عبادت کوو او يوازي له تا مرسته غواړو. ۵- په
دغي سمي لار مو هدايت کړي. ۶- د هغو کسانو په لار چي تا پرې پېرزوينه کړي. ۷-
نه غضب پرې شوی او نه بي لاري دي.

(۱)- دا د سوري لومړی آيت دی، بسم الله الرحمن الرحيم د دې سوري جزء نه دی، د بسم الله
تعلق له دې سوري سره همغسې دی لکه له ټولو نورو سورتونو سره. په دې لومړي آيت کي
يوې داسي ستري او اساسي خبري ته اشاره شوې چي تر هرڅه د مخه ورباندي پوهېدل
ضروري او همدا د توحيد بنسټ او د الله د پېژندلو لومړی پړاو دی. په دې آيت کي ويل شوي:
هغه ذات چي دا عالمونه ئي پيدا کړي، د هغه ساتنه او پالنه کوي، په هر څه او ټولو برخو کي
ئې د رب (پالونکي) په توگه تصرف کوي او د ربوبيت او پالني او روزني دا آثار او مظاهر
هري خوا ته په هرگام کي تر سترگو کېږي، بي شکه چي دا ذات د ټولو ستاينو وړ دی، دا
مشهود او ستا تر سترگو لاندې عالم او په هغه کي دا بي شمېره توکي تا دغه حقيقت ته هدايت
کوي او په دغه اعتراف دي مجبوروي، دا هري خوا ته تر سترگو کېدونکي ښکلا او ښايست،
کمال او جمال، نظم او دقت او دا چي گورئ هر څه سم پيدا شوي، هر څه د خاص مقصد لپاره
پيدا شوي، سمه پالنه او روزنه ئي کېږي، دا ټول په دې شهادت ورکوي چي د دي عالمونو
(رب) د ستاينو وړ او له هر عيب او نقص نه منزه او پاک دی. د دې پراخ او ستر عالم دا بي
شمېره توکي، چي هر يو ئي په ډېر دقت او ظرافت سره، په ډېره غوره او ښايسته بڼه کي پيدا
شوی، هر يو ئي د يوه مشخص هدف او ځانگړي غايې د تحقق لپاره په کار گمارل شوی، چي
په منظم او پرله پسې توگه او په کامل انهماک سره په خپل خاص کار او د خپل ځانگړي

مأموریت په ترسره کولو کې شپه ورځ لگیا دي، په خپله او په خپل وجود سره ئې هم یوه تشه ډکه کړې او په هغه څه هم چې د ده په کار او هلو ځلو مرتب کېږي هم یوه تشه ډکوي او یوې اړتیا ته ځواب وايي. په ټول خور وور عالم کې، خوشی، بې هدفه، له اړتیاوو زیات او له ضرورت نه کم څه نه شئ موندلی، هغه ذات چې دا بې انتهای پراخ عالم ئې له ټولو دغو ښکلاوو او ښېگڼو او له دې ژور او دقیق نظم سره پیدا کړی، د عالم پالنه او روزنه ئې په واک کې ده، هره ذره ئې ساتي او پالي، رشد ورکوي، کمال ته ئې رسوي، د کمال په لوري د خوځېدو توفیق ورکوي او له مخکې نه ټاکلې نتیجې پرې مرتب کوي، بې له شکه چې دا ذات د ټولو ښېگڼو واجد او د ټولو ستاینو وړ دی. دغه ذات؛ الله دی او ټولې ستاینې همدغه د عالمونو پالونکي او ساتونکي الله لره دي، چې زه په دې خور عالم کې هري خوا ته، د ده د ربوبیت، پالنې او روزنې څرگند مظاهر او نښې گورم، د دې عالم هري خوا ته چې مخ واړوم، گورم چې هر څه له هیڅ نه پیل شي، ورو ورو ستر شي، د کمال په لوري وده ورکړی شي، د خپلې ارتقاء او کمال آخري پورې ته ورسولی شي، یو ضروري او لازم کار پرې ترسره شي، یو ضرورت پرې رفع کړی شي، یوه خلاً پرې ډکه کړی شي، بیایي زوال پیل شي، په زړښت او مرگ محکوم شي او ځای ئې بل ته خالي کړی شي. دا کار هره شېبه، هري خوا ته تکرارېږي، د دې مظاهرو تر شا، ما ته د ربوبیت او پالنې یو نامرئي او ناڅرگند لاس په نظر راځي، هماغه زما الله دی او هماغه د دې عالم الله دی. زه نه یوازې په دې عالم کې د روزنې او پالنې یو نامرئي لاس احساسوم، بلکې گورم چې د هرڅه پیدایښت، پالنه، روزنه او ساتنه په ډېر دقت سره ترسره کېږي. د دې عالم په هر جزء او د هر جزء په حرکت او خوځښت کې زه ښایست، ښکلا، کمال او هدفمندی گورم. خوشی، بې مقصده، اضافي او غیر ضروري شی مې په نظر نه راځي. زما هري خوا ته خواره شیان، هر یو بېل بېل هم او ټول په گډه هم، د خاص مقصد لپاره په کار لگیا دي، د ټولو ترمنځ د نظم، یووالي او ژور تنسيق شاهد یم. د دې عالم همدا ملموس او مشهود کیفیت، زما په ژبه د دې الفاظو د جاري کېدو باعث دی چې: ټولې ستاینې د عالمونو رب الله لره دي. موږ د دې خور عالم په پراخي غېږ کې داسې شئ نه شو موندلی چې پیدایښت ئې بې مقصده او بې هدفه وي، داسې شئ نه شو په گوته کولی چې ځای ئې خالي وي، هرڅه ښه پیدا شوي او د واضح هدف او مقصد لپاره پیدا شوي، په پیدایښت کې ئې د "علم"، "حکمت" او "قدرت" څرگند آثار گورو.

د دې عالم هرڅه د الله په شته والي شهادت ورکوي، پر الله له ایمان پرته نه د دې ستر او خور عالم عظمت او په ډېر دقت سره د هغه ساتنه او پالنه تعبیرولی شو او نه په دې عالم کې نظم، ښایست او هدفمندی تفسیرولی شو. دلته موږ د "ربوبیت" او پالنې آثار گورو چې د "رب" او "پالونکي" په شتون شهادت ورکوي، گورو چې هرڅه له هیڅ نه پیل شي، ورو ورو وده کوي، پالنه او روزنه ئې ترسره کېږي، اړتیاوو ته ئې ځواب ویل کېږي، د خپلې ودې او تکامل آخري پور ته ورسېږي، په هغه سره یوه خلاء ډکه شي، یو ضرورت رفع شي، د خپل مأموریت په پای کې د هغه زوال پیل شي، د ضعف او ناتوانۍ په لوري وخوځېږي، په زړښت محکوم شي او عمر ئې پای ته ورسېږي، له منځه ولاړ شي، خپل ځای نوي ځوان توکي ته پرېږدي، زموږ عقل د دې بهیر تر شا د یوه داسې پالونکي ذات، د قدرت لاس احساسوي چې د هرڅه پالنه او روزنه د ده په لاس ترسره کېږي.

که تاسو ټول قرآن په دقت سره تلاوت کړئ، وبه گورئ چې پر خای خای کي او په گڼ شمېر آیتونو کي د الله د اثبات لپاره، د فاتحي د سوري د دغه آیت په څېر، استدلال شوی او ویل شوي: دا زمکه، آسمان چا پیدا کړي؟ د دې لمر، سپوږمۍ ختل او پرېوتل د چا په اراده ترسره کېږي؟ دا له آسمانه باران څوک وروي او له زمکي نه دانه او مېوه څوک راباسي؟ دا د مرگ، ژوند پرېکړه څوک کوي؟ دا مړه خاوره د چا په حکم په ژوندي توکي بدلېږي؟ او دې ته ورته په سلگونو نور دلایل.

(۲) - د فاتحي د دوهم آیت په ترڅ کي په دې عالم کي د رحمت او پېرزویني خورې نښي د رحمن خدای د شته والي لپاره د دلیل په توگه وړاندي شوی او ویل شوي: هماغه ډېر ډېر مهربان او د ډېري پېرزویني خاوند الله، هغه چې د ده رحمت هومره زیات دی چې د مبالغې یوه صیغه ئې د عظمت او زیاتوالي د بیانولو لپاره کافي نه ده، دوه صیغې ورته په کار دي، هماغه ډېر زیات مهربان، هماغه چې ته ئې په دې عالم کي د رحمت او پېرزویني څرگندي نښي او واضح مظاهرگوري: ماشوم لا دنیا ته نه وي راغلی او د خپلي مور په گېډي کي وي خو د ده ټول حیاتي ضروریات، د خوندورو شیدو په شکل کي د مور په ټي کي، مخکي له مخکي ورته تیار کړی شوي وي. او د مور، پلار په زړه کي ئې هومره مینه ورته خای پر خای شوې وي چې د ده لپاره هر کړاو زغمي!! هغه ماشوم ته د ده له احتیاج نه د مخه څوک روزي برابرېوي؟ د ده د مور، پلار په زړه کي دا مینه چا اچولي؟ چا د ده څېره، حرکات او غږ داسي جوړ کړي چې نه یوازې د مور پلار بلکې د هر چا مینه پرې راځي او دا هغه څه دی چې دا ماشوم ورته تر هرڅه زیات ضرورت لري! دا څوک دی چې د انسان، حیوان او نبات هر ضرورت ته ځواب وایي؟ د رڼا، تودوخې، اوبو او هوا انتظام ورته کوي؟ د څښاک اوبه ئې له استعمال نه وروسته؛ یا د نهرونو له لاري د لویو لویو بحرونو په لور وځوځېږي، تروې او تېزابي شي او یا په زمکه کي ننوځي او انسان ته ئې هم له زمکي نه رالیستل گران شي او هم ئې له بحرونو نه بېرته راوړل محال شي، خو گورو چې د لمر د وړانگو په ذریعه د بحرونو همدا تروې او تېزابي اوبه تبخیر او تصفیه شي، دا بخارات د بادونو په ذریعه د آسمان په لوري اوچت کړی شي، هلته د سړې هوا په وجه په ورېځو بدل شي، موظف بادونه دا ورېځې پر سر واخلي، ناڅاپي ووبشل شي، هر یو، خپله برخه، په خپل خاص سمت، خاصي منطقي ته د رسولو لپاره وځوځوي، په بیدیا او د آوري په محتاجو او باران ته سترگي په لاره خلکو باندې باران ووروي او په غرونو باندې واورې. چې د دنگو دنگو غرونو په ژورو او پراخو لمنو کي، د واورې کافي ذخیره، د دوبي لپاره خوندي وساتي او بیا د دوبي په سختي گرمۍ کي چې انسان، حیوان او نبات اوبو ته سخت اړ وي، همدا ذخیره شوي واوره ورو ورو ویلي شي او په نهرونو، کاریزونو او چینو کي د دوی د خړوبولو لپاره راوځوځېږي او د هر یوه ضرورت رفع کړي. بی شکه چې ټولي ستاینې هغه رب لره دي چې په دې عالم کي د ده د بې انتهای رحمت او پېرزویني وسیع آثار او نښي هري خوا ته خورې گورو.

مور په دې عالم کي د "رحمت" او "پېرزویني" څرگندي نښي گورو او د نښو تر شا د داسي ذات نامرئي لاسونه چې په پوره زړه سوي او خواخوږی د هرڅه پالنه او روزنه کوي. "انسان" لا د زمکي پر سر قدم نه وي ایښی چې د مور په ټي کي ده ته داسي شیدې برابرې شوې وي چې ټولو اړتیاوو ته ئې ځواب وایي، دا کار څوک کوي، د چا په اراده د راتلونکو

پېښو لپاره تياری نیول شوی، کوم مهربان ذات د انسان اړتياوي په پام کي نیولي او د ده له پیدایښت نه مخکي ئې د مهرباني مور په تي کي ورته تيار کړې؟ کله چي انسان، حیوان او نبات باران ته اړ شي دا څوک دی چي د هغه په اراده باران ورپري، کله چي رڼا او حرارت ته اړ شي دا څوک دی چي لمر ئې ورته پیدا کړی چي د دوی مېشت ځای روڼ او تود کړي، چا په دوی کي د هري بيماری او د هر مکروب د مقابلي استعداد ايښی؟!

(۳)- په درېيم آيت کي د واکمنۍ، ادارې، نظم او ضبط هغه مظاهر چي په دې عالم کي هري خوا ته په نظر راځي، د واکمن او مالک خدای د شته والي دليل گڼل شوی. ته په دې عالم کي د يوه داسي ټولواک ذات د واکمنۍ آثار په څرگند ډول گوري چي د هر څه ساتنه کوي، هرڅه د ده په وړاندي منقاد دي. ده چي د هرڅه د پیدایښت، خوځښت، کمال او زوال لپاره کوم مسير او حد ټاکلی، له يوې ذرې انحراف او تغيير پرته په هماغه مسير کي درومي. لمر په خپل وخت، هره ورځ، له خاص ځايه راپورته کېږي، زمکي ته رڼا او تودوخه ورکوي او بيا په ثابت وخت کي په ثابت ځای کي پرېوځي.

د آسمان په دې پراخي او بي انتها غېږ کي په ملیونونو ملیونونو ستوري، هريو په خپل مدار کي خوځېږي، د دوی ترمنځ د ټکر او تصادم مخنيوی کېږي، نه يو د بل په مدار کي داخلېږي او نه يو بل جذبوي. هغه ذات چي دا هر څه ده ته منقاد دي او د ده له حکم سره سم په ټاکلي مسير کي خوځېږي، هماغه د عالمونو مالک الملك الله دی. هره ستاينه همغه الله لره ده چي په دې عالم کي د مالک الملك په توگه تصرف کوي او هرڅه د ده واکمنۍ ته منقاد دي. د قرآن په گڼ شمېر آيتونو کي به هم وگورئ چي د فاتحي د دغه درېيم آيت په څېر استدلال شوی او په عالم کي د واکمنۍ، نظم او ضبط مظاهر د مالک الملك خدای د شته والي دليل ښودل شوی، لکه چي فرمايي:

**أَفَغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا
وَإِلَيْهِ يُرْجَعُونَ ۝ ۸۳**

آل عمران: ۸۳

آيا د الله له دين پرته کوم بل څه لټوي، په داسي حال کي چي د آسمانونو او زمکي هرڅه، طوعاً او کرهاً (په خوښۍ او ناخوښۍ) ده ته غاړه ايښي او د ده لوري ته ورگرځول کېږي. د دې عالم هرڅه د هغه د ساتونکي (مالک) خدای وضع کړی شوو ستنو ته غاړه ايښي ده. موږ گورو چي د دې عالم هر څه د خاصو ستنو او ضوابطو محکوم دي، هري خوا ته د ستنو او ضوابطو د حاکميت شاهد يو، هرڅه د دغو ستنو مطابق تر سره کېږي، موږ ته ووايست چي دغه ضوابط چا وضع کړي؟ د چا اراده د دغو ستنو په څېر څرگنده شوې او هرڅه د ده په وړاندي خاضع او محکوم شوي؟!

هر "مخلوق" او "مصنوع" د "خالق" او "صانع" په شته والي شهادت ورکوي، د "بي خالقه" مخلوق او "بي صانع" مصنوع تصور د انسان عقل نشي قبلولی. د هر "رسم" په ليدو سره زموږ عقل فيصله کوي چي دا حتماً يو ماهر رسام لري، هر "تصوير" خپل مصور موږ ته را په يادوي. که تا ته څوک ووايي چي دا "رسم" له "رسام" نه پرته په خپله جوړ شوی، دا "تصوير" د "مصور" نه پرته په خپله ترکيب شوی، دا "کتاب" د ليکوال نه پرته ليکل شوی، ستا

عقل حتماً په داسې خبرو تمسخر کوي، نه پوهېږو چې ستا "عقل" څنگه مني چې دا ټوله هستي، په دې کې بې شمېره بڼکلي او بڼايسته مخلوقات، په هرې برخې کې ئې د "علم"، "هنر"، "دقت" او "هدف والي" خورې نښې، له "عليم"، "قدیر" او "حکیم" خالق نه پرته پيدا شوي؟! په يوه "مصنوع" او "جوړ شوی" شي کې د "علم" او پوهې نښې موږ دې ته هدايت کوي چې پيدا کوونکی ئې پوه دئ، د "دقیق" او "ظریف" انځورنې نښې موږ ته وايي: پيدا کوونکی ئې ماهر رسام دئ، په ظرافت پوه دئ، که څه هم موږ د دې توکي "پيدا کوونکی" او "رسام" نه دئ ليدلی، فقط د ده په "پيدا کړي" شي کې مو د ده د لاس آثار ليدلي، زموږ عقل له آثارو نه د خالق، صانع، رسام او مصور په شته والي باور کوي.

همدا راز د "مصنوع" هر "صفت" د صانع صفت په گوته کوي. که مصنوع سترگور وي صانع به ئې حتماً بصير او سترگور وي، په مخلوق کې د علم او پوهې صفت په دې شهادت ورکوي چې پيدا کوونکی او خالق ئې حتماً پوه او عليم دئ. بې سترگو طبيعت سترگور انسان نشي پيدا کولی، مړ طبيعت ژوندی موجود نشي پيدا کولی، کون طبيعت اورېدونکی مخلوق نشي پيدا کولی، د هيڅ انسان عقل دا خبره نشي منلې چې روند، کون، مړ او بې عقله طبيعت دي داسې مخلوق پيدا کړي چې سترگې لري، غوږونه لري، ژوندی دئ، خوځېږي، د عقل او ارادې خاوند دئ، د همدې طبيعت مهار په لاس کې نيسي او د خپلې خوبښې مطابق په هغه کې تصرف کوي!!

موږ د هغو پرله پسې او منظمو بدلونونو چې د خاصو ضوابطو او سننو مطابق تر سره کېږي، د يوه داسې ذات نامرئي لاسونه په خپل عقل او شعور سره لمس کوو چې په ډېر دقت او انتهائې ظرافت سره چاري سنبالوي، د هر شي پيدايښت له هيڅ نه پيل کړي، له يوه حالت نه ئې بل ته واړوي، ورو ورو وده ورکړي، کمال ته ئې ورسوي، ځانگړی له مخکې ټاکلی کار پرې ترسره کړي، خاصې اړتياوې پرې رفع کړي، زړښت ته ئې ورسوي او په پای کې ئې په مرگ محکوم او ځای ئې بل نوي، ځواکمن او وده موندونکي توکي ته خالي کړي.

د دې عالم له بڼکلا، نظم او بامقصده بدلونونو نه هر باشعوره او بالחסاسه انسان دې نتيجې ته په آسانۍ رسي چې دا هر څه هرو مرو د هغه حکيم رب او عليم پالونکي د تصرف مظاهر دي چې په ټولو غورو صفاتو متصف او د ټولو ستاينو مستحق دئ. موږ ته د پلاستيک يوه ټوټه، د مات شوي چيني لوبښي يوه برخه، په سپين کاغذ څو کرښې په نظر راشي، ورته ځير شو، په هغه کې د يوه رسام، انجنير، خطاط او ليکوال د لاس اثر گورو او ډېر ژر دې نتيجې ته رسو چې په دې کې دا رسم د هغه چا د لاس نښه ده چې ښه رسام دئ، د پلاستيک دا ټوټه درته وايي چې زه يوه داسې کس جوړه کړې يم چې د پلاستيک له خصوصياتو خبر او له هغه نه د راز راز شيانو په جوړولو قادر دئ، د چيني لوبښي دا ټوټه هم خپل صانع درته معرفي کوي او ته په هغه کې د چيني جوړوونکي د مهارت، علم او هنر نښې گوري، دا ليکنه هم تا د خپل ليکونکي په وړتياوو او استعدادونو خبروي، څنگه ممکنه ده چې انسان دي د عالم دا بې شمېره بڼايسته، بڼکلي او غوره مخلوقات؛ انسانان، رنگ رنگ بڼکلي مرغان، واړه او ستر حيوانات، گټور او مفيد نباتات، بڼايسته گلان، خوندوري مېوې، زړه راښکونکې منظري او ... گوري، خو د هغه پلاستيک د ټوټې، د مات شوي چيني لوبښي هغه برخې او پر سپين کاغذ د هغو څو کرښو په اندازه دي هم اهميت ورنکړي، له خالق او صانع دې انکار وکړي؟ بڼايي څوک په ژبه انکار

وکړي خو گرانه ده چې د چا زړه او دماغ دي له داسې دروغجنې ژبې سره ملگرتيا وکړي.
(۴)- په څلورم آيت کې د بيان لهجه بدله شوې، مخکې مو ويل چې د عالمونو رب، هغه ډېر ډېر مهربان او هغه مالک الملک خداى دى چې د ټولو ستاينو وړ دى، خو اوس له هماغه الله سره مخامخ خبره کوو، دا ځکه چې هغه مو موندلى، مخکې دلائلو موږ ته رابښودلى، د عالمونو دې مهربان او واکمن رب ته دوي اساسي خبرې لرو: يوازي ستا عبادت کوو او يوازي له تا مرسته غواړو. د عبادت معنى مرييتوب ده او ته پوهېږي چې مريى هغه چاته ويل کېږي چې:

- په بل خرڅ شوى وي او خپل واک ئې په کامل طور هغه ته سپارلى وي.
- د ده په واک کې چې څه وي هغه د ده نه بلکې د ده د آقا او مالک وي.
- هيڅ کار په خپله خوښه او د خپلې مرضى مطابق نشي کولى، يوازي هماغه څه کوي چې خپل آقا ورته امر کړى وي.
- په خپلو ټولو کړو وړو کې د خپل مالک او بادار رضا لټوي، د خپلې رضا لپاره هيڅ نشي کولى.

• مريى نه شخصي دوست لري او نه دښمن، د آقا دوست ئې دوست او دښمن ئې دښمن وي. مسلمانان په دې مکلف شوي چې په لمانځه کې به هر وروڼه او مکرر دا سوره لولي او هره ورځ به ئې لږ تر لږه ۳۲ ځله تکراروي او پر دغې پورتنۍ ژمنې به تعهد کوي، دا د دې لپاره چې د دې سوريې دا اساسي خبره ئې تل په ياد وي او يوه شېبه ترې غافل نشي، خو زه له خپل لمونځ کوونکي ورور او خور نه پوښتنه کوم:

• په رښتيا ته چې په لمانځه کې د الله په وړاندې، لاس په سينه ودرېږي او همدغه کلمات تکراروي، آيا کله دي د دې تعهد او ژمنې، معنى او مقتضى ته توجه کړې؟ او دې ته دي پام شوى چې په دې سره تا د خپل رب په وړاندې د کومو کومو سترو خبرو تعهدکړى؟ او آيا په دې تعهداتو دي وفا هم کړې؟

• که تا د الله په لار کې خپل ځان، وخت او مال سپمولى وي، خپل مال، نفس او اولاد دي د الله امانت نه وي گڼلى او د الله په لارې کې د هغوى له قربانۍ نه دي ډډه کړې وي. هر کار دي د خپلې هوى او هوس په حکم ترسره کړى وي، د هيڅ کار په پيل کې دي؛ دې ته نه وي کتلي چې ستا رب تا ته په دې اړه څه حکم کړى، که تا د الله د سخط او غضب په بيع په وار وار د خپل نفس رضا لټولى وي، که تا د الله له دوستانو سره دښمني او له دښمنانو سره دوستي کړې وي، نو ستا دغه تعهد يو دروغجن تعهد وو، گواکې په وار وار دي له الله سره دروغجنه ژمنه کړې او هرځل دي خپله ژمنه ماته کړې، ته چې وايي: (إِيَّاكَ نَسْتَعِينُ)، معنى ئې دا ده:

خدايه! يوازي او يوازي تا ته د احتياج لاس اوږدوم، له تا پرته د بل چا لمن نه نيسم، بل ته طمع نه کوم، تا ځانته کافي گڼم، عقیده مې دا ده چې هرڅه ستا په واک کې دي، ته د خپلو بندگانو پالنه او روزنه کوي او په هغوى بې انتهاء مهربانه يې، نو ځکه هرڅه فقط له تا غواړو.

په دې ترتيب ته د فاتحې په لوستلو سره، له خپل رب سره مکرر تعهد کوي چې: له تا پرته بل ته د عبادت او مرييتوب سر نه کوزوم او بل ته د سؤال او غوښتنې لاسونه نه اوږدوم.

خوکه د دې مکرر تعهد سره سره، ستا طمع له الله پرته بل چا او بل څه ته وه، مستعان خداى دي ځانته کافي نه گڼلو او د خپلو حاجتونو ترسره کېدو لپاره دي د بل لمنه نيوله او گمان

دي کولو چي په ربوبيت او د عالم په پالنې، روزنې، ساتنې او د مخلوقاتو د حوائجو او اړتياوو په پوره کولو کي الله خائنه شريکان لري او دا شريکان يا په خپله ستا دعاء ته خواب وايي او يا ئې په الله هرو مرو مني، نو ته ما ته ووايه چي ستا د (إِيَّاكَ نَسْتَعِينُ) د ويلو معنی څه شوه؟

بنايي په دې پوهېږي چي د فاتحي سوره د ټول قرآن عظيم الشان خلاصه ده، يا په بل عبارت، ټول قرآن د همدې مبارکي سوري شرحه او تفصيل دئ او د فاتحي سوري محوري او مرکزي مطلب همدا څلورم آيت، "إِيَّاكَ نَعْبُدُ وَإِيَّاكَ نَسْتَعِينُ" دئ، له دې نه معلومېږي چي د قرآن محوري او اساسي مدعا دا ده چي د انسان او د ده د رب ترمنځ همدا رابطه ټينگه کړي شي چي عبادت ئې يوازي د ده لپاره وي او استعانت ئې يوازي له ده نه وي.

(۵)- په دې ستري خبري له تعهد او ژمني نه وروسته ته خپله لومړنۍ غوښتنه او لومړی سؤال خپل مولا ته وړاندي کوي او وايي: (اهْدِنَا الصِّرَاطَ الْمُسْتَقِيمَ : په سمې لاري مو هدايت کړه)! ستا د دغي دعاء معنی دا ده چي:

- ته په سمې لاري د تلو تلوسه لري او د همدې لپاره ستا لومړنۍ تمنا او دعاء همدا ده.
- ته يوازي د ځان لپاره نه بلکي د نورو لپاره هم په سمې لاري د تلو توفيق غواړي، ته پوهېږي چي يوازي ستا سموالی کفايت نه کوي، ته دې ته اړ يې چي په سمې لاري د تلو لپاره د يوه صالح ټولگي په خوا کي حرکت وکړي. که ټولنه اصلاح نه وي افرادو ته په هغي کي سم پاته کېدل او په سمه لار تگ گران وي، همدا راز له نورو انسانانو سره ستا مينه او پېرزوينه تا هڅوي چي د ځان په څنگ کي هغوی هم په خپلو دعاگانو کي راياد کړي.
- له سمې لاري څخه ستا مراد هماغه په څلورم آيت کي ذکر شوی مطلب دئ، يعني يوازي د الله عبادت او يوازي له هغه نه استعانت.

● تا په يوې داسې مستقيمي لاري د تلو توفيق غوښتنی چي مخامخ دي الله ته رسوي، يوې خوا بلي خوا ته کېږېدل په کي نشته. که تا يوازي دومره ويلي وي چي موږ هدايت کړه، معنی به ئې دا وه چي تا ته د سم فکر، صحيح نظريي او علمي رأيي بشوونه وشي. خو تا ويلي دي چي موږ په مستقيمي لاري هدايت کړه! په يوې لاري تگ د نظر او رأيي ترڅنگ، عزم، عمل او حرکت او د سرمنزل او هدف ټاکل غواړي، حال دا چي رأى او نظريه يوازي د ذهني اقتناع غوښتنه کوي، په دې خاطر ته په دې دعاء سره له الله تعالى غواړي چي د رأيي سموالی، د هدف پاکوالی، د عزم رېښتینوالی او د تگلاري سموالی دي په برخه شي.

له ځان سره لږ فکر وکړه او قضاوت وکړه چي ته هره ورځ په وار وار د هدايت او لارښووني تمنا کوي او له الله جل شأنه نه په خپل لمانځه کي په سمې لاري د تلو توفيق غواړي، خو له لمانځه نه وروسته او مخکي، نه تا د سمې لاري د پېژندلو هڅه کړې او نه په دې لار دتلو تکل!! نو له دې دعاء څخه ستا مقصد څه دئ؟

ته چي د سهار له لمانځه نه فارغ شي او د ورځني کار لپاره منصوبي جوړوي، نو نيت دي کوږ وي، عزائم دي ناولي، د مال، عزت او اقتدار ترلاسه کولو لپاره کېږي وړې لاري لتوي. سمه مستقيمه الهي لار پرېږدي او د شيطان په کېږو وړو لارو روان شي. په دې صورت کي به څوک له تا دا دروغجنه ادعا ومني چي تا په خپل لمانځه کي له الله نه په مستقيمي لاري د تلو تمنا او دعاء کړې وه؟

(۶)- ستا د دغي دعاء ترڅنگ او ورپسې، الله جل شأنه هغه غوښتلي مستقيمه لار داسي توضيح

کړې: د هغو کسانو لار چې تا ورباندې پېرزوینې کړې او په هغې لارې د تلو په نتیجه کې ئې ستا نعمتونه په برخه شوي.

يعني دا لار يوازې يو فکري خط، يا يو مجرد ذهني او اعتقادي بهير او سلسله نه ده چې فقط د اعتقاد او باور غوښتنه کوي او بس، بلکې دا د عمل لپاره ترسيم شوی مستقيم خط دی، دا پلي شوی لار ده، د تاريخ په اوږدو کې په وار وار د الله صالح بندگان په دې لار تللي او د مستعان لارښوونکي رب نعمتونه ئې په برخه شوي، عزت او سرلوری ته رسېدلي، د زمکې خلافت، د ولسونو فکري، اخلاقي، سياسي او اجتماعي قيادت او مشري او د زمکې د ټولو شتمنيو وراثت ورته سپارل شوی.

قرآن موږ ته په دې لار ټولنکي او د الله د پېرزوینو او انعاماتو لاس ته راوړونکي داسې معرفي کوي:

وَمَنْ يُطِعِ اللَّهَ وَ الرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَ الصَّادِقِينَ وَ الشُّهَدَاءِ وَ الصَّالِحِينَ وَ حَسْبُنَا أُولَئِكَ رَافِقًا *
النساء : ۶۹

او څوک چې د الله او پيغمبر اطاعت وکړي نو دوی به له هغو کسانو سره وي چې الله پرې پېرزوینه کړې، د پيغمبرانو، رښتینو، شهيدانو او صالحانو سره او دا خلک څومره غوره ملگري دي.

ته په دغې تمنا سره غواړې چې د پيغمبرانو ملگرتيا دي په برخه شي، په خپل ايمان او له الله جل شأنه سره په خپلو کړو ژمنو او وعدو کې صادق او رښتینی شي او د الله په لارې کې هره شېبه شهادت ته چمتو وي او تل د ځان او ټولني د اصلاح او رغونې په چارو کې بوخت وي. خو ما ته ووايه:

- آیا کله دي د دې دعاء معنی او ابعادو ته توجه کړې؟ د پيغمبرانو، صديقينو، شهداوو او صالحينو د ملگرتيا او د دوی په لار د تلو عزم او اراده دي کړې؟
- آیا د الله جل جلاله په لارې کې د شهادت جذبه او ولوله دي په زړه کې راوړلاره شوي؟ ستا د دغې دعاء معنی خو همدا ده چې ته د الله په لار کې د شهادت تلوسه لرې او له الله نه د شهداوو په لار د تلو توفيق غواړې؟!

- ته ښايي په دې هم پوهېږې چې د شهادت جذبه د هغه چا په زړه کې مري او له مرگ نه وېره او خوف ئې په زړه کې راپيدا کېږي چې: يا ئې په الله ايمان نه وي او يا د الله جل شأنه په ربوبيت باور نه لري، په اجل او د مرگ په معینې له مخکې نه ټاکل شوې نېټې عقیده نه لري، په دې خبرې ايمان نه لري چې مرگ په خپل ثابت لیکل شوي وخت، د الله جل جلاله په اذن او حکم سره راځي او د انسان روح يوازې د مؤظفي او موکلي ملانکې په ذریعه قبضېږي او په دې نه پوهېږي چې مرگ د نوي ژوندون پیل دی.

(۷)- ته د فاتحې په آخري برخې کې، له هغه کسانو څخه د محسوب کېدو نه امان غواړې چې د الله جل جلاله غضب پرې نازل شوی او لارورکي دي. دا غضب کړی شوي کسان يا هغه دي چې د خپل منعم خدای د نعمتونو ناشکري ئې کړې او په داسې لارو ئې کارولي چې د الله تعالی د غضب موجب دي، يا هغه دي چې منعم خدای جل شأنه په ظاهر کې دوی ته ښه ډېر انعامات ورکړي او يا د دوی ظاهري وضعیت داسې برېښي چې دا نعمتونه ئې ښايي د څه وړتياوو په

وجه په برخه شوي وي، خو په حقيقت كې د الله جل جلاله په غضب اخته دي، يا هغه چي د ايمان له راوړلو وروسته ئې داسي څه كړي چي د الله جل جلاله په غضب اخته شوي او دا لار ورکي هغه کسان دي چي له ايمان راوړو وروسته ئې اصلي لاره ورکه کړې که څه هم د دوی ظاهري وضع او يا د دوی ادعا داسي وي چي گواکي په سمه لاره روان دي، خو په حقيقت کي سخت بې لاري دي.

د دې سوري په پای کي ته د آمين په ويلو مکلف شوی يې چي معنی ئې دا ده: خدایه! دعاء مو قبوله کړې! ستا د دغي دعاء په ځواب کي الله تعالی د فاتحي له سوري سره متصل، د بقرې د سوري په لومړي آيت کي فرمايي: (ذلک الکتاب لاریب فيه هدی للمتقین: دا همغه کتاب دی چي شک په کي نشته، هدایت متقیانو لره). تا د فاتحي په سوره کي د هدایت غوښتنه کړې او الله تعالی درته ويلي چي ستا د دعاء ځواب دغه کتاب دی، د متقیانو لپاره لارښود.

د دې لپاره چي لوستونکو ته دا خبره ښه جوتنه شي چي د فاتحي د سوري په لومړيو دريو آيتونو کي د الله تعالی ټول نومونه او صفات راخلاصه شوي، لاندي وضاحت ضروري گڼو: په يوه حديث کي د الله جل شأنه ۹۹ نومونه ښودل شوي، دا هر نوم د الله تعالی يو صفت معرفي کوي. دا ټول نومونه د فاتحي د سوري په دريو صفاتو (رب، رحمن او مالک) کي په دې شرحه راخلاصه شوي:

- د رب نوم په ټولو هغو نومونو او صفاتو شامل دی چي د خالق، باری، بدیع او مصور په څېر دي.
 - د رحمن نوم په ټولو هغو نومونو او صفاتو احتواء کړې چي د پېرزويني او رحمت له صفاتو سره اړخ لگوي، لکه غفور، کریم، عفو، حلیم...
 - او د مالک نوم ټول هغه صفات او نومونه احتواء کوي چي له پاچايي، ټولواکۍ او اقتدار سره تعلق لري، لکه قهار، جبار، عزیز، قدیر، غالب، مؤمن، مهیمن... لومړی آیت په ټولو لاندنيو نومونو شامل دی:
- الرب، الخالق، الباری، المصور، الله، الاله، الواحد، الاحد، الوتر، الاول، الآخر، الظاهر، الباطن، الحق، المبين، الحي، الصمد.
- دوهم آیت په لاندنيو نومونو:
- الرحمن، الرحيم، الرؤوف، الاكرم، البر، التواب، الحليم، العفو، الغفور، الكريم، اللطيف، المجيب، الودود، الوهاب، الولي، المولى، الرفيق، الشافي، المحسن، المعطي، المنان، القريب، الجميل، الطيب، الشاكر، الشكور، الواسع، النصير، البصير، الخبير، السميع، العليم، العالم، الشهيد، الحافظ، الحفيظ، الرقيب.
- او درېیم آیت په دغو نومونو:
- الملك، المليك، القاهر، القهار، القادر، القوي، الكبير، القدير، المؤمن، المهيمن، المقتدر، المتعال، المتكبر، المجيد، المعز، المذل، المقدم، المؤخر، الحكم، الحكيم، الباسط، القابض، الرزاق، الجبار، الاعلى، العزيز، القيوم، العلي، القدوس، السلام، السبوح، الحميد، الوارد، الغني، المحيط، الفتاح، الوكيل، المقيت.
- د الحشر د سوري په دريو لاندنيو ۲۲، ۲۳، ۲۴ آيتونو کي هم د الله نومونه د فاتحي د

سوري په خبر په دريو برخو وېشل شوي:
هُوَ اللَّهُ الَّذِي لَا إِلَهَ إِلَّا هُوَ عِلْمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ*
هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ*
هُوَ اللَّهُ الْخَلِيقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ*

په قرآن کي اکثراً د سميع، بصير او عليم صفات هلته ذکر شوي چي الله تعالى خپلو بندگانو ته دا خبره کوي چي الله ستاسو دعاگانې اوري، پر تاسو ئي نظر دی، ستاسو په حالت پوه دی، يوازي مو نه پرېږدي، هغه د رحمت او پېرزويني خاوند دی. د الحشر په سوره کي هم گوري چي د عالم الغيب و الشهادة صفت د الرحمن الرحيم په څنگ کي راغلی. همدا راز که د فاتحي د سوري آيتونو ته په دقت سره پام وکړئ نو حتماً به دي ته متوجه شئ چي: د هغو صفاتو په مقابل کي چي په لومړنيو آيتونو کي راغلي:

الْحَمْدُ لِلَّهِ رَبِّ الْعَالَمِينَ

الرَّحْمَنُ

الرَّحِيمُ

مَالِكِ يَوْمِ الدِّينِ

د وروستيو آيتونو مطالب په دې شکل راغلي:

إِيَّاكَ نَعْبُدُ وَإِيَّاكَ نَسْتَعِينُ

إِهْدِنَا الصِّرَاطَ الْمُسْتَقِيمَ

صِرَاطَ الَّذِينَ أَنْعَمْتَ عَلَيْهِمْ

غَيْرِ الْمَغْضُوبِ عَلَيْهِمْ وَلَا الضَّالِّينَ

نوموړی ترتیب دا مطلب په گوته کوي:

- يوازي هغه الله د عبادت وړ دی چي ستايني ټولي هغه لره دي.
- يوازي له هغه چا بايد مرسته وغوښتلې شي چي د عالمونو پالونکی او روزونکی رب دی.
- بايد له رحمان خدای نه د هدايت او لارښووني تمنا وشي نه له بل چا نه.
- بايد الرحيم رب ته دانعاماتو او پېرزوينو دعاء وشي نه بلي مرجع ته.
- بايد د مالک الملك رب له غضب نه ووېرېږو چي د دنيا او عقبا مالک دی، نه د بل چا له قهر او غصې نه.
- او بايد يوازي له دې نه په اندېښنه کي وو چي د قيامت په ورځ د همدې مالک الملك الله جل شأنه په وړاندي د گمراهانو په ډله کي ونه درېږو.

ځيني مترجمين د اووم آيت ترجمه داسي کوي: نه د هغو کسانو لار چي غضب کړی شوي او نه د هغو کسانو لار چي گمراهان دي. خو دغه ژباړه سمه نه ده، غيرالمغضوب عليهم... د الذين بدل يا صفت دی او دقيقه ترجمه همغه ده چي مور ليکلي: (نه غضب کړی شوي او نه بي لاري دي). علامه شبير احمد عثمانی د کابلي تفسير معروف او منلی مفسر هم د دغو کسانو

ترجمه د آيت د تركيب خلاف گڼي، دا ځكه چې كه تاسو وغواړئ چې د الصراط لفظ په دې ځاى كې علاوه كړئ نو د آيت ټول تركيب بايد بدل كړئ، د الصراط په علاوه كولو سره ئې موجود تركيب په خپل حال نشي پاته كېدى.

متأسفانه چا چې د علامه عثمانى تفسير په پښتو ترجمه كړى، دا آيت ئې د ده د رأيي او نظر خلاف داسي ترجمه كړى: نه د هغو لار چې غضب پرې شوى (يهودان) او نه د هغو لار چې گمراهان دي (نصارا).

ځينې نور هم له (المغضوب عليهم) نه يهود او له (الضالين) نه نصارا مرادوي، خو د دې دواړو نطق عام دى، په هر هغه چا ئې اطلاق كېږي چې د الله تعالى له پېرزوينو وروسته د ده د غضب وړ گرځېدلي او له هدايت نه وروسته بې لاري شوي، يهود او نصارا ئې يوه بېلگه ده.

د فاتحي د سوري په اړه يوه بل مطلب ته هم اشاره كول گټور برېښي او هغه دا چې: د مذاهيو تر منځ يوه اختلافي موضوع دا ده چې آيا په لمانځه كې د فاتحي سوره لوستل فرض دي كه غوره؟ آيا لوستل ئې هم پر امام لازم دي او هم پر مقتدي، كه يوازي پر امام؟ آيا مقتدي به په امام پسي په جهري يا خفيه لمونځونو كې قرائت كوي كه نه؟ آيا له فاتحي پرته لمونځ صحيح كېږي؟ په دې اړه قرآن څه حكم كوي او احاديث څه وايي؟

راشئ لومړى دا وگورو چې قرآن په لمانځه كې د قرائت په اړه څه حكم كوي؟ قرآن د قرائت په اړه موږ ته څو لارښوونې لري:

• دوه ځلي امر كوي چې په خپلو لمونځونو كې يوه آسانه برخه د قرآن ووايئ: (فَاقْرَءُوا مَا تَيَسَّرَ مِنَ الْقُرْآنِ) او (فَاقْرَءُوا مَا تَيَسَّرَ مِنْهُ).

• موږ ته امر كوي چې كله قرآن لوستل كېږي نو غوږ ورته ونيسئ او پټه خوله اوسئ: وَ إِذَا قُرِئَ الْقُرْآنُ فَاسْتَمِعُوا لَهُ وَ أَنْصِتُوا لَعَلَّكُمْ تُرْحَمُونَ * الاعراف: ۲۰۴

• پيغمبر عليه السلام ته امر كوي چې كله فرشته تا ته قرآن در اوړي نو له ځان سره ئې مه وايه او تلوار مه پرې كوه: وَ لَا تَجْلُ بِالْقُرْآنِ مِنْ قَبْلِ أَنْ يُقْضَى إِلَيْكَ وَحْيُهُ ... طه: ۱۱۴: تر هغه د مخه چې تا ته د قرآن وحى بشپړه شي پر قرائت ئې تلوار مه كوه.

• د دغو دريو آيتونو معنى دا ده چې: ۱- په لمانځه كې يوازي د قرآن يوه آسانه برخه لوستل فرض دي، دا ځكه چې په قرآن كې دا امر نشته چې په لمانځه كې به د فاتحي سوره لولئ، په احاديثو كې راغلي چې څوك په لمانځه كې د فاتحي سوره ونه لولي لمونځ ئې ناقص دى. ۲- د امام د قرائت په وخت كې له ځان سره قرآن ويل او شوندي پرې خوزول او غوږ نه نيول د قرآن د صريح حكم خلاف عمل دى.

• كه موږ ته داسي دوه متعارضې رأيي يا متضاد روايات مخي ته راشي چې يو ئې وايي: د امام قرائت د مقتدي قرائت هم دى، مقتدي به د امام د قرائت په وخت پټه خوله وي او قرائت به نه كوي او بل ئې وايي: مقتدي به هم د امام تر څنگ د فاتحي سوره له ځان سره لولي، نو موږ له ځنډ نه پرته ويلی شو چې دا دوهمه رايه له قرآن سره تعارض لري او لومړى رايه له قرآن سره په بشپړه توگه توافق لري.

اوس راشئ د هغو څلكو رايه وڅېړو چې په لمانځه كې د فاتحي سوره لوستل فرض گڼي، دا وگورو چې دوى په كومو رواياتو استناد كوي او څه دليل لري؟ دوى په دغه روايت استناد كوي:

عَنْ عِبَادَةَ بْنِ الصَّامِتِ أَنَّ رَسُولَ اللَّهِ - صَلَّى اللَّهُ عَلَيْهِ وَسَلَّمَ - قَالَ (لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ) .

له عبادہ بن صامت (رضي الله عنه) نه روايت دئ چي رسول الله (صلي الله عليه و سلم) فرمايلي: (څوك چي فاتحه (الحمد لله) ونه لولي، لمونځ ئي لمونځ نه دئ) دا روايت په بخاري كي يو ځل راغلي.

د دې روايت په تعبير كي د محدثينو او فقهاوو تر منځ اختلاف دئ، ځيني ئي داسي تعبيروي چي گواكي په لمانځه كي د فاتحي سوره لوستل فرض وي، له دې پرته لمونځ نه صحيح كېږي، هم د جماعت په لمانځه كي او هم په انفرادي لمونځونو كي، هم په جهر لمونځونو كي او هم په خفيه لمونځونو كي، هم د مقتدي لمونځ او هم د امام لمونځ، په جهر لمونځونو كي هم بايد مقتدي له امام نه وروسته دا سوره ووايي، كه نه نو لمونځ ئي صحيح نه دئ!! د دې لپاره چي په دې اړه صحيح رايه معلومه كړو بايد لاندي ټكي په پام كي ولرو:

- په قرآن كي د لمانځه د تركيب په اړه څو خبري شوي دي: د لمانځه په پيل كي د الله نوم يادول (و ذكر اسم ربه فصلی)، قيام، قرائت (فاقرأوا ما تيسر من القرآن)، (و قرآن الفجر)، ركوع، سجده. په قرآن كي د دې لپاره شاهد نه مومو چي په لمانځه كي د فاتحي د سوري لوستل ترې معلوم شي. بلكي په مكرره توگه ويل شوي چي د قرآن كومه آسانه برخه تلاوت كړئ.

- الله تعالى موږ ته امر كوي چي د قرآن د تلاوت په وخت كي ساكت وو او غوږ ونيسو، د دې معنی دا ده چي د امام د قرائت په وخت كي به غوږ نيسو او له څه ويلو به ډډه كوو.
- رسول الله صلى الله عليه و سلم فرمايلي چي د امام قرائت د مقتدي قرائت دئ: من صلى خلف الامام فان قراءة الامام له قراءة : څوك چي په امام پسي لمونځ كوي نو د امام قرائت د ده قرائت هم دئ.
- كه څوك امام په ركوع كي ونيسي نو بشپړ ركعت ئي نيولی دئ او د دغه ركعت اعاده پرې لازمه نه ده، كه څه هم نه ئي فاتحه اورېدلي ده او نه ئي ويلي ده، په دې اړه د ټولو فقهاوو اجماع ده.

دغو خبرو ته په پام سره ويلي شو چي:

- په جهر لمونځونو كي او هغه مهال چي امام قرائت كوي د فاتحي سوره يا د قرآن نور آيتونه لوستل د قرآن د صريح حكم خلاف عمل دئ. څوك چي د امام د قرائت په وخت كي له ځان سره قرائت كوي، شوندي خوزوي، په عجله او تلوار سره قرائت كوي، دا كار ئي د قرآن او سنت خلاف دئ، ځكه الله تعالى خپل پيغمبر له داسي كولو منعه كړی، رسول الله صلى الله عليه و سلم به د بعثت په لومړيو كي د وحی د نزول پر مهال او د فرشتي د قرائت په دوران كي همدا كار كولو چي الله تعالى ترې منعه كړ!!
- اورېدل د لوستلو ځای ناستی دئ، څوك چي قرآن اوري داسي دئ لكه چي په خپله ئي لولي، ډېر ځلي د اورېدو اغېز تر لوستلو هم زيات وي، كه اورېدل او لوستل يو شان نه وي نو په هغه چا به د قرائت سجده نه لازمېده چي د سجدې آيت ئي اورېدلی!!
- په خفيه لمونځونو كي په امام پسي قرائت داسي دئ لكه له قرائت نه پرته نور تكبيرات

او تسبیحات ویل، نه یوازي د ممانعت لپاره ئې د منلو وړ دلیل او توجیه نشته بلکې د جهري قرائت اړوند حکم په ناسمه توګه خفیه قرائت ته غزول شوی.

• که له فاتحي پرته لمونځ لمونځ نه وی نو د هغه مقتدي لمونځ به صحيح نه ګڼل کېدو چې له قرائت نه وروسته او په رکوع کې ئې امام نیولی.

• فرض هغه دئ چې الله تعالی ئې د کولو حکم کړی وي، نه د فاتحي د ویلو په اړه په قرآن کې کوم حکم مومو؛ نه صریحاً او نه اشارتاً؛ او نه د رسول الله صلی الله علیه و سلم له حدیث نه داسې معلومېږي چې ویل ئې فرض وي، ځکه د رسول الله صلی الله علیه و سلم ګڼ شمېر احادیث داسې مومو چې په نورو امورو کې ئې دې ته ورته الفاظ کارولي، لکه (لا دين لمن لا عهد له)، (لا ايمان لمن لا امانة له)، آیا د دې معنی دا ده چې که څوک یو ځل له چا سره خپله ژمنه ماته کړي له اسلامه ووت؟ که څوک په یوه واره امانت کې یو ځل خیانت وکړي ايمان ئې حبیط شو؟ لکه دلته چې کمال د اسلام او ايمان مراد دئ په هغه روایت کې کمال او حسن د ښه لمانځه مراد دئ، نه دا چې له فاتحي پرته لمونځ هیڅ اعتبار نه لري. د جمعي په لمانځه کې د فاتحي د لوستلو او نه لوستلو په اړه ځینې روایات یو څه وایي او ځینې بل څه.

له عبدالله بن شداد رضي الله عنه، جابر رضي الله عنه او عبدالله بن عمر رضي الله عنهما نه راغلي روایات وایي چې د امام قرائت د مقتدي قرائت هم دئ. روایات دا دي:

عن عبد الله بن شداد قال رسول الله صلى الله عليه وسلم من كان له امام فان قراءة الامام له قراءة. السنن الكبرى للبيهقي

عن جابر قال: قال رسول الله صلى الله عليه وسلم: « من صلى خلف إمام ، فإن قراءة الإمام له قراءة . المعجم الاوسط للطبرانی

عن جابر، عن النبي صلى الله عليه وسلم قال : « من كان له إمام فإن قراءة الإمام له قراءة » مسند عبد بن حميد

عن جابر قال : صلى رسول الله - صلى الله عليه وسلم - ورجل خلفه يقرأ فنهاه رجل فلما انصرف تنازعا حتى بلغ رسول الله - صلى الله عليه وسلم - فقال رسول الله - صلى الله

عليه وسلم- من صلى خلف إمام فإن قراءة الإمام له قراءة . رواه البيهقي

عن عبد الله بن عمر- رضي الله عنهما - :« كان إذا سُئِلَ : هل يقرأ أحد خلف الإمام ؟ قال : إذا صلى أحدكم خلف الإمام فحسبهُ قراءة الإمام ، وإذا صلى وحده فليقرأ ، قال :

وكان ابن عمر لا يقرأ خلف الإمام » أخرجه الموطأ.

عَنْ ابْنِ عُمَرَ أَنَّهُ قَالَ فِي الْقِرَاءَةِ خَلْفَ الْإِمَامِ تَكْفِيكَ قِرَاءَةَ الْإِمَامِ. ٤٠٣/١ سنن الدارقطني

خو بل لوري ته له عِبَادَةُ بَيْنَ الصَّامِتِ رضي الله عنه، ابوهريره رضي الله عنه او ابو امامه رضي الله عنه نه راغلي روایات وایي چې له فاتحي نه پرته لمونځ يا ناقص دئ يا اصلاً لمونځ نه دئ. روایات دا دي:

عَنْ أَبِي هُرَيْرَةَ أَنَّ رَسُولَ اللَّهِ- صلى الله عليه وسلم- قَالَ : « كُلُّ صَلَاةٍ لَا يُقْرَأُ فِيهَا بِفَاتِحَةِ الْكِتَابِ فَهِيَ خَدَايَ ». رواه البيهقي

عن أبي أمامة قال قال رسول الله- صلى الله عليه وسلم - : من لم يقرأ خلف الإمام

فصلاته خداج. رواه البيهقي. خو دا په مشخصه توگه د فاتحي يادونه نه کوي.
عن ابن عمرو بن ميمون بن مهران عن أبيه من لم يقرأ بأَم القرآن في صلاته فهي خداج
. رواه الطبراني في الأوسط

عَنْ عَبْدِ اللَّهِ بْنِ الصَّامِتِ أَنَّ رَسُولَ اللَّهِ - صَلَّى اللَّهُ عَلَيْهِ وَسَلَّمَ - قَالَ: « مَنْ لَمْ يَقْرَأْ بِأَمِّ
الْقُرْآنِ فَلَا صَلَاةَ لَهُ ». سنن الدارمي

عن أبي هريرة رضي الله عنه قال امرني رسول الله صلى الله عليه وسلم ان انادي لا
صلوة الا بقرآن بفاتحة الكتاب. سنن الكبرى للبيهقي

سنن الدارقطني كي دوه روايات راغلي چي دواړه ئي ضعيف گڼلي، يو ئي ابن عباس
رضي الله عنهما ته منسوب شوی چي الدارقطني ئي د اعتبار وړ نه گڼي، روايت دا دی:
عَنْ ابْنِ عَبَّاسٍ عَنِ النَّبِيِّ - صَلَّى اللَّهُ عَلَيْهِ وَسَلَّمَ - قَالَ « يَكْفِيكَ قِرَاءَةُ الْإِمَامِ خَافَتْ أَوْ جَهَرَ
». عَاصِمٌ لَيْسَ بِالْقَوِيِّ وَرَفَعَهُ وَهَمٌ.

بل ئي محمد بن عبدالله بن عمير روايت کړی چي ضعيف ئي گڼلی:
حَدَّثَنَا مُحَمَّدُ بْنُ عَبْدِ اللَّهِ بْنِ عُبَيْدٍ بْنُ عُمَيْرٍ عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ قَالَ
رَسُولُ اللَّهِ - صَلَّى اللَّهُ عَلَيْهِ وَسَلَّمَ - « مَنْ صَلَّى صَلَاةً مَكْتُوبَةً أَوْ تَطَوُّعًا فَلْيَقْرَأْ فِيهَا بِأَمِّ
الْكِتَابِ وَسُورَةٍ مَعَهَا فَإِنْ انْتَهَى إِلَى أَمِّ الْكِتَابِ فَقَدْ أَجَزَ وَمَنْ صَلَّى صَلَاةً مَعَ إِمَامٍ يَجْهَرُ
فَلْيَقْرَأْ بِفَاتِحَةِ الْكِتَابِ فِي بَعْضِ سَكَاتِهِ فَإِنْ لَمْ يَفْعَلْ فَصَلَاتُهُ خِدَاجٌ غَيْرُ تَمَامٍ ». مُحَمَّدُ بْنُ
عَبْدِ اللَّهِ بْنِ عُبَيْدٍ بْنُ عُمَيْرٍ ضَعِيفٌ.

دې ته مو پام وي چي د يوې رأيي پلويانو دغو رواياتو ته صحيح ويلى او د بلي رأيي پلويانو
مخنيو ته، د اسنادو له مخي د دغو رواياتو د صحت او عدم صحت په اړه وروستی پرېکړه که
محال نه وي نو ډېره گرانه ده، دومره چي د امت محققينو په تېرو څوارلسو پېړيو کي ونشوی
کړی. خو که د قرآن په رڼا کي د دې رواياتو په اړه قضاوت وکړو نو ويلى شو:

۱. څوک چي په امام پسي په جهري لمونځونو کي اقتداء کوي د امام قرائت ورته کافي دی.
۲. په جهري لمونځونو کي او هغه مهال چي امام قرائت کوي د فاتحي سوره يا د قرآن نور
آيتونه لوستل د قرآن د صريح حکم خلاف عمل دی.
۳. په خفيه لمونځونو کي په امام پسي قرائت داسي دی لکه له قرائت نه پرته نور تکبيرات
او تسبيحات ويل.

۴. که څوک په رکوع کي امام ومومي رکعت ئي بشپړ گڼل کېږي او اعاده پرې نشته، ځکه د
لمانځه ټولي هغه برخي ئي بشپړي کړي دي چي په قرآن کي ورته اشاره شوې: تکبير تحریمه،
قيام، رکوع او سجده، يوازي قرائت ترې پاته شوی او دا نقيصه هم په دې سره رفعه شوې چي
د امام قرائت د ده قرائت گڼل شوی.

۵. د دواړو تر منځ وسطه رايه دا ده چي په جهري لمونځونو کي د امام قرائت د مقتدي
قرائت دی، مقتدي به ساکت وي او قرائت ته به غور نيسي، په خفيه لمونځونو کي تر ساکت
ودرېدا دا غوره ده چي فاتحه ولولي او قرآن له ځان سره تلاوت کړي، په دې سره به پر دواړو
رواياتو عمل شوی وي، کوم روايات چي وايي د امام قرائت د مقتدي قرائت هم دی په دغو
رواياتو کي له قرائت نه مراد په لوړ ږغ قرآن لوستل دي، د قرآن له وينا معلومېږي چي قرائت

په لور غږ د قرآن لوستلو ته وايي نه په خفيه او تېټ غږ، له دې رواياتو نه دا معنى راايستل چي په خفيه لمونځونو كي د مقتدي له لوري قرآن لوستل مكروه دي، په تكلف مبني رايه برېښي، داسي صحيح روايت نشته چي وايي په خفيه لمونځ كي به مقتدي د قرآن له تلاوت نه ډډه كوي، كوم روايات چي وايي د امام قرائت په جهر او خفيه لمونځونو كي د مقتدي قرائت هم دئ ضعيف گڼل شوي.

دا خبره هم په پام كي ولرئ چي ځيني وايي: د الحجر په سوري كي د ۸۷ آيت معنى دا ده چي د فاتحي سوره د قرآن په نامه ياده شوې، آيت دا دئ:

وَلَقَدْ ءَاتَيْنَكَ سَبْعًا مِّنَ الْمَثَانِي وَالْقُرْآنَ الْعَظِيمَ ﴿٨٧﴾

الحجر: ۸۷

خو دا لويه اشتباه ده، دلته له سبعا من المثنائي نه مراد د فاتحي سوره ده او له القرآن العظيم نه ټول قرآن، دا تعبير په بشپړه توگه غلط دئ چي څوك د دې آيت په استناد د فاتحي سوره د ټول قرآن په نامه ياده كړي. كه د فاتحي سوري ته د قرآن نوم وركړي شي نو بيا خو به د فافرعوا ما تيسر من القرآن معنى دا وي چي د فاتحي يوه آسانه برخه ولولئ!! او په لمانځه كي به د دې سوري يوه برخه ويل هم كافي شمېرل كېده!! خو هيڅوك د دې خبري جسارت نه كوي!!

د بخاري له مخكني روايت نه وروسته چي كوم روايت زموږ مخي ته راځي ښيي چي د فاتحي لوستل فرض نه دي ځكه رسول الله صلى الله عليه و سلم يوه سري ته د لمانځه په اړه د نورو لارښوونو په ضمن كي وويل: بيا له قرآنه داسي آسانه برخه ولوله چي حفظ دي وي، كه فاتحه فرض وي نو رسول الله صلى الله عليه و سلم به ورته ويلي وو چي لومړى فاتحه ولوله او بيا يوه آسانه برخه د قرآن!! روايت دا دئ:

عَنْ أَبِي هُرَيْرَةَ أَنَّ رَسُولَ اللَّهِ - صَلَّى اللَّهُ عَلَيْهِ وَسَلَّمَ - دَخَلَ الْمَسْجِدَ ، فَدَخَلَ رَجُلٌ فَصَلَّى فَسَلَّمَ عَلَى النَّبِيِّ - صَلَّى اللَّهُ عَلَيْهِ وَسَلَّمَ - فَرَدَّ وَقَالَ « ارْجِعْ فَصَلِّ ، فَإِنَّكَ لَمْ تُصَلِّ » . فَرَجَعَ يُصَلِّي كَمَا صَلَّى ثُمَّ جَاءَ فَسَلَّمَ عَلَى النَّبِيِّ - صَلَّى اللَّهُ عَلَيْهِ وَسَلَّمَ - فَقَالَ « ارْجِعْ فَصَلِّ فَإِنَّكَ لَمْ تُصَلِّ » ثَلَاثًا . فَقَالَ وَالَّذِي بَعَثَكَ بِالْحَقِّ مَا أَحْسِنُ غَيْرَهُ فَعَلَّمَنِي . فَقَالَ « إِذَا قُمْتَ إِلَى الصَّلَاةِ فَكَبِّرْ ، ثُمَّ اقْرَأْ مَا تَيَسَّرَ مَعَكَ مِنَ الْقُرْآنِ ، ثُمَّ ارْكَعْ حَتَّى تَطْمَئِنَّ رَأْسًا ، ثُمَّ ارْفَعْ حَتَّى تَعْتَدِلَ قَائِمًا ، ثُمَّ اسْجُدْ حَتَّى تَطْمَئِنَّ سَاجِدًا ، ثُمَّ ارْفَعْ حَتَّى تَطْمَئِنَّ جَالِسًا ، وَافْعَلْ ذَلِكَ فِي صَلَاتِكَ كُلِّهَا » .

له ابوهريره (رضي الله عنه) نه روايت دئ چي رسول الله (صلى الله عليه و سلم) جومات ته راغى، پدې وخت كي يو سري هم جومات ته راغى او لمونځ ئي وكړ، (دا شخص خلاد بن رافع زريقي (رضي الله عنه) وو)، بيا ئي پر رسول الله (صلى الله عليه و سلم) سلام واچاوو، رسول الله (صلى الله عليه و سلم) ئي د سلام ځواب وركړ او ورته وئې فرمايل: (لار شه، لمونځ وكړه ځكه تا لمونځ نه دئ كړى)، هغه ولاړ او د مخكي په شان ئي لمونځ وكړ، بيا راغى او پر رسول الله (صلى الله عليه و سلم) ئي سلام واچاوو، رسول الله (صلى الله عليه و سلم) ورته وفرمايل: (لار شه، لمونځ وكړه، ځكه تا لمونځ نه دئ كړى) دا كار درې ځلي تكرر شو، هغه

سړي وويل: قسم په هغه ذات چې ته ئې په حقه راليرلی يې زما خو تر دې بڼه لمونځ زده نه دی، نو را وئې بڼيه؟ رسول الله (صلی الله عليه و سلم) وفرمايل: (کله چې لمانځه ته پاڅېدلې، نو تکبير ووايه، بيا له قرآنه داسې آسانه برخه ولوله چې حفظ دي وي، بيا رکوع وکړه، تر هغه په رکوع کې پاته شه چې پاډه او آرام شي، بيا پورته شه او سم صحيح ودرېږه، بيا سجده وکړه بڼه په آرامۍ سره بيا له سجده نه پورته شه او بڼه آرام کېښه، دا کار دي په ټول لمانځه کې کوه). له دې روايت نه معلومېږي چې د فاتحي لوستل فرض نه دي، که فرض وي نو رسول الله صلی الله عليه و سلم به حتماً دې سړي ته د هغې يادونه کړې وه!! څوک چې وايي دا حديث په بل نسخه شوی د خپلي ادعاء لپاره هيڅ موجه دليل نه لري.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

البقره

د سوري پېژندنه

د دې مبارکې سوري نوم (البقره) دى، دا د سوري د مضامينو عنوان نه؛ بلکې يوازي نوم دى، يعنې هغه سوره چې د البقره ذکر په کې شوى. ۲۸۶ آيتونه لري، له څو محدودو آيتونو پرته ئې نوره ټوله سوره د مدني دور په لومړيو کې نازل شوې. پيغمبر عليه السلام دا سوره د قرآن سنام گڼي او فرمايي: هر څه خپله اوچته څوکه او لوړه لري، د قرآن لوړه او اوچته څوکه د بقرې سوره ده.

دا مبارکه سوره د (الف، ل، م) په دريو تورو پيل شوې، د سوري اساسي او محوري مطالب هم په دريو برخو کې راغلي، د دغو دريو برخو خلاصه د سوري په آخرى آيت کې داسې راغلي چې د آيت لومړۍ فقره ئې د لومړۍ برخې لپاره عنوان گڼلې شو، دوهمه فقره ئې د دوهمې برخې لپاره او پاتې برخه ئې د درېيمې برخې لپاره. د سوري له پيل نه تر ۷۱ آيت پورې لومړۍ برخه ده چې عنوان ئې (لَا يُكَلِّفُ اللَّهُ نَفْسًا إِلَّا وُسْعَهَا) دى، له ۷۲ آيت نه تر ۱۴۱ آيت پورې دوهمه برخه ده چې عنوان ئې (لَهَا مَا كَسَبَتْ وَ عَلَيْهَا مَا اكْتَسَبَتْ) دى او په دې آيت ختميري (تِلْكَ أُمَّةٌ قَدْ خَلَتْ لَهَا مَا كَسَبَتْ وَ لَكُمْ مَا كَسَبْتُمْ وَ لَا تُسْأَلُونَ عَمَّا كَانُوا يَعْمَلُونَ) او درېيمه برخه ئې له ۱۴۲ آيت نه د سوري تر پايه ده، چې په دې کې د ژوند د بېلابېلو برخو په اړه لارښوونې او احکام راغلي.

د لومړۍ برخې په سر کې هغه کسان او د دوى ځانگړتياوې ښودل شوې چې د قرآن له لارښوونو نه د گټې اخيستو وړتيا او استعداد لري، د دوى پنځه مهم صفات په گوته شوي: په غيب باور، د صلوة اقامه، انفاق، عدم تعصب، هر ما انزل الله منل او دنيا تلپاتې نه گڼل. ورپسې ويل شوي چې د پورتنيو حقايقو کافران، نه هر کافر، يوازي هغه چې د پورتنيو ځانگړتياوو د نشتوالي له امله کافران دي، په هيڅ توگه ايمان نه راوړي، د دوى پر زړونو او د دوى پر غوږونو مهر لگول شوى او پر سترگو ئې ځانگړې پرده ده، نه په خپله د حقيقت د پېژندو جوگه دي، نه د بل خبره اوري او نه دا بصيرت په کې شته چې د دوى چار چاپير خورې نښې ئې سمې لاري ته هدايت کړي. بيا د هغو کسانو وضعه بيان شوې چې د دغو پورتنيو دواړو تر منځ دي، ځينې ئې يوې ته ډېر ورنږدې دي او ځينې ئې بلې ته، ځينې ئې داسې دي چې کله ئې رڼا ترسترگو شي، د دې پر ځاى چې دا رڼا ځان ته لارښود کړي او له تيارو ووځي، برعکس

دا ځلانده رڼا د دوی د بيمارو سترگو نور او ليد هم ختم کړي او ځيني ئې بيا داسي دي چي کله کله د حق په لوري څو گامه واخلي، مخصوصاً هلته چي د حق په څنگ کي ئې دنيوی گټه ترسترگو شي، خو بيا کله چي د خطر احساس وکړي، ودرېږي او ترشا شي. بيا ويل شوي چي څنگه کولی شئ هغه تقوی په ځان کي راپيدا کړئ چي په نتيجه کي ئې دا قرآن ستاسو لارښود گرځي، دا تقوی د خپل هغه رب د عبادت په نتيجه کي تر لاسه کولی شئ چي تاسو او له تاسو نه مخکي خلک ئې پيدا کړل، هغه چي زمکه ئې درته فرش او آسمان ئې درته سقف کړ، له آسمانه باران وروي او په دې باران سره له زمکي دانه او مېوه راشنه کوي، هغه چي ستاسو د لارښووني لپاره ئې پيغمبر او د ده په لاس هغه کتاب لېږلی چي هيڅوک ئې د هېچا په مرسته د يوې وړې سوري په څېر څه نشي راوړی، په کوم کي چي ستاسو د پوهولو لپاره نه د ماشي د مثال له راوړو ډډه شوې او نه تر هغه د کوم ستر شي، د ايمان خاوندان پرې پوهېږي چي دا هر څه حق او د دوی د رب له لوري دي، يوازي هغه کسان پرې کافران کېږي او له ايمان راوړو ډډه کوي چي فاسق دي، ټولي هغه فطري اړيکي شلوي چي د دوی رب ئې د وصولولو او مضبوط ساتلو امر کوي او په زمکه کي فساد کوي، د دوی د انکار وجه دا نه ده چي د دوی د اقتناع لپاره ئې کافي دلائل نه دي وړاندي کړي، وجه ئې د دوی فسق، فساد او له ټولو انساني حدودو نه سرغړاوی دی. په دې پسي د آدم عليه السلام د خلافت قصه راځي چي په ترڅ کي ئې همدا مطلب توضيح کېږي چي مکلفيت د ظرفيت په اندازه وي، ده ته د زمکي خلافت په دې خاطر وسپارلی شو او پر ملائکو د دې مأموريت لپاره غوره وگڼل شو چي د ملائکو په نسبت ئې علم او پوهه جامع وه، د هر څه د پېژندو او د هغه لپاره د خاص نوم وضع کولو هغه ځانگړتيا په کي شته چي نه په ملائکو کي وه او نه د ټولي زمکي پر سر په بل مخلوق کي. ملائکي په دې وگمارل شوي چي د آدم لپاره سجده وکړي او په دې سره د کائنات ټول مخلوقات ده ته مسخر کړی شوو، له شيطان نه پرته. بيا په جنت کي د آدم او د ده د زوجي عليهما السلام د استقرار او د شيطان د وسوسي له امله د ممنوعه ونې مېوه خوړل او د همدې په وجه له جنت نه د دوی د کوزېدو ذکر راځي، گورئ چي له جنت او لوړو مقاماتو نه راپرېوتل هم د ښوېدو نتيجه ده، که يو د تل لپاره ملعون او مردود کېږي، په خپله ئې اسباب برابر کړي او که بل ته د توبي قبلېدو سعادت په برخه کېږي په خپله ئې د دې شرف او سعادت وړ ځان ته پرانيستی. همدا مطلب د بني اسرائيلو په قصي کي څېړل کېږي او د دوی په قصه کي ئې نوري تاريخي بېلگي وړاندي کېږي. په لږ دقت سره په دې پوهېدی شو چي د بني اسرائيلو دا قصي په حقيقت کي په جنت کي د آدم عليه السلام د استقرار او بېرته وتو تاريخي مثال او مزیده شرحه وړاندي کوي، دوی ته د من او سلوی ورکړه او له تيرې دولس چيني ورته راوتل، په جنت کي د آدم عليه السلام استقرار ته ورته او له فقر لوړي، ذلت او سپکاوي سره د دوی مخامخ کېدل، له جنت نه زموږ د جد د کوزېدو بله بېلگه ده، آدم عليه السلام ته وويل شو (اهبطوا منها) او بني اسرائيلو ته وويل شو (اهبطوا مصرًا). هلته هم د ممنوعه ونې مېوه له جنت نه د محرومېدو باعث او دلته هم په من او سلوی اکتفاء نه کول او مزید غوښتل د هبوط باعث. بيا په بني اسرائيلو کي د هغه ډلي ناوړه پايله چي د شنبې د ورځي حرمت ئې تر پښو لاندې کړ، د گناه لپاره ئې مذهبي حيله جوړه کړه او مسخه شوه، بله بېلگه، د الله د عبادت له لوړ مقام نه راپرېوتل، هومره راپرېوتل چي سخوندر خپل معبود کړي، دا ئې بله بېلگه.

د سوري دوهمه برخه له دې نه پيل كېږي چي په بني اسرائيلو كي له دين نه د انحراف په وجه د داخلي قتلونو، له قاتل نه دفاع او يو د بل د تورنولو لړۍ پيل شوه، زړونه ئي د كانو په خبر سخت شول، علماو ئي په دين كي تحريف وكړ، منافقانه چلند ئي غوره كړ، د مؤمنانو په مخ كي به ئي يو څه ويل او خپلو بي ايمانه ملگرو ته بل څه، له خپله لوري به ئي څه وليكل او هغه به ئي د الله له لوري او د الهي كتاب برخه گڼله، هدف به ئي د خلكو غولول او له دوى نه څه شكول وو، دين ئي په دنيا خرڅولو، د كورنيو نښتو لړۍ ئي هغه ځاى ته ورسېده چي په دوى كي د مظلومانو نه سر خوندي وو او نه مال او عزت، بي وزلي به وژل كېدل او له خپل كور كلي به شړل كېدل، له الهي پيغمبرانو او له زړه سواندو مصلحينو او حق پالونكو داعيانو سره ئي مخالفت وكړ او د دوى د وژلو لپاره ئي ملا وتړله، هغه ځاى ته ورسېدل چي سخوندر خپل معبود وگڼي او مخي ته ئي گونډه شي، د شرك، عصيان او د حق د مخالفت لار ئي غوره كړه، د الله په غضب اخته شول، خو سره له دې ئي گمان كاوو چي دوى مؤمنان دي، د الله غوره بندگان، د جنت يوازيني مستحق او له دوزخ نه د تل لپاره په امان كي، له دوى پرته بل څوك جنت ته نشي ننوتلى!! خو له دغي ادعا سره سره له مرگ نه وېرېدل، له دنيا سره د دوى افراطي مينې او د الله په لار كي له جهاد نه كركي، دې حد ته رسولي وو چي هر يوه ئي د زرهاوو كالو عمر تمنا كوله، كه څه هم دا ژوند به ئي د ذلت او سپكاوي ژوند او د پرديو په اسارت او غلامۍ كي ژوند وو. د الله كتاب ئي داسي شا ته وغورځاوه لكه چي په هيڅ ئي نه پوهېږي، د دې پر ځاى ئي كوډو، تعويذونو او فال نيولو ته مخه كړه، لويه مشغله ئي دا وه چي بنځه له خپل مېړه نه رابېله كړي، د عبادت كوونكو بندگانو مخي ته ئي خنډونه راولاړول او د عبادت او ذكر ځايونو ته د دوى د تلو مانع كېدل، خو له دې ټولو سره سره هغوى ځان د الله د خاصي كورنۍ غړي، د پيغمبرانو ورته او ځاى ناستي گڼل او ابراهيم عليه السلام ته ئي ځان منسوبواو، الله تعالى د دوى په ځواب كي فرمايي: ابراهيم مشرك نه وو، خپل اولاد ته ئي دا غوښتي وو چي د خلكو د ارشاد او هدايت لپاره ئي امامت او قيادت په برخه شي، خو الله تعالى د ده د غوښتنې په ځواب كي ويلي وو: دا مقام د ظالمانو نشي په برخه كېدى، ابراهيم عليه السلام خو كعبه د دې لپاره جوړه كړه چي دا د امن كور وي، د امن وسيله وي، دلته خلك په ډاډ او اطمینان سره د الله عبادت او ذكر وكولى شي، ده خو دا تمنا كړي وه چي د دې سيمي اوسېدونكي د الله شاكر بندگان وي، تل په دوى كي داسي پيغمبران مبعوث شي چي دوى ته دين وښيي او له گناهونو نه ئي وژغوري، ده خو خپل اولاد ته د دې توصيه كړي وه چي د يوه الله عبادت به كوي، د ابراهيم او ستاسو د جد يعقوب عليهما السلام توصيه خو دا وه، تاسو څنگه له خپل شرك، فساد، ظلم، د دين او ديندارانو له دښمنۍ سره سره ځان هغوى ته منسوبوي؟! دا برخه په دې آيت پاى ته رسي: تِلْكَ أُمَّةٌ قَدْ خَلَتْ لَهَا مَا كَسَبَتْ وَ لَكُمْ مَا كَسَبْتُمْ وَ لَا تُسْأَلُونَ عَمَّا كَانُوا يَعْمَلُونَ *

درېيمه برخه په بېلابېلو احكامو شامله ده او د سوري تر پايه دوام كوي، په سر كي د قبلي حكم او مربوط بحثونه ئي، بيا د الله په لار كي ثبات او استقامت او د خوف او لوړي په حالت كي صبر او زغم له لاسه نه وركول، په كړاوونو كي الله ته رجوع او په لمانځه سره د ده مرسته ترلاسه كول، د حق له كتمان نه ځان ساتل، په حلال او پاكيزه رزق قناعت او اكتفاء او له حرامو ډډه، د (صدق) او (تقوى) لپاره شرق يا غرب ته مخ اړول، دا او هغه قبله غوره

کول، معيار نه گڼل بلکي په الله، آخرت، ملائکو، کتابونو او پيغمبرانو ايمان، له يتيمانو او مسکينانو سره مالي مرسته او د غلامانو او پورورو د ژغورني لپاره خپل غوره او محبوب مال وقف کول، لمونځ، زکات، په خپلو ژمنو وفا، په ستونزو، کړاوونو او خاص طور د جنگ په ميدان کې صبر، اصلي معيار گڼل او همدا د صدق او تقوى نښې منل. بيا د قصاص حکم راځي او فرمايي چې په دې به هم باور لرئ، هم به ئې منئ او هم به هغه د ژوند د تحفظ او د خلکو د سر مال د خوندي پاته کېدو وسيله گڼئ. ورپسې د وصيت کولو او بيا د روژې حکم او د روژې د بحث په منځ منځ کې دا امر شوی چې په ناروا به د خلکو د مالونو له خوړلو او حکامو ته له رشوت ورکولو ځان ساتئ، ورپسې د قتال او د الله په لار کې د جنگېدو په اړه ابتدائي او مقدماتي لارښوونې او احکام راغلي، بيا د حج او عمرې احکام او بيا دا حکم چې په اسلام کې په ټوله معنى داخل شى، د ژوند هيڅ برخه مو بايد له اسلام نه بهر پاتې نشي، د اتفاق حکم او په دې لړ کې يو ځل بيا د الله په لار کې د جنگ په اړه نور هدايات او د مهاجر او مجاهد فضائل ته اشاره، د شراب او قمار تحريم، د يتيمانو د مال حفاظت او بڼه ساتنه، د نکاح، مهر، طلاق، عدت، رضاعت او د کورني ژوند د گڼ شمېر نورو قضايوو په ارتباط تفصيلي او دقيق احکام راځي، ورپسې يو ځل بيا د قتال په اړه او په هغه کې د زعامت او مشرتابه د ونډې په اړه مفصل بحث، له تاريخي مثالونو سره ئې راځي او د الله په لار کې د اتفاق په اړه ډېر مفصل بحث کېږي، د سود د تحريم حکم او د بدو پايلو بيان ئې راځي او د دغو احکامو د لړۍ په پای کې د قرض او پور د راکړې ورکړې په ارتباط جامع احکام ذکر کېږي.

دا مبارکه سوره په هغو دريو جامع آيتونو پای ته رسي چې خلاصه ئې دا ده:

● د آسمانونو او زمکې هرڅه د الله دي، که د خپل زړه خبرې مو ښکاره کړئ يا ئې پټې کړئ، الله به د هغوى محاسبه درسره کوي، چا ته چې وغواړي بخښنه به ورته وکړي او څوک چې وغواړي تعذيب به ئې کړي او الله په هر څه بڼه قادر دى.

● پيغمبر او مؤمنان پر هغه څه باور لري چې د خپل رب له لوري ورته نازل شوي، ټولو پر الله، پر ملائکو ئې، پر کتابونو ئې او پر پيغمبرانو ئې ايمان راوړى، وينا ئې دا ده چې د الله د پيغمبرانو په هيڅ يوه کې فرق نه کوو او همدا وايي چې موږ ستا حکم ته غوږ نيسو او اطاعت کوو، ستا غفران او بخښنه غواړو او ستا په لور مو درتگ دى.

او وروستى آيت د ټولې سوري خلاصه او درې فقرې ئې د سوري د دريو برخو لپاره عنوانونه، (الله هيڅوک له خپل ظرفيت نه لوړ نه مکلف کوي) د لومړۍ برخې عنوان، (ده لره خپلې لاسته راوړنې دي او پر ده ئې خپلې لاسته راوړنې) د دوهمې برخې لپاره عنوان او آخري فقره ئې چې د څو دعاگانو په بڼه راغلي، د ټولو هغو احکامو لپاره عنوان دى چې په درېيمه برخه کې راغلي: اي زموږ ربه! په دې مو ونه نيسي چې په هېره څه وکړو يا خطا رانه وشي، اي زموږ ربه! پر موږ هغسې دروند پېټۍ مه ږده چې له موږ نه پر مخکنيو دي ايښى وو، اي زموږ ربه! او پر موږ هغه پېټۍ مه ږده چې توان ئې نه لرو، زموږ (له گناهونو) نه تېر شه، موږ ته بخښنه وکړه، پر موږ رحم وکړه، ته مو مولا يي، نو پر کافرانو بریا را.

بِسْمِ اللَّهِ الرَّحْمَنِ الرَّحِيمِ

الْم ۱ ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۲

۱- الف، لام، میم، ۲- دا همغه کتاب دی، شک په کې نشته، د متقیانو لپاره لارښود.

(۱)- دا سوره د (ا-ل-م) په دریو حروفو پیل شوې، په دې اړه مو لاندې څو ټکي په پام کې وې:

- د قرآن ۲۹ سوري په دغسې مقطعاتو حروفو پیل شوې.
- د دې حروفو په تفسیر کې له پیغمبر علیه السلام نه هیڅ روایت نشته، په صحابه وو کې هیڅا له هغه نه په دې اړه پوښتنه نه ده کړې.
- صحابه وو ته منسوب آراء مختلف دي او په اسنادو کې هم ملاحظات وارد شوي. د همدې لپاره مفسرینو بېل بېل آراء وړاندې کړي، طبیعي ده چې د صحیح حدیث او موثقو روایاتو په شته والي کې مفسرینو بېل بېل آراء نه ورکول.
- د جاهلیت د دور په ادبیاتو کې هم د دې بېلګې په نظر راځي چې لیکوالانو خپلي لیکني په دغسې حروفو پیل کړي، له دې معلومېږي چې په هغه وخت کې هر څوک د دې په معنی پوهېدو، خو وروسته وروسته دا اسلوب پرېښودل شوی او وروستیو ته یې په مطلب پوهېدل گران شوي.

- که په دغو حروفو پیل شوو سورو ته لږ په دقت سره څیر شئ نو وبه گورئ چې د هري سوري د محوري او اساسي موضوعاتو شمېر د همدغو حروفو په تناسب وي، په یوه حرف شروع شوې سوري کې یوه اساسي موضوع او په دوه او دریو شروع شوو کې دوه او درې اساسي موضوعات څېړل شوي. که دا حروف د ا-ل-م په څېر یو په بل پسې په خپل هغه ترتیب راغلي وي چې د هجا حروفو په لړ کې یې لري، په سر کې (الف) او په پای کې (یاء)، نو موضوعات هم یو په بل پسې مرتب څېړل شوي او که د ط-س-م په څېر یو په بل پسې مرتب نه وي راغلي، نو موضوعات یې هم په همدې شکل گډ او یو ځای څېړل شوي. که منظم او مرتب راغلي وي نو د موضوعاتو خلاصه د سوري په وروستي آیت کې راځي او که نامرتب وي نو خلاصه یې په وروستیو څو آیتونو کې راځي. لکه چې د دې سوري په پېژندنه کې مو ویلي دا سوره په دریو برخو وېشل شوې او خلاصه یې په وروستي آیت کې راغلې.

(۲)- دا کتاب که څه هم مخاطب یې هر څوک دی او هر چا ته حقایق بیانوي، هر چا ته یې په مطلب پوهېدل آسان کړی شوی او د انسان د فهم مستوی ته راکوز کړی شوی، خو له لارښوونو نه یې گټه اخیستل خاص او ځانګړي صفات غواړي، په چا کې چې دا ځانګړي مواصفات نه وي هغه یې هم له منلو عاجز دی او هم یې په لارښوونو له عمل کولو. په دې آیت کې دا صفات د (تقوی) په لفظ کې راخلاصه شوي او ویل شوي چې (هدایت متقیانو لره) خو په وروستیو

آيتونو كي ئې تفصيل او شرحه داسي راغلې چې د دغو ځان ساتونكو متقيانو ايجابي صفات بيان شوي، نه هغه څه چې دوى ترې ځان ساتي او په نتيجه كي ئې دا وړتيا ترلاسه كوي چې قرآن ئې لارښود شي. له دې ډډه كوي چې يوازي حاضر، د ده د پښو مخي ته پراته او په سترگو ليدل كېدونكي شيان ومني او له نورو نه انكار وكړي، د هغو اړيكو له غوڅولو نه ځان ساتي چې د ده انساني فطرت ئې تقاضا كوي، كه دا د ده او د الله تر منځ وي، كه له انسانانو سره او كه د الله له نور مخلوق سره، له بخل نه ډډه كوي، له تعصب نه ځان ساتي، دا دنيا ابدې او تلپاتې نه گڼي، دا مني چې دا دنيا نه تل وه او نه به تل پاتې وي.

الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ٣

٣- هغه چې په غيب ايمان لري، لمونځ اقامه كوي او له هغه څه چې موږ ورروزي كړي انفاق كوي.

(٣)- په دې مبارك آيت كي د دغو متقيانو درې صفتونه په گوته شوي:

- په دې ئې باور وي چې د ده له سترگو پټ او له حواسو او ادراك نه بهر هم څه شته، لنډ نظره نه وي، خپلي سترگي، احساس او ادراك د شته والي لپاره معيار او ملاك نه گڼي، دا مني چې د ده له لنډ او محدود نظر نه آخوا هم كېدى شي څه وي، څوك چې خپلي سترگي او حواس د شته والي معيار وگڼي د دغه كتاب له لارښوونو نه هيڅ برخه نشي ترلاسه كولى، قرآن د بني اسرائيلو په څېره كي د دې بېلگه وړاندي كوي او فرمايي: دوى د همدغي بيمارى په وجه موسى عليه السلام ته وويل، ترڅو چې الله په څرگنده او ښكاره ونه گورو ايمان نه راوړو.
- د هغو اړيكو په ټينگ ساتلو باور لري چې د ده انساني طبيعت ئې غوښتنه كوي، كه دا له خپل خالق سره وي او كه له خپل همنوع سره، د هغو په څېر نه وي چې الله تعالى په همدې سوره كي داسي معرفي كړي: وَ يَقَطْعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ. دا مطلب د الرعد په سوره كي په دې صيغه راغلى: إِنَّمَا يَنْتَكِرُ الْآلُوبِ* الَّذِينَ يُوفُونَ بِعَهْدِ اللَّهِ وَ لَا يَنْفُضُونَ الْمِيثَاقَ* وَ الَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَ يَخْشَوْنَ رَبَّهُمْ وَ يَخَافُونَ سُوءَ الْحِسَابِ* الرعد: ١٩-٢١ يوازي عقلمن كسان پند اخلي، هغه چې د الله په عهد وفا كوي او دا تړون نه ماتوي او دوى هغه څه وصولوي چې الله ئې د وصولولو امر كړى او له خپل رب نه وېرېږي او له بد حساب نه ترهه لري.
- دا كتاب گام په گام قربانى ته بلنه وركوي، هغه څوك ئې منلى شي چې قربانى ته چمتو وي، طماع، حريص او بڅيل نه وي، برعكس دې ته تيار وي چې خپل شته د الله په لار كي، د يوه بې وزلي انسان د لاس نيوي لپاره او يا د يوه مقدس او سپېڅلي هدف د تحقق لپاره وقف كړي.

وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ وَبِالْآخِرَةِ هُمْ يُوقِنُونَ ٤
[٤]- او هغه چې پر تا نازل شوي (کتاب) هم ایمان راوړي او په هغه هم چې له تا مخکې نازل شوي او دوی په آخرت یقین کوي.

(٤)- دلته د دوی دوه نوري ځانګړتیاوي بنودل شوي:

- د خاص فکر او مذهب په اړه تعصب نه لري، حق او حقیقت مني، که څه هم دا د ده د مذهب خلاف وي او د ده د دښمن له لوري وړاندې شوی وي، داسې نه لکه بني اسرائیل چې ویل به ئې: یوازي له خپل پلار، نیکه نه راپاته مذهب منو او یوازي په هغه څه ایمان راوړو چې د الله له لوري پرمور او زموږ پر پلار نیکه نازل شوی، خو که په بل چا نازل شوی وي ایمان پرې نه راوړو.

- دا دنیا ابدې او تلپاتې نه ګڼي، په دې ئې باور وي چې دا دنیا نه تل وه او نه به تل پاتې وي، له دې وروسته بله دنیا داسې راتلونکې ده لکه چې دا نه وه او راپیدا شوه. دنیا پال او هغه چې هرڅه په دې دنیا کې راخلاصه کوي په دې کتاب له ایمان راوړو عاجز دي.

أُولَئِكَ عَلَىٰ هُدًى مِّن رَّبِّهِمْ وَأُولَئِكَ هُمُ الْمُفْلِحُونَ ٥

[٥]- دوی د خپل رب په لارښوونې (سم) دي او همدا دوی بریالي دي.

(٥)- دغو کسانو ته الله تعالی د هدایت دروازې پرانېزي، لارښوونه ئې کوي، د الله دا کتاب ئې لارښود شي او د دنیا او عقبې سعادت او بریا ئې په برخه شي.

إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ٦ خَتَمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشْوَةٌ وَلَهُمْ عَذَابٌ عَظِيمٌ ٧

[٦]- یقیناً هغه چې کافران شوي، په دوی برابر ده چې وئې وېروي یا ئې ونه وېروي، ایمان نه راوړي. [٧]- الله د دوی پر زړونو او د دوی په غوږونو مهر لګولی او پر سترګو ئې ځانګړې پرده ده او دوی لره ستر عذاب دی.

(٦) په چا کې چې پورتنۍ صفات نه وي، غیبې شیان نه مني، د صلوة په قائمولو اعتقاد نه لري، بخیل او حریص وي او انفاق ته چمتو نه وي، متعصب وي او دا نه مني چې اوسنی دنیا پای او انتها لري، هغوی په دې کتاب د ایمان راوړلو جوګه نه دي، دا ظرفیت او استعداد نه لري چې د دې کتاب له لارښوونو نه ګټه واخلي. نو خپل وخت د داسې کسانو په قانع کولو مه ضایع کوه، د دوی پر ځای هغو خلکو ته مخه کړه چې د حق پېژندو تنده او تلوسه په کې ګوري. د همدې سوري په ٥٥، ٧٥، ٧٦، ٧٧، ٩١، ٩٦، ١٧٠، ١٧٧ او ګڼ شمېر نورو آیتونو کې به وګوري چې بني اسرائیل د همدغو خصلتونو په وجه له ایمان نه محروم شول.

(۷)- دا آیت موږ ته ښيي چې کله کله انسان داسې مرحلې ته ورسې چې د هدايت کېدو ټول امکانات ئې ختم شي، ټولې لارې ورباندې وتړل شي، زړه ئې سخت، د نصيحت اورېدو استعداد ئې منکوب او بصيرت ئې ختم شي، نه د حق خبره مني، نه نصيحت ورباندې تاثير کوي، نه له پېښو پند اخلي او نه د عبرتناکو صحنو له ليدو نه متاثر کېږي. نه په خپله د حقيقت د پېژندو جوگه وي، نه د بل خبره اورې او نه دا بصيرت په کې وي چې د دوی چار چاپېر خورې ښي ئې سمې لارې ته هدايت کړي، خپل گناهونه ئې دغه حالت ته ورسوي. الله تعالى هېڅوک په داسې څه نه گماري او داسې څه ورسره نه کوي چې په خپله د هغه وړتيا ونلري. په لاندي مبارک حديث کې دا خبره واضح شوې چې د انسان زړه څنگه له نېک او بد عمل نه متاثر کېږي، څنگه گناه او عصيان انسان هغه حالت ته ورسوي چې نور نو ښه او بد ورته يو شانته شي:

قَالَ حَدِيقَةُ: سَمِعْتُ رَسُولَ اللَّهِ يَقُولُ: «تُعْرَضُ الْفِتْنُ عَلَى الْقُلُوبِ كَالْحَصِيرِ عُودًا عُودًا. فَأَيُّ قَلْبٍ أَشْرَبَهَا نُكَّتَ فِيهِ نُكْتَةٌ سَوْدَاءٌ. وَأَيُّ قَلْبٍ أَنْكَرَهَا نُكَّتَ فِيهِ نُكْتَةٌ بَيْضَاءٌ. حَتَّى تَصِيرَ عَلَى قَلْبَيْنِ، عَلَى أَبْيَضٍ مِثْلِ الصَّفَا. فَلَا تَضُرُّهُ فِتْنَةٌ مَا دَامَتِ السَّمَاوَاتُ وَالْأَرْضُ. وَالْآخِرُ أَسْوَدُ مُرْبَادًا كَالْكُوزِ مُجْحِيًا لَا يَعْرِفُ مَعْرُوفًا وَلَا يُنْكِرُ مُنْكَرًا. إِلَّا مَا أَشْرَبَ مِنْ هَوَاهُ». رواه مسلم حذيفه رضي الله عنه وايي: له رسول الله صلى الله عليه وسلم نه مي واورېدل چې فرمايل ئې: فتنې پر زړونو باندې داسې راوړاندې کېږي لکه د پيزي کرکي يو په بل پسې، نو هر زړه چې پرې خروبه شي يو تور ټاپی په کې راپيدا شي او هر زړه چې ترې کرکه وکړي، سپين ټاپی په کې راپيدا شي، تر هغه چې دا زړونه دوه ډوله شي، يو ئې تک سپين لکه سپينه ښوۍ تيره، چې تر څو زمکه او آسمان وي هېڅ فتنه به تاوان وروڼه رسوي او بل ئې تک تور لکه توره تيره، لکه سرلاندي کوزه (چې څه په کې نشي تم کېدی)، نه ښه ښه گڼي او نه بد بد، له خپل هوۍ او هوس نه پرته بل څه زړه ته نه پرېږدي.

وَمِنَ النَّاسِ مَن يَقُولُ ءَامَنَّا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ ۝۸

[۸]- او د خلکو ځيني داسې دي چې وايي: پر الله او د آخرت پر ورځ مو ايمان راوړی، حال دا چې دوی مؤمنان نه دي.

(۸)- ډېر خلک داسې دي چې وايي په الله او آخرت ايمان لرو خو ايمان نه لري او ډېر بيا داسې دي چې ځان مؤمن گڼي خو مؤمنان نه دي او ځيني بيا داسې چې ته ئې له ظاهري حالت او عباد او قبا نه د مسلمان گمان پرې کوي، خو مسلمان به نه وي، دا ځکه چې ايمان نه په ادعاء دی، نه په هيلي او تمنا او نه په لباس، عباد او قبا، ليس الايمان بالتمني و لا بالتخلي و لکن هو ما وفر في القلب و صدقه العمل: ايمان نه په تمنا دی او نه په حلي او ظاهري لباس، بلکې هغه داسې څه دی چې په زړه کې ځای نيسي او عمل ئې تصديقوي او په شته والي ئې شهادت ورکوي.

يُخَذُّونَ اللَّهَ وَالَّذِينَ ءَامَنُوا وَمَا يَخْدَعُونَ إِلَّا أَنْفُسَهُمْ وَمَا يَشْعُرُونَ ٩
فِي قُلُوبِهِمْ مَرَضٌ فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ بِمَا كَانُوا يَكْذِبُونَ ١٠

[٩]- له الله او له مؤمنانو سره خدعه کوي، خو له ځانه پرته بل څوک نشي غولولی، خو نه پوهېږي. [١٠]- په زړونو کې ئې خاصه بيماري ده، نو الله ئې بيماري ورزياته کړه او دوی لره دردناک عذاب دی، په دې خاطر چې دروغ وايي.

(٩)- دوی هم له الله سره خدعه کوي، هم له مؤمنانو سره او هم له خپل ځان سره، خو له ځان نه پرته بل څوک نشي دوکه کولی. دوی د خپلې هرې گناه لپاره مذهبي توجیه او شرعی حیلې جوړوي، دا کار ئې داسې دی لکه له الله سره خدعه او دوکه، له مؤمنانو سره هم خدعه کوي، د هغوی په وړاندې د ایمان او اخلاص تیږه په سینه وهي، خو په دروغو او د دوی د غولولو لپاره، خو الله تعالی فرمایي چې په دې خدعو سره یوازي ځان او د ځان په څېر خلک غولولی شي، نه الله او نه مؤمنان، ډېر بې شعوره دی چې گمان کوي دا خدعه به ئې خپل مقصد او منزل ته ورسوي.

(١٠)- د دوی زړونه بيمار او ژبې ئې دروغچنې دي او همدا د دوی د نفاق ستري نښې دي. د نفاق بيماري به ئې ورځ په ورځ زیاتېږي، په دنیا او آخرت کې به په دردناک الهي عذاب اخته وي، په دنیا کې به تل په وېره او اضطراب کې وي او د مسلمانانو بریايوي به ئې خوروي او په آخرت کې به ئې د دوزخ تر ټولو ژوره کنده او تر هرچا سخت عذاب په برخه وي.

له دې مبارک آیته معلومېږي چې د نفاق تر ټولو ستره نښه دروغ ویل دي، پیغمبر علیه السلام فرمایي: د منافق درې نښې دي، په چا کې چې دا ټولې نښې وي خالص منافق دی او په چا کې چې ئې یوه وي په هغه کې د نفاق یوه نښه ده، که څه هم روژه نیسي، لمونځ کوي او د ځان په اړه ئې گمان دا وي چې مؤمن دی:

- چې خبرې کوي دروغ وايي.
- چې وعده وکړي په شا کېږي.
- چې امین ونيولی شي خیانت کوي.

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ١١ أَلَا إِنَّهُمْ هُمُ الْمُفْسِدُونَ وَلَكِنْ لَا يَشْعُرُونَ ١٢

[١١] او کله چې ورته وویل شي: په زمکې کې فساد او تباهي مه کوئ، وايي: موږ خو په يقين سره مصلحین یو. [١٢]- خبردار چې همدا دوی مفسدین دي خو نه پوهېږي.

(١١)- له دښمن سره خپلې بڼې او څرگندې اړیکې داسې توجیه کوي چې گواکې د روغي جوړي لپاره لگیا دی، مصلح دی او جگړې نه خوښوي، غواړي د نښتو او جگړو مخه ونیسي او د روغي جوړي کوم صورت راپیدا کړي!!

(١٢)- خو په حقیقت کې لوی مفسد او د فساد اصلي عامل دی، د مسلمانانو په لیکو کې هم د

فساد باعث او پر مسلمانانو باندي د دښمنانو د هر بريد هڅوونکی هم دی، همدا منافقین دي چي دښمن پر مسلمانانو باندي بريدونو ته هڅوي، دښمن په خپل هر بريد کي تر ټولو د مخه او تر هرڅه زيات په دغو منافقينو حساب کوي، اطلاعات له دوی تر لاسه کوي، د مسلمانانو په لیکو کي اختلافات دوی راوړوي، له مقاومت نه د لاس اخيستو روحیه دوی راپيدا کوي، که دا منافقین نه وي نه به دښمن پر مسلمانو بريد ته زړه ښه کړي او نه به د دوی د کوم سنگر په نیولو موفق شي. د صلح غوښتنې تر غولوونکي پردې لاندي خپله ناولي خبره پټوي او د مسلمانانو او واقعی صلی په ضد هغه څه کوي چي څرگند دښمن ئي له کولو عاجز دی.

وَإِذَا قِيلَ لَهُمْ ءَامِنُوا كَمَا ءَامَنَ النَّاسُ قَالُوا أَنُؤْمِنُ كَمَا ءَامَنَ السُّفَهَاءُ أَلَا أَنَّهُمْ هُمُ السُّفَهَاءُ وَلَكِنْ لَا يَعْلَمُونَ ۝ ۱۳

[۱۳]- او کله چي ورته وويلی شي: د دغو خلکو په څېر ايمان راوړئ، وايي: آيا د دغو کمعلو په څېر ايمان راوړو؟! پام کوه چي همدا دوی په خپله کمعله دی خو نه پوهېږي.

(۱۳)- کله چي منافقينو ته وويل شي: تاسو هم د دغو نورو مؤمنانو په څېر شئ، کوم چي اخلاص لري، له دښمن سره نه پټي اړيکي لري نه څرگندي، د الله په لار کي قرباني ورکوي، ستونزي او کړاوونه گالي، د دوی ځواب به دا وي: غواړئ موږ هم د دغو کمعلو په څېر شو؟ تل او د زماني په هر پړاو کي به وگورئ چي منافقین ځانته (مصلح) او (روښان فکر) وايي او مخلص مؤمنان افراطي، بي عقله او ناپوه گڼي، د دوی له نظره دا لويه بي عقلي ده چي څوک له خطرونو سره ډغري ووهي، د يوه مقدس هدف او کوم ديني آرمان لپاره خپل سر او مال قرباني کړي، ستونزي او کړاوونه وگالي، د نورو د راحت او آرامۍ لپاره له خپل راحت او آرامۍ نه تېر شي او خپل آرام ژوند په خطر کي واچوي. د دوی په معيارونو کي هغه کسان هم ناپوه او بي عقله دي چي په چل ول نه پوهېږي، له هر چا سره ئي معامله صادقانه وي، په خاصو اصولو باور لري، خپل دوستان او دښمنان د اغراضو له مخي نه بلکي د اصولو او ضوابطو په رڼا کي ټاکي، په خپلو ژمنو وفا کوي او پر خپله خبره ودرېږي. هوشيار هغه دی چي په هر کار کي او له هر چا سره په هري معاملی کي خپلي گټي په نظر کي ولري، د گټي لپاره هر کار جائز وگڼي، د اخلاص، همت، مېړانۍ او ايثار تر نامه لاندي داسي څه ونکړي چي گټي ئي په خطر کي واچوي. شهيد، زخمي، بندي، مهاجر او په سنگر کي پروت مجاهد، د دوی له نظره ډېر ناپوه او نافهمه کسان دي. چي ورته وويل شي: تاسو هم د دوی په څېر اخلاص وښئ، ايمان مو د دوی په څېر کړئ، وايي: د دغو ليونیو او بي عقلو په څېر ايمان راوړو؟!

وَإِذَا لَقُوا الَّذِينَ ءَامَنُوا قَالُوا ءَامَنَّا وَإِذَا خَلَوْا إِلَىٰ شُيَاطِينِهِمْ قَالُوا إِنَّا مَعَكُمْ إِنَّمَا نَحْنُ مُسْتَهْزَءُونَ ۝ ۱۴ اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ ۝ ۱۵

[۱۴]- او کله چي له مؤمنانو سره مخامخ شي وايي: ايمان مو راوړئ، خو کله چي د خپلو شيطانانو په لور گوښه شي؛ وايي: موږ يقيناً له تاسو سره يو، موږ خو هسي "په دوی" ملنډي وهونکي يو. [۱۵]- الله په دوی باندي استهزاء کوي او په خپل طغيان کي

ورته مهلت ورکوي، په داسي حال کي چي لالهانده وي.

(۱۴-۱۵) دوی تل خپله خبره بدلوي، په هري ټولني کي ځان د دوی په څېر کړي، له هر يوه سره د دوستي او ملگرتيا خبره کوي، خو په حقيقت کي نه د چا دوست وي نه ملگري، د خپل غرض په لټه کي وي، د مؤمنانو د برياوو په وخت کي د دوی خوا ته راشي او په ډېر تاکيد سره وايي: موږ هم ايمان راوړئ!! خو چي د کفر د جبهې له شيطانو مشرانو سره گوبنه شي نو نه يوازي دا چي له خپل کفر او بي ايماني نه ډاډ ورکوي بلکي د مؤمنانو خوا ته تگ او څه وخت د دوی په څنگ کي پاته کېدل هسي په دوی ملنډي وهل گڼي. دوی گمان کوي چي په دې سره کولی شي دواړه خواوي دوکه کړي او له هر يوه نه امتيازات ترلاسه کړي، خو په حقيقت کي الله تعالی د دوی د منافقانه عمل مناسبه او ورته جزا ورکوي، هيڅوک پرې باور نه کوي، هيڅوک ئي خپل دوست نه گڼي، هر څوک د ذليل، سپک او بي اعتباره انسان په سترگه ورته گوري.

أُولَئِكَ الَّذِينَ اشْتَرُوا الضَّلَالَةَ بِالْهُدَىٰ فَمَا رَبَحَتُ تَجَارَتُهُمْ وَمَا كَانُوا مُهْتَدِينَ
۱۶

[۱۶]- دا همغه ډله ده چي ضلالت ئي په هدايت پېرلي، خو نه ئي تجارت گټه وکړه او نه هدايت شوي دي.

(۱۶)- دوی د ايمان سودا کوي، د ايمان او اعتقاد په اړه ئي هم معامله داسي وي لکه د يوه بازاړي تاجر، خو نه په خپل تجارت کي څه گټه ترلاسه کولی شي او نه خپل غرض ته د رسېدو لار موندلی شي، تل په خپل نفاق او ضلالت کي لالهانده او مضطرب.

مَثَلُهُمْ كَمَثَلِ الَّذِي اسْتَوْقَدَ نَارًا فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ

وَتَرَكَهُمْ فِي ظُلُمَةٍ لَا يُبْصِرُونَ ﴿١٧﴾ صُمُّ بَكْمٌ عُمَىٰ فَهُمْ لَا يَرْجِعُونَ ﴿١٨﴾

[۱۷]- مثال ئي د هغه چا مثال ته ورته دی چي اور ئي بل کړ، خو چي کله ئي د ده ماحول روښانه کړ، الله د دوی (د بصيرت) نور ختم کړ او په داسي تيارو کي ئي پرېښودل چي څه نه ويني. [۱۸]- کانه، گونگيان او رانده، نو بېرته راگرځېدی نشي.

(۱۷-۱۸)- په دې مثال کي د منافقينو يوه ډله هغو کسانو ته ورته ښودل شوې چي په تياره کي روان وي، ناڅاپه ئي څوک مخي ته اور بل کړي، کله چي دا اور د بلوونکي شا او خوا روښانه کړي او رڼا ئي د دوی ترسترگو شي، د دې پر ځای چي دا رڼا ئي لارښودونکي شي او د دې په مرسته خپله لار بيا مومي، برعکس رڼا د دوی د سترگو د نور د ختمېدو باعث شي. رڼا وگوري خو د دوی خپل حالت داسي دی چي له رڼا نه د گټې اخيستو پر ځای د سترگو مخکنی نور هم له لاسه ورکړي. الله تعالی د دوی د سترگو نور ختم کړي، دا د الله سنت دی چي بيماري سترگي د رڼا په ليدو سره خپل نور له لاسه ورکړي. خو داسي رانده دي چي د بل خبره هم نه اوري، له

بله د لاري په اړه د پوښتنې ژبه هم نه لري.

د دې مثال په اړه څو خبرې په پام کې وساتئ:

● له (ذهب الله بنورهم) نه مراد د دوی د سترگو نور ختمول دي، د آیت په وروستی برخې کې د (عمي: رانده) ذکر همدا مطلب افاده کوي. په ورپسې مثال کې د (و لو شاء الله لذهب بسمعهم و ابصارهم: که الله غوښتي وی نو د دوی سمع او بصر به ئې ختم کړي وو) نه هم دغه مطلب معلومېږي. له (لا يرجعون) نه معلومېږي چې دا ډله له رنډېدو وروسته د اور خوا ته درومي، نه په خپله لار ويني چې په اور کې له لوېدو ځان وژغوري، نه د بل غږ اوري او نه بل ته غږ کولی شي چې لار وروښيي، ځکه رانده، کانه او گونگیان شوي، د پتنگانو په څېر ځان په اور ستي کوي. له لاندې حدیث نه چې بخاري، مسلم او ترمذي هم راخيستی معلومېږي چې د دې مثال شرحه همدا ده چې موږ بیان کړه، حدیث دا دی:

عن ابي هريرة رضي الله عنه أنه سمع رسول الله صلى الله عليه وسلم يقول: «إنما مثلي ومثله الناس كمثل رجل استوقد ناراً، فلما أضاءت ما حوله جعل الفراش وهذه الدواب التي تقع في النار يقعن فيها، فجعل الرجل يزعهن ويغلبهن فيقتحمهن فيها فأخذ بحجزكم عن النار وأنتم تقتحمون فيها».

زما او د خلکو مثال داسې دی لکه څوک چې اور بل کړي، کله چې د ده شا و خوا روښانه کړي، پتنگان او هغه خزندگان چې په اور کې ځان اچوي، ورلوېږي، نو دا کس ئې مخنيوی کوي خو ورباندې غالب شي او په اور کې ورغورځي، زه هم تاسو رانیسم او له اوره مو راگرځوم خو تاسو په کې ننوځئ.

عجیبه ده چې له دغو صراحتونو سره سره ځینې له دې مثال نه داسې تعبیرونه وړاندې کوي چې هم د آیت له سر او پای سره اړخ نه لگوي او هم له دغه نبوي حدیث سره مغایرت لري!!

أَوْ كَصَيِّبٍ مِّنَ السَّمَاءِ فِيهِ ظُلُمٌ وَرَعْدٌ وَبَرْقٌ يَجْعَلُونَ أَصْبَعَهُمْ فِيْءَادَانِهِمْ
مِّنَ الصَّوَاعِقِ حَذَرَ الْمَوْتِ وَاللَّهُ مُحِيطٌ بِالْكَافِرِينَ ١٩ يَكَادُ الْبَرْقُ يَخْطِفُ
أَبْصَرَهُمْ كُلَّمَا أَضَاءَ لَهُمْ مَّشَوْا فِيهِ وَإِذَا أَظْلَمَ عَلَيْهِمْ قَامُوا وَلَوْ شَاءَ اللَّهُ
لَذَهَبَ بِسَمْعِهِمْ وَأَبْصَرِهِمْ إِنَّ اللَّهَ عَلَى كُلِّ شَيْءٍ قَدِيرٌ ٢٠

[١٩]- او یا لکه کوم تیز باران له آسمانه چې په کې تیاري، تالنده او برېښنا وي، د تندر په وجه خپلې گوتې په خپلو غوږونو کې نیسي، د مرگ له وېرې، حال دا چې الله په کافرانو احاطه کړې. [٢٠]- نږدې ده چې برېښنا ئې سترگې یوسي، چې کله ئې ورته روښانه کړي، په کې درومي او چې کله ئې ورباندې تیاره کړي ودرېږي او که الله غوښتي نو حتماً به ئې د دوی غوږونه او سترگې ختمې کړې وې، بې شکه چې الله په هر څه قادر دی.

(١٩-٢٠): په دوهم مثال کې د منافقینو ډله ډله هغه چا سره تشبیه شوې چې په یوې داسې تیاري شپې کې درومي چې تیز باران په کې ورېږي، له برېښنا سره د تالندي درانه غږونه په

کي اورېدل کېږي او تندر راپرېوزي، دا لارورکي د برېښنا په رڼا کي څو گامه مخکي واخلي، خو چې ورباندي تياره شي، نو په خپل ځای ودرېږي، له دې وېرې چې تالنده او تندر ورباندي راپرې نوزي او ژوند ئې پای ته ونه رسوي، نو د مرگ له وېرې خپل غوږونه په گوتو بند کړي. منافقین همداسي دي، کله چې د اسلام په غېږ کي کومه دنيوی گټه په نظر ورشي نو د اسلام لوري ته راوړاندي شي، خو چې فضاء مجهوله وي او د خطر احساس وکړي، په خپل ځای ودرېږي او مخ واړوي، له مرگ نه د ژغورنې په طمع د دوی تدبیرونه داسي دي لکه څوک چې له تندر نه د ځان ژغورلو لپاره خپل غوږونه په خپلو گوتو بند کړي، په دې سره خو نه څوک له تندر نه ځان ژغولی شي او نه له مرگ نه، دوی په دې نه پوهېږي چې د مرگ او ژوند پرېکړه الله کوي او په خپلو منافقانه تدبیرونو سره له مرگ نه ځان نشي ژغورلی، دا ځکه چې الله تعالی په کافرانو او د دوی په هرڅه احاطه کړې، هیڅ څه ئې د الله له سیطرې او احاطې بهر نه دي.

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ٢١
الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ
بِهِ مِنْ الْأَشْمَارِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ٢٢

[٢١]- اي خلکو! د خپل هغه رب عبادت وکړئ چې تاسو ئې هم پيدا کړي يئ او له تاسو نه مخکني ئې هم، ترڅو مو ځان ساتلی وي. [٢٢]- هغه چې زمکه ئې تاسو ته فرش او آسمان ئې چت کړ او له آسمانه ئې اوبه راکوزي کړې او په هغه سره ئې مېوې راوايستي، ستاسو لپاره روزي، نو الله لره سيالان مه نيسي په داسي حال کي چې پوهېږئ (هغه سيال نه لري). (٢١-٢٢) د هغه ذات عبادت وکړئ چې تاسو او له تاسو نه مخکي ټول انسانان ئې پيدا کړي، همغه چې زمکه او آسمان ئې داسي پيدا کړي او د دواړو ترمنځ ئې داسي تنسيق او يووالی راپيدا کړی چې يو ئې ستاسو د کور د فرش او بل ئې د چت په څېر وي، له يوه اوبه راوړېږي او بل په همدغو اوبو تاسو ته دانه او مېوه راشنه کوي او تاسو ته روزي برابرېږي. ښه پوهېږئ چې نه ستاسو په پيداېښت کي او نه له آسمان نه د باران په وړولو او له زمکي نه د دانې او مېوې په راايستلو کي له الله پرته بل څوک څه ونډه لري، ښه پوهېږئ چې الله سيالان نه لري. دلته درې نوري خبرې هم دقت او غور غواړي:

- زمکه ستاسو د کور فرش ده، نه د تيرې په څېر سخته او نه د خټې په څېر نرمه، نه ډېره سره او نه ډېره توده، نه ئې فشار ډېر زيات نه ډېر کم او آسمان د دې کور لپاره چت دی، دقرآن په گڼ شمېر آيتونو کي آسمان د چت او محفوظ سقف په نامه ياد شوی، نن او له څوارلس پيړيو وروسته انسانان په دې پوهېږي چې د دوی د زمکي په فضاء کي داسي څه شته چې د زمکي لپاره د يوه محفوظ چتر او سقف حيثيت لري، چې هم ئې د لمر له ځينو خطرناکو وړانگو خوندي ساتي او هم له شهاب ثاقب نه چې په ډېر سرعت سره د زمکي په لوري خوځي خو له دغه سقف سره د تصادم په نتيجه کي يا ذره ذره شي او يا ئې مسير بدل او په بل لوري مخه کړي. که يوه بانصافه ساينس پوه ته ووايئ چې زموږ په يوه کتاب کي چې څوارلس پېړۍ ورباندي تېري شوې، څو ځايه راغلي چې دا آسمان ستاسو د زمکي لپاره محفوظ سقف او چت

دئ، خو يو وخت به په دې کي چاودونه او سوري راپيدا شي! همغه خبره چي تاسو ئي نن کوئ، د زمکي فضاء د هغې خوندي سقف گڼئ او د اوزون پرده ئي د لمر له مضرو وړانگو نه د خوندي پاتې کېدو وسيله، همغه پرده چي اوس د کاربن دای اکساید گازونو د زیاتېدو په وجه خای خای کي سولیدلی او سوري په کي راپيدا شوي، ما ته ووايئ چي د هغه عکس العمل به څه وي؟ د دې دقیقې علمي وینا او وړاندویني په اړه به څه وایي؟ د قرآن او د هغه د راوړونکي په اړه به څه قضاوت کوي؟ آیا له دې پرته د بلي خبري مجال ورته شته چي ووايي: دا خبره د یوه انسان خبره نشي کېدی، هغه څوک ئي کولی شي چي زموږ د فضاء له ډېرو اسرارو خبر وي. او په قرآن کي د دغسې خبرو په استناد ویل شوي چي د دې کتاب رالېږونکی هغه ذات دئ چي د زمکي او آسمانانو په اسرارو پوه دئ.

● همدا راز د آسمان او زمکي ترمنځ دا دقیق یووالی او تنسيق ښيي چي د انسان او د آسمان او زمکي پیدا کوونکی او پالونکی یو ذات دئ، له یوه اوبه راوړوي او په همدغو اوبو له بلي نه ښایسته بوټي او دانې او خوندوري مېوې راپيدا کوي او په دې سره د انسان اړتیا ته ځواب وایي او هغه ته رزق او روزي برابروي. دا تنسيق چا راوستی او د کومي خبري شهادت ورکوي؟ آیا همدا کافي نه دئ چي ووايئ: الله سیالان نه لري.

● د الله په عبادت سره په انسان کي تقوی راپيدا کېږي او دغه تقوی انسان ته د الله په کتاب د پوهېدو دروازه پرانېزي، تاسو د دې سوري په لومړي آیت کي ولیدل چي د الله دا کتاب د متقیانو لارښود دئ، که غواړئ د الله کتاب مو لارښود شي او په اسرارو ئي پوه شئ نو په ځان کي تقوی راپيدا کړئ، دا تقوی د عبادت له لاري ترلاسه کولی شئ. د آیت له سیاق و سباق نه هم او له وروستي آیه هم په څرگنده معلومېږي چي دلته هم د کتاب په اړه خبره شوې.

وَإِنْ كُنْتُمْ فِي رَيْبٍ مِّمَّا تَزْلَمْنَا عَلَىٰ عَبْدِنَا فَأْتُوا بِسُورَةٍ مِّثْلِهِ وَادْعُوا

شُهَدَاءَكُمْ مِنْ دُونِ اللَّهِ إِنْ كُنْتُمْ صَادِقِينَ ﴿٢٣﴾

[۲۳]- او که د هغه څه په اړه شک لرئ چي موږ پر خپل بنده نازل کړی، نو له الله پرته خپل شاهدان راوبللئ او د هغه په څېر یوه سوره خو راوړئ که رښتیني یاست.

(۲۳)- د انسان له پېداېښت او ده ته د رزق او روزي له برابرولو وروسته، په ده باندې د الله تعالی تر ټولو ستره پېرزوینه دا ده چي ده د لارښووني لپاره ئي کتاب راوېږو. داسي کتاب چي د هغه په حقانیت هر سالم الفطرت انسان په ډېره آسانی پوهېدی شي، له دقیقو څېړنو او ژورو بحثونو نه ئي ډېر ژر پوهېدی شي چي دا د الله له لوري راغلی کتاب دئ، هري پوښتني ته ئي ځواب وایي او هر شک ئي ختموي. که تاسو په دې کتاب کي شک لرئ او گمان مو دا وي چي دا به د الله له لوري نه وي، نو د یوې وړې سوري په څېر ئي کوم څه راوړئ که رښتیني یاست. ځیني خلک داسي گمان کوي چي دلته یوازي د قرآن اوچت ادبي اړخ ته اشاره شوې او مقابل لوری یوې ادبي مقابلي او مبارزې ته رابلل شوی او ورته ویل شوي چي د قرآن د کومي وړې سوري په څېر ادبي ټوټه نه شئ وړاندې کولی، دا سمه ده چي قرآن له ادبي پلوه هم داسي

لویه معجزه ده چې څوک ئې مقابلې نشي کولی، خو د قرآن علمي اعجاز تر دې هم ستره معجزه ده، هغه ژور علمي بحثونه چې د انسان، زمکې، آسمان، لمر، سپوږمۍ، ستورو او ټول عالم په اړه ئې کړي، هغه اسرار چې قرآن په ډاگه کړي، هغه ضوابط چې د انسان د فردي او اجتماعي ژوند د سمون لپاره ئې وضع کړي، د قرآن عمیق او جامع مطالب، د حق او باطل، روا او ناروا، حلال او حرام په اړه د قرآن دقیق او عادلانه معیارونه او له ډېرو نورو اړخونو نه هم قرآن معجزه ده، دا د عربو له شعراوو او لیکوالانو نه علاوه د نورو قومونو لپاره هم او تر قیامته معجزه ده.

فَإِنْ لَّمْ تَفْعَلُوا وَلَنْ تَفْعَلُوا فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ أُعِدَّتْ

لِلْكَافِرِينَ ﴿٢٤﴾

[۲۴]- او که ونه توانېدئ او هیڅکله نه شئ توانېدی، نو له هغه اور نه ځان وساتئ چې سوند ئې خلک او تیري دي، د کافرانو لپاره تیار کړی شوی.

(۲۴)- د قرآن د علمي اعجاز یوه بېلگه تر دې آیت د مخه ذکر شوی او یوه هم په دې آیت کې او هلته چې فرمایي: (له هغه اور نه ځان وساتئ چې سوند ئې خلک او تیري دي)، د قرآن د نزول په وخت کې هیڅ دا خبره نه شوی منلی چې تیري هم د اور سوند کېدی شي، معلومه نه ده چې مخالفینو به هغه وخت په دې خبرې باندې څومره تمسخر کړی وي، څومره به ئې په خپلو مجالسو کې ویلي وي چې دا لیونیان اوس دا خبره هم مني چې تیري سوزي، هیڅ عاقل انسان د تیري سوزیدل نه مني!! خو تاسو اوس یوه فزیک پوه ته ووايئ: جنابه! آیا تیري سوزي؟ هغه به ډېر ژر او له کوم تأمل نه پرته درته ووايي: هو؛ سوزي، یوازي تیري نه بلکې هرڅه، حتی اوسپنه هم، هرڅه د اور په اوچتو درجو کې سوزي، دغه اوبه او دا خاوره هم چې ته ئې د اور وژلو لپاره کاروي. او که هغه ته ووايي: زموږ په دغه کتاب کې چې څوارلس پېړۍ ورباندې تېرې شوې راغلي چې تیري به د اور سوند وي، هغه وخت زموږ د کتاب په دې خبرې مخالفینو ملنډې وهلې او دا ئې ستر دروغ گڼلو، ما ته ووايي: د دې فزیک پوه غبرگون به څه وي او د دې کتاب او د هغه د وړاندې کوونکي په اړه به څه فکر کوي؟

وَبَشِّرِ الَّذِينَ ءَامَنُوا وَعَمِلُوا الصَّالِحَاتِ أَنَّ هُمْ فِي جَنَّتٍ تَجْرِي مِنْ تَحْتِهَا الْأَنْهَارُ

كُلَّمَا رُزِقُوا مِنْهَا مِنْ ثَمَرَةٍ رِزْقًا قَالُوا هَذَا الَّذِي رُزِقْنَا مِنْ قَبْلُ وَأُتُوا بِهِ

مُتَشَبِهًا ۚ وَلَهُمْ فِيهَا أَزْوَاجٌ مُطَهَّرَةٌ وَهُمْ فِيهَا خَالِدُونَ ﴿٢٥﴾

[۲۵]- او هغو ته چې ایمان ئې راوړی او صالح عملونه ئې کړي، د دې زېږی ورکړه چې دوی لره به داسې جنتونه وي چې ترلاندي به ئې ویالې بهېږي، چې کله ئې له مېوې

نه څه ورروزي کړی شي، وايي به: دا خو همغه دي چې تر دې د مخه راکړی شوي وي، حال دا چې یوې بلي ته ورته مېوي به ورکړی شوي وي او هلته به ئې سپېڅلي جوړې په برخه وي او په هغه کي به تلپاتي وي.

(۲۵)- د ایمان او صالح عمل خاوندانو ته د داسي جنتونو زېږی ورکړه چې تر ونو او بنگلو لاندې به ئې ویالې بهېږي، د مېوو ظاهري بڼه به ئې سره ورته وي خو هره یوه به ئې په خوند کي تر مخکنۍ غوره او ښه، داسي پاکیزه جوړې به ئې په برخه وي چې هم له انساني کمزوریو نه پاکي وي او هم له اخلاقي ضعف او ناخوالو نه، تلپاتې ژوند به ئې په برخه وي، نو که تاسو په حلال رزق اکتفاء وکړه، په بدل کي به ئې د جنت مېوي درکول کېږي، که په گنده کارونو کي له پربوتو نه مو ځان لرې وساتو، د جنت سپېڅلي جوړې به مو بدله وي، که د ایمان په لار کي مو د ختو کور له لاسه ورکړ، په عوض کي به ئې د جنت باغونه او بنگلي درکړی شي، که مو خپل لنډ ژوند د الله په لار کي وقف کړ، د جنت تلپاتې ژوند به مو په برخه شي.

﴿ إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا فَأَمَّا الَّذِينَ

ءَامَنُوا فَيَعْلَمُونَ أَنَّهُ الْحَقُّ مِنْ رَبِّهِمْ ۖ وَأَمَّا الَّذِينَ كَفَرُوا فَيَقُولُونَ مَاذَا أَرَادَ

اللَّهُ بِهَذَا مَثَلًا يُضِلُّ بِهِ كَثِيرًا وَيَهْدِي بِهِ كَثِيرًا وَمَا يُضِلُّ بِهِ إِلَّا

الْفَاسِقِينَ ﴿٢٦﴾

[۲۶]- يقيناً چې الله له دې نه حيا نه کوي چې د کوم ماشي مثال راوړي او يا تر هغې د اوچت څه، نو چا چې ایمان راوړی پوهېږي چې دا د دوی د رب له لوري حقيقت دی او هغه چې کافران شوي نو وايي: الله په دې مثال سره څه اراده او قصد لري، ډېر پرې بې لاري کوي او ډېر پرې هدايت کوي او له فاسقانو پرته بل څوک ورباندې نه بې لاري کوي.

(۲۶)- دا د الله لويه پېرزوينه ده چې د انسان د پوهولو لپاره ئې د ماشي په څېر له واړه شي نيولی تر لمر او آسمان پوري د سترو سترو شيانو مثالونه بيان کړي، قرآن ئې د انسان د فهم مستوی ته (نازل) او راکوز کړی، د ایمان خاوندان پرې پوهېږي، هر څوک چې د ایمان په رڼا کي دي مثالونو ته خير شي ډېر ژر ئې په مقصد او هدف پوه شي، خو کافران ئې په مقصد له پوهېدو عاجز دي، دوی د وړو شيانو يادول د ستر الله له شأن نه لري گڼي، په دې نه پوهېږي چې د يوه وړوکي ژوندي مخلوق پيدا کول تر يوه ستر ژوندي حيوان نه ډېر ډېر گران دی، په دې کي ډېر ظرافت او لطافت کارول شوی، انسانانو په سر کي لويي لويي راډيوگاني، تلويزيونونه او کمپيوټر جوړ کړل، خو چې هرڅومره مخکي ولاړل، پوهه او تجربه ئې زياته شوه، نو دا ټول ئې ورو ورو کوچني کړل، د څو کاله مخکي ستره او درنه راډيو او لوی

کمپیوټر چې یوه کس په آسانی نه شو انتقالولی اوس ئې هومره واړه کړي چې ستا د کمیس په جیب کې ځایېږي.

الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ

وَيُفْسِدُونَ فِي الْأَرْضِ أُولَٰئِكَ هُمُ الْخَاسِرُونَ ﴿٢٧﴾

[۲۷]- هغه (فاسقان) چې الهي ژمني له ټينګولو وروسته ماتوي او هغه څه غوڅوي چې الله ئې د وصولولو امر کړی او په زمکه کې فساد کوي، همدا دوی خاسر او تباه شوي دي.

(۲۷)- له دې آيت په ډېر صراحت سره معلومېږي چې د فطري اړيکو شلول او هغه څه قطع کول چې الله ئې د وصولولو امر کوي، د هغو فاسقانو کار دی چې له الهي هدايت او لارښوونې نه محروم دي او د الله په کتاب د ايمان راوړو سعادت ئې نه په برخه کېږي او دا همغه مطلب دی چې د سوري په سر کې راغلی وو، لمونځ په حقيقت کې د اقامه صلوة تر ټولو ستره بېلگه ده، دا هم د انسان او الله ترمنځ او هم د انسانانو ترمنځ د اړيکو د مضبوطولو تر ټولو مؤثره ذريعه ده، د همدې لپاره الله تعالی د لمانځه اداء کولو لپاره د اقيموا الصلوة صيغه غوره کړې.

كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ يُمَيِّتُكُمْ ثُمَّ يُحْيِيكُمْ ثُمَّ

إِلَيْهِ تُرْجَعُونَ ﴿٢٨﴾ هُوَ الَّذِي خَلَقَ لَكُمْ مَا فِي الْأَرْضِ جَمِيعًا ثُمَّ أَسْتَوَىٰ

إِلَى السَّمَاءِ فَسَوَّاهُنَّ سَبْعَ سَمَوَاتٍ وَهُوَ بِكُلِّ شَيْءٍ عَلِيمٌ ﴿٢٩﴾

[۲۸]- څنگه د الله په اړه کفر کوئ! حال دا چې تاسو مړه وئ خو هغه راژوندي کړئ، بیا مو مړوي او بیا مو بېرته راژوندي کوي او بیا د ده په لور ورګرځول کېږئ. [۲۹]- دی همغه ذات دی چې د زمکې ټول څه ئې تاسو ته راپیدا کړل، بیا ئې آسمان ته مخه کړه، نو هغه ئې اوه آسمانه جوړ کړ او دی په هرڅه ښه پوه دی.

(۲۸)- له الله انکار د ډېرې حیرانتیا خبره ده، انسان څنگه خپل زړه او عقل په دې قانع کولی شي؟ له مړې خاوري چا راپیدا کړ؟ د ده له ژوند سره تړلي دا ټول صفات چا ورکړل، علم ئې کوم علیم ورکړی، سترګې ئې کوم سترګه ور، سمع ئې کوم سمیع، د وینا توفیق ئې له کومه کړی او د حافظې استعداد چا په کې ایښی؟ ما ته داسې کوم مخلوق او مصنوع وښیې چې په هغه کې د خپل خالق او صانع د لاس نښې له ورايه نه برېښي؟ په انسان کې دا ټول صفات د کوم خالق ودیعه ګنې؟ څنگه د یوه پلاستیک له صانع نه انکار نه شي کولی خو د انسان له خالق نه انکار کوي؟ ستا د مرګ پرېکړه څوک کوي؟ دا ته ولي خپل مرګ نه شي ځنډولی؟ هغه څوک دی چې ته ئې د ارادې په وړاندې مقهور یې او د مرګ د نښې له بدلولو عاجز؟ چا دا د زمکې

پر سر هرڅه ستاسو لپاره پيدا کړي، داسي چي که يو ئې هم نه وي او په مقدار کي ئې معمولي کموالي راشي او د دوی ترمنځ موجود تناسب ختم شي، نو د زمکي پر سر سنا ژوند ممکن نه دئ، که د زمکي د حرارت درجه کمه يا زياته شي، که ئې له لمر نه فاصله ډېره يا لږه شي، که ئې دا او هغه او هر څه له خپل طبيعي حالت نه ووځي، نو د زمکي پر سر او د آسمان لاندي ژوند درته گران کړي. دا هر څه په دومره دقيقه توگه او په داسي ضروري او لازمي تناسب چا پيدا کړي؟ د زمکي او آسمان تر منځ دا يووالي او تنسيق او دا چي په گډه لگيا دي، سنا اړتياوو ته ځواب وايي، يو اوبه راوړوي او بل ئې دانه او مېوه درته راشنه کوي، دا د چا کار دئ؟ دا د زمکي او آسمان په هر څه کي د (علم) نښي او آثار خو د دې خبري شهادت ورکوي چي دا هر څه هغه ذات پيدا کړي چي په هر څه پوه دئ.

کوم حقيقت چي په دې مبارک آيت کي ورته اشاره شوې، انسان اوس او ځوارلس پېړۍ وروسته پرې پوه شوی، علم نن د قرآن همدا خبره کوي چي دا د زمکي هر څه، که حيوان دئ، که نبات دئ او که عناصر او مرکبات ئې، دا ټول او په همدې موجود مقدار او تناسب کي ئې د انسان د ژوندي پاته کېدو لپاره ضروري دي، ټول ژوي له يوه بل سره داسي تړلي دي چي که يو ئې له منځه ځي نور به ورپسې يو په بل پسې له منځه ځي، داسي لکه د غاړي هار چي وشلېږي او مرغلي ئې يوه په بلې پسې راپربوځي. او دا هغه مطلب دئ چي په دې روايت کي راغلی:

عن جابر بن عبدالله قال عمر بن الخطاب سمعت رسول الله صلى الله عليه وسلم يقول خلق الله عز وجل ألف أمة ستمائة في البحر وأربعمائة في البر فأول شيء يهلك من هذه الأمم الجراد فإذا هلكت تتابعته مثل النظام إذا قطع سلكه.

جابر بن عبدالله رضي الله عنه وايي چي عمر رضي الله عنه وويل: له پيغمبر عليه السلام نه مي اورېدلي چي فرمايل ئې: الله زر امتونه پيدا کړي چي شپږ سوه ئې په اوبو کي او څلور سوه ئې په وچه کي، لومړی شی چي له منځه به ځي ملخان دي، نو کله چي دوی له منځه ولاړ شي نور انواع د ژوو به داسي يو په بل پسې له منځه ځي لکه د هار تار چي وشلېږي.

(۲۹) - قرآن وايي چي الله تعالی اوه زمکي او اوه آسمانونه پيدا کړي، نن د علمي ژورو تحقيقاتو په ترڅ کي انسان ته معلومه شوې چي زمکه اوه طبقې لري او د زمکي پر سر د زمکي مربوطه فضاء هم اوه طبقې ده. انسانانو ته دا هم جوته شوې چي د اتم د مدارونو اعظمي شمېر هم اوه دي، له دې نه معلومېږي چي دا کائنات او مربوط ستوري او کهکشانونه ئې يوه داسي مجموعه ده چي اوه آسمانونه پرې راتاو دي.

له دې آيت نه ځينو دا انتباه اخيستي چي ښايي زمکه له آسمان نه مخکي پيدا شوې وي، دا اشتباه ده، په څو دليله:

- په خپله په دې آيت کي ويل شوي چي بيا الله تعالی آسمان ته متوجه شو، د دې معنی دا ده چي آسمان تيار موجود وو.

- دا توجه د آسمان د تسويي او د اوه آسمانونو په څېر ئې د جوړولو په ارتباط شوې، نه د پيدايښت لپاره.

- قرآن په صريح الفاظو وايي چي زمکه او آسمان سره يو ځای وو موږ سره بېل کړل. له دې نه په وضاحت سره معلومېږي چي دواړه په يوه وخت پيدا شوي، له يوه بل وروسته ئې

يادونه د لومړي پيداينست په ارتباط نه ده د تسويه او برابرولو په ارتباط ده. قرآن په دې اړه فرمايي:

أَوَلَمْ يَرِ الَّذِينَ كَفَرُوا أَنَّ السَّمُوتِ وَالْأَرْضَ كَانَتَا رَتْقًا فَفَتَقْنَاهُمَا وَجَعَلْنَا مِنَ الْمَاءِ كُلَّ شَيْءٍ حَيًّا أَ فَلَا يُؤْمِنُونَ*
الانباء: ۳۰

آيا کافران په دې نه پوهېږي چې آسمانونه او زمکه سره نښتي وو، نو موږ سره بېل کړل او هر ژوی مو له (اوبو) نه پيدا کړی، نو آيا ايمان نه راوړي؟! له دې آيت نه په څرگنده معلومېږي: چې په سر کې ټول کائنات، زمکه، لمر او د آسمان ټول اجرام يوه کتله وه او الله تعالیٰ په يوې چاودنې سره دوی بېل بېل کړل او اوسنی ښه نې ورکړه. او دا هغه حقيقت دی چې انسان نن پرې پوه شوی.

وَإِذْ قَالَ رَبُّكَ لِلْمَلَكَةِ إِنِّي جَاعِلٌ فِي الْأَرْضِ خَلِيفَةً قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ قَالَ إِنِّي أَعْلَمُ مَا لَا تَعْلَمُونَ ﴿٣٠﴾

[۳۰]- او کله چې ستا رب ملائکو ته وویل: زه پر زمکه د یوه خلیفه او نائب راپیدا کونکی یم، دوی وویل: آيا داسې څوک په کې پيدا کوي چې فساد به په کې کوي او ویني به توپوي، حال دا چې موږ ستا له ستاينې سره لگيا يو او ستا لپاره په تقدیس بوخت يو. وئې فرمايل: زه په هغه څه ښه پوه یم چې تاسو پرې نه پوهېږئ.

(۳۰)- قرآن اکثراً د يوې مهمې خبرې له کولو وروسته، د مزید وضاحت لپاره تاریخي مثال او د دې خبرې عملي بېلگه راوړي، دا تاریخي مثال او عملي بېلگه د (إِذْ) په لفظ پیل کېږي. دلته له دغه ستر او مهم مطلب نه وروسته چې الله تعالیٰ د زمکې هر څه ستاسو لپاره پيدا کړي، ستاسو د خدمت او گټې اخیستو لپاره اوس د خلیفه په توگه د آدم علیه السلام د پيداينست قصه او ملائکې ده ته په سجده گمارل د پورتنۍ مطلب د مزید توضیح لپاره وړاندې کوي.

په دې مبارک آیت کې څو اساسي لارښوونې شوي:

- آدم علیه السلام په زمکې کې پيدا شوی، دلته د (جاعل) معنی (پيدا کونکی) دی.
- الله تعالیٰ ملائکو ته خبر ورکړ چې زه پر زمکه داسې څوک راپيدا کوم چې هغه به د خلیفه او نائب په څېر عمل کوي، د دې خلیفه ځینې مواصفات او ځانگړتیاوې ئې وروښودې، فرشتو د دې تصور نه شو کولی چې یوه باختیاره او د استقلال او ارادې خاوند موجود ته دې د زمکې واگي وسپارلی شي، گمان ئې کاوو چې داسې کس به هرو مرو له خپل واک او اختیار نه غلطه استفاده کوي، فساد به خوروي او قتلونه به کوي. وئې ویل: په داسې حال کې چې موږ ستا د اوامرو په تعميل کې په پوره انهماک سره لگيا يو، په زمکې کې د تقدیس او ستره ساتلو امور هم

ترسره کېږي، د دې خليفه او نائب د پيدا کولو څه ضرورت دی، په داسې حال کې چې له ده نه د فساد کولو او وینو تویولو احتمال هم شته؟ ملائکې د آدم عليه السلام له ټولو وړتیاوو خبرې نه وې، یوازې دومره پوه شوي وې چې دا به خليفه وي، یا ئې د خليفه له مفهوم نه دا مطلب اخیستی وو او یا ورته ویل شوي وو چې دی به د واک او اختیار خاوند وي، هم به ښه کار کولی شي او هم بد، ستاسو په خبر به نه وي چې هیڅ څه په خپله خوښه او استقلال سره نه شي کولی، د همدې لپاره ئې وویل: مبادا هغه د فساد او وینو تویولو باعث نشي، الله تعالی و فرمایل: زه په هغه څه ښه پوه یم چې تاسو ورباندې نه پوهېږئ، تاسو ته هغه ځانګړتیاوي نه دي معلومي چې ده ته ئې ورپه برخه کوم. نه ملائکو ته دا وینا د مشورې په توګه شوې او نه ملائکو د اعتراض په توګه دا پوښتنې کړې، الله تعالی له مشورې بې نیازه دی او ملائکې له اعتراض کولو نه بری دي. دا خبره هم بې دلیلې او بې بنیاده خبره ده چې ملائکو د پېریانو مخکنیو کړو وړو ته په پام سره ویلي چې د آدم عليه السلام اولاد به هم د دوی په خبر شي. برعکس الله تعالی دوی ته د آدم عليه السلام په اړه هومره معلومات ورکړي چې له دوی سره ئې دغه سؤالونه راپیدا کړي.

● په دې آیت کې درې ځله ویل شوي چې آدم عليه السلام به په زمکې کې پيدا کېږي او د زمکې خلافت به ورسپارل کېږي، یو ځل د الله له لوري ویل شوي او دوه ځله د ملائکو له لوري، دا کافي ده چې ووايو آدم عليه السلام په زمکې کې پيدا شوی او د زمکې خلافت ورسپارل شوی، د قرآن په هیڅ آیت کې نه صراحتاً داسې څه موندلی شو چې د دې مطلب خلاف خبره ترې معلومه شي او نه تلویحاً. ډېره عجیبه ده چې څوک د قرآن د دې وضاحت او صراحت سره سره د اسرائیلي روایاتو تر تاثیر لاندې راشي او گمان وکړي چې آدم عليه السلام له زمکې نه پرته په بل ځای کې پيدا شوی!!

وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَؤُلَاءِ
إِنْ كُنْتُمْ صَادِقِينَ ﴿٣١﴾ قَالُوا سُبْحَنَكَ لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ

الْحَكِيمُ ﴿٣١﴾

[۳۱]- او آدم (عليه السلام) ته ئې نومونه ورزده کړل، ټول ئې، بیا ئې ملائکو ته وړاندې کړل، نو وئې ویل: د دغو پر نومونو مي خبر کړئ؛ که رښتیني یاست. [۳۲]- وئې ویل: پاکي ده تا لره، موږ له هغه پرته چې تا رابښودلي هیڅ علم نه لرو، ته خو بې شکه چې ښه پوه او ښه د حکمت خاوند یې.

(۳۱-۳۲) - الله جل شأنه آدم عليه السلام او د ده نسل ته په ملائکو باندې دا فضیلت ورکړې چې علم ئې تر فرشتو جامع دی، د هر څه د پېژندلو او هغه ته د خاص نوم ورکولو استعداد په کې ایښودل شوی، خو ملائکې داسې دي چې هر صنف ئې د خپل خاص کار په اړه علم لري او د نورو شیانو په اړه نه پوهېږي، هر څه پېژندل او بیا هغه ته خاص نوم ورکول د انسان ځانګړتیا

ده، دا خصوصیت په بل هیڅ مخلوق کې نشته، د زمکې د خلافت لپاره همداسې یوه مخلوق ته ضرورت وو، ملائکو دا کار نه شو کولی. متأسفانه ځینې داسې گمان کوي چې ملائکو غوښتل د زمکې خلافت د دوی په واک کې وي او بل چا ته ورنکړی شي، الله غوښتل دوی په دې ملامت کړي او ورته ثابتې کړي چې تر تاسو آدم علیه السلام د دې مقام لپاره وړ دی، نو آدم علیه السلام ته په غوږ کې وویل شو چې د دې او هغه شیانو نومونه څه دي، بیا د همدغو شیانو د نومونو په اړه له ده او ملائکو نه امتحان واخیستل شو، ملائکې ناکامه او دې بریالۍ شو!! حال دا چې نه دا کار د امتحان اخیستو لپاره ترسره شوی، نه ملائکې داسې دي چې د الله له حکم نه مخالفت وکړي او د ځان لپاره کومه دنده وغواړي او نه په داسې امتحان سره د آدم علیه السلام وړتیا ثابتېدې شي. دا له اسرائیلي روایاتو نه اخیستل شوي آراء دي، په دې کې هم الله تعالی ته د عدل او عقل خلاف کارونه منسوب شوي او هم ملائکو ته د گناه کارونه! الله تعالی خو نه د عدل خلاف کار کوي او نه د عقل، دا تأویل هم د عدل منافي دی هم د مشاهدې، داسې امتحان چې په هغه کې یوه ته نقل ورکړی شي، د عدالت منافي امتحان دی او موږ په مشاهدې سره گورو چې آدم علیه السلام او اولاد ته ئې د ټولو شیانو نومونه نه دي بنودل شوي، په څو دلائلو:

- که ده ته نومونه وربنودل شوي وی نو باید تر قیامتې د ده په ټول اولاد کې همدا نومونه پاتې وي، د ده عرب او عجم زامنو باید ورته نومونه کارولی او د ټولو ژبه یوه وي. خو عملاً گورو چې نه ژبه یوه ده او نه نومونه. دا دوی ولي د قرآن د آیتونو داسې تعبیرات کوي چې د مشاهدې خلاف دي، آدم علیه السلام ته به نومونه همغسې بنودل شوي وي لکه د ده اولاد ته چې ئې ښیي، د آدم علیه السلام قصه خو د دې لپاره راوړي چې د ده اولاد ته ښیي چې پر تاسو مې دا او دا نعمتونه پېرزو کړي، تاسو ته مې پر ټولو مخلوقاتو فضیلت درکړ، پر ملائکو هم، د هر څه پېژندل او خاص نوم ورته وضع کول ستاسو هغه ځانگړتیا ده چې هیڅ مخلوق ته نه ده ورکړې شوې، په کوم ترتیب چې الله تعالی د آدم علیه السلام اولاد ته نومونه ښیي همداسې ئې آدم علیه السلام ته بنودلي، د آدم علیه السلام هر لمسی چې پیدا شي نو هر څه ته لاس اچوي، یوه خوا بله خوا ئې گوري، نوم ورته ږدي، مور، پلار، ډوډۍ او اوبو ته له خپلې خوا نومونه ږدي، په سر کې خوراک او څښاک په ژړا غواړي، چې لږ لوی شي خپلو ضروري شیانو ته داسې وړوکی وړوکی نومونه کېږدي چې خپله مور ورباندې پوهولی شي، که ئې مور پلار خپله ژبه ورباندې تحمیل نه کړي نو ځان ته به نوې ژبه او نومونه غوره کړي، آدم علیه السلام ته د نومونو د بنودلو معنی دا ده، نه هغه چې په اسرائیلي روایاتو کې راغلي.

- د ټولو شیانو علم له الله پرته هیچا ته ممکن نه دی، آدم علیه السلام او اولاد ئې دا توان نه لري چې د ټولو شیانو نومونه زده او حفظ کړي شي، حافظه ئې دومره ظرفیت نه لري.

- دا خبره مو باید تل په پام کې وي چې قرآن د حق او باطل د پېژندو لپاره وروستی معیار او ملاک دی، هره اختلافي خبره باید قرآن ته محول شي او یوازې هغه خبره حق وگڼو چې له قرآن سره موافق وي، روایت به د قرآن په تله تلو، نه دا چې د قرآن آیت د روایت لپاره تأویل کړو! دا خو هغه کار دی چې اهل کتابو وکړ او په نتیجه کې ئې د الله کتاب شا ته وغورځاوه، په روایاتو پسې او په اختلافاتو اخته شول، حاشا و کلا چې صحابه دي هغه خبره وکړي چې قرآن نه وي کړې، صحابه خو د قرآن لومړي زده کوونکي او حاملان وو، تر هر چا ښه ورباندې پوه شوي وو، له هغه چا ئې مخامخ اورېدلی وو چې دا قرآن ورباندې نازل شوی وو،

څنگه به هغوی د قرآن خلاف خبره کوي؟ که کله له داسې روایت سره مخامخ کېږو چې له قرآن سره اړخ نه لگوي نو د دې پر ځای چې د قرآن آیتونه د روایت لپاره تأویل کړو باید ووايو چې یا راوي اشتباه کړی او یا مروی عنه د اهل کتابو خبره کوله او اورېدونکي گمان کړی چې دا د ده خپله خبره او رایه ده او نورو ته ئې د ده د خبرې په توگه انتقال کړې. په روایاتو کې بې شمېره داسې روایات شته چې په اصل کې د اهل کتابو روایات دي خو صحابه وو ته منسوب شوي.

● د (علم آدم الاسماء كلها) تفسیر باید تر هر څه د مخه په خپله په قرآن کې ولټوو او وگورو چې (عُلُم) په کومه معنی راغلی، قرآن موږ ته د دې وضاحت کړی، د قرآن په رڼا کې په دې پوهېدل آسانه دي چې آدم علیه السلام ته د اسماءو تعلیم او بنسټونه داسې ده لکه چې د ده اولاد ته د بیان د تعلیم په اړه ئې فرمایلي: (علمه الیّیان: خبرې کول ئې وروښودل). الله تعالی انسان ته د وینا استعداد ورکړی، دا بنسټونه داسې نه ده چې د پېداېښت له لومړۍ ورځې خبرې کولی شي، بلکې ورو ورو ئې زده کړي، همدا راز ئې د ټولو شیانو د پېژندو او هر یوه ته د خاص نوم ورکولو استعداد ورکړی.

قَالَ يَتَادُمْ أَنْبِئَهُمْ بِأَسْمَائِهِمْ فَلَمَّا أَنْبَأَهُمْ بِأَسْمَائِهِمْ قَالَ أَلَمْ أَقُلْ لَكُمْ إِنِّي أَعْلَمُ

غَيْبَ السَّمَوَاتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ تَكْتُمُونَ ﴿٣٣﴾

[۳۳]- وئې ويل: اي آدمه! په نومونو ئې خبر کړه، نو چې کله ئې پر نومونو خبر کړل، وئې ويل: آيا تاسو ته مې نه وو ويلی چې زه د آسمانونو او زمکې په پټو بڼه پوهېږم او په هغه څه هم بڼه پوهېږم چې څرگندوی ئې او په هغه هم چې پټوی ئې؟

(۳۳)- له دې مبارك آيت نه په څرگنده معلومېږي چې ملائکو ته د آدم علیه السلام دا علمي استعداد او فضيلت نه وو معلوم د کوم په وجه چې الله تعالی د زمکې د خلافت لپاره غوره کړی وو. د ده (اختيار) او استقلال ته په پام سره ئې دا اندېښنه څرگنده کړې وه چې مبادا په زمکې کې د فساد او وینو تویولو باعث شي. دا خبره بې بنياده ده چې گواکې ملائکو غوښتل د خلافت مقام دوی ته ورکړی شي.

وَإِذْ قُلْنَا لِلْمَلٰٓئِكَةِ اسْجُدُوا لِآدَمَ فَسَجَدُوا اِلَّا اِبْلٰسَ اَبٰى وَاسْتَكْبَرَ وَكَانَ مِنَ

الْكَافِرِيْنَ ﴿٣٤﴾

[۳۴]- او کله چې مو ملائکو ته وويل: د آدم لپاره سجده وکړئ، ټول په سجده شول مگر ابليس، ډډه او تکبر ئې وکړ او له کافرانو څخه وو.

(۳۴)- دلته څو خبرې د خاص پام وړ دي:

- له دې سجدي نه يا يوازي اطاعت او تسليمېدل مراد دي او يا د اطاعت او تسليمېدو ترڅنگ سجدي ته ورته کوم حرکت هم، دا ځکه چې ملائکي او ابليس د انسان په څېر نه دي، سجده ئې هم د انسان سجدي ته ورته نه ده، د لمر، سپوږمۍ، ونو او غرونو سجده هم د انسان د سجدي په څېر نه ده. په دې توجیه سره هغه اشکال هم رفع کېږي چې د ملائکو سجده آدم عليه السلام ته وه که د آدم لپاره الله تعالی ته؟ ځکه له الله پرته بل څه ته سجده کول جائز نه دي.
- له دې آيت نه دا هم معلومېږي چې د ملائکو مقام او منزلت په دې عالم کې داسې دی چې چا ته د دوی په انقياد او سجدي سره به د زمکې او آسمانونو هر څه هغه ته غاړه ږدي، آدم عليه السلام ته د دوی د سجدي په نتیجه کې به هر څه ده ته مسخر او منقاد کېږي، ځکه وروسته ویل شوي چې له ابليس نه پرته ټولو سجده وکړه. يوازيني چا چې له سجدي ئې ډډه وکړه ابليس وو، نور هرڅه آدم ته مسخر شول، د قرآن په گڼ شمېر آيتونو کې دا مطلب ذکر شوی چې د زمکې او آسمانونو هر څه انسان ته مسخر کړی شوي.
- د زمکې پر سر لومړی گناه تکبر وو، د الله له رحمت نه لومړی رټل شوی کس متکبر دی، متکبر څوک دی؟ هغه چې په نسب کې ځان تر بل غوره گڼي. خپل قوم تر بل قوم نه او خپل ټبر تر بل ټبر او ځان تر بل غوره گڼل همغه کار دی چې د لومړي ځل لپاره شيطان وکړ. په دې سوره کې راغلي چې د بني اسرائيلو سردارانو د طالوت عليه السلام د زعامت له منلو نه انکار کاوو، دا همغه کار وو چې شيطان کړی وو، هغه قصه د دغې لپاره تاريخي بېلگه او شرحه ده.

وَقُلْنَا يَتَّعَدُمُ آسَكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ﴿٣٥﴾ فَأَزَلَّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتَعٌ إِلَى

حِينَ

[٣٥]- ومو ويل: اي آدمه! ته او مېرمن دي په دې جنت کې مېشت شئ او له کومه ځايه چې غواړئ پرېمانه وخورئ، خو دې ونې ته مه نږدې کېږئ، که نه نو له تېري کونکو څخه به شئ. [٣٦]- خو شيطان له هغه نه وېنويول او له هغه څه ئې وايستل چې په کې ول، او ومو ويل: له دې نه کوز شئ، ځيني د ځينو نورو لپاره دېنمن او تاسو ته په زمکې کې د تېکي ځای دی او څه متاع، تر يوه وخته.

(٣٥)- د دې مبارک آيت څو اساسي ټکي خاصه توجه غواړي:

- انسان داسې پيدا شوی چې هغه ته بايد مفيد او مضر، حلال او حرام او ښه او بد وروښودل شي، له نورو ژونديو مخلوقاتو سره ئې يو اساسي توپير په دې کې دی چې نورو ته په فطري توگه خپله لار ښودل شوې، د همغې فطري لارښوونې مطابق ژوند کوي، د غږڅه

بچی په هغه لومړۍ ورځ او له پیدایښت نه څو شېبې وروسته په خپلو پښو ودرېږي، په خپلي مور پسي زغلي، د هغه څه له خوړلو او د هغه کار له کولو ډډه کوي چې ورته تاوان لري، مفید او مضر بوټي پېژني، خو انسان تر اوږدې مودې مور ته سخت اړ وي، اور، تېږي او لوټي ته لاس کوي، هر څه په خوله منډي، که ئې مور څو شېبې ترې غاښلې شي، یا په اور کې ځان اچوي یا اوبو کې، هغه ته باید ښه او بد، مفید او مضر، شهد او زهر، حلال او حرام عملاً وروښودی شي، هغه تر بل هر مخلوق نه دې ته زیات اړ دی چې د ښه ژوند کولو ټولې غوښتنې او مقتضیات ورزده کړي شي، فطري ښوونه ورته کافي نه ده. د ده وضع له نورو مخلوقاتو نه فرق کوي، دی له ځانگړو استعدادونو سره پیدا شوی، دا دی گوری چې په هغه جنت کې هم ورته ویل شوي: له هر ځایه هر څه پرېمانه خوړلی شئ خو هغې خاصي ونې ته به نه نږدې کېږئ. په دې سره عظیم الشان قرآن د انسان د فطرت یوه ډېر مهم او اساسي اړخ ته اشاره کړې.

● د انسان لپاره دحلالو شیانو شمېر د حرامو په نسبت دومره زیات وگڼئ لکه په یوه ستر باغ کې چې راز راز ونې او مېوې ولري، یوازې یوه ونه ئې داسې وي چې د مېوې خوراک ئې منع شوی وي. عجیبه ده چې انسان په دومره زیاتو حلالو اکتفاء نه کوي او حرام ته لاس غځوي!!

● اما دا چې آدم علیه السلام په کوم جنت کې ځای پر ځای شو؟ د زمکې پر سر کوم جنت کې او که په موعود جنت کې؟ کومې ونې ته له نږدې کېدو منع شوی وو؟ شیطان څنگه وتوانېدو چې دې جنت ته ننوځي او آدم او حواء علیهما السلام د ممنوعه مېوې خوړلو ته وهڅوي؟ د دغو پوښتنو په ځواب باندې د پوهېدو لپاره باید لاندې خبرې په پام کې ولرو:

● په دې اړه هم په روایاتو کې کافي او زیات اختلاف شته او هم د مفسرینو تر منځ، هم د جنت د موقعیت په اړه او هم د دې ونې د نوعي په اړه، له دې اختلاف معلومېږي چې له پیغمبر علیه السلام صریح او صحیح حدیث نه دی نقل شوی.

● قرطبي او ځینې نور مفسرین دا موعود جنت گڼي، خو هیڅ دلیل ورته نه لري، ټول مفسرین ورسره موافق نه دي، ما دغه رایه له قرآن سره موافق نه ده موندلې. په داسې حال کې چې د البقرة د سوري په یوه آیت (۳۰ آیت) کې درې ځلې ویل شوي چې آدم علیه السلام به په زمکه کې پیدا کېږي او دلته به خلیفه وي او په داسې حال کې چې نه د قرآن په کوم آیت کې صراحتاً یا اشارتاً دا مطلب راغلی چې آدم علیه السلام په آسمان کې پیدا شوی او نه په احادیثو کې، او په هیڅ آیت او حدیث کې نه دي ویل شوي چې آدم علیه السلام له پیدایښت وروسته آسمان ته اوچت کړی شوی، نو دا ادعاء به څنگه منو چې د ده لومړی اسکان د آسمان په جنت کې وو، که داسې وی نو دا مطلب به په ډېر صراحت سره په قرآن کې راغلی وو، چې آدم علیه السلام په آسمان کې پیدا شوی یا په زمکه کې له پیدایښت وروسته آسمان ته بېول شوی. په قرآن د ایمان تقاضا خو دا ده چې له خپله ځانه کوم مطلب ورته منسوب نه کړو او د دې آیت مصداق ونه گرځو (ام تقولون علی الله ما لاتعلمون) برعکس په هماغه څه اکتفاء وکړو چې قرآن په خپله ویلي.

● آدم علیه السلام له خاورې او د زمکې پر سر او د زمکې د خلافت لپاره پیدا شوی. دلته وفات شوی او له دې به بېرته راژوندی کېږي. او همدا د ده د اولاد برخلیک هم دی.

- ځينو د (اهبطوا) له لفظ دا مطلب اخيستی چې دوی ته له آسمان د کوزېدو امر شوی، دا خبره په دوه دلیله ضعیفه ده: لومړی دا چې په همدې سوري کې او څو آيتونه وروسته، بني اسرائيلو ته په همدغه صیغه ويل شوي چې (اهبطوا مصرا: نو مصر ته کوز شئ) او د بني اسرائيلو دا قصه په حقيقت کې له جنت د آدم عليه السلام د کوزېدو لپاره بل مثال او مزیده شرح ده. دوهم دا چې د (اهبطوا: کوز شئ) امر هغه چا ته کېږي چې د کوزېدو له ځايه په خپله او په خپلو پښو کوزېدی شي. آدم عليه السلام ته له آسمانه په خپله را کوزېدل ممکن نه وو.
- آدم عليه السلام له پېداېښت وروسته په داسې جنت کې ځای پر ځای شوی چې هلته هم شجره ممنوعه وه او هم شيطان ورتلی شو. په موعود جنت کې نه شجره ممنوعه شته او نه شيطان ورتلی شي. شيطان لادمخه رټل شوی وو، موعود جنت ته د ده ننوتل ممکن نه وو.
- د جنت لغوي معنی باغ دی او په قرآن کې د جنت لفظ يوازي د موعود جنت لپاره نه دی کارول شوی. په داسې حال کې چې جنت د مېوې باغ ته ويل کېږي او له دې معلومېږي چې شجره ممنوعه به د مېوې يوه ونه وه، قرآن نه ده ښودلې، موږ ته په کار ده چې په دې اړه له ځانه څه ونه وايو، خو متأسفانه ځينو په دې اړه هم له اسرائیلي رواياتو ډېر څه رانقل کړي، هغه ئې د (غنمو ونه) گڼلې، نه ئې دې ته پام کړی چې د (غنمو ونه ونه وي او نه ئې باغ!!) او نه هم دې ته چې الله تعالی يوازي هغه څه انسان ته حراموي چې ضرر ئې تر گټې زیات وي.
- موعود جنت ته داخلېدل له محاسبې وروسته ترسره کېږي. دا جنت په اصل کې د انسان د عملونو محصول دی، لکه چې په رواياتو کې راځي: د جنت زمکه سمسوره او اوبه ئې خوږې دي، ستاسو له تسبیح د جنت ونې او له نېکو عملونو مو د جنت قصرونه جوړېږي.
- له دې دلائلو په څرگنده معلومېږي چې دا جنت د زمکې پر سر وو نه په آسمان کې، د هغو مفسرينو رایه صحیح ده چې دا جنت د زمکې پر سر گڼي او دا رایه چې دا همغه موعود جنت او په آسمان کې وو له اسرائیلي رواياتو نه اخيستل شوې رایه ده، د دې په تأيید کې ټول استدلالات ډېر ډېر ضعیف دي، نه په نقل سره دا خبره ثابتولی شي او نه هم په عقل سره، د دوی ځینې خبرې خو د ډېر تعجب وړ دي، مخصوصاً جنت ته د شيطان د ننوتو په اړه د دوی وينا، ځينو ئې ويلي چې شيطان د مار په خوله کې پټ ورننوتی او ځينو ويلي چې له بهر د دېوال له شا، يا د جنت په دروازه کې، يا له جنت د وتلو په وخت کې او حتی له زمکې ئې د آسمان په جنت کې هغوی وسوسه کړي!! او ځينو خو هومره بې باکي کړې چې ويلي ئې دي: شيطان د ملائکو له ډلې او حتی د دوی استاد وو!! دوی دې ته هم پام نه دی کړی چې که آدم عليه السلام شيطان په خپلو سترگو لیدي نو نن به د ده اولاد هم هغه په خپلو سترگو لیدو او دې ته ئې هم توجه نه ده کړې چې آدم عليه السلام ته د شيطان وسوسه باید همغسې وي لکه نن چې د ده اولاد وسوسه کوي. که د دوی د استدلالونو په اړه لږ غور وکړئ نو هر یو به ئې د عقل او مشاهدې خلاف ومومئ. نه پوهېږو چې ولې نه وايي: د آدم عليه السلام جنت داسې وو لکه بني اسرائيلو ته د من او سلوی ورکول او د ورځو سيوري ورباندې جوړول، له جنت ئې هېوټ داسې وو لکه د بني اسرائيلو هېوټ، شيطان داسې وسوسه کړل لکه د ده اولاد چې وسوسه کوي، دا ځکه چې د آدم عليه السلام په قصه کې الله تعالی موږ ته (انسان) او د هغه ځانگړتياوي او خصوصيات معرفي کوي، د انسان د عروج او زوال عوامل رابښيي، شيطان او د هغه وسوسې

را په گوته کوي، دا زموږ د جد قصه ده، د دې قصې په هېنداره کې باید خپل مخ وگورو او خپل ځان وپېژنو، مگر نه گورئ چې د آدم عليه السلام له دغې قصې وروسته د بني اسرائيلو د عروج او هبوط قصه راغلې، مگر دا قصه د هغې لپاره شرح نه ده؟!

● په دې مبارک آيت کې دا خبره هم توضيح شوې چې آدم او حواء عليهما السلام ته ويل شوي وو چې دغې ونې ته مه نږدې کېږئ، که ورنږدې شوى نو تېرى به درنه وشي او ممنوعه مېوه به ئې وخورئ. له گناه نه د ځان ساتلو په اړه، قرآن په څو نورو ځايونو کې هم دې ته ورته لارښوونه کړې او ويلي ئې دي چې د گناه له ځايه ځان لرې وساتئ، نږدې مه ورځئ، د حلالو شيانو تر آخري پولي مخکې مه ځئ او د حرامو د پولي پيل کېدو ته مه ورنږدې کېږئ که نه په حرامو کې به پرېوځئ. څوک چې خپله رڼه د نورو د پټي خوا ته څروي هرومرو ئې څاروي د بل پټي ته ننوځي.

(۳۶)- شيطان وېنويول او د هغه جنت له ټولو نعمتونو نه ئې محروم کړل، قرآن په دې سره موږ ته دا لارښوونه کوي چې د شيطان وسوسو ته تسليمېدل، له يوې خوا د انسان د ښوېدو باعث شي، له الهي نعمتونو نه ئې محروم کړي او د عزت له لوړو ئې راپرې باسي او له بلي خوا ئې په عداوت او دښمني سره کړي.

فَتَلَقَىٰ آدَمُ مِنْ رَبِّهِ كَلِمَتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ ﴿٣٧﴾

[۳۷]- نو آدم عليه السلام له خپل رب نه داسې څو ټکي ترلاسه کړل چې د هغه په وجه ئې توبه قبوله کړه، بې شکه چې هغه ډېر مهربان توبه منونکى دى.

(۳۷)- آدم عليه السلام د توبې اراده وکړه، د داسې الفاظو په لټه کې شو چې خپل ندامت ورباندې بيان کړى شي او الله ئې توبه قبوله او اشتباه ئې غځو کړي! الله تعالى ورته هغه الفاظ تلقين کړل چې په کوم سره ئې هم خپل ندامت څرگندولى شو او هم ئې د الله تعالى د مغفرت او رحمت غوښتنه پرې کولى شوه، د همدې الفاظو په ويلو سره الله تعالى د ده توبه قبوله کړه. قرآن د دغو کلماتو په اړه داسې فرمايي:

قَالَا رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ *

دواړو وويل: اې زموږ ربه! په رښتيا چې موږ په خپل ځان ظلم وکړ، که ته راته بڅښنه ونه کړې او راباندې رحم ونکړې، نو هرومرو به له زيانمنو نه وو.

په دې سره قرآن موږ ته وايي چې له هرچا خطاء او غلطۍ کېدې شي، غلطۍ او اشتباه کول ستاسو فطري کمزوري ده، خو که له غلطۍ نه وروسته توبه وکړئ، ندامت وښئ، الله ته رجوع وکړئ او د خپلې غلطۍ د جبران په لټه کې شئ، الله تعالى به بڅښونکى او مهربان ومومئ.

قُلْنَا اهْبِطُوا مِنْهَا جَمِيعًا فَإِمَّا يَأْتِيَنَّكُمْ مِنِّي هُدًى فَمَنْ تَبَعَ هُدَايَ فَلَا خَوْفٌ

عَلَيْهِمْ وَلَا هُمْ يَحْزَنُونَ ﴿٣٨﴾ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ
هُم فِيهَا خَالِدُونَ ﴿٣٩﴾

[۳۸]- ومو ويل: له دي خايه ټول کوز شي، خو که کله زما له لوري کومه لارښوونه درته راغله، نو چا چي زما د لارښووني متابعت وکړ، نو نه په دوی څه وېره شته او نه به دوی غمجن شي. [۳۹]- او کوم کسان چي کافر شول او زما آيتونه ئي تکذيب کړل، دوی دوزخيان دي، په هغه کي تلپاتي.

(۳۸-۳۹)- آدم عليه السلام ته په هغه جنت کي لازمي روزنه ورکړی شوه، دا ئي عملاً او په خپلو سترگو وليدل چي شيطان ئي دښمن دی، حرام ته ئي هڅوي، حرام ته لاس کول له الهي نعمتونو نه د محرومېدو او له لوړ مقام نه د راپرېوتو سبب دی، له غلطۍ نه وروسته ندامت او توبه په کار ده، چا چي له توبې ډډه وکړه او په خپلي گناه ئي ټينگار وکړ د شيطان په څېر د الله له رحمت نه رټل کېږي، اوس هغه د خپل مأموريت د تر سره کولو لپاره تيار شوی، بايد ولاړ شي او د خلافت دنده ترسره کړي. که څه هم د ده توبه قبوله شوې، خو د خپلي دندې لپاره بايد له جنت نه ووځي. ده ته وويل شو: تاسو ته به الهي هدايات راځي، دا ځکه چي ورته اړ ياست، له هغه پرته د خبر او شر له تفکيک نه عاجز يئ، شيطان هغه څه درته ښايسته کوي چي ستاسو په ضرر او تاوان وي، مثال ئي آدم عليه السلام په جنت کي وليد، نو چا چي د الهي لارښوونو متابعت وکړ هغه ته نه له هيڅ څه نه وېره په کار ده او نه په هيڅ څه وېر او چا چي د کفر لار غوره کړه او زما آيتونه ئي تکذيب کړل، دوزخ ئي ځای دی.

يٰۤاَيُّهَا الَّذِيْنَ اٰمَنُوْا اذْكُرُوْا نِعْمَتِيَ الَّتِيْ اَنْعَمْتُ عَلَيْكُمْ وَاَوْفُوا بِعَهْدِيْ اَوْفٍ بِعَهْدِكُمْ
وَإِئْتِيْ فَاَرْهَبُوْنَ ﴿٤٠﴾

[۴۰]- اې د اسرائيل زامنو! زما هغه نعمتونه درپه ياد کړئ چي پر تاسو مي پېرزو کړل او له ما سره په کړو ژمنو وفا وکړئ ترڅو زه له تاسو سره په خپلو ژمنو وفا وکړم او يوازي له ما ووېرېږئ.

(۴۰)- له دي مبارک آيت نه معلومېږي چي د دينداره قوم لومړني انحرافات دري دي: ۱- د الهي پېرزوينو او نعمتونو هېرول او ناشکري، ۲- له الله سره په کړو ژمنو کي بې وفايي، ۳- او له الله تعالی پرته له بل چا وېره درلودل. همدا راز دا مبارک آيت موږ ته وايي چي د الله ژمني مشروطي دي؛ هلته به ترسره کېږي چي ته له الله سره په خپلو کړو ژمنو وفا وکړي.

وَعَامِنُوا بِمَا اُنْزِلَتْ مُصَدِّقًا لِّمَا مَعَكُمْ وَلَا تَكُونُوا اَوَّلَ كَاْفِرٍ بِهِ ۗ وَلَا تَشْتَرُوا

بِغَايَتِي ثَمَنًا قَلِيلًا وَإِنِّي فَاتَّقُونَ ﴿٤١﴾

[٤١]- او په هغه څه ایمان راوړئ چې ما نازل کړی، له تاسو سره د شته (کتاب) تصدیقونکی او لومړی انکار کوونکی او کافر ئې مه کېږئ او زما آیتونه په لږه بیع مه پلورئ او یوازي له ما نه ځان ساتنه او وېره ولرئ.

(٤١)- له دې مبارک آیت نه معلومېږي چې د دین لومړني او تر ټولو خطرناک دښمنان هغه دین پلورونکي دي چې دین په ډېره ارزانه بیع خرڅوي، د دې پر ځای چې دوی د هر واقعي دیني تحریک لومړني مؤیدین او حامیان وي، برعکس تل به گورئ چې دین خرڅوونکي دکاندار علماء په لومړي خط کې د دیني تحریکونو مقابله کوي، دښمن به ئې په ډېره کمه بیع اخلي او په لومړي خط کې به ئې د واقعي علماوو او دیندارانو په ضد جنگوي.

وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْمُونَ ﴿٤٢﴾ وَأَقِيمُوا الصَّلَاةَ

وَأَتُوا الزَّكَاةَ وَارْكَعُوا مَعَ الرَّاكِعِينَ ﴿٤٣﴾

[٤٢]- او حق له باطل سره مه خلطوئ، (باطل ته د حق جامه مه وراغونډئ) او حق مه پټوئ، په داسې حال کې چې پوهېږئ. [٤٣]- او لمونځ قائم کړئ او زکات ورکړئ او له رکوع کوونکو سره رکوع وکړئ.

(٤٢)- دوی به کله په خپلو غلطو توجیهاتو سره حق ته د باطل جامه وراغونډي او کله به باطل ته د حق، او کله په خپلو غلطو او دروغجنو توجیهاتو او تلویاتو په دې موفق نه شول چې باطل حق ثابت کړي او حق باطل، نو حق به پټوي، دا کار په داسې حال کې کوي چې پوهېږي حق کوم دی او باطل کوم، په ناپوهۍ سره دا کار نه کوي، د غرض او مرض په وجه ئې کوي، اخیستل شوي او استخدام شوي، د خپل مزد او اجورې په مقابل کې دا کار کوي، مزد ئې هم ډېر کم: کومه چینه، کومه سپینه پگړۍ، یو نس مړۍ او حتی یوازي یو شاباش!

(٤٣)- په دې مبارکو آیتونو کې د بې لارو او منحرفو دین خرڅوونکو علماوو څو نورې ځانگړتیاوې بیانېږي: له الله سره ئې تعلق ضعیف او کمزوری وي، لمونځ ئې یا پرېښی او یا له حقیقي روح نه عاري او په شکلیاتو لگیا وي، د دې پر ځای چې زکات ورکړي د زکات ترلاسه کول ئې عادت شي، له عام ولس سره ئې هم اړیکې سستي شي، له نورو سره یو ځای عبادت هم پرېږدي، د همدې لپاره دوی ته د دغو څو خبرو امر شوی: لمونځ وکړئ، زکات ورکړئ او له نورو رکوع کوونکو سره یو ځای رکوع وکړئ، ستاسو د ټولو انحرافاتو علاج په همدې کې دی.

أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ ﴿٤٤﴾

[۴۴]- آیا خلك په ښېگڼو گمارئ او خپل ځان هېرئ، په داسې حال كې چې تاسو كتاب لولئ! آیا تعقل نه كوو؟

(۴۴)- په رياء او نفاق اخته شول، نورو ته ئې د خير خيرات ورکولو او احسان او ښکې کولو بلنه ورکوله خو ځان ئې هېر کړی وو، په داسې حال کې چې دوی باید تر نورو زیات ښک عمل درلودی او د الله په لار کې ئې تر هر چا زیاته قرباني ورکولی، دا ځکه چې دوی خو په کتاب د پوهېدو دعوی کوي او ځان ته عالم او د الله د کتاب حامل او د پیغمبرانو وارث وايي!!

وَأَسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿٤٥﴾ الَّذِينَ يَظُنُّونَ

أَنَّهُمْ مُّلتَقُوا رَبَّهُمْ وَأَنَّهُمْ إِلَيْهِ رَاجِعُونَ ﴿٤٦﴾

[۴۵] او په صبر او لمانځه سره مرسته تر لاسه کړئ او دا خو يقيناً چې گران او ستر کار دئ مگر خاشعينو ته. [۴۶]- هغه (خاشعين) چې گمان کوي له خپل رب سره مخامخېدونکي دي او هر وروږ د ده په لوري ورگرځېدونکي دي.

(۴۵-۴۶)- له حق نه دفاع، په حق عمل او حق ته بلنه، هغه څه ته ضرورت لري چې يوازي په لمانځه او صبر سره ئې تر لاسه کولی شئ او دا لمونځ او صبر د هر چا کار نه دئ، دا کار هغه څوک کولی شي چې په الله او آخرت ئې کلک باور وي او په دې ئې يقين وي چې خپل رب ته ورتلونکی او له هغه سره مخامخېدونکی دئ.

يَبْنِي إِسْرَءِيلَ أَذْكُرُوا نِعْمَتِيَ الَّتِي أَنْعَمْتُ عَلَيْكُمْ وَأَنِّي فَضَّلْتُكُمْ عَلَى الْعَالَمِينَ

﴿٤٧﴾ وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَعَةٌ وَلَا

يُؤْخَذُ مِنْهَا عَدْلٌ وَلَا هُمْ يُنصَرُونَ ﴿٤٨﴾

[۴۷]- اي بني اسرائيلو! زما هغه نعمتونه درپه ياد کړئ چې پر تاسو مي پېرزو کړل او تاسو ته مو پر ټولو نړۍ والو فضيلت درکړ. [۴۸]- او له هغې ورځې وروېرېږئ چې نه يو کس د بل کس مجازات په غاړه اخيستی شي، نه د ده په اړه کوم شفاعت قبلېدی شي، نه څه بدله ترې اخيستل کېدی شي او نه ئې مرسته کېدی شي.

(۴۷)- بني اسرائيلو ته د ايمان، جهاد، هجرت، صبر او د موسى عليه السلام د ملگرتيا په وجه په ټولو نړۍ والو فضيلت او لوړوالی ورکړی شو، د فرعون واکمني د دوی په لاس نسکوره شوه، د فرعون شتمنی او د ده د لښکرو وسائل د دوی په لاس کې پرېوتل او د خلکو فکري او اخلاقي قيادت د دوی په برخه شو، خو د بې صبرۍ او له جهاد نه د لاس اخيستو په وجه ئې دا

ټول افتخارات بېرته له لاسه ووتل.

(٤٨)- په دنیا کې اکثرأ مجرمان یا په دې خاطر له مجازات نه ژغورل کېږي چې بل ئې د جرم مسؤلیت پر غاړه واخلي، یا ئې کوم مخور شخصیت شفاعت وکړي، یا جریمه ورکړي او یا ئې کوم د زور او ځواک خاوند مرسته وکړي او له مجازات نه ئې وژغوري، په دې مبارک آیت کې منحرفو دیندارانو ته ویل شوي چې د قیامت په ورځ به نه ستاسو هغه پیران، شیخان او منلي شخصیتونه ستاسو شفاعت کولی شي چې تاسو د دوی لاس او لمن نیولي او د شفاعت طمع ترې لرئ، نه به مو مال او دولت ژغورلی شي او نه خپل زور ځواک او نه د هغه چا زور ځواک چې تاسو ورباندې تکیه او بروسه کوله. د نصار او وعقیده دا وه چې عیسی علیه السلام د خپل امت د ټولو گناهونو پټی په خپلو اوږو واخیست، د همدې لپاره په صلیب خورند شو، د قیامت په ورځ به د دغې قربانۍ په وجه د ده امت له هر راز پوښتنې او گروپړنې پرته جنت ته درومي، له اصل مذهب نه به خبره جاهل مذهبیان اکثرأ همداسې وي چې گمان کوي د قیامت په ورځ به د دوی شیخ، پیر او مذهبي مشران دوی له هر راز محاسبې او مجازات نه ژغوري، د داسې چا لمن ئې نیولې چې جنت ته د دوی د رسولو ذمه وار دی او د الله په وړاندې د دوی شفاعت کافي دی چې گناهونه ئې ورته معاف شي. په بني اسرائيلو کې همدا انحرافات راپیدا شول نو ځکه الله تعالی هغوی ته فرمایي چې د قیامت په ورځ داسې شفاعت، معاوضه او مناصره نشته چې تاسو د الله له محاسبې او عذاب نه وژغوري.

وَإِذْ نَجَّيْنَاكُمْ مِّنْ ءَالِ فِرْعَوْنَ يَسُومُونَكُمْ سُوءَ الْعَذَابِ يُذَبِّحُونَ أَبْنَاءَكُمْ

وَيَسْتَحْيُونَ نِسَاءَكُمْ فِي ذُلِّكُمْ بَلَاءٌ مِّن رَّبِّكُمْ عَظِيمٌ ﴿٤٩﴾

[٤٩]- او هغه وخت درپه یاد کړئ چې له فرعونيانو مو وژغورلئ، په بد عذاب ئې تعذیبولئ، ستاسو زامن ئې ذبح کول او ستاسو لوني ئې ژوندۍ پرېښودې او په دې کې تاسو ته ستاسو د رب له لوري لویه آزموینه وه.

(٤٩)- هغه بني اسرائيل چې د يوسف علیه السلام د اقتدار په کلونو کې ئې په مصر کې عزت او اعتبار وو او هر چا ورته په درنه سترگه کتل، د يوسف علیه السلام له رحلت وروسته د دوی وضع ورو ورو بدله شوه، داسې شپې ورځې ورباندې راغلې چې فرعونيانو به د دوی زامن ذبح کول او لوني به ئې د وینځو په څېر ساتلي او د خدمت لپاره به ئې ژوندۍ پرېښودې، قرآن په دې صراحت کوي چې فرعونيانو د موسی علیه السلام تر بعثت مخکې هم د بني اسرائيلو زامن د دې لپاره وژل چې د دوی شمېر زیات نشي او د فرعون د قوم؛ قبطیانو سلطه او واکمني له کوم گواښ سره مخامخ نه کړي او د ده له بعثت وروسته ئې هم د دې لپاره وژل چې مبادا د دوی زلمیان له موسی علیه السلام سره ملگري نشي او په بغاوت لاس پوري نه کړي. دا توجیه ضعیفه ده چې فرعون خوب لیدلی وو او یا کاهنانو ورته ویلی وو چې په بني اسرائيلو کې به داسې څوک راپیدا شي چې دی به له تخت او تاج نه محروم کړي، نو د همدې لپاره ئې د بني اسرائيلو د زامنو د ذبح کولو فیصله وکړه. په ټول قرآن کې د دې توجیه لپاره

هیڅ مدرک نه مومو، برعکس د قرآن الفاظ په دې اړه پوره وضاحت لري چې فرعون، هامان او د دوی لښکري ټول د بني اسرائيلو له راتلونکي نه په وېره کې وو، دا وېره ئې هلته زیاته شوه چې موسی علیه السلام له مدین نه راستون شو، د بني اسرائيلو د آزادۍ خبره ئې وکړه او له فرعون نه ئې وغوښتل چې دوی خپلي مخي ته پرېږده او په غلامۍ کې د دوی له ساتلو نه لاس واخله. د القصص د سوري په څلورم آیت کې په ډېر وضاحت سره ویل شوي چې د بني اسرائيلو د زامنو ذبح کول د دوی د تضعیف په قصد ترسره کېدو:

إِنَّ فِرْعَوْنَ عَلَا فِي الْأَرْضِ وَ جَعَلَ أَهْلَهَا شِيَعًا يَسْتَضِعُّ طَائِفَةً مِّنْهُمْ يُدَبِّحُ أَبْنَاءَهُمْ وَ يَسْتَحْيِي نِسَاءَهُمْ إِنَّهُ كَانَ مِنَ الْمُفْسِدِينَ *

القصص: ۴

بي شکه چې فرعون په زمکي کې لويې وکړه او اوسېدونکي ئې په ډلو ډلو ووېشل، يوه ئې ترې ناتوانه کوله، زامن ئې ورځللول او بشخي ئې ژوندۍ ورپرېښودې، يقيناً چې هغه له مفسدينو څخه وو.

گورئ چې دلته په صريح الفاظو ويل شوي چې د ذبح کولو موخه او مقصد د بني اسرائيلو استضعاف او ناتوانه کول وو، غوښتل ئې د دوی شمېر زيات نشي او د فرعون اقتدار له گواښ سره مخامخ نه کړي. عجيبه ده چې د قرآن دا وضاحت له پامه غورځوي او د ذبح کولو لپاره داسي دلائل وړاندي کوي چې هم د عقل خلاف دي او هم د قرآن خلاف.

قرآن دا د فرعوني نظام يوه اساسي نښه گڼي چې د مظلوم، مستضعف او بي وزلي قوم له ډېرېدو به وېره لري او د دوی د شمېر راکمولو هڅه به کوي. قرآن د بني اسرائيلو لپاره د (مستضعف) اصطلاح کارولې، په دې لفظ کې دغه معنی نغښتې ده چې حاکم نظام په ناتوانۍ او ضعف کې د دوی د ساتلو هڅه کوله. دا اوس چې تاسو گورئ غرب او په سر کې ئې امريکا، په ټول توان طاقت د دې هڅه کوي چې د درېيمې نړۍ ولسونه دې ته اړ کړي چې د اولاد پيدا کولو بهير کنترول کړي او د خپل نفوس د سريع زياتوالي مخه ونيسي، دوی خلکو ته دا وايي چې د نفوس زياتوالی د فقر باعث دی، حال دا چې په زمکه کې د رزق او روزي موجود وسائل هومره دي چې د موجوده شمېر څو برابره انسانانو ته روزي ورکولی شي، په ټولنه کې فقر او لوړه له دې نه ده راولاړه شوې چې د رزق او روزي وسائل د نفوس په تناسب نه دي، برعکس د فقر اصلي عامل د زمکي د وسائلو او شتمنيو غير عادلانه وېش دی، دا ستونزه له طبقاتي نظام نه راولاړه شوې، دا د غرب د پانگوال او ظالمانه اقتصادي نظام زېږنده ده. دا د انسانانو له خپلو ظالمانه تصرفاتو او غير عادلانه وېش نه راولاړه شوې ستونزه ده چې د شتمنيو لويه برخه ئې د محدود شمېر شتمنو په لاس کې ده او اکثريت ئې د ژوند له ضروري اړتياوو نه محروم دي او همدغو محرومانو ته په دروغو ويل کېږي چې ستاسو د فقر او لوړي وجه د نفوس زياتوالی دی، شمېر مو کم کړئ چې ستونزه مو حل شي. د هغې زمانې فرعونيانو ئې زامن په چارو حلالول خو د اوس زمانې فرعونيان ئې په څو تابلينونو د مور په رحم کې وژني.

دې ته مو بايد پام وي چې د بني اسرائيلو د عروج او زوال په قصه کې هغه ثابت الهي سنن توضيح شوي چې تل تکرارېږي، انساني تاريخ په حقيقت کې د هغو پېښو د تکرار اوږده قصه ده چې د بني اسرائيلو په قصه کې ئې تاريخي بېلگي گورو. هره زمانه ځانته فرعون لري او په مقابل کې ئې د موسی علیه السلام په څېر يو مجاهد، تل به گورئ چې د مجاهدينو په ليکو کې

تگمار سامري راپيدا شي او مجاهدين د الله له بندگۍ نه د سخوندر په خبر د يوه جعلي او کاذب معبود بندگۍ ته بيايي، د زماني په هر پړاو کي به د بلعم باعور په خبر د تگمارو مذهبي مشرانو شاهد وي، هغه چي دين په دنيا پلوري، د مذهب تر نامه لاندې د فرعون ملگرتيا او د موسی مقابله کوي.

وَإِذْ فَرَقْنَا بِكُمْ الْبَحْرَ فَأَنْجَيْنَاكُمْ وَأَغْرَقْنَا آلَ فِرْعَوْنَ وَأَنْتُمْ تَنْظُرُونَ ﴿٥٠﴾

[۵۰]- او هغه وخت هم چي بحر مو تاسو ته پرانيست، نو تاسو مو وژغورلئ او فرعونيان مو په داسي حال کي غرق کړل چي تاسو (ئي) تماشا کوله.

(۵۰)- الله تعالى دلته بني اسرائيلو ته خپله هغه پېرزوونه ورپه بادوي چي له مصر نه د وتلو په وخت کي ئي مخي ته بحر حائل شو، له شا د فرعون لښکري ورپسې راورسېدي، د ژغورني هيڅ امکان ئي نه تر سترگو کېدو، موسی عليه السلام ته ئي ويل چي نور نو د دښمن په لاس کي پرېوتو، نه مخ ته تلئ او نه د لښکر د مقابلې توان لرو، خو الله تعالى په همدغه بحر کي دوی ته د تېرېدو لار پرانيسته او په همدغه بحر کي ئي فرعون او د ده لښکري غرق کړي او د دوی هر څه ئي بني اسرائيلو ته په ميراث ورکړل. په دې سره الله تعالى مجاهدينو ته اطمینان ورکوي چي له وروستي بري نه مخکي بيايي له داسي حالت سره مخامخ شئ چي د نجات او ژغورني ټولي لاري په خپل مخ تړلي وگنئ، خو مطمئن اوسئ چي په همدې سخت حالت کي به الله تعالى ستاسو مرسته کوي او ستاسو دښمن به په همدغه حالت کي له منځه وړي.

وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ اتَّخَذْتُمُ الْعِجْلَ مِنْ بَعْدِهِ وَأَنْتُمْ ظَالِمُونَ

﴿٥١﴾ ثُمَّ عَفَوْنَا عَنْكُمْ مِّنْ بَعْدِ ذَلِكَ لَعَلَّكُمْ تَشْكُرُونَ ﴿٥٢﴾

[۵۱]- او بيا هغه وخت چي موسی ته مو د څلوېښتو شپو وعده ورکړه، بيا تاسو په ظالمانه توگه سخوندر (د معبود په خبر) ونيو. [۵۲]- خو له دې سره سره مو تاسو ته عفو وکړه چي شکر وکړئ.

(۵۱-۵۲)- د بني اسرائيلو او د هر جاهل قوم يوه ستونزه دا ده چي د صالح مشر او زعيم په شته والي کي په سمه لار راشي، خو چي هغه ترې لږ يوې خوا ته شي، په بي لاري او منحرف مشر راغونډ شي او سمه لار پرېږدي، بني اسرائيل خو داسي ول چي د موسی عليه السلام د دعوت په نتيجه کي ئي نه يوازي په الله ايمان راوړ، بلکي په دې لار کي د کړاوونو او ستونزو گاللو او له مصر نه هجرت ته هم چمتو شول، خو چي موسی عليه السلام څو ورځي ميقات ته ترې ولاړ، د سامري په شا و خوا راغونډ شول، په هغه پسي ئي اقتداء وکړه او د هغه په وينا (سخوندر) ته په سجده پرېوتل، دوی د څارويو او بده وو په خبر دي، شپون ئي په هر لوري بېولئ شي. د دوی دا جرم د سختي نيوني وړ وو، که موسی عليه السلام نه وي، هغه دروغجن معبود ئي نه وي نسکور کړی او سامري ئي نه وي مجازات کړی، نو د الله ستر عذاب به

ورباندې نازلېدو، خو الله تعالى د همدې په وجه ورته عفو وکړه. د دې نعمت تقاضاء خو دا وه چې تاسو تل د الله شاګر بندګان وئ او هيڅکله مو د شرک او عصيان لار نه وی غوره کړي.

وَإِذْ آتَيْنَا مُوسَى الْكِتَابَ وَالْفُرْقَانَ لَعَلَّكُمْ تَهْتَدُونَ ﴿٥٣﴾ وَإِذْ قَالَ مُوسَى لِقَوْمِهِ
يَقَوْمِ إِنَّمَا ظَلَمْتُمْ أَنْفُسَكُمْ بِاتِّخَاذِكُمُ الْعِجَلَ فَتُوبُوا إِلَى بَارِيكُمْ فَاقْتُلُوا
أَنْفُسَكُمْ ذَلِكُمْ خَيْرٌ لَّكُمْ عِنْدَ بَارِيكُمْ فَتَابَ عَلَيْكُمْ ۚ إِنَّهُ هُوَ التَّوَّابُ الرَّحِيمُ



[٥٣]- او هغه وخت چې موسى عليه السلام ته مو کتاب او فرقان ورکړ چې هدايت شئ.
[٥٤]- او کله چې موسى عليه السلام خپل قوم ته وويل: اي زما قومه! بې شکه چې د سخوندر په نيولو سره تاسو پر خپل ځان ظلم کړی، نو د خپل رب لوري ته مخه او توبه وکړئ او (مشرک شوي) خپلوان مو ووژئ، دا د خپل رب په نزد کې درته غوره دئ، ستاسو توبه به قبوله کړي، بې شکه چې هغه ډېر مهربان توبه منونکی دئ.

(٥٤-٥٣)- له مصر نه له وتلو او د آزادۍ لاس ته راوړلو وروسته، دوی يوه داسې لارښود کتاب ته اړ وو چې د دوی فردي او اجتماعي ژوند تنظيم کړي، الله ورته تورات ولېږو، چې هم ضروري احکام او قوانين په کې وو او هم د ښه او بد د پېژندو او د مفيد او مضر تر منځ د فرق کولو او تفکيک روښانه او څرګند معيارونه، د همدغه کتاب په ترڅ کې دوی ته حکم وشو چې د سامري په متابعت او له سخوندر نه ځان ته په معبود جوړولو سره مو ستر ظلم او جفا کړي، د دې لوی جرم د جبران لپاره بايد په يوه ستر جهاد لاس پوري کړئ. ځينې ګناهونه داسې وي چې په يوازي توبې سره ئې الله نه بخښي، د توبې قبلېدل ئې شرائط او لوازم لري، د بني اسرائيلو دا ګناه دومره ستره وه چې د توبې قبلېدا ئې په دې مشروطه شوې وه چې وسله به اخلي او د هغو کسانو په خلاف به جهاد اعلانوي چې د شرک لار ئې غوره کړه او سخوندر ئې ځان ته معبود کړ. لکه څنګه چې (ولاتخرجون انفسکم من ديارکم) داسې توضيح شوی: (وتخرجون فريقاً منکم من ديارهم) دا بنيي چې له تقتلون انفسکم نه د خپل قوم همغه مشرک کسان وژل مراد دي نه خپل ځان وژل. له دې نه معلومېږي چې په ځينو حالاتو کې يوازي ګناه کوونکی نه بلکې د ګناه ليدونکی به هم کفار وګرځي. د بني اسرائيلو دا ګناه د هغو افغانانو ګناه ته ورته ده چې د روسانو په ضد له جهاد نه وروسته امريکايانو ته تسليم شول او پر خپل هېواد ئې د دوی سلطه او د دوی په لاس تېل شوي حکام ومنل.

وَإِذْ قُلْتُمْ يَمُوسَىٰ لَن نُّؤْمِنَ لَكَ حَتَّىٰ نَرَىٰ اللَّهَ جَهْرَةً فَأَخَذَتْكُمُ الصَّعِقَةُ وَأَنْتُمْ

تَنْظُرُونَ ﴿٥٥﴾ ثُمَّ بَعَثْنَاكَ مِنْ بَعْدِ مَوْتِكَ لَعَلَّكُمْ تَشْكُرُونَ ﴿٥٦﴾

[٥٥]- او کله چې تاسو وویل: ای موسی! هیڅکله به درته ایمان رانه وړو چې الله څرگند ونه گورو، نو په داسې حال کې تندر ونيولئ چې (ورته) کتل مو. [٥٦]- بیا مو له مرگه وروسته بېرته راژوندي کړئ چې شکر وکړئ.

(٥٥-٥٦)- خو بني اسرائيل جهاد ته تیار نه وو، موسی علیه السلام ته ئې ځواب ورکړ چې ستا دا خبره یوازې په هغه صورت کې منلې شو چې الله مخامخ وگورو او دا راته ثابتې شي چې په رښتیا د جهاد دا حکم د ده له لوري دی. له مرگ نه د وېرې په وجه ئې له جهاد نه ډډه وکړه او په مرگ محکوم شول، خو الله تعالی د خپلو پېرزوینو له مخې بېرته راژوندي کړل، دغه د الله سنت دی؛ هر څوک چې له مرگ نه د وېرې په وجه له جهاد نه ډډه وکړي د ذلت په مرگ محکوم کېږي. په دې سوره کې به د دې اصل نور مثالونه هم وگورئ. د سوري په سر کې دغه مطلب ته اشاره شوې چې د الله کتاب د هغه چا لپاره لارښود کېدی شي چې یو صفت ئې په (غیب) باور لرل وي، دا دی بني اسرائيل ئې ښه بېلگه ده، موسی علیه السلام ته ئې وویل: ترڅو الله څرگند ونه گورو په خبرو دي باور نه کوو.

وَزَلَّلْنَا عَلَيْكُمُ الْغَمَامَ وَأَنزَلْنَا عَلَيْكُمُ الْمَنَّٰنَ وَٱلسَّلْوٰى ۖ كُلُوا مِن طَيِّبٰتِ مَا

رَزَقْنٰكُمْ ۖ وَمَا ظَلَمُونَا وَلٰكِن كَانُوْٓا اَنْفُسَهُمْ يَظْلِمُوْنَ ﴿٥٧﴾

[٥٧]- او د ورېځو مو پرتاسو سیوری جوړ کړ او پر تاسو مو من او سلوی نازل کړل، له هغو پاکیزه وو نه چې درروزي کړي مو دي وخورئ، پر موږ ئې ظلم نه دی کړی بلکې پر خپل ځان ئې ظلم کاوو.

(٥٧)- په دې آیت سره نه یوازې بني اسرائيلو ته هغه نعمتونه ورپه یاد شوي چې د هجرت په دوران کې الله تعالی ورپه برخه کړل، له مصر نه د شام په لوري د تلو په وخت کې، د سینا په تودې او وچې بیدیا کې او هغه وخت چې د دوی کیردۍ هم شپږېدلې وې او د صحرا گرمي هوا سخت ځورول، الله تعالی په دوی باندې یوه په بلې پسې داسې ورېځې راوستې چې هم ئې له گرمۍ وساتي او هم ئې د اوبو ضرورت رفع کړي، سېل سېل مېرزان به راتلل او دوی به نیول، هر سهار به د بیدیا د بوتو پر سر داسې خوندور څه راپیدا کېدل چې دوی به راغونډول او په خوند خوند به ئې خوړل، خو دوی د هجرت په دې ژوند او یو ډول خوړو صبر ونشو کړی، موسی علیه السلام ته ئې په څرگندو الفاظو وویل چې نور نو تر دې زیات صبر نه شو کولی، د دغه بې صبرۍ له امله له دې نعمتونو نه محروم او په فقر، لوږه او ذلت محکوم شول، د بني اسرائيلو په دې قصې کې هر مسلمان ته د دې سبق ورکړی شوی: که د الله په لار کې هجرت وکړئ، د رزق او روزي ضامن مو الله دی، د بني اسرائيلو د من او سلوی په څېر به تاسو ته روزي درکوي، خو که بې صبري وکړئ او په نیمه لار کې ودرېږئ او سفر نیمگړی پرېږدئ،

د دوی په برخليک به اخته شئ. الله په هیڅ ظلم نه کوي، د خپلي لاري په مجاهد او مهاجر خو ئي په هيڅ صورت کي نه کوي، څنگه ممکنه ده چي دوی یوازي او بي اسري پرېږدي، بني اسرائيل چي له کومو بدو پایلو سره مخامخ شول، دا د دوی د ظلمونو سزا وه.

وَإِذْ قُلْنَا ادْخُلُوا هَذِهِ الْقَرْيَةَ فَكُلُوا مِنْهَا حَيْثُ شِئْتُمْ رَغَدًا وَاَدْخُلُوا الْبَابَ
سُجَّدًا وَقُولُوا حِطَّةٌ نَغْفِرْ لَكُمْ خَطِيئَتَكُمْ وَسَنَزِيدُ الْمُحْسِنِينَ ﴿٥٨﴾ فَبَدَّلَ
الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ فَأَنْزَلْنَا عَلَى الَّذِينَ ظَلَمُوا رِجْزًا مِّنَ
السَّمَاءِ بِمَا كَانُوا يَفْسُقُونَ ﴿٥٩﴾

[٥٨]- او هغه وخت چي ومو ويل: دې کلي ته ننوځئ، نو له هرځايه ئي چي غواړئ پرېمانه او تازه تازه وخورئ او له سجدي سره په دروازي ننوځئ او وايئ: رېږونه (د گناهونو)، چي خطاگاني مو دروبخښم او ژر به ئي نېکانو ته زيات کړم. [٥٩]- خو د دوی ظالمانو د هغي وينا په عوض کي چي ورته ويل شوې وه بله وينا خپله کړه، نو په ظلم کونکو مو په دې خاطر له آسمانه د اضطراب عذاب نازل کړ چي فسق ئي کاوو.

(٥٨-٥٩)- بني اسرائيلو ته وويل شو چي پر دېښمن بريد ته چمتو شئ، خو دې ته مو پام وي چي د بريا او فتحي له امله مغرور نه شئ، مفتوحه سيمو ته د مغرورو فاتحانو په څېر داخل نه شئ، د دوی ويناو ته ورته ويناوي مو په ژبه رانشي او برياوې د خپل تدبير او د خپلو مټو د زور نتيجه ونه گڼئ. برعکس الله ته د مطيع او ساجد بنده په څېر داخل شئ او له الله د خپلو گناهونو او اشتباهاتو معافي وغواړئ. خو دوی په برياوو مغرور شول او د ظالمو او فاسقو فاتحانو کړه وړه او وينا ئي تکرار کړه، د همدې امله هغه له بريا او فتحي نه ترلاسه شوې خوشحالي، سکون او اطمینان ئي بېرته په اضطراب او پرېشاني بدل شو. په دې کي د الله د لاري مجاهدينو ته ډېري مهمي لارښوونې شوې، له برياوو او فتوحاتو نه وروسته له کبر او غرور نه ځان وساتئ، د نيول شوو سيمو له اوسېدونکو سره د مغرورو فاتحانو سلوک مه کوئ، دا ستاسو فتح په اضطراب او ماتې بدلوي.

وَإِذْ أَسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ فَانْفَجَرَتْ مِنْهُ
أُثْنَتَا عَشَرَ عَيْنًا قَدْ عَلِمَ كُلُّ أُنَاسٍ مَّشْرِبَهُمْ ۖ كَلُوا وَاشْرَبُوا مِن رِّزْقِ اللَّهِ
وَلَا تَعْتَوُوا فِي الْأَرْضِ مُفْسِدِينَ ﴿٦٠﴾

[٦٠]- او كله چي موسى عليه السلام د خپل قوم لپاره د خړوبه كېدو غوښتنه وكړه، نو (ورته) ومو ويل: دا تيره په خپلي عصا ووهه، نو په دې سره له هغې دوولس چينې راوځوټېدې، هري ډلي خپل اوبه خور وپېژندو، د الله له رزق نه وځورئ او وڅښئ او په زمكي كي فساد كوونكي مه گرځئ.

(٦٠)- په دې آيتونو كي د الله د لاري مجاهد او مهاجر ته ډاډ ورکړی شوی چي الله ستا د رزق او روزي ذمه وار دی، كه الله وغواړي نو له سختي تيري نه تاسو ته چيني رايستې شي، همغسې لكه چي بني اسرائيلو ته ئې د سينا په لويي وچي صحرا كي له تيري نه دوولس چيني راوايستي، د هري قبيلي لپاره بېله چينه، د دې لپاره چي د اوبو په سر ئې لانجه راولاړه نشي. الله تعالى هغه ولس ته د ډاډه او پراخ رزق او روزي تضمين وركوي چي ايمان راوړي، د دين په نسبت التزام ولري او د الله په لار كي جهاد ته ملا وتري، د روزي په سر د دوی ترمنځ د شخړو راولاړېدو مخه به هم نيسي او الله به عزت او سوکالي ورپه برخه کوي.

وَإِذْ قُلْتُمْ يَمْوِسُ لَنْ نَّصْبِرَ عَلَى طَعَامٍ وَاحِدٍ فَادْعُ لَنَا رَبَّكَ يُخْرِجْ لَنَا مِمَّا تُثْبِتُ
الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِهَا وَبَصِلِهَا^١ قَالَ أَتَسْتَبْدِلُونَ الَّذِي
هُوَ أَدْنَىٰ بِالَّذِي هُوَ خَيْرٌ أَهْبِطُوا مِصْرًا فَإِنَّ لَكُمْ مَا سَأَلْتُمْ^٢ وَضُرِبَتْ
عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبٍ مِّنَ اللَّهِ^٣ ذَلِكَ بِأَنَّهُمْ كَانُوا
يَكْفُرُونَ بِآيَاتِ اللَّهِ وَيَقْتُلُونَ النَّبِيَّيْنَ بِغَيْرِ الْحَقِّ^٤ ذَلِكَ بِمَا عَصَوْا وَكَانُوا
يَعْتَدُونَ ﴿٦١﴾

[٦١]- او هغه وخت چي تاسو وويل: اي موسى! په يوه رنگ خوراك هيڅكله صبر نه شو كولى!! نو خپل رب ته دي زموږ لپاره دعاء وكړه چي موږ ته هغه څه راوباسي چي زمكه ئې راشنه كوي: له ساگ سابه ئې، تره او بادرنگ ئې، غنم ئې، نسك ئې او پياز ئې، وئې ويل: آيا د هغه څه په عوض كي چي غوره دئ هغه څه غواړئ چي راټيټ او ناغوره دئ؟ كوم ښار ته كوز شئ، چي هلته هغه څه ترلاسه كړئ چي تاسو ئې غوښتنه وكړه، نو سپكاوئ او خواړي ورباندي وتپل شوه او د الله په غضب اخته شول، دا له دې امله چي د الله له آيتونو ئې انكار كولو او پيغمبران ئې په ناحقه وژل، دا هم په دې سبب چي عصيان ئې وكړ او تېرى ئې كاوو.

(٦١)- خو كه دوى په خپل حلال رزق قناعت ونكړي او د الله په لار كي د جهاد په سنگرونو

کي صبر له لاسه ورکړي، نو له ذلت، سپکاوې او خوارۍ سره به ئې مخامخ کوي. په دوی کي به ترټولو د مخه د عصیان او د دین له حدودو نه تېری او د بل په حقوقو د تجاوز او تعدي بیماری خورېږي، دا بیماری به هغه حد ته رسي چي د پیغمبر او حق پالونکو داعیانو د مخالفت حتی وژلو لپاره به ملا وتړي او د الله له آیتونو نه به انکار وکړي. دې مطلب ته مو باید پام وي چي د آدم علیه السلام په قصې کي هم په جائز رزق عدم اکتفاء او ممنوعه شجرې ته لاس غځول له جنت نه د وتو باعث شو او ورته وویل شو (اهبطوا) او بني اسرائیلو ته هم په همدې سبب وویل شو: (اهبطوا)، له دې نه معلومېږي چي د انسان د سقوط او له لوړو پوړو نه د راړېوتو یوه اساسي وجه همدا بي صبری او په خپل جائز رزق قناعت نه کول دي. د بني اسرائیلو په دې قصې کي هغه مطلب په لازيات تفصیل سره راغلی چي په جنت کي د آدم علیه السلام د خای پر خای کېدو او بیا له هغه نه د وتو په قصې کي په اختصار سره راغلی. دا قصه د هغې شرحه ده، په دې کي د شجره ممنوعه حقیقت په ډاگه شوی، دا یوه مېوه وه نه بل څه، له شجره ممنوعه نه هر بل تعبیر بي بنسټه او غلط دی او د قرآن د دغې شرحي مخالف. شکاک ذهنیتونه د آدم علیه السلام د پیدایښت، په جنت کي خای پر خای کېدل، شجره ممنوعه او له جنت نه کوزېدل او د دې قصې له ټولو برخو نه داسي څه جوړوي چي غیر طبیعي، خارق العاده او د ده د اولاد له هر څه سره توپیر ولري، حال دا چي قرآن د آدم علیه السلام په قصه کي موږ ته خپل ځان رامعرفي کوي، په دې هینداري کي باید موږ خپله خبره وگورو او د انسان د عروج او زوال په عواملو پوه شو!!

إِنَّ الَّذِينَ ءَامَنُوا وَالَّذِينَ هَادُوا وَالنَّصَارَى وَالصَّبِئِينَ مَنْ ءَامَنَ بِاللَّهِ
وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ

تَحْزُنُونَ ﴿٦٢﴾

[٦٢]- بېشکه هغه چي ایمان ئې راوړی او هغه چي یهودان شوي او نصاری او صابئين، (که هر څوک وي) چي ایمان راوړي او نېک عملونه وکړي، نو دوی لره د خپل رب خوا ته اجر ونه دي، نه په دوی څه وېره شته او نه به دوی غمجن شي.

(٦٢)- خبره داسي نه ده لکه چي له دین نه بي خبره خلک ئې انگېري، نومونه اهمیت نه لري، دې ته نه کتل کېږي چي سنا نوم مسلمان، یهودي، مسیحي یا صابني دی، که بل څه، برعکس دې ته کتل کېږي چي سنا عقیده څنگه ده او عمل دي څنگه، هغه څوک دي ډاډه او مطمئن وي چي ایمان ئې سم او عمل ئې صالح دی.

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا ءَاتَيْنَاكُمْ بِقُوَّةٍ وَاذْكُرُوا مَا

فِيهِ لَعَلَّكُمْ تَتَّقُونَ ﴿٦٣﴾ ثُمَّ تَوَلَّيْتُمْ مِّنْ بَعْدِ ذَلِكَ فَلَوْلَا فَضْلُ اللَّهِ عَلَيْكُمْ
وَرَحْمَتُهُ لَكُنْتُمْ مِنَ الْخَاسِرِينَ ﴿٦٤﴾ وَلَقَدْ عَلِمْتُمُ الَّذِينَ اعْتَدَوْا مِنكُمْ فِي السَّبْتِ
فَقُلْنَا لَهُمْ كُونُوا قِرَدَةً خَاسِئِينَ ﴿٦٥﴾ فَبَعَلْنَا نَكَالًا لِّمَا بَيْنَ يَدَيْهَا وَمَا خَلْفَهَا
وَمَوْعِظَةً لِّلْمُتَّقِينَ ﴿٦٦﴾

[٦٣]- او کله چې مو ستاسو ژمنه واخيسته او طور مو ستاسو له پاسه رااوچت کړ، (او
ومو ويل:) هغه څه په بڼه زور سره کله ونيسئ چې تاسو ته مو درکړ او هغه څه تل په
ياد وساتئ چې په دې کې (راغلي) دي، ترڅو مو ځان ساتلي وي. [٦٤]- خو بيا تاسو له
دې وروسته مخ واړاو، خو که پر تاسو د الله فضل او پېرزوينه نه وي نو له تېاه شوو
څخه به وي. [٦٥]- او خپل هغه خلک مو هم بڼه پېژندلي چې د شنبې په ورځ ئې تېري
وکړ نو موږ ورته وويل: ذليلي بيزوگاني شئ. [٦٦]- نو دا (پېښه) مو له دې نه مخکيو
او وروستيو ته د عبرت وسيله او متقيانو ته موعظه کړه.

(٦٣-٦٦)- لکه چې له بني اسرائيلو نه د الله په کتاب د تمسک او اعتصام کلکه ژمنه واخيستې
شوه، په داسې حال کې چې د طور غر ئې د سر د پاسه وو، همداسې الله تعالیٰ په هر هغه قوم
چې د ايمان دعوی کوي خو گام په گام د ايمان له غوښتنو انحراف کوي، داسې حالت راولي
چې د مصيبتونو غر ئې د سر د پاسه وي، په دې حالت کې له الله سره کلکه ژمنه وکړي او دين
ته مخه کړي، خو ډېر ژر ئې دا ژمنه هېره شي او بېرته خپل مخکني حالت ته واوړي. د بني
اسرائيلو د هغې قبيلې وضع ئې بڼه بېلگه ده چې د بحر خوا ته اوسېدل، د ماهيانو په ښکار ئې
گذاره کوله، دوی ته ويل شوي وو چې د شنبې ورځ مو عبادت ته مختص کړئ او په دې ورځ
له ښکار نه ډډه وکړئ، خو دوی (مذهبي حيله) جوړه کړه، د شنبې په ورځ به ئې ماهيان په
ډنډونو کې راگېر کړل، بيا به ئې سبا ته راويستل، گمان ئې دا وو چې په دې کار سره ئې هم
په خپل مذهب عمل کړی او د شنبې د ورځې احترام ئې ساتلی او هم ئې خپل ښکار کړی.
زموږ لپاره د جمعي ورځ ټاکل شوې، چې د لمانځه لپاره ئې بايد په جومات کې راغونډ
شو او خطبه ئې واورو او د همدې لمانځه او خطبې اورېدو لپاره څو شېبې کار کسب پرېږدو.
دغو الهي شعائرو ته د يوه ولس احترام او عدم احترام د دې نښه ده چې هغه د دين په نسبت
التزام لري که نه. له دين نه د يوه قوم د وتلو لويه نښه همدا ده چې هغه د دغسې مبارکو ورځو
احترام تر پښو لاندې کړي او مخصوصاً چې همدا د شعائرو عدم احترام ئې له (مذهبي حيلې)
سره يو ځای وي.

وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْخَبُوا بَقَرَةً قَالُوا أَتَتَّخِذُنَا هُزُوًا

قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿٦٧﴾ قَالُوا آدَعُ لَنَا رَبَّكَ يُبَيِّنْ لَنَا مَا هِيَ
قَالَ إِنَّهُ يَقُولُ إِنَّهَا بَقَرَةٌ لَا فَارِضٌ وَلَا بِكْرٌ عَوَانُ بَيْنَ ذَلِكَ فافْعَلُوا مَا
تُؤْمَرُونَ ﴿٦٨﴾ قَالُوا آدَعُ لَنَا رَبَّكَ يُبَيِّنْ لَنَا مَا لَوْثُهَا قَالَ إِنَّهُ يَقُولُ إِنَّهَا بَقَرَةٌ
صَفْرَاءُ فَاقْعُ لَوْثُهَا تَسُرُّ النَّظِيرِينَ ﴿٦٩﴾ قَالُوا آدَعُ لَنَا رَبَّكَ يُبَيِّنْ لَنَا مَا هِيَ إِنَّ
الْبَقَرَ تَشَبَهَ عَلَيْنَا وَإِنَّا إِن شَاءَ اللَّهُ لَمُهْتَدُونَ ﴿٧٠﴾ قَالَ إِنَّهُ يَقُولُ إِنَّهَا بَقَرَةٌ لَا
ذَلُولٌ تُثِيرُ الْأَرْضَ وَلَا تَسْقِي الْحَرْثَ مُسَلَّمَةٌ لَا شِئَةَ فِيهَا قَالُوا آلَيْنَ جِئْتَ
بِالْحَقِّ فَذَبَحُوهَا وَمَا كَادُوا يَفْعَلُونَ ﴿٧١﴾

[٦٧]- او كله چي موسى عليه السلام خپل قوم ته وويل: الله درته امر كوي چي يوه غوا
ذبح كړئ، وئې ويل: آيا په مور ملندي وهي؟ وئې ويل: الله ته له دې نه پناه وړم چي له
جاهلانو څخه وم. [٦٨]- وئې ويل: خپل رب ته زموږ لپاره دعاء وكړه چي موږ ته ئې
څرگنده كړي چي دا څه دئ؟ وئې ويل: هغه فرمايي: دا داسي غوا ده چي نه زړه ده، نه
وړه، ځوانه د دې ترمنځ، نو په څه چي گمارل شوي يئ هغه ترسره كړئ. [٦٩]- وئې
ويل: خپل رب ته زموږ لپاره دعاء وكړه چي موږ ته ئې څرگنده كړي چي رنگ ئې
څنگه دئ؟ وئې ويل: هغه فرمايي: دا داسي تكه زيړه غوا ده چي ليدونكي بڼادوي. [٧٠]-
وئې ويل: خپل رب ته زموږ لپاره دعاء وكړه چي موږ ته ئې څرگنده كړي چي دا څه
ده، موږ خو دې غوا په شك كي اچولي يو او كه الله كول موږ به حتماً هدايت موندونكي
شو. [٧١]- وئې ويل: هغه فرمايي: دا داسي غوا ده چي نه خواركي ده چي زمكه يوي
كوي او نه كښت خړوبه كوي، روغه رمته چي هيڅ ټاپي په كي نشته، وئې ويل: اوس
دي سمه (د حق) خبره راوړه، نو هغه ئې په داسي حال كي ذبح كړه چي نږدې وو وئې
نه كړي.

(٦٧-٧١)- دلته د بني اسرائيلو په څېره كي د هغو خلكو حالت انځور شوى چي د الله د عبادت
له لور مقام نه د سخوندر په څېر د يوه دروغجن معبود د عبادت ټيټ او پرېوتي مقام ته
راپربوځي، بيا په دې دروغجن معبود داسي كلك ودرېږي چي د هغه په ضد د پيغمبر د هغي
خبري په منلو كي زړه نازره وي چي الله ورته ويلي، دا دئ گورئ چي بني اسرائيلو د هغه
(الله) پر ځاى چي دوى ته ئې موسى عليه السلام ولېږو او له فرعون نه ئې وژغورل،

(سخوندر) غوره کړ او چې موسی علیه السلام ورته وویل: د دې خبرې د اثبات لپاره چې تاسو بېرته الله ته راگرځېدلې یئ او د سخوندر عبادت مو پرېښئ، نو یوه غوا ذبح کړئ، خو دوی چې له زړه نه دې کار ته چمتو نه وو نو کله به ئې ویل: په مور خو به ملنډي نه وهی؟ او کله دا چې عمر ئې څومره دئ، رنگ ئې څنگه دئ، څه کار ترې اخیستل کېږي؟ دا ټولې خوشې حیلې او بهانې وې، اصلي خبره دا وه چې د دوی په زړونو کې د دې دروغجن معبود احترام او مینه په خپل حال پاتې وه او پرېښودلو ته ئې چمتو نه وو. د هر جاهل او مشرک قوم وضع همداسې وي، په خپل شرک ټینگار کوي، شیطان ئې دې ته نه پرېږدي چې له خپلو (جعلی) او دروغجنو معبودانو نه لاس واخلي. د ایمان دروغجن مدعیان هم د بني اسرائیلو په څېر وي، کله چې د دین د کوم داسې څرگند او صریح حکم عملي کولو ته راوبلل شي چې د دوی له نفسي غوښتنو سره تصادم کوي نو په راز راز بهانو او حیلو لاس پورې کړي او خپلې سرغړونې ته رنگ رنگ مذهبي توجیهاټ برابروي.

وَإِذْ قَتَلْتُمْ نَفْسًا فَادَّارَأْتُمْ فِيهَا ^طوَاللَّهُ مَخْرُجٌ مَّا كُنْتُمْ تَكْتُمُونَ ﴿٧٢﴾ فَقُلْنَا أَصْرَبُوهُ

بِبَعْضِهَا كَذَلِكَ يُحْيِي اللَّهُ الْمَوْتَى وَيُرِيكُمْ ءَايَاتِهِ لَعَلَّكُمْ تَعْقِلُونَ ﴿٧٣﴾

[۷۲]- او کله چې تاسو یو کس ووژلو او بیا د ده په اړه په اختلاف اخته شوی او الله د هغه څه رابرسېره کوونکی وو چې تاسو پټولو. [۷۳]- نو ومو ویل: هغه ئې په یوې برخې ووهئ، همدا راز الله مړي راژوندي کوي او خپلې نښې درښيي چې تعقل وکړئ.

(۷۲-۷۳)- د موسی علیه السلام له بعثت نه د مخه په بني اسرائیلو کې له دین نه د انحراف له امله د خپلمنځي قتلونو، له قاتل نه دفاع او د بل د تورنولو لړۍ پیل شوې وه. د موسی علیه السلام په زمانه کې یوه کس بل ووژلو، د قاتل قبیلې بل څوک په قتل تورن کړ، نږدې وه د دوو کورنیو او بیا د دوو قبیلو ترمنځ یوه بله خونړۍ جگړه پیل شي، الله تعالی اراده وکړه چې دا شخړه د موسی علیه السلام په لاس حل شي، بني اسرائیلو ته ئې د یوې غوا د ذبح کولو امر وکړ، دوی له ډېر ځنډ او ډېرو پوښتنو وروسته دې کار ته چمتو شول او هغه ئې ذبح کړه، ورته وویل شو چې اوس نو د دغې غوا په یوې برخې دا مړی ووهئ، همداسې ئې وکړل، هغه د څو شېبو لپاره راژوندی شو او خپل قاتل ئې وښود، په دې سره له یوې خوا د هغې خونړۍ محتملې جگړې مخه ونیول شوه او له بلې خوا بني اسرائیلو ته وښودل شوه چې ستاسو د دغه دروغجن مقدس معبود په ذبح کولو سره ستاسو لاندې حل کېږي، نه هغسې چې تاسو گمان کولو چې معمولي بې احترامې به ئې د سترو سترو مصیبتونو راپرېوتو باعث شي. دا مبارک آیت موږ ته دغه مطلب په گوته کوي چې یوازي دین کولی شي د خلکو د سر او مال خوندي پاته کېدا تضمین کړي او په یوه بل د تېرې مخه ونیسي، چېرې چې دین نه وي نه به د خلکو سر خوندي وي، نه مال او نه عزت. ممکنه نه ده چې له دین نه پرته په بل څه امنیت راشي او پر یوه بل د تېرې مخه ونیول شي.

ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنْ مِنَ الْحِجَارَةِ

لَمَا يَتَفَجَّرُ مِنْهُ الْأَنْهَارُ وَإِنْ مِنْهَا لَمَا يَشَقَّقُ فَيَخْرُجُ مِنْهُ الْمَاءُ وَإِنْ مِنْهَا لَمَا

يَهْبِطُ مِنْ خَشْيَةِ اللَّهِ وَمَا اللَّهُ بِغَفِلٍ عَمَّا تَعْمَلُونَ ﴿٧٦﴾

[۷۶]- بیا له دې وروسته ستاسو زړونه سخت شول، داسې لکه چې تیري وي او تر دې هم ډېر سخت او له تیرو نه خو ځینې داسې دي چې ویالې ترې بهېږي او ځینې داسې چې ټوټې ټوټې شي نو اوبه ترې راوځي او ځینې ئې داسې چې د الله له وېرې راپرېوځي او الله له هغه څه غافل نه دی چې تاسو ئې کوئ.

(۷۶)- په دې مبارک آیت کې که له یوې خوا د سخت زړو بني اسرائيلو دا حالت انځور شوی چې د مړي د راژوندي کېدو له ستړي پېښې نه وروسته هم د دې پر ځای چې ایمان راوړي، برعکس ئې زړونه مزید سخت شول، هومره لکه کلکه ډبره او تر دې هم زیات، خو له بلې خوا یو داسې حقیقت په کې توضیح شوی چې انسان فقط په شلمه پېړۍ کې او د قرآن له نزول نه څوارلس سوه کاله وروسته او له ډېرو علمي تحقیقاتو نه بعد ورباندې پوه شو او هغه دا چې د سختو تیرو په ترکیب کې د اوبو مالیکولونه شته، په دې حقیقت هلته پوه شو چې تیري او منرالونه ئې تجزیه کړل او د ټولو په ترکیب کې ئې د اوبو مالیکولونه وموندل او دا همغه حقیقت دی چې قرآن په دې الفاظو سره بیان کړی: او له تیرو نه خو ځینې داسې دي چې ویالې ترې بهېږي او ځینې داسې چې ټوټې ټوټې شي نو اوبه ترې راوځي!! چې کله قرآن دا خبره کوله هیچا دا گمان هم نه شو کولی چې د کلکو ډبرو په ترکیب کې به د اوبو مالیکولونه وي!!

اما دا چې قرآن دلته ویلي چې ځینې تیري د الله له وېرې راپرېوځي، آیا په رښتیا تیري احساس لري او که دلته کومه استعاره کارول شوې او مقصد ئې فقط دا دی چې تیري هم په خپل زړه کې نرمي اوبه لري او هم له خپل الله وېرېږي خو د اهل کتابو علماوو نه په خپلو زړونو کې ترحم درلود او نه له الله وېره؟ باید پوه شي چې دا تیري چې تا ته به احساسه او بهي شعوره ښکاري او سخت زړي او بهي رحمه انسانان ورسره تشبیه کوي، داسې نه دي، ته اشتباه کوي، دا تیره احساس لري، خپل رب پېژني او کله کله د الله له وېرې راپرېوځي، ستا د وجود غوښه، مغز، وینه او عصبي رشتې له هغې خاورې جوړ شوي چې یو وخت سخته تیره وه، ورو ورو په خاورو تبدیل شوه، له دې خاورې ونې، بوټي، مېوې او دانې راوتوکېدې او همدا ستا په غوښه، مغز، وینې او عصبي رشتو بدلې شوې، که په دې تیرو کې دا کمال نه وی نو په ژونديو شيانو به د هغوی بدلون ممکن نه وو، له هغې به ژوندي شيان نه راپیدا کېدل، تا ته به دا ونې او بوټي هم بهي احساسه برېښي، دا حیوانات به هم بهي شعوره گنې، خو دا هر یو په ډېرو برخو کې تر تا مخکې دي، د ونې د سټې پوستکي په لور وشکوه، وبه گوري چې ډېر ژر په هغه زخمي ځای کې ښویه او سریشناکه مایع راپیدا کړي، زخم پټ کړي، له چینجیو او مکروبونو نه ئې خوندي کړي، څو ورځې وروسته به گوري چې دا زخمي ځای تر نور پوستکي

هم سخت شوی دی، د ونې د یوه اړخ یو بڼاخ پری کړه، خو ورځي وروسته به وگوري چي د همدې ځای خوا ته، ترې لاندې یا بر، نوې څانگه راتوکېدلې، دا د دې لپاره چي ونه غواړي خپل تعادل بېرته برابر کړي، آبله خوا ئې درنه نشي او په هغه لوري ئې کړه نه کړي. په کوټه کي د گل بوټي کېږده، خو ورځي وروسته ئې وگوره چي د کرکۍ په لوري به مایل شوی وي او دا هڅه به کوي چي ځان نور او رڼا ته ورسوي، هر بوټی پوهېږي چي له زمکي نه کوم مواد جذب کړي او څنگه له دې نه خوندوره دانه یا مېوه جوړه کړي، په محفوظ پوستکي کي او داسي چي ته ئې هم له شکل او رنگ نه خوند اخلي او هم له بوی او ذائقې نه او که ته دا خپل ټول (شعور)، (عقل) او (علم) او خپل ټول پرمختللي وسائل دي په کار واچوي، د دې واره بوټي او دغي ونې په څېر څه نه شي پيدا کولی. د شاتو موچۍ چي څه جوړوي ستا ټول لابراتوارونه ترې عاجز دي، ډېر حیوانات په خپلو ډېرو حواسو کي له تانه مخکي دي، ځنگلي حیوانات، پشی، سپی، غرڅه، مارغان په لیدو اورېدو او د بوی په احساسولو او پیژندلو کي تر ټا ډېر ډېر وړاندې دي. ډېر حیوانات د باران، طوفان او زلزلې راتگ تر ټا د مخه احساسوي، ته هسي مغرور شوی یې او دوی ته د حقارت په سترگه گوري.

قرآن په دې اړه موږ ته ډېري عبرتناکي ویناوي لري، وايي: سليمان عليه السلام، دا په انساني تاریخ کي تر ټولو ستر واکمن، د ډېرو لښکرو خاوند، چي بادي کښتی د لومړي ځل لپاره ده جوړه کړې، خو له هغه څه نه خبر نه وو چي هدهد ورباندې خبر وو، د سبأ له هېواد او د هغه ځای له وضعي نه هدهد خبر کړ، له لښکرو سره روان وو، له ده نه څو گامه مخکي یوه مېږي نورو ته غږ کړ چي خپلو کورونو ته ننوځئ، داسي نه چي سليمان او د ده لښکري مو په ناپوهۍ کي ترپښو لاندې کړي.

قَالَتْ نَمْلَةٌ يَا أَيُّهَا النَّمْلُ ادْخُلُوا مَسْكِنَكُمْ لَا يَحْطِمَنَّكُمْ سُلَيْمَانُ وَ جُنُودُهُ وَ هُمْ لَا يَشْعُرُونَ *

النمل:

۱۸

دلته د (هم لايشعرون) خبره ډېره جالبه او د خاص توجه وړ ده؛ ته هغوی بي احساسه گڼي خو هغوی ستاسو د ستر سالار په اړه وايي: دوی نه پوهېږي. دا یوازي تیري نه دي چي قرآن د هغوی په اړه دا وینا کوي، قرآن د کائناتو هر څه داسي معرفي کوي چي طوعاً او کرهاً خپل رب ته منقاد دي، په ټول انهماک سره خپل مأموریت او ورکړی شوي دنده ترسره کوي او هر یو ئې د خپل رب تسبیح وايي، خو موږ د دوی د تسبیح په څرنگوالي نه پوهېږو.

نو د قرآن دا خبره حق ده چي ځیني تیري د الله له وېري راپرېوځي، دا تیري، لوتي، بوټي، ستاسو لاسونه، پښي او پوستکۍ به د قیامت په ورځ ستاسو په ټولو کړو وړو او هر څه شهادت ورکوي او دا هغه حقیقت دی چي ساینس ئې د پوهېدو لومړي پړاو ته نږدې شوی، ډېر نور مزل باید ووهي چي مزید حقایق ورته څرگند شي.

أَفَتَطْمَعُونَ أَنْ يُؤْمِنُوا لَكُمْ وَقَدْ كَانَ فَرِيقٌ مِّنْهُمْ يَسْمَعُونَ كَلِمَ اللَّهِ ثُمَّ

تُحَرِّفُونَهُ مِنْ بَعْدِ مَا عَقَلُوهُ وَهُمْ يَعْلَمُونَ ﴿٧٥﴾

[۷۵] آيا دا طمع لرئ چي دوى به ايمان درته راوړي، حال دا چي د دوى يوه ډله د الله كلام اوري خو د هغه په مطلب له پوهېدو وروسته ئې تحريفوي په داسي حال كي چي پوهېږي.

(۷۵)- مسلمانانو ته ويل شوي د بني اسرائيلو له مذهبي مشرانو نه دا طمع مه كوي چي ايمان به راوړي، له هغه چا نه چي د الله كلام ئې اورېدلى، د الله په كتاب پوه شوى، خو سره له دې په هغه كي تحريف كوي، غلط ئې تعبيروي، غلطي او د ظالمو حكامو په گټه فتواگانې ترې راباسي، له دوى نه د ايمان راوړو طمع بي خايه ده.

وَإِذَا لَقُوا الَّذِينَ ءَامَنُوا قَالُوا ءَامَنَّا وَإِذَا خَلَا بِعَضُفُهُمْ إِلَىٰ بَعْضٍ قَالُوا أَتُحَدِّثُونَهُمْ بِمَا فَتَحَ اللَّهُ عَلَيْكُمْ لِيُحَاجُّوكُمْ بِهِ عِنْدَ رَبِّكُمْ أَفَلَا تَعْقِلُونَ ﴿٧٦﴾ أَوَلَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ﴿٧٧﴾

[۷۶]- او كله چي له مؤمنانو سره مخامخ شي وايي: ايمان مو راوړى او كله چي په خپلو كي سره گوبنه شي وايي: آيا هغه خبري ورته كوي چي الله تاسو ته پرانيستي، تر څو د خپل رب په وړاندي مو پرې پړ كړي، آيا له عقل نه كار نه اخلي؟ [۷۷]- آيا په دې نه پوهېږي چي الله په هر هغه څه پوهېږي چي دوى ئې پتوي يا ئې څرگندوي؟

(۷۶-۷۷)- له هغو خلكو چي ځان ته (اهل كتاب او په كتاب پوه) وايي خو له دين نه ئې ځان ته دوكان جوړ كړى، دين په دنيا خرڅوي، په كتاب كي تحريف كوي، د مؤمنانو په وړاندي د ايمان دعوى كوي خو تل د باطل په څنگ كي ولاړ وي او د ظالمانو ملگرتيا كوي، له دوى نه دا طمع كول چي د الله د لاري د مخلصو داعيانو او مجاهدينو ملگرتيا به وكړي او د حق په څنگ كي به مخلصانه ودرېږي، بي خايه طمع ده. دوى خو تل خپلو ملگرو ته په خلوت كي دا وايي چي د (كتاب) له هغو برخو څخه پرده مه اوچتوي چي ستاسو د رسوايي باعث او د الله په وړاندي ستاسو د ملامتيا موجب گرځي او واقعي داعيانو او مجاهدينو ته پر تاسو برلاسي وركوي!! الله تعالى دوى ته په ځواب كي فرمايي: آيا په دې نه پوهېږي چي الله په هر هغه څه پوهېږي چي دوى ئې پتوي يا ئې څرگندوي؟

وَمِنْهُمْ أُمِّيُونَ لَا يَعْلَمُونَ الْكِتَابَ إِلَّا أَمَانِي وَإِنَّهُمْ إِلَّا يَظُنُّونَ ﴿٧٨﴾ فَوَيْلٌ لِلَّذِينَ يَكْتُبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِهِ ثَمَنًا

قَلِيلًا فَوَيْلٌ لَهُمْ مِّمَّا كَتَبَتْ أَيْدِيهِمْ وَوَيْلٌ لَهُمْ مِّمَّا يَكْسِبُونَ ﴿٧٨﴾

[٧٨]- او له دوی نه ځيني امي (نالوستي) دي، له څه هیلو پرته نور په کتاب نه پوهېږي او دوی نه دي مگر گمان کوونکي. [٧٩]- افسوس د هغو په حال چي کتاب په خپل لاس ليکي بيا وايي: دا د الله له لوري دی، ترڅو ناخيزه بيع پرې ترلاسه کړي، افسوس د دوی د لاسونو پر ليکني او افسوس په هغه څه چي دوی ئې ترلاسه کوي.

(٧٩-٧٨)- علماء او اهل کتاب ئې داسي دي چي په خپل لاس ليکلي او له خپل غرض او مرض نه راخوتېدلي فتوی الله او د هغه دين ته منسوبوي، هدف ئې دا وي چي په دې سره څه متاع، يو توك پوډی او کومه چينه او پگړی ترلاسه کړي، خو عوام ئې داسي چي په کتاب او د هغه په لارښوونو خبر نه دي، په کتاب د ايمان دعوی فقط دومره کړي چي په دوی کي ئې څه دروغجنې هيلي او اميدونه راولار کړي او څه گمانونه ورسره راپيدا شوي، هيلي ئې دا دي چي جنت ته به درومي او گمان ئې دا چي د کتاب او الهي لارښوونو په اړه چي دوی کوم تصور لري او خپلو منحرفو مذهبي مشرانو ورته څه ويلي، همدا حقيقت دی او د الهي حقيقي دين اصلي غوښتنه، دا دواړه ډلي (ټگمار او دين پلورونکي علماء او له دين نه بي خبره عوام) د تأسف وړ دي خو اصلي مجرمان او د ډېر تأسف وړ هغه علماء دي چي دين تحريفوي او د دنيا په متاع ئې پلوري!!

وَقَالُوا لَنْ تَمَسَّنَا النَّارُ إِلَّا أَيَّامًا مَّعْدُودَةً قُلْ أَتُخَذُتُمْ عِنْدَ اللَّهِ عَهْدًا فَلَنْ تُخْلَفَ

اللَّهُ عَهْدُهُ أَمْ تَقُولُونَ عَلَى اللَّهِ مَا لَا تَعْلَمُونَ ﴿٨٠﴾ بَلَى مَنْ كَسَبَ سَيِّئَةً

وَأَحْطَطَ بِهَا خَطِيئَتُهُ فَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٨١﴾

وَالَّذِينَ ءَامَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ هُمْ فِيهَا

خَالِدُونَ ﴿٨٢﴾

[٨٠]- او وئې ويل: اور نشي رارسېدی مگر د څو ورځو لپاره، ووايه: آيا له الله مو کومه داسي ژمنه ترلاسه کړې چي الله هيڅکله له خپلي دې ژمني څخه نه په شا کېږي او يا د الله په اړه هغه څه وايي چي نه ورباندي پوهېږئ؟ [٨١]- داسي نه ده بلکي هرڅوک چي بدي ترسره کړي او خپلي خطاگاني ئې راحاطه کړي، نو دوی دوزخيان دي چي په هغه کي به تلپاتي وي. [٨٢]- او هغه چي ايمان ئې راوړ او نېک عملونه ئې وکړل، دوی جنتيان دي چي په هغه کي به تلپاتي وي.

(۸۰-۸۲) په دې آيتونو كې د يوه جاهل قوم دا غلط تصور انځور شوی چې تر ستوني په گناه كې غرق وي خو سره له دې گمان كوي چې دا يا هغه څه به ئې له دوزخ نه ژغوري او كه احياناً دوزخ ته درومي نو د لږ وخت لپاره به وي، دلته په صريح الفاظو د بني اسرائيلو او هر هغه چا دا غلطه عقیده رد شوې چې له ايمان او صالح عمل نه پرته نور څه له دوزخ نه د نجات او جنت ته د رسېدو سبب او وسيله گڼي.

وَإِذْ أَخَذْنَا مِيثَاقَ بَنِي إِسْرَءِيلَ لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا وَذِي
الْقُرْبَىٰ وَالْيَتَامَىٰ وَالْمَسْكِينِ وَقُولُوا لِلنَّاسِ حُسْنًا وَأَقِيمُوا الصَّلَاةَ وَآتُوا
الزَّكَاةَ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنتُمْ مُّعْرِضُونَ ﴿٨٣﴾ وَإِذْ أَخَذْنَا
مِيثَاقَكُمْ لَا تَسْفِكُونَ دِمَاءَكُمْ وَلَا تَخْرِجُونَ أَنْفُسَكُمْ مِّن دِيَارِكُمْ ثُمَّ أَقْرَرْتُمْ وَأَنتُمْ
تَشْهَدُونَ ﴿٨٤﴾

[۸۳]- او كله چې مو د بني اسرائيلو دا ژمنه ترلاسه كړه چې له الله پرته به د بل څه عبادت نه كوي او له مور پلار سره او له خپلوانو، يتيمانو او مسكينانو سره به احسان كوي او خلكو ته به په ښه توگه وينا كوي او لمونځ به اداء كوي او زكات به ورکوي، بيا ستاسو له لږو كسانو نه پرته، تاسو ټولو شا كړه په داسي حال كې چې ډډه كوونكي وي. [۸۴]- او كله چې مو ستاسو دا ژمنه ترلاسه كړه چې يو د بل ويني به نه تويوي او يو به بل له خپل كور كلي څخه نه باسي، بيا مو اقرار وكړ په داسي حال كې چې (د دې ژمني او اقرار) شاهد وي.

(۸۳-۸۴)- دلته د دين له بنيادي غوښتنو نه د يوه منحرف ولس اساسي انحرافات په گوته شوي، د دين اساسي غوښتنې دا دي: يوازي د يوه الله عبادت، له مور پلار، خپلوانو، يتيمانو او مسكينانو سره مرسته، كه احسان او مرسته نه شي كولى نو لږ تر لږه له ښي وينا سره خلكو ته مخامخ كېدل، لمونځ كول او زكات ورکول، له ناحقه وينو تويولو نه ډډه كول او له خپل كور كلي نه د مظلومانو د ايستلو اسباب نه برابرول. بني اسرائيلو په ايمان راوړو سره په دغو ټولو خبرو له الله سره ژمنه كړې وه، خو خپلي ټولي ژمني ئې ترپښو لاندي كړې، له دغو ټولو ديني وجايبو نه ئې سرغړونه وكړه، خو له دې سره سره ئې د ايمان او ديندارۍ دعوى كوله.

ثُمَّ أَنْتُمْ هَؤُلَاءِ تَقْتُلُونَ أَنْفُسَكُمْ وَتَخْرِجُونَ فَرِيقًا مِّنْكُمْ يَدِيرُهَا تَظَاهِرُونَ

عَلَيْهِمْ بِالْإِثْمِ وَالْعُدْوَانِ وَإِنْ يَأْتُوكُمْ أُسْرَىٰ تَفْدُوهُمْ وَهُوَ مُحَرَّمٌ عَلَيْكُمْ
إِخْرَاجُهُمْ أَفَتُؤْمِنُونَ بِبَعْضِ الْكِتَابِ وَتَكْفُرُونَ بِبَعْضٍ ۚ فَمَا جَزَاءُ مَنْ يَفْعَلُ
ذَٰلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا ۖ وَيَوْمَ الْقِيَامَةِ يُرَدُّونَ إِلَىٰ أَشَدِّ
الْعَذَابِ ۖ وَمَا اللَّهُ بِغَفِلٍ عَمَّا تَعْمَلُونَ ﴿٨٥﴾ أُولَٰئِكَ الَّذِينَ اشْتَرُوا الْحَيَاةَ الدُّنْيَا
بِالْآخِرَةِ ۖ فَلَا تُخَفَّفُ عَنْهُمْ الْعَذَابُ وَلَا هُمْ يُنصَرُونَ ﴿٨٦﴾

[٨٥]- بيا تاسو همغه ياست چي يو بل وژنئ او خپله يوه ډله له خپل کور کلي باسئ، د دوی په ضد په گناه او تېري کي د (تېري کوونکو) مرسته کوي او که د اسيرانو په توگه درته راشي نو فديه ئې ورکوي، حال دا چي د دوی ايستل درباندي حرام دئ، آيا د کتاب په يوې برخي ايمان راوړئ او په بلي برخي ئې کافران کېږئ؟! او له تاسو نه چي هرڅوک دا کار وکړي، نو سزا ئې په دنيا کي له سپکاوي پرته بل څه نه ده او د قيامت په ورځ به د شديد عذاب په لور گرځول کېږي او الله له هغه څه چي تاسو ئې کوي غافل نه دئ. [٨٦]- دا همغه خلک دي چي دنيوي ژوند ئې د آخرت په بيع وپېرو، نو نه به عذاب تري سپک کړي شي او نه به ئې مرسته وشي.

(٨٥-٨٦)- د خپل قوم پر بي وسه او بي وزلو به ئې ظلمونه کول، له خپل کور کلي نه به ئې ايستل، د دوی د وينو له تويولو ئې هم ډډه نه کوله، خو چي کله به د بل په لاس کي اسير پرېوتل نو د هغوی د ژغورني لپاره به ئې بسپني راټولولې، دا کار به ئې د خپل قومي تعصب په اساس کولو خو هغه ته به ئې ديني او مذهبي رنگ ورکاوو، نو ځکه الله تعالی هغوی ته فرمايي: آيا د کتاب په يوې برخي ايمان راوړئ او په بلي برخي ئې کافران کېږئ؟! دلته دا خبره هم د زيات دقت وړ ده چي په کتاب عمل او نه عمل ئې په کتاب له ايمان او کفر سره مترادف گڼلئ، د دې معنی دا ده چي په کتاب د ايمان لومړنی او اساسي غوښتنه پر هغه عمل کول دي، په کتاب د هغه چا د ايمان ادعا دروغجنه ده چي عمل ورباندي نه کوي. دا آيت موږ ته دا هم رابښي چي د يوه ديندار ولس د ذلت او سپکاوي ستر عامل دا وي چي د کتاب پر يوې برخي عمل کوي او بله ئې شا ته غورځوي. همدا راز موږ ته رابښي چي د الله کتاب وېشل، په يوې برخي ئې عمل او بله ئې شا ته غورځول د هغه چا کار دئ چي دين په دنيا پلوري، دوی به په دنيا او آخرت کي له الهي عذاب سره مخامخ وي، هيڅ څه به ئې له دې عذاب نه ونه ژغوري، هيڅوک او هيڅ څه به ئې مرسته ونشي کړي.

وَلَقَدْ ءَاتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ وَءَاتَيْنَا عِيسَى ابْنَ مَرْيَمَ
الَّذِينَ أَتَيْنَاهُ بِرُوحِ الْقُدُسِ أَفَكُلَّمَا جَاءَكُمْ رَسُولٌ بِمَا لَا تَهْوَى أَنْفُسُكُمْ
اسْتَكْبَرْتُمْ فَفَرِيقًا كَذَّبْتُمْ وَفَرِيقًا تَقْتُلُونَ ﴿٨٧﴾

[۸۷]- او په يقين سره مو موسى عليه السلام ته كتاب وركړ او له ده نه وروسته مو نور
پيغمبران ورپسې كړل او عيسى د مريمي زوى ته مو هغه څرگندي نښې وركړې او په
روح القدس سره مو د ده ملاتړ وكړ، نو آيا هر كله چي كوم پيغمبر درته هغه څه راوړل
چي ستاسو نفسونو نه خوښول، كبر او لويي غوښتنه مو وكړه، نو ځيني مو تكذيب كړل
او ځيني وژنئ!!

(۸۷)- له پيغمبرانو او له زړه سواندو دا عيانو سره د مخالفت يوه لويه وجه دا وي چي ځان
غوښتونكي او د هوى او هوس بندگان د دوى په بلني او دعوت كي د خپلو نفسي غوښتنو خلاف
لارښوونې كوي. د دوى د مخالفت وجه دا نه وي چي په حقيقت نه پوهيږي يا دعوتگرانو كافي
او مقنع دلائل د دوى مخي ته نه وي ايښي. عيسى عليه السلام بني اسرائيلو ته څومره څرگندي
نښې راوړې، خو د دې پر ځاى چي ايمان پرې راوړي، د ده د وژلو لپاره ئې ملا وتړله، د ده
ياران ئې په صليب وځړول، په اور كي ئې واچول او د دوى د خورولو لپاره ئې له هيڅ جنايت
نه ډډه ونكړه.

وَقَالُوا قُلُوبُنَا غُلْفٌ بَلْ لَعَنَهُمُ اللَّهُ بِكُفْرِهِمْ فَقَلِيلًا مَّا يُؤْمِنُونَ ﴿٨٨﴾

[۸۸]- او وئې ويل: زړونه مو په پرده كي دي، نه، داسي نه ده، بلكي الله د دوى د كفر په
وجه پر دوى لعنت لېږلى، نو ځكه لږ ايمان راوړي.

(۸۸) د دوى لجوجو علماوو به ويل: په موږ باندي ستا تبليغات تاثير نشي كولى، زموږ زړونه
له علومو ډك دي، زموږ او ستا تر منځ ډېرې پردې حایل دي، د دې لجاجت او سرتېمگۍ وجه
په اصل كي دا وه چي د خپلو كافرانه عقايدو او كړو وړو په سبب الله تعالى رڼلي او د لعنت وړ
گرځېدلي وو، نو ځكه له ايمان راوړو محروم شوي وو.

وَلَمَّا جَاءَهُمْ كِتَابٌ مِّنْ عِنْدِ اللَّهِ مُصَدِّقٌ لِّمَا مَعَهُمْ وَكَانُوا مِن قَبْلُ
يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا بِهِمْ ۖ فَلَعْنَةُ اللَّهِ

عَلَى الْكَافِرِينَ ﴿٨٩﴾ بِئْسَمَا أَشْتَرُوا بِهِمْ أَنْفُسَهُمْ أَنْ يَكْفُرُوا بِمَا أَنْزَلَ اللَّهُ

بَغْيًا أَنْ يَنْزِلَ اللَّهُ مِنْ فَضْلِهِ عَلَى مَنْ يَشَاءُ مِنْ عِبَادِهِ فَبَاءُوا بِغَضَبٍ عَلَى

غَضَبٍ وَلِلْكَافِرِينَ عَذَابٌ مُهِينٌ ﴿٩٠﴾

[۸۹]- او کله چې د الله لخوا داسې کتاب ورته راغی چې له دوی سره د شته (کتاب) تصدیقونکی وو او دوی د هغه (له راتلو) د مخه (د همداسې یوه کتاب په راتلو سره) پر کافرانو د بریا غوښتنه کوله، خو کله چې هغه څه ورته راغی چې ښه ئې پېژندو، په هغه کافران شول، نو په دې کافرانو دي د الله لعنت وي. [۹۰]- څومره بد دی هغه څه چې خپل ځان ئې پرې وپلورو، په دې چې په باغيانه توګه پر ما انزل الله کافران شول، په دې خاطر چې الله ولي له خپلو بندگانو نه (له دوی پرته په بل هغه چا) چې دی ئې غواړي له خپل فضل او پېرزویني نه څه رانازلوي، نو د الله په پر له پسې غضب اخته شول او دغو کافرانو ته سپکونکی عذاب دی.

(۸۹-۹۰)- دوی د پیغمبر له راتلو د مخه تل دا تلوسه کوله چې کاش یو ځل بیا په دوی کې کوم پیغمبر مبعوث شي او د کافرانو له سلطې نه ئې وژغوري، خو کله چې پیغمبر راغی او له ځان سره ئې هغه څه راوړو چې مخکینو پیغمبران راوړي وو او بني اسرائيل ښه پوه شول چې دا د دوی د اصلي دین په څېر دی، خو د دې لپاره ئې ایمان رانه وړ چې پیغمبر د دوی له قوم څخه نه وو، د دوی مذهبي قیادت او هغه ګټې چې د دین ترنامه لاندې ئې له غولېدلیو مذهبي عوامو نه ترلاسه کولې په خطر کې ولوېدې، نو د پیغمبر د مخالفت لپاره ئې ملا وتړله او د الله تعالی د پر له پسې غضب وړ وګرځېدل. هم له مخکني کتاب نه د مخالفت په وجه او هم له نوي کتاب سره د مخالفت په سبب.

وَإِذَا قِيلَ لَهُمْ ءَامِنُوا بِمَا أَنْزَلَ اللَّهُ قَالُوا نُنُومُ بِمَا أَنْزَلَ عَلَيْنَا وَيُكْفَرُونَ بِمَا

وَرَأَوْهُ وَهُوَ الْحَقُّ مُصَدِّقًا لِمَا مَعَهُمْ قُلْ فَلِمَ تَقْتُلُونَ أَنْبِيَاءَ اللَّهِ مِنْ قَبْلُ إِنْ

كُنْتُمْ مُؤْمِنِينَ ﴿٩١﴾ وَلَقَدْ جَاءَكُمْ مُوسَى بِالْبَيِّنَاتِ ثُمَّ اتَّخَذْتُمُ الْعِجْلَ مِنْ

بَعْدِهِ وَأَنْتُمْ ظَالِمُونَ ﴿٩٢﴾

[۹۱]- او کله چې ورته وویل شي: په هغه څه چې الله نازل کړي ایمان راوړئ، وایي: په هغه څه ایمان راوړو چې پر موږ نازل شوی او له دې علاوه په هر څه کافران کېږي،

که څه هم هغه حق وي او له دوی سره د شته کتاب تصدیقوونکی، ورته ووايه: نو که تاسو مؤمنان وئ ولي مو تر دې د مخه د الله پیغمبران وژل؟ [۹۲]- او په یقین سره چې موسی علیه السلام څرگندي نښې درته راوړې خو له دې وروسته تاسو سخوندر (معبود) ونیو، په داسې حال کې چې ظالمان وئ.

(۹۱-۹۲)- یو له هغو سترو خنډونو نه چې هر صالح داعي ورسره مخامخ کېږي، هغه قومي تعصب دی چې کله کله مذهبي بڼه غوره کړي او مذهب د یوې خاصې ډلې او قوم په لاس کې د ناروا سیاسي، اقتصادي او اجتماعي امتیازاتو د لاس ته راوړو وسیله شي، دغه ډله بیا د هر دعوت مقابله د مذهب په توره کوي، حتی د هغه دعوت هم چې د دوی مذهب ته ورته وي او د دوی د اصلي مذهب تأیید او تصدیق کوي. د بني اسرائیلو مذهبي مشران بڼه پوهېدل چې قرآن همغه څه وایي چې تورات ئې وایي او محمد علیه السلام همغه څه وایي چې موسی علیه السلام ویل، خو سره له دې تر هر چا زیات د اسلام مخالفت کاوو. د دوی په خواب کې ویل شوي: له اسلام سره ستاسو دا مخالفت نه د الله لپاره دی، نه د تورات لپاره او نه د موسی علیه السلام لپاره، تاسو خو همغه خلک یاست چې تر دې د مخه مو د موسی او عیسی علیهما السلام او د تورات او انجیل مخالفت وکړ، دا کوم ایمان دی چې تاسو ته د سخوندر د عبادت اجازه درکوي؟

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا آتَيْنَاكُمْ بِقُوَّةٍ
وَأَسْمَعُوا قَالُوا سَمِعْنَا وَعَصَيْنَا وَأَشْرَبُوا فِي قُلُوبِهِمُ الْعِجْلَ بِكُفْرِهِمْ قُلْ
بِسْمَا يَأْمُرُكُمْ بِهِ إِيمَانُكُمْ إِن كُنتُمْ مُؤْمِنِينَ ﴿٩٣﴾

[۹۳]- او کله چې مو ستاسو ژمنه درنه واخیسته او د طور غر مو ستاسو له پاسه رااوچت کړ، (او ومو ویل:) په هغه څه منگولي کلکې ولگوئ چې تاسو ته مو درکړی او غوږ شئ، وئې ویل: غوږ شوو خو سرغړونه کوو او د خپل کفر په سبب ئې سخوندر په زړونو کې ننه ایستی شو، ووايه: که تاسو مؤمنان یاست دا ایمان خو مو په ډېرو بدو شیانو گماري!!

(۹۳)- له الله سره ئې په داسې حال کې کړې ژمني ماتې کړې چې د طور غر ئې د سر له پاسه وو، په همدغه وخت کې ئې په ژبه د منني او اطاعت الفاظ وو خو په زړونو کې ئې د عصیان هوډ او اراده، له همدې تعهد نه وروسته ئې جعلی معبود غوره کړ، دوی ته ویل شوي: که ستاسو دا ټول ناوړه اعمال د کوم ایمان په حکم او د کومې عقیدې له مخې وي نو دا خو ډېر کرغېرن ایمان او بده عقیده ده چې په داسې بدو کارونو مو گماري.

قُلْ إِنْ كَانَتْ لَكُمْ أَلْدَارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوْا

أَلَمَوْتَ إِن كُنْتُمْ صَادِقِينَ ﴿٩٤﴾ وَلَنْ يَتَمَنَّوهُ أَبَدًا بِمَا قَدَّمَتْ أَيْدِيهِمْ وَاللَّهُ
عَلِيمٌ بِالظَّالِمِينَ ﴿٩٥﴾ وَلَتَجِدَنَّهُمْ أَحْرَصَ النَّاسِ عَلَى حَيَوتِهِ وَمِنَ الَّذِينَ
أَشْرَكُوا يَوْمَئِذٍ أَحَدُهُمْ لَوْ يُعَمَّرُ أَلْفَ سَنَةٍ وَمَا هُوَ بِمُزَحِّزٍ لَهُ مِنَ الْعَذَابِ أَنْ
يُعَمَّرَ وَاللَّهُ بَصِيرٌ بِمَا يَعْمَلُونَ ﴿٩٦﴾

[٩٤]- ورته ووايه: که د الله په خوا کې د آخرت کور؛ له خلکو نه پرته یوازې ستاسو
لپاره وي نو د مرگ تمنا وکړئ که رښتیني یاست. [٩٥]- او په خپلو لاسونو کې چې څه
وړاندي کړي د هغه په وجه به هیڅکله د مرگ تمنا ونکړي او الله په دې ظالمانو ښه پوه
دی. [٩٦]- او دوی به تر ټولو زیات په ژوند حریص ومومي او له مشرکانو نه هم، هر
یو یې دا خوښوي چې کاش زر کاله عمر ورکړی شي، خو همدا د عمر اوږدوالی له
عذاب نه د دوی ژغورونکی نه دی او الله د هغه څه ډېر ښه لیدونکی دی چې دوی یې
کوي.

(٩٤-٩٦)- سره له خپل ټول شرک، عصیان، له جهاد نه ډډه، د ظالمانو ملګرتیا او د پیغمبرانو
او حقپالو مخالفت، دوی گمان کاوو او مذهبي مشرانو یې ورته همدا ویل چې جنت یوازې
ستاسو لپاره پیدا شوی او تاسو د جنت لپاره، د دوی په ځواب کې ویل شوي: که داسې وي نو
تاسو خو باید له مرگه نه وېرېدئ او د الله په لار کې د شهادت تلوسه مو په زړونو کې نه وې
مړه شوې، دا ولې له مرگ نه وېرېدئ؟ دا ولې ستاسو هیڅ مذهبي مشر په سنگر کې نه دی
لیدل شوی؟ ولې مو تل خپل پیغمبران په جهاد کې یوازې پرېښي؟ له دې نه خو په ډاگه
معلومېږي چې په خپلې دعوی باور نه لري. په دې آیتونو کې او دې ته ورته په ډېرو نورو کې
له مرگ نه وېره، د ډېر اوږده ژوند تمنا او د الله په لار کې له شهادت نه ډډه، د هغه قوم ښیي
گڼل شوي چې د ایمان په دعوی کې دروغجن دي، نه په آخرت او جنت باور لري او نه په دې
چې د مرگ ژوند پرېکړي الله کوي.

قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ مُصَدِّقًا لِمَا
بَيْنَ يَدَيْهِ وَهُدًى وَبُشْرَى لِلْمُؤْمِنِينَ ﴿٩٧﴾ مَنْ كَانَ عَدُوًّا لِلَّهِ وَمَلَائِكَتِهِ
وَرُسُلِهِ وَجِبْرِيلَ وَمِيكَالَ فَإِنَّ اللَّهَ عَدُوٌّ لِلْكَافِرِينَ ﴿٩٨﴾

[٩٧]- ووايه: څوك چې د جبريل دښمن وي، نو هغه خو د الله په اذن او حكم سره ستا پر

زړه نازل کړ، له ده نه د مخکنيو تصديقوونکي او مؤمنانو لره لارښود او زېږي. [۹۸]-
خوک چي د الله، د ده د ملائکو، د ده د پيغمبرانو، د جبريل او ميکائيل دښمن وي، نو الله د
دغو کافرانو دښمن دی.

(۹۷-۹۸)- يهودانو به ويل: کوم جبرائيل چي محمد عليه السلام وايي پر ده ئې د الله وحي نازل
کړې، هغه تل له موږ سره دښمني کړې، زموږ پر قوم ټول عذابونه د ده په لاس نازل شوي او
دا دې ستره دښمني ئې لابلې چي له يهودو نه پرته ئې بل ته وحي راوړه!! د دوی په ځواب کي
ويل شوي: له جبرائيل سره دښمني په اصل کي له الله سره دښمني ده، ده خو له دې پرته بل څه
نه دي کړي چي دا کتاب ئې د الله په حکم پر محمد عليه السلام نازل کړ، دا خو همغه کتاب دې
چي ستاسو او د ټولو مخکنيو کتابونو تاييد کوي، له دې کتاب سره مخالفت په اصل کي له
تورات او انجيل سره مخالفت دی. له دې کتاب او د هغه له څرگندو آيتونو څخه ستاسو د انکار
ستره وجه ستاسو فسق او فجور دی، په گناهونو ککړ زړونه مو د دغو څرگندو نښو منلو او
ايمان راوړلو ته نه پرېږدي.

وَلَقَدْ أَنْزَلْنَا إِلَيْكَ آيَاتٍ بَيِّنَاتٍ وَمَا يَكْفُرُ بِهَا إِلَّا الْفَاسِقُونَ ﴿٩٩﴾

[۹۹]- او يقيناً چي تا ته مو څرگندي نښي رانازل کړې، (هغه چي) له فاسقانو پرته بل
خوک ترې انکار نه کوي.

(۹۹)- لکه څنگه چي مخکنيو پيغمبرانو ته مو څرگندي معجزې او آيتونه ورکړل خو بني
اسرائيلو له ټولو انکار وکړ، تا ته مو هم داسي واضح آيتونه درکړي چي له فاسقانو نه پرته بل
خوک ترې انکار نه کوي. د دوی د انکار او مخالفت وجه د دوی خپل فسق دی، نه د دلالتو او
څرگندو نښو کموالی.

أَوْ كَلَّمَا عَاهَدُوا عَهْدًا نَّبَذَهُ فَرِيقٌ مِّنْهُمْ بَلْ أَكْثَرُهُمْ لَا يُؤْمِنُونَ ﴿١٠٠﴾ وَلَمَّا
جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ نَبَذَ فَرِيقٌ مِّنَ الَّذِينَ أُوتُوا الْكِتَابَ
كِتَابَ اللَّهِ وَرَأَوْا ظُهُورَهُمْ لَكَاظِمًا كَانَتْ لَهُمْ لَحَبْلٌ شَدِيدٌ ﴿١٠١﴾ وَاتَّبَعُوا مَا تَتْلُوا الشَّيَاطِينُ
عَلَىٰ مُلْكِ سُلَيْمَانَ وَمَا كَفَرَ سُلَيْمَانُ وَلَٰكِنَّ الشَّيَاطِينَ كَفَرُوا يُعَلِّمُونَ
النَّاسَ السَّحَرَ وَمَا أُنْزِلَ عَلَى الْمَلَائِكَةِ بِبَابِلَ هَرُوتَ وَمَرُوتَ وَمَا يُعَلِّمَانِ

مِنْ أَحَدٍ حَتَّى يَقُولَا إِنَّمَا خُنْ فِتْنَةٌ فَلَا تَكْفُرْ^ط فَيَتَعَلَّمُونَ مِنْهُمَا مَا يُفَرِّقُونَ
بَيْنَ الْبَيْنِ^ع وَالْمَرْءِ وَزَوْجِهِ^ع وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ^ع وَيَتَعَلَّمُونَ
مَا يَضُرُّهُمْ وَلَا يَنْفَعُهُمْ^ع وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلْقٍ^ع
وَلَبِئْسَ مَا شَرَوْا بِهِ أَنْفُسَهُمْ^ع لَوْ كَانُوا يَعْلَمُونَ ﴿١٠٢﴾ وَلَوْ أَنَّهُمْ آمَنُوا
وَاتَّقَوْا لَمَثُوبَةٌ مِّنْ عِنْدِ اللَّهِ خَيْرٌ^ط لَّوْ كَانُوا يَعْلَمُونَ ﴿١٠٣﴾

[۱۰۰]- او چي كله هم دوى كومه ژمنه كړې نو يوې ډلې ئې (دا ژمنه لري) غورځولي،
بلکې اکثر ئې ايمان نه راوړي. [۱۰۱]- او كله چي د الله له لوري كوم داسي پيغمبر ورته
راغلى چي له دوى سره د شته (كتاب) تصديقونكى وو، نو د اهل كتابو يوې ډلې د الله
كتاب داسي شا ته وغورځاوه لكه (په هيڅ) چي نه پوهېدل. [۱۰۲]- او د هغه څه متابعت
ئې پيل كړ چي شيطانانو به د سليمان عليه السلام د پاچاهۍ (په اړه) لوستل، دا په داسي
حال كي چي سليمان د كفر لار نه وه غوره كړې، بلکې په خپله دا شيطانان كافران شوي
وو، خلكو ته ئې جادو او هغه څه وربښودل چي د بابل په دوو ملائكو: هاروت او ماروت
نازل شوي وو، (دې ملائكو) به هېچا ته څه تعليم نه وركاوه مگر دا چي ورته ويل به
ئې: موږ (خو د يوه) امتحان (لپاره راغلي) يو، نو ته مه كافر كېږه، خو دوى له دې
دواړو نه هغه څه زده كول چي په هغه سره نارينه او مېرمنه ئې سره بېل كړي، دا په
داسي حال كي چي په دې سره دوى د الله له اذن نه پرته هېچا ته تاوان رسوونكي نه وو
او په داسي حال كي چي هغه څه ئې زده كول چي تاوان ئې ورساوه او گټه ئې نه
وررسوله او يقيناً په دې پوه شوي وو چي هرڅوك دا وپېري نو په آخرت كي به ئې هيڅ
برخه نه وي او يقيناً چي ډېر بد دى هغه څه چي خپل ځان ئې پرې وپلورو، كاش
پوهېدلى. [۱۰۳]- او كه دوى ايمان راوړى وي او تقوى ئې غوره كړې وي نو د الله له
لوري ثواب ډېر غوره دى، كاش پوهېدلى.

(۱۰۳-۱۰۰)- دلته په اصل كي د بني اسرائيلو په څېره كي د يوه بې لاري ديندار ولس څو
سترو سترو انحرافاتو ته اشاره شوې: په خپلو ژمنو نه ودرېدل، د الله كتاب داسي شا ته
غورځول لكه چي په هيڅ څه ئې نه پوهېږي او د الله د كتاب پر ځاى كوډو، جادو او تعويذونو
ته مخه كول، دا حرام كارونه نه يوازي حلال گڼل بلکې د سليمان عليه السلام هغه ستره واكمني،
چي بېلگه ئې په تاريخ كي نه ده ليدل شوې، د يوې جادونې گوتي او د څه كوډو او منتر نتيجه
گڼل، نه د ده او د ده د مجاهد پلار داود عليه السلام د جهادونو نتيجه، د دوى لويه مشغله دا شي
چي په كوډو سره د مېړه او مېرمني ترمنځ ئې بېلتون راولي. بني اسرائيل هم ورو ورو له الهي

دين نه لري شول، په دوی کې فکري او اخلاقي انحرافات راپيدا شول، له اخلاقي لحاظه هومره راپېوتل چې يو د بل ناموس ته په کمين کې کښېناستل، يو به په دې لټه کې وو چې څنگه د بل مېرمن د ځان لپاره ترې رابېله کړي، د الله کتاب ئې شا ته وغورځاوه، کوډو، جادو او تعويذونو ته ئې مخه کړه. الله تعالى د اتمام حجت لپاره دوی ته دوي ملائکې د انسانانو په څېره کې ولېږلې، ترڅو دوی له انحرافاتو، جاهلانه دودونو او کافرانه مشغلو وژغوري او دوی ته ووايي چې کوډو او جادو ته په پناه وړلو سره مه کافران کېږئ، خو دوی له ملائکو نه هم د هغه څه زده کولو هڅه کوله چې ښځه له خپل خاوند نه پرې بېله کړي شي.

يٰۤاَيُّهَا الَّذِيْنَ ءَامَنُوْا لَا تَقُوْلُوْا رَاعِنَا وَقُوْلُوْا اَنْظُرْنَا وَاسْمَعُوْا وَلِلْكَافِرِيْنَ

عَذَابُ اَلِيْمٌ ﴿١٠٤﴾

[۱۰۴]- اې مؤمنانو! راعنا (زموږ رعايت وکړه) مه وایئ او انظرنا (موږ ته نظر وکړه) ووايئ او په غور سره واورئ او دغو کافرانو لره دردناک عذاب دی.

(۱۰۴)- يهودانو به د پيغمبر عليه السلام په مجلس کې هغه ته داسې الفاظ استعمالول چې ظاهري معنی ئې د ښه لفظ وي خو د ژبې په لږ کړولو سره داسې بد مفهوم افاده کوي چې دوی ئې د ښکځلي په معنی اخلي، لکه د (راعنا) لفظ چې ظاهري معنی ئې (زموږ رعايت وکړه) ده خو د ژبې په کړولو او د (راعينا) په ويلو سره دا معنی ورکوي چې (زموږ شپون) او په خپله يهودانو دا لفظ د ناپوه او بې عقله په معنی اخيستو، مسلمانانو ته وويل شو چې په خپلو خبرو کې داسې الفاظ وکاروئ چې معنی ئې صفا او واضح وي، له دوه مخی او د دوه مخو الفاظو له کارولو نه ډډه وکړئ. همداراز ورته ويل شوي: د پيغمبر عليه السلام په مجلس کې بايد د هغه هري خبرې ته په غور او دقت سره پام وکړئ، داسې چې د ده مبارک د کومي خبرې په اړه د پوښتنې ځای درته پاته نشي او هر څه مو په همغه سر کې ښه اورېدلي او په هرڅه ئې ښه پوه شوي وئ. د راعنا ويلو ته هغه څوک اړ کېږي چې خبرو ته ئې پام نه وي او په غور سره ئې نه اوري.

مَا يَوَدُّ الَّذِيْنَ كَفَرُوْا مِنْ اَهْلِ الْكِتٰبِ وَلَا الْمُشْرِكِيْنَ اَنْ يُنْزَلَ عَلَيْكُمْ مِّنْ خَيْرٍ

مِّنْ رَبِّكُمْ ؕ وَاللّٰهُ يَخْتَصُّ بِرَحْمَتِهٖۤ مَنْ يَّشَآءُ ۚ وَاللّٰهُ ذُو الْفَضْلِ الْعَظِيْمِ ﴿١٠٥﴾

مَا نَنْسَخْ مِنْ ءَايَةٍ اَوْ نُنسِهَا نَأْتِ بِخَيْرٍ مِّنْهَا اَوْ مِثْلَهَا ؕ اَلَمْ تَعْلَمْ اَنَّ اللّٰهَ عَلٰى كُلِّ

شَيْءٍ قَدِيْرٌ ﴿١٠٦﴾ اَلَمْ تَعْلَمْ اَنَّ اللّٰهَ لَهٗ مُلْكُ السَّمٰوٰتِ وَالْاَرْضِ وَمَا لَكُمْ مِّنْ

دُوبِ اللَّهِ مِنْ وَلِيِّ وَلَا نَصِيرٍ ﴿١٧﴾

[۱۰۵]- نه د اهل کتابو کافران او نه هم مشرکان دا خوبسوي چي پر تاسو دي د الله له لوري کومه ښېگڼه رانازلې کړې شي، په داسي حال کي چي الله تعالی په خپلي پېرزويني سره هغه څوک مختص کوي چي دى ئې په خپله غوره کړي او الله خو د ستر فضل خاوند دى. [۱۰۶]- که کوم آيت منسوخ کوو يا ئې (درباندي) هېروو نو يا تر هغه غوره رالېږو او يا د هغه په څېر، آيا په دې نه پوهېږي چي الله په هر څه ښه قادر دى؟ [۱۰۷]- آيا په دې نه پوهېږي چي د آسمانونو او زمکي واکمني الله لره ده او له الله پرته نه کوم مولا لرى او نه مرستندوى.

(۱۰۷-۱۰۵)- اهل کتابو به پر مسلمانانو دا اعتراضونه کول چي دا ولي په قرآن کي داسي احکام راغلي چي وروسته منسوخ شوي او پر ځای ئې نوي حکونه راغلي؟ ولي ئې ځيني مخکني هدايات وروسته وروسته کاملاً له پامه غورځول شوي؟ ولي بايد تورات چي د الله کتاب دى پرېښودل شي او پر ځای ئې نوی کتاب راشي؟ الله ته خو ماضي او مستقبل معلوم دي، ولي به داسي لارښوونې کوي چي وروسته ئې بدلي کړي؟ له عادي مسلمانانو نه به ئې دې ته ورته ډېري نوري داسي پوښتني کولې چي په دوى کي شکوک او شبهات راولاړ کړي، په حقايقو پوه مسلمانانو خو به دوى ته مناسب ځوابونه ورکول، خو هغه کسان چي نوي مسلمان شوي وو، د دغو پوښتنو تر اغېز لاندې به راتلل او له پيغمبر عليه السلام نه به ئې ځواب غوښتو، په دې آيتونو کي مسلمانانو ته د دغو پوښتنو په اړه څو لارښوونې شوي، دې ته مو پام وي چي دا ځوابونه يهودانو ته مخامخ نه دي ورکړي شوي بلکي په خپله مسلمانانو ته ويل شوي:

- که الله کوم آيت منسوخوي، يا ئې د هېرولو او پرېښودو حکم کوي، نو يا خو هغه ته ورته او يا تر هغه غوره او د خپلو بندگانو له حالت او وضعيت سره مناسب حکم لېږي، قضاوت بايد پر دې بنياد نه وي چي ولي د يوه حکم پر ځای بل راغی، دا ځکه چي د انسان وضع بدلېږي رابدلېږي، د ده د وضعي له بدلېدو سره سم به مناسبې لارښوونې ورته کېږي، په داسي حال کي به د يهودانو د اعتراض څه ارزښت او اهميت وي چي وروستى حکم د مخکني په څېر يا تر هغه هم غوره وي؟

- په دنيا کي خو د واکمنانو حکمونه په دې خاطر بدلېږي رابدلېږي چي ناچار د خپل ضعف او بي وسې په وخت کي يو حکم صادر کړي او د خپل قوت او غلبې په وخت کي بل، نه د ضعف په وخت کي د غلبې او ځواکمنۍ د وخت امرونه کولى شي او نه د قدرت په وخت کي د ضعف دوران ته ورته احکام صادرول خوبسوي، الله تعالی خو په هر څه قادر دى، په احکامو کي تبديلي ستاسو ضعف ته په پام سره راځي نه د الله تعالی د عدم قدرت په وجه.

- دا احکام خو د هغه چا له لوري دي چي د زمکي او آسمانونو د هر څه ټولواک او ستاسو ولي او نصير دى، نه خو د داسي ذات په اوامرو اعتراض کېدى شي او نه خو له انسان سره دا ښايي چي د خپل ولي او نصير خداى د لارښوونو په اړه دا شک ولري چي په مخکنيو يا وروستنيو کي به د ده خير او مصلحت په تمامه معنى نه وي مراعات شوى.

• مشرکان او اهل کتاب خو د کینې او حسد په وجه دا سوالونه کوي، نه د دې لپاره چې که په حقیقت پوه شي نو ایمان راوړي. اعتراضونه ئې له دې راخوټېدلي چې پر تاسو ئې د الله تعالی فضل نه لورېږي.

أَمْ تُرِيدُونَ أَنْ تَسْأَلُوا رَسُولَكُمْ كَمَا سُئِلَ مُوسَىٰ مِنْ قَبْلُ ۗ وَمَنْ يَتَّبِدْ

الْكَفْرَ بِالْإِيمَانِ فَقَدْ ضَلَّ سَوَاءَ السَّبِيلِ ﴿١٠٨﴾

[۱۰۸]- آيا غواړئ له خپل پيغمبر نه همغسې پوښتني وکړئ چې تر دې د مخه له موسى عليه السلام نه وشوې او څوک چې ایمان په کفر بدل کړي نو له شکه پرته ئې سمه لار ورکه کړي.

(۱۰۸)- داسې نه چې له خپل پيغمبر نه د هغو کسانو په څېر پوښتني وکړئ چې له موسى عليه السلام نه ئې پوښتني کولې، خو د ځواب له ترلاسه کولو وروسته ئې هم ایمان رانه وړ. د دې سوري له ۶۷ آيت نه تر ۷۱ آيت پوري تاسو له موسى عليه السلام نه د بني اسرائيلو ځينې پوښتني وليدې، د دې پوښتنو اصلي وجه دا وه چې د الله تعالی د امر تعمیل ته چمتو نه وو، د ځنډولو له حربي نه ئې کار اخيست، مبادا ستاسو پوښتني د بني اسرائيلو په څېر له شک نه راولاړي شوې وي، هغوی خپل ایمان په کفر بدل کړی وو، د پوښتنو اصلي وجه ئې همدا وه.

وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِن بَعْدِ إِيمَانِكُمْ كُفَّارًا حَسَدًا مِّنْ

عِنْدِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ۖ فَاعْفُوا وَاصْفَحُوا ۚ حَتَّىٰ يَأْتِيَ اللَّهُ

بِأَمْرِهِ ۗ إِنَّ اللَّهَ عَلَىٰ كُلِّ شَيْءٍ قَدِيرٌ ﴿١٠٩﴾ وَأَقِيمُوا الصَّلَاةَ وَآتُوا الزَّكَاةَ وَمَا

تَقَدِّمُوا لِأَنْفُسِكُمْ مِّنْ خَيْرٍ تَجِدُوهُ عِنْدَ اللَّهِ ۗ إِنَّ اللَّهَ بِمَا تَعْمَلُونَ بَصِيرٌ ﴿١١٠﴾

[۱۰۹]- له اهل کتابو نه ډېر دا خوښوي چې له خپل ایمان نه وروسته مو بېرته کفر ته راوگرځوي، د خپل حسد له امله او له هغه وروسته چې حق ورته څرگند شوی. نو ترې تېر شئ او مخ ترې واړوئ، تر هغه چې الله خپله پرېکړه وکړي، بې شکه چې الله په هر څه ښه قادر دی. [۱۱۰]- او لمونځ اداء کړئ او زکات ورکړئ او له ښېگڼو نه چې څه هم د ځان لپاره مخکې لېږئ د الله په خوا کې به ئې بيا موئی، يقيناً چې الله ستاسو د کړنو ښه ليدونکی دی.

(۱۰۹-۱۱۰)- د اهل کتابو هغه مذهبي مشران چې تاسو داسې پوښتنو ته هڅوي، هغوی دا

غواړي چې تاسو بېرته کافر شئ، په داسې حال کې چې دوی ته حقیقت ښه په ډاگه شوی، دا پوښتنې ئې ټولې د کینې او حسد محصول دي، د دوی پوښتنو ته اعتناء مه کوئ، له دوی سره په بې فايدي بحثونو کې مه لوبوئ، د الله پرېکړې ته انتظار وکړئ، قدیر خدای به د دوی چاره کوي. خپل اصلي کار ته توجه وکړئ، د دې پر ځای چې خپل وخت له دوی سره په بحثونو ضایع کوئ، لمونځ، زکات او د خیر او ښېگڼې نورو کارونو ته مخه کړئ، ستاسو معامله له هغه الله سره ده چې ستاسو د هر کار شاهد او لیدونکی دی.

وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرِيًّا تِلْكَ أَمَانِيُّهُمْ قُلْ

هَاتُوا بُرْهَانَكُمْ إِنْ كُنْتُمْ صَادِقِينَ ﴿١١١﴾ بَلَى مَنْ أَسْلَمَ وَجْهَهُ لِلَّهِ وَهُوَ

مُحْسِنٌ فَلَهُ أَجْرُهُ عِنْدَ رَبِّهِ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿١١٢﴾

[۱۱۱]- او وئې ويل: هيڅکله به جنت ته داخل نشي مگر هغه چې يا يهودي وي او يا نصراني!! دا (خو هسي) د دوی هيلې دي، (ورته) ووايه: که رښتيني ياست دليل مو راوړئ، [۱۱۲]- نه؛ بلکې خبره دا ده چې څوک الله ته ځان تسليم کړي او په خپله نېک انسان وي، نو ده لره خپل اجر د خپل رب خوا کې دی او نه به پر دوی څه وېره وي او نه به غمجن شي.

(۱۱۱-۱۱۲)- گورئ چې مذهب په قوم بدل شوی، څوک چې له يهودي مور پلار نه پيدا شوی وي، هغه يهودي دی او د جنت يوازينی مستحق، له يهودي پرته بل څوک جنت ته نشي تللی، لکه چې اوس گورئ له سني مور پلار نه پيدا شوی سني دی، له سلفي نه پيدا شوی سلفي، له شيعه مور پلار نه پيدا شوی شيعه، د جنت يوازينی مستحق او له دوزخ نه د ائمه په طفيل د تل لپاره خوندي. خو الله تعالی دوی ته په ځواب کې فرمايي: د دې مزعومي ادعا د ثبوت لپاره خپل دليل وړاندي کړئ! د الله په کوم کتاب کې مو لوستي چې يوازي تاسو به جنت ته درومي، د الله په هر کتاب کې خو دا راغلي چې: څوک الله ته ځان تسليم کړي او نېک انسان وي، نو اجر ئې د خپل رب خوا کې دی، نه څه وېره پرې شته او نه به غمجن شي. د الله په دين کې خو معيار ايمان او صالح عمل دی، نه دا چې په کوم قوم پورې تړلی، په کومې کورنۍ کې پيدا شوی او نوم ئې څه دی.

وَقَالَتِ الْيَهُودُ لَيْسَتِ النَّصْرِيَّةُ عَلَى شَيْءٍ وَقَالَتِ الْيَهُودُ عَلَى

شَيْءٍ وَهُمْ يَتْلُونَ الْكِتَابَ كَذَلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ فَاللَّهُ يَحْكُمُ

بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿١١٣﴾ وَمَنْ أَظْلَمُ مِمَّن مَّنَعَ مَسْجِدَ

اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا ۚ أُولَٰئِكَ مَا كَانَ لَهُمْ أَنْ يَدْخُلُوهَا

إِلَّا خَافِينَ ۚ لَهُمْ فِي الدُّنْيَا خِزْيٌ وَلَهُمْ فِي الْآخِرَةِ عَذَابٌ عَظِيمٌ ﴿١١٤﴾

[۱۱۳]- او يهودانو وويل: نصرانيان په هيڅ (سم دين او مذهب) نه دي، او نصرانيانو وويل: يهودان په هيڅ (سم دين او مذهب) نه دي، په داسي حال کي چي دوی کتاب لولي، همداراز هغو کسانو هم چي نه پوهېږي دوی ته ورته وينا وکړه، نو الله به د قيامت په ورځ د دوی ترمنځ په هغه څه کي قضاوت کوي چي دوی په کي اختلاف کاوو. [۱۱۴]- او له هغه چا نه به ستر ظالم څوک وي چي د الله په جوماتونو کي د الله د نوم د يادولو مخنيوی او يا ئي د ورانولو هڅه کړي، دوی خو هغه دي چي نه بنيادي وړ داخل شي مگر وېرېدونکي، په دنيا کي ورته سپکاوی دی او په آخرت کي دوی ته ستر عذاب.

(۱۱۳)- له مسلمانانو سره د دوی اختلاف نوې خبره نه ده، دوی په خپلو کي هم يو له بل سره تل په اختلاف کي پاتې شوي، په شديد او نه پخلا کېدونکي اختلاف کي، هومره چي يهودانو به ويل: نصارا خو اصلاً کوم د پام وړ دين او مذهب نه لري او نصاراوو به دغه خبره د يهودانو په اړه کوله حال دا چي دواړو به په الهي کتاب د ايمان دعوی کوله، د الله کتاب خبرې دى، تورات او انجيل يو د بل مؤيد او د الله دا کتابونه خو د اختلافاتو د حل لپاره راغلي، څنگه دوی د الله کتاب د اختلاف وسيله گرځولی؟! ناپوهو مشرکانو به هم د دوی دواړو په اړه دغه خبره کوله چي د دوی مذهب خو اصلاً څه مذهب نه دی، د دوی د اختلافاتو په اړه پرېکړه الله تعالى ته پرېږده، هغه به د قيامت په ورځ دا فيصله کوي. هر قوم چي د الله کتاب شا ته وغورځوي له همدې برخليک سره به مخامخ کېږي او په ډلو ډلو به وېشل کېږي، دا يوازي د الله کتاب دی چي د انسانانو د وحدت او يووالي ضامن او باعث دی.

(۱۱۴)- دوی خو هغه دي چي تل د الله د بندگانو مخي ته خنډ شوي، د عبادت ځايونو ته د دوی د تلو مانع شوي، يوه د بل معبدونه وران کړي، خپل عبادت ځايونه ئي هم له معنوي لحاظه ويجاړ کړي، دوی څنگه د دين او مذهب خبره کوي، کوم الهي مذهب د داسي ستر ظلم اجازه ورکوي؟! دوی د دې وړ نه دي چي د معبدونو او عبادت ځايونو مجاور او متولي وي، په کار خو دا ده چي دا معبدونه د داسي صالحو خلکو په لاس کي وي چي دا مشرکين د هغوی له وېرې دې ځايونو ته د نږدې کېدو او ننوتو جرأت هم نشي کولی.

وَلِلَّهِ الْمَشْرِقُ وَالْمَغْرِبُ ۚ فَأَيْنَمَا تُوَلُّوا فَثَمَّ وَجْهُ اللَّهِ ۚ إِنَّ اللَّهَ وَاسِعٌ عَلِيمٌ ﴿١١٥﴾

[۱۱۵]- او دا مشرق او مغرب خو (دواړه) د الله دي، نو چي هري خوا ته مخه کړئ، الله هملته دی، يقيناً چي الله بڼه پوه واسع دی.

(۱۱۵)- اهل کتابو په داسي حال کي چي الله ئې هېر کړی او مشرکان شوي وو، د الله کتاب ئې شا ته غورځولی وو، د ژوند په هرې برخي کي ئې جهل، فساد، ظلم او تېري خاله کړې وه، له دين نه فقط څه شکلي مراسم او دود دستور ورته پاتې شوي وو، خو په دې سخت پارېدلي وو چي پيغمبر عليه السلام ولي مخکنی قبله بدله کړه، د دوی په خواب کي ويل شوي: اصلي مسئله الله ته مخه کول دي، ټولي خواوي د الله دي، هرې خوا ته چي مخه کړئ الله هملته دی، الله نه محدود دی او نه مکان ته محتاج، د قبلي معنی دا نه ده چي الله په دغه خاص ځای او خاص سمت کي محدود شوی، يوه امت ته قبله د دې لپاره ټاکي چي د دوی سمت او جهت يو کړي او همدا قبله ئې د يووالي وسيله او د يوه الله لور ته د مخه کولو نېنه وي، د ابراهيم او اسمعيل عليهما السلام د دعوت سيمه حجاز وو، د دوی لپاره ئې کعبه قبله وگرځوله، د موسی او عیسی عليهما السلام د دعوت سيمه داسي وه چي بايد بيت المقدس ئې ورته قبله کړې وی.

وَقَالُوا اتَّخَذَ اللَّهُ وَلَدًا سُبْحَنَهُ بَلْ لَهُ مَا فِي السَّمَوَاتِ وَالْأَرْضِ كُلٌّ لَهُ

فَيَنْتُونَهُ ۖ بَدِيعُ السَّمَوَاتِ وَالْأَرْضِ وَإِذَا قُضِيَ أَمْرًا فَإِنَّمَا يَقُولُ لَهُ كُنْ

فَيَكُونُ ﴿١١٧﴾

[۱۱۶]- او وئې ويل: الله ځانته زوی نيولی!! الله لره پاكي ده، داسي نه ده، بلکي د آسمانونو او زمکي هر څه د ده دي، ټول ده ته منقاد دي. [۱۱۷]- (همغه) د آسمانونو او زمکي د پيدايښت پيل کوونکی او کله چي د کوم کار پرېکړه وکړي نو فقط ورته وايي: وشه، نو هغه وشي.

(۱۱۶-۱۱۷)- د مشرکو او لارورکو اهل کتابو مذهبي مشرانو به خلکو ته ويل: الله خاص نازولي بندگان لري، هغوی ته ئې خاص خاص اختيارات سپارلي، د عامو بندگانو عبادت او دعاء د دغو نازولو له لاري او د دوی په سپارښتنه او وساطت قبلوي، که څوک غواړي الله ته ورسې، حاجتونه ئې ترسره او دعاگاني ئې قبولي شي، بايد د دغو نازولو لاس او لمن ونيسي!! يهودانو به ويل: عزيز د الله زوی دی، نصاراوو به ويل: عیسی د الله زوی دی، دا خبره دغو ټگمارو مذهبي مشرانو د دې لپاره نه کوله چي د عیسی او عزيز عليهما السلام د مقام په درناوي باندي خلك قانع کړي، برعکس هدف ئې دا وو چي له دې لاري ځانته په عوامو کي خاص مقام ترلاسه کړي، دوی ځانونه د دغو پيغمبرانو وارثان گڼل او په دې سره ئې په عوامو کي دا باور راپيدا کاوو چي اوس د دغو پيغمبرانو هغه مقام دوی ته راننقال شوی، که څوک غواړي دعاگاني ئې قبولي او حاجتونه ئې ترسره شي بايد دوی ته رجوع وکړي، د دوی لمن ونيسي او د شکرانو په ورکولو سره د دوی رضا حاصل کړي، د دوی په رضا کي د الله رضا نغښتي ده. دوی به ويل: موږ د الله زامن او نازولي يو.

وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبُّهُ فَلَمَّ يَعَذِّبْكُمْ بِذُنُوبِكُمْ بَلْ أَنْتُمْ بَشَرٌ مِّمَّنْ خَلَقَ : يَهُودَانِو اَوْ نَصَارَاوَو به ويل: موږ د الله زامن او محبوبان يو، ورته ووايه: نو ولي مو په خپلو

گناهونو تعذيبوي؟ داسي نه ده بلکي تاسو همغه عادي انسانان یئ چي الله پيدا کړي.
د هر انحرافي مذهب بي لاري او ټگمار مذهبي مشران همداسي شي، همداسي د پيغمبر
اولاده د الله خای ناستي او خانونه د هغوی خای ناستي وگڼي او له دې لاري له مذهب نه دکان
او د عوامو د غولولو دام جوړ کړي.

دلته الله تعالی د دوی په خواب کي فرمايي: چي د زمکي او آسمانونو هر څه د چا په واک
کي وي او هر څه ده ته منقاد او تابع وي، زمکه او آسمانونه ئي پيدا کړي وي او چي د هر کار
اراده وکړي نو په محض امر سره ترسره کېږي، هغه به ولي خائنه شريك، خای ناستی او زوی
غوره کوي، د څه لپاره به د خپل ملک د ځينو چارو واک بل ته سپاري؟ دا کار خو هغه څوک
کوي چي ټولو چارو ته په خپله او يوازي او د بل له مرستي پرته نشي رسېدی. په دې ژور او
دقيق خواب سره نه يوازي د دغو ټگمارو مذهبي مشرانو ادعا رد شوي، بلکي د هر هغه باور
او عقيدې جرړي ايستل شوي چي وايي: الله تعالی داسي خاص نازولي بندگان لري چي هغوی
ته ئي خاص خاص اختيارات سپارلي او د عامو بندگانو عبادت او دعاء د دغو نازولو له لاري
او د دوی په سپارښتنه او وساطت قبلوي!!

وَقَالَ الَّذِينَ لَا يَعْلَمُونَ لَوْلَا يُكَلِّمُنَا اللَّهُ أَوْ تَأْتِينَا آيَةٌ كَذَلِكَ قَالَ الَّذِينَ
مِنْ قَبْلِهِمْ مِثْلَ قَوْلِهِمْ تَشَبَهَتْ قُلُوبُهُمْ قَدْ بَيَّنَّا الْآيَاتِ لِقَوْمٍ يُوقِنُونَ ﴿١١٨﴾
إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَلَا تُسْأَلُ عَنْ أَصْحَابِ الْجَحِيمِ ﴿١١٩﴾ وَلَنْ تَرْضَى
عَنْكَ الْيَهُودُ وَلَا النَّصَارَى حَتَّى تَتَّبِعَ مِلَّتَهُمْ قُلْ إِنْ هَدَى اللَّهُ هُوَ أَهْدَى
وَلَنْ أَتَّبَعَتْ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ وَلَا

نصير ﴿١١٩﴾

[۱۱۸]- او د غو بي علمو او ناپوهو هم وويل: الله ولي له موږ سره (مخامخ) خبري نه
کوي او ولي کومه څرگنده نښه نه راځي؟! همداراز له دوی نه مخکنیو هم د دوی په څېر
خبره وکړه، زړونه ئي سره ورته دي، بي شکه چي موږ يقين کوونکو ته دا آيتونه بيان
کړي. [۱۱۹]- او بي شکه چي ته مو په حقه سره بشارت ورکوونکی او انذار ورکوونکی
لېږلی يي او ته خو د جهنميانو په اړه نه پوښتل کېږي. [۱۲۰]- او نه به يهودان هيڅکله
له تا راضي شي او نه نصارا، ترڅو چي د دوی په دين پسي روان نه شي، (ورته)
ووايه: يوازي د الله لارښوونه لارښوونه ده او که د دوی په هوی او هوس پسي له هغه
وروسته ولاړي چي تا ته د علم څه برخه راغله، نو له الله به نه کوم مولا ترلاسه کړي

او نه کوم مرستندوی.

(۱۱۸) - مشرکینو به پیغمبر علیه السلام ته ویل: دا ستا خدای ولي له مور سره مخامخ خبره نه کوي، ولي داسي نښې نه رالېږي چې هیڅا ته د شک مجال پاته نشي؟ دا یوازې د دوی خبره نه ده، له دوی نه مخکې ډېرو ناپوهانو دغه خبره کړې او له دوی نه وروسته به ئې ډېر نور وکړي، د دوی زړونه سره ورته دي، یو رنگ افکار او خیالات ئې په سینو کې دي. دوی نه په ټول عالم کې په دې خورو ورو بې شمېره نښو قانع کېږي او نه ستا په قوي او قانع کوونکو دلایلو، په چا کې چې د حقایقو د منلو او په واقعیتونو د اعتراف ماده وي، هغوی هر ورو په دغو دلایلو قانع کېږي، خو په دوی کې دا ماده خپل شوې، هیڅ دلیل ئې نشي قانع کولی. (۱۱۹-۱۲۰) - په دې مبارکو آیتونو کې پیغمبر علیه السلام ته او د ده له لارې هر داعي ته ډېرې مهمې لارښوونې شوې، هغه ته ویل شوي:

- ته مو په حقه بشیر او نذیر لېږلی یې، د دوی د مخالفتونو پروا مه کوه، د دوی د ایمان نه راوړو پوښتنه له تا څخه نه کېږي.
- ځینې کسان داسي وي چې په هیڅ صورت کې او د هر راز دلایلو اورېدو او نښو له لیدو سره سره ایمان نه راوړي او له کفر او فساد نه لاس نه اخلي.
- د دوی د ایمان نه راوړو په وجه مه مایوس کېږئ، مه د خپل دعوت د حقانیت په اړه شکمن کېږئ، مه دا تلوسه کوئ چې کاش د دوی د قناعت لپاره مو کافي دلایل درلودی، د الله له لوري وړاندي شوي دلایل کافي وگڼه او یوازې همدا اصلي لارښود گڼه، خپل گران وخت له دوی سره په بې فایده مناقشو مه ضایع کوه، په دوی کې د هدایت ماده ختمه شوې او زړونه ئې د توري تیري په څېر دي، د هیڅا د حق وینا ورباندې تاثیر نه کوي.
- د دوی پر ځای هغو کسانو ته مخه کړئ چې د حق منلو او له حقپالو سره د ملگرتیا چمتو والی په کې گورئ.
- د دوی د راضي کولو او د دوی د دښمنۍ د راکمولو هڅه مه کوئ، ترڅو تاسو له حق ویلو لاس وانخلئ او خپل دین او خپله لار پرې نږدئ او د دوی لار او مذهب ونه منئ، دوی نه درنه راضي کېږي.
- که په دې حقایقو له پوهېدو وروسته مو د دوی د راضي کولو هڅه وکړه، د دوی شرائطو ته تسلیم شوی او د دوی له هوې او هوس نه راو لاړه شوي لاره مو غوره کړه، نو پوه شئ چې له الله سره مو ټولې اړیکې شلېدلې، نه مو هغه مولا او مرستندوی دی او نه به بل مولا او مرستندوی پیدا کړئ.

الَّذِينَ ءَاتَيْنَهُمُ الْكِتَابَ يَتْلُونَهُ حَقَّ تِلَاوَتِهِ ۖ أُولَٰئِكَ يُؤْمِنُونَ بِهِ ۖ وَمَنْ يَكْفُرْ

بِهِ فَأُولَٰئِكَ هُمُ الْخَاسِرُونَ ﴿١٢١﴾

[۱۲۱] - هغه چې کتاب مو ورکړی او په حقه ئې تلاوت کوي، هغوی به ورباندې ایمان راوړي او څوک چې ترې انکار کوي نو دوی زیانمن او خاسر دي.

(۱۲۱)- څوك چې د الله كتاب په حقه او هغسي لولي چې له دې كتاب سره ښايي، هغه به هرو مرو په دې كتاب هم ايمان راوړي او څوك چې په دې كتاب ايمان نه راوړي، دنيا او آخرت ئې تباه دي، هيڅ څه ورته گټه نشي رسولی.

يَسْبِيْ اِسْرَءِيْلَ اذْكُرُوْا نِعْمَتِيَ الَّتِيْ اَنْعَمْتُ عَلَيْكُمْ وَاِنِّيْ فَضَّلْتُكُمْ عَلَيَ الْعَالَمِيْنَ

﴿۱۲۲﴾ وَاتَّقُوا يَوْمًا لَا تَجْزِيْ نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا

تَنْفَعُهَا شَفَعَةٌ وَلَا هُمْ يُنصَرُوْنَ ﴿۱۲۳﴾

[۱۲۲]- اي بني اسرائيلو! زما هغه نعمتونه درپه ياد كړئ چې پر تاسو مي پېرزو كړل او تاسو ته مو په ټولو نړۍ والو فضيلت دركړ. [۱۲۳]- او له هغې ورځې ووبرېږئ چې نه يو كس د بل كس مجازات په غاړه اخيستی شي، نه څه بدله ترې منل كېږي او نه كوم شفاعت ورته گټه رسولی شي او نه ئې مرسته كېدی شي.

(۱۲۲-۱۲۳)- دا مبارك آيتونه مخكې هم تېر شوي، په تكرار سره د دې مطلب راتلل دا ښيي چې په دې كې د بني اسرائيلو د عملي او اعتقادي انحرافاتو اساسي ټكو ته اشاره كېږي، دا د دوی د شرك او فساد جرړي په گوته كوي.

وَإِذْ اَبْتَلٰٓ اِبْرٰهٖمَ رَبُّهُۥ بِكَلِمٰتٍ فَاَتَمَّهُنَّ ۚ قَالَ اِنِّيْ جَاعِلُكَ لِلنَّاسِ اِمَامًا ۚ قَالَ وَمِنْ

ذُرِّيَّتِيْ ۚ قَالَ لَا يَنَالُ عَهْدِيْ الظَّالِمِيْنَ ﴿۱۲۴﴾

[۱۲۴]- او كله چې خپل رب ئې ابراهيم (عليه السلام) په څو خبرو وازمويلو، كومي چې هغه ترسره كړي، وئې فرمايل: زه خو دې د خلكو لپاره د يوه امام او پيشوا جوړونكی يم، وئې ويل: او زما له اولاد نه هم، وئې فرمايل: زما ژمنه ظالمانو ته نه رسېږي.

(۱۲۴)- ابراهيم عليه السلام له گڼ شمېر الهي آزمويو سره مخامخ شو، د پلار او قوم مخالفت، زندان ته تگ، په اور كې لوېدل، هجرت او وطن پرېښودل، د مكې په وېروونكي وچي بيديا كې هاجر او اسمعيل يوازي پرېښودل، د اسمعيل په ذبح كولو ئې گمارل، ... هغه په ټولو دغو الهي آزمويو كې بريالی شو، د دې بريا بدله او جزاء دا وه چې د خلكو د امامت او پيشوايي مقام ئې په برخه شي، الله تعالى ورته وفرمايل چې اوس نو ته د خلكو د امامت وړ يې، دا مقام تا ته سپارم. تمنا ئې وكړه چې كاش د خلكو د لارښووني دا مقام د ده د اولاد هم په برخه شي! الله تعالى وفرمايل: زما په دې فرمان كې ظالمان نه دي شامل، ظالمان كه څه هم ستا زامن وي د دې جليل مقام وړ نه دي.

ډېره عجيبه او د حيرانتيا وړ خبره ده چې دلته هم ځينو كسانو د دې پر ځاى چې دا

ابتلاءات همغه وگني چي په قرآن کي راغلي، برعکس د نوکانو د قطع کولو او د اضافي وینښانو د خړیلو په څېر څو کارونه ئي گڼي!!

بني اسرائيل په دې غره وو چي د ابراهيم عليه السلام اولاده دي، گڼ شمېر پیغمبران په دوی کي مبعوث شوي، دوی د دغو پیغمبرانو ورته دي، د خلکو امامت او پیشوایی د دوی حق دی، دوی د جنت لپاره او جنت د دوی لپاره پیدا شوی،... دلته د دوی د دې غلطو او بي بنسټه تصوراتو د نفی لپاره ویل شوي چي له ابراهيم عليه السلام سره د الله تعالی په هغي وعدي کي چي د خلکو امامت به د ده اولاد ته سپاري، ظالمان نه دي شامل، تاسو د ابراهيم عليه السلام له طریقې عدول کړی، ستاسو ظلم او شرک تاسو د هغه له وراثت او امت نه ایستلي یاست، د الله په وړاندي د خپلو اړیکي، قومي او نسلي تعلقات هیڅ ارزښت نه لري، په دې اساس د خلکو په اړه فیصله نه کوي، ټول ئي له یوې مادې او له یوې جوړې پیدا کړي، له بندگانو سره د الله معامله د دوی د ایمان او عمل له مخي وي، نه د جاه او نسب له مخي.

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا وَاتَّخِذُوا مِن مَّقَامِ إِبْرَاهِيمَ مُصَلًّى

وَعَهْدًا نَّآ إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ

السُّجُودِ ﴿١٢٥﴾ وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا ءَامِنًا وَارْزُقْ أَهْلَهُ مِّن

الثَّمَرَاتِ مَنْ ءَامَنَ مِنْهُمْ بِاللَّهِ وَالْيَوْمِ الْآخِرِ ؕ قَالَ وَمَن كَفَرَ فَأُمَتِّعُهُ قَلِيلًا ثُمَّ

أَضْطَرُّهُ إِلَىٰ عَذَابِ النَّارِ وَبِئْسَ الْمَصِيرُ ﴿١٢٦﴾

[۱۲۵]- او کله چي مو دا (د کعبې) کور د خلکو لپاره د غونډېدو ځای او د امن سبب وگرځاوو او (ومو ویل): د ابراهيم عليه السلام د درېدو ځای، د لمانځه ځای وگرځوئ او ابراهيم او اسمعيل ته مو دا حکم ولېږو چي زما کور د طواف کوونکو، اعتکاف کوونکو او رکوع سجده کوونکو لپاره پاک کړئ. [۱۲۶]- او کله چي ابراهيم عليه السلام وویل: اي زما ربه! دا یو خوندي ښار وگرځوه او هغو اوسېدونکو ته ئي روزي ورکړه چي پر الله او آخرت ئي ایمان راوړ، وئې فرمایل: او څوک چي کافر شو نو لږ به ئي (د دنیا له متاع نه) برخمن کړم، بیا به ئي د اور په لوري (تلو ته) اړ کړم او څومره بده ده دا ورگرځېدنه.

(۱۲۵-۱۲۶)- په دې مبارکو آیتونو کي څو مهمي خبري د خاص پام وړ دي:

● مشرکینو ته ویل شوي: دا تاسو څنگه ځان ابراهيم عليه السلام ته منسوبوئ، حال دا چي هغه مأمور شوی وو چي د کعبې په جوړولو سره دا ټوله سیمه له شرک، کفر، فساد او ظلم نه پاکه کړي، خو تاسو همغه کعبه له بتانو نه ډکه کړي، د ده د دعاء او تمنا خلاف تاسو د همغه

کعبې شا و خوا ته د بې امنیو اورونه بل کړي او د الله کور ته د طواف کونکو د راتلو مخه نیسئ!!

● دا اصل توضیح شوی چې الله تعالی هغه دعاګانې نه قبلوي چې د ده د سننو خلاف وي، که دا حتی د ابراهیم علیه السلام په څېر د ستر شخصیت له لوري هم وي، نه ئې د ده هغه دعاء قبوله کړه چې د خپل اولاد په اړه ئې وکړه او نه دا چې یوازي مؤمنانو ته رزق او روزي ورکړي، دا ځکه چې د روزي په اړه د الله سنت دا دی چې له محاسبې پرته مؤمن او کافر ته روزي ورکوي او د امامت په اړه ئې سنت دا دی چې ظالمانو ته ئې نه سپاري، برعکس هغه چا ته ئې سپاري چې په الهي آزموینو کې بریالی شي. له دې آیت نه دا هم معلومېږي چې هر زعامت او واکمني د امامت په زمره کې نه راځي، ظالم واکمنان او په زور مسلط شوي مشران په اصل کې د بې لارې ولسونو د مجازات وسیله وي. ځیني کسان دا دواړه نشي تفکیکولی، هر واکمن ته د داسې چا په ستره گوري چې ګواکي د الله تعالی ستره پېرزوینه ئې په برخه شوې او د دې ستري الهي پېرزوینې وړ او مستحق دی!! حال دا چې یو امامت داسې دی لکه د ابراهیم علیه السلام امامت او بل ئې داسې دی لکه د فرعون، یو ئې د خلکو د لارښوونې لپاره او د دوی د صالح عملونو بدله وي او بل ئې د خلکو د بدو عملونو محصول او د دوی د تعذیب وسیله.

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ أَنْتَ

السَّمِيعُ الْعَلِيمُ ﴿١٢٧﴾ رَبَّنَا وَاجْعَلْنَا مُسْلِمَيْنِ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ

وَأَرِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ ﴿١٢٨﴾ رَبَّنَا وَابْعَثْ فِيهِمْ

رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ؕ إِنَّكَ أَنْتَ

الْعَزِيزُ الْحَكِيمُ ﴿١٢٩﴾

[۱۲۷]- او کله چې ابراهیم او اسمعیل د دې کور بنسټونه جګول، (او ویل ئې): ای زموږ ربه! له موږ نه ئې قبول کړه، بې شکه چې ته خو ښه پوه اوږدونکی یې. [۱۲۸]- ای زموږ ربه! موږ دواړه درته منقاد او تابع وګرځوه او له اولادې مو تا ته یو منقاد امت او موږ ته زموږ دیني مناسک راوښیه او توبه مو قبوله کړه، یقیناً چې ته ډېر مهربان توبه قبلوونکی یې. [۱۲۹]- ای زموږ ربه! په دوی کې په خپله له دوی نه داسې پیغمبر مبعوث کړه چې ستا آیتونه پرې لولي، کتاب او حکمت وربښي او روزنه ئې کوي، بېشکه چې همدا ته باحکمه عزتمن یې.

(۱۲۷)- الله تعالی اراده کړې وه چې په مکه کې د توحید بنسټ کېښودی شي او دلته کعبه او د موحدینو د راغونډېدو مرکز جوړ شي، غوښتل ئې دا مرکز د یوه ستر موحد او بت ماتوونکي په

مبارك لاس بناء شي، ابراهيم او د ده سرتېرى زوى اسمعيل عليهما السلام ئې د دې ستر كار لپاره غوره كړل، هغه په عراق كې د يوه بت لمانځونكي او بت جوړوونكي په كور كې پيدا شو، د نمرود تر سلطې لاندې يوې شرك وهلي جاهلي ټولنې كې، هلته چې خلك هم د ژوندي نمرود په وړاندې سر ټيټوي او هم له مرگ نه وروسته د ده مجسمې ته!! خو ابراهيم عليه السلام ته نه د مړه بت لمانځل د منلو وو او نه د ظالم نمرود واكمني، پلار او قوم ته ئې ويل: دا ستاسو د لاس او ذهن مولود جعلي خدايان نه منم، نه دا بتان، نه دا لمر، سپوږمى او ستوري او نه هيڅ فنا كېدونكى په خدايي منم، الله همغه دى چې هر څه ئې پيدا كړي. خو كله چې ئې وليدل دا خلك يوازي د ده په بلنې او استدلال له شرك نه لاس نه اخلي، پرېكړه ئې وكړه چې دا بتان رانسكور كړي، پوهېدو چې هم د نمرود ظالمانه واكمني د دغو بتانو په بنسټ ولاړه ده او هم د ولس د مظلوميت او په خواږى، ذلت او جهل كې د ژوند كولو عامل ئې همدا بتان او د هغوى لمانځنه. نه ئې د ولس د انتقام پروا وكړه او نه د نمرود له غضب نه وېره، يوازي وو، له يوه تېر نه پرته ئې بل څه نه شو برابرولى، خو دغو اندېښنو د ده اراده او عزم نه شو بدلولى، تېر په لاس د بتانو خونې ته ورننوت، ټول ئې يو په بل پسې رانسكور كړل او تېر ئې د ستر بت په غاړه كې خوړند كړ او له خونې په ډاډه زړه ووت. خلك له مېلې راوگرځېدل، هلته ئې نمرود لمانځلى وو، كور ته له تلو مخكې بايد د نمرود بتان هم ولمانځي، خو دلته ئې ناڅاپه ټول بتان مات، نسكور او نړېدلي وموندل او ستر بت مزېد سپك شوى، تېر ئې په غاړه كې، د نورو د ماتولو اتهام ورته متوجه، خو نه اتهام ردولى شي او نه اصلي ماتوونكى ښودلى شي، دا همغه خدايان وو چې خلكو له دوى نه د خپلو حاجتونو ترسره كېدو او د ستونزو د حل طمع كوله او دا ورته تلقين شوى وه چې د ستونزو د حل مرجع دغه ده، ستاسو د مشكلاتو عامل نظام او واكمنان ئې او د دوى تصرفات نه دي، مشكلات مو له دې راولاړ شوي چې دا خدايان درنه ناراضه دي. او دا هغه څه دي چې هر نمرودي نظام تر هر څه مخكې او زيات ورته ضرورت لري. له ابراهيم نه پرته بل څوك په دې كار نه شو تورن كېدى، هغه ئې راحاضر كړ، پوښتنه ئې وكړه: دا كار تا كړى؟ ابراهيم عليه السلام د داسې غونډې، همدې حالت او د بت لمانځونكو داسې يوې پوښتنې ته منتظر وو، وئې ويل: تېر خو د ستر بت په غاړه كې دى، له هغه پوښتنه وكړئ كه خبرې كولى شي!! ځواب ئې وركړ: ابراهيمه! ته خو پوهېږې چې دوى خبرې نشي كولى! هغه همدا ځواب غوښتو، وئې ويل: نو دا تاسو څنگه د هغه څه عبادت كوى چې نه خبرې كولى شي، نه له ځانه ضرر دفع كولى شي، نه بل ته گټه رسولى شي، افسوس پر تاسو او ستاسو پردغو معبودانو!! د قوم او د دوى د سالار نمرود پرېكړه معلومه وه، زندان، په اور سوزول، داسې سزا چې د نورو لپاره عبرت شي. خو ابراهيم عليه السلام د نمرود له لوري د ده د مرگ او سوزولو د پرېكړې د اورېدو په ځواب كې وويل: د مرگ ژوند پرېكړه هغه ذات كوي چې دا لمر له مشرقه راپورته كوي او په مغرب كې ئې پرې باسي!! اور ته د لوېدو په وخت كې ئې ويل: الله راته كافي دى، هماغه تر ټولو غوره وكيل او نصير. دا ابراهيم ئې د كعبې د جوړولو لپاره له سوزېدو وژغورو، له عراق نه ئې شام ته او بيا له هغه ځايه مكې ته راوست، دلته ئې په بې اوبو او وحشتناك بېابان كې د هاجر او تي خور اسمعيل يوازي پرېښودو امر ورته وكړ، په دې ستر امتحان كې هم بريالى شو، كله چې اسمعيل ځوانى ته ورسېد، په خوب كې ئې داسې څه وليدل چې د اسمعيل د قرباني كولو اشاره ئې ور ته كوله، د ده لپاره همدا اشاره كافي وه،

زوی ته ئې دا خبره وکړه، هغه په ځواب کې ورته وویل: پلاره! څه چې درته ویل شوي، هغه ترسره کړه، ما به صابر او مطیع ومومي، په دې لوی او خطرناک امتحان کې دواړه بريالي شول او اوس نو دوی د هغه ستر کار لپاره جوگه شوي چې د زمکې پر سر د الله مبارک کور، کعبه، د موحدینو قبله د دوی په لاس جوړه شي، کله چې دوی د دېوالونو په اوچتولو لگیا او تیري ئې یوه د بلي پر سر ایښودې، دا وینا ئې په ژبه وه: ای زموږ ربه! له موږ نه ئې قبول کړه، بې شکه چې ته خو ښه پوه اورېدونکې یې. ای زموږ ربه! موږ دواړه درته منقاد او تابع وگرځوه او له اولاده مو تا ته یو منقاد امت، او موږ ته زموږ دیني مناسک راوښیه او توبه مو قبوله کړه، یقیناً چې ته ډېر مهربان توبه قبلوونکې یې. په هغې وپروونکې بېدیا کې د دوو مهاجرو او له خپل هېواد نه د شړل شوو په لاس چې کوم کور جوړ شو، دا دئ څلور زره کاله وروسته هم، هر کال تر شلو لکو نه زیات خلک د هغه طواف کوي، هملته د دوی پر پله گام ږدي او همغه څه کوي چې دوی دواړو له خپل رب نه غوښتي وو.

(۱۲۸-۱۲۹) - په دې مبارکو آیتونو کې د بني اسرائيلو او هري هغې مذهبي ډلې غلط تصورات رد شوي چې مذهب او مذهبي مقام موروثي گڼي او گمان کوي چې له پلار نه اولاد ته په میراث رسي او دا طمع لري چې پیغمبرانو او د الله دوستانو ته د انتساب په وجه د الله د پېرزوینو وړ، د امامت وارث او د جنت مستحق دي، دوی ته ویل شوي چې نه مذهب او عقیده داسې شی دئ چې په میراث وړل کېدی شي او نه مذهبي مقام داسې مقام دئ چې له پلار نه اولاد ته په میراث رسېدی شي، د الله په دین کې له هر چا سره معامله د ده د عقیدې او عمل له مخې کېږي، له هر چا نه به د خپلو کړو وړو پوښتنه کېږي، پیغمبرانو ته ځان منسوبول او ځان د دوی د مقام او منزلت وارث گڼل او له دې لارې د امتیازاتو ترلاسه کول، دا هغه کارونه دي چې د بني اسرائيلو تگمارو مذهبي مشرانو کول. دوی ځان د الله د خاصي کورنۍ غړي، د پیغمبرانو ورثه او ځای ناستي گڼل او ابراهیم علیه السلام ته ئې ځان منسوبولو، الله تعالی د دوی په ځواب کې فرمایي: ابراهیم مشرک نه وو، خپل اولاد ته ئې دا غوښتي وو چې د خلکو د ارشاد او هدایت لپاره ئې امامت او قیادت په برخه شي، خو الله تعالی د ده د غوښتنې په ځواب کې ویلی وو: دا مقام د ظالمانو نشي په برخه کېدی، ابراهیم علیه السلام خو کعبه د دې لپاره جوړه کړه چې دا د امن کور وي، د امن وسیله وي، دلته خلک په ډاډ او اطمینان سره د الله عبادت او ذکر وکولی شي، ده خو دا تمنا کړې وه چې د دې سیمې اوسېدونکي د الله شاکر بندگان وي، تل په دوی کې داسې پیغمبران مبعوث شي چې دوی ته دین وښيي او له گناهونو نه ئې وژغوري، ده خو خپل اولاد ته د دې توصیه کړې وه چې د یوه الله عبادت به کوي، د ابراهیم او ستاسو د جد یعقوب علیهما السلام توصیه خو دا وه، تاسو څنگه له خپل شرک، فساد، ظلم، د دین او دیندارانو له دښمنۍ سره سره ځان هغوی ته منسوبوئ!!

وَمَنْ يَرْغَبْ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ وَلَقَدْ اصْطَفَيْنَاهُ فِي الدُّنْيَا
وَإِنَّهُ فِي الْآخِرَةِ لَمِنَ الصَّالِحِينَ ﴿١٢٨﴾ إِذْ قَالَ لَهُ رَبُّهُ أَسْلِمْ قَالَ أَسْلَمْتُ لِرَبِّ

الْعَلَمِينَ ﴿١٣٠﴾ وَوَصَّىٰ بِهَا إِبْرَاهِيمُ بَنِيهِ وَيَعْقُوبُ يَبْنِي إِنَّ اللَّهَ اصْطَفَىٰ لَكُمْ الدِّينَ
فَلَا تَمُوتُنَّ إِلَّا وَأَنتُمْ مُسْلِمُونَ ﴿١٣١﴾

[۱۳۰]- له هغه چا پرته چې خپل ځان ئې تحميق کړی وي بل به څوک د ابراهيم له دين نه مخ واړوي، په داسي حال کې چې هغه مو په دنيا کې غوره کړ او په آخرت کې به هغه له صالحينو څخه وي. [۱۳۱]- هغه وخت چې خپل رب ورته وويل: تابع او تسليم اوسه، وئې ويل: د عالمونو رب ته (لاد مخه) تسليم او تابع يم. [۱۳۲]- او په دې باندي خو هم ابراهيم خپلو زامنو ته وصيت کړی وو او هم يعقوب (عليهما السلام)؛ چې اي زما زامنو! الله تاسو ته دا دين غوره کړی، نو مه مری مگر په داسي حال کې چې مسلمان وئ.

(۱۳۰-۱۳۲)- د ابراهيم عليه السلام خو لويه نښه دا وه چې الله ته منقاد او تسليم وو، ده او لمسي ئې، يعقوب عليه السلام خپل اولاد ته د دې سپارښتنه کړې وه چې مرگ ژوند به مو په اسلام او د الله په بندگۍ کې وي، تل به د الله اوامرو ته غاړه ږدئ. تاسو په کومه خوله او کوم مخ ځان دوی ته منسوبوئ؟

أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِن بَعْدِي
قَالُوا نَعْبُدُ إِلَهَكَ وَاللَّهُ ءَابَاؤُكَ إِبْرَاهِيمَ وَإِسْمَاعِيلَ وَإِسْحَاقَ إِلَهُهَا وَاحِدًا وَنَحْنُ
لَهُ مُسْلِمُونَ ﴿١٣٣﴾ تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا
تُسْأَلُونَ عَمَّا كَانُوا يَعْمَلُونَ ﴿١٣٤﴾

[۱۳۳]- آيا هغه وخت تاسو حاضر وئ چې يعقوب ته مرگ رانږدې شو، هغه وخت چې ده خپلو زامنو ته وويل: له ما نه وروسته به د څه عبادت کوئ؟ وئې ويل: ستا د معبود او ستا د پلار نيکه، ابراهيم، اسمعيل او اسحاق معبود، هغه يوازینی معبود او مور ورته تسليم شوي يو. [۱۳۴]- دا خو يوه تېره شوې ډله ده، چې دوی لره به خپله لاسته راوړنه وي او تاسو ته خپله لاسته راوړنه او تاسو به د دوی له کړنو نه نه پوښتل کېږئ.

(۱۳۳-۱۳۴)- يعقوب عليه السلام خو له خپلو زامنو نه دا ژمنه اخيستي وه چې د يوازيني رب عبادت به کوئ او هغه ته به تسليم وئ، يو مشرک قوم چې له الله نه علاوه د گڼ شمېر معبودانو عبادت کوي، د الله مطيع بندگان ئې له هغه سره په خدايي کې شريک کړي، په هر څه کې د الله له اوامرو سرغړونه کوي، دوی څنگه ځان د ابراهيم عليه السلام په څېر د يوه ستر موحد وارث

گڼي. تېرو شخصیتونو ته ځان منسوبول څه گټه لري چې الله تعالی هر چا ته د خپل عمل له مخي سزا ورکوي، هر چا ته خپلي لاسته راوړني په لاس ورځي، یو د بل په کړو نه نیول کېږي.

وَقَالُوا كُونُوا هُودًا أَوْ نَصَارَى تَهْتَدُوا قُلْ بَلْ مِلَّةَ إِبْرَاهِيمَ حَنِيفًا وَمَا كَانَ

مِنَ الْمُشْرِكِينَ ﴿١٣٥﴾ قُولُوا ءَامَنَّا بِاللَّهِ وَمَا أُنزِلَ إِلَيْنَا وَمَا أُنزِلَ إِلَى إِبْرَاهِيمَ

وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَى وَعِيسَى وَمَا أُوتِيَ

النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِّنْهُمْ وَنَحْنُ لَهُ مُسْلِمُونَ ﴿١٣٦﴾

[۱۳۵]- او وئې ويل: يا يهودي شی یا نصراني چې سمه لار ومومي! ورته ووايه: نه بلکې د ابراهيم (دين سم لارښود دی) چې حنيف وو او له مشرکانو څخه نه وو. [۱۳۶]- ووايي: پر الله مو ايمان راوړی او په هغه څه چې موږ ته نازل کړی شوي او ابراهيم، اسمعيل، اسحاق، يعقوب او اولادې ته ئې نازل کړی شوي او په هغه څه چې موسی او عیسی ته ورکړی شوي او په هغه چې نورو ټولو پیغمبرانو ته د خپل رب له لوري ورکړی شوي، د دوی په هیڅ یوه کې هم فرق نه کوو او موږ هغه ته منقاد او تسلیم یو.

(۱۳۵-۱۳۶)- د دوی گمان او ادعا دا وه چې په یهودي او نصراني کېدو سره خلک سمه لار موندلی شي، الله تعالی د دوی په ځواب کې فرمایي: سمه لار خو د ابراهيم عليه السلام لار ده، حق ته مایل او له شرک نه پرې، هغه خو تل حق ته تسلیم او له شرک نه بېزاره وو، تاسو خود حق مخالفت کوئ او مشرک شوي یئ، د دې وړ نه یاست چې ابراهيم عليه السلام ته ځان منسوب کړئ، د هغه په لار خو تاسو نه بلکې موږ روان یو، دا موږ یو چې ټول پیغمبران او په دوی نازل شوي کتابونه منو، د حق هره خبره منو، د هر چا له خوا چې وي او په هر کتاب کې چې راغلي وي.

فَإِنْ ءَامَنُوا بِمِثْلِ مَا ءَامَنَ بِهِ فَقَدِ اهْتَدَوْا وَإِنْ تَوَلَّوْا فَإِنَّمَا هُمْ فِي شِقَاقٍ

فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ ﴿١٣٧﴾

[۱۳۷]- نو که ئې همغسې ايمان راوړ چې تاسو ورباندي راوړی نو هدايت شوي به وي او که ئې مخ وړاوو نو دوی به په داسې اختلاف کې (پرېوتې) وي چې الله به حتماً د دوی (د مخالفت) په مقابل کې تا ته کفايت وکړي او هغه خو ښه پوه اوږدونکی دی.

(۱۳۷)- مسلمانانو ته لارښوونه شوې چې د اهل کتابو د مذهبي مشرانو تبلیغاتو ته اهميت مه

ورکوي، دوی سمه لار ورکه کړي، یوازي په هغه صورت کې ئې په سمې لارې برابر وگڼي چې عقیده او عمل ئې د مؤمنانو په څېر وي، د دوی د مخالفتونو او دښمنۍ په وړاندې الله درته کافي دی، هغه هم د دوی د مخالفت خبرې او ستاسو د حق بلنه اوري، هم ستاسو له حالت نه ښه خبر دی او هم د دوی له حالت نه.

صِبْغَةَ اللَّهِ وَمَنْ أَحْسَنُ مِنْ اللَّهِ صِبْغَةً وَنَحْنُ لَهُ عَبِيدُونَ ﴿١٣٨﴾ قُلْ أَتَحَاجُّونَنَا فِي اللَّهِ وَهُوَ رَبُّنَا وَرَبُّكُمْ وَلَنَا أَعْمَلُنَا وَلَكُمْ أَعْمَلُكُمْ وَنَحْنُ لَهُ مُخْلِصُونَ ﴿١٣٩﴾

[۱۳۸]- (همدا راز ووايي:) الهي رنگ (مو غوره کړی) او تر الله به څوک په رنگ کې غوره وي او موږ د ده عبادت کوونکي يو. [۱۳۹]- ورته ووايه: آيا له موږ سره د الله په اړه شخړه کوئ؟! په داسې حال کې چې هغه هم زموږ رب دی او هم ستاسو رب او موږ لره به خپل عملونه وي او تاسو ته خپل عملونه او موږ هغه لره مخلص يو.

(۱۳۸)- نصرانيانو د نورو جاهلو قومونو په څېر د الله په دين باندې عمل پرېښود او له خپله ځانه ئې د دين تر نامه لاندې څو داسې مسخره دودونه جوړ کړل چې گمان ئې کاوو په دې سره الله تعالی د دوی له ټولو گناهونو تېرېږي او د جنت ټولې دروازې ئې پر مخ پرانیستل کېږي، همدا چې ماشوم به ئې پيدا شو په زېږو اوبو کې به ئې غوټه کړ او په همدې سره به هغه مسيحي او د عيسی عليه السلام په مخلصو امتيانو کې شامل شو، داسې چې نور نو هيڅ گناه هغه له دې ډلې نشي ایستلی او هيڅ عمل ئې له جنت نه نشي محرومولی، په اونۍ کې يوه ورځ د يکشنبې په ورځ کلیسا ته تگ، يوه ترانه ويل او د سينې په ښي او کيڼ اړخ او تندي باندې داسې لاس ايښودل چې د صليب نښه تمثيل کړي، همدا کافي ده چې الله درنه راضي او جنت دې په برخه شي!! نور نو شرک، شراب، سود، زنا، د خوگ غوښه، د بل په حق تېری او بله هره گناه د زېږو اوبو په پاشلو سره محو کېږي. مؤمنانو ته ويل شوي: دغو بې عقله او لارورکو اهل کتابو ته ووايي: اصلي خبره دا ده چې څوک په الهي رنگ رنگ شي، هغه صفات په کې راپيدا شي چې الله ئې خوښوي، ژوند ئې داسې وي چې په هرې برخې کې ئې د الهي دين رنگ احساس شي، دعاء او عبادت ئې يوازي د يوه الله لپاره وي او په دې کې بل رنگ ونه ليدی شي.

(۱۳۹)- په داسې حال کې چې موږ په همغه الله باور لرو چې تاسو هم په هغه د ايمان دعوی کوئ او په داسې حال کې چې موږ ته به د خپلو عملونو سزا راځول کېږي او تاسو ته د خپلو عملونو سزا او په داسې حال کې چې موږ خپل عبادت او ديانت د شرک له هرې گندگۍ نه سوچه کړی دی، له موږ سره ستاسو د مخالفت او دښمنۍ وجه څه ده!!

أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا

أَوْ نَصْرِيَّ قُلْ ءَأَنْتُمْ أَعْلَمُ أَمِ اللَّهُ وَمَنْ أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ وَمَا اللَّهُ بِغَفِلٍ عَمَّا تَعْمَلُونَ ﴿١٤٠﴾

[١٤٠]- آيا تاسو دا وايي چي ابراهيم، اسمعيل، اسحاق او يعقوب او اولاده ئي يهوديان او نصرانيان وو؟! ورته ووايه: تاسو ښه پوهېږئ او كه الله؟ او تر هغه به لوى ظالم څوك وي چي له ځان سره كوم الهي شهادت پټ كړي؟ او الله خو له هغه څه چي تاسو ئي كوي غافل نه دئ.

(١٤٠)- يهودو او نصاراوو دواړو دا دعوى كوله چي د دوى مذهب همغه دئ چي د ابراهيم، اسمعيل، اسحاق او يعقوب عليهم السلام او د دوى د اولاد وو، خو هري ډلي بله تكفيروله، دواړو حقيقي دين پټولو، دواړه په عمل كي له دين نه بي لاري شوي وو. نه ئي عقیده سمه وه او نه عمل.

تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ عَمَّا كَانُوا

يَعْمَلُونَ ﴿١٤١﴾

[١٤١]- دا خو يوه ډله وه چي تېره شوه، دوى لره به خپله لاسته راوړنه وي او تاسو ته خپله لاسته راوړنه او تاسو به د دوى له كړنو نه نه پوښتل كېږئ.

(١٤١)- دا مختصر آيت د دې مباركي سوري د دوهمې برخې عنوان دئ او د ټولو هغو جامع او ژورو مطالبو خلاصه وړاندي كوي چي په تېرو ٧١ آيتونو كي په شرح او مفصله توگه راغلي. په دې كي نه يوازي د دين يو بنيادي اصل توضيح شوى، بلكي د مذهبي انحراف يوه اساسي او بنيادي اړخ ته هم گوته نيول شوې، د دين اساسي خبره دا ده چي هر څوك به د خپل عمل سزا گوري، يو د بل پېټي نشي وړى، يو د بل لپاره نه مجازات كېږي، نه پلار د زوى په گناه نيول كېږي او نه زوى د پلار د ښو عملونو په وجه جنت ته درومي، هر څوك به د خپلو لاسته راوړنو پېټي په اوږو وړي. او د مذهبي انحراف تر ټولو ستره او اساسي خبره دا ده چي د الله صالحو بندگانو ته د انتساب تر نامه لاندې څوك ځان د جنت مستحق او د مذهب وارث وگڼي او له دې لاري د امتيازاتو د ترلاسه كولو په لټه كي وي، مذهب قومي رنگ غوره كړي، قومي تعصب ته د مذهب جامه ورواغوستل شي او مذهبي مشران ئي ځان د پيغمبرانو د امتيازاتو وارث وگڼي نه د دوى د مسئوليتونو او دندو وارث. الله تعالى دا نه خوښوي چي څوك د ده صالحو بندگانو ته خپل ناوړه عمل او ناسمه عقیده منسوب كړي، هم د مذهب نوم بد كړي او هم د الله د صالحو بندگانو نوم.

الله تعالى په دې آيت كي مسلمانانو ته لارښوونه كوي چي د مخكښو صالحانو په سر له جاهلانو سره په شخړو او منازعاتو كي ځان مه مصروفوى، د دې پر ځاى خپل عمل ته پام

وکړئ، هغه څه چې تاسو له عذاب نه ژغورلی شي ستاسو خپل عمل دئ نه بل څه. دا مسئله نه یوازي په مکه او مدینه کې او له مشرکانو او یهودانو سره یوه کشاله وه بلکې دا اوس هم اکثر مذهبي اختلافات له دغه ذهنیت نه خړوبېږي چې یو دې مخکني منلي شخصیت ته ځان منسوبوي او بل ئې بل ته، یو ځان د پیغمبر د اهل بیت محب او وارث گڼي او له پیغمبر علیه السلام نه وروسته علي رضي الله عنه او زامن ئې د هغه ځای ناستي او د خلافت اصلي او یوازيني وارثین بولي او ابوبکر، عمر او عثمان رضي الله عنهم او ټولو هغو صحابه وو ته د غاصب په سترگه گوري چې له علي رضي الله عنه نه پرته ئې له بل چا سره بيعت کړی او د بل په خلافت راضي شوي، حال دا چې علي رضي الله عنه په خپله له مخکنيو خلفاوو سره بيعت کړی او خپله لور ئې عمر ته په نکاح ورکړې. د امام حسين رضي الله عنه لپاره به د محرم په ورځو کې توره جامه اغوندي او په کربلا کې به د هغه د شهادت ویر کوي، خو په عمل کې به په کربلا او نجف باندې د صلیبي ځواکونو د برید په وخت کې د یرغلگرو مرسته کوي او د دوی په لاس د زرگونو هغو مسلمانانو د وژلو به هیڅ پروا نه کوي چې د امام حسين په څېر د ظلم او تېري مقابلې کوي!! پر یزید به لعنت وایي خو په عمل کې به تر یزید نه د لازیات ظالمو واکمنانو ملگرتیا او له بې دینه، منافق، ظالم او مفسدو واکدارانو سره بيعت کوي!! که د پیغمبر علیه السلام په ژوند کې دومره مسلمانان په عراق او افغانستان کې وژل شوي وی، مگر هغه مبارک به د کربلا تر شهیدانو په دغو شهیدانو زیات نه وو خواشینی شوی!!

سَيَقُولُ السُّفَهَاءُ مِنَ النَّاسِ مَا وَلَّيْنَاهُمْ عَنْ قِبَلَتِهِمْ الَّتِي كَانُوا عَلَيْهَا قُلْ لِلَّهِ الْمَشْرِقُ
وَالْمَغْرِبُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿١٤٢﴾ وَكَذَلِكَ جَعَلْنَاكُمْ أُمَّةً وَسَطًا
لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا وَمَا جَعَلْنَا الْقِبْلَةَ
الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعَ الرَّسُولَ مِمَّنْ يَنْقَلِبُ عَلَى عَقْبَيْهِ وَإِنْ كَانَتْ
لَكَبِيرَةً إِلَّا عَلَى الَّذِينَ هَدَى اللَّهُ وَمَا كَانَ اللَّهُ لِيُضِلَّ إِيْمَانَكُمْ إِنَّ اللَّهَ
بِالنَّاسِ لَرءُوفٌ رَحِيمٌ ﴿١٤٣﴾

[۱۴۲]- ژر ده چې د خلکو ناپوهان به ووايي: څه شي له خپلي هغې قبلي واپړول چې پرې (معتقد) وو، ورته ووايه: ختيځ او لوېديځ (دواړه) د الله دي، هغه څوك مستقيمي لاري ته هدايت كوي چې دی ئې په خپله وغواړي. [۱۴۳]- او همداراز مو تاسو غوره امت وگرځولئ، چې تاسو پرخلکو شاهدان وئ او پیغمبر پرتاسو شاهد وي. او ستا مخکني قبله مو له دې پرته د بل څه لپاره نه وه گرځولې چې معلومه کړو څوك د پیغمبر

متابعت کوي او څوک په خپلو پوندو بېرته گرځي. او دا خو يقيناً گران کار دی مگر هغو ته چې الله هدايت کړي وي او الله داسې نه دی چې ستاسو عملونه ضايع کړي، يقيناً چې الله پر خلکو ډېر مهربان رؤف دی.

(۱۴۲-۱۴۳) - په دې مبارک آيت سره د دې سوري درېيمه برخه شروع کېږي، له دې نه وروسته د سوري ترپايه د ژوند د بېلابېلو قضايو په اړه احکام راغلي، پيل ئې د قبلي له حکم نه شوی. پيغمبر عليه السلام په مکه او مدينه کې د دې آيت تر نازلېدو پوري په لمانځه کې د بيت المقدس لوري ته مخامخ ودرېدو، دا په داسې حال کې چې د قریشو قبله کعبه وه، د پلار نيکه قبله بدلول او د کعبې پر ځای بيت المقدس قبله کول او بيا دا قبله بېرته پرېښودل او کعبه د قبلي په توگه ټاکل، له سختو اعتراضاتو سره مخامخ کړل، په دغو مبارکو آيتونو کې اعتراض کوونکو ته څو ځوابونه ورکړي شوي:

- مشرق او مغرب د الله دي، قبله د ده له لوري ټاکل شوې، دا د ده خوښه ده چې چا ته کوم لوری د قبلي لپاره غوره کړي.
- تاسو دا وړتيا له لاسه ورکړې چې د الله تعالی هدايت مو په برخه شي.
- مسلمانانو ته د نوې قبلي په غوره کولو سره الله تعالی وغوښتل چې د هدايت مرکز مکې ته رالانتقال کړي او د ديني قيادت دا لوړ مقام مسلمانانو ته وسپاري.
- له دې نه وروسته به د هدايت ډيوې د مسلمانانو په لاس کې وي، د دوی د کړو وړو له مخې به خلک په دې پوهېږي چې حقيقت څه ته ويل کېږي، حقيقي دين کوم دی، د الله په اړه مو عقیده څنگه وي او څنگه د ده عبادت وکړو او څنگه د يوه واقعي مخلص بنده په څېر ژوند وکړو؟ دوی، د دوی فکر او عقیده او د دوی عملي ژوند به د نورو لپاره د شاهد حيثيت لري او د مسلمانانو لپاره به پيغمبر شاهد وي.
- مخکې مو د دې لپاره دوی ته د کعبې پر ځای بيت المقدس قبله ټاکلې وه چې معلومه کړو دا خلک د پيغمبر په متابعت کې د خپل پلار نيکه له قبلي تېرېدو ته تيار دي که نه او د ايمان لپاره ټولو قومي او ژبني تعصباتو ته لغته ورکوي که نه؟
- دوی دي مطمئن وي چې د مخکنۍ قبلي په اړه د دوی باور او اعتقاد او د همدې عقيدې له مخې د دوی مخکني لمونځونه نه دي ضايع شوي، الله پر خلکو د رأفت (زړه سوي) او رحمت (پېرزويني) خاوند دی.
- دې ته مو پام وي چې ځينو په دغه آيت کې (وَمَا كَانَ اللَّهُ لِيُضَيِّعَ إِيمَانَكُمْ: او الله ستاسو ايمان نه ضايع کوي.)، ايمان د لمانځه په معنی اخيستی چې يقناً دا يو احتمالي او کمزوری تفسير دی، غوره تفسير دا دی چې دلته ايمان په اصلي معنی واخيستل شي، ځکه په قبلي باندې باور يوه عقیده ده، د بيت الله پر ځای بيت المقدس د قبلي په توگه منل او له خپلې پلرنۍ قبلي لاس اخيستل د عربو لپاره يوه ستره آزموينه وه، مسلمانان په دې آزمويني کې بريالي شول، خپله پلرنۍ قبله ئې پرېښوده او په داسې حال کې ئې بيت المقدس د نوې قبلي په توگه قبول کړ چې د الله تعالی له لوري کوم څرگند حکم هم نه وو راغلی، يوازي د دې لپاره ئې دا نوې قبله ومنله چې دا تر محمد عليه السلام د مخکې پيغمبرانو (له سليمان عليه السلام نه تر عيسى عليه السلام پوري) قبله وه، په دې آيت کې دوی ته ويل شوي چې ستاسو هغه مخکنۍ باور او اجر

ئې د الله تعالى په وړاندي حبط او ضايع شوى نه دى، الله تعالى ئې نه ضايع كوي. كه الله تعالى غوښتى چې ورته ووايي ستاسو لمونځونه نه ضايع كوي نو يقيناً چې د ايمان پر ځاى به ئې حتماً د لمانځه صيغه راوړله.

● د پيغمبر په متابعت كې د پلار نيکه قبله پرېښودل، بلي قبلي ته مخ كول او بيا هغه بېرته پرېښودل، دا گران كار يوازي هغه څوك كولى شي چې د الله تعالى لارښوونه ئې په برخه شوې وي.

قَدْ نَرَى تَقَلُّبَ وَجْهِكَ فِي السَّمَاءِ ۖ فَلَنُوَلِّيَنَّكَ قِبْلَةً تَرْضَاهَا ۚ فَوَلِّ وَجْهَكَ شَطْرَ

الْمَسْجِدِ الْحَرَامِ ۚ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ۚ وَإِنَّ الَّذِينَ أُوتُوا

الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ ۚ وَمَا اللَّهُ بِغَافِلٍ عَمَّا يَعْمَلُونَ ﴿١٤٤﴾

[١٤٤]- موږ خو د آسمان لوري ته ستا د مخ اړول راپول وينو، نو هرو مرو به دي هغي قبلي ته مخامخ كړو چې ته ئې خوښوي، نو مخ دي د مسجد الحرام په لوري وگرځوه او چې هر ځاى وى د هغي په لوري مخ كړى او بې شكه چې اهل كتاب په دې ښه پوهېږي چې دا د دوى د رب لخوا يو حقيقت دى او الله له هغه څه غافل نه دى چې دوى ئې كوي.

(١٤٤)- له دې آيت نه معلومېږي چې پيغمبر عليه السلام د قبلي د بدلېدو طمع درلوده او دا ئې خوښوله چې د بيت المقدس پر ځاى كعبه ورته قبله وټاكل شي، تل ئې دا تمنا په زړه كې وه چې په دې اړه الهي فرمان راشي.

اهل كتاب په دې پوهېدل چې د وروستي پيغمبر قبله به كعبه وي، په دې هم پوهېدل چې هر پيغمبر ته د ده د دعوت او امت په سيمې كې قبله ټاكل كېږي، د دوى د اختلاف وجه ناپوهي نه وه، خپلو كړو وړو او عملونو دې اختلاف ته هڅول، د دې اختلاف تر شا ناروا او ناولي اغراض پټ وو، اختلاف ئې له مذهبي او قومي تعصب څخه راولاړ شوى وو.

وَلَيْنَ أَتَيْتَ الَّذِينَ أُوتُوا الْكِتَابَ بِكُلِّ آيَةٍ مَا تَبِعُوا قِبْلَتَكَ ۚ وَمَا أَنْتَ بِتَابِعٍ قِبْلَتِهِمْ

ۚ وَمَا بَعْضُهُمْ بِتَابِعٍ قِبْلَةَ بَعْضٍ ۚ وَلَيْنِ اتَّبَعْتَ أَهْوَاءَهُمْ مِنْ بَعْدِ مَا جَاءَكَ مِنَ

الْعِلْمِ ۚ إِنَّكَ إِذَا لَمِنَ الظَّالِمِينَ ﴿١٤٥﴾ الَّذِينَ ءَاتَيْنَهُمُ الْكِتَابَ يَعْرِفُونَهُ كَمَا

يَعْرِفُونَ أَبْنَاءَهُمْ ۚ وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿١٤٦﴾

[۱۴۵]- او که ته اهل کتابو ته هر دليل راوړي، ستا د قبلي متابعت نه کوي او ته هم د دوی د قبلي متابعت کوونکی نه یې او دوی هم د یوه بل د قبلي متابعت کوونکي نه دي او که له هغه وروسته چې (په دې اړه ضروري) علم درکړی شو، تا د دوی د هوی او هوس متابعت وکړ، نو ته به یقیناً چې له ظالمانو څخه وي. [۱۴۶]- هغه کسان چې کتاب ورکړی شوی، داسې ئې پېژني لکه خپل زامن چې پېژني، خو د دوی یوه ډله حق په داسې حال کې پټوي چې (ښه ورباندې) پوهېږي.

(۱۴۵-۱۴۶)- اهل کتاب ستا قبله نه مني، ستا په قبلي دا اعتراض کوونکي هغه دي چې په حق له پوهېدو وروسته د غرض او مرض په وجه اعتراضونو ته ملا تړي، دوی په دلائلو نه قانع کېږي، په دوی باندې خپل وخت مه ضایع کوه، دا گمان هم مه کوه چې د دوی د قبلي په منلو سره به هغوی له لجابت او مخالفت نه لاس واخلي، د قبلي له بدلولو د مخه ئې هم ستا مخالفت کولو، دوی د خپل هوی او هوس بندگان دي، د دوی د متابعت معنی یوازي دا ده چې د دوی هوی او هوس ته تسلیم شي او دا خو هم په حق او حقیقت باندې ظلم دی او هم په خپل ځان.

أَلْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ ﴿١٤٧﴾ وَلِكُلِّ وِجْهَةٍ هُوَ مُوَلِّيهَا
فَاسْتَبِقُوا الْخَيْرَاتِ أَيْنَ مَا تَكُونُوا يَأْتِ بِكُمْ اللَّهُ جَمِيعًا إِنَّ اللَّهَ عَلَىٰ كُلِّ شَيْءٍ

قَدِيرٌ ﴿١٤٨﴾

[۱۴۷]- حق همغه دی چې ستا د رب له لوري دی، نو له شک کوونکو څخه مه کېږه. [۱۴۸]- او هر چا ته (د مخ کولو) یوه قبله ده چې هغه ئې پالي، نو تاسو په ښېگڼو کې یو له بل د مخته کېدو هڅه وکړئ، چې هرځای وئ الله به تاسو ټول راغونډ کړي، بې شکه چې الله په هر څه قادر دی.

(۱۴۷)- د اهل کتابو مخالفونه او اعتراضات دي تاسو په شک کې وانه چوي، الله چې د قبلي په اړه څه حکم کړی حقیقت همدا دی.

(۱۴۸)- قبله خو یوازي یو رمز دی، د الله لوري ته د مخ کولو رمز، اصلي خبره خو دا ده چې د خیر او ښېگڼو په لوري هڅه وکړئ، له دوی سره د قبلي په سر له بحثونو نه ډډه وکړئ، دا هیڅ گټه نه لري، نه دوی ستاسو قبله مني او نه تاسو د دوی، د خیر په کارونو کې مسابقي او یو له بل مخکې کېدو ته راوړاندې شئ. په دې مبارک آیت کې نه یوازي دا حقیقت بیان شوی چې الله تعالی د ټولو انسانانو په راغونډولو قادر دی، بلکې د قبلي د بحث په ضمن کې ئې د راتلو معنی دا ده چې الله تعالی قبله د یوه امت د راغونډولو او وحدت وسیله ګرځوي.

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَإِنَّهُ لَلْحَقُّ مِنْ رَبِّكَ ۚ

وَمَا اللَّهُ بِغَافِلٍ عَمَّا تَعْمَلُونَ ﴿١٤٩﴾ وَمِنْ حَيْثُ خَرَجْتَ فَوَلِّ وَجْهَكَ شَطْرَ
الْمَسْجِدِ الْحَرَامِ ۚ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ۚ لِئَلَّا يَكُونَ لِلنَّاسِ
عَلَيْكُمْ حُجَّةٌ إِلَّا الَّذِينَ ظَلَمُوا مِنْهُمْ فَلَا تَخْشَوْهُمْ وَاخْشَوْنِي ۚ وَلِأُتِمَّ نِعْمَتِي
عَلَيْكُمْ وَلَعَلَّكُمْ تَهْتَدُونَ ﴿١٥٠﴾

[١٤٩]- او چي له هره ځايه (د لمانځه لپاره) راوځي نو مخ دي د مسجدالحرام په لوري
وگرځوه او يقيناً چي دا ستا د رب له لوري يو حقيقت دى او الله له هغه څه غافل نه دى
چي تاسو ئې کوئ. [١٥٠]- او له هره ځايه چي ووځي نو مخ دي د مسجدالحرام په
لوري وگرځوه او چي هر ځاى وى نو مخ مو د هغه په لوري وگرځوئ، ترڅو خلکو ته
ستاسو په خلاف هيڅ اعتراض (پاته) نه وي، مگر ظالمانو ته ئې، نو لدوى مه وپرېږئ،
له ما ووېرېږئ او د دې لپاره چي خپله پېرزوينه په تاسو باندي ترسره کړم او د دې لپاره
چي تاسو هدايت شئ.

(١٤٩-١٥٠)- چي هر ځاى وى، په سفر او حضر كي، يوازي او په گډه، په لمانځه كي د قبلي
په لوري مخ کړئ، حقپالونكي ستاسو په قبلي اعتراض نه کوي، يوازي مغرض کسان به پر
تاسو اعتراض کوي، د سرتمبه او متعنتو مخالفينو د غرضناکو اعتراضونو پروا مه کوئ،
يوازي له خپل رب نه ووېرېږئ، دا د قبلي تبديلي په حقيقت كي پر تاسو د الله تعالى يوه ستره
پېرزوينه ده، الله تعالى خو تاسو سمې لاري ته هدايت کوي.

كَمَا أَرْسَلْنَا فِيكُمْ رَسُولًا مِّنْكُمْ يَتْلُوا عَلَيْكُمْ ءَايَاتِنَا وَيُزَكِّيكُمْ وَيُعَلِّمُكُمُ
الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ ﴿١٥١﴾ فَادْكُرُونِي أَذْكُرْكُمْ

وَأَشْكُرُوا لِي وَلَا تَكْفُرُونِ ﴿١٥٢﴾

[١٥١]- همداسي لکه چي په تاسو كي مو ستاسو له منځ نه داسي پيغمبر درولېږو چي زما
آيتونه درباندي لولي، ستاسو روزنه کوي، علم او کتاب دربنبيي او هغه څه دربنبيي چي نه
ورباندي پوهېدئ. [١٥٢]- نو ما ياد کړئ چي ياد مو کړم او ما ته شکر وباسئ او
ناشکري مي مه کوئ.

(١٥١-١٥٢)- ستاسو په خپلي سيمي او په يوه مرکزي ښار كي تاسو ته قبله ټاکل داسي ده لکه

چې الله تعالى په خپله له تاسو نه پیغمبر درته غوره کړ او د دغه پیغمبر د تعلیم او روزنې په وجه تاسو د نړۍ تر ټولو غوره امت او د ټولو لپاره شاهد شوی. د الله تعالى د دغو سترو پېرزوینو شکر وکړئ او ناشکري مه کوئ.

د قبلي د بحث په پای کې لازمه ده چې وگورو قبله څه ته وایي او هدف ئې څه دی او په لمانځه کې د قبلي په لوري د مخ کولو معنی څه ده؟

ته د دنیا له ټولو مسلمانانو سره یوځای هره ورځ څو څو ځله، د یوه خاص ځای په لوري مخ کوي او لمونځ ترسره کوي چې هغه ستا او د دوی گډه یوازینی قبله (مخ لوری) دی. هغه د الله کور (بیت الله) دی، یعنې ته له خپلو نورو مسلمانو وروڼو سره یوځای په وار وار د الله (جل جلاله) د کور په لوري مخه کوي او په دې سره عملاً دا عزم اعلانوي چې له الله (جل جلاله) نه پرته د بل چا کورته نه مخه کوم، نه پناه وړم او نه ئې دروازه ټکوم.

ته ډېر خلک داسې گوري چې قبله ئې د الله (جل جلاله) کور نه، بلکې د دنیا د واکمنانو قصرونه وي، مخه ئې همدې قصرونو ته، طمع ئې له همدې قصرونو نه، وېره ئې له همدې قصرونو نه، طواف ئې د همدې قصرونو، د دې قصرونو د خاوندانو احترام ئې په زړه کې او د دوی لویي او عظمت ئې پر دماغ مسلط.

آه، څومره ډېر خلک داسې گورم چې په ظاهر کې ئې مخه د الله د کور په لوري وي خو په حقیقت کې د دوی د زړونو قبلي نوري وي، په هماغه وخت کې چې د بیت الله په لوري ئې مخه وي، زړه ئې نورو قبلو ته متوجه وي.

هغه څوک چې د ورځې پنځه ځله په واقعي معنی او له دې شعور سره قبلي ته مخه کوي چې زه د زمکې او آسمانونو او ټول عالم د رب د کور لوري ته مخه کوم او د هغه دروازه ټکوم، آیا ممکنه ده بلې درې ته ودرېږي او د بل کور طواف وکړي؟

د کور یووالی د هغه کور اوسېدونکي سره متحد کوي او په دوی کې د یووالي احساس راوړوي، د یوې کورنۍ غړي په دې خاطر یوه کورنۍ او یو موتی وي چې کور ئې شریک دی، د یوه تېر خلک د کور د بېلوالي په وجه ورو ورو هومره سره لري شي لکه پردي. له نورو سره یوځای د الله د کور په لوري مخ کول او د یوه معبود درې ته د ودرېدلو معنی دا ده چې ستا د قبلي ورور، ستا ورور او ستا د لویي دیني کورنۍ غړی دی.

ډېر خلک داسې دي چې د قبلي د سم او دقیق استقامت معلومولو لپاره ښه غور او احتیاط کوي، حتی قطب نما په جیب کې گرځوي، خو که د دوی د زړه کیفیت معلوم کړي پوه به شي چې د دوي د زړونو قبلي څومره کږې دي او څومره له اصلي قبلي په معنوی لحاظ کاږه ودرېږي.

ډېر د تقوی مدعیان بیا داسې دي چې بل کس په څو سانتي متره، د ده له تخمیني قبلي نه یوې بلې خوا ته په ودرېدو تکفیروي، په داسې حال کې چې د قبلي مالک خدای، هغه چاته چې نیت ئې سم وي او د قبلي په لوري د خپل استقامت سمولو لازم دقت او احتیاط ئې کړی وي

وايي:

فَأَيْنَمَا تُوَلُّوا فَاقْبَلُوهُ اللَّهُ

البقرة: ۱۱۵

نو هري خوا ته چې مخه کړئ، الله په هماغه لوري کې دی.

په دې حالت کي چي هري خوا ته لمونځ وکړي ستا لمونځ قبليري که څه هم اشتباهاً له قبلې نه بل لوري ته ودرېدلی وي. ډېر جنابان بيا داسي دي چي له بل سره په يوې فرعي او جزئي مسئلې کي د اختلاف په وجه، د خپلي قبلې ورور تکفيروي او د هغه په خلاف هرڅه ويل او هر څه کول جائز گڼي. حال دا چي د قبلې په مقصد پوه، زموږ د مذهب امام ابوحنيفه (رح) وايي: لَا تُكْفِرُ اهل قبلتنا: موږ د خپلي قبلې اهل نه تکفيروو.

په داسي حال کي چي د قبلې د يووالي يو ستر مقصد او هدف دا دی چي د دنيا ټول مسلمانان متحد کړي، خو متأسفانه ناپوهان او جاهلان له هماغه څه نه چي علیم او حکیم خدای (جل جلاله) د مؤمنانو د يووالي لپاره ټاکلي، د اختلاف او افتراق وسيله جوړوي.

يَا أَيُّهَا الَّذِينَ ءَامَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ﴿١٥٣﴾ وَلَا

تَقُولُوا لِمَن يُقْتَلُ فِي سَبِيلِ اللَّهِ أُمُوتٌ بَلْ أَحْيَاءٌ وَلَكِن لَّا تَشْعُرُونَ ﴿١٥٤﴾

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنفُسِ وَالثَّمَرَاتِ ۗ

وَدَشِّرِ الصَّابِرِينَ ﴿١٥٥﴾ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ

﴿١٥٦﴾ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُفْتَخُونَ ﴿١٥٧﴾

[١٥٣]- اي مؤمنانو! په صبر او لمانځه سره مرسته ترلاسه کړئ، يقيناً چي الله له صبر کوونکو سره دی. [١٥٤]- او هغو ته چي د الله په لار کي وژل کېږي، مړه مه وایاست، بلکي ژوندي دي خو تاسو نه پوهېږئ. [١٥٥]- هر ورو به تاسو په څه وېږي، لوري او د مال، ځان او مېوو (د حاصلاتو) په کمښت او تاوان و آزمويو، نو صابرانو ته زېږی ورکړه. [١٥٦]- هغو (صابرانو) ته چي کله مصيبت ورورسېږي وايي: موږ د الله يو او د ده په لوري ورتلونکي. [١٥٧]- دا هغه ډله ده چي د خپل رب له لوري ورباندي صلوات (درودونه) او رحمتونه دي او همدا دوی هدايت موندونکي دي.

(١٥٧-١٥٣)- په دې مبارکو آيتونو کي مؤمنانو ته څو لارښووني شوي دي:

- په صبر او لمانځه سره د الله مرسته ترلاسه کولی شئ، الله د صابرانو مل او ملاتړ دی.
- نه به شهيدان مړه گڼئ او نه به هغوی ته مړه وایاست، نه به په ذهن کي دا خبره درگرځوئ چي هغوی مړه شوي او نه به په خوله دا خبره کوئ چي هغوی مړه شول، دوی ژوندي دي، تاسو د دوی د دې ژوندون په کيفيت نه پوهېږئ.
- په دې بايد پوه وئ چي د الله لار له امتحانونو ډکه لار ده، الله ته رسېدل او د ده رضا ترلاسه کول، آسان او ارزان کار نه دی، په دې لار کي د سر مال او کور کر تاوانونه شته، له

خطرناکو دښمنانو سره مخامخ کېدل شته، وېره او لوړه شته، دا له اغزیو ډکه لار ده، خو که دي صبر وکړ، نو د دې لارې هر اغزی به درته گل شي، د بري زېری هغه چا ته انتظار کوي چې صابر وي، لوی عزم لري او د الله په لار کې کړاوونه په ورین تندي قبلوي.

● صابر هغه دی چې له مصیبتونو سره د مخامخ کېدو په صورت کې وايي: زموږ هر څه د الله دي، هرڅه ده راکړي، دی ئې د بېرته اخیستو حقدار دی، د الله په لار کې ئې له لاسه ورکول داسې دي لکه د چا امانت چې بېرته ورته وسپاري، هسې هم الله ته ورتلونکي یو، له مرگ نه خلاصون نشته، ولي مو مرگ د ده په لار کې نه وي، ولي مو ورتگ په جگ سر او په داسې حال کې نه وي چې هرڅه مو د ده په لار کې وقف کړي وي.

● دغو صابرانو ته الله تعالی د دریو خبرو وعده ورکوي: الله تعالی به ئې ستاینه کوي، خپل رحمت او پېرزوینې به ورپه برخه کوي او د هدایت دروازي به ئې پر مخ پرانېزي.

إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ

يَطُوفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ ﴿١٥٨﴾

[۱۵۸]- یقیناً چې صفا او مروه له الهي شعائرو او نښو څخه دي، نو څوک چې د بیت (الله) حج وکړي او یا عمره ترسره کړي نو څه گناه ورباندې نشته چې د دوی طواف وکړي او چا چې په خپله خوښه د خیر کوم کار وکړ نو الله ښه پوه شاکر دی.

(۱۵۸)- صفا او مروه هغه دوه غونډۍ دي چې هاجر رضي الله عنها د دوی تر منځ د دې لپاره منډې وهلې وې چې خپل زوی اسمعیل له لوړې، تندي او مرگه وژغوري، الله تعالی د دغه مخلص بنده چې ابراهیم علیه السلام ته ئې د رخصتېدو په وخت کې ويلي وو: چې د الله په امر مو دلته په دې بېدیا کې یوازي پرېږدې، د هغه امر ته تابع یم، هغه به مو نه ضایع کوي، الله تعالی د دې مخلص بنده دا سعی د حج له مناسکو څخه وگرځوله او د بیت الله ټول حج کوونکي او عمره کوونکي ئې تر قیامته پورې په دې مکلف کړل چې د الله کور ته د راتلو په ورځ به د هاجر خاطره تازه کوي او د دې په څېر به د دغو غونډیو ترمنځ سعی کوي. دا ځکه چې الله پوه او شاکر دی، هم خپل مخلص بندگان پېژني او هم د خپل بنده د اخلاص قدر کوي. په مخکني آیت کې د صبر او صبر کوونکو د اجر ذکر راغی او دلته د صفا او مروې په ذکر سره د مخکني مطلب لپاره تاریخي مثال وړاندې شو. دا هم د یوه صبر کوونکي بنده نښې دي، وگوره چې الله تعالی د صابرانو څنگه قدر کوي؟

که څه هم دلته صفا او مروه د دې خبرې لپاره د یوې بېلگې په توگه ذکر شوي چې الله تعالی د صابرانو تقدیر او تمجید کوي خو په داسې ترتیب او الفاظو ئې ذکر شوی چې په ضمن کې ئې د مدینې د خلکو دا تشویش هم رفع کړی شي چې د دغو غونډیو طواف ئې په دې خاطر د گناه کار گانو چې مشرکینو ورباندې بتان درولي وو. الله تعالی ورته وفرمایل چې د دوی په طواف سره د گناه احساس مه کوي.

په وروستیو آیتونو کې د بې صبرو کسانو بد عاقبت بیان شوی، د هغه چا بد عاقبت چې له

حق نه د دفاع په کار کې د صبر پر خای حق پټوي او په دې سره قلیله متاع تر لاسه کوي.

إِنَّ الَّذِينَ يَكْتُمُونَ مَا أَنزَلْنَا مِنَ الْبَيِّنَاتِ وَأَهْدَىٰ مِنْ بَعْدِ مَا بَيَّنَّاهُ لِلنَّاسِ فِي
الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعِينُونَ ﴿١٥٩﴾ إِلَّا الَّذِينَ تَابُوا وَأَصْلَحُوا
وَبَيَّنُّوا فَأُولَٰئِكَ أَتُوبُ عَلَيْهِمْ وَأَنَا التَّوَّابُ الرَّحِيمُ ﴿١٦٠﴾ إِنَّ الَّذِينَ كَفَرُوا وَمَاتُوا
وَهُمْ كُفَّارٌ أُولَٰئِكَ عَلَيْهِمُ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ﴿١٦١﴾ خَلِدِينَ فِيهَا
لَا يُخَفَّفُ عَنْهُمْ الْعَذَابُ وَلَا هُمْ يُنظَرُونَ ﴿١٦٢﴾ وَاللَّهُمَّ إِلَهُ وَاحِدٌ لَا إِلَهَ إِلَّا
هُوَ الرَّحْمَنُ الرَّحِيمُ ﴿١٦٣﴾

[۱۵۹]- له څرگندو آيتونو او لارښوونې نه چې موږ کوم څه نازل کړي، څوک چې دا پټوي، وروسته له هغه چې موږ خلکو ته په کتاب کې بيان کړي، نو يقيناً چې په دغو کسانو هم الله لعنت وايي او هم هر لعنت ويونکی پرې لعنت وايي. [۱۶۰]- مگر هغه چې توبه او رجوع ئې وکړه او خپل کړه ئې اصلاح کړل او بيان ئې کړ، نو د دوی توبه به قبوله کړم او زه خو يقيناً چې ډېر مهربان توبه منونکی یم. [۱۶۱]- بې شکه هغه چې کافران شول او په داسې حال کې مړه شول چې کافران ول، په دغو د الله، د ملائکو او ټولو خلکو لعنت دی. [۱۶۲]- تلپاتې په هغه کې، نه به عذاب ترې سپک کړی شي او نه به مهلت ورکړی شي. [۱۶۳]- او ستاسو معبود يوازينی معبود دی، له ده پرته بل معبود نشته، هماغه ډېر مهربان رحم کوونکی.

(۱۵۹-۱۶۳)- دلته هغو دين په دنيا خرڅوونکو ته اشاره شوې چې حق پټوي او په دې سره د فساد او فتنو خورولو باعث گرځي، د دوی دا حق پټول د الله په دين کې دومره ستره گناه گڼل شوې چې د الله، ملائکو او ټولو خلکو د لعنت وړ ئې گڼي، خو که دوی له دې جرم توبه وکړي، هغه فتنې او فسادونه چې په همدې پټولو سره ئې راولاړ کړي هغه اصلاح کړي او پټ کړي حقائق بيان کړي، يوازي په دې صورت کې الله د دوی توبه مني، له دې پرته که په خپل مخکني حالت کې ومري نو همداسې به د تل لپاره په لعنت کې پاتې وي. دلته گورئ چې د توبې قبلېدو لپاره درې شرطونه اېښودل شوي: له خپلې گناه بېرته راگرځېدل او الله ته مخه کول، د حق په پټولو سره چې کوم فساد رامنځته شوی، د هغه اصلاح او جبران او پټ کړي حقائق بيانول.

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي

الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيْحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَا يَسْتَلْقَوْمٍ يَعْقِلُونَ ﴿١٦٤﴾

[١٦٤]- يقيناً چي د آسمانونو او زمکي په پيدايښت کي او د شپي او ورځي په اختلاف (يوه په بلې پسې راتلو) کي او په هغو بېړيو کي چي په بحر کي درومي، له هغه څه سره چي خلکو ته ئي گټه رسي او په هغو اوبو کي چي الله له آسمانه نازل کړي، چي په هغه سره ئي زمکه له خپلي مړيني وروسته بيا راژوندي کړي او په هغي کي ئي ډول ډول خوځېدونکي خواړه کړي او د بادونو په گرځولو راگرځولو او د آسمان او زمکي ترمنځ په دې مسخر شوو وربځو کي، هر ورو علقمنو ته څرگندي نښي دي.

(١٦٤)- په داسي حال کي چي زمکه او آسمانونه الله پيدا کړي، شپه او ورځ د ده په اراده ځي راځي، په بحرونو کي بېړۍ د ده په اذن او اراده خوځي، له آسمانه اوبه هغه رانازلوي، په دې سره مړه زمکه راژوندي کوي او دانه او مېوه په کي راشنه کوي او ډول ډول ژوي په کي راپيدا کوي، بادونه د ده په حکم چلېږي، وربځي د ده په امر د آسمان او زمکي ترمنځ يوې خوا بلې خوا ته درومي، نو که څوک عقل لري ولي به له الله پرته له بل چا طمع او وېره لري، ولي به په خپل رزق او روزي او په خپل مرگ ژوند له الله پرته له بل چا وېره کوي او د دې وېري او طمعي په وجه به حق پتوي؟! دا کار يوازي هغه څوک کوي چي نه ئي په الله ايمان وي او نه هر څه د الله په واک او اختيار کي گڼي.

وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ ءَامَنُوا أَشَدُّ حُبًّا لِلَّهِ وَلَوْ يَرَى الَّذِينَ ظَلَمُوا إِذْ يَرَوْنَ الْعَذَابَ أَنَّ الْقُوَّةَ لِلَّهِ جَمِيعًا وَأَنَّ اللَّهَ شَدِيدُ الْعَذَابِ ﴿١٦٥﴾ إِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ الْأَسْبَابُ ﴿١٦٦﴾ وَقَالَ الَّذِينَ اتَّبَعُوا لَوْ أَنَّنَا لَنَا كَرَّةٌ فَنَتَّبَرَأَ مِنْهُمْ كَمَا تَبَرَّءُوا مِنَّا كَذَلِكَ يُرِيهِمُ اللَّهُ أَعْمَلَهُمْ حَسَرَاتٍ عَلَيْهِمْ وَمَا هُمْ بِخَارِجِينَ مِنَ

[۱۶۵]- او له خلکو ځيني له الله پرته داسي سيالان نيسي چي له الله سره د ميني په څېر ورسره مينه کوي او هغه خلک چي ايمان ئې راوړی؛ د الله په ميني کي تر ټولو شديد دي. او کاش ظالمان په هغه څه پوه شي چي د عذاب د ليدو په وخت کي ئې په خپلو سترگو گوري چي يقيناً ځواک ټول الله لره دی او الله سخت عذاب ورکونکی دی. [۱۶۶]- هغه وخت چي متبوعان (پيشوايان) به له خپلو تابعانو (پلويانو) بي زاره وي او عذاب به وگوري او ټولي اړيکي به ئې وشلېږي. [۱۶۷]- او هغه چي متابعت ئې کولو وبه وايي: کاش (دنیا ته) بېرته گرځېدل مو (په برخه شوی) وی، ترڅو له دوی داسي بي زاره شو لکه چي دوی له مور بي زاره شوي، همداسي به الله دوی ته خپل عملونه په خپل ځان د حسرتونو په بڼه کي وښيي او له اور به وتونکي نه وي.

(۱۶۷-۱۶۵)- ځيني په محبت کي شرک کوي، په محبت کي الله لره سيالان نيسي، د الله په څېر او احياناً تر هغه زيات ورسره مينه کوي، خو واقعي مؤمنان له الله سره تر هر څه زياته او کلکه مينه لري، له الله سره مينه د ايمان تقاضاء او د مؤمن نښه گڼل شوې، انسان يا په دې خاطر له يوه شي سره مينه کوي چي ده ته ئې کومه گټه رسولي، له ده سره ئې کوم احسان کړی او داسي کوم څه ئې له هغه ترلاسه کړي چي دی ورته اړ وو او يا په دې خاطر چي په هغه شي کي ئې د ښکلا، حسن او کمال داسي څه ليدلي وي چي د ده په ذهن او زړه ئې اغېز کړی او جذبات او احساسات ئې راپارولي، له الله تعالى سره د شديدې ميني وجه هم دا ده چي پر مور باندي د ده احسان او پېرزوينه تر هر چا زياته ده، مور ته ئې ټول هغه څه راکړي او ټول هغه څه ئې راته پيدا کړي چي مور ورته اړ وو، هغه ژوند راکړی، هغه رزق او روزي راکوي، هغه موساتي او هغه مو پالي او په دې خاطر هم ورسره مينه لرو چي په عالم کي د ښکلا او ښايست بي شمېره مظاهر او آثار د هغوی له خالق سره زموږ مينه راپاروي، چي هري خوا ته سترگي واړوو نو زړه وړونکي ښکلا مو تر سترگو شي، په گلانو، بوټو، مرغانو، غرونو، درو، دښتو کي، د آسمان په ستورو کي او د زمکي او آسمان په هر څه کي ښايست گورو، دغه ښايست چي زموږ په زړونو کي کومه مينه راپاروي، همدا مينه له الله سره په ميني بدله شي. لکه څنگه چي ځيني په مينه کي د شرک مرتکب کېږي، همداراز ځيني نور په وېره کي د شرک مرتکب شي، له الله پرته له نورو هومره وېرېږي چي داسي وېره يوازي له الله ښايي، انسان له هغه څه وېرېږي چي ده ته گټه يا تاوان رسولی شي، د ده په ژوند کي او ده ته د رزق او روزي په ورکړي کي ئې څه اغېز او ونډه وي، مور ته ژوند الله راکړی او رزق روزي هغه راکوي، نو ځکه بايد يوازي له هغه وېرېږو. هغه کسان چي په دنيا کي ئې د ظالمو او مفسدو سياسي او مذهبي مشرانو قيادت منلی، يا ئې د دې لپاره د ظالمانو ملاتړ کړی چي له دوی ئې طمع وه او يا د دوی له مؤاخذي او نيوني وېرېدل او يا د جهل او ناپوهی او کوم بل غرض او مرض په وجه، نو د قيامت په ورځ او هغه وخت چي الهي عذاب او له دوی د خپلو مشرانو بي زاري په خپلو سترگو وگوري، په خپلي غلطۍ به پوه شي چي ولي ئې د الله عذاب هېر کړی وو او د ظالمو واکمنانو له ځواک او عذاب د وېرې په وجه ئې د الله د دښمنانو ملگرتيا کړې وه، وبه گوري چي

د خواک اصلي خاوند الله دی او دا په ظاهر کې خواکمن مشران د ده په وړاندې څومره ناتوانه او ضعیف دي، له چا چې دوی د مرستې طمع کوله په خپله د الله په عذابونو اخته دي، نه یوازې د دوی مرسته نشي کولی بلکې له دوی بې زاره دي، دا طمع به کوي چې کاش بېرته دنیا ته وگرځي او هلته له دوی خپله بې زاري اعلان کړي.

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ ۚ إِنَّهُ لَكُمْ عَدُوٌّ مُبِينٌ ﴿١٦٨﴾ إِنَّمَا يَأْمُرُكُمْ بِالسُّوءِ وَالْفَحْشَاءِ وَأَنْ تَقُولُوا عَلَى اللَّهِ مَا لَا تَعْلَمُونَ ﴿١٦٩﴾

[۱۶۸]- ای خلکو! په زمکې کې شته حلال او پاکیزه شیان وخورئ او د شیطان په پلونو پسې مه ځئ، بې شکې چې هغه ستاسو څرگند دښمن دی. [۱۶۹]- یقینې خبره دا ده چې هغه تاسو په کرکجنو او قبیح کارونو گماري او په دې چې د الله په اړه هغه څه ووايي چې نه ورباندې پوهېږئ.

(۱۶۸-۱۶۹)- دلته څو اساسي لارښوونې گورو:

- په زمکې کې حلال او پاکیزه شیان وخورئ، نه حرام او نه گنده او ناپاک شیان، که څه هم حلال وي.
- په حلال او حرام کې د شیطان متابعت مه کوئ، شیطان ستاسو دښمن دی، هماغه دښمن چې ستاسو غور نیکه آدم علیه السلام یې د ممنوعه مېوې خوړلو ته وهڅاوه.
- شیطان تاسو په کرکجنو او قبیح کارونو گماري، تاسو حرام خوړلو، له حرامو لارو مال ترلاسه کولو، حرص او بخل ته هڅوي، د الله په اړه مو هغه څه ویلو ته تشویقوي چې نه ورباندې پوهېږئ، د الله په اړه به همغه څه وایئ چې الله تعالی په خپله درښودلي.

وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ ءَابَاءَنَا أُولَٰئِكَ كَانُوا ءَابَاءَهُمْ لَا يَعْقِلُونَ ۚ شَيْئًا وَلَا يَهْتَدُونَ ﴿١٧٠﴾ وَمَثَلُ الَّذِينَ كَفَرُوا كَمَثَلِ الَّذِي يَنْعِقُ بِمَا لَا يَسْمَعُ إِلَّا دُعَاءً وَنِدَاءً ۚ صُمُّ بُكْمٌ عُمْىٰ فَهُمْ لَا يَعْقِلُونَ ﴿١٧١﴾



[۱۷۰]- او کله چې ورته وویل شو: د هغه څه متابعت وکړئ چې الله نازل کړی، وايي:

نه بلکې د هغه څه متابعت کوو چې پلار نیکه مو ورباندې موندلې، که څه هم د دوی پلرونه داسې وي چې نه په څه پوهېږي او نه په سمه لار روان وي؟! [۱۷۱]- او د کافر شوو مثال هغه چا ته ورته دی چې نارې وهي هغه څه ته چې له چيغې او نارې پرته بل څه نه اوري، کانه، گونگیان او رانده، نو خود به نه پوهېږي.

(۱۷۰)- د شیطان د وسوسو تر اغېز لاندې راغلي کسان داسې وي چې د الله تر دین د خپل پلار نیکه دین غوره گڼي، تاسو به د قرآن په گڼ شمېر آیتونو کې وگورئ چې د هر پیغمبر د دعوت په مقابل کې مفسدو او منحرفو مذهبي او سیاسي مشرانو خلکو ته ويلي: د خپل پلار نیکه په دین ټینګ پاته شئ، دا غواړي تاسو له خپل غوره دین نه واړوي، د ده دا خبرې خو موږ مخکې نه وې اورېدلې، له خپل پلار نیکه نه خو موږ ته داسې خبرې نه دي راپاتې!!

(۱۷۱)- د حق په لوري دغو کافرانو ته د بلنې او دعوت مثال داسې دی لکه چې کوم شپون او غوبه څارویو ته له لرې غږ کوي او هغوی له غږ نه پرته بل څه نه اوري، د شپون د غږ په محتوی نه پوهېږي، یوازي چيغه اوري، دوی نه د حقیالو داعیانو خبره اوري، نه په خپله له بل د پوښتنې تکل په کې شته او نه دا بصیرت لري چې په خپله حق له باطل نه تفکیک کړی شي.

يٰۤاَيُّهَا الَّذِيْنَ ءَامَنُوْا كُلُوْا مِنْ طَيِّبٰتِ مَا رَزَقْنٰكُمْ وَاَشْكُرُوْا لِلّٰهِ اِنْ كُنْتُمْ
اِيَّاهُ تَعْبُدُوْنَ ﴿١٧٢﴾ اِنَّمَا حَرَّمَ عَلَيْكُمْ اَلْمَيْتَةَ وَالدَّمَ وَلَحْمَ الْخٰنِزِيْرِ وَمَا اٰهَلٌ
بِهٖۤ لَغَيْرِ اللّٰهِ فَمَنْ اَضْطُرَّ غَيْرَ بَاغٍ وَلَا عَادٍ فَلَا اِثْمَ عَلَيْهِ اِنَّ اللّٰهَ غَفُوْرٌ رَّحِيْمٌ



[۱۷۲]- ای مؤمنانو! د هغه رزق پاکیزه پاکیزه وخورئ چې موږ در روزي کړی او د الله شکر پر ځای کړئ، که په رښتیا د ده عبادت کوئ. [۱۷۳]- خبره دا ده چې په تاسو مرداره غوبه، وینه، د خنزیر غوبه او هغه چې د غیر الله غږ پرې شوی وي (له الله پرته د بل چا په نوم ذبح شوی وي) حرام کړی شوي، او څوک چې اړ شو، په داسې حال کې چې نه باغي وي او نه تېری کوونکی، نو څه گناه ورباندې نشته، یقیناً چې الله مهربان بخښونکی دی.

(۱۷۲)- د الله د بندګۍ تقاضا دا ده چې د ده حلال او پاکیزه رزق به خورئ، له حرامو او ناولو نه به ډډه کوئ او د الله تعالی شکر به پر ځای کوئ، د ده نعمتونه به همغسې استعمالوئ چې ده امر کړی، په حرامو او ناروا لارو کې به د ده له رزق نه گټه نه اخلئ.

(۱۷۳)- حلال او حرام به په خپله خوښه نه ټاکئ، د حلال او حرام په اړه الله تعالی خپله فیصله کړې، لکه څنگه چې حرام شیان حلال گڼل گناه ده، همداراز د تقوی په نامه حلال شیان حرامول هم گناه ده، الله تعالی دغه پورتنی شیان پر تاسو حرام کړي، خو که څوک ډېر اړ شو، د مرګ

وېره ئې وه، بله چاره ئې نه درلوده، د ضرورت په اندازه ترې استفاده کولی شئ، په دوه شرطه: نه به د بغاوت په جذبې سره دا کار کوي او نه به له ضروري حد نه تېری کوي. مرداره د هغه څاروي غوښه ده چې په شرعي توګه نه وي ذبح شوی، له لوري رالوبدلی وي، په وهلو یا خفه کولو مړ شوی وي، د بې هوښۍ په دوا یا پر سر په ګولی ویشتلو وژل شوی وي.

د هغې وینې خوړل حرام دي چې له رګونو بهېږي، نه هغه چې د غوښې په منځ کې پاتې وي.

له الله پرته د بل چا په نامه او یا د بل چا د عزت او رضاء لپاره څاروی ذبح کول نه یوازې حرام دي او د څاروي د غوښې د حرامېدو باعث کېږي بلکې یو ظلم دی، دا حیوان ستا په څېر ژوند لري، درد احساسوي، مور، پلار او اولاد لري، که الله د هغه د ذبح کولو اجازه نه وی کړې نو په هېڅ عقلي دلیل ئې څوک ذبح کول نشي توجیه کولی، دا الله پیدا کړی، د ژوند په اړه ئې له الله پرته بل هېڅوک د پرېکړې حق نه لري، الله د یوه خاص ضرورت لپاره د هغه د ذبح کولو اجازه ورکړې، د ذبح کولو په وخت کې ئې باید یوازې د ده نوم واخیستلی شي، له هغه پرته د هېچا په نامه د هغه ذبح کول جائز نه دی، نه یوازې د هغه ذبح شوي څاروي غوښه حرامه ده چې د ذبحي په وخت کې ئې د الله نوم نه وي یاد شوی، هغه هم حرامه ده چې د بل د تعظیم لپاره ذبح شي که څه هم د الله نوم ورباندې یاد شي. د پاچا، پیر، بت، قبر او بل هر چا او هر څه د تعظیم او د هغه د رضاء حاصلولو لپاره د ذبح شوي څاروي غوښه حرامه ده. د مېلمه لپاره د څاروي ذبح کول جائز دی، خو د هغه او د بل هر چا په پښو کې ئې ذبح کول نا جائز دی. مسلم روایت کوي چې پیغمبر علیه السلام فرمایلي: لعن الله من ذبح لغير الله: په هغه چا دي د الله لعنت وي چې غیر الله ته د تقرب او تعظیم لپاره څاروی ذبح کوي.

که څه هم دلته په ځانګړې توګه د حرامو غوښو په اړه بحث شوی، خو محقق مفسرین او فقهاء په (ما اهل به لغير الله) کې ټول هغه څه شامل ګڼي چې د غیر الله په نامه وقف شي، که خوراک وي، که جامه، یا پیسه.

إِنَّ الَّذِينَ يَكْتُمُونَ مَا أَنزَلَ اللَّهُ مِنَ الْكِتَابِ وَيَشْتُرُونَ بِهِ ثَمَنًا قَلِيلًا^{١٧٤}

أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ يَوْمَ الْقِيَمَةِ وَلَا

يُزَكِّيهِمْ وَلَهُمْ عَذَابٌ أَلِيمٌ ﴿١٧٤﴾ أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ

وَالْعَذَابُ بِالْمَغْفِرَةِ فَمَا أَصْبَرَهُمْ عَلَى النَّارِ ﴿١٧٥﴾ ذَلِكَ بِأَنَّ اللَّهَ تَزَّلَ الْكِتَابَ

بِالْحَقِّ وَإِنَّ الَّذِينَ اخْتَلَفُوا فِي الْكِتَابِ لَفِي شِقَاقٍ بَعِيدٍ ﴿١٧٦﴾

[١٧٤]- يقيناً هغه چې د الله کوم نازل کړی کتاب پټوي او لږ بدله پرې پېږي، نو دا ډله له

اور پرته بل څه په خپلو گېډو کي نه خوري (نه اچوي) او الله به نه د قیامت په ورځ ورسره خبري کوي او نه به ئې پاکوي او دوی ته به دردناک عذاب وي. [۱۷۵]- دا هماغه دي چي بي لار تيا ئې په هدايت او عذاب ئې په مغفرت وپېرلو، نو څه شي په اور باندي صابر کرل؟! [۱۷۶]- دا له دې امله چي الله دا کتاب په حقه نازل کړی او چا چي په دې کتاب کي اختلاف وکړ، نو دوی په ژور اختلاف کي دي.

(۱۷۶-۱۷۴)- چا چي د الله د کتاب له بیانولو ډډه وکړه، د کومي دنیوي گټې لپاره ئې د الله د کتاب کوم څه پټ کړل، د ظلم او فساد په خلاف ئې غږ اوچت نه کړ، له جهل او شرک د خلکو د ژغورني لپاره ئې جهاد ونکړ، یا د دې لپاره چي ژوند او مال متاع ئې په خطر کي ونه لوېږي او یا د دې لپاره چي په دې کتمان سره له ظالمو واکمنانو څه تر لاسه کړي، نو د قیامت په ورځ به الله تعالی له ده سره تکلم نه کوي، همغسې لکه چي ده د الله په کتاب تکلم نه وو کړی، له گناه به ئې پاک نه کړي، همغسې لکه چي ده له فساد سره مقابلې نه وه کړې او ټولنه ئې له ظلم او شرک نه وه پاکه کړې، ده ته به دردناک عذاب وي، همغسې لکه چي ده مظلومان په دردناکو عذابونو کي یوازي پرېښي وو، څه چي په دې سکوت او مدهانت تر لاسه کوي په اصل کي د دوزخ اور دی چي په خپلي گېډي کي ئې اچوي، دوی د هدايت پر ځای ضلالت غوره کړی او د مغفرت پر ځای الهي عذاب، د الله له کتاب څخه د دوی هر اختلاف له حق او حقیقت اختلاف دی.

لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ ءَامَنَ بِاللَّهِ
وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَءَاتَى الْمَالَ عَلَى حُبِّهِ ذَوِي
الْقُرْبَىٰ وَالْيَتَامَىٰ وَالْمَسْكِينِ وَآبَنَ السَّبِيلِ وَالسَّائِلِينَ وَفِي الرِّقَابِ وَأَقَامَ
الصَّلَاةَ وَءَاتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي
الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ



[۱۷۷]- نېکي دا نه ده چي مخونه مو د مشرق او مغرب په لوري وگرځوئ، برعکس نېکي دا ده چي چا په الله، د آخرت په ورځ، په ملائکو، په کتاب او پیغمبرانو ایمان راوړ او په داسي حال کي چي له مال سره ئې مینه هم وه خو هغه ئې خپلوانو، یتیمانو، مسکینانو، مسافرانو او سؤالگرو ته ورکړ او د (محکومانو) د آزادولو لپاره (ئې ولگولو)،

لمونځ ئې اداء کړ، زکات ئې ورکړ، په خپلو ژمنو وفا کوونکې، هر کله چې ئې ژمنه کړې، په کړاوونو، تاوانونو او د جگړې په دوران کې صبر کوونکې، دغه کسان (په خپل دين او ايمان کې واقعي) رښتیني او صادقان دي او همدا دوی متقیان دي.

(۱۷۷) - د (صدق) او (تقوى) رښتینى معیار دغه دى، همدا صفات چې په دې آيت کې تشریح شوي. (صادق) او (متقي) هغه څوک دى چې دا صفات ولري، مبادا بل چا ته د نورو صفاتو په وجه د (صادق او متقي) خطاب وکړئ، مبادا دا گمان وکړئ چې له دې پرته له نورو لارو د صدق او تقوى مقام ته رسېدل ممکن دى، مبادا هغه کسان د دې مقام خاوند وگڼئ چې د قبلې په اړه خو ډېر اهتمام کوي، مشرق او مغرب ته مخ کول ورته مهم برېښي، په فرعي مسائلو ئې تکیډ حیرانوونکى وي، خو نه ئې د الله په لار کې د جهاد لپاره ملا تړلې، نه ئې قرباني ورکړې، نه له خپل سر او مال نه د الله په لار کې تېرېدو ته چمتو شوى، نه ئې د دين په لار کې ستونزې او کړاوونه گاللي، نه ئې په سنگرونو کې د جگړو په دوران کې د صبر او ثبات مظاهره کړې. ناپوه خلک داسې اساسي مسائلو ته د پام پر ځای او د هغه په بنياد د قضاوت کولو پر ځای، فرعي او ثانوي مسائلو ته اهتمام کوي او همدا د خپلو قضاوتونو بنياد گرځوي، پام کوئ چې تاسو د دوى په څېر نه شئ.

په دې مبارک آيت کې له زکات نه علاوه هم خپل مال انفاقول راغلي، له دې نه معلومېږي چې د مسلمان په مال کې له زکات نه علاوه هم حقوق شته، له ډېرو احاديثو نه هم دا خبره معلومېږي، په احاديثو کې خو په دې اړه هومره تکیډ گورو چې انسان مکلف کوي ترڅو هر هغه څه انفاق کړي او حاجتمن ته ئې ورکړي چې د ده له حاجتونو نه زيات وي.

يٰۤاَيُّهَا الَّذِيْنَ ءَامَنُوا كُتِبَ عَلَيْكُمُ الْقِصَاصُ فِى الْقَتْلِ ۖ الْحُرُّ بِالْحُرِّ وَالْعَبْدُ بِالْعَبْدِ
وَالْأُنْثَىٰ بِالْأُنْثَىٰ ۖ فَمَنْ عُفِيَ لَهُ مِنْ أَخِيهِ شَيْءٌ فَاتَّبِعْهُ بِالْمَعْرُوفِ وَأَدَاءٌ إِلَيْهِ
بِإِحْسَنٍ ۚ ذَٰلِكَ تَخْفِيفٌ مِّن رَّبِّكُمْ وَرَحْمَةٌ ۖ فَمَنِ اعْتَدَىٰ بَعْدَ ذَٰلِكَ فَلَهُ عَذَابٌ

أَلِيمٌ ﴿١٧٨﴾ وَلَكُمْ فِى الْقِصَاصِ حَيَوةٌ يَّتَأَوَّلِى ٱللَّيْبَ لَعَلَّكُمْ تَتَّقُونَ ﴿١٧٩﴾

[۱۷۸] - اې مؤمنانو! د وژل شوو په اړه قصاص درباندي فرض کړى شوى، آزاد په آزاد، مريي په مريي او ښځه په ښځې، خو که چا ته د خپل ورور له لوري څه وبخښل شو، نو په ښه توگه ورپسې کېدل دي او په نېکه وجه ئې ده ته اداء کول، دا ستاسو د رب له لوري تخفيف او پېرزوينه ده، نو چا چې له دې وروسته تېرى وکړ، هغه لره دردناک عذاب دى. [۱۷۹] - او اې عقلمنو! په قصاص کې تاسو ته ژوندون دى، د دې لپاره چې ځان ساتنه مو کړي وي.

(۱۷۸) - قصاص درباندي فرض کړى شوى، قاتل به دې ته غاړه ږدي، د آزاد په بدل کې آزاد،

د مريي په بدل کي مريي او د ښځي په بدلې کي ښځه، همدا راز نارينه د ښځي، ښځه د نارينه، مريي د آزاد او آزاد د مريي په مقابل کي. يوازي قاتل به وژل کېږي، که قاتل نارينه وي، يا ښځه، آزاد وي يا مريي، د قتل بدل به له بل چا نه اخيستل کېږي، داسي نه چي د قاتل خپلوان ووژل شي. د قصاص پرېکړه به د اسلامي حکومت قاضي کوي، داسي نه چي د مقتول ورته په خپل سر دا کار وکړي. حکومت مکلف شوی چي د قصاص حکم به نافذوي، د مقتول ورته ته به دا شرائط برابروي چي قاتل قصاص کړي.

قرآن د جاهليت د دور ټول هغه ناروا او ظالمانه دود دستور ختم کړ چي د قصاص او بدلې په اړه رائج وو. دوی خلک په عزيز او ذليل، شريف او رذيل، حر او عبد وېشلي وو، د قتلونو په اړه هم د دوی دا ناروا وېش په نظر کي نيول کېدو، شتمن د بي وزلي، شريف د رذيل او بادار د غلام په بدل کي نه وژل کېدو، اسلام راغی د خلکو ترمنځ ئي د مساوات اعلان وکړ، و ئي ويل چي ټول انسانان د يوه الله مخلوق او بندگان دي، په رگونو کي ئي يوه وينه خوځېږي، يو پر بل له تقوی پرته په بل څه کي فضيلت او شرف نه لري، د بدلې لپاره ئي د قصاص نوم کېښود چي معنی ئي برابري ده. او و ئي ويل: نفس د نفس په مقابل کی، (أَنْ النَّفْسِ بِالنَّفْسِ) دا د انسانانو ترمنځ د برابری هغه اعلان وو چي زرکاله وروسته هم د نړۍ د هيڅ هېواد په مدني قوانينو کي ئي بېلگه نه ليدل کېده، په عمل کي خو تر اوسه حتی په هغو هېوادونو کي چي په دروغو ځان د بشري حقوقو مخکښان گڼي او د انسانانو ترمنځ د برابری دعوی کوي، يوه هم دا اصل نه دی مراعات کړی، امريکا خپلو فوځيانو ته په اشغال شوو سيمو کي د هر جنايت اجازه ورکوي، د جنگي جناياتو په نړۍ والو محاکمو کي د دوی د محاکمي مخالفت کوي، د بگرام، ابو غريب او گوانتانامو په جهنمي زندانونو کي چي دوی له بي وزلو بنديانو سره څه وکړل او عکسونه ئي د ټولي نړۍ په ورځپاڼو او ټلويزيونونو کي خپاره شول، دې ټولو ثابته کړه چي دا بي رحمه متمدن کافران لا څومره له هغه څه نه لري دي چي اسلام ئي د انسان د کرامت د ساتني، مساوات او د قصاص په اړه وايي، عجيبه لا دا ده چي دغه د تمدن او ترحم دروغجن، مکار او ریاکار مدعيان د قصاص په اړه اسلامي قوانين د اعتراض وړ گڼي او وايي چي د قتل په مقابل کي د قتل حکم بايد لغوه شي او د نړۍ د ټولو هېوادونو له اساسي قوانينو او جزائي احکامو نه حذف شي، خو اسلام که له يوې خوا وايي چي قصاص د خلکو ژوند خوندي کوي، په قصاص سره عدالت تأمينېږي، په قصاص سره د قتلونو مخنيوی کېږي، له بلي خوا د ديت په قانون سره قاتل او د مقتول د کورنۍ ترمنځ د روغي جوړي لار پرانېزي او د قصاص واک د مقتول ورته ته ورکوي، خو يوه ته ئي ويلي: قصاص ته به غاړه ږدي، بل ته ئي ويلي: يوازي له قاتل نه به قصاص اخلي نه د ده له خپلوانو نه. يوه ته ئي وويل: که د مقتول ورته له قصاص نه منصرف او په ديت راضي شول نو په ښه توگه به هغه اداء کوي او بل ته ئي وويل: په ديت له رضاييت نه وروسته به په ښه توگه د هغه مطالبه کوي، مبادا د ديت تر لاسه کولو وروسته له قاتل نه د غچ او انتقام اخيستو هڅه وکړي.

(۱۷۹)- په قصاص سره د قتلونو مخنيوی کېږي، د خلکو ژوند د هغو قاتلانو له گواښونو خوندي پاته کېږي چي د قصاص د نشتوالي په صورت کي په هر بي وزلي تېری کوي او د ټولني امنيت او د خلکو ژوند له خطر سره مخامخ کوي. په ټولني کي واقعي امنيت نه په پوليسي او جاسوسي نظام او د پوليسو په زياتولو راتلی شي او نه د زندانونو په جوړولو او ډکولو سره،

لہ دی لاری راغلی امنیت تل کاذب او مؤقتی وی، د نیویارک په خبر د امریکا په لویو لویو بنارونو کی چي په هر گام کی پولیس او د استخباراتو غړي ولاړ وي او هري خوا ته کامري نصب دي، خو څوک نه په جیب کی له ځان سره پیسې ساتي او نه لاسي بکس گرځوي، له دی وېري چي بدمعاشان به ئي په چاره تهدید او هر څه به تري واخلي، که د څو ساعتونو لپاره برېښنا ولاړه شي، هومره جنايي پېښي ترسره شي چي د آسیا په لویو لویو ملکونو کی په یوه کال کی هم دومره پېښي نه کېږي.

کُتِبَ عَلَيْكُمْ إِذَا حَضَرَ أَحَدُكُمُ الْمَوْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ

بِالْمَعْرُوفِ حَقًّا عَلَى الْمُتَّقِينَ ﴿۱۸۰﴾ فَمَنْ بَدَّلَهُ بَعْدَمَا سَمِعَهُ فَإِنَّمَا إِثْمُهُ عَلَى

الَّذِينَ يَبْدِلُونَهُ إِنَّ اللَّهَ سَمِيعٌ عَلِيمٌ ﴿۱۸۱﴾ فَمَنْ خَافَ مِنْ مُوصٍ جَنَفًا أَوْ إِثْمًا

فَأَصْلَحَ بَيْنَهُمْ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ ﴿۱۸۲﴾

[۱۸۰]- کله چي موکوم یوه ته مرگ راوړاندي شي، که څه مال ترشا پرېږدي؛ نو د مور پلار او خپلوانو په اړه په معروفه توگه وصیت پر تاسو فرض کړی شوی، دا پر متقیانو یو لازمي حق دی. [۱۸۱]- او چا چي له اورېدو وروسته هغه بدل کړ، نو گناه ئي په هغو ده چي بدل ئي کړ، بي شکه چي الله ښه پوه اورېدونکی دی. [۱۸۲]- نو که څوک د وصیت کوونکي له کوم ظلم یا کومي گناه نه ووېرېدو او د دوی ترمنځ ئي روغه جوړه وکړه، نو کومه گناه ورباندي نشته، یقیناً چي الله ډېر مهربان بخښونکی دی.

(۱۸۰-۱۸۲)- پر مالدارو متقیانو باندي له مرگ نه مخکي وصیت کول لازم دی، په معروفه توگه وصیت. که څه هم د زکات له فرض کېدو او د ورثه وو د حقوقو له تعیین نه وروسته د وصیت ضرورت منتفی برېښي، خو بیا هم داسي حالات راوړاندي کېږي چي په وصیت سره ډېري ستونزي حل کېدی شي، د میراث له برخو نه د محرومو بي وزلو خپلوانو مشکل ورباندي حل کېږي، وصیت کوونکی کولی شي د خپل مال له درېیمي برخي نه له دغو مستحقو بي وزلو خپلوانو سره مناسبه مرسته وکړي. مثلاً د پلار په ژوندون کی د ده کوم زوی مري، د دی زوی ښځه او اولاد په میراث کی ثابت حق نه لري، خو پلار کولی شي له دغي درېیمي برخي له دوی سره د مرستي وصیت وکړي. په وصیت کی دوه شرطه وضع شوي: لومړی دا چي د هغه چا په اړه به وصیت نه کوي چي الله تعالی په خپله په میراث کی ورته حصه او سهم ټاکلی، دوهم دا چي د مال له درېیمي برخي نه د زیات څه وصیت حق نه لري. که وصیت کوونکي دا ضوابط مراعات نه کړل او په وصیت کی څه تېری تري وشو، د وصیت اورېدونکي ته دا صلاحیت ورکړی شوی چي وصیت سم کړي او مناسبه تبدیلی په کی وکړي.

يَتَأْتِيهَا الَّذِينَ ءَامَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ ﴿١٨٣﴾ أَيَّامًا مَّعْدُودَاتٍ ۚ فَمَن كَانَ مِنكُم مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ ۚ وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ ۖ فَمَن تَطَوَّعَ خَيْرًا فَهُوَ خَيْرٌ لَهُ ۚ وَأَن تَصُومُوا خَيْرٌ لَّكُمْ إِن كُنتُمْ تَعْلَمُونَ ﴿١٨٤﴾

[١٨٣]- ای مؤمنانو! پر تاسو روژه داسي فرض کړی شوی لکه له تاسو نه پرمخکنيو چي فرض کړی شوی وه، تر څو مو ځان ساتنه کړی وي. [١٨٤]- څو شمېرلي ورځي، خو که څوک له تاسو نه بيمار وي او يا په سفر لگيا وي، نو بيا ئې د شمېر پوره کول دي له نورو ورځو نه او پر هغه چا چي په تکليف سره ئې نيولی شي، د يوه مسکين (د ورځني) خوراک فديه ده، نو که څوک په خپله خوښه د خير کار ترسره کړي، دا ورته غوره دی او که روژه ونيسی دا درته غوره ده، که وپوهېږئ.

(١٨٣)- روژه په مخکنيو امتونو هم فرض وه، د روژې هدف دا دی چي په تاسو کي د تقوی او ځان ساتني ماده پياوړې شي، اراده مو مضبوطه شي، څوک چي يوه مياشت له حلال رزق نه لاس اخيستل تمرين کړي، نفس ئې په وار وار له هغه نه مکرر غوښتنې وکړي خو هغه ئې غوښتنو ته تسليم نشي، ځان وساتي، په دې سره د ده اراده مضبوطه او پياوړې شي او له روژې وروسته د نفس د ناجائزو او ناروا غوښتنو په وړاندي مقاومت او ځان ساتل ورته آسان شي. پېغمبر عليه السلام د روژې مياشت د صبر مياشت گڼلې، يعني روژه په تاسو کي صبر راپيدا کوي. او د صبر اجر جنت دی. همدا راز مسلم او بخاري روايت کوي چي رسول الله صلي الله عليه و سلم فرمايلي: الصيام جنة فلايرفت و لايجهل: روژه ډال دی نو روزه نيوونکی دي نه د بي حياي کار کوي او نه جاهلانه عملونه.

په سفر کي د روژې د نه نيولو رخصت ورکړی شوی، په عوض کي به ئې بل وخت روژه نيول کېږي، د سفر حد له احاديثو نه معلومېږي، د دريو ورځو عادي مزل د سفر حد گڼل شوی او دا د ميل په حساب تقريباً ٤٨-٥٠ ميله او د کيلو متر په حساب نږدې ٧٨-٨٤ کيلومتره کېږي.

(١٨٤)- دا آيت اکثرو مفسرينو داسي ترجمه کړی: که څوک د روژې طاقت لري خو نه ئې نيسي، پر ده فديه لازمه ده، د دې ترجمي له مخي دا آيت د روژې په اړه لومړی لارښوونه ده چي په وروسته راتلونکي آيت سره منسوخ شوي، په ابتداء کي د روژې نيول د مسلمانانو خوښي ته پرېښودل شوي وه، که ئې نه نيوله فديه به ئې ورکوله. خو ځيني نور ئې داسي ترجمه کوي لکه چي موږ پورته نقل کړي، په دې صورت کي آيت منسوخ نه دی، بلکي د هغو ناتوانه کسانو او بوداگانو په اړه دی چي د روژې نيول ورته ډېر گران وي، دوی کولی شي د روژې پر ځای يوه مسکين ته د يوې ورځي خوراک ورکړي او که تر دې زيات ورکړي نو دا ورته غوره دی

او که له تکليف سره سره او په داسي حال کي چي الله تعالى ورته رخصت ورکړی، روژه ونيسي دا لا ورته غوره دی. دا خبره د توجه وړ ده چي د روژي فديه د يوه کس ورځنی خوراک ټاکل شوی، د روژي يو هدف دا دی چي مسلمانان له بي وزلو سره مرستي ته تيار کړي.

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى
وَالْفُرْقَانِ ۚ فَمَن شَهِدَ مِّنْكُمْ الشَّهْرَ فَلْيَصُمْهُ ۖ وَمَن كَانَ مَرِيضًا أَوْ عَلَى سَفَرٍ
فَعِدَّةٌ مِّنْ أَيَّامٍ أُخَرَ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ وَلِتُكْمِلُوا
الْعِدَّةَ وَلِتُكَبِّرُوا اللَّهَ عَلَىٰ مَا هَدَانَكُمْ وَلَعَلَّكُمْ تَشْكُرُونَ ﴿٢٠﴾

[۱۸۵]- د روژي مياشت هغه ده چي په هغې کي قرآن نازل شوی؛ د خلکو لپاره لارښود، د هدايت څرگندي نښي او فرقان، نو چي څوک دا مياشت بيا مومي هغه دي روژه ونيسي او څوک چي بيمار وي او يا په سفر باندې، نو پر ده د نورو ورځو نه شمېر پوره کول دي، الله تاسو ته د آسانتيا اراده لري او د سختي اراده درته نه لري، دا د دې لپاره چي شمېر پوره کړئ او د دې لپاره چي الله د هغه څه لپاره په لويي ياد کړئ چي تاسو ئي هدايت کړئ او چي شکر وکړئ.

(۱۸۵)- د دې مياشتي روژه په دې خاطر فرض کړی شوي چي په دې کي قرآن نازل شوی، دا د خلکو لپاره لارښود کتاب، دا د څرگندو لارښوونو او د حق او باطل ترمنځ د فرق کولو لپاره روڼ څراغ به کي نازل شوی، د دې ستر نعمت د شکر اداء کولو لپاره بايد روژه ونيسي، په دې سره به تاسو د الله په لويي او عظمت اعتراف کړی وي او د همدې روژي او د قرآن د درناوي په وجه به مو هدايت په برخه شي. داسي گمان مه کوئ چي الله تعالى له خپلو بندگانو سره د سختي کولو اراده لري، نه هغه په خپلو بندگانو ډېر ډېر مهربان دی، قرآن رالېږل او روژه فرض کول د ده د پېرزويني او رحمت نښي او اسباب دي، له سختيو نه د ژغورني لپاره ئي دا قرآن رالېږلی او د قرآن د راتلو د مياشتي روژه ئي فرض کړي.

له دې آيت نه دا هم په څرگنده توگه معلومېږي چي د روژي مياشتي په داخلېدو سره د نړۍ په ټولو مسلمانانو باندې روژه نيول فرض کېږي او د روژي مياشت هغه وخت پيل کېږي چي د دې مياشت سپوږمۍ له محاق نه ووځي او د نړۍ په کوم ځای کي وليدل شي، له محاق نه وتل او چېرې د هغې څرگندېدلو معنی دا ده چي نوې مياشت پيل شوې او په ټولو روژه نيول لازم شوي، د دې آيت له مخي د مطالعو اختلاف اعتبار نه لري، داسي نه ده چي مياشتي په هر هېواد کي بېل بېل پيل او پای لري.

د مياشتو لپاره دوه معروف تقويمونه دي، يو ئي د لمر پر محور د زمکي په حرکت پوري

او بل ئې د زمکې پر محور د سپوږمۍ په حرکت پورې مربوط دی، زمکه په درې سوه پنځه شپېته ورځو او څه د پاسه شپږو ساعتونو کې یو ځل د لمر پر محور څرخي، دې ته ځینو د یوه کال نوم ورکړی، هغه ئې پر دولسو میاشتو وېشلی، ځینې ئې دېرش او ځینې ئې یو دېرش ورځې دي. او سپوږمۍ په څه د پاسه نه ویشو ورځو کې یو ځل د زمکې پر محور راڅرخي، دا موده ثابته ده، که څوک علمي محاسبې ته ارزښت ورکړي نو د بشپړ کال ټولې قمري میاشتي داسې ټاکل کېدې شي چې کمی او زیاتۍ به په کې نه راځي، د محاسبې له مخې دا معلومېدې شي چې سپوږمۍ کله خپل میاشتنی مدار بشپړوي، په کوم ځای کې، په کوم ساعت، دقیقه او ثانیه له سترگو پټېږي او چېرې، په کوم ساعت، دقیقه او ثانیه راڅرګندېږي او د نوې میاشتنی مدار پیلوي. دا چې اسلام د میاشتنی د پیل او پای لپاره رویت ته اعتبار ورکړی دا ډېره دقیقه او علمي وینا ده، ځکه د سپوږمۍ په لیدو سره ثابته کېږي چې هغه د نوې میاشتنی مدار ته داخله شوی. څوک چې رویت ته اعتبار نه ورکوي او د هرې سیمې لپاره د مستقل او بېل رویت خبره کوي ډېر کمعقله او له دین او علم نه بې خبره دی. اوس او د پرمخ تللو وسائلو په مرسته خو هغه ثانیه او سیمه هم په دقیقه توګه معلومولی شو چې سپوږمۍ له محاق نه وځي، د مخکنۍ میاشتنی مدار ئې بشپړ کېږي او د نوې میاشتنی مدار پیلوي. دا هم ډېره علمي خبره ده چې د رویت لپاره د یوه متقي انسان شهادت هم کافي ګڼل شوی. احمقان او هغه ټګماران چې د دښمن له لوري ګمارل شوي چې په امت کې اختلافات راولاړ کړي له دې موضوع هم د اختلاف وسیله جوړوي، شیعه او بریلویان له سعودي او سلفیانو سره د سیاسي او مذهبي اختلاف په وجه روژه او اختر یوه او حتی دوه ورځې وروسته اعلانوي!!

وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۖ فَلْيَسْتَجِيبُوا

لِي وَلْيُؤْمِنُوا بِي لَعَلَّهُمْ يَرْشُدُونَ ﴿١٨٦﴾

[۱۸۶]- او کله چې زما بندگان زما په اړه درنه پوښتنه وکړي، نو زه یقیناً نږدې یم، کله چې دعاء کوونکی راته دعاء وکړي نو دعاء ئې قبولم، نو زما بلنه دي ومني او پرما دي ایمان راوړي، تر څو رشد او کمال ته ورسې.

(۱۸۶)- د قرآن په ګڼ شمېر آیتونو کې دا مطلب توضیح شوی چې الله تاسو ته درنږدې دی، ډېر نږدې، د غاړې تر رګ نه هم درنږدې، که دوه یاست درېم مو الله دی او که درې وئ څلورم مو الله دی، چې هر ځای وئ الله درسره دی، ستاسو دعاګانې اوږې او قبلوي ئې، نه الله له تاسو لري دی، نه ستاسو او د الله تر منځ پړاوونه او حجابونه شته، نه الله ته د رسېدو او د خپلو دعاګانو د وړاندې کولو لپاره واسطې او وسیلې ته ضرورت شته، هره شېبه، په هر ځای او هر حالت کې، مخامخ خپل الله ته خپل عرائض وړاندې کولی شي او مطمئن اوسه چې الله ئې په خپله مخامخ اوږې او قبلوي ئې. په دې سره د هغه شرکي عقایدو جرړې ایستل کېږي چې الله ته د دعاګانو په اورېدو او قبلېدو کې شریک ثابتوي او وايي: ستا دعاء او عبادت په هغه صورت کې تر خدایه رسي او قبلېدې شي چې د ده د نازولو له لارې وړاندې شي او هغوی ئې د قبلېدو

سپارښتنه وکړي!!

چې الله درنږدي دی، نو په دعاگانو کې مو دا مطلب مراعاتوئ، په چيغو چيغو دعاء کول د دې باور خلاف کار دی، په چيغو چيغو خو هغه چا ته دعاء کېږي چې لري وي، دعاء خپل آداب لري، یو ئې همدا دی. د روژې په بحث کې د دې خبرې له کولو نه دا هم معلومېږي چې د روژې په حالت کې انسان خپل رب ته ډېر ورنږدي وي او دعاء ئې اجابت ته قریب.

أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ
عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالْآنَ
بَشِّرُوهُمْ وَابْتَغُوا مَا كَتَبَ اللَّهُ لَكُمْ وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ
الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُمُوا الصِّيَامَ إِلَى اللَّيْلِ وَلَا
تَبَشِّرُوهُمْ وَأَنْتُمْ عَاكِفُونَ فِي الْمَسَجِدِ تِلْكَ حُدُودُ اللَّهِ فَلَا تَقْرُبُوهَا

كَذَلِكَ يُبَيِّنُ اللَّهُ آيَاتِهِ لِلنَّاسِ لَعَلَّهُمْ يَتَّقُونَ ﴿۱۸۷﴾

[۱۸۷]- له خپلو مېرمنو سره د روژې د شپې نږدې والی (جماع) درته حلال کړی شوی، هغوی ستاسو لپاره لباس او تاسو د دوی لپاره لباس یئ، الله په دې پوه شوی چې تاسو له ځان سره خیانت کولو، نو پر تاسو (له خپل رحمت سره) راوگرځېدو او عفو ئې درته وکړه، نو اوس له دوی سره مباشرت کوئ او هغه څه وغواړئ چې الله درته مقدر کړي (د اولاد درلودو په نیت نږدې والی وکړئ) او خورئ او څښئ تر هغه چې د سباوون سپینه کرښه له توري نه درته څرګنده شي، بیا مو روژه تر شپې پوري پوره کړئ او له هغوی سره په هغه وخت کې مباشرت مه کوئ چې په جوماتونو کې معتکف وئ، دا الهي حدود دي نو هغوی ته مه نږدې کېږئ، همداراز الله خپل آیتونه خلکو ته بیانوي چې ځان وساتي.

(۱۸۷)- مسلمانانو داسې گمان کاوو چې د روژې په شپه له ویدېدو وروسته باید له مېرمنو سره له نږدې والي ډډه وکړي، په دې اړه دوی ته کوم حکم نه وو شوی، که څه هم ځیني په دې باور دي چې دا کار په دوی حرام کړی شوی وو، خو نه په قرآن کې د داسې حرمت په اړه څه حکم راغلی او نه په حدیث کې، په خپله ئې همداسې انګېرله، خو احياناً به ئې د خپل دغه ذهنیت خلاف کار وکړ او په دې سره به ئې د گناه او خیانت احساس کاوو، الله تعالی ورته په صریحو الفاظو د دې اجازه ورکړه او وئې فرمایلي چې مېرمن د خاوند لپاره او خاوند د مېرمنې لپاره له

گناهونو نه د حفاظت سبب دی، داسې لکه لباس چې انسان له تودوخي او یخنی نه ساتي، همدا راز ئې ورته وویل چې د مباشرت هدف او غایه باید د اولاد درلودل وي، نه فقط د جنسي غریزې اشباع. دا وضاحت ئې هم وکړ چې د روژې وخت د سباوون د سپیني گاري له راڅرگندېدو نه د شپې تر پیل پوري دی، شپه د لمر په لوېدو سره پیل کېږي، د پیغمبر علیه السلام یو مبارک ارشاد په دې مفهوم دی چې ترڅو زما امت په افطار کې سرعت او په سیمي (پیشلې) کې تأخیر کوي د خیر طمع ئې کېدی شي، دا ځکه چې دا کار د دې نښه ده چې دوی د بې ځایه تقوی په نامه په دین کې له ځانه څه نه دي زیات کړي، د اکثر امتونو انحراف له همدې ځایه پیل شوی، مذهبي مشرانو او علماوو ئې له خپله لوري په دین کې زیاتوالی راوستی، د قرآن په اصطلاح د خلکو پېټي ئې درانه کړي او په لاس پینو کې ئې ورته ځنځیرونه او زولنې اچولي، د هر پیغمبر یوه لویه دنده دا گڼي چې راغلی ترڅو دا اضافي پېټي د خلکو له اوږو راکوز کړي او دا ځنځیرونه وشلوي. پیغمبر علیه السلام به د لمر له لوېدو سره سم خپله روژه ماتوله.

په دې مبارکو آیتونو کې دا هم ویل شوي چې په احتیاط سره د الله د حدودو خیال ساتی، له آخري پولې نه ځان لږ لري ساتی، ځکه په آخري حد کې د دې احتمال وي چې د پښې لږ ښویېدو سره له پولې اوږی او له حد نه تېری وکړی.

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكَّامِ لِتَأْكُلُوا فَرِيقًا مِّنْ

أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ﴿١٨٨﴾

[۱۸۸]- او مالونه مو په خپلو کې په ناحقه مه خورئ او واکمنانو ته ئې د دې لپاره مه وړاندي کوئ چې د خلکو د مال کوم څه په ناروا وخورئ، په داسې حال کې چې پوهېږئ.

(۱۸۸)- له ناروا معاملاتو نه ډډه وکړئ، یو د بل مال په ناروا مه خورئ، حاکمانو ته د دې لپاره رشوتونه مه ورکوئ چې د دوی په زور د بل مال په ناحقه غصب کړئ، په داسې حال کې چې ښه پوهېږئ دا د بل مال دی او غصب کول ئې درته حرام دي. د روژې په بحث کې د دې حکم راتگ دا مطلب په گوته کوي چې روژه په اصل کې له حرامو د ځان ساتنې او په حلال رزق د قناعت کولو لپاره فرض شوې، څوک چې د الله لپاره حلال رزق پرېږدي هغه به څنگه حرام خوري او د دې لپاره به حکامو ته رشوت ورکوي چې د بل مال په ناروا توگه غصب کړي.

يَسْأَلُونَكَ عَنِ الْأَهْلِ قُلْ هِيَ مَوَاقِيتُ لِلنَّاسِ وَالْحَجِّ ۚ وَلَيْسَ الْبِرُّ بِأَنْ تَأْتُوا
الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَى ۚ وَأْتُوا الْبُيُوتَ مِنْ أَبْوَابِهَا ۚ وَاتَّقُوا

اللَّهُ لَعَلَّكُمْ تَفْلَحُونَ ﴿١٨٩﴾

[۱۸۹]- د سپوږمۍ رابره کېدو په اړه درنه پوښتنه کوي، ورته ووايه: دا د خلکو لپاره د وختونو او د حج د تعین وسیله ده او ښېگڼه دا نه ده چې کورونو ته له شا راشي، بلکې ښېگڼه دا ده چې څوک ځان وساتي، او کورونو ته له دروازو ننوځي او له الله ووېرېږي چې بريالي شي.

(۱۸۹)- خلکو به له پیغمبر علیه السلام نه راز راز پوښتني کولي او دا انتظار ئي درلود چې د دوی د هري پوښتني ځواب به ورکوي، د سپوږمۍ په اړه ئي هم ترې پوښتنه کوله چې دا څنگه راڅرگنده شي، وړه وي، ورو ورو لویه شي، بېرته وړه شي او د میاشت په پای کې له سترگو غاښه شي؟ دلته د دوی په ځواب کې دوه خبرې شوي: دا الله تعالی د وخت د تعین لپاره په دې بڼه کې پیدا کړي، د وخت د تعین لپاره داسې وسیله ده چې هر څوک، لوستی او نالوستی، هم د ساعتونو تعین ورباندې کولی شي، هم د میاشتو او هم د کلونو، که ئي کوم کال د دوبي په لومړۍ میاشت کې روژه نیولي وه او سړ کال بیا په همدې میاشت کې روژه نیسي، ډېر ژر کولی شي پوه شي چې په ده باندې شپږ دیرش کاله تېر شوي، د وخت دا محاسبه له بلي لاري ډېره گرانه ده. خو دا چې د میاشتني حالت څنگه بدلېږي رابدلېږي، قرآن هغوی ته وایي: اوس په دې پوهېدل تاسو ته گران کار دی، په یوه څه پوهېدل ځانته وخت او ځانته خاصه لار لري، په خپل وخت او له خپلي لاري ئي د پوهېدو لپاره صبر وکړي، لکه چې کورونو ته باید له خپلي دروازې ننوځي نه له شا څخه، همداراز په دې پوهېدل چې د سپوږمۍ حالت څنگه بدلېږي رابدلېږي، دا هم خاص وخت او داسې خاصې پوهې ته ضرورت لري چې اوس ئي تاسو نه لرئ، تر هغه صبر وکړي چې په دې پوهېدل درته ممکن شي. احياناً له خپله وخته مخکې د یوه څه په اړه پوښتني د دې پر ځای چې گټه وکړي انسان ته ستونزې راولاړوي، قرآن دغه مطلب ته په دې آیت کې داسې اشاره کوي:

يَا أَيُّهَا الَّذِينَ ءَامَنُوا لَا تَسْأَلُوا عَن أَسْيَاءِ إِن يُبَدَّلَ لَكُمْ تَسْوِكُمْ وَ إِن تَسْأَلُوا عَنْهَا حِينَ يُنَزَّلُ الْقُرْءَانُ تُبَدَّلَ لَكُمْ ؕ عَفَا اللّٰهُ عَنْهَا وَ اللّٰهُ غَفُورٌ حَلِيمٌ *
المائدة: ۱۰۱

ای مؤمنانو! د هغو شیانو په اړه پوښتني مه کوئ چې که درته څرگند شي نو خفه به مو کړي او که د هغه په اړه هغه وخت پوښتنه وکړئ چې قرآن نازلېږي نو درته څرگند به شي، الله دي د دې عفو وکړي او الله حلیم بخښونکی دی.

په تفاسیرو کې دا هم راغلي چې ځینې عرب به له حج نه وروسته خپلو کورونو ته د دروازې له لاري ننوتل، یا به ئي د شا له دېواله کور ته دانگل، یا به ئي نوې دروازه پرانیسته او کور ته به داخل شول. دا ئي د تقوی نښه گڼله، په دې آیت کې له یوې خوا مؤمنانو ته لارښوونه شوې چې هر کار له خپلي طبیعي لاري ترسره کړي، عجله مه کوئ، په یوه څه د پوهېدو لپاره له دروازې داخل شئ مه له شا او غیر طبیعي لاري، له بلي خوا د سعادت او فلاح د عواملو په اړه د یوه جاهل قوم انگېرنه او تصور معرفي شوی، دوی په داسې منحطو شکلیاتو کې دین راخلاصه کړي، دي ته د تقوی نوم ورکړي او په دې سره دنیوي سعادت او اخروي

فلاح ترلاسه کول غواړي، د دين له روح نه غافل شي، د دين اساسي خبري شا ته وغورځوي، الله هېر کړي، د شرک مرتکب شي، منافقت او خيانت کوي، د يوه بل ويني تويوي خو همدا دوی به له خپلو ټولو سترو سترو انحرافاتو سره سره په فروعې مسائلو سخت نښتي وي او دا به د خپلي تقوی نښي گڼي!! په دې سوره کې د دې بد خصلت څو بېلگې وړاندې شوي، د غوا د رنگ، عمر او کار په اړه د بني اسرائيلو پوښتنې، د قبلې په اړه د دوی اعتراضات او دا د دې مدینې د خلکو دا تصور چې له حج نه وروسته د دروازي له لاري کور ته ننوتل ئي د تقوی خلاف کار گڼلو، دوی ته ويل شوي چې پر او ښېگڼه دا نه ده، ښېگڼه له الله وېرېدل او له حرامو ځان ساتل ده.

وَقْتُلُوا فِي سَبِيلِ اللَّهِ الَّذِينَ يُقْتُلُونَكُمْ وَلَا تَعْتَدُوا إِنَّ اللَّهَ لَا يُحِبُّ
الْمُعْتَدِينَ ﴿١٩٠﴾ وَأَقْتُلُوهُمْ حَيْثُ تَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجُوكُمُ
وَالْفِتْنَةُ أَشَدُّ مِنَ الْقَتْلِ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى يُقْتَلُوكُمْ فِيهِ
فَإِنْ قَتَلُوكُمْ فَأَقْتُلُوهُمْ كَذَلِكَ جَزَاءُ الْكَافِرِينَ ﴿١٩١﴾ فَإِنْ أَنْتَهَوْا فَإِنَّ اللَّهَ غَفُورٌ
رَّحِيمٌ ﴿١٩٢﴾ وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنْ أَنْتَهَوْا فَلَا عُدْوَانَ
إِلَّا عَلَى الظَّالِمِينَ ﴿١٩٣﴾

[۱۹۰]- او د الله په لار کې له هغو سره وجنگېږئ چې له تاسو سره جنگېږي او تېرى او زیاتى مه کوئ، یقیناً چې الله تېرى کوونکي نه خوښوي. [۱۹۱]- او هر ځای چې دوی مومئ وئې وژئ او له هغه ځایه ئې وباسئ چې تاسو ئې ترې ایستلي یاست او فتنه تر وژني سخته (لویه گناه) ده او د مسجدالحرام په خوا کې مه ورسره جنگېږئ، تر هغه چې دوی له تاسو سره په کې نه وي جنگېدلي، که درسره وجنگېدل، نو وئې وژئ، د کافرانو سزا دغسې ده. [۱۹۲]- خو که ئې ډډه وکړه، نو الله مهربان بخښونکى دى. [۱۹۳]- او له دوی سره تر هغه وجنگېږئ چې هیڅ فتنه نه وي (پاتې) او دین ټول الله لره وي، خو که ډډه ئې وکړه، بیا نو له ظالمانو پرته دي پر بل چا تېرى نه کېږي.

(۱۹۰-۱۹۲)- له هغو کسانو سره د جگړې اجازه درکړې شوې چې له تاسو سره جنگېږي، خو په جنگ کې به هم د اسلام د اصولو مراعات کوئ، له تېري او زیاتې نه به ځان ساتئ، ښځې، ماشومان او بوډاگان به نه وژئ، ونو او فصلونو ته به اور نه اچوئ، د دښمن مړي به نه مټله کوئ، له زخمیانو او اسیرانو سره به زیاتى نه کوئ، له خپلو ژمنو نه به عدول نه کوئ، د

مسجدالحرام او د حج او عمرې د مياشتو احترام به ساتئ، خو كه دوى په مسجدالحرام او حرام مياشتو كي درسره وځنگېدل، بيا ئي همدلته او په همدغو مياشتو كي وژلى شئ، فتنه او د كفر سلطه تر وژلو هم زيات كركجن كار دئ، د فتنې د ختمولو لپاره تاسو ته د دوى د وژلو اجازه دركړى شوې.

(۱۹۳)- له دې مبارك آيت نه په څرگنده توگه معلومېږي چي له (فتنې) نه مراد د كفر سلطه او واكمني ده، د اسلام له نظره د جنگ غايه او مقصد دا دئ چي دغه فتنه او د كفر سلطه پاى ته ورسېږي او اقتدار په تمامه معنئ او په ټوله نړئ كي د الله د دين په واك كي راشي.

لكه څنگه چي تر دې د مخه د ۱۷۷ آيت په ترڅ كي مؤمنانو ته ويل شوي چي له مخالفينو سره پر فروعې او ثانوي مسائلو د بي فايدي مناقشاتو پر ځاى اصلي او بنيادي امورو ته توجه وكړئ، او اصلي مسائل دا دي: پر الله تعالى، د آخرت پر ورځي، پر ملاتكو، كتابونو او انبياوو باندې ايمان، خپل غوره مال د الله په لار كي او د محتاجانو د لاس نيوي لپاره لگول، لمونځ، زكات، پر خپلو ژمنو وفا، د جنگ په ډگر كي او د كړاوونو او ستونزو په وړاندي صبر، دلته هم له همداسي يوې فرعي قضيه نه وروسته دوى ته ويل شوي: جاهلان پرېږدئ چي ديانت او مذهب ئي په شكلياتو كي خلاصه كړى او د (ښېگڼې) په اړه غلط معيارونه كاروي، ستر او اساسي كار ته مخه كړئ چي هغه د الله تعالى په لار كي له هغو خلكو سره ځنگېدل دي چي د ظلم او تېري لار ئي غوره كړې او له تاسو سره ځنگېدلي.

الشَّهْرُ الْحَرَامُ بِالشَّهْرِ الْحَرَامِ وَالْحُرُمَتُ قِصَاصٌ فَمَنْ أَعْتَدَى عَلَيْكُمْ فَأَعْتَدُوا

عَلَيْهِ بِمِثْلِ مَا أَعْتَدَى عَلَيْكُمْ وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ ﴿١٩٤﴾

[۱۹۴]- د حرام (محترمه) مياشت د محترمي مياشتي په مقابل كي او محترم شيان سره برابر، نو چا چي پر تاسو تېرى وكړ، نو داسي تېرى ورباندې وكړئ لكه چي ئي تېرى ورباندې كړى او له الله ووېږئ او پوه شئ چي الله له متقيانو سره دئ.

(۱۹۴)- كه دښمن د شعائرو او مقدساتو احترام نه كاوو او په حرام (محترم) مياشتو كي يا په مسجدالحرام كي ئي په ناسئ نېرى كاوو نو تاسو مكلف نه ياست چي په يوه اړخيزه توگه به د هغوى احترام كوئ او له مقابلې او دفاع نه به لاس اخلى، نه، تاسو دا حق لرئ چي ځواب وركړئ، بالمله معامله ورسره وكړئ، خو په دې كي به تر هرڅه د مخه د الله د محاسبې خيال ساتئ، داسي څه به نه كوئ چي الله ورباندې ناراضه كېږي، كه مو تقوى درلوده نو د الله تعالى مرسته او ملاتړ به درسره وي. دلته هم گورئ چي قرآن د الله د لاري مجاهدينو ته د تقوى سپارښتنه كوي، تقوى د مخلصو او متقي جنگياليو يوه ځانگړتيا گڼي او په جهاد پوري اړوند خصلت ئي بولي، يعني اصلي تقوى دغه ده، نه هغه چي ځيني ئي په اذكارو او اورادو كي راخلاصه كوي.

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا إِنَّ اللَّهَ يُحِبُّ

الْمُحْسِنِينَ

[۱۹۵] او د الله په لار کې انفاق وکړئ او په خپل لاس ځان په هلاکت کې مه اچوئ او احسان وکړئ چې الله محسنين خوښوي.

(۱۹۵) - د الله په لار کې به د سر او مال له قربانۍ نه دریغ نه کوئ، د عدم قربانۍ په وجه له تباهۍ سره مخامخ کېږئ، په خپل لاس ځان په دې تباهي کې مه غورځوئ، له جهاد نه او د الله په لار کې له قربانۍ نه ډډه د تباهي او هلاکت باعث او د دښمن په لاس د سپکاوي او تذليل سبب کېږي، په هيڅ پلمه او بهانه به له دې نه ډډه نه کوئ. عجيبه ده چې ځيني بي لاري او منحرف خلک په دې څرگند آيت په غلطه سره دا استدلال کوي چې له زورور دښمن سره مقابله، په خطر کې ځان اچول، له کم عدد او عده سره د ځواکمن او په وسلو سنبال دښمن مخي ته ودرېدل، ځان په هلاکت کې غورځول دي او قرآن هغه تحريم کړي او يا دا چې شهادت طلبانه عمليات روا نه دي، دا ډېر ډېر ناروا او غلط استدلال دئ، دلته عدم انفاق او له قربانۍ نه ډډه کول د هلاکت باعث معرفي شوي، له دې نه دا مفهوم اخيستل چې د زورور او ځواکمن دښمن له مقابلي نه بايد ډډه وشي او يا په دې سره د شهادت طلبانه عملياتو په ضد استدلال کول ډېر غلط او شرمناک استدلال دئ، نه د ايمان خاوند داسي استدلال کولی شي او نه د عقل او پوهي خاوند، که داسي وي نو قرآن به يو مسلمان د لسو کافرانو په مقابلي نه مکلف کولو، د مسلمانانو د ترغيث لپاره به ئې د ابراهيم عليه السلام هغه قصه نه بيانوله چې په يوازي سر ئې د نمروديانو بتان رانسکور کړل، دا به ئې نه ويل چې: کم مِّنْ فِتْنَةٍ قَلِيلَةٍ غَلَبَتْ فِتْنَةُ كَثِيرَةٍ بِإِذْنِ اللَّهِ وَ اللَّهُ مَعَ الصَّابِرِينَ * د الله په اذن سره څومره لږکي ټولگي په لوی ټولگي غالب شوي، الله خو له صابرانو سره دئ. د بي صبرۍ په وجه ځان وژنه او له الله سره د کلکي ميني په وجه شهادت طلبانه عمليات کول يو له بل ډېر ډېر توپير لري، يو له الله نه د يأس او نااميدۍ په سبب دا کار کوي او بل په الله او آخرت د کلک باور او د الله له دين نه د دفاع په لار کې د سر قرباني کولو په جذبه دا کار کوي، يو کس چې د لسو مقابله کوي په حقيقت کې شهادت طلبانه عمليات کوي، د ده او هغه چا ترمنځ هيڅ توپير نشته چې بمونه په ځان پسي تري او د دښمن هغه ځای ته ځان رسوي او داسي گوزار ورکوي چې له بلي لاري ورته ممکن نه وي.

له دې آيت نه مخکې ويل شوي چې که څوک په تاسو تېري وکړي نو تاسو هم بالمثلته ځواب ورکړئ (فَمَنْ اعْتَدَى عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَى عَلَيْكُمْ) له دې نه معلومېږي چې په دې وروستي آيت کې له انفاق نه مراد د دښمن په ضد جهاد کې مال مصرفول دي. که دا دواړه آيتونه يو ځای او د يوه مضمون د متصلو برخو په توگه په پام کې ولرو نو له دې نه دوه خبرې معلومېږي: لومړۍ دا چې له انفاق نه په دې ځای کې د دښمن په خلاف په جهاد کې د مال انفاق مراد دئ او دا مطلب په گوته کوي چې د جهاد په سامان او وسائو باندې د مال د نه مصرفولو عاقبت خطرناک او په خپل لاس ځان مرگ ته سپارل دي او دوهمه خبره دا چې له دښمن سره بالمثلته معامله جائز ده.

له دې آيت نه دا انتباه اخيستل چي ځان په خطر کي مه اچوئ، يوه غلطه انتباه ده، دا سمه نه ده چي څوک د يوه کلام نيمايي برخه راواخلي او مخکنی او وروستنی برخي ته له پام نه پرته، له هغې خاصه معنی راوباسي. په دې آيت استناد کول او دا خبره تري ايستل چي شهادت طلبانه عمليات جائز نه دي، نه يوازي بي بنسټه او غلط استناد دی بلکي له آيت نه معکوسه معنی او انتباه اخيستل دي. آيت د قربانی بلنه ورکوي او د عدم قربانی عواقب او پايله تهلکه گني خو دوي تري معکوس مطلب راباسي!!

د شهادت طلبانه عملياتو په اړه پوښتنه هغه وخت په شدت سره مطرح شوه چي په نيويارک او واشنگټن باندې همداسي بريدونه وشول، امريکا د تروريزم تر نامه لاندې د اسلام او مسلمانانو په ضد د پراخ جنگ اعلان وکړ او له ټولو حکومتونو نه ئې وغوښتل چي په دې جنگ کي د امريکا تر قومندې لاندې برخه واخلي، که نه نو د تروريستانو ملگري به ئې گڼو او په تور لست کي به ئې نومونه ليکو. د دې حکومتونو بي همتو چارواکو نه يوازي د امريکايانو غوښتنې ته سر تيب کړ بلکي له سرکاري مفتيانو نه ئې وغوښتل چي دا عمليات وغندي او هغه د اسلام خلاف وگڼي. په دې اړه څو خبري په پام کي ولرئ:

● دا د شهادت طلبانه عملياتو مخالفين ولي دي ته توجه نه کوي چي قرآن له دښمن سره بالمثله معامله جائز گڼي؟! قرآن مضطر انسان ته حرام روا کړي، قرآن مجبور انسان ته د کفر د کلمې ويل هم روا کړي، قرآن مظلوم انسان په بدې وينا او ښکځلو د مواخذي وړ نه گڼي، د ده د مظلوميت په وجه، د يوه ناروا او ناجائز کار سره سره، هغه ته معافي اعلانوي. څوک چي د اسرائيلو او امريکا په ضد شهادت طلبانه عمليات ترسره کوي، له يوې خوا مظلوم دی، له بلې خوا له ظلم نه د نجات بله لار نه گوري، له بلې خوا بالمثله عمل کوي او بالاخره دې ته مجبور شوی.

● کوم کسان چي د امريکايانو په ضد شهادت طلبانه عمليات ناجائز گڼي، هغوي په عراق او افغانستان کي پر امريکايانو د مجاهدينو نور بريدونه هم نه تأييدوي، دا سرکاري مفتيان دي، هغه خبره کوي چي د دوي حکومتونه ئې کوي، هغه فتوی ورکوي چي حکومت ورته ليکلي وي او پر هغې د مهر لگولو امر ورته شوی وي. که يو سرکاري مفتي په فرانسه کي د حجاب ممنوعيت د فرانسې داخلي مسئله گڼي او همغه فتوی ورکوي چي د مصر حکومت ئې تري غواړي نو دا به د امريکا په ضد د شهادت طلبانه عملياتو څنگه ملاتړ کوي او څنگه به د هغه د جواز فتوی ورکوي؟! څوک چي يوه شېبه هم د الله په لار کي جهاد ته نه وي وتلی، نه ئې وسله په لاس کي اخيستې، نه په سنگر کي پاته شوی، نه ئې زندان گاللی، نه ئې د ظالمو حکامو په ضد يوه د حق خبره کړې، له دې نه څنگه دا طمع کوئ چي د شهادت طلبانه عملياتو ملا تر وکړي او هغه جائز وگڼي؟! د جهاد فتوی بايد له مجاهد عالم او مجاهد مفتي نه وغوښتي شي نه د قاعد او د جهاد مخالف سرکاري مفتي نه.

● که څوک شهادت طلبانه عمليات له هغې ځان وژني سره مقايسه کوي چي يو کس د بي صبرۍ او د الله تعالی له رحمت نه د یأس او ناهيلۍ په وجه ځان وژني، دا ډېره غلطه مقايسه ده، د قرآن هغه آيتونه چي د خوف او وېري له امله له ځان وژني نه ممانعت کوي په شهادت طلبانه عملياتو تطبیقول ډېر ناروا تطبیقول دي. دا خو د وېري او یأس په وجه نه بلکي له الله سره د شديدې مینې او د ده پر دين باندې د غیرت کولو په وجه ځان قرباني کوي.

نه پوهېږو دا کار چې څوک په خپلي چانتې کې بمونه، کارتوس او د راکټ مرمۍ اچوي او د هغه دښمن مقابلې ته درومي چې هم ئې تر ده وسائل زيات او پرمختللي دي او هم ئې شمېر زيات دئ او له هغه سره د ده د نښتې لوی او قوي احتمال دا دئ چې دی په شهادت ورسېږي، خو سره له دې محتمل قوي خطر نه هغه سنگر ته درومي او د دښمن مقابلې کوي او بالاخره په شهادت رسېږي، دا کار له دې څه فرق لري چې یو کس همدا بمونه په ځان پسې وتړي او د دښمن منځته ننوځي او هلته دا بمونه منفجر کړي او دښمن له منځه یوسي؟! دا په داسې حال کې چې دی دغه کار ته اړ وو، بله چاره ئې نه لرله، له څرگندي وسلې سره دښمن ته نه شو نږدې کېدې، د دښمن د وژلو نوري لاري چاري ورته نه وې. ډېره عجیبه ده چې څوک هغه کار جائز او د مکافات وړ وگڼي او دا ناجائز او د سزا وړ. په کار خو دا ده چې دا کار په دې خاطر تر هغه بل هم د لوړ اجر مستحق وگڼل شي چې دلته د الله په لار کې وژل کېدل یقیني او په هغه بل کې احتمالي دئ. یو د الله په لار کې د شهادت وروستی او یقیني فیصله کوي او هغه بل د شهادت ترڅنګ د دې طمع هم لري چې ژوندی بېرته راوگرځي، دا د برید په وخت کې ځانته هم پام کوي او دا احتیاط کوي چې ده ته صدمه ونه رسېږي خو هغه بل د ځان هیڅ پروا نه کوي، ټول هم او غم ئې دا وي چې د الله دښمن ته تر زیات نه زیات تلفات واړوي. که د هر معیار له مخې دا دواړه مقایسه کړو نو د عدالت تقاضا دا ده چې د دې شهادت غوښتونکي کار تر هغه بل ډېر لوړ وگڼو. دا به ډېره عجیبه وي چې څوک دا یو کار شهادت وگڼي او هغه بل ته د شک په سترګه وگوري او له شهادت گټلو ئې ډډه وکړي.

مخکې له دې چې څوک په دې اړه څه ووايي چې په نیویارک او اسرائیلو کې د غیرمحرابو کسانو د وژل کېدو حکم څنګه دئ، هغه باید دا خبره په پام کې وساتي چې آیا امریکایانو او اسرائیلو دې ته ورته کار کړی که نه، غیرمحراب کسان ئې وژلي که نه، لاسونه ئې د بې گناه خلکو په وینو سره دي که نه، د قاتلانو مرسته کوي که نه، قاتل ته ئې پیسې او وسلې ورکړې که نه، په ښار، کلي او جومات ئې بمونه ورولي که نه، که هغوي دا کارونه کړي وي نو د دوي مقابل طرف ته له هره لحاظه دا حق حاصل دئ چې د دوی په ضد همداسې وکړي، له دې لحاظه هم چې هغه مظلوم دئ او د انتقام اخیستو حق لري او له دې لحاظه هم چې هغه ته هر عدالت د بالمثل عمل اجازه ورکوي. لکه څنګه چې اسرائیلیان هر فلسطیني محارب گڼي، د هغه په وژلو صرفه نه کوي، نه په لوی رحم کوي نه په وړ، نه په ښځو رحم کوي نه په سړو، د شیخ احمد یاسین په څېر یو سپین ږیری، له دواړو سترگو او پښو محروم، له جومات نه د راگرځېدو په حال کې، له امریکائي هلیکوپتر نه په راکټ ولي او له گڼ شمېر کسانو سره ئې یو ځای په شهادت رسوي، امریکایان همدا ستر جنايت یو جائز عمل گڼي او وایي چې اسرائیل له ځان نه د دفاع حق لري!! اوس که څوک د امریکایانو او اسرائیلو په ضد دې ته ورته عمل کوي، هغه شرعاً، عدلاً او عقلاً د دې حق لري. امریکایانو او اسرائیلو په هغه څه چې دوی ئې په فلسطین، افغانستان او عراق کې کوي هر فلسطیني او هر مسلمان ته د دې مجوز ورکړی چې هر امریکائي او اسرائیلي محارب وگڼي او خپل انتقام ترې واخلي. دا بېله خبره ده چې څوک مجاهدینو ته مشوره ورکړي او ورته ووايي: په کار ده په خپلو بریدونو کې دې ته توجه وکړئ چې غیر محاربو کسانو ته تاوان ونه رسېږي، بریدونه د دښمن هغو ځواکونو او ځایونو ته متوجه کړئ چې د دښمن جنګي ماشین پرچاو او د ملا تیر ئې ورمات کړي. خو که هغه دا

ونکړی شي او ووايي چي هلته مي لاس نه رسي، هلته د رسېدو توان نه لرم، نو چي د خپل دېنمن پر هرځای بريد وکړي او خپل غچ ترې واخلې دا د ده مشروع حق دی.

وَأَتِمُّوا الْحَجَّ وَالْعُمْرَةَ لِلَّهِ فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ ۚ فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ فَفِدْيَةٌ مِّن صِيَامٍ أَوْ صَدَقَةٍ أَوْ نُسُكٍ ۚ فَإِذَا أَمِنْتُمْ فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ۚ فَمَنْ لَّمْ يَجِدْ فَصِيَامُ ثَلَاثَةِ أَيَّامٍ ۚ فِي الْحَجِّ وَسَبْعَةٍ إِذَا رَجَعْتُمْ ۚ تِلْكَ عَشْرَةٌ كَامِلَةٌ ۚ ذَٰلِكَ لِمَنْ لَّمْ يَكُنْ أَهْلُهُ حَاضِرِي الْمَسْجِدِ الْحَرَامِ وَاتَّقُوا اللَّهَ وَاعْلَمُوا أَنَّ اللَّهَ شَدِيدُ الْعِقَابِ ﴿٣١﴾

[۱۹۶]- او حج او عمره د الله لپاره ترسره کړئ، که مو مخنيوی وشو نو بيا (ئي فديه) د قرباني هغه څاروی دی چي میسر وي او خپل سرونه تر هغه مه خړبئ چي دا څاروی د حلالېدو خپل ځای ته ورسې، نو که ستاسو کوم څوک بيمار وي او يا د سر له کومي برخي خورېږي، نو بيا فديه ده د روژي يا صدقي يا قرباني نه او بيا کله چي په امن شئ نو که څوک تر حج پوري له عمرې نه گټه واخلې نو بيا د قرباني هغه څاروی دی چي میسر وي، نو که چا ونه موندو نو بيا د حج په ورځو کي درې ورځي روژه او له راستنېدو وروسته اوه ورځي روژه ده، چي دا پوره لس ورځي کېږي، دا د هغه چا لپاره ده چي کورنۍ ئي د مسجدالحرام (د شا و خوا) اوسېدونکي نه وي، او له الله ووېرېږئ او په دې پوه شئ چي الله سخت عذاب ورکوونکی دی.

(۱۹۶)- حج او عمره مو بايد د الله لپاره وي، کله چي د حج او عمرې اراده وکړئ، بايد ترسره ئي کړئ، که له خنډ سره مخامخ شوئ نو له احرام نه تر وتلو د مخه بايد يو څاروی، لږ تر لږه يو پسه، د حرم زمکي ته د ذبحي لپاره ولېږئ، تر هغه به خپل سر نه خړبئ او له احرام نه به نه وځئ، چي دا څاروی خپل ځای ته نه وي رسېدلی، هغه بيمار ته چي د سر له وېښتانو نه خورېږي او خړبيلو ته ئي اړ وي، دا کار کولی شي خو فديه به ورکوي، درې ورځي روژه، يا معادل ئي شپږو مسکينانو ته خواړه ورکول او يا د يوه څاروي ذبح. که په حج کولو موفق شوئ او غوښتل مو چي تر حج د مخه عمره اداء کړئ، نو فديه ئي د يوه څاروي ذبح کول دي، يو پسه يا د غويي او اوبښ اومه برخه، خو که څوک په دې موفق نه شو، نو لس روژي به نيسي، درې ورځي د حج په دوران کي، د ذي الحجي له لسمي نه د مخه او اوه له ستنېدو وروسته. دا د

تمتع اجازه هغو کسانو ته ورکړې شوې چې د مکې مکرمې اوسېدونکي نه وي. د مکې اوسېدونکي به حج او عمره بېل بېل اداء کوي، له بهر نه راغلو حجاجو ته دا سهولت ورکړې شوی چې حج او عمره یو په بل پسې په یوه احرام سره اداء کړي او یا لومړی عمره اداء کړي، له احرام نه ووځي او بیا د حج لپاره نوی احرام وټري. یوه ته قرآن او بل ته تمتع ویل شوي، د قرآن او تمتع په صورت کې هدیه لازمه کېږي.

الْحَجُّ أَشْهُرٌ مَّعْلُومَةٌ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا

جِدَالَ فِي الْحَجِّ وَمَا تَفَعَّلُوا مِنْ خَيْرٍ يَعْلَمُهُ اللَّهُ وَتَزَوَّدُوا فَإِنَّ خَيْرَ الزَّادِ

الَّتَقْوَىٰ وَاتَّقُونِ يَا أُولِيَ الْأَلْبَابِ ﴿١٩٧﴾

[۱۹۷]- د حج څو معلومي میاشتې دي، نو چا چې په دې کې حج (په ځان) فرض کړ، نو بیا په حج کې نه له مېرمنو سره نږدې والی شته، نه فسق او گناه او نه جدال او شخړې، او د خیر هر کار چې وکړي الله ورباندي پوهېږي او توبه درسته واخلئ چې ښه والی د توبې ځان ساتل دي او له ما نه ووهېږئ ای د عقل خاوندانو.

(۱۹۷)- حج ځانته خاص وخت لري او خاص آداب، په دې کې نه له مېرمنو سره نږدې والی شته، نه فسق او گناه او نه جدال او شخړې. د "حج" لغوي معنی "قصد او هوډ" دی، په حج سره ته د یوه ډېر ستر او دروند کار هوډ کوي، د الله کور ته د رسېدو هوډ، د الله په کور کې له هغه سره د نوي ژمنې هوډ.

زما حج کوونکي وروره! آیا کله دي په زړه کې دا طمع راو لاړه شوې چې کاش د الله دربار ته د رسېدو مجال وي او ده ته مخامخ د حاجتونو د وړاندې کولو مکان او امکان، ترڅو په دغه او هغه دروازه کې د ودرېدو پر ځای د الله دروازي ته ودرېدلی وي او د حاجتونو ترسره کېدو لپاره مې یوې بلي مرجع ته د لاس اوږدولو پر ځای الله ته مخه کړې وي او خپل عرائض مې د ده مخي ته ایښی وي؟ "حج" دغې تلوسې، هیلې او هوډ ته الهي ځواب دی، په حج سره ته دا اراده کوي چې له بل هر درشل نه د تل لپاره مخ اړوم، الله ته مخه کوم، هغه ځان ته کافي گڼم، د ده د کور طواف کوم، د ده د کور درې ته ودرېږم، له ده سره ژمنه کوم، چې بیا به نه د بل قصر، کور او گور طواف کوم او نه به د مرستې لپاره د بل د کور ډډه ټکوم. حج له بل هر کور او دروازي نه استغنا او یوازي د الله کور ته ورتگ او د ده د دروازي د ټکولو اراده کول دي، یوازي نه او د خپلې خوښې په وخت کې هم نه، په معین وخت کې او د نړۍ له نورو حج کوونکو سره یو ځای او ټول په یو رنگ جامو کې، کفن ته ورته جامه، یو څادر او یو لونگ، دلته به د نړۍ له ټولو حجاجو سره د یووالي مظاهره کوي، ټول تفاوتونه به شا ته غورځوي، له ځان سنگارولو، د عطر له استعمال، د نوکانو او وېښتانو له اخیستلو، له خپلو مېرمنو سره له نږدې والي او له هرې گناه او له یوه بل سره له شخړو به کلکه ډډه کوي، د بېدیا د حیواناتو له ښکار او د هغه په ښکار کې له بل سره له هر راز مرستې نه به هم ډډه کوي، ته

خو د الله کور ته روان یې، غواړي د الله د کور طواف وکړي، غواړي له الله سره خپلي ژمني تازه کړي او د همدې لپاره په حجر الاسود لاس ږدي، ته غواړي د ابراهيم په مقام کې ودرېږي، غواړي د هاجر خاطره راپاده کړي او د دې په څېر د صفا او مروی تر منځ سعې وکړي، ته غواړي د اسمعيل عليه السلام د قرباني خاطره ژوندۍ کړي، تا اراده کړي چې له مني (د ايمان ځای) نه عرفات (د معرفت خلاص میدان) ته په رڼا ورځ کي ولاړ شي او هلته له خپل رب سره راز او نیاز وکړي او بیا له هغه ځایه راتلونکي شپه هغه ځای ته رسوي چې د دریو خطرناکو دښمنانو د څلو ځای ته نږدې دی (مزدلفه)، دلته به د سبا ورځي د مقابلې او د دښمن د وېشتلو لپاره تیاری نیسي، سبا او په لومړۍ ورځ به یوازې لوی ځلی د لومړي او دوهم شا ته ولاړ ځلی، جمره الکبری ولې؛ اوه تېږي، د اونۍ د ورځو په شمېر، هره تېږه د کارتوس د مردکي په اندازه، په دې ورځ به د لومړیو دوو جمره الاولی او جمره الوسطی له وېشتلو ډډه کوي، د دوی له څنگ نه به تېرېږي، درېیم او تر ټولو ستر ته به ځان رسوي، په دې لومړۍ ورځ به یوازې دغه په نښه کوي، خو په سبا او بل سبا او ترڅو چې په مني کې وي، هره ورځ به، درې واړه، یو په بل پسې ولې. دا درې ځلي هغه درې خطرناک دښمنان تمثیلوي چې ټول پیغمبران ئې مقابلې ته تللي، د الله د دین په لار کې ستر خنډونه، د الله پر مظلومو او بي وسه بندگانو ظلم کوونکي، هغه چې د هر واقعي عالم، هر مخلص دعوتگر، هر عدالت غوښتونکي او هر مصلح مخي ته ودرېږي، د حق په خلاف ئې د باطل ملګرتیا کړې، د زر، زور او تزویر ځواکونه - فرعون، هامان او قارون، یو د لښکرو خاوند، بل د کوډګرو مشر، درېیم د خزانو څښتن - جعلي سردار، سؤالګر سید او ځان سرمايه دار - جاني ملک، جبون ملا، جابر زمکه وال - غدار پاچا، مکار پیر او سود خور بډای، یو مالیه اخلي، بل شکرانه، بل سود او د بي وزلي او محتاج ټول شته.

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ فَإِذَا أَفَضْتُمْ مِّنْ عَرَفَاتٍ
فَاذْكُرُوا اللَّهَ عِندَ الْمَشْعَرِ الْحَرَامِ وَاذْكُرُوا كَمَا هَدَيْتُمْ وَإِنْ كُنْتُمْ مِّنْ
قَبْلِهِ لَمَنِ الضَّالِّينَ ﴿١٩٨﴾

[۱۹۸]- په دې کې په تاسو هېڅ گناه نشته چې د خپل رب کوم فضل ولټوئ، نو کله چې له عرفات نه راکوز شوی نو د مشعر الحرام خوا ته د الله ذکر وکړئ او همغسې ذکر ئې وکړئ چې تاسو ته ئې درښودلی، په داسې حال کې چې له دې د مخه تاسو له لارورکو څخه وئ.

(۱۹۸)- په دې نه پوهېدئ چې الله څنگه یاد کړئ، نه مو خپل رب پېژندو او نه هم د ده د ذکر طریقه او آداب. د حج په موسم کې تجارت کول د حج خلاف عمل مه گڼئ، دا گمان مه کوئ چې په داسې کار سره گناهګار پړئ، له دې موقع نه جائزه گټه اخیستی شئ. د مشعر الحرام لفظي ترکیب او دغې سیمې ته دا نوم ورکول هم د خاص تأمل وړ دی،

مشعر الحرام (د درانه او محترم شعور ځای) د مزدلفې د وروستۍ برخې نوم دی، دلته باید الله په خاصه توګه زیات یاد کړئ، سبا یوه جګړه په مخکې لرئ، جمره الکبریٰ به په نښه کوي، دا داسې ده لکه چې له دښمن سره د مخامخ کېدو په وخت کې د الله تعالیٰ د زیات یادولو امر شوی، یوازې دا نه چې په ژبه به الله وایي، بلکې دلته به په خاصه توګه دا درې یادوي چې الله د هر څه مالک او په هر څه قادر دی، هر څه د ده په اراده ترسره کېږي، ماته او بریا د ده په لاس کې ده، د مرګ ژوند پرېکړه دی کوي، وېره دي باید یوازې له الله وي، نه د دښمن له زور ځواک او وسلو او لښکرو نه. د مزدلفې دا شپه چې تر شنه آسمان لاندې ئې په بېدیا کې تېروي، داسې ده لکه چې دښمن ته د شپې له لوري نږدې شوی یې، د برید لپاره دي پوره تیاری نیولی، شپه د دښمن د مرکز خوا ته په تیاره کې او تر شنه آسمان لاندې تېروي او سبا به پرې برید کوي.

ثُمَّ أَفِضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ ﴿١١٦﴾
فَإِذَا قُضِيَتْ مِنْكُمْ مَنَاسِكُكُمْ فَادْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا
فَمِنَ النَّاسِ مَنْ يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلْقٍ ﴿٢٠٠﴾
وَمِنْهُمْ مَنْ يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ
النَّارِ ﴿٢٠١﴾ أُولَئِكَ لَهُمْ نَصِيبٌ مِّمَّا كَسَبُوا وَاللَّهُ سَرِيعُ الْحِسَابِ ﴿٢٠٢﴾

[۱۹۹]- بیا له هغه ځایه بېرته راکوز شئ چې خلک ترې راکوزېږي او له الله بخښنه وغواړئ، بې شکه چې الله مهربان بخښونکی دی. [۲۰۰]- نو کله چې خپل مناسک ترسره کړئ، نو الله داسې یاد کړی لکه د خپلو پلرونو یادونه مو، یا تر دې هم شدید یادول، خو له خلکو نه ځینې داسې دي چې وایي: ای زموږ ربه! موږ ته ئې په دنیا کې راکړه، چې ده لره به په آخرت کې هیڅ برخه نه وي. [۲۰۱]- او له دوی نه ځینې داسې دي چې وایي: ای زموږ ربه! موږ ته هم په دنیا کې ښېګڼه راپه برخه کړه او هم په آخرت کې ښېګڼه او د اور له عذابو مو وساته. [۲۰۲]- دې ډلې لره به د خپلو لاسته راوړنو خاصه برخه وي او الله ژر محاسبه کوونکی دی.

(۱۹۹)- په حج کې به ستاسو راکوزېدل هم ټولو ته ورته وي، نه د قریشو په څېر چې تر عرفاته به نه تلل، عرفات ئې له حرم نه بهر ګڼلو، له مزدلفې نه به مکې ته د طواف لپاره راکوز شول. دوی له عوامو او غیر قریشو نه ځان لوړ ګڼلو، خو دې کار ته ئې هم مذهبي حيله جوړه کړې وه، ویل ئې چې عرفات له حرم نه بهر دی، موږ غواړو د حرم په حدودو کې پاته شو، دوی د کعبې جوړښت هم له هغه حالت نه وایست چې ابراهیم علیه السلام جوړه کړې وه، د

کعبې د فرش سطح ئې له زمکې نه لوړه کړه، یوه دروازه ئې بنده کړه، بلي دروازې ته ئې کولپ وچا وو، هر چا ته ئې د ننوتو اجازه نه ورکوله، یوازي د خپلې خوښې شخصیتونو ته به ئې د ننوتو اجازه ورکوله، هغه کور چي الله د (الناس) لپاره جوړ کړی وو، دوی دروازې ئې وې، هر څوک له کومې مانع پرته ورننوتی شو، قریشو هغه طبقاتي کړه او د خواصو د ننوتو لپاره ئې مختص کړه.

لکه څنگه چي الله تعالی له عرفات نه د راکوزېدو په اړه فرمایي چي له نورو سره یو ځای راکوز شئ، دا یو ځای راکوزېدل په جهاد کي هم ستر اهمیت لري، له دښمن سره د نښتو په وخت کي به هم له میدان نه ستاسو وتل منظم وي، له نورو سره یو ځای، نه بېل بېل او نامنظم، نامنظم او متشتت راکوزېدل اکثراً ستر ستر مشکلات راولاړوي او ډېر ځله د فاتح لښکر فتح په ماتې بدلوي. دې ته دي باید پام وي چي پیغمبر علیه السلام حج ته د ټول اسلام نوم ورکړی، د حج په مناسکو کي ټول اسلام تمثیلېږي، جامه ئې د جامې د حلال او حرام حدود، حجاب ئې د حجاب حدود، جمع صلاتین ئې د جمع صلاتین څرنگوالی، ... بیانوي، داسي نه ده چي یو څه دي په حج او حرم کي جائز وي او له حرم نه بهر ناجائز، د تقوی او احتیاط تر ټولو ستر او خاص ځای همدا حرم دی، دلته چي الله تعالی څه جائز گڼلې، له دې ځایه بهر په اولی درجه جائز دي او دلته چي څه حرام گڼل شوي له دې ځایه بهر هم حرام دي، فسق او جدال ئې دلته حرام کړی، بهر ئې هم حرام کړی، په احرام کي له خپلو مېرمنو سره مباشرت ئې منع کړی، له دې ځایه بهر ئې هم په روژه او اعتکاف کي مباشرت منع کړی. د ښځې او نارینه د ستر او حجاب ضروري او فرضي حد همغه دی چي د حج په دوران کي باید مراعات شي او د جمع صلاتین او د تقدیم او تأخیر حکم ئې همغه دی چي په عرفات کي ترسره کېږي.

(۲۰۰-۲۰۲) - ستا د حج حاصل به دا وي چي له خپل رب سره دي اړیکي مضبوطې شي، له دې وروسته به دې تل په ژبه د ده نوم وي، تر هر څه او هر چا به ئې زیات یادوي، ترخپل پلار هم زیات، له هغو کسانو څخه به نه وي چي یوازي د دنیا په لټه کي وي، که له الله څه غواړي نو یوازي دنیا غواړي، ته به له خپل رب نه د دنیا او آخرت ښېگڼې غواړي.

وَأَذْكُرُوا اللَّهَ فِي أَيَّامٍ مَّعْدُودَاتٍ ۖ فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ

فَلَا إِثْمَ عَلَيْهِ ۚ لِمَنِ اتَّقَىٰ ۖ وَآتَقُوا اللَّهَ وَاعْلَمُوا أَنَّكُمْ إِلَيْهِ تُحْشَرُونَ ﴿٢٠٣﴾

[۲۰۳] - او په (دغو) څو شمېرلو ورځو کي د الله ذکر وکړئ، خو چا چي تلوار او بېړه وکړه، په دوو ورځو کي، څه گناه ورباندي نشته او چا چي ځنډ وکړ؛ په هغه هم څه گناه نشته، دا د هغه چا لپاره چي تقوی ئې وکړه او له الله ووېرېږئ او پوه شئ چي د الله په لور به راغونډ کړی شئ.

(۲۰۳) - په منی کي د قیام په ورځو کي خپل رب زیات یاد کړئ، که دوه ورځي وي او که درې، نه به تلوار کوونکي څه الزام شته او نه به ځنډ کوونکي.

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ
وَهُوَ أَلَدُّ الْخِصَامِ ﴿٢٠٤﴾ وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ
وَالنَّسْلَ ۗ وَاللَّهُ لَا يُحِبُّ الْفُسَادَ ﴿٢٠٥﴾ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ
فَحَسْبُهُ ۗ جَهَنَّمَ وَلِعَبَسَ الِّمِهَادَ ﴿٢٠٦﴾

[۲۰۴]- او د خلکو ځيني داسي دي چي د دنيا په اړه د ده وينا دي حيرانوي او په هغه څه
الله شاهد نيسي چي په زړه کي ئي دي، په داسي حال کي چي دى ترټولو کلک دښمن دى.
[۲۰۵]- خو کله چي (د چارو) متولي شي نو په زمکه کي د دې هڅه کوي چي فساد په
کي خور کړي او فصل او نسل تباه کړي او الله خو فساد نه خوښوي. [۲۰۶]- او چي
ورته وويل شي: له خدايه ووبرېره! عزت النفس ئي گناه ته وپاروي، نو جهنم ورته کافي
دى او څومره بد ټاټوبى!

(۲۰۴)- د مخکنيو دوو ډلو نه وروسته اوس هغه ډله معرفي کوي چي ظاهر ئي د دوست، وينا
ئې حيرانوونکي، د دنيوي چارو په اړه وينا ئي ډېره جالبه او جاذبه، خو په حقيقت کي تر بل هر
دښمن خطرناک او کينه کښ، له مسلمانانو سره د مخامخ کېدو په وخت کي ځان د دوى له ډلي
بښي، قسمونه خوري چي په زړه کي ئي پوخ ايمان دى او له مسلمانانو سره کلکه مينه.
(۲۰۵)- خو چي بېرته خپلو ملگرو ته ستون او يا قدرت په لاس ورشي او د خلکو د چارو
متولي شي، نو بيا ئي ټوله هڅه دا وي چي فساد خور کړي، د جگړو اور ته لمن ووهي، کافران
پر مسلمانانو بريد ته وهڅوي او د وينو تويولو او د فصلونو د تباهي باعث شي، دوى الله د خپل
زړه په حال شاهد نيسي حال دا چي د دوى زړونه له فساد نه ډک دي او الله فساد نه خوښوي.
(۲۰۶)- کله چي ئي په کړو وړو انتقاد وشي او دا ورته وويل شي چي له گناه لاس واخله او له
الله ووبرېره، نو دا انتقاد په خپل عزت تېرى گڼي، له خپلي گناه دفاع کوي او مزید گناهونو ته
هڅول کېږي. له دې مبارک آيت نه معلومېږي چي د نصيحت په مقابل کي حساسيت ښودل او
سالم انتقاد په خپل عزت تېرى گڼل د نفاق ښه ده.

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ ۗ وَاللَّهُ رَءُوفٌ بِالْعِبَادِ ﴿٢٠٧﴾
[۲۰۷]- او له خلکو نه ځيني داسي دي چي خپل نفس د الله د رضاء په لټه کي پلوري او
الله په خپلو دغو بندگانو رءوف دى.

(۲۰۷)- د پورتنيو منافقينو په مقابل کي بيا ځيني خلک داسي دي چي خپل هر څه د الله په لار
کي قرباني کوي، يوازي د دې لپاره چي د الله رضاء ترلاسه کړي، الله تعالى په خپلو دغو

مخلصو بندگانو ډېر زړه سوانده او مهربان دئ.

يَتَأْتِيهَا الَّذِينَ ءَامَنُوا اَدْخُلُوا فِي السِّلْمِ كَافَّةً وَلَا تَتَّبِعُوا خُطُوَاتِ الشَّيْطَانِ ۚ
إِنَّهُ لَكُمْ عَدُوٌّ مُّبِينٌ ﴿٢٠٨﴾ فَإِنْ زَلَلْتُمْ مِنْ بَعْدِ مَا جَاءَتْكُمْ اَلْيَسِّنْتُ فَاَعْلَمُوا
أَنَّ اَللَّهَ عَزِيزٌ حَكِيمٌ ﴿٢٠٩﴾

[۲۰۸]- اې مؤمنانو! په اسلام کي په مکمله توگه ننوځئ او د شيطان په پلونو پسي مه ځئ، هغه خو له شکه پرته ستاسو څرگند دښمن دئ. [۲۰۹]- خو که له هغه وروسته چي څرگندي نښي درته راغلي وښويږي، نو پوه شئ چي الله باحکمه عزتمن دئ.

(۲۰۸-۲۰۹)- په اسلام کي به په کامله توگه داخلېږئ، د ژوند هيڅ برخه مو بايد له اسلام نه بهر پاتې نشي، يو گام به هم د شيطان پر پله نه ردئ، په هيڅ څه کي به د ده متابعت نه کوئ، هغه به د ځان دښمن گڼئ او که وښويږي، نو پوه شئ چي الله هم د عزت او غلبې خاوند دئ او هم حکيم دئ، کولی شي او پوهېږي چي څنگه له خپل دين نه دفاع وکړي، ستاسو ښويېدل ده او د ده دين ته توان نشي رسولی.

هَلْ يَنْظُرُونَ إِلَّا أَنْ يَأْتِيَهُمُ اَللَّهُ فِي ظُلُلٍ مِّنَ اَلْغَمَامِ وَاَلْمَلَأَتِ كَعَةً وَقُضِيَ اَلْأَمْرُ
وَإِلَى اَللَّهِ تُرْجَعُ اَلْأُمُورُ ﴿٢١٠﴾

[۲۱۰]- آيا له دې پرته د بل څه انتظار کوي چي الله د ورېځو په سيوري کي ورته راشي او ملائکي هم او د کار ترسره کېدو پرېکړه وشي، په داسي حال کي چي کارونه ټول الله ته راجع کېږي.

(210)- له دغو ټولو دلایلو نه وروسته چي دوی ایمان نه راوړي او په اسلام کي نه ننوځي، نو ایا له دې پرته د بل څه انتظار لري چي الله او ملائکي ئې د ورېځو په سيوري کي راڅرگند شي او د عذاب کومه وعده چي له دوی سره شوې هغه ترسره شي؟! د هري پرېکړي او کار مرجع الله دئ، د هر کار پرېکړه دی کوي، دوی دي ډاډه وي چي کار به هرومرو ترسره کېږي، هيڅ څه او هيڅوک ئې مخه نشي نیولی.

سَلِّ بَنِي إِسْرَءِيلَ كَمَا ءَاتَيْنَهُمْ مِّنْ ءَايَةٍ بَيِّنَةٍ وَمَنْ يُبَدِّلْ نِعْمَةَ اَللَّهِ مِنْ بَعْدِ مَا
جَاءَتْهُ فَإِنَّ اَللَّهَ شَدِيدُ اَلْعِقَابِ ﴿٢١١﴾ زُيِّنَ لِلَّذِينَ كَفَرُوا اَلْحَيٰوةُ اَلدُّنْيَا وَيَسْخَرُونَ

مِنَ الَّذِينَ ءَامَنُوا وَالَّذِينَ اتَّقَوْا فَوْقَهُمْ يَوْمَ الْقِيَمَةِ ۗ وَاللَّهُ يَرْزُقُ مَنْ يَشَاءُ بِغَيْرِ

حِسَابٍ ﴿٢١١﴾

[٢١١]- له بني اسرائيلو نه پوښتنه وکړه چې څومره څرگندي نښي مو ورکړي؟ او څوک چې د الله نعمت له هغه وروسته بدل کړي چې ورته راشي، نو بې شکه چې الله سخت عذاب ورکوونکی دی. [٢١٢]- کافر شوو ته دنیوی ژوند ښایسته کړی شوی او په هغو پسي تمسخر کوي چې ایمان ئې راوړی او هغه چې ځان ساتنه ئې وکړه؛ د قیامت په ورځ به تر دوی بر وي او الله چې چا ته وغواړي بې حسابو روزي ورکوي.

(٢١١)- چا چې د الله د نعمتونو ناشکري کړي او د ده نعمتونه ئې د ده د منشا او رضاء خلاف په غلطو لارو لگولي، د الله تعالی په شدید عذاب اخته شوي، بني اسرائيل ئې ښه مثال دی. (٢١٢)- د کافرانو له نظره مال او متاع د حق او باطل لپاره معیار دی، دوی چې له حرامو لارو مال ترلاسه کړی، په خپل مال نازېږي او همدغه مال ئې دې ته هڅوي چې پر مؤمنانو له دې امله تمسخر وکړي چې له حرام مال نه ئې ځان ساتلی او نه یوازې دا چې په خپل حلال رزق ئې اکتفاء کړی، بلکې هغه ئې د الله په لار کې وقف کړی، داسې کار د کافرانو له نظره د خدا او تمسخر وړ دی، دوی به د قیامت په ورځ پوه شي چې مؤمنان څومره له دوی نه لوړ او اوچت دي. په دنیا کې خو الله تعالی خپلو ځينو بندګانو ته له محاسبې پرته رزق روزي ورکوي، دې ته ئې نه گوري چې هغه د دې رزق مستحق دی که نه، د رزق او روزي په اړه د الله سنت دا نه دی چې یوازې صالح او مستحق ته به ئې ورکوي، دلته خو الله تعالی کافر ته هم روزي ورکوي، که څه هم په اصل کې الله تعالی دا روزي د مؤمنانو لپاره پیدا کړي.

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ
الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ ۚ وَمَا اخْتَلَفَ فِيهِ إِلَّا الَّذِينَ
أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ ۚ فَهَدَى اللَّهُ الَّذِينَ ءَامَنُوا لِمَا
اَخْتَلَفُوا فِيهِ مِنَ الْحَقِّ بِإِذْنِهِ ۗ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿٢١٢﴾

[٢١٢]- خلك ټول يو امت او ټولې وو، نو الله زېږی ورکوونکي او انذار ورکوونکي پيغمبران ولېږل او له دوی سره ئې حقيقي کتاب راولېږو چې د خلکو ترمنځ په هغه څه کې پرېکړه وکړي چې دوی په کې اختلاف کړی وو او اختلاف خو له هغو پرته بل چا نه وو کړی چې کتاب ورکړی شوی وو او دا هم په خپلو کې د کيڼي له کبله او وروسته له

هغه چې څرگندي نښې ورته راغلي، نو الله په خپل حکم سره هغه کسان په مختلفه شیانو کې هدایت کړل چې ایمان یې راوړی وو او الله خو چې هرڅوک وغواړي د سمې لارې په لوري یې هدایت کوي.

(۲۱۳)- خلك د پیغمبرانو تر بعثت وړاندې یو شانې له حق بې خبره، په اختلافاتو اخته، بې لارې او په ظلم، جهل او فساد کې غرق وو، الله تعالی د دوی د لارښوونې لپاره داسې پیغمبران راولېږل چې بې لارې انسانان له خپل بد عاقبت وروږوي او ورته ووايي چې ستاسو د دې اوسني فردي ژوند، اجتماعي او اقتصادي نظام، اخلاقي روابطو او د راکړې ورکړې طریقې بدي پابلي لري، هم په دې دنیا کې او هم په بلې دنیا کې، خو که له دې لاس واخلي، حق ته غاړه کېږدئ، په الله او آخرت ایمان راوړئ، د الله دین ته تسلیم شئ، نو د دنیا او آخرت نېک بختي او سعادت به مو په برخه شي. پیغمبر هم بشپړ وي او هم نذیر، د ده د دعوت وارثان به هم بشپړ او هم نذیر وي، د بدانو او ظالماتو مخې ته به ودرېږي او د ظلم او فساد له بدو پایلو به یې وروږوي او مظلومانو ته به د حق لار ښيي او په سمه لار د تلو د نېکو پایلو زېږی به ورکوي. چا چې ایمان راوړ نو په حقه لار هدایت شو او په ټولو هغو حقانو پوه شو چې مخکې ده او نورو په کې اختلاف کاوو.

د (كان الناس امة واحدة) صحیح او دقیقه معنی همدا ده چې د پیغمبرانو تر بعثت مخکې خلك ټول یوه ډله، سره ورته او په اختلافاتو کې غرق وو، ظلم او جهل خور وو او فساد په بر او بحر باندې خپل سیوری غوړولی وو، د پیغمبرانو په راتلو سره ځینې د حق په لوري هدایت شول او سمه لار یې ومونده او نړۍ له تباهی وژغورل شوه. خو پیغمبرانو چې کومې ډېوې بلې کړې وې، تر یوه وخته یې خلکو ته رڼا ورکوله او سمه لار یې وښوده، خو د زمانې په تېرېدو سره خلك ورو ورو له دې ډېوو لري شوي او بیا یې په ظلم او فساد لاس پورې کړی. په دې آیتونو کې د پیغمبرانو تر بعثت مخکې حالت ته اشاره شوې او د یونس د سورې په ۱۹ آیت کې د دوی له تلو وروسته حالت بیان شوی:

وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا وَلَوْ لَا كَلِمَةُ سَبَقَتْ مِنْ رَبِّكَ لَفُضِيَ بَيْنَهُمْ فِيمَا فِيهِ يَخْتَلِفُونَ *

یونس: ۱۹

او خلك خو یوازي یو امت وو، بیا یې په خپلو کې اختلاف وکړ او که ستا د رب له لوري مخکنۍ وینا نه وی نو حتماً به یې د دوی ترمنځ په هغه څه کې فیصله کړې وه چې اختلاف په کې کوي.

ځینې د (فاختلفوا) لفظ په مخکني آیت کې هم مقدر گڼي، حال دا چې نه دې ته ضرورت شته او نه د آیت ترکیب دا اجازه ورکوي او نه له مخکې او وروسته فقرې سره اړخ لگوي، د احتیاط تقاضا خو دا ده چې د الله په کلام کې تصرف ونکړو او په خپل سر او بې ضرورته څه اضافه نه کړو.

د قرآن په آیتونو کې بې ضرورته څه زائد کول او هغه له نظره غورځول او یا څه مقدر او کم گڼل او په خاصو الفاظو سره دا کموالی پوره کول، دا کار اکثراً یا هغه څوک کوي چې د آیت له اصلي الفاظو او د هغوی له ترکیب سم مطلب نشي اخیستی او یا هغه څوک چې له مخکې

خاص نظر او رایه ورسره وي او غواړي دا آیت داسي جوړ کړي چې د ده رایه او نظر تأیید کړي، نو ځکه د آیت په ترکیب کي تصرف کوي، کله څه ترې راکم کړي او هغه ته د زائد نوم ورکړي او کله څه ورباندي اضافه کړي او په هغه د مقدر نوم کېږدي.

أَمْ حَسِبْتُمْ أَنْ تَدْخُلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْمُونَ
الْبَاسَاءُ وَالضَّرَاءُ وَزُلْزِلُوا حَتَّى يَقُولَ الرَّسُولُ وَالَّذِينَ ءَامَنُوا مَعَهُ مَتَى نَصْرُ اللَّهِ
أَلَا إِنَّ نَصْرَ اللَّهِ قَرِيبٌ ﴿٢١٤﴾

[٢١٤]- آيا داسي مو انگېرلي چې جنت ته به داخل شئ حال دا چې لاتراوسه پر تاسو هغو کسانو ته ورته حالت نه دی راغلی چې تر تاسو مخکي تېر شوي؛ ستونزي او کړاوونه ورورسېدل او ولرزول شول، هومره چې پیغمبر او د ده په خوا کي مؤمنانو به ویل: دالله نصرت او مرسته به کله راځي؟ خبردار چې د الله مرسته نږدې ده.

(٢١٤)- له دې آیت په ډېر صراحت سره دا خبره معلومېږي چې د ایمان لار له آزموینو او ابتلااتو ډکه لار ده، جنت ته د رسېدو او پر دښمن د بریا تر لاسه کولو طمع، یوازي په هغه صورت کي پر ځای طمع ده چې له ابتلااتو بریالی تېر شي او له دې مخکي داسي طمع هسي یو اټکل، گمان او هیله ده. د تاریخ په اوږدو کي هر پیغمبر او امت ئې په دې لار کي آزمویل شوي، له خطرونو سره مخامخ شوي، کړاوونه ئې گاللي، سختي ورځي ورباندي راغلي، هومره سختي ورځي او کړاوونه چې د با عزمه پیغمبرانو او د دوی د صابرو یارانو حوصله ئې ختمېدو ته نږدې کړې او د دغې خبرې کولو ته ئې اړ کړی چې ووايي: د الله هغه د نصرت وعده به کله ترسره کېږي؟ په دغه وخت کي او د سختو ابتلااتو په دغه پړاو کي هغوی ته ویل شوي: ډاډه اوسئ چې د الله نصرت په لار دی او رارسېدو ته نږدې شوی. څوک چې د ایمان دعوی کوي، خو له داسي ابتلااتو سره نه مخامخ کېږي، د ده په اړه یوازي یوه خبره کولی شو او هغه دا چې: دا جناب په هغه لار نه دی روان چې د الله پیغمبران ورباندي تللي، د ده لار هغه نه ده چې په جنت منتهي کېږي، ده د شر او فساد له ځواکونو سره د روغي جوړي لار غوره کړې، د همدې لپاره له کړاوونو خوندي پاته دی، ممکنه نه ده چې څوک دي په حقیقي معنی د ایمان په لار روان وي او د کفر، شر او فساد له ځواکونو سره دي همغه څه وکړي چې ایمان ئې د کولو امر کوي، خو سره له دې دي له ابتلااتو سره مخامخ نشي او د حق او عدالت دښمنان دي هغه په آرام پریږدي او د ده د ځورولو لپاره دي ملا ونه تړي.

يَسْأَلُونَكَ مَاذَا يُنْفِقُونَ قُلْ مَا أَنْفَقْتُمْ مِنْ خَيْرٍ فَلِللَّهِ وَلِلْأَقْرَبِينَ وََالْيَتَامَى
وَالْمَسْكِينِ وَابْنِ السَّبِيلِ وَمَا تَفْعَلُوا مِنْ خَيْرٍ فَإِنَّ اللَّهَ بِهِ عَلِيمٌ ﴿٢١٥﴾

[۲۱۵]- له تا پوښتنه کوي چې څه (د الله په لار کې) ولگوي؟ ورته ووايه: د غوره (مال) څخه چې هر څه لگوي، نو هغه دي د مور پلار لپاره، د خپلوانو، مسکينانو، يتيمانو او بي وزلو مسافرانو لپاره وي او هر غوره کار چې وکړي نو الله ورباندي پوهېږي.

(۲۱۵)- دوی دا پوښتنه کړې وه چې څه خرڅ کړي، په ځواب کې له یوې خوا ورته د اتفاق غوره موارد بشودل شوي او له بلې خوا مال او شته د خیر په نامه یاد شوی، یعنې که ته له حلالې لارې مال ترلاسه کړې او په دغو مواردو کې ئې مصرف کړې؛ نو که کم وي یا زیات، الله ورباندي پوهېږي او غوره بدله به ئې درکوي.

کُتِبَ عَلَيْكُمُ الْقِتَالُ وَهُوَ كُرْهُ لَكُمْ وَعَسَى أَنْ تَكْرَهُوا شَيْئًا وَهُوَ خَيْرٌ لَكُمْ

وَعَسَى أَنْ تَحِبُّوا شَيْئًا وَهُوَ شَرٌّ لَكُمْ وَاللَّهُ يَعْلَمُ وَأَنْتُمْ لَا تَعْلَمُونَ ﴿۲۱۶﴾

[۲۱۶]- پر تاسو قتال (جگړه) فرض کړی شوی، په داسې حال کې چې هغه درته کرکجن برېښي، خو ښايي تاسو یو څه بد وگنئ حال دا چې هغه ډېر درته غوره وي او ښايي تاسو له یوه شي سره مینه وښئ خو هغه تاسو ته ډېر بد وي او الله پوهېږي او تاسو نه پوهېږئ.

(۲۱۶)- انسان طبیعتاً له شخړو او جگړو نه کرکه لري او دا خوښوي چې له جگړې لرې د صلحې او امنیت په غېږ کې ژوند وکړي، خو دا آرمان هسې وړیا او آسانه نشي ترلاسه کېدی، د شر او فساد ځواکونه نه پرېږدي چې امن خوښي انسانان په آرامه فضاء کې ژوند وکړي، عدالت، صلح او امنیت له جگړې پرته نشي تامینېدی، د همدې لپاره الله تعالی پر مسلمانانو جگړه فرض کړې ده، دا د هغه علیم خدای له لوري فرض کړی شوې چې د انسان له فطرت او طبیعت نه، د ده د ټولنې له اړتیاوو نه، د عدالت او امنیت د تأمین لپاره د جگړې له ضرورت نه تر هر چا ښه خبر دی، مه د شیطان او خپل نفس وسوسو ته اعتناء کوئ او مه د هغو امنیت خوښو استدلال ته اهمیت ورکوئ چې د جگړې مخالفت کوي او امنیت غواړي خو د امنیت لپاره قربانۍ ورکولو ته چمتو نه دي او د شر او فساد د ځواکونو د مقابلې همت او جرأت نه لري. که څه هم دلته او د قتال د فرضیت په دې لومړنۍ لارښوونې کې ویل شوي چې تاسو قتال بد گنئ، خو په وروستیو آیتونو کې ویل شوي چې څوک د الله په لار کې له جهاد (قتال) سره هومره مینه ونه لري چې دا مینه ئې له مور، پلار، اولاد، وروڼو، خپلوانو، مېرمنې، مال، دولت، تجارت او له ښایسته ماڼیو نه زیات نه وي، هغه فاسق دی او د الله له هدایت نه محروم: قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا أَحَبَّ إِلَيْكُمْ مِّنْ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ *

التوبة: ۲۴

ورته ووايه: که مو پلرونه، زامن، وروڼه، مېرمنې، خپلوان، هغه مالونه چې راغونډ کړي مو

دي، هغه تجارت چې د بازار له سوږوالي ئې وېرېږي او هغه كورونه چې خوښوئ ئې، تاسو ته له الله، د هغه له پيغمبر نه او د ده په لار كې له جهاد نه زيات محبوب وي، نو د الله د پرېكړې انتظار وكړئ چې الله داسې فاسق قوم نه هدايت كوي.

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ وَصَدٌّ عَنْ سَبِيلِ اللَّهِ
وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ
مِنَ الْقَتْلِ وَلَا يَزَالُونَ يُقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَعُوا وَمَنْ
يَرْتَدِدْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا
وَالْآخِرَةِ وَأُولَئِكَ أَصْحَابُ النَّارِ هُمْ فِيهَا خَالِدُونَ ﴿٢١٧﴾

[٢١٧]- په حرامه مياشت كې د جگړې په اړه له تا پوښتنه كوي، ورته ووايه: په دې كې جنگ كول ستره (گناه) ده، خو د الله د لاري خنډ كېدل او له هغې نه انكار او له مسجد الحرام نه مخنيوى او اوسېدونكي ئې ترې ايستل، تر دې هم د الله په نزد كې ستره ده او فتنه تر قتل نه هم ستره، او تل به له تاسو سره جنگېږي تر هغه چې تاسو له خپل دين څخه واړوي؛ كه وتوانېږي، او له تاسو نه چې هرڅوك له خپل دين نه واړي او په داسې حال كې ومري چې كافر وي، نو د دوى عملونه په دنيا او آخرت كې تباه شول او دوى هغه دوزخيان دي چې په هغه كې به تلپاتي وي.

(٢١٧)- پيغمبر عليه السلام يو ځلي د حرامي مياشتې له رارسېدو د مخه يوه ډله مجاهدين پر دښمن د بريد لپاره ولېږل، خو دا بريد له حرامي مياشتې نه يوه ورځ د مخه يا په بل روايت په لومړۍ ورځ وشو، قريشو هم دا تبليغات پيل كړل چې دا دى محمدعليه السلام د حرامو مياشتو احترام هم تر پښو لاندي كړ او ځينو د جهاد هغو مخالفينو او امنيت خوښو چې په حقيقت كې منحرف او بې لاري وو، خو په خپل انحراف، بې زړه توب او منافقت ئې د تقوى پرده غوړوله هم دا شور او شر جوړ كړ چې مجاهدينو د حرامو مياشتو احترام تر پښو لاندي كړ، الله تعالى دوى ته په ځواب كې فرمايي: دا صحيح ده چې په حرامه مياشت كې جگړه كول ستره (گناه) ده، خو تاسو په دې باندي د اعتراض او استدلال څه حق لرئ، تاسو خو مظلوم مسلمانان له مسجد الحرام نه وايستل، د دوى د حج او عمري مخنيوى مو وكړ، د الله د لاري خنډ شوى، د الله د حق دين پر ځاى د كفر سلطه غواړئ، دا خو د الله په نزد كې تر جنگ او وژنې نه هم ستره گناه ده. تاسو خو په هغه صورت كې د اعتراض حق درلود چې د مسجدالحرام او د حرام مياشتو احترام مو ساتلى، مسلمانانو ته هم ويل شوي چې د شر او فساد دا كفري ځواكونه ستاسو او د ټولو حق پالو دائمي دښمنان دي، كه له وسه ئې پوره وى تر هغه به تل له تاسو سره

جنگېدل چې تاسو له خپل دين نه وړوي، نه به ئې د الله د حکم پروا کوله او نه د مسجدالحرام او د حرام مياشتو، په دغو مياشتو کې د جگړې نه کولو وجه ئې دا نه ده چې دوی دې مياشتو ته احترام لري، وجه ئې د دوی بې وسي ده، پام کوئ چې د امنيت او صلحي د دروغجنو مدافعينو او حاميانو د غلطو تبليغاتو تر تاثير لاندې رانشئ او له خپل دين نه وانه وړئ او جهاد پرې نږدئ، څوک چې په شا ولاړ شي او له دين او جهاد نه لاس واخلي، ټول عملونه ئې داسې تباہ کېږي چې نه ئې دنيوي نتيجه تر لاسه کولی شي او نه د آخرت بدله، او دوزخ به ئې ځای وي.

إِنَّ الَّذِينَ ءَامَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ يَرْجُونَ

رَحْمَتَ اللَّهِ ۚ وَاللَّهُ غَفُورٌ رَّحِيمٌ ﴿٢١٨﴾

[۲۱۸]- بې شکه هغه چې ايمان ئې راوړی او هغه چې هجرت ئې کړی او د الله په لار کې ئې جهاد کړی، دوی د الله د رحمت او پېرزوينو طمع لري او الله مهربان بخښونکی دی.

(۲۱۸)- دوی دا هرڅه په دې خاطر کوي چې الله تعالی ورباندي رحم وکړي، نو که له دوی نه د جهاد په دوران کې کومه اشتباه کېږي، مهربان او بخښونکی خدای ئې ورته بخښي.

يَسْأَلُونَكَ عَنِ الْخَمْرِ وَالْمَيْسِرِ ۖ قُلْ فِيهِمَا إِثْمٌ كَبِيرٌ وَمَنْفَعٌ لِلنَّاسِ وَإِثْمُهُمَا أَكْبَرُ مِنْ نَّفْعِهِمَا ۚ وَيَسْأَلُونَكَ مَاذَا يُنْفِقُونَ ۖ قُلِ الْاَعْفُو ۚ كَذَٰلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ﴿٢١٩﴾ فِي الدُّنْيَا وَالْآخِرَةِ ۚ وَيَسْأَلُونَكَ عَنِ الْيَتَامَىٰ ۖ قُلْ اِصْلَاحٌ هُمْ خَيْرٌ ۚ وَاِنْ خَالَطُوهُمْ فَاِخْوَانُكُمْ ۚ وَاللَّهُ يَعْلَمُ الْمُفْسِدَ مِنَ الْمُصْلِحِ ۚ وَلَوْ شَاءَ اللَّهُ لَأَعْنَتَكُمْ ۚ إِنَّ اللَّهَ عَزِيزٌ حَكِيمٌ ﴿٢٢٠﴾

[۲۱۹]- د شراب او قمار په اړه درنه پوښتنه کوي، ورته ووايه: په دوی کې ستره گناه ده او څه گټې د خلکو لپاره، خو گناه ئې تر گټې ډېره ستره ده، او درنه پوښتنه کوي چې څه اتفاق کړي؟ ورته ووايه: هماغه زيات ئې، همدا راز الله تاسو ته دا آيتونه بيانوي چې تفکر وکړئ. [۲۲۰]- په دنيا او آخرت کې، او د يتيمانو په اړه درنه پوښتنه کوي، ورته ووايه: د دوی لپاره اصلاحي عمل غوره دی او که ئې درسره گډ کړئ نو هغوی مو وروڼه دي، الله مفسد له مصلح څخه پېژني او که الله غوښتلی نو حتماً به ئې په کړاو کې

اچولي وئ، بی شکه چي الله باحکمه غالب ذات دی.

(۲۱۹-۲۲۰) - گورئ چي دلته د (اثم: گناه) په مقابل کي د (منفعت: ګټي) ذکر شوی، له دې نه په ډېر وضاحت سره معلومېږي چي د حلال او حرام د ټاکلو په اړه دا اصل په پام کي نیول شوی چي څه انسان ته ګټه لري او څه تاوان، هر څه چي انسان ته ئي تاوان تر ګټي زیات وي، الله تعالی هغه حرام کړي او هر څه چي ګټه ئي تر تاوان زیاته وي هغه ئي حلال کړي، شراب او قمار د دې لپاره حرام کړی شوي چي تاوان ئي تر ګټي زیات دی، هم فرد ته او هم ئي ټولني ته، شراب انسان له خپل طبیعي حالت نه باسي، په خپلو حواسو او مشاعرو د ده واک کمزوری کوي، له سده ئي باسي او داسي کارونو ته ئي هڅوي چي په طبیعي حالت کي ترې ځان ساتي او قمار په ناحقه د بل د مال غصبولو وسیله ده، په دې سره هغه حریص انسان په دام کي اچول کېږي چي غواړي له آسانه لاري د ډېر مال او ثروت خاوند شي، د ده له دغه کمزوری نه په استفادې سره زړنگ او ماهر ټګماران د ده موجود ثروت هم ترې غارت کړي، اوس خو متأسفانه حکومتونه له خپلو ولسونو سره همدا دوکه کوي، د لاتړۍ په غولونکو اعلاناتو کي وايي: خپل بخت و آزمویئ، د ملیونر کېږو دا طلايي موقع له لاسه مه ورکوئ، کېدی شي د شلو روپو یو ټکټ تاسو ته هومره څه په لاس درکړي چي ټول آرمانونه مو ترسره کړي!! ناپوه او حریص کسان په دې غولونکو اعلاناتو دوکه کړي، له زرهاوو کسانو نه پیسې ترلاسه کړي او د هغه پنځه په سلو کي څو (په اصطلاح بختورو ګټونکو) ته ورکړي او باقي ئي د غلو او خاننو چارواکو د عیش عشرت سامان شي.

دانفاق په اړه دلته دا ځواب ورکړی شوی چي له خپلو ضروري اړتیاوو نه چي څه زیات وي همغه د الله په لار کي انفاق کړئ، له دې لارښووني نه په ډاګه معلومېږي چي له ضروري اړتیاوو نه د اضافي شیانو په اړه د الله حکم دا دی چي هغه به انفاق کېږي، که ستا خوا ته داسي محتاج انسان وي چي ستا مرستي ته اړ وي، ته الله تعالی مکلف کړی یې چي له خپل اضافي مال څخه به د ده مرسته کوي، ستا په مال کي د دغو محتاجو خلکو خاص حق دی، دا حق باید ورکړي.

د یتیمانو په اړه مسلمانانو ته لارښوونه شوې چي د دوی مال به ورته په ښه توګه ساتئ او پالئ، داسي لکه خپل مال چي ساتئ او داسي به ئي پالئ چي یتیمانو ته ئي ښه ګټه ورسېږي، که د دوی مال بېل او مستقل نه شی پاللی نو له ځان سره ئي شریک کړئ، دا د الله تعالی یوه پېرزوینه وګڼئ چي د یتیمانو په اړه ئي تر دې دروند پېټۍ ستاسو په اوږو نه دی ایښی، الله تعالی عزیز دی په هر څه کولو قادر او حکیم دی؛ په هر حکم کي ئي حکمتونه مضمحل دي.

وَلَا تَنْكِحُوا الْمُشْرِكَةَ حَتَّىٰ يُؤْمِنَ ۚ وَلَأَمَةٌ مُّؤْمِنَةٌ خَيْرٌ مِّنْ مُّشْرِكَةٍ وَلَوْ

أَعْبَبَتْكُمْ ۚ وَلَا تَنْكِحُوا الْمُشْرِكِينَ حَتَّىٰ يُؤْمِنُوا ۚ وَلَعَبْدٌ مُّؤْمِنٌ خَيْرٌ مِّنْ مُّشْرِكٍ

وَلَوْ أَعْبَبَكُمْ ۚ وَلَئِن لَّيُؤْتِيَنَّكُمُ اللَّهُ ذِكْرًا ۚ وَلِلَّهِ يَدْعُونَ إِلَى النَّارِ ۖ وَاللَّهُ يَدْعُو إِلَى الْجَنَّةِ وَالْمَغْفِرَةِ بِإِذْنِهِ ۖ

وَيُبَيِّنُ ءَايَاتِهِ لِلنَّاسِ لَعَلَّهُمْ يَتَذَكَّرُونَ ﴿٢٢١﴾

[٢٢١]- مشرکي بنځي تر هغه ځان ته مه نکاح کوئ چې ايمان راوړي او باايمان نه وينځه له مشرکي بنځي نه ډېره غوره ده که څه هم ستاسو خوښه شوې وي او تر هغه مشرکانو ته (څوک) په نکاح مه ورکوئ چې ايمان راوړي او باايمانه مريي تر مشرک ډېر غوره دئ که څه هم ستاسو خوښ شوی وي، دوی خو د اور لوري ته بلنه ورکوي او الله په خپل اذن او حکم سره د جنت او مغفرت لوري ته بلنه ورکوي او خپل آيتونه خلکو ته بيانوي چې پند واخلي.

(٢٢١)- دلته دوو خبرو ته پام کول ضروري دي:

- قرآن په مخکنيو کتابونو ايمان درلودونکو ته د (اهل کتاب) نوم غوره کړی او د بت لمانځونکو لپاره ئې د (مشرک) نوم، کله چې دواړه فرقې يو ځای يادوي نو يوه د مشرک په نامه او بله د اهل کتاب په نامه يادوي. خو په ځای ځای کې د اهل کتابو په اړه فرمايي چې دوی هم شرک کړی او مشرکان دي. په دې آيت کې له هر مشرک سره نکاح منع شوی، خو په بل ځای کې د اهل کتابو بنځي په نکاح کول جائز گڼل شوي، د دې معنی يا دا ده چې له دې عام حکم نه د اهل کتابو بنځي مستثنی شوي او يا دا چې له اهل کتابو نه هغه بنځي په نکاح کړئ چې موحدې وي. دا دوهمه توجیه غوره ده.

- په نکاح سره د يوې نوې کورنۍ بنسټ ايښودل کېږي، دوه کسان په خپلو کې تعهد کوي چې د ژوند په دې سفر کې به يو د بل مخلص او صادق ملگري وي، په دې اوږده سفر کې د دوی تر منځ فکري وحدت تر بل هر څه زيات مهم او ضروري دئ، د دوی دواړو لپاره هم او د اولاد لپاره ئې هم، د دې همسفر او ملگري په غوره کولو کې تر هر څه زيات د هغه ايمان او عقيدې ته اهميت ورکړه، يوازې يو مؤمن همسفر به د ژوند په لوړو ژورو کې ستا ډاډمن مې وي، بل ته به پر تا ترجيح نه ورکوي، نه به له تا سره خيانت کوي او نه ستا له اولاد سره، که د همسفر په غوره کولو کې؛ دې ته توجه ونکړي او د مال، جمال او نسب له مخې ئې غوره کړي، نو يا به دا ملگرتيا لنډه ثابته شي، يا به کور درته تنور شي او يا به ئې پايله د جهنم اور شي، ستا لپاره هم او ستا د اولاد لپاره هم، پيغمبر عليه السلام په دې اړه څومره عبرتناکه وينا لري:

عن أنس بن مالك قال سمعت النبي صلى الله عليه وسلم يقول من تزوج امرأة لعزها لم يزد الله إلا ذلاً ومن تزوجها لماله لم يزد الله إلا فقراً ومن تزوجها لحسنها لم يزد الله إلا دناءةً ومن تزوج امرأة لم يتزوجها إلا ليغض بصره أو ليحصن فرجه أو يصل رحمه بآرك الله له فيها وبارك لها فيه. رواه الطبراني

انس رضي الله عنه وايي: له رسول الله صلى الله عليه وسلم نه مي واورېدل چې فرمايل ئې: چا چې کومه بنځه د هغې عزت ته په پام سره نکاح کړه، الله به ئې له ذلت نه پرته بل څه ورته زيات نه کړي او چا چې د هغې د مال په وجه په نکاح کړه نو الله تعالی به له فقر نه پرته بل څه ورته زيات نه کړي او چا چې د هغې د حسن په وجه په نکاح کړه، نو الله تعالی به له دنائت نه پرته بل څه ورته زيات نه کړي او چا چې کومه بنځه يوازې د دې لپاره په نکاح کړه چې خپلي

سترگي (له گناه نه) راتم کړي او خپل عورت حفظ کړي او د خپلوی اړیکي ټینګي کړي نو الله تعالی به دوی دواړه یوه بل ته د برکت باعث کړي.
عن أبي هريرة عن النبي صلى الله عليه وسلم قال تنكح المرأة لأربع لجمالها ولحسبها ولمالها ولدينها فعليك بذات الدين.
له ابو هريرة رضي الله عنه نه روایت دی چي رسول الله صلى الله عليه وسلم وفرمايل: ښځي د څلورو خصلتونو له مخي په نکاح کېږي: ښایست ئي، حسب و نسب ئي، مال ئي او دیانت ئي، نو ته ئي دینداره غوره کړه.

وَيَسْأَلُونَكَ عَنِ الْمَحِيضِ قُلْ هُوَ أَذَىٰ فَأَعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّىٰ يَطْهَرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ﴿٢٢٢﴾ نِسَاؤُكُمْ حَرْثٌ لَّكُمْ فَأَتُوا حَرْثَكُمْ أَنَّىٰ شِئْتُمْ وَقَدِّمُوا لِأَنفُسِكُمْ وَاتَّقُوا اللَّهَ وَاعْلَمُوا أَنَّكُمْ مُّلَقَوُهُ وَبَشِّرِ الْمُؤْمِنِينَ



[۲۲۲]- او د حیض په اړه درنه پوښتنه کوي، ورته ووايه: دا یوه ستونزه ده، نو له مېرمنو نه په حیض کي ډډه وکړئ او تر هغه نږدې والی مه ورسره کوئ چي (له حیض نه) پاکي شي، خو کله چي پاکي شوي، نو له هغه لوري ورته راتګ وکړئ چي الله درته امر کړی، بې شکه چي الله توبه کوونکي خوښوي او له ځان پاک ساتونکو سره محبت کوي. [۲۲۳]- مېرمني مو ستاسو لپاره یو کرځای دی، نو چي څنګه مو خوښه وي همغسې خپل کرځای ته ورشئ او د ځان لپاره څه وړاندي ولېږئ او له الله ووېرېږئ او په دې پوه شئ چي له هغه سره مخامخ کېدونکي یئ او مؤمنانو ته (ئې) زېږی ورکړه.

(۲۲۲-۲۲۳)- حیض ته اذیت او بیماری ویل شوي، یقیناً چي دا د ښځې لپاره یوه ستونزه او بیماری ده، په دې حالت کي له خاص نږدې والي ممانعت شوی، له جماع نه پرته نور هر نوع مشروع مباشرت او یو ځای ملاسته او ناسته ولاړه جائزه ده، له حیض نه له وتلو او طهارت نه وروسته، د مباشرت اجازه شوې، خو څو شرطونه ایښودل شوي: له مېرمنو سره ستاسو نږدې والی به داسي وي لکه بزګر چي خپل کرځي ته ورځي، د فصل او حاصل په غرض او نیت، چي په دې سره له یوې خوا نیت او موخه په ګوته کوي او له بلې خوا طبیعي او د انسان د فطرت مطابق مباشرت ته اشاره کوي. په دې مبارکو آیتونو کي همداراز د مباشرت او نږدې والي مقصد او هدف هم په ګوته شوی، دا باید یوازي د نفساني حظ او د جنسي غریزې د اشباع لپاره نه وي، د نکاح اصلي مقصد او هدف د اولاد پیدا کول او د نسل دوام دی، که څوک په دې

خاطر او له دغې تلوسې سره د خپلو مېرمنو خوا ته ځي، نو دا داسې گڼل شوی لکه چې له مخکې نه ئې ځان ته غوره ثواب لېږلی وي، اسلام د انسان هغه کارونه هم د ثواب مستحق شمېري چې په حلاله طريقه او په نېک نيت ترسره شوي وي که څه هم دا په خپله د ده د يوه نفسي غوښتنې ترسره کېدل وي، په دغه مباشرت سره که څه هم هغه خپله جنسي غريزه اشباع کړې خو چې په نېک نيت او مشروع طريقه ئې ترسره کړی، د الله په دين کې د ثواب مستحق گڼل کېږي.

وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصْلِحُوا بَيْنَ النَّاسِ وَاللَّهُ سَمِيعٌ عَلِيمٌ ﴿٢٢٤﴾ لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ وَاللَّهُ غَفُورٌ حَلِيمٌ ﴿٢٢٥﴾

[۲۲۴]- او الله د خپلو قسمونو لپاره داسې مه په نېنه کوئ چې نه به نېکي، نه به تقوی او نه به د خلکو ترمنځ روغه جوړه کوئ او الله به پوه اوږدونکی دی. [۲۲۵]- الله تاسو په خوشي قسمونو نه نیسي، بلکې په هغو مو نیسي چې ستاسو زړونو ئې قصد کړی وي او الله حلیم بخښونکی دی.

(۲۲۴-۲۲۵)- د الله په نامه به داسې قسمونه نه کوئ چې له نېکي، تقوی او د خلکو ترمنځ د روغي جوړې له هڅو به لاس اخلي، داسې قسمونه باید مات شي او کفارې ئې ورکړې شي. الله تعالی هم ستاسو لوړه اوږدې او هم پوهېږي چې تاسو د کوم او څنگه کار د نه کولو لوړه کړې. خو الله تعالی تاسو په هغو قسمونو نه نیسي چې لغو او خوشي وي، هسي مو له خولې د تکیه کلام په توگه ووځي او یا په هېره د ماضي کار په اړه لوړه وکړئ او یا دا چې ووايي: قسم دی چې ته به له ما سره ځې، په خدای چې نن به باران وورېږي، والله چې یخني په زیاتېدو ده، په دې او دې ته په ورته خبرو لوړه په دې خاطر لغو او خوشی قسم دی چې دا کارونه ستا خپل کارونه نه دي، ترسره کېدل ئې ستا په واک کې نه دي، الله تعالی تا په هغه قسم نیسي چې تا ئې له زړه نه اراده کړې وي، لکه په راتلونکي زمانه کې د کوم کار د کولو یا نه کولو قسم وکړې او یا د دروغ خبرې د رښتیا ثابتولو لپاره لوړه وکړې. په لغو قسمونو نه نیول په دې خاطر دي چې الله بخښونکی او حلیم دی، په کار خو دا وه چې د الله په نامه په هره لوړه ئې له تاسو سره محاسبه کولی، خو د دې لپاره چې الله حلیم بخښونکی دی تاسو ته عفو کوي.

که د کوم کار د کولو قسم وکړې، که جایز وو ترسره کوي به ئې، که دې قسم مات کړ کفار به ورکوي، که ناجائز وو قسم حتماً مات کړه، که د نېک کار د نه کولو قسم دي وکړ، نو قسم به ماتوي او کفار به ئې ورکوي، خو لغو قسم نه کفار لري او نه مؤاخذه.

لِّلَّذِينَ يُؤْلُونَ مِن نِّسَائِهِمْ تَرَبُّصُ أَرْبَعَةِ أَشْهُرٍ ۖ فَإِنْ فَاءُوا فَإِنَّ اللَّهَ غَفُورٌ رَّحِيمٌ ﴿٢٢٦﴾

وَإِنْ عَزَمُوا الطَّلَاقَ فَإِنَّ اللَّهَ سَمِيعٌ عَلِيمٌ ﴿٢٢٦﴾

[٢٢٦]- هغو کسانو ته چې له خپلو مېرمنو سره د نه نږدې والي لوره کوي، د څلورو میاشتو انتظار کول دي، نو که ئې (په دغې مودې کې) رجوع وکړه، نو الله مهربان بخښونکی دی. [٢٢٧]- او که ئې د طلاق هوډ وکړ نو الله ښه پوه اورېدونکی دی.

(٢٢٦-٢٢٧)- که څوک له خپلو مېرمنو سره د نه نږدې والي لوره کوي، نو یوازې تر څلورو میاشتو پورې دا کار کولی شي، په دغه موده کې به یا د طلاق پرېکړه کوي یا به بېرته رجوع کوي، په دغه موده کې نه رجوع طلاق ګڼل کېږي، په ایلاء کې د امام ابو حنیفه رایه دا ده چې د څلورو میاشتو په تېرېدو سره طلاق بائن واقع کېږي، خو د نورو رایه دا ده چې د طلاق پرېکړه به قاضي کوي.

له دې حکم نه دوه خبرې معلومېږي: لومړی دا چې څوک حق نه لري تر څلورو میاشتو نه زیات له خپلې مېرمنې سره د نه نږدې والي لوره وکړي، بله دا چې ښځې همدومره موده د صبر کولو حوصله او وس لري، عمر رضي الله عنه د همدې لپاره مجاهدین تر څلورو میاشتو نه زیات په سنگر کې په پاته کېدو نه مکلف کول.

وَالْمُطَلَّقاتُ يَتَرَبَّصْنَ بِأَنفُسِهِنَّ ثَلَاثَةَ قُرُوءٍ ۚ وَلَا سَحْلٌ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنُ بِاللَّهِ وَالْيَوْمِ الْآخِرِ ۚ وَبُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا ۚ وَهُنَّ مِثْلُ الَّذِي عَلَيْنَ بِالْمَعْرُوفِ ۚ وَلِلرِّجَالِ عَلَيْهِنَّ دَرَجَةٌ ۚ

وَاللَّهُ عَزِيزٌ حَكِيمٌ ﴿٢٢٧﴾

[٢٢٧]- طلاقي شوې ښځې دي د ځان په اړه تر درې واري حیضه انتظار وکړي او د هغه څه پټول ورته روا نه دي چې الله تعالی د دوی په رحم کې پیدا کړی، که په الله او د آخرت په ورځ ایمان لري، په دې (موده) کې، د دوی مېړونه تر هر چا زیات د دې وړ او مستحق دي چې دوی بېرته راوګرځوي. (په دې شرط چې) د روغې جوړې اراده ولري. دوی لره (د هغو حقوقو) په شان (حقونه دي) لکه پر دوی چې (د دوی د مېړونو) دي، خو د نارینه وو پر دوی یوه خاصه مرتبه ده او الله با حکمته عزتمن دی.

(٢٢٧)- طلاقي شوې ښځې به تر درې واري حیضه انتظار کوي، تر څو دا خبره په یقیني توګه څرګنده شي چې په رحم کې څه لري که نه، د انتظار په دې مودې کې د هغې مخکنی خاوند تر بل هر چا د دې مستحق او وړ دی چې ورسره روغه جوړه او بیا نکاح وکړي، خو په دې شرط چې دواړه د جوړ جاري او اصلاح اراده ولري او یو د بل د حقوقو مراعات وکړي، مېړه باید

دې ته متوجه وي چې مېرمن ئې په ده باندې هومره حقوق لري لکه دى چې ئې په خپلې مېرمنې لري او مېرمن بايد دې ته متوجه وي چې مېره د کورنۍ د قيم او مدير په توگه ومنې او دا هڅه به نه کوي چې دا د کور واکمنه وي او مېره ئې ته تابع او منقاد وي، کورنۍ او وره او لويه ټولنه يوه قيم، رئيس او ناظم ته ضرورت لري، له مدير او قيم نه پرته ټولنه د تشنت او بدنظمۍ بنکار کېږي، اسلام دا وظيفه نارينه ته سپارلې او د دې لپاره ئې دوه دلائل وړاندې کړي: لومړى دا چې د کورنۍ ټول مصارف ئې په غاړه دي، له مهر نه نيولې بيا تر کور، جامو او نفقې پورې او دوهم دا چې د دې وظيفې لپاره نارينه تر ښځې مناسب دي. د ښځې د عاطفې او عقل ترمنځ انډول داسې دى چې د عاطفې اړخ ئې کافي دروند دى، ځواکمنه عاطفه ورکړې شوې، هومره چې اکثراً عقل ترخپلې اغېز لاندې راولي، د اولاد د روزنې لپاره همدې صفت ته اړه وه، د همدغې عاطفې په حکم د اولاد د هوسايۍ او سوکالۍ لپاره خپله هوسايي قرباني کوي، دا هغه څه دي چې نارينه ترې محروم دي، د نارينه عاطفه د دې په څېر ځواکمنه نه ده، د عقل او عاطفې ترمنځ ئې نسبي انډول شته، د قيموميت او مديريت لپاره دغه انډول ته ضرورت دى، که څه هم د دغو دوو دلائلو له مخې اسلام نارينه د کورنۍ قيم ټاکلى خو دواړه مخصوصاً نارينه ئې په ښه سلوک او د کورنۍ په ټولو کارونو کې په مشوره مکلف کړى.

الطَّلُقُ مَرَّتَانٍ ۖ فَاِمْسَاكِۙ بِمَعْرُوفٍ ۖ اَوْ تَسْرِیْحٍ ۖ بِاِحْسَنِ ۚ وَلَا تَحِلُّ لَکُمۡ اَنْ تَاْخُذُوْا مِمَّاۤ اَتَيْتُمُوْهُنَّ شَیْئًا اِلَّا اَنْ تَخَافَاۙ اَلَّا یُقِیْمَاۙ حُدُوْدَ اللّٰهِ ۚ فَاِنْ خِفْتُمْۙ اَلَّا یُقِیْمَاۙ حُدُوْدَ اللّٰهِ فَلَا جُنَاحَ عَلَیْہِمَاۙ فِیْمَاۤ اَفْتَدْتُمْ بِہٖ ۚ تِلْكَ حُدُوْدُ اللّٰهِ فَلَا تَعْتَدُوْہَا ۚ وَمَنْ یَتَعَدَّ حُدُوْدَ اللّٰهِ فَاُولٰٓئِکَ هُمُ الظَّالِمُوْنَ ﴿۲۲۹﴾ فَاِنْ طَلَّقَهَا فَلَا تَحِلُّ لَہٗ مِنْۢ بَعْدِ حَتّٰی تَنْکِحَ زَوْجًا غَیْرَہٗ ۚ فَاِنْ طَلَّقَهَا فَلَا جُنَاحَ عَلَیْہِمَاۙ اَنْ یَّتَرَاجَعَاۙ اِنْ ظَنَّاۙ اَنْ یُقِیْمَاۙ حُدُوْدَ اللّٰهِ ۚ وَتِلْكَ حُدُوْدُ اللّٰهِ یُبَیِّنُہَا لِقَوْمٍ یَعْلَمُوْنَ ﴿۲۳۰﴾

[۲۲۹]- طلاق دوه ځلې وي، نور ئې يا په ښه توگه ساتل دي او يا ئې په ښايسته توگه پرېښودل او دا درته روا نه ده چې دوى ته مو د ورکړو شيانو نه څه بېرته واخلي، مگر دا چې دواړه د الهي حدودو له نه ساتلو نه ووېرېږي، نو که دا وېره مو درلوده چې دوى به الهي حدود ترسره نه کړي، بيا په دې کې په دوى څه گناه نشته چې ښځه څه فديې ورکړي (او طلاق ترلاسه کړي) همدا الهي حدود دي، نو تېرى ترې مه کوئ او چا چې له الهي حدودو نه تېرى وکړ؛ همدا دوى ظالمان دي. [۲۳۰]- نو که ئې (دربيم ځل) طلاق ورکړ، بيا نو تر هغه (ئې بيا نکاح کول) روا نه دي چې له ده پرته له بل مېره سره

نکاح وکړي، نو که هغه طلاقه کړه، بیا په دوی دواړو څه گناه نشته چې یو بل ته رجوع وکړي، که ئې دا گمان کولو چې الهي حدود پاللی شي، همدا الهي حدود دي چې پوهېدونکو وگړو ته ئې بیانوي.

(۲۲۹-۲۳۰) - اسلامي شریعت د نکاح او یوې نوې کورنۍ د جوړولو لپاره د جانینو توافق شرط کړی، دواړو ته په ښه سلوک او په خپلو کې په مشوره توصیه کوي، د لانجو غوڅولو لپاره دواړو ته د صبر، زغم او عفوي سپارښتنه کوي او که په دې ئې لاندې حل نه شوه، د دواړو خپلوانو ته وايي چې مداخله وکړي او ستونزه حل کړي، د روغي جوړي لپاره دې په گډه د مصالحیکوم هیئت او جرگه غوره او لاندې حل کړي، که په دې هم مشکل حل نه شو نو مېړه ته ئې د طلاق واک ورکړی، په داسې حال کې چې وايي: د الله په وړاندې تر ټولو کرکجن حلال کار طلاق دی. طلاق ئې له هغې ترخې دوا سره تشبیه کړی چې ډاکټر ئې د علاج لپاره ناچار خپل بیمار ته ورکوي. د نکاح او طلاق په اړه د اسلامي شریعت لارښوونې داسې دي چې هم د مېړه او ښځې ترمنځ گډ ژوند د مینې، پېرزوینې او احترام په فضاء کې وي او هم ئې د مجبوریته په صورت کې بېلېدل په ښه او غوره توگه، داسې ضوابط ئې وضع کړي چې دا معامله د دوو کورنیو ترمنځ د نږدې والي ذریعه وي نه د منافرت او دښمنۍ باعث.

د طلاق واک نارینه ته او په مقابل کې ئې د مهر حق ښځې ته ورکړی شوی، دا مهر د ښځې د مستقبل لپاره ډېر حکیمانه او غوره تضمین دی، چې مېړه ونشي کولی بې موجه خپلې مېرمنې ته طلاق ورکړي، یا د دې لپاره چې د هغې پېغلنوب ختم او د ځوانۍ ښایست ئې نه وي پاته او مېړه ئې غواړي له دې ځان خلاص کړي او بله پېغله او ښایسته وکړي، یا هسې تر دې ئې بله خوښه شوې وي، دې ته طلاق ورکړي او په بلې ئې بدله کړي، د دې لپاره چې څوک د ښځو په برخليک لوبې ونکړي شي، اسلامي شریعت د مهر حق ښځې ته ورکړی او د همدې لپاره شریعت د مهر لپاره خاص حد نه دی ټاکلی، دا اختیار ئې ښځې ته ورکړی چې د خپل مستقبل د تضمین لپاره له مېړه نه څه ترلاسه کول ضروري گڼي، که مېړه ښځې ته طلاق ورکوي نو دا حق نه لري چې دې ته له ورکړو شيانو نه د مهر په شمول څه ترې بېرته واخلي، خو که ښځه د طلاق غوښتنه کوي نو بیا به دې ته خود تیارېږي چې له مېړه نه د اخیستي مهر یوه برخه بېرته مسترد کړي او په دې سره د دوی لاندې پای ته ورسېږي. د درېیم ځل طلاق معنی دا ده چې دا دواړه نور د گډ ژوند وړتیاوې نه لري، خو که دې ښځې له بل سره نکاح وکړه او دا نوې نکاح هم په طلاق منتج شوه، ښايي دې ترخې تجربې لومړنۍ جوړه دې نتیجې ته رسولې وي چې یو ځل بیا گډ ژوند پیل کړي، دوی ته د دې کار اجازه ورکړی شوې، خو په دې شرط چې یو د بل د حقوقو د مراعات اراده او توان په ځان کې وگوري.

وَإِذَا طَلَقْتُمُ النِّسَاءَ فَلْيُغْنِ أَجْلُهُنَّ فَأَمْسِكُوهُنَّ بِمَعْرُوفٍ أَوْ سَرِّحُوهُنَّ بِمَعْرُوفٍ^ع

وَلَا تُمْسِكُوهُنَّ ضَرَارًا لِّتَعْتَدُوا^ع وَمَنْ يَفْعَلْ ذَلِكَ فَقَدْ ظَلَمَ نَفْسَهُ^ع وَلَا تَتَّخِذُوا

ءَايَاتِ اللَّهِ هُزُوعًا وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ عَلَيْكُمْ مِنَ الْكِتَابِ

وَالْحِكْمَةِ يَعِظُكُمْ بِهِ ۚ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿٢٣١﴾

[٢٣١]- او کله چې مېرمني طلاقي کړی او دوی د خپل عدت (پای) ته ورسېږي، نو یا ئې په ښه توګه وساتئ او یا ئې په ښه توګه خوشي کړئ او په کړاو کې ئې د دې لپاره مه ساتئ چې تېری وکړئ، او هر څوک چې دا کار وکړي نو یقیناً چې په خپل ځان ئې ظلم کړی او د الله له آیتونو سره ملنډې مه وهئ او د الله هغه نعمت چې پر تاسو ئې پېرزو کړی او له کتاب او حکمت نه ئې چې څه پر تاسو نازل کړي، په کوم سره چې تاسو ته نصیحت کوي، دا دریاد کړئ او له الله ووېرېږئ او په دې پوه شئ چې الله په هر څه ښه پوهېږي.

(٢٣١)- الله تعالی د رجعت جواز د دې لپاره ورکړی چې مېړه او مېرمني ته ئې د تجدید نظر او په خپلو کړو وړو د بیا کتنې فرصت ورکړي، د مؤقت بېلتون په دوران کې دواړه دا وګوري چې د تل لپاره یو له بل بېلتون؛ دوی دواړو او اولادونو ته ئې څومره ستونزې راپیدا کوي، خو مبادا له دې رخصت او جواز نه غلطه استفاده وشي او مېړه د ښځې د ځورولو لپاره ترې کار واخلي. الله تعالی داسې کار په الهي آیتونو ملنډې وهل او په خپل ځان له ظلم کولو سره مترادف ګڼلی او دا ئې د هغه الهي نعمت ناشکري ګڼلې چې د کتاب او حکمت په ښه کې د دوی په برخه شوی. دوی باید متوجه وي چې معامله ئې له هغه علیم خدای سره ده چې په هر څه پوه دی او د دوی هیڅ څه ترې پټ نه پاته کېږي.

وَإِذَا طَلَقْتُمُ النِّسَاءَ فَبَلِّغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاضَوْا

بَيْنَهُمْ بِالْمَعْرُوفِ ۚ ذَلِكَ يُوعِظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ ۚ

ذَلِكَ أَرْكَى لَكُمْ وَأَطْهَرُ ۚ وَاللَّهُ يَعْلَمُ وَأَنْتُمْ لَا تَعْلَمُونَ ﴿٢٣٢﴾

[٢٣٢]- او کله چې مو مېرمنو ته طلاق ورکړ او دوی د خپل عدت پای ته ورسېږي، نو دوی له دې مه راګرځوئ چې د خپلې خوښې مېړه سره نکاح وکړي، که په ښه توګه په خپلو کې سره راضي شوي وي، په دې سره ستاسو هغه چا ته پند ورکول کېږي چې په الله او د آخرت په ورځ ایمان لري، دا درته غوره او د ترکیبې او پاکۍ سبب ده او الله پوهېږي او تاسو نه پوهېږئ.

(٢٣٢)- طلاقې شوې ښځې د خپلې خوښې له مېړه سره له نکاح نه مه منع کوئ، که دا د دې پخوانی مېړه وي او که نوی، نه ئې د کورنۍ غړي باید دا کار وکړي او نه ئې پخوانی مېړه، په

ټولنې کې د اخلاقي مفسادو د مخنیوي لپاره همدا طریقه ترټولو غوره ده چې پرېږدئ دا کوندي
بنځي د خپلې خوښې له مېړه سره نکاح وکړي، په زور نکاح کول او د خپلې خوښې له خاوند
سره له نکاح نه مخنیوی، په ټولنې کې د فتنو او اخلاقي مفسادو باعث کېږي.

اسلام له یوې خوا د کوندي اولیاوو ته ویلي چې هغه د خپلې خوښې له خاوند سره له نکاح
نه مه منع کوئ، خو له بلې خوا ئې ښځه په دې مکلفه کړې چې د نکاح په اړه د خپل ولي
رضایت په پام کې ولري، دا د دې لپاره چې نکاح د کورنیو ترمنځ د نږدې والي سبب شي نه د
دښمنۍ او نفرت سبب.

په دې اړه دوه اساسي خبرې باید په پام کې ولرو:

● د ښځې اولیاء باید خپله خوښه پر هغې تحمیل نه کړي، له بې ځایه ځورولو او تنگولو ئې
ډډه وکړي، هغه دې پرېږدي چې د خپلې خوښې له کس سره نکاح وکړي، دا هم په خدای او
آخرت د ایمان تقاضا ده او هم له اخلاقي فساد نه د مخنیوي ذریعه.

● ښځه باید په پټه او د اولیاوو په غیاب کې دا کار ونکړي، له دې نه فتنې راولاړېږي، د
کورنیو ترمنځ کرکه او نفرت راپیدا کوي.

لاندې دوه حدیثونه همدغه حقایق توضیح کوي:

روي أن معقل بن يسار كانت أخته تحت أبي البَداح فطلقها وتركها حتى انقضت عدتها، ثم ندم
فخطبها فرفضت وأبى أخوها أن يزوجه وقال: وجهي من وجهك حرام إن تزوجتبه. فنزلت الآية.
قال مقاتل: فدعا رسول الله صلى الله عليه وسلم معقلا فقال: (إن كنت مؤمنا فلا تمنع أختك عن
أبي البَداح) فقال: أمنت بالله، وزوجها منه. رواه البخاري

روایت شوی چې د معقل بن یسار خور د ابی البداح په نکاح کې وه، هغه طلاق ورکړ، عدت ئې
تېر شو، خو په خپل کار پښېمانه شو، د بیا نکاح پیغام ئې ورولېږو، دا هم راضي شوه خو ورور
ئې له دې نکاح سره مخالفت وکړ او خپلې خور ته ئې وویل: که دې نکاح ورسره وکړه زما لیده
کاته به درسره حرام وي، دا آیت نازل شو، پیغمبر علیه السلام معقل راوغوښت او ورته وئې
ویل: که مؤمن یې نو خور دې له ابی البداح سره له نکاح نه مه منع کوه. هغه وویل: پر الله مې
ایمان دی. نو هغه ئې په نکاح ورکړه.

عَنْ عَائِشَةَ زَوْجِ النَّبِيِّ صَلَّى اللَّهُ عَلَيْهِ وَسَلَّمَ ، عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ « أَيْمًا امْرَأَةً
نَكَحْتَ بَغِيرَ إِذْنٍ وَلِيهَا. فَنَكَاحَهَا بَاطِلٌ ، فَنَكَاحَهَا بَاطِلٌ ، فَنَكَاحَهَا بَاطِلٌ. ...

له عائشې رضي الله عنها نه روایت دی چې رسول الله صلى الله عليه وسلم وفرمايل: کومه ښځه
چې د خپل ولي له اجازې پرته په نکاح شي نو نکاح ئې باطله ده، نکاح ئې باطله ده، نکاح ئې
باطله ده.

په دې خبرې د هغه چا اعتراض ډېر بې بنسټه او غلط دی چې وايي د ولي موافقه د ښځې د
بشري حقوقو خلاف دی!! هغوي نه پوهېږي چې دا موافقه څومره اهميت لري او له عدم
مراعات نه ئې څومره ستونزې راولاړېږي. هومره چې مور او پلار د خپلې لور مستقبل په پام
کې ساتي او د خپلو تجربو له مخې هغې ته سمه لار ښودلې شي او ښه مشوره ورکولې شي، په
خپله دا ئې نشي کولی. دا خو نه د مور پلار په اندازه تجربه لري او نه معرفت، ډېر ځله داسې
واقع کېږي چې هغه د جذباتو او احساساتو له مخې فيصله وکړي، د چا حسن، لباس او ظاهري
وضع ئې تر اغېز لاندې راولي، جذباتي فيصلې ته ئې وهڅوي، خو مور پلار ئې ډېرو نورو

اړخونو ته هم توجه کوي او د خپلي لور مستقبل او ښه ژوند په پام کې نیسي. په داسې حال کې چې اسلام د ښځې موافقه د نکاح لپاره اساسي شرط ګڼلې، نو د داسې بې بنسټه اعتراض لپاره څه مجال پاته کېږي. دا جنابان دې ته تیار نه دي چې کومه سپرلې ئې د بل له سپرلې سره په خپل سر ولاړه شي، بل ته څنگه وايي چې ستا لور کولی شي له هغه چا سره په خپل سر او ستا له خبرولو پرته ولاړه شي چې ته ئې ورته مناسب نه ګڼي!!

وَالْوَالِدَاتُ يُرْضِعْنَ أَوْلَدَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ إِلَّا وُسْعَهَا لَا تُضَارَّ وَالِدَةٌ بِوَلَدِهَا وَلَا مَوْلُودٌ لَهُ بِوَلَدِهِ وَعَلَى الْوَارِثِ مِثْلُ ذَلِكَ فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا وَإِنْ أَرَدْتُمْ أَنْ تَسْتَزِعُوا أَوْلَادَكُمْ فَلَا جُنَاحَ عَلَيْكُمْ إِذَا سَلَّمْتُمْ مَا آتَيْتُمْ بِالْمَعْرُوفِ وَاتَّقُوا اللَّهَ وَاعْلَمُوا أَنَّ اللَّهَ بِمَا

تَعْمَلُونَ بَصِيرٌ ﴿٢٣٣﴾

[۲۳۳]- او که څوک غواړي چې د تي ورکولو موده دي پوره شي، نو ميندي دي خپلو اولادونو ته تر پوره دوو کلونو تي ورکړي او د اولاد په خاوند باندې په مناسب ډول سره د دوی روزي او جامه ده او هيڅوک نشي مکلف کېدی مګر د خپل وس په اندازه، نه به مور د خپل اولاد په سر کړول کېږي او نه هم پلار په خپل اولاد سره او په وارث باندې هم دې ته ورته (حقوق او وجائب دي) او که دواړو په خپله خوښه او رضایت او په خپلو کې په مشوره له تي نه بېلول وغوښتل نو څه گناه ورباندې نشته او که مو وغوښتل چې اولاد ته دايي ونيسي، کومه گناه درباندي نشته، په دې شرط چې منل شوي اجوره په ښه طريقه وروسپاري او له الله ووبرېږي او په دې پوه شئ چې الله ستاسو د کړو وړو ښه ليدونکی دی.

(۲۳۳)- له طلاق نه وروسته هم ښځه او مېړه په دې مکلف شوي چې د خپل تي خور ماشوم په اړه به مشوره کوي، په دې موده کې به مور تي ورکوي او پلار به د دې د رزق روزي او جامو ذمه وار وي، خو نه به مور په خپل زوی ځورول کېږي او نه پلار، که پلار نه وي نو په ورته وو دا ذمه واري راځي، د تي ورکولو پوره موده دوه کاله ده، خو که مور پلار وغواړي چې د کوم ضرورت يا مصلحت له مخي دا موده رالېږه کړي نو په دوه شرطه دا کار کولی شي: دواړه به په دې کار راضي وي او په خپلو کې به ئې مشوره کړې وي. مشوره او د دواړو

رضایت او موافقه ئې شرط کړی. گورئ چې اسلام په کورني ژوند کي مېړه او مېرمن په دې مکلف کړي چې کار به ئې په مشوره او د طرفینو په رضایت وي. له دې آیت نه د اسلام له نظره د مشورې حقیقت هم څرگندیږي، له مشورې نه به هغه پرېکړه راوځي چې دواړه خواوي ورباندي راضي او متفق وي، مشوره دا نه ده چې یو طرف به له بل فقط نظر او رایه غواړي او وروستی پرېکړه به دې په خپله کوي، مشوره د بل د رایې معلومولو لپاره نه وي، داسي مشوره هیڅ ارزښت نه لري، چې یو کس دې د نورو رایه واورې خو پرېکړه دې په خپله او د نورو د موافقې او رضایت نه پرته وکړي، مشوره دې ته ویل کېږي چې د تفاهم او بحث په نتیجه کي د طرفینو د خوښې هغه پرېکړه ترې راوځي چې دواړه ورباندي راضي او متفق وي. ځيني خلک له مشورې نه داسي تعبیر وړاندي کوي چې د دیکتاتورانو او مستبدینو خوښ وي، امیر او زعيم ته دا حق ورکوي چې د نورو خبره واورې خو د وروستی پرېکړې حق د ده وي!! دا مبارک آیت دغه غلط تعبیر له بنسټه ردوي. که پلار په دې مکلف وي چې خپل اولاد ته د تي ورکولو په اړه به له خپلي مېرمنې سره مشوره کوي، په خپل سر به فیصله نه کوي، هره پرېکړه به د دواړو په مشوره او رضایت وي، نو امیر څنگه دا حق لري چې د عام ولس د شتمنیو او په دوی پوري اړوند قضایاوو کي په خپل سر او د نورو له مشورې او رضایت پرته فیصله وکړي؟ په ټولني کي د ده حیثیت او مقام په هیڅ صورت کي هومره نه دی لکه د پلار او مېړه حیثیت او مقام په خپلي کورنۍ کي، اسلام خو ده ته د (قیم) پر ځای د (خليفة او امین) نوم ورکړی، دی خو د عام ولس د امانتونو امین دی، په هیڅ امانت کي په خپله خوښه د تصرف کولو حق نه دی ورکړی شوی، د ده حیثیت هومره دی لکه د جمعي په لمانځه کي د امام حیثیت.

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَتَّبْنَ أَنْفُسَهُنَّ أَرْبَعَةَ أَشْهُرٍ وَعَشْرًا فَإِذَا

بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ وَاللَّهُ بِمَا

تَعْمَلُونَ خَبِيرٌ ﴿٢٣٤﴾

[۲۳۴]- او له تاسو نه چې څوک مري او مېرمني (ترشا) پرېږدي، دا مېرمني دي تر لس باندي څلورو میاشتو د ځان په اړه انتظار وکړي، نو کله چې د خپلي دغي مودې پای ته ورسېږي، بیا نو په دې کي په تاسو باندي څه گناه نشته چې د ځان په اړه ئې په ښه توگه هرڅه وکړل او الله په هغه څه ښه خبر دی چې تاسو ئې کوئ.

(۲۳۴)- په مکرره توگه دا خبره کول چې کوندي کولی شي د شریعت او د ټولني د غوره دود دستور مطابق د ځان په اړه او د خپل مېړه د انتخاب په ارتباط پرېکړه وکړي او په دې کي نه په تاسو کوم الزام راتلی شي او نه دا د گناه کار دی، له دې نه معلومېږي چې دا واک په کامله توگه کونډو ته سپارل شوی، د دې خپله کورنۍ دي هم د دې مخه نه نیسي او د مېړه کورنۍ ئې هم، هیڅوک باید خپله خوښه ورباندي تحمیل نه کړي، داسي تحمیل د گټې پر ځای تاوان لري، فساد او فتنو ته لار اواروي. د ښځي او مېړه کورنۍ باید په دې خبري د عار او پېغور احساس ونه

کړي او هغې ته د گناه په سترگه ونه گوري.

وَلَا جُنَاحَ عَلَيْكُمْ فِيمَا عَرَّضْتُمْ بِهِ مِنْ خِطْبَةِ النِّسَاءِ أَوْ أَكْنَنْتُمْ فِي أَنْفُسِكُمْ
عَلِمَ اللَّهُ أَنَّكُمْ سَتَذْكُرُونَهُنَّ وَلَكِنْ لَا تُؤَاعِدُوهُنَّ سِرًّا إِلَّا أَنْ تَقُولُوا قَوْلًا مَعْرُوفًا
وَلَا تَعْرِمُوا عُقْدَةَ النِّكَاحِ حَتَّى يَبْلُغَ الْكِتَابُ أَجْلَهُ ۚ وَاعْلَمُوا أَنَّ اللَّهَ يَعْلَمُ مَا
فِي أَنْفُسِكُمْ فَاحْذَرُوهُ ۚ وَاعْلَمُوا أَنَّ اللَّهَ غَفُورٌ حَلِيمٌ ﴿٢٣٥﴾

[۲۳۵]- او د دغو بنځو د غوښتلو (او نکاح کولو) په اړه چې تاسو کوم څه څرگندوي يا ئې په خپل زړه کې پټ ساتئ، په دې کې پر تاسو هيڅ گناه نشته، الله ته معلومه ده چې تاسو به ئې هر ورو ورتنه ياده کړئ، خو په پټه ورسره وعده مه کوئ، مگر دا چې کومه غوره او مناسبه خبره وکړئ او تر هغه د نکاح تر لړلو هوډ مه کوئ چې دا مقررې نېټه ترسره شي او په دې پوه شئ چې الله ستاسو د زړونو په حال ښه پوهېږي، نو له ده ووېرېږئ او پوه شئ چې الله حلیم بخښونکی دی.

(۲۳۵)- د هغو کونډو د نکاح اراده کولی شئ چې لا ئې عدت نه دی پوره شوی، خپله اراده هم هغوی ته په همدې وخت کې په اشاره او مجملو الفاظو سره بیانولی شئ، خو په غوره او مناسبه طریقه، دوی ته په دې وخت کې د نکاح په اړه داسې خبرې کول منع دي چې ډېرې واضح او څرگندي وي. دا ځکه چې په دغه وخت کې له داسې خبرو نه په فتنه کې د لوېدو احتمال شته، مه ځان په فتنه کې اچوئ او مه هغوی، الله تعالی ستاسو کمزوری ته په پام سره او په دې خاطر چې هغه حلیم او صبرناک بخښونکی دی، دا اجازه ئې درکړي، خو داسې نه چې دا اجازه په گناه کې ستاسو د لوېدو باعث شي، دې ته مو پام وي چې هغه ستاسو د زړه له اسرارو خبر دی، په کار ده چې احتیاط وکړئ.

لَا جُنَاحَ عَلَيْكُمْ إِنْ طَلَقْتُمْ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً
وَمَتَّعُوهُنَّ عَلَى الْمَوْسِعِ قَدَرُهُ وَعَلَى الْمُقْتَرِ قَدَرُهُ مَتَّعًا بِالْمَعْرُوفِ ۚ حَقًّا عَلَى
الْمُحْسِنِينَ ﴿٢٣٦﴾ وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً
فَنِصْفُ مَا فَرَضْتُمْ إِلَّا أَنْ يَعْفُوبَ أَوْ يَعْفُوبَا الَّذِي بَيْنَهُمَا عَقْدَةُ النِّكَاحِ ۚ وَأَنْ

تَعَفُّوْا أَقْرَبُ لِلتَّقْوَىٰ وَلَا تَنْسُوا الْفَضْلَ بَيْنَكُمْ ۚ إِنَّ اللَّهَ بِمَا تَعْمَلُونَ بَصِيرٌ



[۲۳۶]- په دې کي هم پر تاسو څه الزام او گناه نشته چي ښځي له نږدې والي نه يا دوی ته د کوم مهر له ټاکلو نه د مخه طلاقي کړي، خو څه مال متاع ورکړي، په توانمن د خپل توان په اندازه او په نادار د خپل وس په اندازه، مناسبه متاع په غوره توگه، دا يو حق دی پر محسنينو. [۲۳۷]- او که مو له نږدې والي د مخه هغه وخت طلاقي کړي چي کوم مهر مو ورته ټاکلی وي نو د دې مهر نيمايي دی، مگر دا چي ښځي ترې تېري شي او يا هغه کس تېر شي چي د نکاح غوټه ئې په لاس کي ده او که عفو وکړي، دا تقوی ته نږدې ده او په خپلو کي فضل او احسان مه هېروي، بي شکه چي الله ستاسو د کړنو ښه ليدونکی دی.

(۲۳۶-۲۳۷)- که له نږدې والي او صحيحه خلوت نه د مخه په هغه وخت کي ښځي طلاقي کړي چي لا مو مهر ورته ټاکلی نه دی، نو په دې صورت کي نه کوم مکلفيت درپه غاړه دی او نه دا د گناه کار دی، خو دغو ښځو ته د خپل وس او توان په اندازه څه ورکړي، په دې سره به د دواړو کورنيو ترمنځ د تاو تريخوالي مخه نيول شوي وي او له بلي خوا به د هغې ښځي تسلي شوې وي، خو که مهر مو ورته ټاکلی وو، نو بيا د دغه ټاکلي مهر نيمايي درباندي لازمه ده، مگر دا چي ښځه ترې تېره شي او يا دا چي نارينه پاتي نيمايي هم ورکړي، همدغه يو بل ته عفو، له خپل حق نه بل ته تېرېدل او فضل او احسان کول درته غوره دی.

حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ ﴿٢٣٨﴾ فَإِنْ خِفْتُمْ

فَرَجَالًا أَوْ زُبَانًا ۖ فَإِذَا أَمِنْتُمْ فَأَذْكُرُوا اللَّهَ ۚ كَمَا عَلَّمَكُم مَّا لَمْ تَكُونُوا

تَعْلَمُونَ ﴿٢٣٩﴾

[۲۳۸]- د ټولو لمونځونو او د هغه غوره ئې ښه حفاظت کوئ او الله لره قانت (غاړه اېښودونکي او منقاد) ودرېږئ. [۲۳۹]- خو که وېرېدلئ نو بيا يا پلي او يا سپاره، خو کله چي د امنيت احساس وکړئ نو الله همغسې ياد کړئ لکه چي تاسو ته ئې درښودلی، همغه څه چي نه ورباندي پوهېدئ.

(۲۳۸-۲۳۹)- له (الصلوة الوسطی) نه مراد هغه لمونځ دی چي په ټولو شرائطو برابر وي او په قنوت، خشوع او خضوع او د زړه او حواسو په حضور تر سره شي، داسي لمونځ د خطر او سفر په وخت کي نشي ترسره کېدی، د همدې لپاره الله تعالی وفرمايل چي د خطر په وخت کي

کولی شئ چې په تلو تلو کي، که پلي وئ يا سپاره، لمونځ اداء کړئ، په اشاره، د اصل لمونځ نيمايي او د قبلي په لوري له مخ کولو پرته، له لنډ قرائت او مختصرو تسيحاتو سره. خو د امن په وخت کي به همغسې لمونځ کړئ چې الله درښودلې. دلته (وسطي) په هغه معنی راغلي چې د همدې سوري په ۱۴۳ آيت کي راغلي: وَ كَذَلِكَ جَعَلْنَاكُمْ أُمَّةً وَسَطًا: لکه دلته چې له وسطی نه زماني او مکاني وسط مراد نه دی همداراز له الصلوة الوسطی نه هغه لمونځ مراد نه دی چې د وخت له پلوه د نورو لمونځونو په منځ کي وي، د آيت وروستی برخه په ډېر صراحت سره دا مطلب په گوته کوي چې له الصلوة الوسطی نه غوره لمونځ مراد دی، هغه چې د خطر او سفر په وخت کي ئي ترسره کول گران وي. له دې نه د مازديگر لمونځ اخيستل داسي توجيه ده چې له ټول آيت او مخصوصاً له وروستی برخي سره ئي هيڅ اړخ نه لگوي.

خو دا چې ولي دلته او د هغه بحث په منځ کي د لمانځه ذکر راځي چې په کورني ژوند پوري اړه لري، ځواب ئي دا دی چې لمونځ د ټولو ښېگڼو سرچينه او د فردي او اجتماعي ژوند د اصلاح لپاره ترټولو غوره وسيله ده، په دې لمانځه سره هم د انسان رابطه له الله سره ټينگېږي او هم له نورو انسانانو سره، له انفراديت نه وځي، په اجتماع کي ننوځي، هره ورځ له نورو سره يو ځای او په يوه صف کي د الله په وړاندي ودرېږي، د الله د بندگۍ او اطاعت او په خپلو کي د يووالي او برابري مظاهره کوي، د انساني ټولني اکثره ستونزي له ځان غوښتنو، انفراديت، ترنورو ځان لوړ گڼلو او د نورو په نسبت د لويي له احساس نه راولاړېږي، لمونځ دا ټولي ناخوالي ختموي، د همدې لپاره گورو چې د مختلفو مسائلو په اړه د بحث په منځ منځ کي د لمونځ ذکر راځي.

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا وَصِيَّةً لِأَزْوَاجِهِمْ مَتَّعًا إِلَى الْحَوْلِ

غَيْرِ إِخْرَاجٍ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ

مَعْرُوفٍ وَاللَّهُ عَزِيزٌ حَكِيمٌ ﴿٢٤٠﴾ وَلِلْمُطَلَّقاتِ مَتَّعٌ بِالْمَعْرُوفِ حَقًّا عَلَى

الْمُتَّقِينَ ﴿٢٤١﴾ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿٢٤٢﴾

[۲۴۰]- او له تاسو نه چې څوک مري او مېرمني تر شا پرېږدي، په دوی باندي د خپلو مېرمنو په اړه تر پوره يوه کاله د نه ايستلو د متاع وصيت لازم دی، خو که (په خپله) ووتلې نو پر تاسو ئي د هغه معروف کار په ارتباط څه گناه نشته چې دوی ئي د ځان په اړه ترسره کوي او الله باحکمه عزتمن دی. [۲۴۱]- او طلاق شوو ښځو ته په ښه توگه څه مال متاع ورکول دي، دا پر متقيانو لازمه ده. [۲۴۲]- همدا راز الله خپل آيتونه درته بيانوي چې تعقل (عقلانه عمل) وکړئ.

(۲۴۰)- د دې آيت په اړه هم د صحابه وو ترمنځ دوه رأيي گورو او هم له دوی وروسته د

مفسرينو ترمنځ، ځيني ئې منسوخ گڼي او وايي چې د ميراث له تعيين نه مخکې نازل شوی، د ميراث په احکامو کې د مېړه له مال نه د ښځې برخه وټاکلې شوه او د عدت موده هم مشخص شوه، له هغه وروسته ښځه خپل اختيار او خپلې مخې ته پرېښودل شوې، د مړي ورثه د خرڅ او کور په اړه څه مکلفيت نه لري. او ځيني په دې نظر دي چې دلته د عدت په اړه بحث نه دی شوی، بلکې مېړه ته دا حق ورکړی شوی چې که په هغه کور کې د خپلې مېرمنې د پاتې کېدو ضرورت احساس کړي چې په ميراث کې دې ته نه رسي، کولی شي تر يوه کاله له هغه کور نه د مېرمنې د نه ايستلو وصيت وکړي. د آيت له الفاظو نه د دغې رأيي تاييد مومو.

(۲۴۱-۲۴۲) اسلام کورنۍ ته د ټولنې د لويې ماڼۍ د يوې اساسي څښتنې په سترگه گوري، په کورنۍ کې ناخوالي د ټولنې د ټولو ناخوالو بنسټ گڼي، پيغمبر عليه السلام فرمايي چې شيطان تر بل هر کار په دې ډېر خوشحاله کېږي چې د مېړه او ښځې ترمنځ داسې اختلاف راولاړ شي چې د کورنۍ په متلاشي کېدو منتج شي، شيطان چې د فتنو راولاړولو لپاره خپلې لښکري هري خوا ته لېږي، ځيني ئې خلک قتلونو ته هڅوي، ځيني ئې غلا، شراب، زنا او نورو گناهونو ته، خو ابليس تر بل هر چا د هغه شيطان په شرارت خوښ شي او هغه په شا وټپوي چې يوه کورنۍ ئې تباه کړي او ښځه مېړه ئې سره بېل کړي. د همدې لپاره دا دی گورئ چې د کورني ژوند د مختلفو قضايوو په اړه څومره په دقت او تفصيل سره بحث کوي او څنگه د ټولو مسائلو په ارتباط واضح او ژوري لارښوونې کوي.

دلته د کورني ژوند په اړه بحث پای ته رسي او بل باب پيل کېږي، په دې مبحث کې د جهاد مربوط مسائل څېړل کېږي.

أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ حَذَرَ الْمَوْتِ فَقَالَ لَهُمُ اللَّهُ

مُوتُوا ثُمَّ أَحْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَ النَّاسِ لَا

يَشْكُرُونَ ﴿٢٤٣﴾

[۲۴۳]- آيا هغو کسانو ته دي پام نه دی کړی چې د مرگ له وېرې په داسې حال کې له خپلو کورونو ووتل چې په زرگونو ول، نو الله ورته وفرمايل: ومړئ، خو بيا ئې راژوندي کړل، يقيناً چې الله پر خلکو باندي د فضل او پېرزويني خاوند دی، خو اکثر خلک شکر نه کوي.

(۲۴۳)- دلته په هغه قوم نيکه شوي چې که څه هم شمېر ئې زيات وو، زرگونو ته رسېدو، خو د مرگ له وېرې ئې خپل کور کلی دښمن ته پرېښود او وتښتېدل، دې تېښتې دوی له مرگه ونه ژغورل، برعکس الله تعالی دا جبون قوم په مرگ محکوم کړ، له مرگه د وېرېدونکي ولس پای مرگ دی، الله تعالی د هغه قوم د مرگ پرېکړه کوي چې له مرگه د وېرې په وجه خپل ملک دښمن ته پرېږدي او تښتي، په داسې حال کې چې شمېر ئې ښه ډېر دی او که د دوی يوه برخه هم د دښمن مقابله وکړي نو دښمن ته ماته ورکولی شي. پام کوئ چې تاسو د دغه جبون قوم په

څېر د دینمن له مقابلې ونه ټینتئ او د الله له لوري په مرگ محکوم نه شی. داسې ټېښته ښايي له محدودو کسانو او له یوه واړه ټولگي نه د توجیه وړ وي، خو له یوه ولس او له داسې ډلې نه چې شمېر ئې زرگونو ته رسېږي په هیڅ صورت د منلو نه ده. الله جل شأنه په خپلو بندگانو د فضل خاوند دی، د همدې فضل په وجه په داسې حالت کې دوی ته بیا مهلت ورکوي چې د دائمې مرگ مستحق وي.

وَقَتِلُوا فِي سَبِيلِ اللَّهِ وَاعْلَمُوا أَنَّ اللَّهَ سَمِيعٌ عَلِيمٌ ﴿٢٤٤﴾ مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضَاعِفَهُ لَهُ أَضْعَافًا كَثِيرَةً وَاللَّهُ يَقْبِضُ وَيَبْصُطُ وَإِلَيْهِ

تُرْجَعُونَ ﴿٢٤٥﴾

[٢٤٤]- او د الله په لار کې وجنگېږئ او (په دې) پوه شئ چې بې شکه الله ښه پوه اورېدونکی دی. [٢٤٥]- هغه څوک دی چې الله ته حسنه او ښایسته پور ورکړي، (داسې پور) چې الله ئې ورته په ځلونو ځلونو زیات کړي او دا خو الله دی چې تنگول او پراخول کوي او د ده په لوري بېرته ګرځول کېږي.

(٢٤٤)- د جنگ په اړه چې تاسو څه وایئ او څه کوئ الله ئې اوري او ورباندې پوهېږي. (٢٤٥)- دلته او په ګڼ شمېر نورو آیتونو کې د الله په لار کې ځاني او مالي قربانۍ داسې ګڼل شوې لکه چې څوک الله ته پور ورکړي، الله به د دې پور څو برابره بدله ورکوي، د الله په لار کې وقف کړی مال به الله څو څو ځله ورته زیات کړي، دا ځکه چې کمول او زیاتول خو د الله تعالی په واک کې دي.

أَلَمْ تَرَ إِلَى الْمَلَكِ مِنْ بَنِي إِسْرَءِيلَ مِنْ بَعْدِ مُوسَى إِذْ قَالُوا لِنَبِيِّ هُمْ أَرْسَلْنَا
مَلِكًا نَقْتِلْ فِي سَبِيلِ اللَّهِ قَالَ هَلْ عَسَيْتُمْ إِنْ كُتِبَ عَلَيْكُمُ الْقِتَالُ أَلَّا
تُقَاتِلُوا قَالُوا وَمَا لَنَا أَلَّا نُقَاتِلَ فِي سَبِيلِ اللَّهِ وَقَدْ أَخْرَجَنَا مِنْ دِيَارِنَا وَأَبْنَاءَنَا
فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا قَلِيلًا مِنْهُمْ وَاللَّهُ عَلِيمٌ بِالظَّالِمِينَ ﴿٢٤٦﴾
وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا قَالُوا أَنَّى يَكُونُ لَهُ

أَلْمَلِكُ عَلَيْنَا وَنَحْنُ أَحَقُّ بِالْمَلِكِ مِنْهُ وَلَمْ يُؤْتَ سَعَةً مِنَ الْمَالِ قَالَ إِنَّ اللَّهَ
أَصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ وَاللَّهُ يُؤْتِي مُلْكَهُ مَنْ

يَشَاءُ وَاللَّهُ وَاسِعٌ عَلِيمٌ ﴿٢٤٦﴾

[٢٤٦]- آيا د بني اسرائيلو هغه ډله دي ونه لیده چې له موسی نه وروسته وه، کله چې ئې خپل پیغمبر ته وویل: موږ ته یو پاچا وټاکه، تر څو د الله په لار کې وجنگېږو، ورته وئې ویل: آيا داسې خو به نه وي چې جنگېدل درباندي فرض شي نو ونه جنگېږئ؟ وئې ویل: نو په موږ به څه شوي وي چې د الله په لار کې به نه جنگېږو، په داسې حال کې چې له خپل کور کلي او ټبر نه ایستل شوي یو؟ خو کله چې جنگېدل پرې فرض کړی شو نو ټول په شا شول غیر له لږ شمېر نه ئې او الله خو د ظالمانو په حال ښه پوه دی. [٢٤٧]- او پیغمبر ئې ورته وویل: الله خو طالوت درته پاچا ټاکلی، وئې ویل: څنگه به پر موږ باندي ده لږه پاچايي وي، حال دا چې موږ په پاچايي کې تر ده ډېر وړ او مستحق یو او ده ته د مال پراخوالی هم نه دی ورکړی شوی؟ وئې ویل: بې شکې چې هغه الله پرتاسو غوره کړی او په علم او جسم کې ئې پراخوالی او زیاتوالی ورکړی او الله چې چا ته وغواړي پاچايي ورکوي او الله ښه پوه واسع دی.

(٢٤٦-٢٤٧)- له موسی علیه السلام نه وروسته او هغه وخت چې بني اسرائيل په شرك او فساد اخته او له سمې لارې منحرف شول، نو د جالوت په نامه یو ظالم او بې رحمې پاچا پرې مسلط شو، ډېر ئې ووژل، د دوی کورونه ئې لوټ او تاراج کړل او دوی ئې له خپل کور کلي وشړل، په دې وخت کې اشمونیل علیه السلام د دوی لارښوونه کوله، هغه ته راغلل، له خپلو مخکنیو کړو وړو او د الله په لار کې د جهاد له نه کولو نه ئې ندامت وښودو او له هغه نه ئې د الله په لار کې د جهاد اجازه وغوښته، هغه مبارک د دوی مخکني حالت ته په پام سره ورته وویل: مبادا جهاد درباندي فرض شي او بیا تاسو له هغه ډډه وکړئ، دوی ورته وویل: په داسې حال کې چې پر موږ ظلمونه شوي، له خپل کلي کور شړل شوي یو، هیڅ داسې دلیل نه گورو چې د الله په لار کې ونه جنگېږو، خو چې ورته وویل شو چې اوس نو وسله واخلي او له دښمن سره وجنگېږئ، یوازي محدودو کسانو تیاری وښود، نور ټول له خپلې ژمنې او د الله په لار کې له جنگېدو په ډډه شول. د الله پیغمبر ورته وویل: تاسو د یوه پاچا د ټاکلو غوښتنه کړې وه، دا دی الله تعالی طالوت درته غوره کړی، د الله له دین نه اوښتي قوم ورته وویل: دی خو پر موږ د مشرۍ وړ نه دی، نه د نسب له مخې او نه د مال او شتمنۍ له مخې، د ټول ولس قیادت او زعامت خو باید داسې چا ته وسپارل شي چې قیادت او زعامت له پلار نیکه ورته په میراث پاته شوی وي، د کومې درنې او معتبرې کورنۍ غړی وي، ښه ډېر مال او دولت ولري!! پیغمبر د دوی په ځواب کې وایي: دی خو الله غوره کړی، د زعامت او قیادت وړتیا هغه ورکړې، ښه پوه دی او د ښه صحت او قوي بدن خاوند دی، د مشرتابه غوره مواصفات خو همدا دي، خو

دوی دي ته تیار نه وو چي د طالوت قیادت ومني، د دوی معیارونه بدل شوي وو، د زعامت د مواصفاتو په اړه ئې همغسې انگېرله چي بی دینه او لارورکي قومونه ئې انگېري، د پیغمبر دا وینا ئې نه منله چي الله تعالی د دوی په څېر نه دی چي نسب او مال د قیادت لپاره ضروري وگڼي او د طالوت په څېر یو نادار او بی نوم ښانه څوک دي د دوی د مشرۍ لپاره مناسب ونه گڼي، له پیغمبر نه ئې د ثبوت غوښتنه کوله:

وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّن رَّبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ إِنَّ فِي ذَلِكَ لَآيَةً لَّكُمْ إِن كُنتُمْ مُّؤْمِنِينَ ﴿٢٤٨﴾

[۲۴۸]- او پیغمبر ئې ورته وویل: د ده د پاچایی ښه دا ده چي تاسو ته به هغه صندوق راشي چي په هغه کي ستاسو د رب له لوري یوه ډاډینه او د موسی او هارون د اولادې پاتې شوني دي، هغه چي ملائکي به ئې حمل کوي، په دې کي تاسو ته څرگنده ښه ده که مؤمنان یاست.

(۲۴۸) بني اسرائيلو ته له پلار نيکه نه داسي يو صندوق په ميراث پاته شوی وو چي په هغه کي څه لرغوني او د قدر وړ شيان لکه د تورات لوحې او د موسی او هارون عليهما السلام د لاس څه ښيي وي، دوی داسي گڼله چي تر څو دا صندوق زموږ په واک کي وي نو تل به بريالي وو او دښمن به پر موږ غلبه نشي موندلی، ناڅاپي د دوی په سيمو د بريد په ترڅ کي دا صندوق د دښمن په لاس کي پرېوت، په دې سره د دوی پاتې مېړانه او همت هم ختم شو، د دښمن له مقابلې ئې لاس واخيست او وتښتېدل، پیغمبر ئې ورته وویل: دا صندوق به الله تعالی بېرته تاسو ته مسترد کړي، ملائکي به ئې تاسو ته راوړي او دا به د دې ښه گڼي چي طالوت د الله له لوري تاسو ته غوره شوی، همداسي وشول. د دې قصې په ترڅ کي الله تعالی مؤمنانو ته دا لارښوونه کوي چي مبادا د جهاد له فرض کېدو وروسته ترشا شئ، مبادا د قیادت لپاره هغه معیارونه وکاروئ چي جاهلو قومونو کارولي، مبادا له علمي استعداد او جسمي پیاوړتیا نه پرته د نورو مواصفاتو له مخي ځانته قیادت غوره کړئ، مبادا له هغه چا سره د مخالفت لار غوره کړئ چي الله تعالی د قیادت غوره صفات ورکړي وي. تاسو د آدم عليه السلام د خليفه کېدو په بحث کي هم ولیدل چي الله تعالی د ده علمي استعداد او د هر څه پېژندل او مناسب نوم ورته غوره کول د خلافت د وړتیا دليل وښودو، تاسو په هغې قصې کي هم ولیدل چي شیطان د آدم عليه السلام له خلافت سره مخالفت وکړ، دا قصه د هغه مطلب بله بېلگه ده او د هغې مزید شرحه او تفصیل وړاندې کوي.

فَلَمَّا فَصَلَ طَالُوتُ بِالْجُنُودِ قَالَ إِنَّ اللَّهَ مُبْتَلِيكُمْ بِنَهَرٍ فَمَنْ شَرِبَ مِنْهُ

فَلَيْسَ مِنِّي وَمَنْ لَمْ يَطْعَمَهُ فَإِنَّهُ مِنِّي إِلَّا مَنْ اغْتَرَفَ غُرْفَةً بِيَدِهِ ۚ فَشَرِبُوا مِنْهُ إِلَّا
قَلِيلًا مِّنْهُمْ ۚ فَلَمَّا جَاوَزَهُ هُوَ وَالَّذِينَ ءَامَنُوا مَعَهُ قَالُوا لَا طَاقَةَ لَنَا الْيَوْمَ
بِجَالُوتَ وَجُنُودِهِ ۚ قَالَ الَّذِينَ يَظُنُّونَ أَنَّهُم مُّلتَقُوا اللَّهَ كَم مِّن فِئَةٍ قَلِيلَةٍ
غَلَبَتْ فِئَةً كَثِيرَةً بِإِذْنِ اللَّهِ ۗ وَاللَّهُ مَعَ الصَّابِرِينَ ﴿٢٤٩﴾ وَلَمَّا بَرَزُوا لِجَالُوتَ
وَجُنُودِهِ قَالُوا رَبَّنَا أَفْرِغْ عَلَيْنَا صَبْرًا وَثَبِّتْ أَقْدَامَنَا وَانصُرْنَا عَلَى الْقَوْمِ
الْكَافِرِينَ ﴿٢٥٠﴾ فَهَزَمُوهُمْ بِإِذْنِ اللَّهِ وَقَتَلَ دَاوُدُ جَالُوتَ وَءَاتَاهُ اللَّهُ
الْمُلْكَ وَالْحِكْمَةَ وَعَلَّمَهُ مِمَّا يَشَاءُ ۗ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ
لَّفَسَدَتِ الْأَرْضُ ۗ وَلَكِنَّ اللَّهَ ذُو فَضْلٍ عَلَى الْعَالَمِينَ ﴿٢٥١﴾ تِلْكَ ءَايَاتُ اللَّهِ
نَتْلُوهَا عَلَيْكَ بِالْحَقِّ ۚ وَإِنَّكَ لَمِنَ الْمُرْسَلِينَ ﴿٢٥٢﴾

[٢٤٩]- نو کله چي طالوت لښکري راوايستې، وئې ويل: الله په يوې ويالې سره ستاسو
آزمويونکې دئ، نو چا چي ترې اوبه وڅښلې زما له ډلې نه نه دئ او چا چي (ئې خوند)
ونه څکو، نو هغه زما دئ، مگر دا چي د خپل يوه لاس يوه لپه (اوبه) غورپ کړي، خو
د دوی له لږو کسانو پرته نورو هغه وڅښلې، نو کله چي دى او د ده مؤمن ملگري ترې
واوښتل، وئې ويل: نن خو موږ د جالوت او د ده د لښکرو (د مقابلې) توان نه لرو، خو
هغو کسانو چي په دې ئې باور وو چي له الله سره مخامخ کېدونکي دي وويل: څومره
لږکي ټولگي د الله په اذن سره په ډېرکي ټولگيو غالب شوي، الله خو له صابرانو سره
دئ. [٢٥٠]- او کله چي جالوت او لښکرو ته ئې راڅرگند شول، وئې ويل: اي زموږ
ربه! پر موږ صبر نازل کړه او گامونه مو ټينگ کړه او پر دې کافر قوم برى را،
[٢٥١]- نو د الله په حکم سره ئې دوى ته ماتې ورکړه او داود جالوت وواژو او الله ورته
پاچايي او حکمت ورپه برخه کړ او چي څه ئې غوښتل هغه ئې وروښودل او که د الله دا
د خلکو ځيني په ځينو نورو دفع کول نه وى، نو زمکه به تباه شوې وه، خو الله په نړۍ
والو د فضل خاوند دئ. [٢٥٢]- دا د الله آيتونه دي چي پر تا ئې لولو او يقيناً چي ته له
پيغمبرانو څخه يې.

(۲۴۹-۲۵۱)- جهاد د صابرانو کار دی، بی صبره، بی همته، بی عزمه، بی ارادې او هغه ضعیف النفسه کسان چې د کړاوونو د گاللو همت او حوصله نه لري، جهاد نشي کولی، د جهاد مشران باید خپل مجاهدین و آزمويي او وگوري چې په دوی کې څوک د ستونزو او کړاوونو گاللو ته تیار دی، پیاوړې مټي، غښتلی زړه، لوړ همت، کلک عزم لري او د صبر او زغم خاوند دی، یوازې په دغو کسانو حساب وکړئ او د همدوی په ملگرتیا بسنه وکړئ، بی همته او بی صبره کسان د نیمې لارې ملگري وي او په سختو شېبو کې له خپل صف نه بېلېږي او خپل سنگر دښمن ته پرېږدي، د داسې کسانو ملگرتیا د گټې پر ځای تاوان کوي، د همدې لپاره طالوت خپلو ملگرو ته وویل: له ما سره هغه څوک ملگرتیا کولی شي چې د دې راتلونکې نهر اوبه ونه څښي، په تنده کې صبر وکړي، هغه هم راسره تلې شي چې په یوه غورپ اکتفاء وکړي، خو هغه چې ډک نس اوبه څښي، زما د ملگرتیا وړ نه دی. (د طالوت دا آزمینه داسې ده لکه موږ چې په روژې مکلف شوي یو، دا په اصل کې د روژې لپاره یو مثال او بېلگه ده، په روژې سره په انسان کې د صبر او ځان ساتنې خصلت وده کوي) د ده له لوی لښکر نه یو وړوکی ټولگي په دې آزمینې کې بریالي وختل او همدغو ته الله پر هغه مغرور او ظالم دښمن بری ورکړ. بری د صابرانو په برخه کېږي، هغه چې پر الله ټی باور وي، د هغه نصرت ته سترگې په لار وي، له الله نه په سنگر کې او د دښمن په وړاندې د صبر او استقامت غوښتنه کوي، نه د هغه چا په برخه چې د جنگیالیو شمېر ټی زیات وي. دا په وار وار لیدل شوې چې یوه وړوکی ټولگي ته الله تعالی په لوی لښکر فتح او بری ورکړی، دا ځکه چې الله د صابرانو مل دی.

په دې نښتې کې د دښمن د فوځ سالار د داؤد علیه السلام په لاس ووژل شو او د همدغه زړه وري اتلولی په وجه الله تعالی داؤد علیه السلام ته د دغه ملک پاچایي او اقتدار وسپارو، علم او حکمت ټی ورکړ او د پیغمبري مقام ته ټی ورساوه، د الله تعالی سنت دا دی او په دې راضي کېږي چې د مؤمنانو قیادت د دغسې مجاهدو مشرانو په لاس کې وي. له دې آیت نه څو خبرې په ډېر وضاحت سره معلومېږي: له تباهی نه د زمکې د مصنئون ساتلو یوازنی لار دا ده چې د مؤمنانو د صالح ډلې په لاس د کافرانو د فاسدي ډلې مخنیوی وشي، الله تعالی د دوی په ذریعه د هغوی شر دفع کوي او په دې سره زمکه له تباهی ژغوري. د دغه الهي سنت مطابق به تل د مؤمنانو یوه مجاهده ډله راپیدا کېږي، د مفسدو ځواکونو مقابله به کوي او الله تعالی به هغوی ته د شر او فساد پر ځواکونو غلبه ورکوي. په بخاري کې راغلي: عن ثوبان قال قال رسول الله صلى الله عليه وسلم لا تزال طائفة من أمتي ظاهرين على الحق لا يضرهم من خذلهم حتى يأتي أمر الله وهم كذلك. له ثوبان رضي الله عنه نه روایت دی چې رسول الله صلى الله عليه وسلم وفرمایل: تل به زما د امت یوه ډله داسې وي چې په حق سره به برلاسي وي، هغه څوک به ټی نشي زیانمن کولی چې دوی یوازې پرېږدي، تر هغه چې الله تعالی خپله پرېکړه وکړي او دوی په همدې حالت کې وي. (۲۵۲)- په مخکنیو آیتونو کې چې د پیغمبرانو او د دوی د جهادونو په اړه څه ویل شوي دا خو الهي ارشادات دي، ټول ټی حقایق دي، پیغمبران او د دوی مأموریت همداسې وي، ته هم یو له دغو پیغمبرانو څخه یی، ستا مأموریت هم دوی ته ورته دی.

تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِّنْهُمْ مَّنْ كَلَّمَ اللَّهُ وَرَفَعَ بَعْضَهُمْ
دَرَجَاتٍ ۚ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ ۖ وَلَوْ شَاءَ اللَّهُ
مَا أَقْتَلَ الَّذِينَ مِن بَعْدِهِمْ مِّن بَعْدِ مَا جَاءَتْهُمْ الْبَيِّنَاتُ وَلَكِنِ اخْتَلَفُوا فَمِنْهُمْ
مَّنْ ءَامَنَ وَمِنْهُمْ مَّنْ كَفَرَ ۚ وَلَوْ شَاءَ اللَّهُ مَا أَقْتَلُوا وَلَكِنَّا اللَّهُ يَفْعَلُ مَا يُرِيدُ ﴿٢٥٣﴾

[٢٥٣]- دا همغه پیغمبران دي چي ځينو ته مو په ځينو نورو فضيلت ورکړې، ځيني ئې هغه دي چي الله ورسره تکلم کړی او د ځينو ئې درجي لوړې کړې او عیسی د مريمې زوی ته مو څرگندي نښې ورکړې او په پاكي روح سره مو د ده مرسته وکړه او که الله غوښتلې نو له دوی نه وروسته به په داسي حال کي نه وو سره جنگېدلي چي څرگندي نښې ورته راغلي، خو په خپلو کي ئې اختلاف وکړ، چي ځينو ئې ايمان راوړ او ځيني ئې کافر شول او که الله غوښتي وی نو په خپلو کي به نه سره جنگېدل، خو الله هغه څه کوي چي اراده ئې وکړي.

(٢٥٣)- ډېر پیغمبران تېر شوي، له راز راز معجزو سره، له راز راز ځانگړتياوو سره، خو سره له دې په هيڅ پیغمبر ټولو خلکو ايمان نه دی راوړی، خلک په ډلو ډلو وېشل شوي، ځينو ايمان راوړی، ځينو انکار کړی او ځينو د پیغمبرانو په ضد جنگ ته ملا تړلې، دا د الله سنت دی، تل به همداسي کېږي، نو ته اې پیغمبره! او تاسو اې د پیغمبر امتیانو! دا انتظار مه کوئ چي له مخالفتونو سره باید مخامخ نه شئ، هم اختلاف یو طبیعي بهیر دی او هم د مؤمنانو او کافرانو ترمنځ شخړې او جگړې. که د موسی او عیسی علیهما السلام په څېر پیغمبرانو سره هم مخالفت شوی او د دوی هغو حیرانوونکو بي شمېرو معجزو د دې مخالفت مخه ونه نیوله، نو تاسو به هم ورسره مخامخ کېږئ، له مخالفتونو سره مخامخ کېدو ته تیار اوسئ، د باطل مقابلي ته چمتو شئ، تصادم حتمي دی او د الله د سننو مطابق.

يَا أَيُّهَا الَّذِينَ ءَامَنُوا أَنْفِقُوا مِمَّا رَزَقْنَاكُمْ مِّن قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا
خُلَّةٌ وَلَا شَفِيعَةٌ ۚ وَالْكَافِرُونَ هُمُ الظَّالِمُونَ ﴿٢٥٤﴾ اللَّهُ لَا إِلَهَ إِلَّا هُوَ الْحَيُّ الْقَيُّومُ
لَا تَأْخُذُهُ سِنَّةٌ وَلَا نَوْمٌ ۚ لَهُ مَا فِي السَّمَوَاتِ وَمَا فِي الْأَرْضِ ۚ مَن ذَا الَّذِي
يَشْفَعُ عِنْدَهُ إِلَّا بِإِذْنِهِ ۚ يَعْلَمُ مَا بَيْنَ أَيْدِيهِمْ وَمَا خَلْفَهُمْ ۖ وَلَا يُحِيطُونَ

بَشَىءٍ مِّنْ عِلْمِهِ إِلَّا بِمَا شَاءَ ۚ وَسِعَ كُرْسِيُّهُ السَّمٰوٰتِ وَالْاَرْضَ ۖ وَلَا يَـُٔوْدُهُ حِفْظُهُمَا ۚ وَهُوَ الْعَلِيُّ الْعَظِيْمُ ﴿٢٥٤﴾

[٢٥٤]- ای مؤمنانو! زموږ له لوري درکړل شوي روزي د هغي ورځي له رارسېدو نه مخکي اتفاق کړئ چې نه پېرل او پلورل په کي شته او نه دوستي او نه شفاعت او کافران ظالمان دي. [٢٥٥]- الله هغه ذات دی چې له ده پرته بل معبود نشته، همغه ژوندی قیوم ذات، نه ئې پرکالي نیسي او نه خوب، هغه هرڅه د ده دي چې په آسمانونو کي دي او چې په زمکي کي دي، دا به څوک وي چې د ده له اجازې پرته د ده په وړاندي سپارښتنه او شفاعت وکړي شي، په داسي حال کي چې دی په هر هغه څه پوهېږي چې د دوی مخي ته دي یا ئې شاته دي او دوی د ده له علم څخه یوازي په دومره څه احاطه کولی شي چې دی ئې وغواړي، (د قدرت او واکمنۍ) کرسی ئې پر آسمانونو او زمکي حاوي ده او د دوی دواړو (زمکي او آسمان) ساتنه ئې نه ستومانه کوي او هغه ستر لوړ ذات دی.

(٢٥٤)- دلته د رکوع په پیل کي د الله په لار کي اتفاق ته بلنه ورکړی شوي او مؤمنانو ته ویل شوي چې د هغي ورځي له رارسېدو مخکي د الله په لار کي خپل شته اتفاق کړئ چې نه په کي پېرل پلورل شته، نه څوک داسي خپلوي پاللی شي چې مجرم خپلوان د الله له مؤاخذي وژغوري او نه د یوه سپارښتنه او شفاعت بل ته گټه رسولی شي، معامله به مو یوازي له الله تعالی سره وي.

(٢٥٥)- دا مبارک آیت آیه الكرسي نومېږي او د عظمت په اړه ئې گڼ شمېر احادیث راغلي: عن أبي هريرة رضي الله عنه قال قال رسول الله صلى الله عليه وسلم سيدة أي القرآن آية الكرسي. رواه احمد والترمذي له ابوهريرة رضي الله عنه نه روایت دی چې رسول الله صلى الله عليه وسلم وفرمايل: آية الكرسي د قرآن د ټولو آیتونو سید او ستر دی. عن الحسن بن علي قال قال رسول الله صلى الله عليه وسلم من قرأ آية الكرسي في دبر الصلاة المكتوبة كان في ذمة الله إلى الصلاة الأخرى. رواه الطبراني له حسن بن علي رضي الله عنهما روایت دی چې رسول الله صلى الله عليه وسلم وفرمايل: چا چې د فرض لمانځه نه وروسته آیه الكرسي تلاوت کړه تر بل لمانځه پوري به د الله تعالی په ذمه او امان کي وي.

پدغه عظیم الشان آیت کي الله تعالی په ډېر جامع او دقیقه توگه معرفي شوی، په داسي توگه چې د توحید ټول بنيادي اساسات ئې هم ښودلي او د الله په اړه ئې ټول مشرکانه تصورات هم. د دې مبارک آیت لارښووني دا دي:

- له الله پرته بل معبود نشته، له ده پرته هیڅوک او هیڅ څه د دې وړ نه دی چې څوک ئې عبادت وکړي او یا دعاء ورته وکړي.

- هغه ژوندی او تلپاتی دی.
 - د ټول عالم ساتنه او پالنه کوي، دی د عالم هر څه قائم ساتي او هر څه ته دی قوام ورکوي، د عالم له ادارې، پالنې او ساتنې نه یوه شېبه هم نه غافل کېږي، پرکالي او خوب ورباندې نه راځي چې د هغه په وجه له پالنې او ساتنې نه غافل شي.
 - د آسمانونو او زمکې هر څه د ده دي، ده پیدا کړي او ده ته تابع او منقاد دي، هیڅوک ئې شریک نه دی، داسې نه ده چې د آسمانونو یا زمکې کوم څه د بل چا وي او یا بل څوک له الله سره په کوم څه کې شریک وي، په ورکولو او یا اخیستلو کې ئې د بل چا خوښه او رضایت هم ضروري وي.
 - هیڅوک نشي کولی د ده له اذن او اجازې پرته ده ته کومه سپارښتنه وکړي، داسې نه ده چې د چا دعاء د بل په سپارښتنه مني او داسې هم نه ده چې په آخرت کې به څوک د بل په سپارښتنه د ده له نیوني او مؤاخذه ژغورل کېږي، دا پرېکړه دی په خپله کوي چې د چا دعاګانې قبولي کړي، د چا په اړه شفاعت ومني او چا ته د شفاعت کولو اجازه ورکړي.
 - د دنیوي حکامو او واکمنانو په څېر نه دی چې مقرب درباریان ئې د چا له وړتیا نه خبر کړي او ورته ووايي: صاحبه! دا تا ته مخلص دی، د ترحم وړ دی، نېک انسان دی، په دې ارزي چې سوال ئې ومني، غوښتنه ئې قبوله کړي او له گناه ئې ورته تېر شي، امید دی په راتلونکي کې مفید ثابت شي!! الله تعالی د دوی په څېر نه دی، په هر څه پوهېږي، د خلکو له پټ او څرګند، عمل او نیت، ماضي او مستقبل خبر دی، څنګه به څوک د ده په وړاندې د چا ستاینه، سپارښتنه او شفاعت کوي؟!
 - هر چا ته علم او پوهه دی ورکوي، سترګې، زړه، غوږونه، دماغ او اعصاب ئې د ده په اراده ورته کار کوي، لار ورته ښيي او د ښه او بد، مفید او مضر په پېژندلو کې ئې مرسته کوي، په هر څه چې انسان علماً احاطه کوي او په کوم څه د پوهېدو توفیق ترلاسه کوي نو دا ټول د الله په خوښه او اذن او په همغه حد کې وي چې الله ئې وغواړي.
 - د قدرت او واکمنۍ کړسۍ ئې پر آسمانونو او زمکې حاوي ده، دی ئې مالک، واکمن او حاکم دی، دلته هر څه د ده په اراده ترسره کېږي، داسې نه ده چې د دې ملک د ادارې، حفاظت او ساتنې کومه برخه او ځینې چارې ئې بل ته سپارلې وي او اوس همغه واکمن ذوات د خپلي خوښې مطابق په کې تصرف کوي.
 - د آسمانونو او زمکې ساتنه او پالنه په خپله کوي، د دوی دواړو ساتنه او پالنه ئې نه ستومانه کوي، داسې نه ده چې د بل مرستې ته اړ وي او نور ئې له ځان سره په دې کار کې شریک کړی وي، د دنیوي واکمنانو په څېر نه دی چې د بې وسۍ او ستومانۍ له امله د خپل ملک ځینې چارې بل ته وسپاري.
 - هغه لوړ ستر ذات دی، له هر عیب او نقص نه لوړ، له هر چا او هر څه نه ستر، د مشرکینو له مشرکانه تصوراتو نه اوچت، هغسې لوړ او ستر چې نه څوک ورسره برابري کولی شي، نه څوک د عالم په ساتنې او پالنې کې ورسره شریک کېدی شي او نه داسې کوم ستر کار شته چې دی عاجز کولی شي.
-

لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمَرْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ ﴿٢٥٦﴾ اللَّهُ وَلِيُّ الَّذِينَ ءَامَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أَوْلِيَاؤُهُمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٢٥٧﴾

[٢٥٦]- په دين كې اكره (او په زور منل) نشته، (په دين) سره هدايت له ضلالت او بې لاريتوب نه څرگند شوى دى، نو څوك چې له طغيان كوونكي نه انكار وكړي او بيا په الله ايمان راوړي نو په داسې كلکې كړى ئې منگولي ټينگي كړې چې شلېدل ئې نشته او الله خو ډېر پوه اورېدونكى دى. [٢٥٧]- الله د هغو ولي دى چې ايمان ئې راوړى، له تيارو ئې د رڼا په لوري باسي او هغه چې كافر شوي؛ پالونكي اولياء ئې طاغوتان دي، چې له نور نه ئې د تيارو په لوري باسي، دوى دوزخيان دي، په كې تلپاتي.

(٢٥٦)- په دې ايت كې ويل شوي: د الله تعالى سنت دا نه دى چې خلك د دين په منلو مجبور كړي، د ده په دين كې په زور سره نور دين ته اړ كول نشته، جهاد ئې د دې لپاره نه دى فرض كړى چې دا دين د توري په زور په نورو تحميل كړي، جهاد د دې لپاره فرض شوى چې د مظلومو انسانانو د لاس پښو هغه زولنې ماتي كړى شي چې ظالمانو د دوى په لاس پښو كې اچولي، ټول هغه خنډونه چې د انسان د آزادۍ مخه نيسي او هغه د بل غلامۍ ته اړ كوي له منځه ولاړ شي، پر مظلومو او مستضعفو انسانانو د ظالمانو جابرانه او ظالمانه واكمني ختمه شي، د جبر او زور سلطه پاى ته ورسېږي، د انسان سر له خپل رب نه پرته هېچا ته ټيټ نشي، هيڅوك ئې حقير او ذليل ونه گڼي، هيڅوك ئې په سر، مال او عزت د تېري كولو جرأت ونكړي، دا جهاد انسانانو ته دا موقع برابروي چې په پوره آزادۍ سره او د هر انسان له گواښ او وېرې پرته د حق او باطل په اړه قضاوت وكړي، هيڅوك حق نه لري چې تا د دغه يا هغه څه منلو ته مجبور كړي، الله تعالى ته همداسې پيدا كړى يې چې د ښه او بد، حق او باطل، مفيد او مضر له منځه چې كوم غواړي هغه غوره كولى شي، نه دي د حق په منلو مجبوروي او نه دي له باطل نه په زور راگرځوي، ستا د لارښوونې لپاره پيغمبر رالېږي، د هغه په لاس خپل كتاب ستا مخې ته ږدي، حق او باطل درنښي، دلائل ئې درته بيانوي او له هغه وروسته دا اختيار تا ته سپاري چې كوم يو غوره كوي او په كومي لاري د تلو اراده كوي، خو په دې پوه شه چې كه څوك له طاغوت نه انكار وكړي او بيا پر الله ايمان راوړي، په داسې كړى منگولي لگوي چې شلېدل ئې نشته، دا داسې رابطه ده چې هيڅ څه او هيڅوك ئې نشي قطع كولى، دا

ځكه چې له طاغوت نه په انكار او په الله باندي ايمان سره تا ټول هغه خنډونه او موانع له خپلي مخي لري كړي چې د انسان او د ده د رب ترمنځ خنډ كېږي او دا ځكه چې اوس تا له هغه چا سره خپلي اړيكي ټينگي كړې چې تل ستا غږ اوري، دعاء دي قبلوي، له حاله دي خبر او په اړتياوو دي پوه دي، له داسي (سميع: ښه اورېدونكي او علیم: ښه پوه) ذات سره اړيكي تل ټينگي وي او هيڅكله نه شلېږي.

په دې مبارك آيت كي دا هم گورئ چې په طاغوت كافر كېدل پر الله له ايمان راوړلو نه مخكي ذكر شوی، د دې معنی دا ده چې لومړی به له طاغوت نه انكار كوي، بيا به پر الله د ايمان راوړلو جوگه كېږي، تر څو له طاغوت نه انكار ونكړي او د هغه له منلو نه خپل برائت اعلان نه كړي، الله ستا د ايمان دعوی نه قبلوي، د توحيد په كلمه كي هم تا ته د همدې درس دركړی شوی، لومړی له الله پرته بل هر اله نفی كوي، بيا د الله د اثبات خبره كوي: لا اله الا الله، وايي، ډېر خلك داسي وي چې پر الله د ايمان دعوی كوي، گمان ئي هم دا وي چې پر الله ايمان لري، خو طاغوت ئي نه وي نفی كړی، له طاغوت نه ئي طمع او وېره وي، د هغه واكمنی ته سر ټيټوي، خپل منازعات او شخړي د حل و فصل لپاره هغه ته وړاندي كوي او د هغه پرېكړو ته غاړه ږدي، د داسي كسانو په اړه قرآن په مكرره توگه او پرېكنده الفاظو وايي چې د ايمان دعوی ئي دروغجنه ده.

أَلَمْ تَرَ إِلَى الَّذِينَ يَزْعُمُونَ أَنَّهُمْ ءَامَنُوا بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا *
النساء: ٦٠

هغو ته دي ونه كتل چې گمان كوي پر تا نازل شوي كتاب هم ايمان لري او له تا په مخكي نازل شوي كتاب هم، خو غواړي چې د تحاكم (او پرېكړي) لپاره طاغوت ته ورشي، په داسي حال كي چې دا امر ورته شوی چې له هغه نه به انكار كوي او شيطان غواړي چې په دې سره دوی په ژور ضلالت سره ټي لاري كړي.

(٢٥٧)- چا چې ايمان راوړی، الله ئي مولا او كارجوړونکی وي، له راز راز تيارو ئي د رڼا په لوري بيايي، په داسي وخت كي چې په نورو لار ورکه وي، تيارې خوري او د سمي لار موندل گران شوی وي، الله تعالی د دوی لاس نيسي او له دغو تيارو ئي باسي، د سخت اضطراب، پرېشانی او وېري په حالت كي دوی يوازي نه پرېږدي او له كړاوونو نه د وتلو لار ورته پرانېزي، خو د كافرانو اولياء او پالونكي طاغوتان دي، چې له نور او رڼا ئي د تيارو په لوري بيايي، كله ئي هغه طاغوت ټي لاري كړي چې د اقتدار خاوند دي، كله ئي زرنګ او چالاک سياسي مشران او كله ئي د مذهب په نامه دين پلورونكي ټگماران.

أَلَمْ تَرَ إِلَى الَّذِينَ حَاجَّ إِبرَاهِيمَ فِي رَبِّهِ أَنْ ءَاتَهُ اللَّهُ الْمُلْكَ إِذْ قَالَ إِبرَاهِيمُ رَبِّيَ الَّذِي يُحْيِي وَيُمِيتُ قَالَ أَنَا أُحْيِي وَأُمِيتُ قَالَ إِبرَاهِيمُ فَإِنَّ اللَّهَ يَأْتِي

بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ

الْقَوْمَ الظَّالِمِينَ ﴿٢٥٨﴾

[٢٥٨]- هغه څوك دي ونه ليد چي له ابراهيم سره ئي په دې خاطر شخړه كوله چي الله ورته پاچاهي وركړې وه، كله چي ابراهيم وويل: زما رب همغه دئ چي ژوندي كول او وژل كوي، وئى ويل: زه يم چي د ژوند مرگ فيصله كوم!! ابراهيم وويل: الله خو لمر له مشرقه راخېژوي ته ئي له مغربه راوله كه رښتينى يي، نو هغه چي كافر شوى وو مبهوت او حيران شو (څه ئي د ويلو لپاره نه موندل) او الله ظالمان نه هدايت كوي.

(٢٥٨)- په دې مبارك آيت كي د ابراهيم عليه السلام او نمرود د قصي په ترڅ كي همدغه پورتنى حقيقت تشرېح كوي او تاريخي بېلگه ئي وړاندي كوي، هم د هغه چا چي الله تعالى ئي مولا وي او له تيارو ئي د رڼا په لوري بيايي او هم د هغه چا چي مولا ئي طاغوت وي او له رڼا ئي تيارو ته بيايي. يوى خوا ته نمرود دئ چي خپل اقتدار مغرور كړى، گمان كوي چي د خلكو مرگ ژوند د ده په لاس كي دئ، سلطنت او پاچايي ئي "طاغوت" دئ چي دى ئي دوكه كړى، د حقيقت له منلو ئي منع كوي او په تيارو كي د ده د پاته كېدو باعث كېږي، خو بلي خوا ته ابراهيم عليه السلام دئ، د مرگ پرېكړه ئي شوې، د ده د سوزولو لپاره ستر اور بل شوى، ټول ولس راغونډ شوى چي په سره اور كي د ده د ورپېښو تماشا وكړي، دى ئي له زندان نه رايستلى، اوس د نمرود په دربار كي ولاړ دئ، جلاد ئي خوا ته او آخوا خلك په اور كي د ده د اچولو شېبې ته منتظر، په همدې حساسي او هيبتناكي شېبې كي ابراهيم عليه السلام په ټول ډاډ او اطمینان وايي: د مرگ ژوند پرېكړه زما رب كوي. په هغه حالت كي د دې خبري د كولو په عظمت هر څوك نه پوهېږي، داسي خبره يوازي هغه څوك كولى شي چي الله تعالى ئي هادي او لارښود وي. دا دئ گورئ چي الله تعالى د مؤمنانو مولا دئ، له تيارو ئي د نور په لوري بيايي، د همدغي وينا په سبب الله تعالى هغه د نمرود له اوره وژغورو.

دا مبارك آيت څو مهمي خبري زموږ مخي ته ږدي:

- ابراهيم عليه السلام دا خبره چي د مرگ ژوند واك زما د رب په لاس كي دئ؛ د هغه چا په وړاندي كړې چي اقتدار مغرور كړى وو، ځان ئي د خلكو د مرگ ژوند واكدار گڼلو، ابراهيم عليه السلام ئي بندي كړى وو او د هغه د وژلو او په ستر اور كي د سوزولو فيصله ئي كړې وه. د ابراهيم عليه السلام د دې وينا په اهميت هلته پوهېدى شو چي دا حالت په نظر كي ونيسو. په عادي حالت كي د دې خبري كول يوه معنى لري خو په داسي حالت كي بېله معنى لري چي د چا د وژلو او په اور كي د سوزولو فيصله دي يوه مغرور او بي رحمه واكمن كړې وي، د ده د سوزولو لپاره دي ستر اور بل شوى وي، ټول ولس د ده په سوزولو اتفاق كړى وي او د دې مقصد لپاره دي ستر اور بل كړى شوى او په اور كي د ده د اچولو لپاره دي منجنیق تيار شوى وي او ټول ولس دي د تماشا لپاره راغونډ شوى وي!! هغه دي دا هرڅه په خپلو سترگو گوري او سره له دې دي ووايي: د مرگ ژوند پرېكړه خو زما رب كوي!!

- مغرور واکدار د ده په ځواب کې وايي: د خلکو د مرګ ژوند واک خو له ما سره دی، دا دی په خپلو سترګو وګوره چې له دوو بندیانو څخه یو چې د خلاصولو مستحق دی په مرګ محکوم او بل چې د وژلو مستحق دی خوشي کوم!!
- ابراهیم علیه السلام په ځواب کې وايي: زما رب خو هغه ذات دی چې لمر له ختیځه راڅپړوي، ته ئې له لوېدیځه راوڅپړوه که رښتینی یې!! یعنی لکه څنګه چې شپه ورځ د الله په اراده ځي راځي او لمر د ده په اراده له خپله ځایه راڅپړي او په خپل ځای کې پرېوځي او د نړۍ هیڅ څواک نه د هغه د تلو راتلو وخت بدلولی شي او نه ئې ځای، همداسې د مرګ او ژوند پرېکړه هم یوازي د الله له لوري کېږي او په دې کار کې هم د نړۍ هیڅ څواک هیڅ برخه نه لري.
- ظالمان له الهي لارښوونو نه محروم او د حقیقت له درک نه عاجز دي، ظلم د دوی زړونه کاره او عقل مختل کړی. د مرګ ژوند په اړه د دوی باورونه د کپرو زړونو او مختل عقل زېږنده دي.
- گورئ چې ابراهیم علیه السلام د مرګ ژوند په طبیعي او ورځني بهیر او د شپې ورځې په تګ راتګ او د لمر په راځتو او لوېدو استدلال کوي او همدا د الله د شتون او قدرت نښې ګڼي، خو کافر نمرود په دې نه دی قانع او خارق العاده نښې غواړي!! که قرآن ته ځیر شئ نو وبه گورئ چې کافران تل پر الله د ایمان راوړو لپاره خارق العاده معجزې غواړي او قرآن ورته همدا طبیعي حوادث د دلیل په توګه وړاندي کوي. دا موږ ته دوه ذهنیتونه راپه ګوته کوي، یو هغه چې په عالم کې دا خوري وري نښې او آیتونه ئې نه قانع کوي، له پیغمبر نه هم خارق العاده معجزې غواړي، دا نه مني چې یو عادي انسان هم د الله پیغمبر کېدی شي، د قرآن هر آیت نه هم داسې تعبیر رالېستل خوښوي چې غیر عادي او خارق العاده مفهوم افاده کړي!! خو په دې آیت کې موږ ته ویل شوي چې چا ته په عالم کې خواره آیتونه کافي نه وي هغه کافرانه ذهن لري او د نمرود په لار روان دی او چا ته چې دغه آیتونه کافي وي هغه مؤمنانه ذهن لري او د ابراهیم علیه السلام په لار درومي.
- دې ته مو توجه وي چې دا هسي د مناظرې کومه غونډه نه وه، چې یوې خوا ته نمرود او بلې خوا ته ابراهیم علیه السلام، دا ورته دلائل بیانوي چې الله شته او هغه ترې انکار کوي، متأسفانه ځینو د دې آیت په تشریح کې همداسې څه ویلي چې ګواکي ابراهیم علیه السلام د نمرود دربار ته ورغلی، له هغه سره په کومي دوستانه مناقشې کې مصروف شوی، الله ته ئې رابللی او دا دلیل ئې ورته وړاندي کړی چې د مرګ ژوند پرېکړه الله کوي!! دغو دوستانو د قرآن ټول هغه آیتونه له پامه غورځولي چې د ابراهیم علیه السلام قصه په کې راغلي او په ډېر صراحت سره وايي چې د بتانو له نسکورولو نه وروسته په اور کې د ده د سوزولو پرېکړه وشوه، د نمرود دربار ته باید د یوه داسې ستر باغي په توګه بېول شوی وي چې د نمرود او د ده د قوم خدایان ئې رانسکور کړي، له نیول کېدو وروسته ئې نه یوازي په خپل کار اعتراف کړی بلکې له هغه نه ئې په مېړانه او جرأت دفاع کړې او بتان او بت لمانځونکي ئې مزید تحقیر کړي، که د ابراهیم علیه السلام د قصې دا برخه د قرآن د نورو آیتونو په رڼا کې وڅېړو نو شرحه به ئې داسې وي: ابراهیم علیه السلام به د بت لمانځونکو له معبد نه زندان ته لېږل شوی

وي، په اور کي د ده د اچولو لپاره چي کومه ورځ ټاکل شوې وه، په دغه ورځ ئې هغه د نمرود مخي ته راحاضر کړی، ده ته ويل شوي: څنگه دي زموږ د معبودانو د ماتولو بي باکي کوله اوس به دي څوک له مرگ نه ژغوري؟ ابراهيم عليه السلام ويلي: زما رب، همغه چي د مرگ ژوند پرېکړه د ده له لوري کېږي، نمرود ويلي: اوس به درته وښيم چي د مرگ ژوند پرېکړه ستا رب کوي که زه، ابراهيم عليه السلام په ځواب کي ورته ويلي: که ته دومره زورور بي چي د خلکو د مرگ ژوند اختيار په خپل واک کي گڼي نو دغه لمر چي زما رب ئې له مشرقه راڅېږي ته ئې له مغربه راوچت کړه!! نمرود د دې غاښ ماتوونکي ځواب په وړاندي له دې پرته بل څه د ويلو لپاره نه موندل چي ووايي: دا بي باکه په اور کي واچوی چي هم دی د خپلي بي باکۍ سزا وگوري او هم نورو ته د عبرت سبب شي.

أَوَكَلِّدِي مَرَّ عَلَىٰ قَرْيَةٍ وَهِيَ خَاوِيَةٌ عَلَىٰ عُرُوشِهَا قَالَ أَنِيَ يُحْيِي هَذِهِ اللَّهُ بَعْدَ مَوْتِهَا فَأَمَاتَهُ اللَّهُ مِائَةَ عَامٍ ثُمَّ بَعَثَهُ ۖ قَالَ كَمْ لَبِثْتَ ۖ قَالَ لَبِثْتُ يَوْمًا أَوْ بَعْضَ يَوْمٍ ۖ قَالَ بَلْ لَبِثْتَ مِائَةَ عَامٍ فَانْظُرْ إِلَىٰ طَعَامِكَ وَشَرَابِكَ لَمْ يَتَسَنَّهْ ۖ وَانْظُرْ إِلَىٰ حِمَارِكَ وَلِنَجْعَلَكَ ءَايَةً لِلنَّاسِ ۖ وَانْظُرْ إِلَىٰ آلِطَعَامِ كَيْفَ نُنشِزُهَا ثُمَّ نَكْسُوهَا لَحْمًا ۖ فَلَمَّا تَبَيَّنَ لَهُ ۖ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ

قَدِيرٌ ﴿٢٥٩﴾

[۲۵۹]- او يا لکه هغه چي په يوه داسي کلي تېر شو چي په خپلو بامونو راپرېوتی وو، وئې ويل: الله به دا له خپلي داسي مړيني نه وروسته څنگه بياراژوندي کوي، نو الله هغه په سل کلن مرگ مړ کړ، بيا ئې بېرته راژوندی کړ، ورته وئې ويل: څومره وځنډېدي، وئې ويل: يوه ورځ وځنډېدی يم او يا خو د يوې ورځي يوه برخه، وئې فرمايل: داسي نه ده، بلکي سل کاله وځنډېدی يې، نو خوراک او څښاک ته دي وگوره چي نه دي گنده شوي او خره ته دي وگوره او دا د دې لپاره چي تا د خلکو لپاره يوه نښه وگرځوو او هډوکو ته ځير شه چي څنگه ئې خوځوو او بيا ئې په غوښي پټوو، نو کله چي ورته څرگنده شوه، وئې ويل: (اوس) ښه پوهېږم چي الله په هر څه ښه قادر دی.

(۲۵۹)- دا د الله يو مؤمن بنده وو (که څه هم په يوه روايت کي عزيز گڼل شوی، هغه چي يهودانو د الله زوی گڼلو)، په سفر روان وو، د خوراک او څښاک لپاره څه د سفر توښه ورسره، په يوه وران او نسکور شوي زاړه کلي تېرېدو، هري خوا ته ئې د کليوالو وراسته هډوکي تر

سترگو شول، ناڅاپه ئې دا خبره په زړه کې راتېره شوه چې الله تعالی به دا وراسته هډوکي څنگه بیا راژوندي کوي، الله تعالی غوښتل هم د ده دا پوښتنه ځواب کړي او هم د ده په واسطه هغه خلک قانع کړي چې بیا ژوندون ئې نه منلو، د همدې لپاره ئې هغه په سل کلن مرگ محکوم کړ، سل کاله وروسته ئې بیا راژوندی کړ، پوښتنه ئې ترې وکړه، دلته څومره وځنډېدې؟ ځواب ئې ورکړ: نه پوهېږم، ښايي یوه ورځ یا خو د یوې ورځې یوه برخه، الله تعالی ورته وفرمایل: نه دلته سل کاله ځنډېدلی یې، د سورلۍ ورستو هډوکو ته وگوره، خو خوراک او څښاک ته دي سترگي وایوه چې روغ رمټ پاته دي، وگوره چې څنگه دا وراسته هډوکي خوځوم، غوښه ورباندې راټوکوم او بیا ئې راژوندی کوم، دغه مؤمن بنده د دې صحنې په لیدو سره د خپلې پوښتنې ځواب ترلاسه کړ او وئې ویل: اوس ښه پوه شوم چې الله په هر څه قادر دی. په دې قصې کې د بیا ژوندون په اړه څو بنیادي او اساسي خبرو ته ځواب ویل شوی دی:

● یوه له هغو خبرو نه چې د بیا ژوندون په اړه د انسان ذهن تر خپل سیوري لاندې نیسي او باور کول ورته گرانوي، د اوږدې زمانې تېرېدل دي، که په یوه مري یوه دوه ورځې تېري شوې وي بیا ژوندی کېدل ئې ورته دومره گران نه برېښي لکه د هغه چې اوږده موده ورباندې تېره شوې وي، د دې قصې په ترڅ کې ویل شوي چې زمانه نسبي امر دی، له یوه نه تر بل او له یوه حالت نه تر بل ئې وضع بدلېږي، وینې او ویده، مړ او ژوندی، لټ او تېز ته یو شان نه وي، هغه زمانه چې یوه ته په یوه حالت کې بې انتهای برېښي بل ته د څو ثانيو او دقیقو وي، کومه فاصله چې مېرې ته بې انتهای برېښي د یوې مرغۍ لپاره د څو ثانيو وي، که په یوه اطاق کې له یوه ویده او وینې نه چې ټوله شپه ئې په خوب او وینښه تېره کړي، پوښتنه وکړئ، وینې به درته وایي: ډېره اوږده شپه وه، لټ په لټ اوښتم، سخته راباندې تېره شوه او ویده به درته وایي: زه نه یم پوهېدلی چې شپه څنگه تېره شوه او څومره خوب مې کړی، دې مؤمن بنده ته عملاً وښودل شو چې سل کاله ورته یوه ورځ او حتی تر هغه هم کم، د یوې ورځې څو گنټې معلوم شول، قرآن همدغه حقیقت ته په څو نورو مواردو کې هم اشاره کړې او فرمایي: د الله لپاره یوه ورځ هومره ده لکه ستاسو پنځوس زره کاله، دا تاسو یئ چې کلونه او پېړۍ درته اوږده زمانه برېښي او په واره ذهن مو د دې سیوري پروت دی چې په مړو باندې د اوږدې مودې له تېرېدو وروسته به څنگه بیا راژوندی کېږي. د نسبیت په اړه د قرآن دغه خبره ډولس پېړۍ وروسته، د المان یوه ساینس پوه انشتین، د ساینس په ژبه وکړه او په دې سره ئې د فزیک د پلار نوم وگاټو.

● دوهم څه چې په دې اړه د انسان ذهن ته راځي هغه دا دی چې په مرگ سره د انسان ټول بدن په خاورو بدل شي، د اوږدې زمانې په تېرېدو سره ئې له غوښې او هډوکو نه هېڅ اثر پاته نشي، دا به څنگه بېرته راژوندی کېږي؟ په دې قصې کې هغه مؤمن بنده ته وښودل شو چې د انسان وجود دوه برخې لري، جسد او روح، په مرگ سره ئې یوه برخه له منځه ځي خو بله برخه ئې روغه رمټه پاتې کېږي، دا داسې وگڼه لکه (ستا سورلۍ) او (خوراک څښاک)، یو ختم شوی وو خو بل روغ رمټ پاته وو، ستا جسد د روح لپاره داسې دی لکه ستا دغه سورلۍ او ستا روح داسې لکه دا خوراک څښاک او ستا د قوت او ځواک منبع، په مرگ سره ستا هر څه له منځه نه ځي، یوه برخه روغه رمټه پاتې کېږي، روح له منځه نه ځي، یوازي د روح سورلۍ خپل حالت بدل کړي، غوښه او هډوکي ئې په خاوره کې تجزیه شي، دا بیا ژوندون داسې وگڼئ

لكه چي په مني كي ټول نباتات ومري، وراسته او په خاوره بدل شي، په خاوره كي مورت ته د دوى هيڅ اثر په نظر نه راځي، ټول ژمى ورباندي تېر شي، خو په پسرلي كي په يوه باران سره له زمكي سر راوچت كړي.

وَإِذْ قَالَ إِبْرَاهِيمُ رَبِّ ارْنِي كَيْفَ تُحْيِي الْمَوْتَىٰ قَالَ أُولَٰمُ تُؤْمِنُ قَالَ بَلَىٰ
وَلَكِن لِّيَطْمَئِنَّ قُلُوبِي قَالَ فَخُذْ أَرْبَعَةً مِّنَ الطَّيْرِ فَصُرْهُنَّ إِلَيْكَ ثُمَّ أَجْعَلْ عَلَىٰ
كُلِّ جَبَلٍ مِّنْهُنَّ جُزْءًا ثُمَّ أَدْعُهُنَّ يَأْتِينَكَ سَعْيًا وَاعْلَمْ أَنَّ اللَّهَ عَزِيزٌ حَكِيمٌ ﴿٢٦٠﴾

[۲۶۰]- او كله چي ابراهيم وويل: اي زما ربه! راوبښه چي مړى څنگه راژوندى كوي؟
وئې فرمايل: آيا په دې باندي باور نه لري، وئې ويل: څنگه نه، خو غواړم چي زړه مي
ډاډه شي، وئې ويل: نو د مرغانو څلور درواخله او له ځانه سره ئې آموخته كړه، بيا ئې
په هر غره يوه برخه كېږده، بيا ئې راوبوله چي تا ته به په منډه راشي او په دې پوه شه
چي الله باحكمته غالب ذات دى.

(۲۶۰)- د دې خبري چي الله د مؤمنانو مولا او لارښود دى، له تيارو ئې د نور طرف ته بيايي،
درېيمه بېلگه بيا هم د ابراهيم عليه السلام لارښوونه ده، ده هم وغوښتل چي د بياژوندون د
څرنگوالي په اړه ئې زړه ډاډه او مطمئن شي، په دې پوه شي چي الله تعالى مړى څنگه او په څه
ډول راژوندى كوي؟ الله تعالى ورته وفرمايل: څلور مرغان راوښه، له ځان سره ئې آموخته
كړه، بيا ئې ځيني په يوه، ځيني په بل او بل غره كېږده، بيا ئې ځان ته راوبله، گوري به چي
ټول په منډه ستا په لوري راشي. كه دا مرغان ستا د څو ورځو پاللو او روزلو په نتيجه كي له
لري ستا غر ته لېيك وايي او په منډه ستا خوا ته راځي، په داسي حال كي چي نه تا پيدا كړي او
نه ته د دوى په زړه او دماغ څه سلطه لري، نو د الله هغه مخلوق چي هرڅه ئې د ده په واك كي
دي، ژوند ده وركړى، روح او جسد ئې ده پيدا كړى، زړه او دماغ ده وركړى، دا به څنگه د الله
بلني ته لېيك نه وايي، له خپلو قبرونو نه به نه راپورته كېږي او د ده په لوري به نه روانېږي.
مگر الله عزيز او حكيم نه دى؟ كه څه هم ځينو درنو مفسرينو د دې آيت په تفسير كي ويلي چي
ابراهيم عليه السلام ته د دغو مرغانو د ذبح كولو، د غوښو د گډولو او په هر غره د دوى د گډي
غوښي د يوې برخي د ايښودلو وينا شوې او ده همدا كار كړى او بيا د ده په وينا دا مرغان
بېرته راژوندي شوي او د ده خوا ته راغلي. خو په آيت كي نه د ذبح كولو او وژلو ذكر راغلى
او نه هم دا ويل شوي چي ابراهيم عليه السلام دا كار وكړ او مرغان راژوندي شول او د ده خوا
ته راغلل. برعكس له ځان سره د آموخته كولو او د ده په بلنه د ده لوري ته د راتلو خبره شوې
او په پاى كي ورته ويل شوي: په دې پوه شه چي الله باحكمته غالب ذات دى. د آيت له وروستۍ
برخي هم معلومېږي چي ابراهيم عليه السلام ته دا وينا د يوه استدلال بڼه لري نه د يوې مشاهدې
بڼه، د مشاهدې صورت په مخكني مثال كي راغلى، تكرار ته ئې ضرورت نشته. د ابراهيم عليه
السلام شخصيت هم هومره اوچت دى چي د زړه د ډاډ او اطمئنان لپاره ئې همدا استدلال كافي

دئ. دا همغه ابراهيم دئ چي په يوې مشرکي، له الله او آخرت نه منکري ټولني او کورنۍ کي، د يوه بت لمانځونکي پلار په غېږ کي دنيا ته راغی، خو په خپل عقلي استدلال سره ئې خپل رب وپېژاندو، خپل پلار او قوم ته ئې وويل: نه دا لمر، سپوږمۍ او ستوري او نه هم ستاسو دا بتان په خدايي منم، زما رب همغه دئ چي دا هر څه ئې پيدا کړي، زه پيدا شوي او فنا کېدونکي په خدايي نه منم.

که په مخکنۍ قصې کي د هغه مؤمن بنده په الفاظو کي غور وکړئ او هغه د ابراهيم عليه السلام د دغي قصې له الفاظو سره مقايسه کړئ نو وبه گورئ چي په دواړو کي ژور توپيرونه شته: يو وايي: الله به د دې کلي دا وراسته هېوکي څنگه بېرته راژوندي کوي؟ (أَنِّي يُحْيِي هَذِهِ اللَّهُ بَعْدَ مَوْتِهَا) دا الفاظ شک افاده کوي، خو بل وايي: اې زما ربه! ما ته ئې راوبښه چي ته مري څنگه ژوندي کوي؟ له يوه سره پوښتنه ده، له بل سره دا غوښتنه او تلوسه چي د بيا راژوندي کولو په کيفيت پوه شي؟ ابراهيم عليه السلام مخامخ خپل رب ته وايي چي ما ته د بيا راژوندي کولو کيفيت راوبښه، په بيا راژوندي کېدو مي باور شته، خو زړه مي غواړي په کيفيت ئې پوه شي، د خپل زړه د ډاډه کولو لپاره دا غوښتنه کوم. هغه مؤمن بنده ته مشاهده په کار وه او ابراهيم عليه السلام ته استدلال کافي وو. ابراهيم عليه السلام خو د نمرود په دربار کي او په اور کي د اچول کېدو په ورځ ويلي وو چي مرگ ژوند زما د رب په واک کي دئ، دئ خو د نمرود له اوره روغ رمټ راوتلی او اوس د پيغمبرۍ مقام ته رسېدلی او له الله سره تکلم کوي، داسي چا ته يوازي يوه اشاره بس ده.

که هدف دا وي چي دا مرغان ووژل شي نو حتماً به د (قتل) يا (ذبح) صيغه راغلي وه، قرآن خپل مخاطب په ابهام کي نه اچوي، که (صرهن) د وژلو په معنی واخيستی شي له (اليك) سره نه جوړېږي، په دې صورت کي د آيت ترجمه داسي کېږي: (د ځان په لوري ئې ووژنه) او دا قطعاً غلطه جمله ده، د صرهن اصلي او معروفه معنی آموخته کول او ځان ته مايل کول دي، ورپسې د (الي) صله هم په دې دلالت کوي چي همدغه معنی ترې مراد ده، ځکه دا (صله) د وژلو له معنی سره نشي جوړېدئ. له اليك سره ئې يوازي دغه معنی جوړه راځي، چي ترجمه ئې داسي کېږي: له ځان سره ئې آموخته کړه.

ځيني کسان په آيت کي د جُزء له لفظ نه داسي پوهېدلي چي ښايي مراد ئې يوه ټوټه غوښه وي، نه د مرغانو يوه برخه، دا انتباه صحيح نه ده، په قرآن کي دوه ځايه نور هم د جُزء لفظ راغلی چي په دواړو کي ئې معنی يوه ډله خلک ده:

وَجَعَلُوا لَهُ مِنْ عِبَادِهِ جُزْءًا إِنَّ الْإِنْسَانَ لَكَفُورٌ مُّبِينٌ *

الزخرف: ۱۵

لَهُ سَبْعَةٌ أَبْوَابٍ كُلِّ بَابٍ مِنْهُمْ جُزْءٌ مَّقْسُومٌ *

الحجر: ۴۴

څوک چي له صرهن نه د قطعهن معنی اخلي هغه دې ته اړ کېږي چي په خپل تعبير کي ښه ډېر تکلف وکړي او کافي خبري له ځان نه علاوه کړي، دوی به دې ته اړ کېږي چي لاندي خبري له ځان نه علاوه کړي:

- ابراهیم علیه السلام دا مرغان ذبح کړل.

- بيا ئې بنه وځپل او سره گډ وډ ئې کړل.
 - بيا ئې د دوی د گډې غوښې يوه يوه توتې په يوه يوه غره کېښوده.
 - بيا ئې ورته غږ کړ.
 - ټول راژوندي شول.
 - راولوتل او د ده خوا ته په منډه راغلل.
- خو په دې آيت کې دا يو هم نشته، نه د وژلو صيغه راغلې او نه د مرغانو د بيا ژوندۍ کېدو صيغه او نه دا چې ابراهيم عليه السلام دا کار کړی. دا خبرې به ټولې له خپله ځانه راوړي که نه نو تعبير به ئې ناقص وي!! همدا راز دوی دې ته اړ کېږي چې ووايي: د (الي) لفظ يا زائد دی او يا د کوم لري لفظ لپاره (صله) ده!!
- موږ دغو دوستانو ته وايو: دې تکلف ته څه ضرورت دی؟ ولي د الله په کلام کې داسې تصرفات جائز گڼي؟ ولي د الله د مبین کلام په اړه دا غلط ذهنيت راپيدا کوي چې له دومره تکلف او تصرف نه پرته ئې په معنی پوهېدل ممکن نه دی؟ ولي ئې صافه او واضح معنی پرېږدي او له تکلف نه ډکه معنی ئې غوره کوي؟ همدا راز دوی ته وايو: که ستاسو دا خبرې صحيح وي نو د آيت په پای کې به د مخکني مثال په څېر د ابراهيم عليه السلام کومه داسې وينا ذکر کېده چې اوس پوه شوم او زړه مې ډاډه او مطمئن شو، لکه هلته چې راغلي: قال اعلم ان الله على كل شئ قدير، داسې به نه ويل کېدو چې واعلم ان الله عزيز حكيم. دا الفاظ خو په دې شهادت ورکوي چې پورتنی مطلب يو استدلال دی نه يوه مشاهده.
- ابراهيم عليه السلام ته خو همدا استدلال کافي وو، دغه ستر موحد ته يوه اشاره کافي وه، خو څه وکړو چې ځينې کسان يوازې په هغسې خواب مبهوت او متقاعد کېدی شي چې ابراهيم عليه السلام د نمرود مخي ته کېښود: فان الله ياتي بالشمس من المشرق فأت بها من المغرب فبهت الذي كفر!!
- دې ته مو پام وي چې دغه مفسرين د غلطو اسرائيلي رواياتو تر اغېز لاندې تللي او همغه خبره کوي چې محرف بايبل ئې کوي!! راشئ وگورو چې بايبل په دې اړه څه وايي؟
- بايبل تر دې عنوان لاندې (له ابرام سره د خدای ژمنه) په ۵ فقرې کې ليکي: خدای په شپه کې ابرام (ابراهيم عليه السلام) له خپله کوره بهر راوغوښت او هغه ته ئې وويل: د آسمان ستورو ته نظر وکړه آیا کولی شې ونې شماری؟ ستا نسل به هم دې ته ورته بې شمېره وي!! دلته نو ابرام په خدای اعتماد وکړ او د همدې لپاره خدای ترې راضي شو او دې ئې قبول کړ، خدای ابرام ته وويل: زه همغه خدای يم چې ته مې له اورکلدانيان راوايستي ترڅو دغه سيمه تا ته درکړم، ابرام وويل: خدايه! څنگه مطمئن شم چې دا سيمه ما ته راکوي؟ خدای ورته وويل: يوه درې کلنه سخوندره، يوه درې کلنه وزه، يو درې کلن پسه، يوه قمري او يوه کوتره درواخله، سرونه ترې پرې کړه، هر يو له سره تر پښو نيمايي کړه، ټوټې ئې يوه د بلې خوا ته کېږده، خو مرغان مه نيمايي کوه، ابرام همداسې وکړل، ترماښامه ئې غوښته خوړونکي مرغان چې پر دغو غوښو به کېښاستل، ترې ايسار کړل، د ماښام په وخت کې ابرام په ژور خوب ویده شو او يوې وحشتناکې تياري احاطه کړ!!
- دلته څو خبرې د بحث وړ دي:

● بایبل دلته او په گڼ شمېر نورو ځایونو کې د دې هڅه کوي چې ثابتې کړي د بني اسرائيلو خدای د مصر له پولو تر فرات پورې دا ټوله سیمه دوی ته ورکړې، دلته وايي چې له ابراهيم عليه السلام سره خدای ژمنه وکړه چې د ده نسل به د ستورو تر شمېر هم زیات کړي او دا سیمه به د ده اولاد ته وسپاري!! دا د آسمان تر ستورو او د زمکې تر شگو د بني اسرائيلو د نسل د زیاتېدو مبالغه د بایبل په څو ځایونو کې مخې ته راځي، د بایبل لیکوال په دې نه پوهېدو چې د بني اسرائيلو ټول شمېر (د یعقوب عليه السلام له پیدایښته تر قیامته پورې) به دومره هم نه شي لکه د آسمان د یوې وړې برخې د ستورو شمېر، که تاسو د بایبل دا خبره هغه چا ته وکړئ چې د ستورو په اړه تحقیق کوي او په دې پوهېږي چې په آسمان کې څومره ستور لیکي او په هر ستور لیکي کې څومره ستوري دي، هغه به درته ووايي چې د انسان له پیدایښته تر نن پورې د ټولو انسانانو شمېر د یوه ستور لیکي د ټولو ستورو د یوې وړې برخې په اندازه هم نه دی او په آسمان کې نږدې یو سل شل ملیارده ستور لیکي دي!! آیا ممکنه ده علیم خدای داسې له مبالغې ډکې او د حقیقت خلاف خبره وکړي او ووايي چې د ابراهيم عليه السلام د اولاد شمېر به د آسمان تر ستورو او د زمکې تر شگو هم زیات شي، داسې خبره خو یوازې یو شاعر کولی شي نه یو عالم او محقق انسان!!

● خدای ابرام ته وایي چې قرباني وکړه، که ستا قرباني قبوله شوه نو باید مطمئن شي چې زما ژمنه حتماً ترسره کېږي، د قرباني د قبلېدو نېنه دا ده چې د قرباني په غوښه به یوه لوڅره راشي، همداسې وشول.

● قرآن د بایبل دا ټولې خبرې ردوي، ستورو ته د کتلو په اړه د بایبل د وینا خلاف فرمایي چې دا په ځوانۍ کې له خپل قوم سره د ابراهيم عليه السلام د مناقشې یوه صحنه وه، بتانو ته ئې وکتل او وئې ویل چې دا خو تاسو په خپلو لاسونو جوړ کړي څنگه ئې خدایان گڼئ، د آسمان ستورو، سپوږمۍ او لمر ته ئې گوته ونيوله او وئې ویل: دا خو پرېوځي، زه پرېوتونکي په خدایۍ نه منم! د مرغانو د ذبح کولو په اړه فرمایي: ابراهيم عليه السلام دعاء وکړه: خدایه! ما ته راوبښه چې مري څنگه بېرته راژوندي کوي، الله تعالی وفرمایل: آیا په بیا راژوندي کېدو باور نه لري؟ وئې ویل: ولي به باور نه لرم، غواړم زړه مې ډاډه شي، الله تعالی وفرمایل: څلور مرغان راواخله، له ځان سره ئې روږدي کړه، بیا ځیني پر یوه، ځیني پر بل او ځیني پر بل غره کېږده او بیا ورغړ کړه، چې خوا ته دي په منډه راشي، که دا مرغان ستا په یوې اشارې ستا خوا ته راغلي، مري به همداسې زما په یوې اشارې له قبرونو راپاڅي او زما خوا ته به راځي.

بایبل د هغې قرباني په هکله چې خلک ئې خدای ته وړاندي کوي وايي: کومه قرباني چې خدای ئې قبوله کړي، لوڅره راشي او وئې سوزوي، همدا راز وايي: د دې قرباني په وینو به د معبد خاص خاص ځایونه سره کېږي، یوه برخه به د معبد په خاص ځای کې سوزول کېږي، د غوښې تر ټولو خوندوري برخې به ئې د معبد مجاور کاهن (د دوی ملا) ته ورکول کېږي!! خو قرآن وايي چې خدای نه د دې قرباني وینو ته ضرورت لري او نه ئې غوښي ته، د خدای برخه فقیرانو ته ورکړئ، دا د کاهن نه بلکې د فقیرانو برخه ده: لکه چې فرمایي:

لَنْ يَنَالَ اللَّهُ لُحُومَهَا وَلَا دِمَاؤها وَلَكِنْ يَنَالُهُ التَّقْوَىٰ مِنْكُمْ

الحج: ۳۷

الله ته ئې نه غوښه رسي او نه ئې ویني، خو ستاسو تقوی وررسي.

همدا راز فرمایي:

فَكُلُوا مِنْهَا وَأَطِعُوا آلَافَانٍ وَالْمُعْتَرِّ

الحج: ۲۸

نو په خپله هم ترې وخورئ او پر بې وزلي فقير نې هم وخورئ.

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أُنْبَتَتْ سَبْعَ سَنَابِلٍ فِي كُلِّ
سُنْبُلَةٍ مِائَةُ حَبَّةٍ وَاللَّهُ يُضْعِفُ لِمَنْ يَشَاءُ وَاللَّهُ وَسِعَ عَلِيمٌ ﴿٢٦١﴾ الَّذِينَ يُنْفِقُونَ
أَمْوَالَهُمْ فِي سَبِيلِ اللَّهِ ثُمَّ لَا يُتْبِعُونَ مَا أَنْفَقُوا مَنًّا وَلَا أَذًى هُمْ أَجْرُهُمْ عِنْدَ

رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٢٦٢﴾

[۲۶۱]- د هغو کسانو مثال چي خپل مالونه د الله په لار کي لگوي؛ هغي دانې ته ورته
دئ چي اوه وړي راوتوکوي، په هر وړي کي سل دانې او الله چي چا ته وغواړي ورته
مضاعف کوي ئې او الله ښه پوه د وسعت خاوند دئ. [۲۶۲]- همغه چي خپل مالونه د الله
په لار کي لگوي او بيا په خپلو انفاق کړو مالونو پسي نه کړول کوي او نه منت بارول.
دوی ته د خپل رب په خوا کي خپل اجر دئ، نه په دوی څه وېره شته او نه به غمجن
شي.

(۲۶۱-۲۶۲)- څوک چي خپل مال د الله په لار کي لگوي، دا کار د ده پر زړه، دماغ او
شخصيت ژوري اغېزې او اثرات پرېږدي، ډېر ناوړه او خراب صفات او عادات ئې په غوره
صفاتو او عاداتو بدلوي، حرص، بخل، له مال سره افراطي مينه، کبر، د مال په وجه په بل د
لويې احساس، بې وزله او نادار انسان ته په سپکه سترگه کتل او ډېر نور اخلاقي ردائل له منځه
وړي او پر ځای ئې ترحم، زړه سوي، ايثار، قناعت، په حلال رزق اکتفاء او ډېرو نورو انساني
ارزښتونو او اخلاقو ته وده ورکوي، په پورتنې آيت کي د انفاق دا اثرات هومره ژور او پراخ
گڼل شوي لکه يوه دانه چي اوه داسي وړي راشنه کړي چي په هر يوه کي ئې سل دانې وي او
تر دې هم زيات، دا ځکه چي الله ښه پوه د وسعت خاوند دئ، په دې پوهېږي چي څوک د دې وړ
دئ چي په انفاق باندي ئې تر دې هم زياتي نتيجي مرتب کړي. خو په دې شرط چي له انفاق نه
وروسته نه د هغو کسانو د کړولو او ځورولو باعث شي چي مرسته ئې ورسره کړي او نه منت
ورباندي بار کړي، هغوی ته په سپکه سترگه ونه گوري، تل خپله مرسته ورياده نه کړي، د دې
انتظار ترې ونه لري چي د مرستو په وجه به د ده تر احسان لاندي وي او د ده لويې به مني. که
څه هم ځينو مفسرينو د انفاق کوونکي پر ځای د دوی انفاق کړی مال له دغسي دانې سره تشبيه
کړی او ويلي ئې دي چي د دوی مال او يا د دوی اجر به الله تعالی ورته څو څو ځله زيات
کړي، خو نه يوازي د آيت په الفاظو کي د دې مجال نه تر سترگو کېږي، بلکي دا توجيه د آيت

له وروستی برخي سره هم اړخ نه لگوي، که دلته د اتفاق اجر مراد وی نو د آیت په پای کې به دا مطلب بیا نه تکرارېدو چې د دوی اجر له الله سره دی، د آیت له الفاظو نه یوازې دا مطلب اخیستل کېږي چې په خپله منفق او اتفاق کوونکی له دغسې داني سره تشبیه شوی، (مثل الذین ینفقون) ویل شوي، نه (مثل ما انفقوا)، په دوو وروسته راتلونکو مثالونو کې به هم وگورئ چې دا مطلب په لادېر صراحت سره راغلی او په ډېر وضوح سره معلومېږي چې په دې مثالونو کې اتفاق کوونکی تشبیه شوی نه د دوی اتفاق، ریاکار منفق له سختې تېرې سره او مخلص منفق د لوړې غوندې پر سر له سمسور باغ سره تشبیه شوی.

قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعُهَا أَذًى ۖ وَاللَّهُ غَنِيٌّ حَلِيمٌ ﴿٢٦٣﴾

[۲۶۳]- غوره وینا او بخښنه تر هغې صدقې ډېره غوره ده چې کړول ورپسې وي او الله حلیم غني دی.

(۲۶۳)- تر هغې مرستې چې خورول او منت ورپسې وي، یوه ښه وینا او د بل له اشتباهاتو تېرېدل ډېر غوره دی.

يَا أَيُّهَا الَّذِينَ ءَامَنُوا لَا تُبْطِلُوا صَدَقَاتِكُمْ بِالْمَنِّ وَالْأَذَى كَالَّذِي يُنْفِقُ مَالَهُ رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا ۖ لَا يَقْدِرُونَ عَلَى شَيْءٍ مِّمَّا كَسَبُوا ۗ وَاللَّهُ لَا

يَهْدِي الْقَوْمَ الْكَافِرِينَ ﴿٢٦٤﴾

[۲۶۴]- اې مؤمنانو! خپل صدقات په منت او اذیت سره مه باطلوئ، د هغه چا په څېر چې خپل مال خلکو ته د ځان بنودني لپاره اتفاق کوي، په داسې حال کې چې پر الله او د آخرت پر ورځې ایمان نه لري. نو د ده مثال هغې ښويي تېرې ته ورته دی چې څه خاوره ورباندې پرته وي او داسې زورور باران پرې وشي چې صفا او ښویه ئې کړي، د خپلو لاسته راوړنو د هیڅ څه په ترلاسه کولو به نه توانېږي او الله داسې کافر قوم نه هدایت کوي.

(۲۶۴)- دلته هغه د مال اتفاق کوونکی چې اتفاق ئې پر الله او آخرت له ایمانه نه دی راولاړ شوی، بلکې د ځان بنودني لپاره اتفاق کوي، له هغې ښويي سختې تېرې سره تشبیه شوی چې پر سر ئې لږ غوندي خاوره پرته وي، ظاهر ئې داسې بریښي چې سمسوره زمکه او د کښت لپاره جوگه وي، خو چې تېز باران ورباندې راشي، خاوره ئې له ځان سره یوسي او حقیقت ئې راڅرگند شي، دا ریاکار منفق هم دغسې وي، له اتفاق نه ئې خلك داسې انگېري چې په زړه کې

به ئې ترحم او عاطفه وي، انفاق به ئې د ايمان او عقيدې په حكم وي، خو ډېر ژر ئې اصلي خبره برېښه شي، د زړه اصلي كيفيت ئې په هغه كړولو او منت بارولو كي راڅرگند شي چي له انفاق نه وروسته ئې خلك د ده په چلن كي گوري. داسي كافران له الهي هدايت نه محروم دي، له انفاق نه چي د څه ترلاسه كولو طمع لري هغه به هم ترلاسه نه كړي. له دې مثال نه هم په ډاگه معلومېږي چي په لومړي مثال كي هم تشبيه د منفق په اړه ده، نه د ده د انفاق شوي مال په اړه.

وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتَثْبِيتًا مِّنْ أَنْفُسِهِمْ كَمَثَلِ جَنَّةٍ بِرَبْوَةٍ أَصَابَهَا وَابِلٌ فَفَاتَتْ أَكْطُلَهَا ضِعْفَيْنِ فَإِن لَّمْ يُصِبْهَا وَابِلٌ فَطُلٌّ ۖ وَاللَّهُ بِمَا تَعْمَلُونَ بَصِيرٌ ﴿٢٦٥﴾

[۲۶۵]- او مثال د هغو چي خپل مالونه د الله د رضاء په لټه كي او د خپل نفسي ثبات په وجه انفاق كوي، د يوې لوړي زمكي پر سر يوه باغ ته ورته دئ چي كه زورور باران ئې په برخه شي نو دوه برابره مېوه وركړي او كه زورور باران وروڼه رسېږي نو پرځه، او الله ستاسو د كړنو ښه ليدونكی دئ.

(۲۶۵)- هغه چي انفاق ئې د الله د رضاء ترلاسه كولو لپاره وي او پوخ ايمان ئې انفاق ته هڅوي، مثال ئې هغه باغ ته ورته دئ چي په لوړي زمكي راشين شوی وي، د ونو جرړي ئې د لوړي زمكي په پرېږي خاوري كي ژوري ننوتې وي، كه تېز باران ئې په برخه شي نو دوه برابره حاصل وركړي او كه تېز باران نه وو نو نرم باران او پرځه هم ورته كافي وي.

أَيُّودُ أَحَدُكُمْ أَن تَكُونَ لَهُ جَنَّةٌ مِّنْ نَّخِيلٍ وَأَعْنَابٍ تَجْرِي مِنْ تَحْتِهَا الْأَنْهَارُ لَهُ فِيهَا مِنْ كُلِّ الثَّمَرَاتِ وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ فَأَصَابَهَا إِعْصَارٌ فِيهِ نَارٌ فَاحْتَرَقَتْ ۚ كَذَٰلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ﴿٢٦٦﴾

[۲۶۶]- آيا ستاسو كوم يو دا خوښوي چي د كجورو او انگورو داسي باغ دي وي چي ويالې ترې لاندي بهېږي او په هغه كي ده ته هر ډول (نوري) مېوې هم وي او ده ته زوروالی رسېدلی وي او كمزوري زامن ئې وي، خو ناڅاپه ئې باغ ته داسي سخته سيلی ورسېږي چي په كي اور وي او باغ ئې وسوزي، الله دغسي آيتونه درته بيانوي چي تفكر

وکرئ.

(۲۶۶)- په خپل لاس، په ریا، منت او د مسکین په کړولو سره د خپلو نېکو عملونو او انفاق نه جوړ هغه باغ مه سوزوئ چې په سختي ورځي به ورته سخت اړ وي، که نه مثال به مو دغه کس ته ورته وي چې د احتیاج په ورځي ئې باغ په اورنۍ سیلی وسوزېدو.

يَتَأْتِيهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِءَاخِذِيهِ إِلَّا أَنْ تُغْمِضُوا فِيهِ ۚ وَاعْلَمُوا أَنَّ اللَّهَ غَنِيٌّ حَمِيدٌ ﴿٢٦٧﴾

[۲۶۷]- ای مؤمنانو! له خپلو لاس ته راوړو شیانو او له هغه نه چې موږ له زمکې درته رابیسټلي، پاکیزه پاکیزه ئې انفاق کړئ او د هغه ناپاکو قصد ئې مه کوئ چې بل ته ئې ورکوئ خو په خپله ئې اخیستونکي نه یئ، مگر دا چې سترگي پرې پټي کړئ او په دې پوه شئ چې الله ستایلی غني دی.

(۲۶۷)- د خپل حلال مال پاکیزه شیان د الله په لار کې انفاق کړئ، نه هغه ردي او ناپاک شیان چې که بل ئې تاسو ته درکړي نه ئې اخلئ مگر دا چې سترگي پرې پټي کړئ، الله ستاسو انفاق ته اړ نه دی، هغه غني دی، الله له دې لوړ دی چې داسې ردي او ناپاک شیان قبول کړي.

الشَّيْطَانُ يَعِدُكُمُ الْفَقْرَ وَيَأْمُرُكُم بِالْفَحْشَاءِ ۗ وَاللَّهُ يَعِدُكُم مَّغْفِرَةً مِّنْهُ وَفَضْلًا ۗ وَاللَّهُ وَاسِعٌ عَلِيمٌ ﴿٢٦٨﴾

[۲۶۸]- شيطان د فقر وعده درکوي او په فحشاء مو گماري او الله د خپل مغفرت او پېرزويني وعده درکوي او الله ښه پوه د وسعت خاوند دی.

(۲۶۸)- شيطان مو له خوارۍ او فقر وېروي، په بخل مو گماري او همدا درته ښايسته کوي، خو الله تعالى تاسو انفاق ته رابلي، د انفاق په بدله کې د مغفرت او بخښني او د خپلي پراخي پېرزويني وعده درکوي، الله پوهېږي چې څوک د شيطاني القاءاتو تر تاثير او اغېز لاندې درومي، له فقر وېرېږي او له انفاق ډډه کوي او څوک د الله بلني ته لېک وايي او په انفاق سره د ده د مغفرت او فضل تر لاسه کول غواړي.

يُؤْتِي الْحِكْمَةَ مَنْ يَشَاءُ ۚ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ۚ وَمَا

يَذْكُرُ إِلَّا أُولَ الْأَلْبَابِ ﴿٢٦٩﴾

[۲۶۹]- چا ته چي و غواړي حکمت ورکوي او چا ته چي حکمت ورکړی شو؛ نو هغه ته يقيناً چي ډېره ښېگڼه ورکړی شوه او له عقلمنو پرته بل څوک پند نه اخلي.

(۲۶۹)- د حکمت خاوند همغه دئ چي د الله باني ته لاييك وايي، د الله د مغفرت او فضل په لټه کي وي او د همدې لپاره خپل مال د الله په لار کي لگوي، چا ته چي دا حکمت ورکړ شي په حقيقت کي ئې ستر خير او ښېگڼه په برخه شوي.

وَمَا أَنْفَقْتُمْ مِّنْ نَّفَقَةٍ أَوْ نَذَرْتُمْ مِّنْ نَّذْرٍ فَإِنَّ اللَّهَ يَعْلَمُهُ ۚ وَمَا لِلظَّالِمِينَ مِّنْ

أَنْصَارٍ ﴿٢٧٠﴾

[۲۷۰]- او تاسو چي کوم څه انفاق کړي دي او په ځان منلي کوم نذر مو ترسره کړی دئ، نو الله پرې پوهېږي او د ظالمانو هيڅ مرستندوی نشته.

(۲۷۰) کوم نذر چي تاسو پر ځان منئ او کومه صدقه چي تاسو ورکوئ، که دا کمه وي که زیاته، په ښه نیت وي او که په بد نیت، له حلال مال نه وي که له حرام نه، الله ورباندي پوهېږي، که د انفاق او نذر په اړه په غلظه لار ولاړئ او ظلم او تېری درنه وشو، نو په دې پوه شئ چي ظالمان هيڅ مرستندوی نشي موندلی. د کوم ښه او جائز کار د ترسره کېدو په طمع او د الله په نامه څه نذر په ځان منل جائز دئ، خو دې ته مو پام وي چي پيغمبر عليه السلام د نذر په اړه فرمايلي: په نذر سره الله تعالی له بخیل انسان نه څه شکوي. دا هغه بخیل دئ چي د الله د رضاء لپاره او له کوم شرط نه پرته انفاق ته تیار نه وي، د کوم حاجت ترسره کېدو لپاره په ځان نذر مني او وايي: که مي دا حاجت ترسره شو، نو دا او دا به انفاق کړم.

إِنْ تُبْدُوا الصَّدَقَاتِ فَنِعِمَّا هِيَ ۖ وَإِنْ تُخْفُوهَا وَتُؤْتُوهَا الْفُقَرَاءَ فَهُوَ خَيْرٌ لَّكُمْ ۚ

وَيُكَفِّرُ عَنْكُم مِّن سَيِّئَاتِكُمْ ۖ وَاللَّهُ بِمَا تَعْمَلُونَ خَبِيرٌ ﴿٢٧١﴾

[۲۷۱]- که صدقات په څرگنده ورکړئ نو دا هم ښه کار دئ او که ئې پټ کړئ او فقيرانو ته ئې ورکړئ، نو دا درته غوره دئ او (په دې سره به الله تعالی) ستاسو ځيني سيئات ختم کړي او الله ستاسو له کړنو ښه خبر دئ.

(۲۷۱) ستاسو معامله له هغه الله سره ده چي له هر څه خبر او په هر څه پوهېږي، کوم څه چي تاسو د دې لپاره په پټه کوم مسکين او فقير ته ورکوئ چي د هغه عزت خوندي پاته شي او ستا په انفاق کي د رياء او ځان ښودني څه شائبه راولاړه نشي، نو په دې سره به الله تعالی ستا ځيني سيئات تکفير کړي، ستا ځيني بد خوښونه، بد اخلاق، بد عادات، بد کړه وړه به له منځه

يوسي، د تغفير الذنوب معنى د گناهونو بخښنه ده او د تكفير السيئات معنى د بدو اخلاقو ازاله ده، په انفاق سره د بخل او حرص په څېر د انسان ډېر ناوړه اخلاق اصلاح كېږي. ته بايد ډاډه وي چي ستا په هر نذر او انفاق خبير خداى پوهېږي.

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ ۖ وَمَا تُنْفِقُوا مِنْ خَيْرٍ
فَلِأَنْفُسِكُمْ ۖ وَمَا تُنْفِقُوا إِلَّا ابْتِغَاءَ وَجْهِ اللَّهِ ۖ وَمَا تُنْفِقُوا مِنْ خَيْرٍ يُوَفَّ
إِلَيْكُمْ وَأَنْتُمْ لَا تَظْلُمُونَ ﴿٢٧٢﴾

[٢٧٢]- پر تا د دوى هدايت كول نه دى فرض شوى او دا خو الله دى چي څوك و غواړي هدايت كوي ئې، او له مال نه چي څه انفاق كړئ نو دا په خپله ستاسو (په گټه) ده او تاسو خو د الله د رضاء لټولو نه پرته د بل څه لپاره انفاق نه كوى او له مال نه چي څه هم تاسو انفاق كړئ؛ پوره به (بېرته) دركړى شي او پر تاسو به ظلم ونشي.

(٢٧٢)- دا ستاسو ذمه واري نه ده چي څوك په سمه لار برابر كړئ، دا ستاسو نه بلكي د الله كار دى چي وگوري څوك په سمه لار د تلو وړتيا لري تر څو ئې دا توفيق په برخه كړي، مبدا د دې لپاره له يوه مسكين او محتاج انسان نه خپله مرسته وسپموى چي ولي ئې ايمان نه دى راوړى او نه دى هدايت شوى، د هر انفاق گټه تر بل د مخه په خپله تاسو ته رسي، تاسو په انفاق سره د الله رضاء لټوى، ثواب ئې په مكمله توگه تاسو ته دركول كېږي.

لِلْفُقَرَاءِ الَّذِينَ أُحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي
الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا
يَسْأَلُونَ النَّاسَ إِلْحَافًا ۖ وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ ﴿٢٧٣﴾

[٢٧٣]- هغو فقيرانو لره دي وي چي د الله په لار كي مصروف كړى شوي، په وس كي ئې نه ده چي په زمكه كي سفر وكړي، د عفاف (او نه سؤال كولو) په وجه ئې جاهل او ناپوه انسان غنيان گڼي، له څېرو نه به ئې وپېژني، له خلكو نه په ټينگار سره څه نه غواړي او تاسو چي هر څه انفاق كړئ، الله ورباندي ښه پوه دى.

(٢٧٣)- د مرستي اصلي مستحق كسان هغه مجاهدين دي چي د الله په لار كي ئې ځان وقف كړى، له بل هر مصروفيت نه ئې لاس اخيستی، شپه ورځ ئې د دين په خدمت كي وي، د تجارت او مال دولت گټلو لپاره ئې سفرونه كول پرېښي، كه څه هم محتاج وي خو لوړ همت ئې دې ته نه پرېږدي چي چا ته لاس اوږد كړي او مرسته ترې وغواړي، د دوى ځان ساتنې،

قناعت او عفاف ته په پام سره ناپوه کسان په دوی د غنيانو او شتمنو گمان کوي، له خبرې نه به ئې وپېژني، د لوري د نښو په څنگ کې به د دوی په خبرو کې ټولي پورتنۍ نښې وگوري، که هر څومره اړ وي له چا نه په الحاح، ټينگار او تاکيد سره څه نه غواړي. له محتاج کافر سره هم مرسته کولی شي، خو د مرستې اصلي مستحق کسان دغه دي.

الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٢٧٤﴾ الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَٰلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِّن رَّبِّهِ فَاتْتَهَىٰ فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٢٧٥﴾

[۲۷۴]- هغه چې خپل مالونه شپه او ورځ، په پټه او ښکاره اتفاق کوي نو د دوی اجر له خپل رب سره دی، نه پر دوی څه وېره شته او نه به غمجن شي. [۲۷۵]- هغه چې سود خوري نه پاڅي مگر د هغه چا د پاڅېدو په څېر چې شیطان په مس (لاس رابښکلو) سره د ده حواس خراب کړي وي، دا په دې خاطر چې وايي: بيع خو هم د سود په څېر ده! حال دا چې الله بيع حلاله کړې او سود ئې حرام کړی، نو چا ته چې د خپل رب له لوري موعظه راغله، نو ډډه ئې وکړه، ده ته همغه پخوا تېر شوی دی او کار ئې الله ته (محول) دی او څوک چې بيا وروگرځېدو نو دوی دوزخيان دي، په هغه کې تلپاتي.

(۲۷۴-۲۷۵)- څوک چې خپل مالونه شپه او ورځ، په پټه او ښکاره اتفاق کوي؛ اجر ئې له خپل رب سره دی، نه پر دوی څه وېره شته او نه به غمجن شي، خو څوک چې سود خوري، هغه په حقيقت کې يو مخبوط الحواس انسان دی چې شیطان ئې حواس گډ وډ کړي، له مال سره افراطي مينې او د زيات مال د ترلاسه کولو شديد حرص، د لیونتوب حد ته رسولی، د ده له کاره نظره بيع د سود په څېر ده، د ده ذهن د شیطاني القاءاتو تر اغېز لاندې دی، په ذهن ئې شیطان سپور دی، په همدې خاطر وايي چې په بيع او تجارت کې هم يو له بل گټه ترلاسه کېږي، نو که په سود کې همدا کار کېږي ولي بايد حرام وگڼل شي؟! شیطاني استدلال همداسې وي، ژور توپيرونه له پامه غورځول او شکلي ورته والي ته گوته نيول او په هغه استناد کول، د شیطان او د هغه تر اغېز لاندې انسانانو خصلت دی. هر سليم العقله انسان پوهېږي چې په سود کې د يوه

بې وزلي انسان له مجبوريت نه گټه اخيستل کېږي، يوې خوا ته ئې د پانگې خاوند دى چې له کوم کار نه پرته يقيني او حتمي گټه ترلاسه کوي او بلې خوا ته ئې يو مجبور بې وسه انسان دى چې دې معاملې ته د مجبوريتونو په سبب اړ شوى، له تاوان نه پرته ئې بل څه نه په برخه کېږي، څه چې په سود ترلاسه کوي يا به ئې په خپلو ضروري اړتياوو لگوي او يا به ئې په داسې کار چې خولې د ده په کي توى شي او گټه ئې د سود خور په جيب کې پرېوځي. سود د هغه پانگوال نظام بنيادي اړخ دى چې خلک په کي په دوو ډلو وېشل شوي وي؛ يوې خوا ته د تولني د ټولو شتمنيو خاوندان او بلې خوا ته هغه نادار او بې وزلي انسانان چې د دغو شتمنو لپاره بايد شپه ورځ کار وکړي او د خپلو ټټاکو او خولو په بيع ترلاسه کړى عايد د شتمنو مخي ته کېږدي. په دې نظام کې شتمن حاکم دى او واکمني د شتمنو په لاس کې او نظام او ټول فردي او اجتماعي قوانين او مناسبات ئې د شتمنو په خدمت کې. پانگوال نظام له سود نه پرته نشي چلېدئ، د امريکا اوسنى نظام د دې ښه بېلگه ده، هلته د سترو سترو شرکتونو او کمپنيو خاوندان او د پراخو زمکو مالکان، پر امريکا او په ټولو زېرمو ئې حکومت کوي، د هېواد په سلو کې نوي شتمنى په سلو کې د پنځو شتمنو په لاس کې دي، له دغو شتمنو نه پرته او د دوى له خوښې پرته نه څوک د هېواد جمهور رئيس کېدى شي، نه د کوم ايالت گورنر، نه د کانگريس او پارلمان غړى. د ملگرو ملتونو د ۱۳۸۳ کال راپور وايي چې د امريکا ۳۴ مليونه وگړي په فقر کې ژوند کوي، يعنې په هرو اوه امريکايانو کې يو په فقر کې ژوند کوي، کار، روزگار او معاش نه لري، دا په داسې حال کې چې امريکا د نړۍ ډېر هېوادونه له اقتصادي پلوه په خپلې استعماري ولکې کې نيولي او هر کال له دغو مستعمراتو په مليارډونو ډالر ترلاسه کوي، کله دلته او کله هلته د جگړو اور بل کړي او په دې سره له يوې خوا د خپلو وسلو لپاره د خرڅلاو بازار پيدا کړي او له بلې خوا په دغو جنگ خپلو هېوادونو کې د ډار، وېرې او بې امنيتۍ داسې حالت راپيدا کړي چې شتمن واکمنان، تاجران او بډايان ئې له خپل هېواد نه د خپلو شتمنيو ايستلو او د امريکا بانکونو ته په انتقال مجبور شي، د امريکا د ډېرو بانکونو د پانگو يوه لويه برخه په هغو شتمنيو شامله ده چې عربي شيخانو وړانته کړي.

دې ته مو بايد پام وي چې د پورتنۍ آيت د دې برخې (يَتَخَبَطُ الشَّيْطَانُ مِنَ الْمَسِّ) معنى دا نه ده چې کوم مجسم يا غير مجسم شيطان ورباندي لاس راکاري او يا د عوامو په اصطلاح پيريان ورباندي کېښي او په دې کېښاستو يا لاس راکښو سره ئې پيرياني کوي!! په دې سره د شيطان تلقين او د انسان په زړه او دماغ د هغه اغېز ته اشاره شوې، قرآن په بل ځاى کې په همدې اړه او د متقي مؤمنانو په اړه فرمايي:

إِنَّ الَّذِينَ اتَّقَوْا إِذَا مَسَّهُمْ طُغْفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ *

الاعراف: ۲۰۱

يقيناً هغه کسان چې تقوى ئې کړې، کله چې ئې د شيطانانو کوم طائف مس کړي (کوم شيطاني تلقين ورته وکړي) سملاسى متوجه شي، نو هغه وخت ئې بصيرت په برخه او د خپلې لارې د پېژندو وړ شي.

چا چې د سود په اړه د الله حکم واورېدو او له هغه وروسته ئې لاس ترې واخيست، په مخکني اخيستي سود به پسنه کوي، له خپلو پوروو به يوازي خپل اصلي پور ترلاسه کوي نه سود ئې او کار ئې الله ته محول شوى، اميد دى الله ورته عفو وکړي، خو څوک چې د سود له

تحریم نه وروسته بیا هم سودي معاملاتو ته پناه وړي، دوی دوزخیان دي، تل به په دوزخ کې پاته وي. د آیت له وروستی برخې معلومېږي چې سود څومره ستره گناه ده؟

يَمَحَقُ اللَّهُ الرِّبَا وَيُرِي الصَّدَقَتِ وَاللَّهُ لَا يُحِبُّ كُلَّ كَفَّارٍ أَثِيمٍ ﴿٢٧٦﴾ إِنَّ
الَّذِينَ ءَامَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ
أُجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٢٧٧﴾

[۲۷۶]- الله سود تباه کوي او صدقاتو ته وده ورکوي او الله هېڅ گناهگار کافر نه خوښوي. [۲۷۷]- بې شکه هغه کسان چې ایمان ئې راوړی، نېک عملونه ئې کړي، لمونځ ئې اداء کړی او زکات ئې ورکړی، دوی ته خپل اجر دی؛ د خپل رب خوا کې، نه پر دوی څه وېره شته او نه به غمجن شي.

(۲۷۶-۲۷۷)- سود د تباهۍ وسیله ده او صدقه د ودې او پراخوالي باعث، په سود سره هم گټه تباه کېږي او هم اصلي پانگه او په صدقې سره به هم ستاسو په شتمنیو کې الله برکت اچوي او هم په صدقاتو او په اجر او ثواب کې ئې. سود د سخت زړو کافرانو او سختو گناهگرانو کار دی، ځان ترې وساتئ چې الله ئې نه خوښوي. د دوی په مقابل کې هغه کسان چې ایمان راوړي، صالح عملونه کوي، لمونځ کوي او د سود خوړلو پر ځای زکات ورکوي، الله د دوی اجر تضمین کړی، نه وېره پرې شته او نه به غمجن شي.

يَتَأْتِيهَا الَّذِينَ ءَامَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ﴿٢٧٨﴾ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ ۖ وَإِن تُبْتُمْ فَلَكُمْ رُءُوسُ
أَمْوَالِكُمْ لَا تَظْلِمُونَ وَلَا تُظْلَمُونَ ﴿٢٧٩﴾ وَإِن كَانِ ذُو عُسْرَةٍ فَنَظِرَةٌ إِلَىٰ
مَيْسَرَةٍ ۚ وَأَن تَصَدَّقُوا خَيْرٌ لَّكُمْ إِن كُنْتُمْ تَعْلَمُونَ ﴿٢٨٠﴾ وَاتَّقُوا يَوْمًا
تُرْجَعُونَ فِيهِ إِلَى اللَّهِ ثُمَّ تُوَفَّىٰ كُلُّ نَفْسٍ مَّا كَسَبَتْ وَهُمْ لَا يُظْلَمُونَ ﴿٢٨١﴾

[۲۷۸]- ای مؤمنانو! له الله ووېرېږئ او پاته سود پرېږدئ، که ایمان لرئ. [۲۷۹]- او که دا کار ونکړئ نو د الله او پیغمبر یوې جگړې ته تیار شئ او که مو توبه وکړه، نو بیا تاسو ته ستاسو رأس المال (لومړنی له سود پرته مال) دی، مه تاسو ظلم کوئ او نه دي

پر تاسو ظلم کېږي. [۲۸۰]- او که (پوروري) له تنگسې سره مخ وو نو بيا تر پراخۍ انتظار کول دي او که ئې وبخښئ ډېر درته غوره دئ، که وپوهېږئ. [۲۸۱]- او له هغې ورځې ووپېږئ چې الله ته په کې ورگرځئ، چې بيا به هر چا ته خپلې لاسته راوړنې پوره ورکړي شي او ظلم به پرې نه کېږي.

(۲۷۸-۲۸۱)- که ايمان لرئ نو له سود نه ډډه وکړئ، سود خوړل د ايمان خلاف کار دئ او له الله او پيغمبر سره د جگړې مترادف دئ، سود خوړونکي دي له الله او پيغمبر سره جگړې ته تيار شي، کوم نظام چې په سود ولاړ وي له الله نه باغي نظام دئ. له دې مبارکو آيتونو نه دا مطلب په څرگنده معلومېږي چې الله تعالى به په سود متکي نظامونه هرو مرو له جگړو سره مخامخ کوي. په سود ولاړه ټولنه به ورو ورو هغې مرحلې ته ورسېږي چې ثروت د څو محدودو شتمنو په لاس کې پرېوځي او د ټولني اکثريت له مسکنت، فقر او لوږي سره مخامخ شي، شتمن ورځ په ورځ مزید شتمن شي او نادار نور هم نادار، دغه حالت په دې دواړو طبقو کې د کينې، کرکې او نفرت داسې حالت راپيدا کړي چې محرومه طبقه د شتمنو په ضد وسلې ته له لاس کولو پرته بله لار نه گوري، د جگړو اور بل شي او دا د علیم او حکيم خداى د دغې وينا مصداق دئ چې سود خوړ دي د الله او پيغمبر له لوري جگړې ته چمتو شي. له دې مبارک آيت نه دا هم معلومېږي چې که سودخوړو له سود خوړلو لاس وانخيست اسلامي حکومت مکلف دئ د دوى په ضد جگړه اعلان کړي.

سود په اصل کې د يوه مجبور انسان له مجبوريت نه ناروا گټه اخيستل دي، د قرض په وجه د جنس په مقابل کې زيات جنس او د پيسو په مقابل کې زياتې پيسې اخيستل سود دئ. خو که سود خور حيله وکړي، د پيسو پر ځای جنس ورکړي، مديون او پوروري ته ووايي چې پيسې نه شم درکولى، جنس درکولى شم، د جنس بيع په نډه لس افغانۍ ده خو په قرض ئې تر راتلونکي کال پوري په دولس افغانۍ درکوم، پوروري پيسو ته ضرورت لري، جنس به له ده نه اخلي په بل به ئې خرڅوي او له هغه نه به پيسې جوړوي او قرض ورکوونکى د نقدو پيسو پر ځای جنس ورکوي، په ظاهر کې خو معامله داسې برېښي چې جنس په پور ورکول شوى خو په حقيقت کې يوه پيسې په سود اخيستي او بل په سود ورکړي. ډېر سودخواره همداسې کوي، گمان کوي چې په دې سره ئې هم سود ترلاسه کړى او هم له گناه نه خوندي پاته شوى!! ځينو دا فتوى ورکړې او په دې سره ئې د سودخوړو مشکل حل کړى او د حرام سود پر ځای ئې حلال سود ورته بنودلى. حاشا و کلا چې په داسې حيله دي حرام سود حلال وگرځي، د حلال او حرام پرېکړه د شکلياتو له مخې نه کېږي، د معاملې د گټه او حقيقت له مخې او انسان ته د گټې او تاوان له مخې کېږي، يوه حرام کار ته د حلال بڼه ورکول او ظاهر ئې د حلال په څېر گرځول، هيڅکله هغه نشي حلالولى.

يَا أَيُّهَا الَّذِينَ ءَامَنُوا إِذَا تَدَايَنْتُمْ بِدِينٍ إِلَى أَجَلٍ مُّسَمًّى فَاكْتُبُوهُ وَلْيَكْتُبَ بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ

وَلْيُمْلِلِ الَّذِي عَلَيْهِ الْحَقُّ وَلَيَتَّقِ اللَّهَ رَبَّهُ وَلَا يَبْخَسَ مِنْهُ شَيْئًا فَإِنْ كَانَ الَّذِي عَلَيْهِ الْحَقُّ سَفِيهًا أَوْ ضَعِيفًا أَوْ لَا يَسْتَطِيعُ أَنْ يُمِلَّ هُوَ فَلْيُمْلِلْ وَلِيُّهُ بِالْعَدْلِ وَاسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى وَلَا يَأْبَ الشُّهَدَاءُ إِذَا مَا دُعُوا وَلَا تَسْمُوا أَنْ تَكْتُبُوهُ صَغِيرًا أَوْ كَبِيرًا إِلَى أَجَلِهِ ذَٰلِكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ وَأَدْنَىٰ أَلَّا تَرْتَابُوا إِلَّا أَنْ تَكُونَ تَجَرَّةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا وَأَشْهِدُوا إِذَا تَبَايَعْتُمْ وَلَا يُضَارَّ كَاتِبٌ وَلَا شَهِيدٌ وَإِنْ تَفَعَّلُوا فَإِنَّهُ فُسُوقٌ بِكُمْ وَاتَّقُوا اللَّهَ وَيُعَلِّمُكُمُ اللَّهُ وَاللَّهُ بِكُلِّ شَيْءٍ عَلِيمٌ ﴿٢٨٢﴾ وَإِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهَنْ مَقْبُوضَةً فَإِنْ مِنْكُمْ بَعْضُكُمْ بَعْضًا فَلْيُؤَدِّ الَّذِي أُؤْتِمِنَ أَمْنَتَهُ وَلَيَتَّقِ اللَّهَ رَبَّهُ وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ آثِمٌ قَلْبُهُ وَاللَّهُ بِمَا

تَعْمَلُونَ عَلِيمٌ ﴿٢٨٣﴾

[۲۸۲]- ای مؤمنان! کله چي په خپلو کي تر یوې نېټې د پور راکړه ورکړه کوي، نو وټي لیکي، کوم لیکونکی دي هغه په عدل سره ستاسو ترمنځ ولیکي او لیکونکی دي له لیکلو ډډه نه کوي، لکه څنگه چي الله وربنودلي همغسې ئي بايد ولیکي او هغه څوک دي املاء وکړي (د ليک مطلب دي په خوله بيان کړي) چي حق (پور) ورباندي دی او له خپل رب نه دي ووېرېږي او هيڅ څه دي نه ترې کموي او که هغه څوک چي حق ورباندي دی ناپوه يا ضعيف وو او يا ئي املاء نه شوی کولی، نو د ده ولي دي عادلانه اقرار وکړي او له خپلو نارينه وو نه د شهادت لپاره دوه شاهدان ونيسي، خو که دوه

سړي نه وو نو ستاسي د خوښي له شاهدانو څخه دي يو سړی او دوه ښځي وي چي که له دوی دواړو نه یوې خبره هېره کړه بله به ئې ور په یاد کړي او کله چي شاهدان (د شهادت لپاره) وبلل شي ډډه دي نه کوي او په دې کي اهمال مه کوئ چي تر خپلي خاصي نېټې یو پور ولیکئ، لږ وي که ډېر، دا (لیکل) مو د الله په نزد کي ډېر عادلانه دی او د شهادت مضبوطونکی او دې ته ډېر نږدې چي په خپلو کي شک ونکړئ، مگر دا چي هغه حضوري او مخامخ تجارت وي چي په خپلو کي ئې لاس په لاس کوئ، نو بیا پر تاسو د دې گناه نشته چي وئې نه لیکئ او کله چي مو په خپلو کي بیع کوله نو شاهدان ونیسی، نه به لیکونکي ته تاوان رسول کېږي او نه شاهد ته او که مو داسي وکړل نو دا به ستاسو فسق او گناه شمېرلی شي او له الله ووېرېئ او الله خو تاسو ته ښوونه کوي او الله خو په هرڅه ښه پوه دی. [۲۸۳]- او که په سفر کي وئ او کوم کاتب مو ونه موندو، نو بیا مقبوضه رهن (ترلاسه کړی گرو) دی او که ستاسو ځینو ځیني نور امین وگڼل (او اعتبار ئې پرې وکړ) نو امین گڼل شوی دي د هغه امانت بېرته ورکړي او له خپل رب نه دي ووېرېږي، او شهادتونه مه پتوئ او چا چي پټ کړ نو بې شکه چي زړه ئې گنهار دی او الله په هر هغه څه ښه پوه دی چي تاسو ئې کوئ.

(۲۸۲)- په دې مبارکو آیتونو کي څو مهم او بارز ټکي د خاصي پاملرنې او توجه وړ دي:

● سود حرام کړی شوی، د پور په بدل کي له چا گټه ترلاسه کول منع دي، د دې پر ځای یوه بل ته به یې سوده پور ورکړئ.

● د پور په ورکړه راکړه کي باید ټول هغه ضروري تدابیر مراعات شي چي د شخړو، لانجو، اختلاف، د یوه بل کړولو او د چا د حق تلف کېدو باعث کېږي، د پور مقدار او نېټه به لیکئ، املاء به د پوروري لخوا وي، که هغه له دې نه عاجز وو، نو وکیل او ولي به ئې دا کار کوي، کاتب به ئې په دقت، احتیاط او عدالت سره لیکي، د هیچا پلوي به نه کوي، شاهدان به په منځ کي وي، غوره دا ده چي دواړه شاهدان نارینه وي، خو که دا ممکنه نه وه نو د طرفینو په موافقه دي یو نارینه او دوه ښځي غوره شي، دا هم یوازي د دې لپاره چي که یوه ښځه خبره هېره کړي بله ئې ورپه یاد کړي، که مخامخ او لاس په لاس تجارت وو نو شاهد ونیسی، که د سفر حالت وو، نه کاتب وو او نه شاهد، نو رهن او گرو اخیستی شی، خو که یوه پر بل باور وکړ او له رهن نه پرته ئې پور ورکړ، پوروری دي له الله ووېرېږي او امانت دي په خپل وخت مسترد کړي.

(۲۸۳)- دلته د رهن صورت بیان شوی، که په سفر کي، د کاتب د نشتوالي په صورت کي چا ته د پور ورکولو ضرورت احساس شو، قرض ورکړئ، له پوروري کوم څه په امانت واخلي، د تضمین لپاره، کله چي ئې پور اداء کړ، امانت ئې مسترد کړئ. خو متأسفانه له دې جواز نه هم سودخورو د سود لپاره حيله جوړه کړې، په داسي حال کي چي رهن یو امانت دی او له هغه نه گټه اخیستل جائز نه دي، له هغه نه گټه اخیستل سود ته ورته کار دی، سودخور له دې نه همغه گټه ترلاسه کوي چي د نقدو پیسو په ورکولو ئې ترلاسه کوي. اوس په ډېرو هېوادونو کي بډایان زمکي اخلي، کورونه ورباندي جوړوي، په رهن ئې ورکوي، د کور تر اصلي قیمت نه

په کمه بيع ئې هغه چا ته په رهن ورکړي چې په دې کور کې به اوسېږي او له کرایې به خلاص وي، د کور مالک دا د رهن په نامه ترلاسه کړی مبلغ د گټې په نورو مواردو کې په کار واچوي، دوه کورونه په رهن ورکړي او د رهن په پیسو ئې درېیم کور جوړ کړي او په دې سره هومره گټه ترلاسه کړي چې د سود له بلي معاملي ئې نشي ترلاسه کولی. ډېر خلک له بانکونو نه په سود پیسې اخلي او بیا کورونه ورباندې جوړوي او په رهن ئې ورکوي، په ایران کې د کورونو مالکان اکثراً د کرایه پر ځای خپل کورونه په رهن ورکوي. او داسې رهن په حقیقت کې حرام کار ته د حلال بڼه ورکول دي.

تاسو گورئ چې اسلام د قضایاوو په اړه څومره دقت کړی او څنگه ئې د هرې معاملي ټول جوانب په پام کې نیولي او دقیقې لارښوونې ئې کړې، دا لارښوونې باید د مسلمانانو د ټولو فردي او اجتماعي مسائلو لپاره بنسټ وي او د همدې په رڼا کې خپل اجتماعي ژوند تنظیم کړي، که د پور او مخامخ بيع او تجارت په اړه د اسلام تأکید او دقت دومره وي نو د نورو سترو اجتماعي مسائلو په اړه به ئې غوښتنې او لارښوونې څنگه وي؟!

د دوه متفق علیه نارینه شاهدانو د نه موندلو په صورت کې د یوه نارینه او دوه ښځینه شاهدانو د نیولو دلیل هم دلته قرآن بیان کړی او ويلي ئې دي چې دا یوازي د دې لپاره چې که یوه ښځه خبره هېره کړي بله ئې ورپه یاد کړي، دا ځکه چې د ښځې عاطفه هومره قوي ده چې د دې حافظه هم تر اغېز لاندې نیسي، گورئ چې عاطفه ئې د اولاد ټولې نادودې او غلط کارونه حتی جفاګانې ورباندې هېروي، هرې مور ته خپل اولاد ډېر بې گناه معلومېږي، زوی ئې د ګاونډي له زوی سره په جګړې کې سخت ملامت وي خو دا ترې په حقه او ناحقه دفاع کوي، خپله مورنۍ عاطفه ئې دې ته هڅوي چې له خپل زوی نه دفاع وکړي، همدغه عاطفه د بې وزلي پوروري په نسبت د شهادت ورکولو په وخت کې په دې همغه کار کوي چې له خپل زوی نه د دفاع په وخت کې ئې پرې کوي.

هغه ناپوه کسان چې دا د ښځو په نسبت تبعیض ګڼي، په دې هم نه پوهېږي چې شهادت ورکول امتیاز نه بلکې یو مکلفیت دی او اسلام د مکلفیتونو په برخه کې تل ښځو ته امتیازات ورکړي چې څو مثالونه ئې دا دي:

● سنگر ته له تلو ئې معاف کړې، مګر دا چې نفیر عام وي او دا په خپله خوښه تګ وغواړي.

● جومات ته ئې د تلو حق ورکړی خو ورباندې مکلفه کړې ئې نه ده.

● نکاح د ښځې او نارینه ترمنځ یوه برابره معامله ده، په دې سره د دواړو یوې طبیعي او انساني اړتیا ته ځواب ویل کېږي، خو اسلام نارینه د مهر په ورکولو مکلف کړی، د کور او د کورنۍ ټول مصارف ئې او د خپلې مېرمنې او ماشومانو نفقه او جامه ئې د نارینه په غاړه اچولې او ښځه ئې معافه کړې. دا په داسې حال کې چې ښځه له مېره نه مهر اخلي او د مېره په شمول له خپلوانو نه میراث ترلاسه کوي او دا حق ورکړی شوی چې کولی شي خپله دغه شتمني په کار واچوي او گټه ترلاسه کړي. گورئ چې په اقتصادي چارو کې هم امتیاز ورکړی شوی خو له مکلفیت نه معاف شوي دي.

لِلَّهِ مَا فِي السَّمَوَاتِ وَمَا فِي الْأَرْضِ وَإِنْ تُبَدُّوا مَا فِي أَنْفُسِكُمْ أَوْ تُخَفُّوهُ
يَحَاسِبْكُمْ بِهِ اللَّهُ فَيَغْفِرُ لِمَنْ يَشَاءُ وَيُعَذِّبُ مَنْ يَشَاءُ وَاللَّهُ عَلَى كُلِّ شَيْءٍ
قَدِيرٌ ﴿٢٨٤﴾ ءَامَنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ ءَامَنَ بِاللَّهِ
وَمَلَائِكَتِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِّنْ رُّسُلِهِ ؕ وَقَالُوا سَمِعْنَا
وَأَطَعْنَا ؕ غُفْرَانَكَ رَبَّنَا وَإِلَيْكَ الْمَصِيرُ ﴿٢٨٥﴾ لَا يُكَلِّفُ اللَّهُ نَفْسًا إِلَّا وُسْعَهَا لَهَا
مَا كَسَبَتْ وَعَلَيْهَا مَا اكْتَسَبَتْ رَبَّنَا لَا تُؤَاخِذْنَا إِنْ كُنَّا مُسِيئِينَ أَوْ أخطَانَا رَبَّنَا وَلَا
تَحْمِلْ عَلَيْنَا إَصْرًا كَمَا حَمَلْتَهُ عَلَى الَّذِينَ مِن قَبْلِنَا رَبَّنَا وَلَا تُحَمِّلْنَا مَا لَا
طَاقَةَ لَنَا بِهِ ؕ وَاعْفُ عَنَّا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ

الْكَافِرِينَ ﴿٢٨٦﴾

[٢٨٤]- څه چي په آسمانونو کي او څه چي په زمکه کي دي، ټول د الله دي او که د خپل
زړه خبري مو ښکاره کړي يا ئې پټي کړي، الله به د هغوی محاسبه درسره کوي، نو چا
ته چي وغواړي بخښنه به ورته وکړي او څوک چي وغواړي تعذيب به ئې کړي او الله په
هر څه ښه قادر دی. [٢٨٥]- پیغمبر پر هغه څه باور کړی چي د خپل رب له لوري
ورته نازل شوي او مؤمنانو هم، ټولو پر الله، پر ملائکو ئې، پر کتابونو ئې او پر
پیغمبرانو ئې ایمان راوړی، د ده د پیغمبرانو په هیڅ یوه کي فرق نه کوو او وئې ویل:
وامور بدل او اطاعت مو وکړ، ستا غفران او بخښنه اي زموږ ربه! او ستا په لور
درتگ. [٢٨٦]- الله هیڅوک له خپل ظرفیت نه لور نه مکلف کوي، ده لره خپلي لاسته
راوړني دي او پر ده ئې خپلي لاسته راوړني، اي زموږ ربه! په دې مو ونه نیسي چي په
هېره څه (گناه) وکړو يا خطا رانه وشي، اي زموږ ربه! پر موږ هغسي دروند پېټی مه
برده چي له موږ نه پر مخکنیو دي ایښی وو، اي زموږ ربه! او پر موږ هغه پېټی مه برده
چي توان ئې نه لرو، زموږ (له گناهونو) نه تېر شه، موږ ته بخښنه وکړه، پر موږ رحم
وکړه، ته مو مولا یې، نو پر کافرانو بریا را.

(۲۸۴-۲۸۶)- له هر چا سره به محاسبه کېږي، نه یوازې د کړو وړو محاسبه، بلکې د سینې د پټو اسرارو او عزائمو محاسبه هم، که ئې دا پټ کړی وي یا ئې ښکاره کړی، څوک چې د بخښنې وړتیا ولري، الله به ورته بخښنه وکړي او څوک چې د تعذیب مستحق وي هغه به تعذیب کړي. د دې مبارک آیت وینا مؤمنان سخت ووېرول، پیغمبر علیه السلام ته راغلل او وئې ویل: که داسې وي چې له مور سره به د زړه د خبرو او هغو عزائمو محاسبه هم کېږي چې هسې په زړه کې راولاړ شوي خو عمل مو نه دی پرې کړی، نو موږ خو ټول هلاک شوو، پیغمبر علیه السلام وفرمایل: هو د دې محاسبه به هم هرومرو کېږي، خو د چا په زړه کې چې د گناه عزم او قصد راولاړ شي خو عمل پرې ونکړي، الله به دا د یوه نېک عمل په زمهره کې نیسي، که ئې عمل پرې وکړ د همدغې گناه مناسبه سزا به ورکوي، که نېکه اراده ئې وکړه خو عمل ئې پرې ونه کړی شو، دا به د کړي نېک عمل په توگه ورته لیکي او که ئې عمل پرې وکړ لس ښېگنې به ورته لیکي او لس برابرې ثواب به ورکوي.

د وروستي آیت له سیاق او سباق نه معلومېږي چې دا د مؤمنانو د وینا ادامه ده، د آیت په سر کې دوه خبرې هم د مخکنیو او وروستیو په څېر د دوی خبرې دي. دا آیت د ټولې سورې خلاصه ده، لومړۍ فقره ئې د سورې د لومړۍ برخې خلاصه، دوهمه فقره ئې د دوهمې برخې او درې بعدي فقرې په څلورمې او وروستۍ فقرې کې راخلاصه شوي او دا وروستۍ فقره د ټولې سورې د درېیمې برخې خلاصه ده، یعنې: (الله هیڅوک له خپل ظرفیت نه لوړ نه مکلف کوي) د لومړۍ برخې عنوان، (ده لره خپلې لاسته راوړنې دي او پر ده ئې خپلې لاسته راوړنې) د دوهمې برخې لپاره عنوان او دا فقرې چې د څو دعاگانو په بڼه کې راغلې: ای زموږ ربه! په دې مو ونه نیسي چې په هېره څه وکړو یا خطا رانه وشي، ای زموږ ربه! پر موږ هغسې دروند پېټې مه ږده چې له موږ نه پر مخکنیو دي ایښي وو، ای زموږ ربه! او پر موږ هغه پېټې مه ږده چې توان ئې نه لرو، او دا په دې وروستۍ فقرې کې راخلاصه شوي: زموږ (له گناهونو) نه تېر شه، موږ ته بخښنه وکړه، پر موږ رحم وکړه، ته مو مولا یې، نو پر کافرانو بریا را او دغه بیا د ټولو هغو احکامو لپاره عنوان دی چې په درېیمه برخه کې راغلې.

په وروستیو دوو آیتونو کې واقعي مؤمنان او د دوی مواصفات او ځانگړتیاوې معرفي شوې؛ مؤمنان هغه دي چې په الله او د ده په ملائکو ئې ایمان وي، د الله له لوري ټول نازل شوي کتابونه مني، د الله په ټولو پیغمبرانو ئې ایمان وي او په دوی کې هیڅ توپیر نه کوي، د الله تعالی د هر حکم په وړاندې وایي: سمعنی و اطعنا، ټول الهي مکلفیتونه د انسان د ظرفیت په اندازه گڼي، له انسان سره چې څه کېږي دا د ده د کړو وړو عادلانه بدله او د ده خپلې لاسته راوړنې گڼي، تل په خپل قصور اعتراف کوي، له الله د خپلو خطاگانو بخښنه غواړي، که په قصد سره ئې کومه گناه کړې او که ئې د کوم حکم تعویل هېر کړی وي، تل ئې دا هیله په زړه کې وي او له الله مرسته غواړي چې په دین باندې د تل لپاره ثابت او استوار پاته شي، د الله په لار کې له ستونزو او کړاوونو سره په مخامخ کېدو کې ئې پښې ونه ښویېږي، له داسې حالت سره مخامخ نشي چې تحمل ئې ورته گران وي او د ښویېدو باعث ئې شي، الله تعالی ئې د داسې پېټې په وړو مکلف نه کړي چې مخکني امتونه ئې پرې مکلف کړي وو، له هغه سخت حالت سره مخامخ نشي چې هغوی ورسره مخامخ شوي وو او قرآن فرمایي چې تاسو به هم ورسره مخامخ کېږئ او جنت ته د رسېدو طمع هغه وخت وکړئ چې په دغو ابتلااتو کې ناکام نه شئ،

هر مسلمان به دا تمنا کوي چې په ابتلااتو کې ئې همت او ثبات په برخه شي، له الله تعالى نه به د خپل قصور معافي غواړي او د خپلو اشتباهاتو او گناهونو بخښنه، د ده رحمت ته به سترگي په لار وي او له دښمن سره په خپلي دوامداري مبارزې کې به د الله له لوري د مرستې او بریا تمنا کوي.

د وروستي آيت آخري فقره او وروستۍ دعاء او د دې مبارکې سورې آخري کلمات، پر دښمن باندې د بریا تمنا بيانوي او له دې نه په ډېر صراحت سره معلومېږي چې دا بايد د مسلمان وروستۍ تمنا وي، مسلمان بايد تل د حق له دښمنانو سره په دائمي جهاد مصروف وي، په سنگر کې د پروت مجاهد په څېر او وروستۍ تمنا ئې دا چې حق غالب او د الله دين قائم شي، د چا په دعاگانو کې چې دا الفاظ نه وي، په حقيقت کې د واقعي مؤمنانو يوه اساسي ځانگړتيا په کې نشته او دى هغه څوک نه دى چې په دې آيتونو کې ئې مواصفات بيان شوي.

د دې مبارکو آيتونو عظمت او د مفهوم او مضامينو عمق او پراخوالي ته په پام سره پيغمبر عليه السلام مسلمانان تشويق کړي چې هره شپه ئې تلاوت کړي.

عن أبي مسعود البدرى رضي الله عنه قال قال رسول الله صلى الله عليه وسلم الآيتان من آخر سورة البقرة من قرأهما في ليلة كفتاه: رواه البخاري و مسلم

د ابو مسعود بدرې رضي الله عنه نه روايت دى چې رسول الله صلى الله عليه وسلم وفرمايل: د بقره د سورې وروستي دوه آيتونه داسې دي چې که ئې څوک په کومه شپه کې تلاوت کړي، نو ورته کفايت کوي.

د دې دواړو آيتونو تلاوت له يوې خوا تا ته خپله ايماني دنده او د يوه مؤمن ځانگړتياوي در په يادوي او له بلې خوا تلاوت ئې داسې دى لکه د بقرې ټوله سوره چې دي تلاوت کړي وي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

آل عمران

د سوري معرفي

د دې مبارکې سوري مشهور نوم آل عمران دی، دا د سوري عنوان نه بلکې نوم دی، يعني هغه سوره چې د آل عمران الفاظ په کې راغلې، مدني سوره ده، د انفال له سوري نه وروسته او د احد له جگړې سره متصل زمانې کې نازل شوې، دوه سوه آيتونه لري. د (ا-ل-م) په دريو حروفو پيل شوې، درې برخې لري، لومړۍ برخه ئې له لومړي آيت نه تر ۱۰۰ آيت پوري ده، دوهمه برخه ئې له ۱۰۱ آيت نه تر ۱۱۹ آيت پوري او درېيمه برخه ئې له ۱۲۰ آيت نه پيل کېږي او د سوري تر پايه دوام کوي. د سوري د ټولو اساسي موضوعاتو خلاصه په وروستي آيت کې راغلې او د دې معنی دا ده چې د سوري د لومړۍ برخې عنوان صبر او مصابره ده، د دوهمې برخې عنوان ئې ربط او رابطه ده او د درېيمې برخې عنوان ئې تقوی ده او دا درې د فلاح او بریا ضامن. د بقرې د سوري په پای کې د مؤمنانو دا دعاء راغلې وه چې: اې زموږ ربه! موږ ته په کافرانو بریا را! په دې سوره کې د دغې دعاء د تحقق لار او اسباب ښودل شوي: په (صبر)، (ربط) او (تقوی) سره پر دښمن بریا ترلاسه کولی شئ.

تر شلو کلونو نه زیاته موده تېرېږي چې ما دا سوره حفظ کړې، د حفظ په دوران کې او وروسته مې ډېره زیاته تلاوت کړې، زه معمولاً حفظ کړې سوري په مرتبه توگه د سحر په لمونځونو کې تلاوت کوم، نن چې کومه برخه تلاوت کړم بیا ئې تقریباً دوه میاشتې وروسته وار رارسي، خو د آل عمران سوره مې تر نورو نه زیاته تلاوت کړې، ځینې آيتونه مې په نورو لمونځونو کې هم تلاوت کړي، عادتاً چې د تلاوت په دوران کې د کوم آيت په اړه کومه پوښتنه راته پيدا شوې نو د ځواب لپاره مې تفسیرونه لټولي، په هر ځل تلاوت کې د دې سوري نوي اړخونه او مزید ابعاد او ابواب راته پرانیستل شوي او مزید څه مې تر سترگو شوي، خو دا نن چې د آل عمران د مبارکې سوري د ښکلا، د آيتونو تر منځ ئې د ښایسته او ژور ارتباط، د مطالبو د عمق او پراخوالي او د دې سوري د عظمت په اړه کوم احساس راته پیدا شوی، په تېرې اوږدې مودې کې راسره نه وو، نه پوهېږم چې زما قلم به زما د دې احساس په انځورولو کې څومره زما مرسته وکولی شي.

که لږ ځیر شئ وبه گورئ چې د دې سوري په لومړۍ برخې کې دوه اساسي موضوعات څېړل شوي، له لومړي آيت نه تر دیرشم آيت پوري په کتاب د ایمان څرنگوالی او تقاضاء څېړل شوي او لاندې مطالب په کې راغلي:

آل عمران

- الله تعالى قيوم (مدبر او منتظم) دی، د خپل دغه صفت له مخې ئې د انسانانو د لارښوونې لپاره د زمانې په مختلفو پړاوونو کې کتابونه رالېږلي، دا قرآن او له دې نه مخکې ئې تورات او انجيل رالېږلي، دا کتابونه نه يوازې د انسان لارښوونه کوي، بلکې د حق او باطل، ښه او بد، مفيد او مضر ترمنځ د تفکيک ذريعه ده، انسان (لارښود) او (فرقان) ته ضرورت درلود، په خپله او په خپل عقل سره، نه سمه لار موندلې شي او نه ښه او بد سره بېلولې شي. د همدې لپاره (قيوم) خدای د زمانې په هر پړاو کې (لارښود او فرقان) کتابونه رالېږلي.
- د هغه چا عاقبت خطرناک ښودل شوی چې د الله له آيتونو انکار کوي، د ده د کفر او انکار قطعي او محتومه پايله د الله له شديد عذاب نه پرته بل څه نشي کېدې، دا ځکه چې دوی له هغه څه انکار کوي چې له هغه پرته نه سمه لار موندلې شي او نه ښه او بد او مفيد له مضر نه بېلولې شي. او دا ځکه چې څوک د دې عالم د قيوم واکمن له لارښوونو نه غاړه وغړوي، خود به د عزيز خدای له انتقام سره مخامخ کېږي.
- دا کتاب د هغه ذات له لوري رالېږل شوی چې هم د انسان له فطرت او جوړښت نه خبر دی او هم د ده په ماحول کې د زمکې او آسمان له هر څه نه او په دې سره ئې دا ستر حقيقت توضيح کړی چې انسان ته (لارښود) او (فرقان) يوازې هغه څوک په لاس ورکولی شي چې هم د انسان د (نفس) له ټولو زواياوو خبر وي او هم د ده له (ماحول) نه او له ټولو هغو شيانو نه خبر وي چې انسان ئې احاطه کړی او دی ورسره په يوه او بله بڼه کې څه تعلق لري.
- د الله کتاب دوه برخې او دوه ډوله آيتونه لري، ځينې ئې هغه دي چې د څرگندو او انسان ته د معلومو شيانو په اړه ئې بحث کړی او ځينې هغه چې د انسان له سترگو نه د پټو شيانو په اړه څرگندوي لري، لومړي ډول ته (محکم آيتونه) او دوهم ډول ته ئې (متشابهات) ويل شوي، محکم آيتونه هغه دي چې هم ئې د بحث موضوع څرگند شيان دي او هم ئې الفاظ هغه دي چې انسان ئې د همدغو شيانو لپاره کاروي او متشابه آيتونه ئې هغه دي چې د تشبيه له فن نه په کې استفاده شوي، د بحث موضوع ئې د انسان له سترگو نه پټ شيان دي او د دغو شيانو د معرفي لپاره داسې الفاظ کارول شوي چې په اصل کې د نورو څرگندو شيانو لپاره وضع شوي. بيا د متشابهاتو په ارتباط خلک په دوو ډلو وېشي: الراسخون في العلم: د پاڅه او سوچه علم خاوندان، چې دوی د متشابه آيتونو په مطلب له شک او ترديد نه پرته ايمان راوړي او د الله له لوري ئې گڼي. او دوهمه ئې هغه چې په زړونو کې ئې کوږوالی دی، چې دوی يا د فتنې په لټه کې له متشابهاتو نه د بحث موضوع جوړوي او يا غواړي په تاويل ئې پوه شي، حال دا چې په تاويل ئې له الله پرته هيڅوک نشي پوهېدې.
- له الهي کتاب نه د انکار کوونکو پايله وخيمه ده، نه به ئې مال او دولت له عذاب نه وژغورلی شي او نه خپلوان او پلويان، د مصر د فرعون او تر ده نه مخکې د نورو فرعونانو بده پايله او شوم عاقبت د دې حقيقت د يوې بېلگې په توگه وړاندي کوي او د بدر جگړه ئې بله ژوندۍ بېلگه گڼي، چې د دښمن شمېر تر مسلمانانو لږ تر لږه دوه برابره زيات وو، خو سره له دې له ماتې سره مخامخ شو.
- دا يوه عاميانه انگېرنه ده چې څوک د دنيا مال او متاع معيار وگڼي او د چا عزت او ذلت، ماته او بریا او سعادت او شقاوت ورباندې وئلي. دا نه د انسان لپاره هدف دی او نه هم معيار،

د قرآن پلوشی

دا د ژوند متاع ده، تاسو ته به ډېر ژر معلومه شي چې دا انگېرنه مو غلظه وه، و به گورئ چې د الله په نزد کې د هغه چا مقام څومره اوچت وو چې تاسو د دې لپاره هغه ته په سپکه سترگه کتل چې له خپل ملک نه شړل شوی، له مال او دولت نه محروم دی، نه بنگلي لري، نه لښکري او نه د سرو او سپینو زرو خزانې.

● نه له الله پرته بل معبود شته او نه له اسلام نه پرته بل مقبول دین، څوک چې له الله انکار کوي او له دین سره د مخالفت ملاتړي، الله تعالی به ئې ټول عملونه حبط او د اسلام او مسلمانانو په خلاف به ئې ټولي هڅې شنډې کړي.

● د اهل کتابو علماء بي عمله علماء وو، د الله کتاب ئې شا ته غورځولی وو، عوامو ته به ئې ویل: الله تعالی یهودانو ته له نورو سره د هر څه کولو اجازه ورکړې، په هیڅ ناروا معامله به ئې نه نیسي، دې خبرو ته ئې مذهبي رنګ ورکړی وو، ورته ویل ئې: دا خبره د الله په کتاب کې راغلې، دا په روایاتو کې راغلې، پیغمبر دا خبره کړې، په دغو افتراءاتو سره هم په خپله وغولېدل او هم ئې نور وغولول.

● مسلمانانو ته ویل شوي: لکه څنگه چې شپه او ورځ د الله په اراده او د یوه ستر حکمت له مخې ځي راځي او په دې کار کې له الله پرته د عالم هیڅ ځواک، هیڅ ډول دخالت نشي کولی، همداراز د مرګ ژوند، عزت او ذلت پرېکړه او د واکمنۍ سپارل او بېرته اخیستل هم فقط د الله په اراده، د خاصو سننو مطابق او د خاص حکمت او مصلحت له مخې ترسره کېږي. یوازي له مؤمنانو سره به دوستي کوئ، د کافرانو له دوستۍ نه به ډډه کوئ، هر څوک چې له کافرانو سره دوستي وکړي نو خپلې ټولې اړیکې ئې له الله سره شلولې دي.

د کتاب له بحث نه وروسته، د پیغمبرانو په اړه بحث پیل کېږي، په دې بحث کې دا واضح شوي چې پیغمبران څوک دي؟ مأموریت ئې څه دی؟ مقام او منزلت ئې کوم دی؟ په دې بحث کې لاندې اساسي خبرې څېړل شوې:

- په الله د ایمان تقاضا دا ده چې د ده د پیغمبرانو اطاعت به کوئ.
- دوی د الله له لوري او د انسانانو د هدایت لپاره غوره شوي.
- د نورو انسانانو په څېر دي، خو له ځینو خاصو ځانګړتیاوو سره، د دوی دا ځانګړتیاوي او مواصفات د مریم، زکریا، یحیی او عیسی علیهم السلام په قصو کې تشریح کوي.
- د پیغمبرانو او د الله د صالحو بندګانو په اړه دا گمان کول چې هغوی په غیب پوهېږي، ستره غلطې ده. او د دوی په اړه دا انگېرنه چې الله تعالی په خپلې واکمنۍ کې له ځان سره شریک کړي، د ځینو چارو اختیارات ئې ورکړي او د خلکو حاجتونه ترسره کولی شي، لویه اشتباه ده. او تاسو پوهېږئ چې همدا دوه غلط گمانونه د هر شرکي مذهب بنسټ دی، هم د بتانو لمانځنه له دې نه راو لاړه شوې او هم د قبرونو.

- د پیغمبرانو معجزې د دوی ذاتي کار نه دی، دا د الله کار او د دوی د رسالت نښې دي.
- د پیغمبرانو د دعوت خلاصه دا ده چې یوازي د یوه الله عبادت وشي، دوی یوازي دې ته مستقیمه لار وایي او همدې ته بلنه ورکوي.
- پیغمبران علیهم السلام یو د بل ملاتړ او تأیید کوي، موجود پیغمبر د مخکني تصدیق کوي او د وروستي زېږی ورکوي.

آل عمران

● د پیغمبرانو یوه اساسي دنده دا ده چې د خلکو له اوږو نه اضافي پېټي راکوز کړي او د دوی په لاس پښو کې اچول شوي ځنځيرونه مات کړي، اضافي پېټي هغه څه دي چې ټگمارو مذهبي مشرانو له خپلي خوا په خلکو باندې لازم کړي او هغه ته ئې د دین او مذهب رنګ ورکړی. او له ځنځيرونو نه مراد هغه اضافي او جعلی قیود او حدود دي چې دوی له خپلي خوا وضع کړي خو هغوی ته ئې مذهبي بڼه ورکړې.

بیا د عیسی علیه السلام د قصې دا برخه راوړي چې خپلو یارانو ته ئې وویل: زه د الله په لوري درومم، څوک مې په دې سفر کې ملګرتیا ته تیار دی؟ په دې سره الله تعالی له یوې خوا دا حقیقت بیانوي چې عیسی علیه السلام د خپل دعوت په پای کې د جهاد لپاره ملاتړلې، خپلو پلویانو ته ئې ویلي چې په دې جهاد کې څوک زما مرسته او ملګرتیا کوي؟ له بلې خوا مور ته ښيي چې د عیسی علیه السلام په څېر پیغمبر له خپلو ټولو هغو بې ساري معجزو سره سره د انصاروو او ملاتړو په لټه کې دی، له هغو خاصو کارونو نه پرته نور کارونه په معجزو نشي ترسره کولی، نور کارونه به د الله تعالی د عام او عادي سننو مطابق ترسره کوي، نه په خارق العاده توګه او له بلې خوا په پیغمبر باندې د ایمان راوړونکو مواصفات معرفي کوي، په پیغمبر واقعي او مخلص ایمان لرونکي داسې وي لکه د عیسی علیه السلام مخلص ملګري. د دوی څو خبرې رااخلي: ستا ملګرتیا په حقیقت کې د الله ملګرتیا ده، مور دې ملګرتیا ته چمتو یو، په کتاب ایمان لرو، د پیغمبر متابعت کوو، تمنا مو دا ده چې زموږ نومونه د شاهدانو په ډله کې ولیکل شي.

ورپسې د اهل کتابو ګڼ شمېر شنیع او قبیح اعمال بیانوي، مذهب ته قومي رنګ ورکول، د تحریف شوي مذهب لپاره په جعلی روایاتو استناد او خپل غلط مذهب مخکینیو پیغمبرانو ته منسوبول، د خلکو د غولولو او بې لارې کولو هڅه، حق پټول، منافقت، په امانت کې خیانت، دین پلورنه، د ژمنو ماتونه، په درواغو قسمونه، د الله په کتاب کې تحریف، دروغجنې فتواګانې، حلال حرامول او دا د تقوی ښه ګڼل، شرک او دا ټول د مذهب او دین په نامه کول او پیغمبرانو ته ئې منسوبول!!

هغوی ته ویل شوي: د الله محبوب بنده هغه دی چې د ده په لار کې قربانۍ ته چمتو وي، د عادي او معمولي شیانو قربانۍ نه بلکې د هغو شیانو قربانۍ چې تاسې ورسره مینه لرئ. او په دې پسي متصل وايي: مذهبي انحراف په اصل کې له بدعت نه پیل کېږي، په دین کې له لاسوهنې نه، نه له څه راکمولو نه بلکې له څه زیاتولو نه، د حلال له حرامولو نه، د تقوی په نامه په دین کې له څه زیاتولو نه، پر پیغمبر علیه السلام د بني اسرائيلو د ټگمارو مذهبي مشرانو اعتراض دا نه دی چې ولي ئې حلال شیان حرام کړل، بلکې اعتراض ئې دا دی چې ولي حرام شیان حلالوي؟! دا څنګه د یوه پیغمبر او مذهبي مشر په توګه ومنو چې تقوی ئې زموږ په اندازه نه ده، موږ تر ده نه زیات د حرامو خیال ساتو، دا دی ګورئ چې دی ډېر هغه شیان حلال ګڼي چې موږ ئې حرام ګڼو، دا تقوی موږ ته زموږ له جد ابراهیم علیه السلام او زموږ له پلار یعقوب علیه السلام نه راپاتې شوې!! الله تعالی د دوی دغه اعتراض او ورپسې د قبلي د بدلولو په اړه د دوی اعتراض ته ځواب وايي او د دې مبحث په پای کې مؤمنانو ته فرمایي: د اهل کتابو ټولې ډلې او فرقې په یوه او بل څه کې لږ یا زیات، له حقیقي دین نه تېروتي، که مو د دوی د کومي فرقې خبره ومنله او په کوم څه کې مو د دوی لار غوره کړه، د

د قرآن پلوشې

دوی په خبر به شئ، له ایمان نه وروسته به کافر شئ، د دوی ټوله هڅه دا ده چې تاسو له خپل ایمانه وگرځوي.

له ۱۰۱ آیت نه د سوري دوهمه برخه پیل کېږي او تر ۱۱۹ پوري دوام کوي، د دې برخې عنوان ربط او رابطه ده، په دې کې څو اساسي لارښوونې شوې دي: له الله سره خپل تعلق ټینګ وساتئ، وېره مو باید له یوه الله وي، له هغه څه نه ځان لرې وساتئ چې الله ناراضه کوي، له الله تعالی نه ستاسو وېره باید داسې وي لکه له ده سره چې ښايي، تل او د ژوند ترپایه باید د الله لارښوونو ته منقاد وئ، مرګ او ژوند مو باید په اسلام او د مسلمانۍ په حالت کې وي، په دین باندې تمسک ولرئ، له اختلاف او تفرق نه ځان وساتئ، د خیر په لوري بلنه ورکوي، په معروف امر کوي او له منکر نه مخنیوی کوي او هغه څوک ځان ته مه نږدې کوي چې ایمان نه لري.

په ۱۲۰ آیت سره د دې مبارکې سوري درېیمه برخه شروع کېږي، په دې کې د تقوی څرنگوالی او اهمیت ښودل شوی. شروع ئې له دې نه شوي چې که په تاسو کې (صبر) او (تقوی) وي نو د دښمن هیڅ کېد او مکر او هیڅ تدبیر او توطئه هیڅ توان او ضرر نشي دررسولی. ستاسو د (تقوی) په نتیجه کې به الله تعالی د دښمن ټولې هلې ځلې، دسیسې او توطئې شنډې کړي، دا ځکه چې الله تعالی د دوی په هر څه احاطه لري. دا ډېره ستره خبره او د الله له لوري ډېره لویه وعده او ډاډینه ده، نو ځکه له دې وروسته ټول بحث د دغې خبرې د اثبات لپاره راغلی، خو په داسې حکیمانه اسلوب سره چې په ضمن کې ئې بې شمېره ارزښتناکې لارښوونې هم د متقیانو مخې ته ږدي.

د احد او بدر پېښو ته اشاره کوي او په ضمن کې ئې د تقوی او عدم تقوی پایلې او نتائج په ګوته کوي، کله چې تاسو تقوی کړې ږئ او د الله مرسته مو په برخه شوې او چې د تقوی خلاف عمل مو کړی د الله له مرستې نه محروم شوي یئ او ماته مو په برخه شوې. د بحث په ضمن کې تقوی او د متقینو مواصفات بیان شوي، مخصوصاً د ماتې، مصیبتونو او له ستونزو سره د مخامخ کېدو په حالت کې. د بحث په پای کې گوري چې د متقیانو نېک عاقبت بیان شوی او ورپسې د اهل کتابو یوه متقي ډله د (خاشعین لله) په نامه یاده شوې او ویل شوي چې اجر ئې د خپل رب په خوا کې خوندي دی. د سوري ټول مضامین او مطالب په وروستي آیت کې راخلاصه شوي.

که وغواړو د دې مبارکې سوري ټول پراخ، ژور او با عظمته مضامین د دغه وروستي آیت په رڼا کې راخلاصه کړو نو نتیجه به ئې دا وي:

● که د الله د کتاب په حقیقت پوه شوی، په هغه مو ایمان راوړ، د هغه په مقتضاء مو عمل وکړ، په لارښوونو ئې د عمل کولو په دوران کې مو هره شېبه او دوامداره صبر وکړ او د الله د پیغمبرانو په حقیقت پوه شوی، په هغوی مو ایمان راوړ، د دوی په اړه مو له غلطو خیالاتو نه ځان وساتو، په عمل کې مو د دوی متابعت وکړ، د دوی په متابعت کې مو هره شېبه او دوامداره صبر وکړ، که مو له الله سره خپل تعلق مضبوط وساتو، تل او د ژوند په ټولو امورو کې مو د الله په دین منگولي ټینګې ونيولې، په خپلو کې مو وحدت او یووالی وساتو او وېره مو یوازي له الله څخه وه او له هغه څه نه مو ځان وساتو چې الله ترې منع کړي یاست، نو مطمئن اوسئ چې د دنیا بریا او د آخرت سعادت او فلاح به مو په برخه کېږي.

آل عمران

که د سوري په مضامينو کي غور وکړئ وبه گورئ چي غالباً ټوله سوره د احد له جگړي نه وروسته او د مکې له فتحي نه ډېر د مخه نازل شوې، په هغي مرحلې کي چي لا قریشو ماته نه وه خورلي، يهودان په مدينه کي وو او شرارتونه ئي کول او مسيحيان په خپلي سيمي کي او راتلونکيو پېښو ته منتظر. که څه هم ځينو درنو مفسرينو ليکلي چي د دې سوري لومړي څه د پاسه ديرش، يا شپيته يا اتيا او نوي آيتونه د مکې له فتحي نه وروسته او د نجران د وفد د راتلو په وخت کي نازل شوي، خو د دې برخي ۱۰- ۱۹- ۲۰- ۲۱- ۲۲- ۲۸- ۶۹- ۷۲ آيتونه په ډېر صراحت سره ښيي چي دا د مکې له فتحي نه ډېر د مخه او هغه وخت نازل شوي چي اهل کتاب لا د مخالف قوت په توگه پاته وو، هم په مدينه کي او هم له مدينې نه بهر، په توطئو مصروف وو او شرارتونه ئي کول. حال دا چي د مکې له فتحي نه وروسته د دوی هيڅ يو د يوه ځواکمن مخالف قوت په څېر نه وو پاته.

بِسْمِ اللَّهِ الرَّحْمَنِ الرَّحِيمِ

اَلَمْ يَكُنْ لِلَّهِ لَآ اِلٰهَ اِلَّا هُوَ اَلْحَىُّ الْقَيُّوْمُ ﴿٢٠٠﴾ تَزَلَّ عَلَیْكَ اَلْكِتٰبَ بِالْحَقِّ مُصَدِّقًا لِّمَا بَیْنَ يَدَیْهِ وَاَنْزَلَ التَّوْرَةَ وَاِلٰی عِیْسٰی ﴿٢٠١﴾ مِّنْ قَبْلُ هُدًی لِّلنَّاسِ وَاَنْزَلَ الْفُرْقَانَ ﴿٢٠٢﴾ اِنَّ الَّذِیْنَ كَفَرُوْا بِآیٰتِ اللّٰهِ لَهُمْ عَذَابٌ شَدِیْدٌ ۗ وَاللّٰهُ عَزِیْزٌ ذُوْ اَنْتِقَامٍ ۝



[۱]- ا ل م، [۲]- الله هغه ذات دى چې له ده پرته بل معبود نشته، هماغه ژوندی او قیوم. [۳]- په حقه ئې پرتا دا کتاب نازل کړی، تر ده د مخکنیو کتابونو مصدق. [۴]- تورات او انجیل ئې مخکې نازل کړل، د خلکو لپاره لارښود او فرقان ئې نازل کړی، یقیناً هغه چې په الهي آیتونو کافران شوي، دوی لره شدید عذاب دى او الله عزتمن غچ اخیستونکی دى.

(۱-۴)- الله د دې عالم پالنه او نظم په خپل واک کې لري، قیوم دى؛ هر څه اداره کوي، هر څه تنظیموي، د هر څه قوام د ده له لوري دى. داسې نه ده چې دا عالم ئې له پیدایښت نه وروسته خپلې مخې ته پرېښی وي او اوس هر څه په خپله ترسره کېږي، دغه قیوم ذات به څنگه تاسو مهمل پرېږدي او ستاسو د لارښوونې او ستاسو د ژوند د تنظیم لپاره به انتظام نه کوي؟ قیوم خدای د خپل دغه صفت له مخې ستاسو د لارښوونې لپاره کتاب رالېږلی، پر تا ئې قرآن رالېږلی او له دې نه مخکې ئې تورات او انجیل، دا کتابونه نه یوازې ستاسو لارښوونه کوي، بلکې د حق او باطل، ښه او بد، مفید او مضر ترمنځ د تفکیک ذریعه ده، تاسو (لارښود) او (فرقان) ته ضرورت درلود، په خپله او په خپل عقل سره، نه سمه لار موندلې شئ او نه ښه او بد سره بېلولې شئ، د همدې لپاره (قیوم) خدای د زمانې په هر پړاو کې (لارښود او فرقان) کتابونه رالېږلي. دا ځکه چې د انسان عمر لنډ دى او عقل ئې محدود، نه په دې لنډ عمر کې په تجربې سره کولی شي چې په دې پېچلي او پراخ عالم کې سمه لار تشخیص کړي او نه په خپل عقل سره کولی شي ټول مفید او مضر شیان سره تفکیک کړي.

څوک چې د الله له آیتونو نه انکار وکړي، د ده د کفر او انکار قطعي او محتومه پایله د الله له شدید عذاب نه پرته بل څه نشي کېدی، دا ځکه چې دوی له هغه څه انکار کړی چې له هغه پرته نه سمه لار موندلې شي او نه ښه او بد او مفید له مضر نه بېلولې شي. او دا ځکه چې څوک د دې عالم د قیوم واکمن له لارښوونو نه غاړه وغړوي، خود به د عزیز او ځواکمن خدای له

إِنَّ اللَّهَ لَا تَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ﴿٦٥﴾ هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ ۚ لَآ إِلَهَ إِلَّا هُوَ الْعَزِيزُ الْحَكِيمُ ﴿٦٦﴾

[۵]- يقيناً چې په الله باندې هېڅ څه نشي پټېدې، نه په زمکې کې څه او نه په آسمان کې څه. [۶]- دى خو همغه ذات دى چې تاسو ته د (ميندو) په رحم کې هغسې صورت او شکل درکوي چې دى ئې غواړي، پرته له ده نه چې عزيز او حکيم دى بل معبود نشته.

(۵-۶)- دلته د کتاب په اړه څو ډېرې اساسي او بنيادي خبرې شوي چې په مطلب ئې پوهېدل لږ غور او دقت غواړي:

- هغه څوک کولى شي د انسان لپاره قانون وضع کړي چې هم د انسان د خلقت، جوړښت او فطرت له ټولو زواياوو نه او د ده له ټولو فطري اړتياوو نه خبر وي او هم د انسان د ماحول په ټولو هغو شيانو پوه وي چې دى ئې احاطه کړى او دى ورسره په يوه او بله بڼه کې څه تعلق لري. هم انسان پېژني او هم د انسان په مېشت ځاى کې هرڅه پېژني، په دې پوه وي چې انسان څه ته ضرورت لري، څه ورته گټور دي او څه تاوانې. په قانون کې به انسان ته ويل کېږي چې څه کول ورته جائز دي او څه ناجائز، د کوم څه خوړل ورته روا دي او کوم څه ناروا، د روا، ناروا، جائز او ناجائز او مفيد او مضر پرېکړه هغه څوک کولى شي چې هم د انسان له طبيعت نه دقيقاً خبر وي او هم په زمکې کې د ټولو موجودو شيانو له ماهيت نه خبر وي او په دې پوه وي چې کوم څه انسان ته څه تاوان رسولى شي. قانون په حقيقت کې يو کشف دى نه اختراع، قانون جوړوونکى قانون کشفوي، له خپله ځانه ئې نشي جوړولى، د انسان لپاره قانون وضع کول داسې دي لکه يو فزيک پوه، کيميا پوه او د ساينس عالم چې د يوه عنصر په اړه وايي: د دې عنصر فزيکي او کيمياوي خواص دا دي، د حرارت او برق د انتقال توان ئې دومره دى، د حرارت په کومه درجه کې سوزي، له فلاني فلاني عنصر سره ئې ترکيب ممکن دى او له هر يوه سره ئې د ترکيب فورمول دا دى. د دې عنصر په اړه چې دوى څه ويلې دا ټول ئې د تحقيقاتو او تجاربو په ترڅ کې موندلي، دا هر څه کشف دي نه اختراع، دوى له خپله ځانه څه نه دي وضع کړي، بلکې شته او حاکم قوانين ئې کشف کړي او په خاصو الفاظو سره ئې بيان کړي. د ساينس ټول فورمولونه په حقيقت کې په طبيعت حاکم قوانين دي چې ساينس پوهانو کشف کړي، د انسان لپاره قوانين هم بايد همداسې کشف شي، د دې لپاره (انسان پوه) ته ضرورت دى، نه يوازې انسان پوه ته بلکې (طبيعت پوه) ته هم، هغه چا ته چې هم د انسان په اړه دقيق علم ولري او هم د ده د ټول ماحول په اړه.

- که د يوه ساده عنصر په اړه د نړۍ هېڅ فزيک پوه او د ساينس هېڅ عالم دا جرأت نشي کولى چې له ځانه قانون وضع کړي او هره خبره ئې د کشف نتيجه وي، نو د انسان لپاره قانون جوړوونکي څنگه جرأت کوي چې په داسې حال کې د ده لپاره قانون جوړوي چې تر اوسه خو لا د انسان د جسمي جوړښت له ډېرو پېچلو برخو خبر نه دي، روحي جوړښت خو ئې پرېږده،

د قرآن پلوشې

روحي جوړښت خو ئې هومره پېچلې دئ چې دا برخه لا تراوسه اصلاً د ده تر بحث لاندې نه ده راغلې او په دې اړه څه ويل ورته ممکن نه دي، دا برخه په لابر اتوار کې د میکروسکوب لاندې هم نشي نيولې. الکسيس کارل د شلمې پېړۍ يو معروف غربي عالم په خپل کتاب (انسان يو ناپېژانده موجود) کې لیکي: زه له نن ورځې نه د خپل ژوند ترپايه د انسان په اړه هومره سوالونه يو په بل پسې کولی شم چې علم ئې له ځواب ويلو نه عاجز دئ او ډېر سوالونه داسې چې ساينس ئې هيڅکله ځواب نشي ويلی!

● په دغو مبارکو آيتونو کې دغه حقيقت ته اشاره شوې، کوم ذات چې تاسو ته کتاب رالېږلی هغه ته هم د زمکې او آسمانونو ټول پټ اسرار معلوم دي او هم ستاسو د وجود له ټولو اسرارو نه خبر دئ، تاسو خو هغه پيدا کړي یئ، دی ستاسو د صورت او جوړښت خالق دئ، ستاسو د روحي او جسمي جوړښت له ټولو زواياوو خبر دئ. په دې بحث پسې متصل بيا د کتاب په اړه فرمايي:

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ
مُتَشَبِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَبَهَ مِنْهُ ابْتِغَاءَ الْفِتْنَةِ
وَأَبْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ ءَأَمْنًا
بِهِ كُلٌّ مِّنْ عِندِ رَبِّنَا وَمَا يَذَّكَّرُ إِلَّا أُولُو الْأَلْبَابِ ﴿٧﴾

[۷]- الله هغه ذات دئ چې دا کتاب ئې پر تا باندي نازل کړ، چې ځيني آيتونه ئې مُحکم دي، چې دا د کتاب بنسټ دئ او نور ئې متشابه دي، نو هغه کسان چې په زړونو کې ئې کوروالی دئ په متشابه پسې ئې درومي، د فتنې په لټه کې او د تاويل په لټه کې، په داسې حال کې چې په تاويل ئې له الله پرته هيڅوک نه پوهيږي او هغه چې د راسخ علم خاوندان دي وايي: موږ ايمان پرې راوړی، ټول زموږ د رب له لوري دي او پند نه اخلي مگر د عقل خاوندان.

(۷)- دا مبارك آيت څو مهم مطالب زموږ مخې ته ږدي:

- د الله کتاب دوه برخې او دوه ډوله آيتونه لري، ځيني ئې هغه دي چې د څرگندو او انسان ته د معلوم شیانو په اړه ئې بحث کړی او ځيني هغه چې د انسان له سترگو نه د پټو شیانو په اړه څرگندوني لري. لومړي ډول ته (محکم آيتونه) او دوهم ډول ته ئې (متشابهات) ويل شوي.
- مُحکم آيتونه هغه دي چې هم ئې د بحث موضوع څرگند شیان دي او هم ئې الفاظ هغه دي چې انسان ئې د همدغو شیانو لپاره کاروي.
- متشابه آيتونه ئې هغه دي چې د تشبیه له فن نه په کې استفاده شوې، د بحث موضوع ئې د انسان له سترگو نه پټ شیان دي او د دغو شیانو د معرفي لپاره داسې الفاظ کارول شوي چې په

- اصل کي د نورو څرگندو شیانو لپاره وضع شوي.
- د کتاب اصلي او اساسي مطالب په هغو آیتونو کي راغلي چي مُحکم دي او تشبیه نه ده په کي کارول شوي.
 - متشابه آیتونه چي په مفهوم ئي پوهېدل غور او دقت غواړي باید همدې محکمو آیتونو ته راجع شي او د همدې آیتونو په رڼا کي تفسیر او توضیح شي، دا ځکه چي د کتاب (ام)، اصل او محور همدا محکم آیتونه دي.
 - هغه کسان چي په زړونو کي ئي خیري او کوروالی وي، د دې پر ځای چي د متشابه آیتونو په مراد باندي ایمان کافي وگڼي، برعکس د دې آیتونو په تأویل د پوهېدو هڅه او لټه کوي او غواړي له هغه نه د بحث او تحقیق موضوع جوړه کړي.
 - هغه کسان چي غواړي دغه ډول آیتونه د مناقشې او بحث موضوع وگرځوي، هغوی په حقیقت کي یا د فتنو راولاړول غواړي، د دې هڅه کوي چي د خلکو په زړونو کي شکوک او شبهات راولاړ کړي او توجه ئي له محکمو آیتونو نه بل لور ته واړوي او یا دا چي غواړي د متشابهاتو په تأویل ځان پوه کړي. د تأویل لغوي معنی اول یا اصل ته اړول دي، تأویل یعنې په متشابه آیت کي د تشبیه شوي څیز په ځنډه او ماهیت باندي ځان پوهول، گویا دوی غواړي په دې پوه شي چي د دې متشابه اصلي او اولنی حالت او کیفیت څنگه دی؟!
 - دا هلي ځلي او دا هڅه او هاند د هغه چا کار دی چي زړه ئي کور او خیرن وي، پر زړه او دماغ ئي شکونو سپوری غوړولی وي.
 - د متشابهاتو د تأویل علم یوازي له الله تعالی سره دی، بل هیڅوک نشي کولی په هغه باندي پوه شي، ځکه الله تعالی هغه غیبی او له سترگو نه پټ شیان چي انسان ئي نه پېژني او نه په خپل قاموس کي ورته نوم لري، د انسان د بني پوهي لپاره له محسوسو او پېژندل شوو شیانو سره تشبیه کړي او په داسي الفاظو سره ئي معرفي کړي دي چي په حقیقت کي د ښکاره او څرگندو شیانو لپاره استعمالېږي. د دې لپاره چي هغه د انسان لپاره د فهم وړ وگرځوي او د هغه څیز د حقیقت په اړه نسبي فهم ورته حاصل شي، د دې مطلب دا شو چي د دغو شیانو د معرفي لپاره تر ممکنه حده او تر هغه ځایه چي د انسان عقل ته مقدور ده اهتمام شوی او د متشابه آیتونو په ترڅ کي معرفي شوي، د انسان د عقل نیلۍ له دې نه آخوا وړاندي نشي تلۍ، دا د ده د الوت وروستی پړاو دی، آخوا ته ئي لاس نه رسېږي، د ده له عقل او ادراک نه لوړ دي، الله تعالی د همدې ډول شیانو د معرفي کولو لپاره ښه لازمه څرگندونه کړي ده او د انسان د عقلي قوت مطابق وضاحت ئي کړی دی، خو له دې نه آخوا د انسان عقل د مخکي تگ مجال نه لري، باید همدلته ودرېږي او د متشابهاتو له تأویل نه ځان وساتي. د انسان د عقل او پوهي قصور، د حواسو او مشاعرو محدودیت ئي او د ژبي او قاموس عدم جامعیت ئي باعث شوي چي له مخکي تگ نه عاجز شي او د متشابهاتو په حقیقت تر دې زیات پوه نشي.
 - له دې آیت نه په مخکي دوو آیتونو کي وضاحت شوی وو چي د انسان لپاره (لارښود) او (فرقان) کتاب هغه الله رالېږلی چي د (آفاق) او (انفس) په ټولو اسرارو او خفایاوو خبر دی، یعنې په دې کتاب کي هم د زمکي او آسمان د ډېرو هغو شیانو په اړه بحث شوی چي د انسان له سترگو پټ دي او هم په خپله د انسان په اړه. انسان په خپل قاموس کي یوازي د هغو شیانو لپاره

د قرآن پلوشې

نومونه لري چې ده په خپلو سترگو لیدلی او پېژني ئې، هغه څه چې د ده له سترگو پټ دي د هغه لپاره نه نوم لري او نه ئې د معرفي کولو لپاره الفاظ، نو الله تعالی به هغه ته دا شیان څنگه او په کومو الفاظو معرفي کوي؟ د الله په کتاب کې به د دې غیبی شیانو د معرفي کولو لپاره کوم اسلوب کارول کېږي؟ دغه سؤال ته په دې مبارک آیت کې ځواب ویل شوی.

که په قرآنکريم کې لږ غور او دقت وکړو نو دا به راته په ډاگه شي چې د قرآنکريم د بحث او څېړني دوه اساسي محورونه دي، يو شمېرنی په هغو قضایاوو پورې اړه لري چې د انسان لپاره مشهود، څرگند او ښکاره دي او په انساني قاموس کې ورته صريح او څرگند الفاظ شته، لکه لمر، سپوږمۍ، آسمان، زمکه، غر، انسان او نور، دوهمه برخه ئې له داسې شیانو سره تړاو لري چې له نظره پټ او غایب دي او انسان په خپل قاموس کې داسې کلمات نه لري چې د هغوی د معرفي کولو لپاره ئې وکاروي. د دې غیبی شیانو د پېژندلو او معرفي کولو لپاره لابد باید هغه الفاظ وکارولی شي چې په اصل کې د ملموسو او ښکاره شیانو لپاره وضع شوي دي او ناچار باید د تشبیه له فن نه کار واخیستل شي چې د دې غیبی څیز یو داسې انځور وړاندې کړی شي چې حقیقت ته نږدې وي، له همدې ځایه آیتونه په دوو برخو وېشل کېږي:

هغه آیتونه چې د ښکاره او مشهود عالم په اړه بحث کوي، په دې ډول آیتونو کې داسې الفاظ استعمال شوي دي چې هر یو د خپل ځانگړي مورد لپاره وضع شوی دی، مفهوم او مدلول ئې څرگند دی، د آیت مراد او په خپل مورد د لفظ تطبیق آسانه دی، دا آیتونه محکم دي، خو هغه آیتونه چې له غیب او غیبی شیانو نه بحث کوي، په دې ډول آیتونو کې د غیبی شیانو د افادې او تعریف لپاره د تشبیه فن کارول شوی او داسې الفاظ په کې استعمال شوي دي چې په اصل کې د څرگندو او ټولو ته د ښکاره شیانو لپاره وضع شوي دي، دا آیتونه متشابه بلل کېږي. لکه په دې مبارک آیت کې:

إِنَّ رَبَّكُمُ اللَّهُ الَّذِي خَلَقَ السَّمَاوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَى عَلَى الْعَرْشِ *

الاعراف: ۵۴

په دې مبارک آیت کې د یوم، استواء او عرش الفاظ گورو چې په اصل کې د ښکاره او څرگندو شیانو لپاره وضع شوي دي، خو په دې آیت کې د دې مطلب د افاده کولو لپاره راغلي چې دا زمکه او آسمان په شپږو مرحلو کې پېدا شوي، الله تعالی د هر څه مالک او واکدار دی او هر څه ئې تر واک او عرش لاندې دي.

څرنگه چې د قرآنکريم اصلي محور محکم آیتونه دي نو لازمه ده چې متشابه آیتونه همدي لورته راجع کړو او د محکم آیتونو په رڼا کې ئې تفسیر او توضیح کړو. نه بنيایي متشابه آیتونه په مستقله توگه او محکم آیتونو ته له ارجاع نه پرته په ځانگړي ډول بیان او توضیح کړو. هغه کسان چې په متشابه آیتونو پسي ځي او هڅه کوي چې په ځانگړې توگه او محکم آیتونو ته له ارجاع پرته ئې تفسیر کړي، هغوی په غلطه روان دي، زړونه ئې رنځور دي، فکري انحراف ئې د دې سبب شوی چې دا غلطه لار غوره کړي، د هغوی مقصد یا فتنه وي او یا د دې آیتونو پر تأویل علم او پوهه حاصلول. هر چا چې د متشابه آیتونو په مراد اکتفاء ونکړه او د تأویل په لټه کې شو، هغه به یا د رنځور زړه خاوند وي چې فتنه لټوي او یا به ئې داسې کارته ملا تړلی وي چې له الله تعالی پرته ئې هیڅوک هم د کولو توان نه لري. هغه غواړي د متشابهاتو په تأویل

آل عمران

پوه شي خو د متشابهاو علم يوازي له الله تعالى سره دی؛ ځکه هغه څه چې د انسان له حواسو نه پټ دي او په عالم غيب کې قرار لري او انسان نشي کولی پخپلو محدودو حواسو ئې درک کړي، قرآنکريم د عالم غيب د دغو پټو شيانو د پېژندنې او معرفي کولو لپاره له ټولو هغو الفاظو نه استفاده کړې چې د انسان په قاموس کې شته او کېدې شي د دغو شيانو د معرفي لپاره وکارولې شي او ټول هغه څه په کې مراعات شوي چې د غيبې شيانو مناسب او ممکن انځور وړاندي کړی شي او د کابیناتو او عالم په معرفي کولو کې تر هغه ځايه مخکې تللی تر کومه پورې چې انساني عقل د ټلو توان لري، له دې نه آخوا انساني عقل د مخکې تګ وس او توان نه لري، نور ئې وزرونه سوزي، بايد همدلته توقف وکړي، د هغه د ناقص عقل، قاصر تصور او محدود توان، تنگ نظر، ناقص استعداد او محدود قاموس غوښتنه دا ده چې همدلته په همدې کرښه ودرېږي او نور د مخکې تګ هڅه او هاند ونکړي، هغه نور د مخکې تګ توان نه لري او نشي کولی د غيبې شيانو په حقيقت او تاویل پوه شي.

ځيني کسان د دې مبارک آيت صريح حکم ته توجه نه کوي او د آيت د وروستۍ برخې په رابطه داسې څه وايي چې له لومړۍ برخې سره ئې تناقض لري، د آيت لومړنۍ برخه وايي: د رنځور زړه خاوند، فتنه لټوونکی، ماجرا غوښتونکی، شکاک او قناعت نه کوونکی د متشابهاو آيتونو په لټه کې وي، هڅه کوي پر تاویل ئې پوه شي او په همدې پسي وايي: له الله تعالى پرته هيڅوک د متشابهاو په تاویل نه پوهېږي. په پای کې فرمايي: د دې ماجرا غوښتونکو، فتنه گرو او بيمارو زړونو خاوندانو په مقابل کې عالمان او د پاخه علم خاوندان وايي: موږ ايمان ورباندي راوړی دی، ټول د الله له لوري دي او له عاقلانو پرته بل څوک پند نه اخلي. د تعجب ځای دی چې هغوی په دې صراحت سترگې پټوي او ادعا کوي چې د آيت په وروستۍ برخه کې الله او د پاخه علم خاوندان مستثنی شوي دي او د (الله) او (الراسخون) ترمنځ "واو" د عطف واو دی، دا غلط نظر نه يوازي د همدې آيت له لومړۍ برخې سره ټکر کوي بلکې د بلاغت خلاف هم دی، که د الله (تعالى) له لفظ نه وروسته توقف ونکړو او دا واو د عطف واو وشمېرو نو بايد وروستۍ جمله ټوله پر ماقبل عطف کړو چې بيا ئې معنی داسې کېږي: د هغوی پر تاویل له الله او الراسخون في العلم نه پرته بل څوک نه پوهېږي او الله او د پاخه علم خاوندان وايي: موږ ايمان ورباندي راوړی، ټول د الله له لوري دي!! يعني بايد د يقولون په لفظ کې ضمير الله او الراسخون في العلم دواړو ته راجع وي!! او څرگنده ده چې دا نه معقوله ده او نه صحيح. د آيت اول او آخر په دې دلالت کوي چې بايد د الله له لفظ سره توقف وکړو او د متشابهاو د تاویل علم يوازي تر الله تعالى پورې خاص وشمېرو.

ځيني نور بيا وايي چې کېدای شي يو آيت يو وخت متشابها وي او بل ځای محکم، يعني کولی شو له يوه اړخه ئې متشابها وگڼو او له بله اړخه ئې محکم وشمېرو!! دا نظر نه يوازي د آيتونو د وېش په اړه د قرآنکريم له څرگندونو سره اړخ نه لگوي بلکې په دې سره د قرآنکريم هر آيت په اړه دا گمان راوړوي چې ښايي دا به هم متشابها وي!! دا نظر هغه کسان وړاندي کوي چې اصلاً د محکم او متشابها په اړه پوره او لازم علم نه لري، دوی د قرآنکريم د مخاطبينو فهم او پوهه معيار گرځوي، يعني هغه آيت چې مخاطب پرې پوه شو، شک او تردد ورته په کې پيدا نه شو، هغه محکم دی او که شک او تردد ئې په کې وکړ او له فهم نه ئې عاجز شو؛ نو بيا دا آيت متشابها دی؛ خو حقيقت دا دی چې د محکم او متشابها د وېش معيار د مخاطب فهم او علم نه

د قرآن پلوشې

دئ، آيتونه د مخاطبينو انگېرني او فهم ته له توجه او پاملرني پرته په محکم او متشابه وېشل شوي دي. د متشابه لفظ پخپله په دې دلالت کوي چې له دې نه هغه آيتونه مراد دي چې د تشبيه فن په کې کارول شوی دئ، د غيبی عالم شيان په داسې الفاظو سره په کې معرفي شوي دي چې په اصل او حقيقت کې د ښکاره او ظاهري څيزونو لپاره وضع او ايښودل شوي دي او د تشبيه په ذريعه همدا غيبی شيان انسان ته معرفي شوي دي.

د تأويل لغوي معنی اصل او اول ته اړول دي او دلته دا مطلب افاده کوي چې متشابه لفظ له فعلي حالت نه خپل اصلي او اولني حالت ته واړولی شي. يعنې دا چې له تشبيه نه لاسته راغلی مفهوم کافي ونه شمېرو، بلکې د هغه څيز په حقيقت د پوهېدو هڅه وکړو چې د تشبيه له لاري موږ ته رامعرفي شوی دئ. د مثال په ډول: زموږ په عرف او قاموس کې عرش هغه تخت ته ويل کېږي چې پاچا ورباندې کښېني او دا ئې د قدرت او واک نښه وي. دا عرش يو جسم وي چې څلور پښې لري. ښه نو د الله تعالی د عرش معنی څه ده؟ که موږ د دې لفظ د تأويل هڅه وکړو نو بايد په دې اکتفاء ونکړو چې د الله تعالی عرش د ده د قدرت او بې مثاله واکمنۍ مظهر او نښه ده، بلکې دا معنی کافي ونه شمېرو او هڅه وکړو چې د الله تعالی د عرش په ماهيت ځان پوه کړو، حال دا چې ممکنه نه ده د الله تعالی د عرش ماهيت درک کړو او په حقيقت ئې پوه شو، لازمه ده چې پخپل حد ودرېږو، له پولو نه د تجاوز او تېرېدو هڅه ونکړو. هرڅوک چې د عرش د ماهيت او کيفيت او د استواء د کيفيت په اړه بحث او مناقشې کوي دا ډول کسان به يا د رنځور زړه خاوندان وي او يا به د خلکو په منځ کې د فتنې راولاړول غواړي او يا به د بې ځايه غرور او لويې په مرض اخته وي او ځان به ورته لوی ښکاري، پخپل عقل به غره وي او داسې مړۍ يا گوله به خولې ته وړي چې ترستوني ئې نشي تېرولی او له خپل ټغر نه به پښې اوږدې غځوي.

په دې ټول پوهېږو چې قرآنکريم د انسانانو په ژبه نازل شوی او خپل پېغام ئې په داسې الفاظو سره بيان کړی دئ چې په عربي قاموس کې موجود دي او دا الفاظ په اصل کې د مشهودو او ښکاره څيزونو لپاره وضع شوي، کله چې قرآنکريم انسان ته له ښکاره او څرگندو شيانو نه خبري او بحث کوي نو لفظ او مدلول ئې دواړه واضح او څرگند وي، انسان ئې په آسانۍ سره درک کولی او ورباندې پوهېدلی شي، مخاطب د دا ډول کلماتو د اورېدلو او ويلو په وخت کې له هيڅ مشکل، شک او اشکال سره نه مخ کېږي، خو کله چې د قرآنکريم د بحث موضوع بدلېږي، له غيبی او غيرمشهودو شيانو نه خبري کوي او د پټ عالم بحث شروع کېږي، نو په دې صورت کې د انساني قاموس په وړاندې سره کرښه کېدل کېږي، دغه قاموس بيا د دې پټ او غيبی عالم د اجزاوو د تعريف او پېژندنې لپاره مناسب او لا زم الفاظ نه لري، دا پټ عالم په انساني قاموس کې نشي ځايېدلی، دا قاموس د دې غيبی شيانو د معرفي کولو صلاحيت او ظرفيت نه لري، د ناچارۍ له مخې د دې غيبی امورو د معرفي کولو لپاره بايد همغه ناقص او تنگ الفاظ وکارول شي او همغه د مشهودو او ښکاره شيانو لپاره وضع شوي الفاظ استعمال شي او په همدې الفاظو سره د انسان د فهم او پوهې لپاره د غيبی شيانو يو تصوير او ترسيم وړاندې شي او د تشبيه د فن په مرسته انساني عقل ته د غيبی امورو نقشه انځور شي. د دا ډول آيتونو د الفاظو تأويل او د تشبيه له حالت نه اصلي او لومړني حالت ته اړول د انسان د وس خبره نه ده، په دې کيفيت له الله تعالی پرته بل څوک نه پوهېږي، ځکه ترکومه حده چې

آل عمران

ممکنه وه او انسان ئې توان درلودو، تر هغه حده همدې متشابه آیتونو په همدې الفاظو سره دا شیان معرفي کړي دي، له دې نه آخوا انساني عقل د مخکې تګ استعداد او توان نه لري، انسان باید همدلته په همدې پوله توقف وکړي، نور باید د وړاندې تګ هیله او هڅه ونکړي، همدا ئې د توان آخرینې او وروستۍ پوله ده، عقل او فهم ئې نور د مخکې تګ توان نه لري، نور نشي کولی دا شیان له دې نه زیات وپېژني.

ځینې وايي: له مور سره داسې روایات شته چې ثابتوي زموږ ائمه "الراسخون فی العلم" دي او په تأویل پوهېږي، په دې اړه څو ټکي یادول غواړو:

- په دې کې شک نشته چې د رسول الله صلی الله علیه وسلم اصحاب رضي الله عنهم له بل هر چا نه د قرآن کریم په ژبه ښه او زیات پوهېدل، هغوی له ټولو نه زیات د قرآن کریم په مفهوم او هدف پوه وو، مسلمانان ټول په دې اتفاق لري او ټول عقیده لري چې د قرآني مفاهیمو د زده کړې او پوهې لپاره باید د اصحابو رضي الله عنهم رأيي ته مراجعه وشي، په دې رابطه هیڅ اختلاف نشته، اختلاف په دې کې دی چې د روایت راوي څوک دی؟ آیا دا روایت له ثقه، مصنوعي او ډاډمنې لارې موږ ته رارسېدلی؟ او آیا د وخت تېرېدو او د روایانو تعدد خو پر روایت څه اثر نه دی کړی او په الفاظو کې ئې د څه بدلون باعث نه دی شوی؟ آیا د روایاتو د ثبتولو په اړه همغه اهتمام او دقت شوی چې د آیتونو په ارتباط شوی؟

- نه ښايي هر روایت معیار وگرځوو او د قرآن آیتونه د هغه په ګټه توجیه کړو، بلکې لازمه دا ده چې هر روایت قرآن ته راجع کړو، په قرآن ئې وتلو، که له قرآن کریم سره موافق او برابر وو نو قبول ئې کړو او که نه نو د قبول وړ ئې ونه ګڼو. دین او د دین پیشوایان موږ ته همدا درس راکوي چې هره هغه خبره په دېوال ووهو چې له قرآن سره تعارض ولري.

- هغه روایت چې له عقل سره ئې سمون نه درلود او داسې مطلب ئې افاده کاوو چې پر انساني عقل برابر نه راټلو او له عقلي معیار سره ئې ټکر کولو او هغه روایت چې یوه لوی شخصیت ته داسې قول په کې منسوب شوی وي چې د لویانو له اقوالو سره سمون ونلري او د اسلامي معیارونو له مخې کمزوری او ناوړه ګڼل کېږي، لکه د ځان ستایل او نورو ته ښکښلي او بد رد ویل، له قدرت سره مینه، ځان زړه ور، شجاع، غیرتي، په غیب پوه ګڼل او داسې نوري ادعاګانې کول، نو د داسې روایاتو په اړه باید محتاط وو، هم د دې روایت په اړه او هم ئې د راوي په اړه باید شک ولرو او له ترویج او نشر نه ئې ډډه وکړو، ځکه دا امکان نه لري او له توقع نه بهر ده چې یو لوی شخصیت د ځان ستاینه وکړي، امکان نه لري په اسلام او قرآن پوه انسان د علم غیب ادعا وکړي، د صالحو او مؤمنو شخصیتونو دود نه دی چې د ځان لپاره د مقام او قدرت غوښتنه وکړي، امکان نه لري چې یو عالم، د دېن په اساساتو پوه او په اسلامي اخلاقو متخلق انسان دا ادعا وکړي چې زه د راسخ فی العلم له ډلې څخه یم، د پاڅه علم خاوند او د متشابهاتو په تأویل پوه، که پوهېدلی نو دا کار به ئې کړی وو، د ادعا پر ځای به ئې متشابهات توضیح کړي وو، موږ خو د دوی په اقوالو کې هیڅ داسې بېلګه نه ګورو چې د کوم متشابه آیت په اړه ئې څه ویلي وي.

د آیت په پای کې د عقلمنو علماوو په اړه ویل شوي: عالمان ټول آیتونه د الله تعالی له لوري شمېري، ایمان ورباندې راوړي او هوښیاران پند ترې اخلي.

رَبَّنَا لَا تُرْغِ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ

﴿٨﴾ رَبَّنَا إِنَّكَ جَامِعُ النَّاسِ لِيَوْمٍ لَا رَيْبَ فِيهِ إِنَّ اللَّهَ لَا يُخْلِفُ الْمِيعَادَ ﴿٩﴾

[۸]- ای زموږ ربه! زموږ زړونه له هغه وروسته کاره نه کړي چې هدایت دي کړو او خپله پېرزوینه دي زموږ په برخه کړه، بې شکې چې ته ډېر مهربان توبه منونکی یې. [۹]- ای زموږ ربه! یقیناً چې ته هغې ورځې ته د خلکو راغونډوونکی یې چې شک په کې نشته، بې شکې چې الله له وعدې څخه نه په شا کېږي.

(۸-۹)- مخکې د داسې خلکو ذکر وشو چې په زړونو کې ئې کوږوالی دی او د فتنو راولاړلو په لټه کې دي، دلته د پاڅه علم د خاوندانو هغه وېره په گوته کوي چې له انحراف او کوږوالي نه او د آخرت له محاسبې نه ئې لري، د هغوی دا ایماني احساسات په دغو الفاظو کې بیان شوي چې وايي: ای زموږ ربه! په خپلې پېرزوینې او رحمت سره موږ له هغو کسانو څخه نه کړي چې زړونه ئې کاره شوي، د قیامت ورځ راتلونکې ده، ته خپله وعده ترسره کوي. دوی پوهېږي چې له هدایت نه وروسته هم د انحراف او کوږوالي احتمال شته، ډېر خلک داسې دي چې معمولي رڼا ئې ترسترگو شوې، خو ګامه مخکې تللي، خو د لارې په اوږدو کې په داسې څه مصروف شوي چې نه یوازې د مزید مخکې تلو نه پاتې شوي بلکې په کړو لارو سر شوي.

إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا

وَأُولَئِكَ هُمْ وَقُودُ النَّارِ ﴿١٠﴾ كَذَّابٌ ءَالٍ فِرْعَوْنَ وَالَّذِينَ مِنْ قَبْلِهِمْ كَذَّبُوا

بِعَايَتِنَا فَأَخَذَهُمُ اللَّهُ بِذُنُوبِهِمْ وَاللَّهُ شَدِيدُ الْعِقَابِ ﴿١١﴾

[۱۰]- یقیناً هغه چې کافران شوي، نه به ئې له الله د دوی مالونه څه ترې دفع کړی شي او نه ئې اولاد، او همدا دوی به د اور سوند وي. [۱۱]- د فرعونیانو او د هغو په څېر به ئې حال وي چې له دوی نه مخکې وو، زما آیتونه ئې تکذیب کړل، نو الله په خپلو ګناهونو ونیول او الله سخت عذاب ورکونکی دی.

(۱۰-۱۱)- تاریخ ته رجوع وکړئ، وګورئ د هغو کسانو عاقبت څنگه وو چې د الله د کتاب آیتونه ئې تکذیب کړي، نه مال د الله له عذاب نه ژغورلي او نه د خپلو پلویانو لښکرو، فرعونیان او تر دوی نه مخکې کافران څنگه د الله له شدید عذاب او مؤاخذي سره مخامخ شول. هر څوک چې الهي آیتونه تکذیب کړي پای ئې همدا دی.

قُلْ لِلَّذِينَ كَفَرُوا سَعْدٌ مَّا لَا يَنْفَعُهُمْ وَلَا يَضُرُّهُمْ أَمْ يَحْسَبُونَ أَنَّهُم مُّغْلَبُونَ وَتُحْشَرُونَ إِلَىٰ جَهَنَّمَ وَبِئْسَ الْمِهَادُ ﴿١٢﴾

[۱۲]- کافرانو ته ووايه: حتماً به مغلوب شئ او د جهنم په لوري به محشور او راغونډ کړی شئ، خومره بد هستوگنځی!

(۱۲)- که څه هم دلته خطاب عام دی او ټولو کافرانو ته ویل شوي چې به دنیا کې ستاسو حتمي پایله ماته او مغلوبیت ده او په آخرت کې مو د جهنم بد هستوگنځی. خو له وروستي آیت نه معلومېږي چې دلته په خاص طور یهودو ته خطاب متوجه دی.

له دې آیت نه په څرگنده معلومېږي چې د دې سوري دا برخه هم د مکې له فتحي نه ډېر د مخه نازل شوې ده، دا ځکه چې د قریشو له ماتې نه وروسته او په داسې حال کې چې یهودان لا د مکې له فتحي نه د مخه له مدينې نه شړل شوي وو او د نجران مسیحیان له فتحي نه وروسته راغلل، تسلیم شوو او جزیه ئې ومنله، نو دا خطاب په دې مرحله کې چا ته متوجه کېدی شي چې ژر به مغلوب شئ؟ طبيعي ده چې دا خطاب د دې مرحلې نه دی، برعکس په هغې مرحلې پورې تعلق لري چې نه قریش مات شوي وو، نه یهود او نه مسیحیان. دې ته ورته گڼ شمېر نور آیتونه هم په دې دلالت کوي چې د دې سوري هېڅ برخه د مکې له فتحي نه وروسته نه ده نازله شوې. کوم روایات چې وایي د دې سوري یوه برخه هغه وخت نازله شوه چې د نجران یو وفد مدينې ته راغی، خو ستونزې لري:

- په دوی کې ډېر اختلاف او تعارض شته، ځینې ئې وایي چې اتیا یا نوي آیتونه په دې وخت کې نازل شوي، ځینې ئې شپېته آیتونه گڼي او ځینې ئې څه باندې ډېرش. ځینې ئې وایي چې په وفد کې شپېته کسان وو خو ځینې ئې اتیا کسان گڼي.
- د سوري له هېڅ آیت نه دا نه معلومېږي چې هغه به د مکې له فتحي نه وروسته نازله شوی وي.

قَدْ كَانَ لَكُمْ آيَةٌ فِي فِئَتَيْنِ الَّذِينَ آتَقَتَا فِئَةٌ تَقَاتَلُ فِي سَبِيلِ اللَّهِ وَأُخْرَىٰ كَافِرَةٌ

يَرَوْنَهُمْ مِّثْلِهِمْ رَأَىٰ الْعَيْنُ وَاللَّهُ يُؤَيِّدُ بِنَصَرِهِ مَن يَشَاءُ إِنَّ فِي ذَلِكَ

لَعِبْرَةً لِّأُولِي الْأَبْصَارِ ﴿١٣﴾

[۱۳]- يقيناً تاسو ته په هغو دوو ډلو کې څرگنده نښه ده چې سره ونښتي، يوه د الله په لار کې جنگېده او بله ئې کافره وه چې د سترگو په ليد سره ئې هغوی د ځان دوه برابره ليدل او الله په خپلې مرستې سره د هغه چا ملاتړ کوي چې دی ئې وغواړي، يقيناً چې په دې کې سترگورو ته ښه عبرت دی.

(۱۳)- له دې مبارک آیت نه معلومېږي چې په مخکني آیت کې مخاطب قریش نه بلکې یهودان دي، دوی ته د بدر نښته د بېلگې په توگه وړاندې شوې او ورته ویل شوي چې ستاسو پایله به

د قرآن پلوشې

هم د هغوی په څېر وي. د بدر په جگړې کې د مسلمانانو بريا يهودان سخت پرېشان کړل، له دې نه مخکې دوی دا نه انگېرله چې څو مهاجر مسلمانان به د قریشو مخي ته تم شي او له خپلي مبارزې به څه ترلاسه کړي، خو د بدر تاریخي او نادري فتحي دوی هک پک کړل، د خطر احساس ئې وکړ، د دې ځوان تحریک قضیه ئې جدي ونيوله، غوښتل ئې د محتمل راتلونکي خطر مخه ونیسي، قریشو ته ئې هیئتونه ولېږل، د هغوی په ماتې او تلفاتو ئې خفگان څرگند کړ او اطمینان ئې ورکړ چې له دې وروسته به د مسلمانانو په ضد د قریشو مرسته کوي. په دې آیت کې د لسم او یولسم آیت مطلب مزید تشریح شوی او یوه تاریخي بېلگه ورته وړاندې شوې، کافرانو ته د دوی مال او ځواک گټه نشي رسولی او د الله له عذاب نه ئې نشي ژغورلی، مگر ومو نه لیدل چې د بدر په نښتې کې له کوم برخلیک سره مخامخ شول، په داسې حال کې چې شمېر ئې په سطحې نظر د مسلمانانو دوه برابره معلومېدو، په حقیقت کې تر دې هم زیات وو، خو له ماتې سره مخامخ شول او د شمېر او وسائلو زیاتوالي دوی ته بريا ورپه برخه نه کړه او د دوی د ماتې مخه ئې ونه نیولې شوه.

د ماتې او بريا پرېکړه الله تعالی کوي، چې څوک د الله د مرستې او تأیید مستحق وي او په ځان کې دا وړتیا راپیدا کړي چې الله ئې مرسته وکړي، وروستی فتح به د هغه وي، که څه هم شمېر ئې د دښمن د لښکرو په نسبت کم او وسائل ئې محدود وي. د بصیرت خاوندانو ته د بدر په نښتې او د مسلمانانو په بريا او د مغرورو قریشو په ماتې کې د پند او عبرت ژور درسونه پراته دي.

زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ
الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ۚ ذَٰلِكَ مَتَعُ الْحَيَاةِ
الدُّنْيَا ۗ وَاللَّهُ عِنْدَهُ حُسْنُ الْمَآبِ ﴿١٤﴾ قُلْ أُوْتِيْتُكُمْ بِخَيْرٍ مِّنْ ذَٰلِكُمْ ۖ لِلَّذِينَ
اتَّقَوْا عِندَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ
وَرِضْوَانٌ مِّنَ اللَّهِ ۗ وَاللَّهُ بَصِيرٌ بِالْعِبَادِ ﴿١٥﴾

[۱۴]- خلکو ته د مرغوبو شیانو، لکه ښځې، زامن، د سرو او سپینو زرو خزاني، ښانمن آسونه، څاروي او د کر کښت مینه ښایسته کړی شوي، خو دا ټول د دنیوی ژوند متاع ده او د الله خوا ته خو ډېر غوره د ټپکي ځای دی. [۱۵]- ورته ووايه: آیا تر دې په غوره څه مو خبر کړم؟ متقیانو ته د دوی د رب خوا کې داسې جنتونه دي چې ترې لاندې ویالې بهېږي، تلپاتې په هغه کې او پاکیزه جوړې او د الله رضا مندي او الله خو د خپلو بندگانو ښه لیدونکی دی.

آل عمران

(۱۴-۱۵) - خلك هغه څه معيار گڼي او د چا عزت او ذلت، ماته او بریا او شقاوت ورباندې تلې چې نفس ته مرغوب دي او د انسان نفس ئې خوښوي، لکه ښځې، زامن، د سرو او سپینو زرو خزانې، نښانې شوي آسونه، د څارویو رمې او د کر کښت پراخي زمکې، خو دا نه هدف دی او نه معیار، نه انسان د دې لپاره پیدا شوی او نه به د ده په اړه قضاوت د دې له مخې کېږي او نه به ئې مستقبل او راتلونکې د دې له مخې ټاکل کېږي، دا خو په حقیقت کې د ده لپاره پیدا شوي، د ده د ژوند متاع ده، نه هدف او نه هم معیار، د انسان لپاره معیار بل څه دی، هغه چې الله تعالی ئې دلته په یوه لفظ کې راخلصه کوي: تقوی. ځان ساتنه، له ظلم، ناروا، تېرې، گناه، عصیان او هر هغه څه نه چې د ده له انسانیت سره نه ښايي او له هر هغه څه نه چې ده ته توان رسوي. د ښه او بد او سزا او جزاء فیصله خو راتلونکې ده، الله تعالی به د قیامت په ورځ دا فیصله کوي، هلته به د متقیانو په مقام او منزلت پوه شئ، په دنیا کې خو تاسو هغه چا ته په سپکه سترگه کتل چې له خپل ملک نه شړل شوي، له مال او دولت نه محروم دي، نه بنگلې لري، نه لښکري او نه د سرو او سپینو زرو خزانې، خو په آخرت کې به وگورئ چې د الله په نزد کې ئې مقام څومره اوچت وو او په خپلې خوا کې ئې څنگه ځای ورته غوره کړی. تلپاتې جنت، چې تربنگلو او ونو لاندې ئې ویالې بهېږي، پاکیزه جوړې او تر هر څه اوچت د الله رضامندې. الله د خپلو بندگانو کره وړه لیدلې، د دوی له وړتیاوو خبر دی، دوی ته به د خپلو وړتیاوو مناسبه بدله ورکوي.

الَّذِينَ يَقُولُونَ رَبَّنَا إِنَّنَا ءَامِنَّا فَاغْفِرْ لَنَا ذُنُوبَنَا وَقِنَا عَذَابَ النَّارِ ﴿١٦﴾

الصَّابِرِينَ وَالصَّادِقِينَ وَالْقَنِتَّةِينَ وَالْمُنْفِقِينَ وَالْمُسْتَغْفِرِينَ

بِالْأَسْحَارِ ﴿١٧﴾

[۱۶] - هغه چې وايي: ای زموږ ربه! يقيناً چې موږ ايمان راوړی، نو زموږ گناهونه راته وبخښه او د اور له عذابو مو وساته. [۱۷] - همغه صابران، صادقان، غاړه ايښودونکي، انفاق کوونکي او د سحر په وخت کې مغفرت غوښتونکي بندگان.

(۱۶-۱۷) - دا مقام به د هغه چا په برخه وي چې ايمان راوړي، په آخرت ئې باور وي، په دوزخ کې له لوېدو وېره لري او له الله د خپلو گناهونو بخښنه غواړي، هغه چې له ايمان نه وروسته ئې لومړی او ترټولو اوچت صفت صبر وي، ضبط او حبس نفس، ځان سنبالول، په خپل حد کې ځان ساتل، د خپل انساني فطرت د غوښتنو په حصار کې او د الله له لوري په ټاکلو حدودو کې محدود پاته کېدل، هغه چې نه ئې نفسي غوښتنې تېرايستې شي او نه د شيطان وسوسې، نه ئې د نعمتونو کثرت بې لاري کولی شي او نه محرومیتونه، نه ئې د دښمن گواښونه وېرولی شي او نه ئې ستونزي او کړاوونه پېښې لږزولی شي، په خپل حد او حق قانع وي او په خپل کار کې له ستړیا او ستوماننیا ښودلو پرته لگيا وي. د صبر تر څنگ ئې څلور نور صفتونه وي: صادق وي، هم په خپله وينا کې او هم په خپله معامله کې، د خپل رب هر حکم ته غاړه

د قرآن پلوشې

بردي، خپل مال د الله په لار کې لگوي او د خپلو اشتباهاتو او گناهونو د جبران هڅه کوي او هر سحر، د شپې په پای او د ورځې له پیل نه مخکې له خپل رب نه د خپلو گناهونو مغفرت غواړي.

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ ﴿١٨﴾ إِنَّ الدِّينَ عِنْدَ اللَّهِ الْإِسْلَامُ وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ وَمَنْ يَكْفُرْ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ﴿١٩﴾

[۱۸]- الله په دې شهادت ورکړی چې له ده پرته بل معبود نشته، ملائکو او په عدل ولاړو د علم خاوندانو هم، له عزیز حکیم خدای نه پرته بل معبود نشته. [۱۹]- بې شکه چې د الله په نزد کې (مقبول) دین، اسلام دی او د اهل کتابو اختلاف خو له هغه وروسته وو چې علم ئې پرې راغی، په خپلو کې د ضد او بغی له امله او څوک چې د الله په آیتونو کافر شي، نو یقیناً چې الله ډېر ژر محاسبه کوونکی دی.

(۱۸)- الله تعالی په خپل کتاب کې د دې خبرې شهادت ورکړی چې له ده پرته بل معبود نشته، ملائکې هم په دې خبرې شهادت ورکوي او هر بانصافه د علم خاوند هم دا شهادت ورکوي، څوک چې له الله پرته بل د لمانځني ورکني، په الوهیت او ربوبیت کې بل ته برخه ورکوي، بل ته عبادت او دعاء جائز گڼي، د هغه خبره هم د الله د شهادت خلاف ده او هم د ملائکو او هم د با انصافه علماوو.

د دې آیت په ترجمه او تشریح کې د مفسرینو ترمنځ اختلاف شته، پورتنۍ ترجمه د عبدالله بن مسعود رضي الله عنه د رأيي مطابق ده او همدا غوره ده، قائماً بالقسط د اولوالعلم حال بیانوي، بحث د اهل کتابو له مذهبي مشرانو سره دی، دوی ته دغه خبره مناسبه ده چې بانصافه علماء هم د الله په یووالي شهادت ورکوي، د آیت د ترکیب تقاضا هم دغه ده چې ارتباط ئې له اولوالعلم سره دی، په قرآن کې دقائماً بالقسط الفاظ د الله تعالی لپاره نه دي کارول شوي.

(۱۹)- د الله په نزد کې مقبول دین دا دی چې څوک الله او د هغه دین ته تسلیم وي، دین یعني د الله حکم ته غاړه ایښودل، د مطیع او منقاد بنده په څېر ژوند کول. اهل کتابو هم له دې لحاظه د الله له مقبول دین سره اختلاف کړی چې له الله سره ئې جعلی معبودان شریک کړي، له الله پرته نور د عبادت او لمانځني ورکني او هم له دې پلوه چې عملاً د الله احکامو ته تسلیم نه دي، د الله دین د دوی په ژوند باندې حاکم نه دی، اختلاف ئې د ناپوهۍ له امله نه دی، بلکې عمداً او له پوهېدا وروسته اختلاف کوي، د اختلاف وجه ئې (خپلمنځي بغی) ده، له اصلي دین سره اختلاف او هغه په بدله بڼه کې وړاندې کول ئې د دې لپاره دي چې له هغه نه یو په بل د تېرې کولو

فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ ۖ وَقُلْ لِلَّذِينَ أُوتُوا الْكِتَابَ
وَالْأُمِّيِّينَ ءَأَسْلَمْتُمْ فَإِنْ أَسْلَمُوا فَقَدِ اهْتَدَوْا ۖ وَإِنْ تَوَلَّوْا فَإِنَّمَا عَلَيْكَ
الْبَلْغُ ۖ وَاللَّهُ بِصِيرٍ بِالْعِبَادِ ﴿٢٠﴾

[۲۰]- نو که ئې شخړه درسره کوله ورته ووايه: ما خپل ځان الله ته تسليم کړی او هغو
هم چې زما متابعت کوي، او اهل کتابو او نالوستو ته ووايه: آيا تاسو هم تسليم شوي یئ؟
نو که تسليم شول، لار ئې وموندله او که ئې مخ وړاوو نو پر تا یوازي تبلیغ دی او الله د
بندگانو ښه لیدونکی دی.

(۲۰)- د دوی د بې بنسټه اعتراضونو او احتجاج پروا مه کوه، په ځواب کې ئې دا ووايه چې زه
او زما متابعت کوونکي خپل رب ته تسليم یو، که د اهل کتابو علماوو او نالوستو یا دوی او
مشرکانو الله ته د تسلیمېد لار غوره کړه، سمه لار به ئې موندلې وي او که ئې ډډه وکړه نو د
دوی پروا مه کوه، ستا دنده دا ده چې حق ته بلنه ورکړي، د الله پیغام تر دوی ورسوي، پرېکړه
هغه الله ته پرېږده چې د خپلو بندگانو ټول کړه وړه کوي.

إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّ بْنَ بَغْيٍ حَقٍّ وَيَقْتُلُونَ
الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ بِعَذَابٍ أَلِيمٍ ﴿٢١﴾

[۲۱]- یقیناً هغه کسان چې د الله په آیتونو کافران کېږي او د الله پیغمبران په ناحقه وژني
او له خلکو نه هغه کسان هم وژني چې د عدل کولو امر کوي، نو د دردناک عذاب زېری
ورکړه.

(۲۱)- هغه کافران چې د الله له آیتونو انکار کوي، د الله د پیغمبرانو په مخالفت کې هغه ځای ته
رسي چې د دوی د وژلو لپاره ملا نري او آمرین بالقسط وژني، هر څوک چې د ظلم خلاف غږ
اوچت کړي او عدالت ته بلنه ورکړي، دوی ئې وژني، ځیني له دې انکار او د پیغمبرانو او
آمرین بالقسط له وژلو دا طمع لري چې په دې سره به خپل مخالفین وځپي او د دوی اقتدار ته
ورپېښ گواښونه به ختم کړي او د دوی د ریاست او قیادت بقاء او دوام به تضمین شي او ځیني
نور ئې دا کار په دې هیله او گمان کوي چې په دې سره له خپل (حق مذهب) دفاع کوي، الله به
ترې راضي شي او جنت به ئې په برخه شي!! خو دوی ته د دوی د دې کاذب او غلوونکي
انتظار او هیلې خلاف د دردناک عذاب زېری ورکړه، دوی دي مطمئن وي چې د خپلو هیلو د
ترسره کېدو زېری به هیڅکله وانه وري.

أُولَٰئِكَ الَّذِينَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَمَا لَهُمْ مِّنْ

نَصِيبٍ ﴿٢٢﴾

[۲۲]- دوی هغه دي چي عملونه ئې په دنيا او آخرت کي حبط او تباہ شوي او هيڅ مرستندوی ورته نشته.

(۲۲)- نه به په دنيا کي له دې عمل نه څه ترلاسه کړی شي او نه په آخرت کي او نه به داسي څوک ومومي چي په دنيا او آخرت کي ئې له خپل شوم عاقبت نه وژغوري، دوی هيڅ مرستندوی نه لري، هيڅوک ئې له زړه او په اخلاص سره مرسته نه کوي، که نن ډېر د دوی د مرستي او حمايت تېري په سينه وهي او د دوی لپاره لاس تړلي ولاړ دي، چي د رېښتيا ورځ راشي، نو يو کس به هم د دوی مرستي ته راوړاندي نشي او مرسته به ئې گټه وروڼه رسوي. له (حبطت اعمالهم في الدنيا والآخرة) نه معلومېږي چي د دوی ځيني له دې مخالفتونو دنيوی اهداف لري او ځيني ئې اخروي طمعي او هيلي.

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُدْعَوْنَ إِلَىٰ كِتَابِ اللَّهِ لِيَحْكُمَ

بَيْنَهُمْ ثُمَّ يَتَوَلَّىٰ فَرِيقٌ مِّنْهُمْ وَهُمْ مُّعْرِضُونَ ﴿٢٣﴾

[۲۳]- آيا هغو ته دي پام نه دی چي د کتاب څه برخه ورکړی شوې، د کتاب په لوري بلل کېږي چي د دوی ترمنځ پرېکړه وکړي، خو يوه ډله ئې ډډه کوي، په داسي حال کي چي (عمداً) اعراض کوونکي وي.

(۲۳)- دلته د دوی د علماوو په اړه بحث شوی، هغه چي د کتاب په څه برخي پوه شوي، د کتاب څه محدود او لږ علم ئې په برخه شوی، خو کله چي د الله کتاب ته د خپلو شخړو او منازعاتو د حل و فصل لپاره بلنه ورکړی شي او کله چي ورته وويل شي چي د الله په کتاب عمل وکړئ، له دې اعراض کوي او مخ اړوي.

ذَٰلِكَ بِأَنَّهُمْ قَالُوا لَن تَمَسَّنَا النَّارُ إِلَّا أَيَّامًا مَّعْدُودَاتٍ ۚ وَغَرَّهمْ فِي دِينِهِم مَّا

كَانُوا يَفْتُرُونَ ﴿٢٤﴾

[۲۴]- دا له دې امله چي وايي: موږ ته به له څو شمېرلو ورځو پرته (د دوزخ) اور راونه رسېږي، خپلو افتراءاتو په خپل دين کي دوکه کړل.

(۲۴)- دوی د دې لپاره د الله کتاب شا ته وغورځاوو او په هغه ئې عمل کول پرېښود چي گمان

آل عمران

ئې کولو جنت د دوی لپاره پيدا شوی او دوی د جنت لپاره، دوزخ ته به نه ځي مگر څو محدودې ورځې، دا د دوی ټگمارو مذهبي مشرانو ورته ويلي وو، هغوی دې خبرې ته مذهبي رنگ ورکړی وو، هغوی ورته ويلي وو چې دا خبره د الله په کتاب کې راغلې، دا په روایاتو کې راغلې، پیغمبر دا خبره کړې، دغو افتراءاتو وغولول، په خپل دین له پوهېدو ئې عاجز کړل او په هغه له عمل کولو نه ئې بې پروا کړل.

فَكَيْفَ إِذَا جَمَعْتَهُمْ لِيَوْمٍ لَا رَيْبَ فِيهِ وَوُفِّيَتْ كُلُّ نَفْسٍ مَّا كَسَبَتْ وَهُمْ لَا

يُظْلَمُونَ ﴿٢٥﴾

[۲۵]- نو څنگه به وي کله چې ئې هغې ورځې ته راغونډ کړو چې شک په کې نشته او هر چا ته به هغه څه پوره ورکړی شي چې کړي ئې وو او ظلم به نه پرې کېږي؟

(۲۵)- دوی به د قیامت په ورځ وگوري چې هر چا ته خپل عملونه او لاسته راوړنې پوره ورکول کېږي، پرېکړه د عملونو له مخې کېږي، نه د بل څه له مخې، وبه گوري چې نه له پیغمبرانو سره د دوی قومي او نسلي نسبت گټه ورسولی شي او نه ئې د دوی د ټگمارو مذهبي مشرانو دروغجنې فتواگانې ژغورلی شي.

قُلِ اللَّهُمَّ مَلِكُ الْمَلِكِ تُؤْتِي الْمَلِكَ مَن تَشَاءُ وَتَنَزِعُ الْمَلِكَ مِمَّن تَشَاءُ وَتُعِزُّ

مَن تَشَاءُ وَتُذِلُّ مَن تَشَاءُ بِيَدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ ﴿٢٦﴾ تُوَلِّجُ اللَّيْلَ

فِي النَّهَارِ وَتُوَلِّجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَمِيتِ وَتُخْرِجُ الْمَمِيتَ مِنَ

الْحَيِّ وَتَرْزُقُ مَن تَشَاءُ بِغَيْرِ حِسَابٍ ﴿٢٧﴾

[۲۶]- ووايه: اي باري ربه! د واکمنۍ واکداره! دا ته يې چې چا ته وغواړي واکمني ورکوي او له چا نه چې وغواړي د واکمنۍ "جامه" بېرته باسي، چې چا ته وغواړي عزت ورکوي او چې څوک وغواړي سپکوي يې، بېښکېه ټوله ستا په لاس کې ده، بې شکه چې ته په هر څه قادر يې. [۲۷]- شپه په ورځ کې ننباسې او ورځ په شپې کې داخلوي، ژوندی له مړي راباسي او مړی له ژوندي راباسي او چې چا ته وغواړي بې حسابه روزي ورکوي.

(۲۶-۲۷)- د دې مبارکو آيتونو لارښوونې دا دي:

- په هر حالت کې به ستا باور دا وي چې د واکمنۍ اصلي او يوازينی واکدار الله دی.

د قرآن پلوشې

- دا پرېکړه د الله له لوري صادرېږي چې چا ته څومره او څنگه واکمني ورکړي.
- دا پرېکړه الله کوي چې د چا د واکمنۍ کړسۍ څنگه او کله نسکوره کړي.
- د عزت ورکړه د الله له لوري ګڼه، پام چې له الله پرته له بل چا عزت ته د رسېدو طمع ونکړي. مبدا اقتدار ترلاسه کول د عزت نېښه وګڼي، ډېر د اقتدار خاوندان سخت ذلیل او سپک دي.
- د چا د ذلت او سپکاوي پرېکړه هم الله کوي، په خپل عزت له الله پرته له بل چا مه وېرېږه. هغه څوک ذلیل ګڼه چې د الله په وړاندي ذلیل وي، مبدا ناداري او ناتواني د ذلت نېښه وګڼي، ډېر په خړو جامو کې د الله په وړاندي هومره عزت لري چې د پرېږو غاړو، جګو شملو او دنگو بنگلو خاوندان ئې د پښو له خاورو سره برابر نه دي.
- د الله هره پرېکړه حکیمانه ده، په هري فیصلې کې ئې خیر مضمري دی، خیر او ښېګڼه د الله په خوا کې او د ده په لار کې لټوه، نه د بل چا په لاس کې او نه په نورو لارو کې.
- دا باور دي هیڅکله او په هیڅ حالت کې متزلزل نشي چې الله په هر څه قادر دی، ناتوانه او ضعیفو کسانو ته د ټولني واکمني ورکولی شي او د زر او زور د خاوندانو تخت او تاج نسکورولی شي، نه د چا زور او ځواک د ده فیصلې بدلولی شي او نه د چا ضعف او ناتواني د ده پرېکړې ځنډولی شي.
- لکه څنگه چې شپه او ورځ د الله په اراده او د یوه ستر حکمت له مخې ځي راځي او په دې کار کې له الله پرته د عالم هیڅ ځواک هیڅ ډول دخالت نشي کولی، نه شپه رالښوولی شي او نه ورځ اوږدولی شي، همداراز د مرګ ژوند، عزت او ذلت پرېکړه او د واکمنۍ سپارل او بېرته اخیستل هم فقط د الله په اراده، د خاصو سننو مطابق او د خاصو مصلحتونو له مخې ترسره کېږي.
- د رزق او روزي په اړه د الله سنت دا نه دی چې چا ته د ده د وړتیاوو او استحقاق له مخې رزق او روزي ورکړي، بلکې په دې اړه ئې سنت دا دی چې خپلو بندګانو ته که کافر وي که مسلمان، که صالح وي که طالح، له حساب په پرتله روزي ورکوي، که ئې چا ته رزق د محاسبې له مخې او له هغه نه وروسته ورکولی چې خپله وړتیا ثابته کړي، نو له کافر، عاصي او باغي بنده نه به ئې هر څه سپمولي وو، له عادي اوبو نه به ئې هم محروم کړی وو. مبدا د هغه چا په اړه چې د رزق او روزي ترلاسه کولو لپاره ئې حرامي لارې غوره کړې او د ظلم، تېري، خیانت او نورو حرامو لارو نه ئې ډېر څه ترلاسه کړي، دا ګمان وکړي چې الله ته نازولی دی او د خاصو وړتیاوو په وجه ئې دا هر څه ورکړي!! مبدا بډای د عزت خاوند وګڼي او نېستمن سپک او ذلیل، ډېر مالداران د الله او خلکو په نزد ډېر سپک او ذلیل دي او ډېر نېستمن او نادار خلک د الله په وړاندي د ستر عزت خاوندان دي.

لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ

فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقْلَةً وَيُحَذِّرْكُمْ اللَّهُ نَفْسَهُ

وَإِلَى اللَّهِ الْمَصِيرُ ﴿٢٨﴾

[۲۸]- مؤمنان دي له مؤمنانو علاوه کافران په دوستۍ نه نیسي او څوک چې دا کار وکړي نو په هیڅ څه کې له الله سره نه دی، مگر دا چې له دوی نه څه وېره ولری او الله خو تاسو له خپل ځانه په حذر کوي او ورگرځېدنه خو د الله په لوري ده.

(۲۸)- مؤمنان به یوازي له مؤمنانو سره دوستي کوي، له دوی پرته به نور خلک دوستان نه گڼي، له کافرانو سره به دوستي نه کوي، هر څوک چې له کافرانو سره دوستي وکړي نو خپلي ټولې اړیکې ئې له الله سره شلوي دي، د الله له حربه وتلی دی، نه د الله د دین په حلقه کې دی او نه ئې له الله سره کوم تعلق پاته دی، مگر دا چې د کافرانو په لاس کې پرېوتی وي، له کوم سخت خطر سره مخامخ وي، هغوی ئې په مرگ تهدیدوي، د دوی له وېرې دې ته اړ شوی وي چې د دوستۍ الفاظ ورته ووايي، داسې څه ورته ووايي چې هغوی ئې خپل دوست وگڼي او په دې سره هغه خطر دفع کړي او د دوی له شر نه ځان وژغوري. په داسې سخت او اضطرابي حالت کې تاسو ته د داسې الفاظو د ویلو اجازه او رخصت درکړی شوی، الله تعالی په داسې حالت کې حتی د کفر د کلمې په ویلو او له اسلام نه د انکار په کولو هم تاسو نه نیسي. خو په دې حالت کې هم څو خبرې په پام کې ولری:

- له دښمن نه د وېرې پر ځای له الله ووېرېږئ، که په خپل دین د ټینگار په نتیجه کې وژل کېږئ، نو څه پروا لري، مرگ خو هسي هم راځي، هسي به هم خپل رب ته ورگرځي، آیا دا غوره نه ده چې دا مرگ مو د شهادت مرگ وي؟
 - له دوی نه ستاسو وېره باید هومره نه وي چې له الله نه ستاسو په وېرې غالبه شي او په تاسو باندې هغه کار وکړي چې الله تعالی ئې اجازه نه ده درکړې، مبدا د کوم مسلمان د وژلو او یا اسلام او مسلمانانو ته تاوان رسولو په بیع دا کار وکړئ.
- دا مبارک آیت که له یوې خوا موږ ته لارښوونه کوي چې له کافرانو سره به له دوستۍ ډډه کوو او له دوی سره د دوستۍ په سبب زموږ ټولې اړیکې له الله سره قطع کېږي، له بلي خوا د وېرې په حالت کې او هلته چې یو مسلمان د کافرانو په لاس کې پرېوتی وي او په مرگ ئې گواښي، هغه ته دا اجازه ورکوي چې دښمن ته د دوستۍ او ملگرتیا خبره وکړي، خو په دې شرط چې په دې کار سره به اسلام او مسلمانانو ته تاوان نه رسوي، یوازي د ځان د ژغورلو لپاره به کومه چاره او حيله لټوي، دا رخصت د ده د ضعف، ناتوانۍ او مجبوریت له مخې ورکړی شوی، د عزیمت او قوي ایمان تقاضا دا ده چې په دې حالت کې هم د ثبات او استقامت لار غوره کړي، په خپل ایمان ټینگ پاته شي او د دښمن پر ځای یوازي له یوه الله وېره ولري او دا ئې په پام کې وي چې مرگ د ده د ژوندون پای نه دی بلکې د بل ژوندون مقدمه ده، په دې مرگ سره هغه د الله په لور درومي.

متأسفانه ځینې خلک منافقت، دوه مخیتوب او خدعي ته هم د "تقیه" نوم ورکوي او له هر چا سره په هر حالت کې دا "تقیه" جائز گڼي، دا په داسې حال کې چې قرآن خدعه او دوه مخیتوب حرام گڼي او د اسلام له نظره حتی له دښمن سره خدعه ناجائزه ده، د پیغمبر علیه السلام په مخکې یوې ښځې خپل زوی ته وویل چې راشه څه درکوم، پیغمبر علیه السلام ترې پوښتنه

د قرآن پلوشې

وکړه: څه دي ورکول غوښتل؟ هغې وويل: غوښتل مي خرما ورکړم، پيغمبر عليه السلام ورته وفرمايل: که څه دي نه وی ورکړي نو دا به د دروغو په توگه درته ليکل کېده.

له دې مبارک آيت نه چې دا مذهبي فرقه کوم تعبير او تفسير وړاندي کوي ډېر بي بنسټه دي، په دې تعبير سره هغوی خدعي او دوکي ته د تقيه نوم ورکړی، څوک چې په داسې تقيه معتقد وي د هغه د هرې خبرې په باب خلک داسې گمان کوي چې ښايي هغه تقيه کوي او د زړه مقصدي خبره له ده نه پټه ساتي. هيڅوک نه پوهېږي چې د ده کومه خبره صادقانه او رښتينې ده او کومه ئې په تقيه ولاړه خبره.

له آيت نه دوه خبرې په ډېر صراحت سره معلومېږي:

- دا حکم له کافرانو سره د تعلقاتو په اړه دی، نه له هر چا سره.
- دا د اضطرار په حالت کې رخصت دی، داسې لکه د سختې مخمصي په حالت کې د حرامي غوښې د خوړلو اجازه.

قُلْ إِنْ تَخْشَوْنَ مَا فِي صُدُورِكُمْ أَوْ تُبْذَرُونَ يَعْلَمُهُ اللَّهُ وَيَعْلَمُ مَا فِي السَّمَوَاتِ

وَمَا فِي الْأَرْضِ وَاللَّهُ عَلَى كُلِّ شَيْءٍ قَدِيرٌ ﴿٢٩﴾

[۲۹]- ورته ووايه: که د سينو خبره مو پټه کړئ او يا ئې څرگنده کړئ، الله پرې پوهېږي او په هغه څه هم پوهېږي چې په آسمانونو کې دي او په هغه څه هم چې په زمکې کې دي او الله په هر څه قادر دی.

(۲۹)- څه چې تاسو له کافرانو سره دوستۍ ته هڅوي، که دا پټ کړئ يا ئې ښکاره کړئ، الله پرې پوهېږي. تاسو چې کومه خبره کافرانو ته کوئ، د ځان د ژغورنې لپاره او څه چې مو په سينه کې پټ ساتئ که دا د کفر په وينا رضایت وي او که له هغې نه کرکه او په خپلې عقيدې باور، الله پرې پوهېږي.

په دې پوه شئ چې الله په هر څه قادر دی، که وغواړي او دا ستاسو په خير وي نو په هغه حالت کې هم تاسو ژغورلی شې چې تاسو د خطر په دې سخت حالت کې په خپل ايمان ټينگار وکړئ او کافر ته له هغې وينا نه انکار وکړئ چې تاسو د دوی له غضب نه ژغوري.

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُحْضَرًا وَمَا عَمِلَتْ مِنْ سُوءٍ تَوَدُّ لَوْ أَنَّ

بَيْنَهَا وَبَيْنَهُ أَمَدًا بَعِيدًا وَيُحَذِّرُكُمُ اللَّهُ نَفْسَهُ وَاللَّهُ رَءُوفٌ بِالْعِبَادِ ﴿٣٠﴾

[۳۰]- هغه ورځ چې هر څوک به د خير هر هغه څه حاضر ومومي چې کړي ئې وو او له بدو کارونو نه ئې چې څه کړي وي دا به خوښوي چې کاش د دغه (بد کار) او د ده ترمنځ لري او اوږد واټن وی، او الله تاسو له ځانه وپروي او الله په خپلو بندگانو رؤوف

او مهربان دی.

(۳۰) - که څه هم دلته د (خیر او سوء) ذکر عام راغلی او په هر ښه او بد کار ئې اطلاق کېږي او دا مطلب افاده کوي چې د قیامت په ورځ به هر څوک خپل نېک عملونه په خپلي مخي کي حاضر ومومي، د خیر عمل دي نه ضایع کېږي، د الله په خوا کي درته ساتل کېږي او د خپل بد عمل په اړه به وایي چې کاش له دې کار نه ډېر لري پاته شوی وی، هیڅکله مي لاس نه وي ورسېدلی، دا عام مطلب هم افاده کوي خو له مخکني آیت سره د ارتباط له مخي ئې معنی دا ده چې په هغه خطرناک حالت کي په خپل ایمان ټینګار به د قیامت په ورځ د الله په خوا کي ومومي او کومه غلطه خبره چې له خولې ئې وتلي وي هلته به پرې شرمنده وي او وایي به چې کاش دا خبره مي له خولې هیڅکله نه وي وتلي، کاش له دې غلطۍ نه ډېر لري پاته شوی وی. نو له الله ووبرېږئ، هغه مو یوازي نه پرېږدي، هغه په خپلو بندگانو ډېر زړه سوانده او مهربان دی.

د کتاب له بحث نه وروسته، د پیغمبرانو په اړه بحث پیل کېږي، او پر دې بحث کوي چې دوی څوک دي، مأموریت ئې څه دی، مقام او منزلت ئې څه دی؟

د پیغمبرانو په اړه به معاندینو ویل: که دوی د الله له لوري راغلي وي نو باید په غیب پوه وي، هر کار ئې ترسره کولی شوی، چا ئې مخالفت نه شوی کولی، ملائکي ئې په څنګ کي وی، د سرو او سپینو زرو خزانې ئې په واک کي وی، خو چې پیغمبر ئې د ځان په څېر یو انسان او بشر لیدو، نه له غیب نه خبر او نه د امورو متصرف، نه ئې ملائکي په څنګ کي او نه ئې خزانې په واک کي، مخالفین ئې کله دی په خپله ځوروي او کله ئې یاران، خو دی نه له ځانه خارق العاده دفاع کولی شي او نه له خپلو یارانو، نو له ایمان راوړو ئې انکار کړی. قرآن د دوی حالت څنګه ښکلی انځور کړی:

وَقَالُوا لَنْ تُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا * أَوْ تَكُونَ لَكَ جَنَّةٌ مِّنْ نَّخِيلٍ وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا * أَوْ تُسْقِطَ السَّمَاءَ كَمَا زَعَمَتْ عَلَيْنَا مِثْقَالًا * أَوْ تَأْتِيَ بِاللَّهِ وَالْمَلَائِكَةِ قَبِيلًا * أَوْ يَكُونَ لَكَ بَيْتٌ مِّنْ زُخْرُفٍ أَوْ تَرْقَى فِي السَّمَاءِ وَلَنْ نُؤْمِنَ لِرُقِيِّكَ حَتَّى تُنَزَّلَ عَلَيْنَا مِثْقَالًا * قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا * وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَى إِلَّا أَنْ قَالُوا أَبَعَثَ اللَّهُ بَشَرًا رَسُولًا * قُلْ لَوْ كَانَ فِي الْأَرْضِ كُلُّ شَيْءٍ مِّثْقَالًا مِّنْ مَّطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا *

الاسراء: ۹۰-۹۵

او وئې ویل: تر هغه درباندي ایمان نه راوړو چې له زمکي نه کومه چینه راته ونه بهوي. او یا دي د خرما او انگورو داسي باغ نه وي چې په منځ کي ئې ویاړي رواني کړي. او یا لکه څنګه چې گمان کوي دا آسمان پر موږ راږي باسي او الله او ملائکي موږ ته مخامخ راحاضر کړي او یا دي د سرو سپینو زرو کور وي او یا آسمان ته وڅیږي او ختل دي هم تر هغه نه منو چې کوم داسي لیکلی کتاب راته راوړي چې موږ ئې لوستی شو، ورته ووايه: سبحان الله! مگر زه له یوه لېږل شوي انسان نه پرته بل څه يم؟! او د هدایت له راتلو وروسته، خلک له دې پرته بل څه له ایمان راوړلو منع نه کړل چې ویل ئې: آيا الله یو انسان د پیغمبر په توګه مبعوث کړی؟ ورته ووايه: که په زمکي کي ملائکي اوسېدی او ډاډمنه ګرځېدی، نو الله به هر ورو یوه ملائکه د پیغمبر په توګه رالېږلي وه.

د قرآن پلوشې

دا له پیغمبرانو نه د انکار کونکو استدلال وو، خو د دوی په مقابل کې ځینې نور بیا داسې وو چې د خپلو پیغمبرانو په اړه به ئې همداسې گمانونه کول، ویل به ئې چې زموږ پیغمبر په غیب پوه وو، د امورو متصرف وو، الله ورته خاص خاص اختیارات ورکړي وو، موږ هغه پیغمبر نه منو چې دغه ځانگړتیاوې ونلري!!
د دغو دواړو ډلو د بې بنسټه او هامو او غلطو انگېرنو د تردید لپاره دلته د پیغمبرانو په اړه ډېر جامع او دقیق بحث شوی او د دوی حقیقت ئې بیان کړی. بحث په دې آیت پیل کېږي:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ

رَحِيمٌ ﴿٣١﴾ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ ﴿٣٢﴾

[۳۱]- ورته ووايه: که په رښتیا له الله سره مینه لرئ نو زما متابعت وکړئ، تر څو الله له تاسو سره محبت وکړي او گناهونه مو درته وبخښي او الله ډېر مهربان بخښونکی دی.
[۳۲]- ورته ووايه: د الله او د پیغمبر اطاعت وکړئ، که ئې مخ وړاوو نو الله له دغو کافرانو سره محبت نه کوي.

(۳۱-۳۲)- له الله سره د محبت دعوی له هغه چا منل کېدی شي چې عملاً د الله د پیغمبر متابعت کوي، هغه څوک چې د پیغمبر متابعت نه کوي، نه الله له ده سره محبت کوي او نه دی له الله سره مینه لري، د الله ولي او دوست هغه دی چې په عمل کې د الله د پیغمبر متابعت کوي. د الله او پیغمبر اطاعت د ایمان نښه ده او عدم اطاعت ئې د کفر نښه.

إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ ﴿٣٣﴾ ذُرِّيَّةَ

بَعْضُهَا مِنْ بَعْضٍ وَاللَّهُ سَمِيعٌ عَلِيمٌ ﴿٣٤﴾

[۳۳]- یقیناً چې الله تعالی آدم، نوح، د ابراهیم او عمران اولاد په عالمیانو غوره کړي.
[۳۴]- یو د بل اولاد او الله ښه پوه اورېدونکی دی.

(۳۳-۳۴)- الله تعالی د زمانې په اوږدو کې ډېر داسې شخصیتونه غوره کړي چې د نورو د لارښوونې دنده ئې ورسپارلې وه، د دوی خاصې ځانگړتیاوې وې، د دغو خصوصیاتو په وجه الله تعالی دوی ته په نورو فضیلت ورکړی وو، آدم علیه السلام، نوح علیه السلام، ابراهیم علیه السلام او اولاد ئې او د عمران اولاد له دې جملې وو، د دوی د فضیلت وجه دا نه وه چې گوا کېدونکي انسانان وو، د فضیلت وجه ئې بله وه، په دوی کې د هغه ستر مأموریت د سر ته رسولو وړتیاوې وې چې د انسانانو د لارښوونې او هدایت په اړه الله تعالی ورسپارلې وو، سمیع او علیم خدای پوهېږي چې د دوی په اړه خَلْقَ څه عقیده لري او څه وايي. یهودان او نصاری د

إِذْ قَالَتِ امْرَأَتُ عِمْرَانَ رَبِّ إِنِّي نَذَرْتُ لَكَ مَا فِي بَطْنِي مُحَرَّرًا فَتَقَبَّلْ مِنِّي إِنَّكَ أَنْتَ السَّمِيعُ الْعَلِيمُ ﴿٣٥﴾ فَلَمَّا وَضَعَتْهَا قَالَتْ رَبِّ إِنِّي وَضَعْتُهَا أُنْثَىٰ وَاللَّهُ أَعْلَمُ بِمَا وَضَعْتَ وَلَيْسَ الذَّكَرُ كَالْأُنْثَىٰ ۖ وَإِنِّي سَمَّيْتُهَا مَرْيَمَ وَإِنِّي أُعِيذُهَا بِكَ وَذُرِّيَّتَهَا مِنَ الشَّيْطَانِ الرَّجِيمِ ﴿٣٦﴾ فَتَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا حَسَنًا وَكَفَّلَهَا زَكَرِيَّا ۖ كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا ۖ قَالَ يَمْرِئُ أُنْثَىٰ لَكَ هَذَا ۖ قَالَتْ هُوَ مِنْ عِنْدِ اللَّهِ ۖ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ ﴿٣٧﴾

[۳۵]- هغه وخت چې د عمران مېرمنې وویل: ای زما ربه! زما په رحم کې چې څه دي هغه مې ستا لپاره نذر کړي، آزاد (له بل هر کار نه)، نو له ما نه ئې قبول کړه، بې شکه چې ته ښه پوه اوږدونکې یې. [۳۶]- نو کله چې ئې وزېږاوه، وئې ویل: ای زما ربه! ما خو نجلی وزېږوله! او الله ښه پوهېږي چې څه ئې زېږولې، او نارینه خو د ښځې په څېر نه وي! او ما هغه مريم ونوموله او زه دا او اولاد ئې له رتل شوي شیطانه ستا په پناه کې درکوم. [۳۷]- نو خپل رب ئې په ښه توګه قبوله کړه او د دې ښه روزنه ئې وکړه او زکریا ئې د دې روزونکې او کفیل وګرځاوه، کله چې به هم زکریا د دې عبادت ځي ته ورننووت نو د دې په خوا کې به ئې خاص خوراک وموندو، وبه ئې ویل: ای مريمې! دا له کومه درته راغلي؟ وبه ئې ویل: دا د الله له لوري دي، بې شکه چې الله هر چا ته چې وغواړي بې حسابې روزي ورکوي.

(۳۵-۳۷)- د مريم مور، د عمران مېرمن حامله وه، له الله سره ئې وعده وکړه چې خپل بچۍ به د ده په لار کې وقف کوي، انتظار ئې دا وو چې الله تعالی به زوی ورکړي او هغه به د الله د دين خدمت ته وړاندي کوي، خو الله تعالی ورته لور ورکړه، وئې ویل: زما ربه! دا خو لور ده، ما خو د زوی طمع وه، نارینه خو د ښځې په څېر نه وي، هغه محدودیتونه ئې نه وي چې ښځه عادتاً ورسره مخامخ وي، ما ئې نوم مريم (د الله بنده او خدائي خدمتګار) کېښود، زه ئې تا ته سپارم، دا او اولاد ئې له رتلې شیطانه په خپل حفظ او امان کې وساته، الله تعالی ښه پوهېدو چې څه ئې زېږولې، الله تعالی د دې همدا نذر قبول کړ، د مريمې د ښې روزنې انتظام ئې وکړ، دا ئې د زکریا عليه السلام تر روزنې او کفالت لاندې ورکړه، کله چې به د روزنې په دوران کې زکریا عليه السلام د دې هستوګنځي ته ورغی نو د مريمې خوا ته به ئې بې موسمې مېوې

د قرآن پلوشې

وليدې، له هغې نه ئې پوښتنه وکړه چې دا له کومه راځي، مريمې ځواب ورکړ: دا د الله له لوري ده، الله چې چا ته وغواړي له حسابې پرته روزي ورکوي، زه د داسې رزق مستحقه نه یم، دا د الله پېرزوینه ده، زما د کومې ځانگړتيا له مخې ئې نه راکوي، له محاسبې پرته ئې راکوي. دلته او د قرآن په ډېرو نورو آيتونو کې هم د (پرزق من يشاء بغير حساب) معنی همدا ده، د (بغير حساب) دقيقه او سمه ترجمه (له حسابې پرته) ده، نه (بې حسابې)، د مريم په ځواب کې خو هغه بې حسابې ترجمه کول ډېره نامناسبه ترجمه ده. زکريا عليه السلام اولاد نه درلود، دی او مېرمن ئې د عمر هغه حد ته رسېدلې وو چې څوک هغه وخت د اولاد طمع نشي کولی، خو چې وئې ليدل الله تعالی بې موسمې مېوه هم ورکوي، دا طمع په کې راپيدا شوه چې ما ته به هم بې موسمې اولاد راکړي

هٰذَا لَكَ دَعَا زَكَرِيَّا رَبَّهُ ۖ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً ۖ إِنَّكَ

سَمِيعُ الدُّعَاءِ ﴿٣٨﴾

[۳۸]- دلته نو زکريا خپل رب ته دعاء وکړه، وئې ويل: اې زما ربه! له خپله لوري ما ته پاکيزه اولاد را، بې شکه چې ته د دعاگانو ښه اورېدونکی يې.

(۳۸)- د مريم سپېڅلتوب به ده کې د سپېڅلي اولاد تلوسه راپيدا کړه او هغې ته بې موسمې روزي ورکول امېدوار کړ چې ده ته به هم په دې زړښت کې اولاد ورکړي.

فَنَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمِحْرَابِ أَنَّ اللَّهَ يُبَشِّرُكَ بِيَحْيَىٰ مُصَدِّقًا

بِكَلِمَةٍ مِّنَ اللَّهِ وَسَيِّدًا وَحَصُورًا وَنَبِيًّا مِّنَ الصَّالِحِينَ ﴿٣٩﴾

[۳۹]- نو په داسې حال کې چې ولاړ وو، په محراب کې ئې لمونځ کاوو، ملائکو پرې غږ کړ چې الله تا ته د يحيى زېږی درکوي، د يوې الهي کلمې تصديقوونکی، سالار او ځان ساتونکی او د صالحينو له ډلې يو نبي.

(۳۹)- د سپېڅلي اولاد په طمع کې يوه صالح پلار ته الله تعالی د ملائکو په لاس د داسې زوی زېږی ورکوي چې د يوه الهي پيغمبر مؤيد به وي، له فکري او اخلاقي لحاظه به سالار او مخکښ وي، ځان ساتونکی، صالح او پيغمبر به وي. پيغمبران داسې وي او مواصفات دا.

قَالَ رَبِّ أَنِّي يَكُونُ لِي غُلَامٌ وَقَدْ بَلَغَنِيَ الْكِبَرُ وَامْرَأَتِي عَاقِرٌ ۖ قَالَ كَذَلِكِ لَكَ اللَّهُ يَفْعَلُ مَا يَشَاءُ ﴿٤٠﴾ قَالَ رَبِّ اجْعَلْ لِّي آيَةً ۖ قَالَ آيَتُكَ أَلَّا تُكَلِّمَ النَّاسَ ثَلَاثَةَ

أَيَّامٍ إِلَّا رَمَزًا وَاذْكُرْ رَبَّكَ كَثِيرًا وَسَبِّحْ بِالْعَشِيِّ وَالْإِبْكَارِ ﴿٤٠﴾

[۴۰]- وئې ويل: اي زما ربه! څنگه به ما لره زوى وي، په داسي حال كي چي د زورالي (وخت مي) رارسېدلى او بښځه مي شنډه ده؟! ورته وئې ويل: الله خو همداسي چي څه وغواړي كوي ئې. [۴۱]- وئې ويل: اي زما ربه! څه نېنه ئې راته وټاكه، وئې فرمايل: نېنه دي دا ده چي درې ورځي به له اشاري پرته له خلكو سره خبري نه شي كولى او خپل رب زيات يادوه او سبا او ماښام تسبيح وايه.

(۴۰-۴۱)- دا د الله يو پيغمبر دى، د بل پيغمبر پلار، د مريم استاد، له دې نه ئې د معنوي مقام اندازه معلومولئ شي، خو هغه له دې نه خبر نه وو چي شاگرد ته ئې له غيبه روزي راځي، په دې نه پوهېدو چي الله بي موسمه مېوه او بي موسمه اولاد هم وركوي، په دې نه پوهېدو چي زوى به ئې كله پيدا كېږي په داسي حال كي چي دا زېږى د الله د ملائكو په واسطه وركړى شوى وو، له الله ئې وغوښتل چي د پيدا كېدو د ورځو نېنه او علامه ئې وروبښي. په دې سره د نجران مسيحيانو او ټولو هغو خلكو ته ويل شوي چي د پيغمبرانو او د الله د صالحو بندگانو په اړه دا گمان كول چي هغوى په غيب پوهېږي، ستره غلطي ده. د دوى په اړه دا انگېرنه چي الله تعالى په خپلي واكمنۍ كي له ځان سره شريك كړي، د ځينو چارو اختيارات ئې وركړي، د خلكو حاجتونه ترسره كولى شي، لويه اشتباه ده. مگر نه گورئ چي د زكريا عليه السلام په څېر ستر او عظيم شخصيت تر كلونو كلونو د اولاد په طمع وو، خپل حاجت ئې نه شو ترسره كولى، كله چي د الله له لوري د زوى زېږى وركړى شو، تلوسه ئې وه چي الله به څنگه او څه وخت زوى وركوي، نېنه او علامه ئې غوښته!! تاسو پوهېږئ چي همدا دوه غلط گمانونه د هر شركي مذهب بنسټ دى، هم د بتانو لمانځنه له دې راولاړه شوې او هم د قبرونو.

وَإِذْ قَالَتِ الْمَلَائِكَةُ يَمْرَيْمُ إِنَّ اللَّهَ اصْطَفَاكِ وَطَهَّرَكِ وَاصْطَفَاكِ عَلَى نِسَاءٍ

الْعَالَمِينَ ﴿٤١﴾ يَمْرَيْمُ اقْنِيتِي لِرَبِّكِ وَاسْجُدِي وَارْكَعِي مَعَ الرَّاكِعِينَ ﴿٤٢﴾

ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذْ يَقُولُ أَقْلَمَهُمْ أَيُّهُمْ

يَكْفُلُ مَرْيَمَ وَمَا كُنْتَ لَدَيْهِمْ إِذْ يَخْتَصِمُونَ ﴿٤٣﴾

[۴۲]- او كله چي ملائكو وويل: اي مريمې! بي شكه چي ته الله غوره كړې او پاكه كړې يې او د نړۍ پر ټولو بښځو ئې غوره گرځولي يې. [۴۳]- اي مريمې! خپل رب لره تسليم اوسه، سجده كوه او له ركوع كوونكو سره ركوع كوه. [۴۴]- دا د غيب ځيني خبري دي چي تا ته ئې وحي كوو اوته هغه وخت د دوى خوا ته نه وې چي دوى خپل قلمونه د دې لپاره اچول چي (معلومه كړي) څوك به د مريمي كفالت كوي او هغه وخت هم د دوى په

خوا کي نه وې چي په خپلو کي ئي شخړه کوله.

(۴۲-۴۴) - دا خبري د غيب خبري دي، په دې باندي پيغمبر عليه السلام په خپله او په خپل علم سره نه دي پوه شوي، بلکي په وحې سره پوه شوي، داسي نه ده چي په خپله يا په خپل علم سره هلته موجود وو او دا هرڅه ئي ليدلي او اوس ئي خلکو ته وايي، دي نه د دوي د شخړي په وخت کي هلته حاضر وو او نه هغه وخت چي د کليسا مجاورينو خپل قلمونه د دې لپاره په اوبو کي اچول چي د مريمي د روزني قرعه به د چا په نامه راووي، پيغمبرانو ته چي د غيب په اړه د وحې له لاري څه ويل شوي او دوي ته په ورکړ شوو کتابونو کي ذکر شوي، دا د دوي علم غيب نه دي، په وحې سره په څه پوهېدل علم غيب مه گڼئ، ډېر خلک په دې مغالطه کي پرېوځي او دې ته علم غيب وايي. دې ته مو پام وي چي مشرکين د خپلو پيرانو، شيخانو او جعلي خدايانو په اړه داسي وايي او داسي گمان کوي چي هغوي په هر ځاي کي حاضر وي او په ټولو پټو خبرو پوه وي. په دې آيتونو سره د دغي بي بنسټي عقيدې جرري قطع شوې دي.

إِذْ قَالَتِ الْمَلَكَةُ يَمْرَيْمُ إِنَّ اللَّهَ يُبَشِّرُكِ بِكَلِمَةٍ مِّنْهُ اسْمُهُ الْمَسِيحُ عِيسَى ابْنُ

مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ ﴿٤٣﴾ وَيُكَلِّمُ النَّاسَ فِي الْمَهْدِ

وَكَهْلًا وَمِنَ الصَّالِحِينَ ﴿٤٤﴾

[۴۵] - هغه وخت چي ملائکو وويل: اي مريمي! بي شکه چي الله تا ته د يوي الهي کلمي زېري درکوي، چي نوم به ئي مسيح عيسي د مريمي زوی وي، په دنيا او آخرت کي مخور او له مقربينو څخه. [۴۶] - او خلکو ته به په ماشومتوب او زوروالي کي وينا کوي او له صالحينو څخه به وي.

(۴۵) - په مخکني آيت کي د پيغمبر دا صفت بيان شوی چي په خپله علم غيب نه لري خو الله تعالی ئي د وحې له لاري د غيب په ځينو خبرو خبروي او دلته د پيغمبر دا صفات ښودل شوي چي په دنيا او آخرت کي به مخور او منلی وي او الله ته مقرب او نږدې.

(۴۶) - ستا زوی به په ماشومتوب کي هم له خلکو سره همغسې خبري کولی شي چي په زړښت کي به ئي کوي، دا به د ده معجزه وي او دی به صالح بنده وي. الله تعالی، عيسي عليه السلام په ځواني کي خپلي خوا ته اوچت کړ، له قيامت نه مخکي به ئي بېرته رالېږي او خپل پاته عمر به پوره کوي او په زړښت کي به هم خلکو ته وينا وکړي، په دې آيت کي دغه مطلب ته اشاره شوې.

قَالَتْ رَبِّ أَنِّي يَكُونُ لِي وَلَدٌ وَلَمْ يَمَسِّنِي بَشَرٌ قَالَ كَذَلِكَ اللَّهُ يَخْلُقُ مَا يَشَاءُ

ع إِذَا قَضَىٰ أَمْرًا فَإِنَّمَا يَقُولُ لَهُ كُن فَيَكُونُ ﴿٤٧﴾

[۴۷]- وئې ويل: اي زما ربه! څنگه به مې زوی وي حال دا چې د هيڅ بشر لاس نه دی راباندي لگېدلی، وئې فرمايل: همداسې ده! الله چې څه وغواړي پيدا کوي ئې، کله چې د کوم کار پرېکړه وکړي ورته وايي: وشه نو هغه وشي.

(۴۷)- مريم عليها السلام په دې نه پوهېږي چې الله تعالى به زوی ورکوي او په دې هم نه پوهېږي چې څنگه به ئې ورکوي، دا خو ئې په خيال کي هم نه ګرځېده چې له پلار نه پرته هم اولاد پيدا کېدی شي، ورته وويل شو: الله چې څه وغواړي داسې ئې هم پيدا کولی شي، له پلار نه پرته هم، الله چې د کوم څه د کېدو پرېکړه وکړي نو يوازي امر ئې کافي دی، د ده له امر سره سم او له ځنډ نه پرته هغه کار ترسره کېږي.

وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ﴿٤٨﴾ وَرَسُولًا إِلَىٰ بَنِي إِسْرَءِيلَ أَنِّي قَدْ جِئْتُكُمْ بِآيَةٍ مِّن رَّبِّكُمْ أَنِّي أَخْلُقُ لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ وَأُبْرِئُ الْأَكْمَهَ وَالْأَبْرَصَ وَأُحْيِي الْمَوْتَىٰ بِإِذْنِ اللَّهِ وَأُنَبِّئُكُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ إِنَّ فِي ذَٰلِكَ لَآيَةً لَّكُمْ إِن كُنتُمْ مُّؤْمِنِينَ ﴿٤٩﴾ وَمُصَدِّقًا لِّمَا بَيْنَ يَدَيَّ مِنَ التَّوْرَةِ وَلَأَحْلَلَّ لَكُمْ بَعْضَ الَّذِي حُرِّمَ عَلَيْكُمْ وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا أَمْرًا إِنَّ اللَّهَ رَبِّي وَرَبُّكُمْ فَاعْبُدُوهُ هَٰذَا صِرَاطٌ مُّسْتَقِيمٌ ﴿٥٠﴾

[۴۸]- او کتاب، حکمت، تورات او انجيل به ورزده کړي. [۴۹]- او د بني اسرائيلو په لوري يو رسول، په دې چې ستاسو د رب له لوري مې څرګنده نښه درته راوړې ده، هغه دا چې زه ستاسي لپاره له ختې نه د مرغه څېره جوړوم، بيا په هغه کي پو کوم، نو هغه به د الله په اذن سره ژوندی مرغه شي او د الله په حکم به له موره روند پيدا شوی او برگی روغوم او مړي به ژوندي کوم او په هغه څه به مو خبروم چې په خپلو کورونو کي ئې خورئ يا ئې ذخيره کوئ، بې شکه چې په دې کي تاسو ته څرګنده نښه ده که مؤمن یئ. [۵۰]- او د هغه تورات تصدیقونکی چې له ما نه مخکي وو او چې ځيني هغه

د قرآن پلوشې

شيان درته حلال كړم چې پر تاسو حرام كړی شوي او ستاسو له ربه مه څرگنده نښه درته راوړې، نو له الله ووبرېږئ او زما اطاعت وكړئ. [۵۱]- بې شكه چې زما او ستاسي رب الله دی، نو عبادت ئې وكړئ، همدا نېغه لاره ده.

(۴۸-۵۱)- عیسی علیه السلام ته د تورات او انجيل علم وركړی شوی وو، د بني اسرائيلو په لوري پيغمبر لېږل شوی وو، څرگندي معجزې وركړې شوې وې، له خټې نه به ئې د مرغه شكل جوړ كړ او په هغه كې به ئې پو كړل او له هغه به ژوندی مرغه جوړ شو، له موره وړوند پيدا شوي او بره گي به د ده په دعاء روغ شو، مړی به د ده په دعاء راژوندی شو، له دې به ئې خلك خبرولې شو چې څه به خوري او څه به په كور كې ذخيره كوي، د نن او سبا له خوراك نه ئې خبرولې شو، خو ده به په خپله خلكو ته ويل: دا زما ذاتي كار نه دی، د الله په اذن ئې ترسره كوم، دا زما د رسالت نښې دي، دا نښې شهادت وركوي چې زه د الله پيغمبر یم. زما وينا همغه ده چې د موسی علیه السلام وينا وه، زه د تورات مصدق یم، تاسو له توراته عدول كړی، ستاسو مذهبي مشرانو په خپل سر او د تورات د حكم خلاف ډېر شيان په تاسو حرام كړي، ډېر شيان ئې پرې زيات كړي، زه راغلی یم چې دا اضافي پېټي ستاسو له اوږو راكوز كړم، په دې ټولو خبرو مي ستاسو د رب له لوري څرگندي نښې درته راوړې، زما د پېغام خلاصه دا ده چې: له الله ووبرېږئ او زما اطاعت وكړئ، الله هم زما معبود دی او هم ستاسو معبود، د هغه عبادت وكړئ، سمه او مستقيمه لار همدا ده چې له الله پرته د بل چا عبادت ونكړئ.

د دې مباركو آيتونو څو اساسي خبرې او لارښوونې د ځانگړې توجه وړ دي:

- د پيغمبرانو معجزې د دوی ذاتي كار نه دی، دا د الله كار او د دوی د رسالت نښې دي.
- د پيغمبرانو د دعوت خلاصه دا ده چې يوازي د يوه الله عبادت وشي، دوی يوازي دې ته مستقيمه لار وايي او همدې ته بلنه وركوي. له دې نه معلومېږي چې د فاتحي په سوره كې د مستقيمي لاري معنى همغه ده چې د سوري په څلورم آيت كې ويل شوي: يوازي ستا عبادت كوو او يوازي له تا مرسته غواړو.
- پيغمبران عليهم السلام يو د بل ملاتړ او تأييد كوي، موجود پيغمبر د مخكني تصديق كوي او د وروستني زېږی وركوي، د بې لاري سياسي مشرانو په څېر نه وي چې واكمن مشر هم مخكني مشران محكوموي او هم د هغو د ختمولو هڅه كوي چې د ځان سيالان ئې گڼي.
- د پيغمبرانو يوه اساسي دنده دا ده چې د خلكو له اوږو نه اضافي پېټي راكوز كړي او د دوی په لاس پښو كې اچول شوي ځنځيرونه مات كړي، اضافي پېټي هغه څه دي چې ټگمارو مذهبي مشرانو له خپلي خوا په خلكو باندې لازم كړي او هغه ته ئې د دين او مذهب رنگ وركړی او له ځنځيرونو نه مراد هغه اضافي او جعلي قيود او حدود دي چې دوی له خپلي خوا وضع كړي خو هغوی ته ئې مذهبي بڼه وركړې. له دې نه معلومېږي چې په دين كې انحراف له همدې راولاړېږي چې په يوه او بل نامه د خلكو پېټي درانه كړی شي او د حلالو شيانو په حرامولو سره د دوی په لاس پښو كې ځنځيرونه واچول شي.

فَلَمَّا أَحَسَّ عِيسَىٰ مِنْهُمُ الْكُفْرَ قَالَ مَنْ أَنْصَارِي إِلَى اللَّهِ قَالَ

الْحَوَارِيُّونَ نَحْنُ أَنْصَارُ اللَّهِ ءَامَنَّا بِاللَّهِ وَأَشْهَدُ بِأَنَّا مُسْلِمُونَ ﴿٥٢﴾ رَبَّنَا

ءَامَنَّا بِمَا أُنزِلَتْ وَاتَّبَعْنَا الرَّسُولَ فَاكْتُبْنَا مَعَ الشَّاهِدِينَ ﴿٥٣﴾

[۵۲]- نو کله چې عیسی د دوی کفر احساس کړ، وئې ویل: څوک مې د الله په لار کې ملګري دي؟ حواریونو وویل: موږ د الله ملګري یو، په الله مو ایمان راوړی او ته دي شاهد وي چې موږ مسلمانان یو. [۵۳]- ای زموږ ربه! په هغه څه مو ایمان راوړی چې تا رالېږلی، د پیغمبر متابعت مو وکړ، نو موږ د شاهدانو په زمره کې ولیکه.

(۵۲-۵۳)- عیسی علیه السلام احساس کړه چې بني اسرائيلو د کفر لار غوره کړې او د دغو ټولو معجزو له لیدو سره سره ایمان نه راوړي، نو وئې ویل: زه د الله په لوري درومم، څوک مې په دې سفر کې ملګرتیا ته تیار دی؟ د جهاد ضرورت دی څوک په دې جهاد کې زما مرسته کوي؟ د ده مخلصو یارانو ورته وویل: موږ د الله ملګرتیا ته چمتو یو، له تا سره د الله په لوري او د الله په لار کې سفر او جهاد ته تیار یو، دا په اصل کې جهاد ته د تیارېدو په معنی وه او په دې سره الله تعالی له یوې خوا دا حقیقت بیانوي چې د عیسی علیه السلام په څېر پیغمبر له خپلو ټولو هغو بې ساري معجزو سره سره د انصارو او ملاتړو په لټه کې دی، له هغو خاصو کارونو نه پرته نور کارونه په معجزو نشي ترسره کولی، نور کارونه به د الله تعالی د عام او عادي سننو مطابق ترسره کوي، نه په خارق العاده توګه، له بلې خوا په پیغمبر باندې د ایمان راوړونکو مواصفات معرفي کوي، په پیغمبر واقعي او مخلص ایمان لرونکی داسې وي لکه د عیسی علیه السلام مخلص ملګري، د دوی څو خبرې راخلي:

- ستا ملګرتیا په حقیقت کې د الله ملګرتیا ده، موږ دې ملګرتیا ته چمتو یو.
 - په کتاب ایمان لرو.
 - د پیغمبر متابعت کوو.
 - تمنا مو دا ده چې زموږ نومونه د شاهدانو په ډله کې ولیکل شي، د هغو کسانو په ډله کې چې د هدایت دیوې نې په لاس کې وي، د دوی د کړو وړو له مخې خلک په دې پوهېږي چې حقیقت څه ته ویل کېږي، حقیقي دین کوم دی، د الله په اړه مو عقیده څنګه وي او څنګه د ده عبادت وکړو او څنګه د یوه واقعي مخلص بنده په څېر ژوند وکړو، دوی، د دوی فکر او عقیده او د دوی عملي ژوند د نورو لپاره د شاهد حیثیت لري.
 - له بلې خوا بنیې چې عیسی علیه السلام د خپل دعوت په پای کې د جهاد پرېکړه کړې وه او خپلو پلویانو ته ئې ویلي وو چې څوک په دې جهاد کې زما مرسته کوي؟ د قرآن بل آیت هم دغه مطلب افاده کوي او فرمایي:
- يَا أَيُّهَا الَّذِينَ ءَامَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِّلْحَوَارِيِّينَ مَنْ أَنْصَارِي إِلَيَّ اللَّهُ قَالَ الْحَوَارِيُّونَ نَحْنُ أَنْصَارُ اللَّهِ فَنَامَنْتَ طَائِفَةٌ مِّنْ بَنِي إِسْرَءِيلَ وَكَفَرْتَ طَائِفَةٌ فَأَيَّدْنَا الَّذِينَ ءَامَنُوا عَلَىٰ عَدُوِّهِمْ فَأَصْبَحُوا ظَاهِرِينَ *
- الصف: ۱۴
- ای مؤمنانو! د الله داسې انصار شئ لکه چې عیسی د مریمي زوی حواریونو ته وویل: څوک د

د قرآن پلوشې

الله لوري (سفر کي) زما انصار کېږي؟ حواريونو وويل: موږ د الله انصار يو، نو د بني اسرائيلو يوې ډلې ايمان راوړ او بله ډله کافره شوه، نو موږ مؤمنانو ته د دوی پر دښمنانو بری ورکړ او دوی بريالي او برلاسي شول.

دا آيت د الصفا په سوري کي راغلی چي په هغې کي د جهاد په اړه بحث شوی او دا بنيي چي عیسی علیه السلام له خپلو مخلصو ملگرو غوښتي وو چي په جهاد کي د ده ملگرتيا وکړي. د بايبل له وينا هم معلومېږي چي عیسی علیه السلام ځنگله ته ولاړ، رومي واکمنو د ده لټون پيل کړ، د عیسی له ملگرو نه يوه منافق چي نوم ئې يهودا وو د ده پټ خای دښمن ته بنودلی وو، بايبل ليکي:

... په دې وخت کي يهودا له ډېرو نورو سره چي توري، ډرې او لرگي ئې په لاس کي وو راوړسېدل، ... خائن شاگرد نورو ته ويلي وو: څوک چي مي ښکل کړ، همغه عیسی دئ وئې نيسي، نو يهودا مخامخ عیسی ته ورغی او وئې ويل: استاد! سلام او هغه ئې ښکل کړ، يوه شاگرد توره راوايسته د ستر کاهن د غلام غوږ ئې په يوه گوزار ترې غوڅ کړ ... د بايبل دا وينا بنيي چي عیسی علیه السلام له خپلو مسلح ملگرو سره په يوه ځنگله کي پټ شوي وو!!

لکه چي گورئ په پورتنیو آيتونو کي د انصار الله الفاظ کارول شوي چي معنی ئې د الله مرستندويان ده، ځيني مفسرين د دې ترجمه داسي کوي: د الله د دين مرستندويان، د دين کلمه پرې علاوه کوي، او دا د دې لپاره چي وايي الله مرستي ته اړ نه دئ. خو نه ئې دا خبره صحيح ده او نه ئې دا اضافه کول او مقدر گڼل، الله تعالی د خپلي لاري مجاهدينو ته دغه نوم غوره کړی، دلته ئې هم په دغه نامه ياد کړي او په نورو ځايونو کي هم، موږ څه حق لرو چي په دې کي تغيير راوړلو او د انصار الله پر ځای انصار دين الله ووايو، د احتياط تقاضا هم دا ده چي د قرآن هر لفظ په خپل حال پرېږدو.

الله تعالی د خلکو د هدايت او لارښووني لپاره له خپل قدرت نه د کار اخيستو او د دوی د مجبورولو پر ځای د پيغمبرانو په لاس د کتاب راېږلو او دوی ته ئې د سمي لار ښوولو او وعظ او نصيحت طريقه غوره کړې، که د ده له بنديگانو نه څوک دا کار کوي هغه په حقيقت کي د الله ملگرتيا کوي نو ځکه الله تعالی ورته همدا نوم غوره گڼلی. الله تعالی چا ته د جندالله نوم ورکړی، چا ته د حزب الله، په داسي حال کي چي هغه نه جند ته اړ دئ او نه حزب ته. همدا راز ئې د خپلي لاري مجاهدينو ته د انصار الله نوم غوره کړی، موږ مکلف يو او همدا د ادب تقاضا ده چي په همدغو نومونو ئې ياد کړو.

وَمَكْرُوا وَمَكَرَ اللَّهُ وَاللَّهُ خَيْرُ الْمَكْرِينِ ﴿٥٤﴾

[۵۴]- او دوی پټ تدبير ته لاس کړ او الله هم پټ تدبير وکړ او الله خو تر ټولو غوره تدبيرکونکی دئ.

(۵۴)- يهودانو د عیسی علیه السلام ډېر باران ورته ووژل، په صليب ئې وڅښلول، په لاس پښو کي ئې مېخونه ټک وهل، په اور کي ئې وسوزول، بالاخره ئې پرېکړه وکړه چي عیسی علیه السلام په خپله ووژني او په صليب ئې وځړوي، الله تعالی په خاص تدبير سره هغه وژ غورو، په ده او د ده په يارانو باندې دا بي رحمانه ظلمونه او د دوی صبر او زغم او پر خپل دين ټينگار د

آل عمران

دې باعث شول چې خلك د دوى لار خپله كړي، د دوى دين حق دين وگڼي او له بې رحمو يهودانو نه ئې كركه او نفرت په زړونو كې راپيدا شي، د يهودانو ټگمارو مذهبي مشرانو چې د كوم مقصد لپاره په عيسى عليه السلام او د ده پر ملگرو كوم ظلمونه كول او دې ته ئې له مذهب نه د دفاع نوم وركاوه، دا ټول ظلمونه ئې د مذهب تر نامه لاندې كول، خو اصلي موخه ئې خپل سيادت ساتل او خپلي ناروا گټې وې، هغه گټې چې د مذهب په نامه ئې ترلاسه كولې، دين د دوى دكان وو، غوښتل ئې خلك د عيسى عليه السلام دين ونه مني او په دې سره د دوى دكانونه ونه تړل شي، د تجارت هغه بازار ئې له كساد سره مخامخ نشي چې دوى د مذهب سودا په كې كوله او دين ئې په دنيا خرڅولو، خو دوى له دې مكر او پټ تدبير نه برعكس نتيجه ترلاسه كړه، همدا د الله پټ تدبير وو د دوى د پټ تدبير په مقابل كې . وروستى آيت په څرگنده ښيي چې الهي تدبير همدا وو:

إِذْ قَالَ اللَّهُ يٰعِيسَى ابْنِ مَرْيَمَ ارْفَعْكَ إِلَىٰ مُطَهَّرِكَ مِنَ الَّذِينَ كَفَرُوا
وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا إِلَىٰ يَوْمِ الْقِيَمَةِ ثُمَّ إِلَىٰ مَرْجِعِكُمْ
فَأَحْكُمُ بَيْنَكُمْ فِيمَا كُنْتُمْ فِيهِ تَخْتَلِفُونَ ﴿٥٥﴾ فَأَمَّا الَّذِينَ كَفَرُوا فَأَعَذِّبُهُمْ
عَذَابًا شَدِيدًا فِي الدُّنْيَا وَالْآخِرَةِ وَمَا لَهُمْ مِّنْ نَّصِيرِينَ ﴿٥٦﴾ وَأَمَّا الَّذِينَ ءَامَنُوا
وَعَمِلُوا الصَّالِحَاتِ فَيُوَفِّيهِمْ أُجُورَهُمْ ۗ وَاللَّهُ لَا يُحِبُّ الظَّالِمِينَ ﴿٥٧﴾

[۵۵]- كله چې الله وفرمايل: اي عيسى! زه ستا وفات كوونكى او خپل لوري ته پورته كوونكى يم او له كافرانو نه ستا پاكوونكى او تر قيامته پر كافرانو باندي د هغو كسانو لور گرځونكى يم چې ستا متابعت ئې كړى، بيا مو زما لوري ته بېرته گرځېدنه ده، نو ستاسو ترمنځ به په هغه څه كې پرېكړه كوم چې تاسو په كې اختلاف كاوو. [۵۶]- نو هغه چې كافران شوي په دنيا او آخرت كې به ئې په شديد عذاب تعذيب كړم او هيڅ مرستندوى به ئې نه وي. [۵۷]- خو هغه چې ايمان ئې راوړى او نېك عملونه ئې كړي، نو اجر به ئې پوره پوره وركړم او الله خو ظالمان نه خوښوي.

(۵۵-۵۷)- له (رافعك الي) نه معلومېږي چې الله تعالى عيسى عليه السلام ته ويلي چې تا ژوندى خپل لوري ته راپورته كوم، نو د (متوفيك) معنى څه ده؟ د (توفى) اصلي معنى پوره كول او ترسره كول دي، په مرگ باندي ئې اطلاق مجازي دى. د قرآن په ډېرو ځايونو كې په خپله اصلي معنى راغلي. دلته ئې معنى دا ده چې ستا دنده تكميل شوې، كار دي بشپړ شوى، زه نور ستا مأموريت پاى ته رسوم، تا خپل لوري ته راپورته كوم. الله تعالى خپل پټ تدبير وكړ، عيسى عليه السلام ته ئې وفرمايل چې نور نو ستا مأموريت

د قرآن پلوشې

پای ته رسوم او خپلي خوا ته دي راپورته کوم او له دغو گنده او پلټو کافرانو دي لري کوم، د دوی گنده ټولنه نور ستا لپاره تنگه شوې، په دې کې نور ستا د تنفس مجال تنگ شوی، مطمئن اوسه چې ستا پلویان به تر قیامت په دوی برلاسي وي او د قیامت په ورځ به زه ستاسو د اختلافاتو په اړه وروستی پرېکړه کوم، د کافرانو پایله په دنیا او آخرت کې د الله شدید عذاب دی، نه به ئې په دنیا کې څوک له شدید الهي عذاب نه وژغورلی شي او نه په آخرت کې، د خلکو د مرستې تر لاسه کولو لپاره چې هغوی کوم تدبیرونه کوي او په دروغو وایي چې موږ د الله لپاره او له مذهب نه د دفاع لپاره د عیسی علیه السلام مخالفت کوو، د دوی دا ټولي هڅې به حبس کړو. او مؤمنان به د خپل ایمان او نېک عمل بدله او اجر هم په دنیا کې پوره او مکمل تر لاسه کړي او هم په آخرت کې او الله ظالمان نه خوښوي. دا وروستی فقره څو مطلبه افاده کوي:

- الله ظالمان نه خوښوي، نو معلومه ده چې په خپل بنده ظلم نه کوي، د مؤمنانو او صالحو بندگانو اجر به په هیڅ صورت کې ضایع کېدو ته پرې نږدي.
- گمان مه کوئ چې کافرانو ته موقع او مهلت ورکول او کله کله مؤقتاً برلاسي او غلبه ورکول د دې لپاره دي چې الله د دوی کوم عمل خوښ کړي او د همدې لپاره ئې دا بریا ورپه برخه کړي، داسې نه ده، په حقیقت کې د دوی ظاهري بریاوي د دوی د دائمې تباهي مقدمه وي، لکه چې یهودانو ته د عیسی علیه السلام پر یارانو هغه مؤقته برلاسي د دوی د دائمې لعنت او ذلت باعث شوه.

ذَلِكَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ﴿٥٨﴾

[۵۸]- همدا د هغو آیتونو او حکیمانه پند او ذکر یوه برخه ده چې پر تا ئې لولو.

(۵۸)- په دعي عبرتناکي قصې کې له حکمت نه ډکې لارښوونې او نېسي دي، تاته هم اې پیغمبره او ستا امت ته هم، وگورئ چې له تاسو نه مخکې مؤمنانو سره څه شوي او الله تعالی څنگه د حق دینمنان له نامرادی او له تباهي سره مخامخ کړي؟ او څنگه ئې باطل زائل او حق غالب کړی؟

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ۖ خَلَقَهُ مِنْ تُرَابٍ ثُمَّ قَالَ لَهُ ۖ كُنْ فَيَكُونُ

﴿٥٩﴾ الْحَقُّ مِنْ رَبِّكَ فَلَا تَكُن مِّنَ الْمُمْتَرِينَ ﴿٦٠﴾

[۵۹]- د عیسی مثال خو د الله په نزد یقیناً د آدم د مثال په څېر دی، چې له خاوري ئې پیدا کړ بیا ئې ورته وویل: وشه، نو هغه وشو. [۶۰]- دا حق دی ستا د رب له لوري، نو له شک کوونکو څخه مه کېږه.

(۵۹-۶۰)- په دې آیتونو کې له یوې خوا مسیحیانو ته ویل شوي: که تاسو د دې لپاره عیسی علیه السلام خدای یا د خدای زوی گڼئ چې پیدایښت ئې خارق العاده وو، او یوازي له مور نه د

آل عمران

ده پيدايښت د دې نښه گڼئ چې ده ته بايد د انسان په سترگه ونه گورو او مافوق انسان ئې وگڼو، نو د آدم عليه السلام په اړه به څه وايئ؟ د آدم عليه السلام پيدايښت خو تر ده ډېر خارق العاده وو، دى خو مور لري او تاسو دا منئ چې هغه له مريمې رضي الله عنها پيدا شوى، خو هغه نه مور درلوده او نه پلار!! دا ولي هغه يو انسان گڼئ او دا خداى؟! هر د عقل خاوند خو به يوازې دا وايي او له دې پرته به بله خبره نه کوي چې عيسى عليه السلام په دې دليل يو انسان دئ چې له انسانه دنيا ته راغلى، له انسانه پيدا شوى، يو له بل پيدا شوي شيان په خپل ذات کې سره ورته وي، که مريم رضي الله عنها انسان گڼي نو زوى ته ئې له انسانه پرته بل نوم نه شي ورکولى!! که ته عيسى او مريم عليهما السلام په خدايي کې شريکوي نو د مريمې ټول اجداد به خدايان گڼي!! آيا د عقل او شعور خاوند انسان دا خبره منلى شي چې له انسانه پيدا شوى داسې انسان چې د نورو انسانانو په څېر ئې خوراک او څښاک کاوو، لوړه او تنده ئې درلوده، يخني او گرمي ئې کېده، وينه او خوب ئې درلود، ژړا او خندا ئې درلوده، ماشوم وو ورو ورو ستر شوى او ځوانى ته رسېدلى، لږو کسانو د ده دعوت قبول کړى، د ټولنې اکثريت د ده مخالفت ته ملاتړلې، مخالفينو ځورولې، ياران ئې وروژلي، په صليب ئې ځړولي او په اور کې ئې اچولي او دى په دې نه دئ توانېدلى چې هغوى له دغو مصيبتونو وژغوري.... دا مافوق انسان هستي او حتى خداى وو!! له بلي خوا هغه چا ته ځواب ويل شوى چې له پلاره پرته او يوازې له موره د عيسى عليه السلام پيدايښت نه مني، هغه ته ويل شوي چې که دا نه مني نو د آدم عليه السلام پيدايښت به څنگه توجيه کوي چې نه ئې پلار وو او نه مور؟! حال دا چې هيڅوک له دې انکار نشي کولى چې زموږ جد آدم عليه السلام له مور پلاره پرته پيدا شوى. که څوک دا خبره نه مني نو هغه به د انسان د پيدايښت په اړه څه وايي؟ له دې پرته بله خبره کول ممکنه نه ده.

الله تعالى نه يوازې لومړى انسان او د انسانانو لومړى جد له خاورې پيدا کړى بلکې د ده اولاد هم هره ورځ له خاورې پيدا کوي، همدا خاوره ده چې په دانه او مېوه بدله شي او بيا دغه له خاورو جوړه شوي دانه او مېوه د انسان په وجود کې په نطفې بدله کړي او د مور پلار د نطفو له يو ځای کېدو د انسان ماشوم جوړ کړي، څوک چې هره ورځ له خاورو د انسان پيدا کېدل گوري څنگه له دې خبرې انکار کوي چې آدم عليه السلام له خاورې پيدا شوى؟!

اما دا چې د عيسى او آدم عليهما السلام د خلقت ترمنځ څه مماثلت شته؟ آيا مماثلت ئې يوازې دا دئ چې دواړه له پلاره پرته پيدا شوي، که له دې علاوه نور مماثلتونه ئې هم شته؟ د عيسى عليه السلام خلقت خو کاملاً واضح دئ، چې له پلاره پرته ئې نطفه د خپلې مور په رحم کې پيدا شوې او د ماشوم په څېر دنيا ته راغلى، ورو ورو ستر شوى او ځوانى ته رسېدلى. آيا د آدم عليه السلام پيدايښت هم له نطفې پيل شوى او ورو ورو ستر شوى او که له سره د مکمل انسان په بڼه کې پيدا شوى؟ دا پوښتنه د نورو ژونديو مخلوقاتو په اړه هم مطرح ده. د هر يوه لومړى جد څنگه پيدا شوى؟ آيا الله تعالى ونه، بوتى، کب، مرغى، فيل اوښ او په مليونونو نور ژوي داسې پيدا کړي چې په سر کې ئې د دوى مکمله جوړه، د مور پلار په بڼه کې پيدا کړي او بيا ئې له دوى نه د دوى نسل پيدا کړى؟

دغو پوښتنو ته د ځواب لپاره لاندې ټکي په پام کې ولرئ:

- الله تعالى يوازې د پيدايښت په سر کې ژوندي شيان نه دي پيدا کړي، بلکې دا هره ورځ او هره شېبه د ژوندي شيانو پيدايښت هم د الله له لوري دئ، دا هم د ده کار دئ نه په خپل سر او په

● د پیدایښت په اړه د الله تعالیٰ خاص سنن دي، دا الهي سنن موږ هره شېبه د ژوو په پیدایښت کې گورو، په دې پوهېږو چې له ستر نه تر واړه حیوان، له فیل او اوبښ نه تر ماشي او ویروس پورې، له ستري ونې نه تر وړوکي بوتې پورې، ټول الله تعالیٰ له یوې داسې وړې نطفې پیدا کوي چې په سترگو نه لیدل کېږي، دا نطفه ورو ورو ستره کړي او مکمل انسان، حیوان او نبات ترې جوړ کړي. که څوک د انسان یا بل مخلوق د پیدایښت په اړه داسې رایه وړاندې کړي چې د پیدایښت په اړه د الله تعالیٰ له سننو سره اړخ نه لگوي، دا هسي رجماً بالغیب رایه ده، هم د الله د مشهود کتاب خلاف او هم ئې د مقروء کتاب خلاف. د الله د مقروء کتاب، قرآن، د کوم آیت هغه تفسیر او تعبیر به منی چې د الله د مشهود کتاب له آیتونو او په عالم کې د الله له څرگندو سننو سره مغایرت ونلري. د الله دا دواړه آیتونه یو د بل مؤید او مصدق دي، نه مغایر او مخالف، که دې کله د الله د مقروء کتاب د کوم آیت په اړه داسې تفسیر واورېدو چې د الله له مشهود کتاب سره ئې مغایرت درلود، دا تفسیر په دېوال ووهه او که دې کله د مشهود کتاب د کوم توکي په اړه داسې څه ترغور شو چې د مقروء کتاب له کوم آیت سره ئې توپیر درلود، نو لري ئې وغورځوه او ترپښو ئې لاندې کړه، دا دواړه آیتونه په هېڅ صورت کې یو د بل خلاف خبره نه کوي، ځکه رب ئې یو دی. ناپوه کسان به د دې یا هغه په اړه داسې تفسیر او تعبیر وړاندې کوي چې یو له بله مغایرت ولري.

اما دا چې آدم علیه السلام څنگه له خاورو پیدا کړی شو؟ او قرآن په دې اړه څه وایي؟ د دې په ځواب کې لاندې خبرې په پام کې وساتئ:

● دا سؤال یوازي د لومړي انسان د پیدایښت په اړه نه دی مطرح، د ټولو ژوو، حیواناتو او نباتاتو په اړه مطرح دی. باید د ټولو د لومړي جد د پیدایښت په اړه ځواب ورکړی شي.

● د انسان د پیدایښت په اړه یوه دا رایه مخي ته راځي چې ډېره معروفة ده، هم په مسلمانانو کې او هم له مسلمانانو نه مخکې په اهل کتابو کې، مسلمانانو ته هم په اصل کې له اهل کتابو راغلې، په مسلمانانو کې چا چې د لومړي ځل لپاره دا خبره کړې، هغه په حقیقت کې د اهل کتابو رایه بیان کړې خو نورو دا د ده رایه گڼلې، معروفة رایه دا ده: د آدم علیه السلام د کالبد خاوره له زمکې نه راغونډه کړی شوه او بې پرې توی شوې، خټه ترې جوړه شوه، ډېره موده پرې تېره شوه، خټه ورسته، توره او بوی ناکه شوه، له دې نه ئې د ده څېره او مجسمه جوړه کړه، په اور ئې کېښوده، پخه شوه او بیا الله په هغه کې روح پو کړه او ژوندی شو او د ده له ژوندي کېدو وروسته، یا د ده له اضافي خټې او یا د ده له یوې پوښتنې ئې د ده جوړه راپیدا کړه. خو د قرآن په هېڅ ځای کې دا نه دي ویل شوي چې لومړی د آدم علیه السلام او د ده د زوجي هیئت او څېره جوړه شوې، بیا روح په کې پو شوې. او نه هم په هېڅ صحیح الاسناد حدیث کې دا ویل شوي، که خبره داسې وی نو هر ورو به په قرآن کې په همدې الفاظو ذکر شوې وه، نه یوازي د آدم علیه السلام په اړه بلکې د نورو ژوو په اړه به هم همداسې ویل شوي وو چې لومړی ئې د ټولو هیئتونه جوړ کړل، بیا ئې په کې پو کړل او راژوندي شول، لکه څنگه چې د عیسیٰ علیه السلام له قوله فرمایي:

أَنِّي أَخْلَقُ لَكُمْ مِنَ الطَّيْنِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ

آل عمران

زه ستاسي لپاره له ختي نه د مرغه خبره جوړوم، بيا په هغه کي پو کوم، نو هغه به د الله په اذن سره ژوندی مرغه شي.

● قرآن د الله کتاب دی، هر مطلب په ډېر دقت سره په کي بيان شوی، د شك مجال نه پرېږدي، يوازي د کړو زړونو خاوندان له هغه نه کور مطلب اخلي. څنگه ممکنه ده چي د آدم عليه السلام پيدايښت دي د هيت په بڼه کي شوی وي او قرآن دي په هيڅ ځای کي هغه ته اشاره نه وي کړي؟!!

● قرآن که د آدم عليه السلام خلقت له صلصاله گڼي او که له خاوري او يا ختي؛ نو داسي الفاظ ئي کارولي چي خلقت ئي مخامخ له همدې شيانو گڼي.
راشئ وگورو چي قرآن په دې اړه څه وايي: په قرآن کي د آدم عليه السلام د پيدايښت په اړه لاندې آيتونه راغلي:

۱- وَجَعَلْنَا مِنَ الْمَاءِ كُلَّ شَيْءٍ حَيٍّ *
الانباء: ۳۰

هر ژوی مو له اوبو نه پيدا کړی.
۲- وَمِنْ آيَاتِهِ أَنْ خَلَقَكُمْ مِنْ تُرَابٍ ثُمَّ إِذَا أَنْتُمْ بَشَرٌ تَنْتَشِرُونَ *
الروم: ۲۰

او دا د ده له آيتونو څخه دی چي تاسو ئي له خاوري راپيدا کړئ، نو بيا تاسو خورېدونکي بشر شؤ.

۳- هُوَ الَّذِي خَلَقَكُمْ مِنْ مَّاءٍ مِنْ طِينٍ.
الانعام: ۲

الله همغه ذات دی چي تاسو ئي له ختي راپيدا کړئ.
۴- وَلَقَدْ خَلَقْنَا الْإِنْسَانَ مِنْ سُلَالَةٍ مِنْ طِينٍ ثُمَّ جَعَلْنَاهُ نُطْفَةً فِي قَرَارٍ مَكِينٍ * ثُمَّ خَلَقْنَا النُّطْفَةَ عَلَقَةً فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا ثُمَّ أَنْشَأْنَاهُ خَلْقًا آخَرَ فَتَبَّارَكَ اللَّهُ أَحْسَنَ الْخَالِقِينَ *
المومنون: ۱۲ - ۱۴

او يقيناً چي انسان مو د ختي له خلاصې پيدا کړ، بيا مو هغه د ټپکي په مضبوط ځای کي يوه نطفه وگرځاوو، بيا مو دا نطفه يو راخوړند توکی کړ او بيا مو دا علقه د غوښي يوه ژوولي ټوټه کړه، نو دا د غوښي ټوټه مو هډوکي کړل، نو هډوکي مو په غوښه پټ کړل، بيا مو په بل پيدايښت کي پيدا کړ، نو مبارك دی تر ټولو غوره خالق.

۵- الَّذِي أَحْسَنَ كُلَّ شَيْءٍ خَلَقَهُ وَبَدَأَ خَلْقَ الْإِنْسَانِ مِنْ طِينٍ *
السجده: ۷

هغه چي هرڅه ئي پيدا کړي نو بڼه ئي پيدا کړي او د انسان پيدايښت ئي له ختي نه پيل کړ.
۶- وَلَقَدْ خَلَقْنَا الْإِنْسَانَ مِنْ صَلْصَالٍ مِنْ حَمَإٍ مَسْنُونٍ * وَالْجَانَّ خَلَقْنَاهُ مِنْ قَبْلُ مِنْ نَارِ السَّمُومِ *

الحجر: ۲۶ - ۲۷

د قرآن پلوشې

او يقيناً چې انسان مو له ګرنگېدونکې وچې ختې، له بوی ناکې توري ختې پيدا کړ او جن مو تر ده د مخه له بې لوګي اوره.

۷- اِنۡنَا خٰلِقُوْهُمۡ مِّنۡ طِيْنٍ لَّاۤرِيبَ *
الصفات: ۱۱

يقيناً چې موږ دوی له سربیناکې ختې راپيدا کړل.

په دې مبارکو آیتونو کې د انسان د پیدایښت لومړۍ ماده، "اوبه"، "خاوره"، "خته"، "د ختې خلاصه"، "ګرنگېدونکې خته"، "د کودرې په څېر وچه خته"، "سربینناکه خته" او "توره بوی ناکه خته" ښودل شوې. ګورو چې قرآن اوبه د ټولو ژوو او ژونديو شيانو د پیدایښت اصلي ماده ګڼلې، داسې ژوندی شي نشته چې د جوړښت اساسي ماده ئې اوبه نه وي، له دې معلومېږي چې الله تعالی لومړی اوبه پيدا کړې بيا ئې ژوي، يعني د زمکې پر سر د ژوندون پيل له اوبو شوی، او دا هغه ستر حقيقت دی چې انسان له ډېرو تحقيقاتو او اوږده علمي سفر نه وروسته پرې پوه شو، اوس په دې پوه شوی چې د زمکې پر سر ژوندون د اوبو له پیدایښته وروسته پيل شوی. دا د قرآن يو بل علمي اعجاز دی، که تاسو نن د بيولوژي کوم بانصافه عالم ته ووايئ چې زموږ په پوه داسې کتاب کې چې څوارلس سوه کاله پرې تېر شوي، دا خبره راغلې چې ټول ژوي له اوبو پيدا شوي، لومړی اوبه پيدا شوې بيا ژوي، هغه به درته ووايي: دا ستره علمي خبره ده، دا هغه حقيقت دی چې ساينس فقط په روانه پېړۍ کې پرې پوه شو.

که تاسو د انسان د خلقت مربوط آیتونو ته لږ ځير شئ وبه ګورئ چې په ټولو کې (صلصال: ګرنگېدونکې وچه خته) له (حمأ مسنون: بوی ناکه خته) نه مخکې ذکر شوی. او په يوه ځای کې خو (صلصال) د انسان د پیدایښت داسې لومړۍ ماده ګڼي لکه د اور لمبه چې د جن د پیدایښت لومړۍ ماده ګڼي او فرمايي:

خَلَقَ الْاِنْسَانَ مِنْ صَلْصَالٍ كَالْفَخَّارِ * وَ خَلَقَ الْجَانَّ مِنْ مَّارِجٍ مِّنۡ نَّارٍ * الرحمن: ۱۴-۱۵

انسان ئې د کودرې په څېر له ګرنگېدونکې وچې ختې پيدا کړ او جن ئې له بې دوده لمبې. دا آيت خو وايي چې انسان ئې له صلصال نه پيدا کړی، داسې لکه جن چې ئې له اور نه پيدا کړی، د ده د پیدایښت اصلي ماده صلصال ده، دغسې لکه د جن د وجود اصلي ماده چې اور دی، يعني د انسان د وجود لومړنۍ ماده په سر کې صلصال وه، خاوره شوه، خته شوه او الله تعالی ترې انسان جوړ کړ. داسې نه دي ويل شوي چې دی ئې صلصال کړی او بيا ئې روح په کې پو کړی.

که د زمکې او آسمان د پیدایښت په څرنگوالي پورې مربوط آیتونو ته لږ ځير شو دا به په آسانۍ راته جوته شي چې لومړی صلصال، بيا خته او بيا ورسته بوی ناکه خته پيدا شوې.

قرآن فرمايي:

اَوْ لَمْ يَرِ الَّذِيْنَ كَفَرُوْا اَنَّ السَّمٰوٰتِ وَالْاَرْضَ كَانَتَا رَتْقًا فَفَتَقْنٰهُمَا وَ جَعَلْنَا مِنَ الْمَآءِ كُلَّ شَيْءٍ حَيٍّ اَفَلَا يُؤْمِنُوْنَ *

الانباء: ۳۰

آيا کافران په دې نه پوهېږي چې آسمانونه او زمکه سره نښتي وو، نو موږ سره بېل کړل او هر ژوی مو له (اوبو) پيدا کړی، نو آيا ايمان نه راوړي؟!
له دې آيت نه څو خبرې په څرګنده معلومېږي:

آل عمران

- په سر کې ټول کائنات، زمکه، لمر او د آسمان ټول اجرام یوه کتله وه او الله تعالی په یوې چاودنې سره دوی بېل بېل کړل او اوسنۍ بڼه یې ورکړه.
- لایډ به زموږ زمکه له نورو نه د راپېلېدو په وخت کې د لمر په څېر گرمه او سره وه، دا ځکه چې دواړه یو ځای وو او په یوه وخت کې سره بېل شوي. لمر چې ستر دی خپل حرارت یې تر ننه حفظ کړی، خو زمکه چې تر لمر ډېره وړه ده، ورو ورو سره شوې، سر یې سور او زړه یې لاتراوسه تود او سخت گرم، هومره تود چې هرڅه په کې ویلي، د قرآن په اصطلاح هر څه په کې نحاس دي.
- په دې آیت کې او یو په بل پسې د زمکې او آسمان له پیدایښت سره متصل د اوبو او له اوبو نه د هر ژوي د پیدایښت ذکر دا مطلب په گوته کوي چې د زمکې پر سر تر ټولو د مخه اوبه پیدا شوې. او دا هغه حقایق دي چې قرآن څوارلس سوه کاله مخکې بیان کړي دي او ساینس اوس پرې پوهېدلې. نن چې ته له هر ساینس پوه نه د زمکې، آسمان او اوبو د پیدایښت په اړه پوښتنه وکړې، نو ځواب به یې همدا وي چې قرآن ویلي.
- د زمکې پر سر د ژوو د پیدایښت په اړه محققین وايي: زمکه له خپل پیدایښت نه وروسته سخته توده او سره وه، د زمکې قشر او پوستکي ورو ورو سور شو، خو د سختې تیرې په څېر وو، لومړی اوبه راپیدا شوې، د زمکې ټولې اوبه د پرېږو ورېځو په بڼه کې تر زمکې راتاو وې، د بارانونو ورپېل پیل شو، د باران او گڼ شمېر نورو عواملو په وجه د زمکې د سر تیره په خاوره بدله شوه، سیلابونو دا خاوره له ځان سره د زمکې آوارو او ژورو برخو ته انتقال کړه، د زمکې تودوخه لا هومره وه چې اوبه یې د ځان د پاسه نه پرېښودې، د اوبو د تبخیر په نتیجه کې سېلاب راوړې خټه په کرنگېدونکې وچې خټې او کودرې بدله شوه، خو د زمکې د مزید سړېدو او مزید بارانونو په نتیجه کې داسې حالت راپیدا شو چې له یوې خوا د پرېږو ورېځو پرده څېرې شي او د لمر وړانگې زمکې ته ورسې او له بلې خوا د زمکې د سر خاوره په لومړي سر کې نمجنه خټه او وروسته توره بوی ناکه خټه شي، د زمکې پر سر د ژوو پیدایښت په دغه مرحله کې پیل شو.
- که د محققینو دا وینا د قرآن د وینا په څنګ کې کېږدو نو وبه گورو چې دوی په هغه څه ډېر وروسته پوه شوي چې قرآن څوارلس سوه کاله د مخه ویلي.
- په الله قسم چې د قرآن دا هره خبره یوه ستره معجزه ده، تاسو چې د کوم بانصافه عالم په وړاندې د انسان د پیدایښت په اړه د قرآن دغه آیتونه کېږدئ محال ده چې هغه به دې ته سر تیت نه کړي او دا به یوه معجزه ونه گڼي، متأسفانه ناپوه کسان او د اسرائیلي روایاتو تر اغېز لاندې راغلي کسان د دغو مبارکو آیتونو داسې غلط تعبیر وړاندې کوي چې د قرآن له دغو معجزاتو نه په قرآن د اعتراض خبره جوړوي!! د قرآن کریم د دغو آیتونو په اهمیت هغه څوک پوهېږي چې د زمکې د پیدایښت په اړه دقیق معلومات ولري، تاسو دا خبرې یوه ساینس پوه ته وکړئ او وگورئ چې هغه به په هره خبره څومره حیرت کوي!!
- ما د غرب د یوه معروف ساینس پوه کتاب لوستو، دې ځای ته ورسېدم چې لیکلی یې وو: د ژوو پیدایښت له **black soup** یعنې توري شوروا نه شوی، بې اختیاره مې اوبنګي توی شوې او له ځان سره مې وویل: آیا د قرآن دغه معجزه کافي نه ده، دا ساینس پوه د کلونو کلونو

د قرآن پلوشې

تحقیقاتو نه وروسته هغه خبره کوي چې قرآن لادېر د مخه کړې، دی ورته **black soup** وايي او قرآن ورته توره خټه!!

د قرآن لاندې دوو آیتونو ته لږ په دقت سره ځیر شئ:

وَاللّٰهُ خَلَقَكُمْ مِّنْ تُرَابٍ ثُمَّ مِنْ نُطْفَةٍ ثُمَّ جَعَلَكُمْ اَزْوَاجًا وَمَا تَحْمِلُ مِنْ اُنْثٰى وَلَا تَضَعُ اِلَّا بِعِلْمِهٖ
وَمَا يُعَمَّرُ مِنْ مُّعْمَرٍ وَلَا يَنْقُصُ مِنْ عُمُرِهٖ اِلَّا فِيْ كِتَابٍ اِنَّ ذٰلِكَ عَلَى اللّٰهِ يَسِيْرٌ *
فاطر: ۱۱

او الله تاسو له خاوري راپيدا کړئ، بيا له نطفې، بيا ئې جوړه جوړه کړئ، نه کومه بنځينه څه حمل کوي او نه ئې زېږوي، مگر د ده په علم سره او نه د کوم عمر خاوند عمر ورزياتېږي او نه ئې عمر کمېږي مگر دا چې په کتاب کې (ثبت) دي او دا کار الله ته آسان دی.

خَلَقَ السَّمٰوٰتِ وَالْاَرْضَ بِالْحَقِّ تَعَالٰى عَمَّا يُشْرِكُوْنَ خَلَقَ الْاِنْسَانَ مِنْ نُطْفَةٍ فَاِذَا هُوَ خَصِيْمٌ مُّبِيْنٌ *
النحل: ۳ - ۴

آسمانونه او زمکه ئې په حقه پيدا کړل، لوړ دئ له هغه څه نه چې ورسره شريکوي ئې، انسان ئې له نطفې پيدا کړ او هغه څرگند جگړمار شو.

له دغو آیتونو نه څو خبرې په ډېر صراحت او وضاحت سره معلومېږي:

- د انسان د پيدايښت لومړۍ ماده خاوره ده.
 - له خاوري نه د ده نطفه جوړه شوې.
 - بيا ئې له دې نطفې نه جوړه پيدا شوې.
 - د آسمانونو او زمکې له خلقت نه وروسته او ورپسې دا خبره کول چې انسان ئې له نطفې پيدا کړ، دا مطلب په گوته کوي چې دلته د انسان لومړني پيدايښت ته اشاره شوې، نه وروستي پيدايښت ته. ابتدائي پيدايښت ئې هم د نطفې په بڼه کې پيل شوی، ډيره عجيبه ده چې څوک د دې صريح آیتونو خلاف خبره کوي.
 - الله تعالى يوازي آدم عليه السلام له خاوري نه دئ پيدا کړی بلکې د ده اولاد هم هره ورځ له خاوري راپيدا کوي، دا ځکه چې د هر يوه نطفه له هغو موادو جوړېږي چې له زمکې راټوکېږي، دا خاوره ده چې په داني او مېوې بدله شي او د انسان په وجود کې د ده نطفه ترې جوړه شي او بيا د دغو نطفو له تلفيق نه انسان جوړ شي. قرآن په دې اړه فرمايي:
- يٰۤاَيُّهَا النَّاسُ اِنْ كُنْتُمْ فِيْ رَيْبٍ مِّنَ الْبَعْثِ فَاِنَّا خَلَقْنَاكُمْ مِّنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ مِنْ مُّضْغَةٍ مُّخَلَّقَةٍ وَغَيْرِ مُّخَلَّقَةٍ لَّنَبَيِّنَ لَكُمْ وَنُفِّرُ فِي الْاَرْحَامِ مَا نَشَاءُ اِلٰى اَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوْا اَشْدَّكُمْ وَمِنْكُمْ مَّنْ يُؤْفٰى وَمِنْكُمْ مَّنْ يُّرَدُّ اِلٰى اَرْدَلِ الْعُمْرِ لِكَيْلًا يَعْلَمَ مِنْ بَعْدِ عِلْمٍ شَيْئًا وَتَرٰى الْاَرْضَ هَامِدَةً فَاِذَا اَنْزَلْنٰا عَلَيْهَا الْمَآءَ اهْتَزَّتْ وَرَبَتْ وَاَنْبَتَتْ مِنْ كُلِّ زَوْجٍ بَهِيجٍ *

الحج: ۵

اې خلکو! که د بيا ژوندون په اړه په شک کې یئ، نو موږ خو له خاوري راپيدا کړئ، بيا له نطفې، بيا له علقي، بيا له ژوول شوې يوې ټوټې غوښې چې انځور شوې او نه انځور شوې وي، ترڅو تاسو ته وښيو او څه چې وغواړو تر يوې نېټې ئې په رحم کې ځای پر ځای کوو، بيا مو د ماشوم په څېر راباسو، بيا (همداسې ستاسو پالنه کوو) تر څو خپل قوت ته ورسېږئ او

آل عمران

له تاسو نه ځيني ومري او ځيني مو تر ټولو لوبډلي عمر ته ورسېږي، هومره چې له پوهېدو وروسته په څه نه پوهېږي او زمکه گوري چې وچه کلکه ده، خو کله چې اوبه پرې نازل کړو، وڅوڅېږي، وده وکړي او هر راز سمسور بوټي راوټوکوي.

دلته د ټولو انسانانو د عادي او ورځني خلقت مختلفو پړاوونو ته اشاره شوې، چې له خاوري پېل او په مرگ ئې پای ته رسي، په بل ځای کې د خاوري او خټې نچور او خلاصه د انسان د ترکیب ماده گڼي او دا د قرآن یوه بله معجزه ده چې وايي انسان د زمکې له خلاصې راپیدا شوی، یعنې د ده په وجود کې د ټولو هغو شیانو بېلگه شته چې په زمکه کې شته، انسان اوس په دې پوه شوی چې په رښتیا د انسان په وجود کې ټول هغه عناصر شته چې په زمکې کې شته، د ده د جسم په ترکیب کې د اوسپنې په څېر مواد هم شته، له نن نه سل کاله مخکې که چا دا خبره کړې وی چې د انسان په جسم کې د اوسپنې په څېر د زمکې نور مواد هم شته، خدای خبر چې د ده په خبرې به ئې څومره خندلي وو، خو علم نن په دې حقیقت پوه شوی او د انسان د جسم د ترکیب په اړه د قرآن همدا خبره کوي.

متأسفانه ځيني کسان د آدم عليه السلام د پیدایښت، په ده کې د روح پو کول، په جنت کې ځای پر ځای کېدل، ده ته د شیطان وسوسه او له جنت نه د ده د وتلو په اړه داسې څه وايي لکه چې یا هغه زمور جد نه وي او یا مور د ده اولاد نه وو، د ده پیدایښت، ژوند او مرگ باید همغسې وي لکه د ده د اولاد، یوازي په دومره توپیر سره چې هغه له مور او پلار پرته پیدا شوی، په ده کې د روح پو کول به همغسې وو لکه د ده اولاد ته چې په خاص وخت کې روح ورکوي، ده ته د شیطان وسوسه باید همغسې وي لکه نن چې شیطان د ده اولاد وسوسه کوي، الله تعالیٰ خو مور ته د آدم عليه السلام د پیدایښت په قصه کې زمور د پیدایښت څرنگوالی رابښي، مور ته د انسان او د هغه ځانگړتیاوي او خصوصیات راعرفي کوي، د ده د عروج او زوال عوامل رابښي، شیطان او د هغه وسوسې را په گوته کوي، دا زمور د جد قصه ده، د دې قصې په هینداره کې باید خپل مخ وگورو او خپل ځان وپېژنو. په دې اړه تفصیلي بحث به د النساء او الاعراف په سورتونو کې وگورئ.

فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ

وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى

الْكَاذِبِينَ ﴿٦١﴾ إِنَّ هَذَا لَهُوَ الْقَصَصُ الْحَقُّ وَمَا مِنْ إِلَهٍ إِلَّا اللَّهُ وَإِن

اللَّهُ لَهُوَ الْعَزِيزُ الْحَكِيمُ ﴿٦٢﴾ فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ ﴿٦٣﴾

[۶۱] نو چا چې په دې کې درسره شخړه کوله، وروسته له هغه چې تا ته ئې څه علم درکړی شو، ورته ووايه: راشئ زمور زامن، ستاسو زامن، زمور مېرمني، ستاسو مېرمني، مور په خپله او تاسو په خپله، راوغواړو، بيا (الله ته) زاري وکړو او په

د قرآن پلوشې

دروغجنو لعنت ووايو. [۶۲] بې شکه چې دا رېښتيني قصې دي او له الله پرته بل معبود نشته او بې شکه چې الله باحکمه عزتمن دی. [۶۳] نو که ئې ډډه وکړه نو الله په دې مفسدينو بڼه پوه دی.

(۶۱-۶۳) - د نصاراوو ټگمارو مذهبي مشرانو دوی ته ويلي وو چې عیسیٰ علیه السلام د خدای زوی دی، یو له دریو خدایانو څخه دی او حتی دا چې خدای په خپله د ده په بڼه کې زمکې ته راکوز شوی!! په مخکنیو آیتونو کې د عیسیٰ علیه السلام حقیقت او د ده د خارق العاده پیدایښت په اړه تفصیلي بحث وشو، په دې دلالتو کې دا حقیقت ثابت شو چې له الله پرته بل معبود نشته اوس پیغمبر علیه السلام ته ویل شوي چې د دلالتو له وړاندې کولو وروسته دوی ته ووايه: که په رښتیا تاسو د خپلې عقیدې په حقانیت باور لرئ او دا عقیده مو په دروغو له ځانه نه وي جوړه کړې نو راشئ مېا هله وکړو، موږ به هم له خپلو زامنو او مېرمنو سره حاضر شو او تاسو هم له خپلو زامنو او مېرمنو سره حاضر شئ، الله ته به زاری او دعاء وکړو چې په دروغجنو لعنت نازل کړه. که ئې د حقیقت له منلو او له دې مېاهلې نه ډډه وکړه، نو دا مفسدين دي او الله د دوی د عقیدې له فساد او د دوی له فاسدو عملونو بڼه خبر دی.

د نجران د مسیحیانو هغه دروند وفد چې د دوی ډېر مذهبي او قومي مشران په کې وو، مدینې ته راغلي وو، له پیغمبر علیه السلام سره ئې ولیدل، هغه مبارک د قرآن دا آیتونه دوی ته واورول او په پای کې ئې د مېاهلې بلنه ورکړه، خو هغوی د مېاهلې او مخالفت پر ځای روغه جوړه وکړه، جزیه ئې ومنله او رخصت شول.

د مېاهلې په اړه ځینې داسې روایات راغلي چې یوه مذهبي فرقه پرې استناد کوي او د دې خبرې د ثابتولو هڅه کوي چې د پیغمبر له اهل بیت نه یوازې فاطمه، حسن، حسین او علي رضي الله عنهم مراد دي ځکه چې پیغمبر علیه السلام د مېاهلې لپاره یوازې دوی له ځان سره حاضر کړي وو!!

په دې اړه څو خبرې ضروري گڼو:

- هغه روایت د منلو دی چې له قرآن سره تعارض ونه لري، دا روایت د قرآن معارض دی، دا ځکه چې په قرآن کې (ابنانا، نسانا او انفسنا) ویل شوي، که پیغمبر علیه السلام مېاهلې ته حاضر شوی وی نو حتماً به ئې خپلې مېرمنې هم حاضرې کړي وې. حتماً به ئې خپلې نورې لوڼې رقیه او ام کلثوم هم حاضرې کړي وې، علي رضي الله عنه به ئې د کومي ډلې په زمره کې حاضرولو؟ نه خو هغه د زامنو په ضمن کې راځي او نه په آیت کې راغلي چې د تره زامن یا زومان هم حاضر کړئ.

- د نارینه وو یوې جرگې ته به پیغمبر علیه السلام څنگه او د څه لپاره خپل لمسي او لور حاضروله. دا کار خو به ئې هغه وخت کاوو چې مقابل طرف مېاهله منلې وی، زامن او ښځې ئې په مدینه کې موجود وې، له نجران نه یوازې نه وی راغلي. خو نه هغوی مېاهله منلې او نه ئې ماشومان او مېرمنې حاضر ول.

- چېرې چې په قرآن کریم کې د اهل بیت لفظ استعمال شوی نو هلته ترې مراد یوازې مېرمنې دي که دا د پیغمبر علیه السلام په ارتباط استعمال شوی او که د ابراهیم علیه السلام په ارتباط. په ټولو مواردو کې یوازې مېرمنې مراد دي، نه ئې ابناء په کې شامل دي او نه اقرباء.

د اهل بیت لفظ په سوره احزاب کي راغلی او هلته ئي مراد یوازي د پیغمبر علیه السلام مېرمني دي.

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيراً * الاحزاب: ۳۳
خبره دا ده چي الله له تاسو اي اهل بيتو ناپاکي لري ساتل او ستاسو بڼه پاکول غواړي.
او د هود په سوره کي دا لفظ د ابراهيم عليه السلام د بي بي لپاره راغلی:
قَالُوا أَتَعْجَبِينَ مِنْ أَمْرِ اللَّهِ رَحِمَتُ اللَّهِ وَ بَرَكَتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَجِيدٌ * هود: ۷۳
آيا د الله په کار کي تعجب کوئ، د الله رحمتونه او برکتونه دي پر تاسو وي اي اهل البيتو، بي شکه چي هغه ستايلی د مجد خاوند دی.

قُلْ يَٰٓأَهْلَ ٱلْكِتَٰبِ تَعَالَوْا۟ إِلَىٰ كَلِمَةٍ سَوَآءٍ بَيْنَنَا وَبَيْنَكُمْ أَلَّا نَعْبُدَ إِلَّا ٱللَّهَ وَلَا
نُشْرِكَ بِهِۦ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِّن دُونِ ٱللَّهِ فَإِن تَوَلَّوْا۟ فَقُولُوا
أَشْهَدُوا۟ بِأَنَّا مُسْلِمُونَ ﴿٦٤﴾

[۶۴]- ووايه: اي اهل کتابو! هغه خبري ته راشئ چي زموږ او ستاسو تر منځ يو شانته ده او هغه دا چي: له الله پرته به (د بل چا) عبادت نه کوو او هيڅ څه به ورسره نه شريکوو او زموږ ځيني به ځيني نور له الله پرته ارباب نه نيسي، نو که ئي ډډه وکړه ورته نو ووايي: شاهد اوسئ چي موږ منقاد او مسلمان يو.

(۶۴)- اهل کتابو ته بلنه ورکړه چي راشئ هغي خبري ته چي ستاسو اصلي دين ئي هم غوښتنه کوي او زموږ دين هم او هغه دا چي:

- یوازي د يوه الله عبادت به کوو، له ده پرته به نه د بل چا عبادت کوو او نه به بل ته دعاء.
- هيڅ څه به له الله سره نه شريکوو.
- ځيني به د ځينو نورو لپاره (رب) نه وي، دا غلطې به نه کوو چي د ځان په څېر يوه انسان ته د رب مقام او منزلت ورکړو، دا ظلم به نه کوو چي ځيني د ځينو نورو لپاره له ځان نه رب جوړ کړي.
- له دې آيت نه څو بنيادي خبري معلومېږي:
- د دين اصلي او بنيادي خبري همدا درې خبري دي. ټول الهي دينونه همدا خبري کوي. په کوم مذهب او دين کي چي د دغو دريو خبرو خلاف څه وموندل شي هغه محرف مذهب او دين دی.
- کله انسان هومره جاهل او ذليل شي چي د ځان په څېر انسان ته د رب مقام ورکړي!! د هغه بنده شي، هغه ورته حلال او حرام ټاکي او دی ئي مني!! هغه له الله سره په الوهيت او ربوبيت کي شريک کړي، هغه ته دعاء کوي او له هغه غيبي مرسته غواړي.

يٰٓاَهْلَ الْكِتٰبِ لِمَ تُحَاجُّوْنَ فِىْ اِبْرٰهِيْمَ وَمَا اُنْزِلَتْ التَّوْرَةُ وَالْاِنْجِيْلُ اِلَّا مِنْ بَعْدِهِ ؕ اَفَلَا تَعْقِلُوْنَ ﴿٦٥﴾ هَتَّانُمْ هَتُّوْا ؕ حَبَجْتُمْ فِىْمَا لَكُمْ بِهِ ؕ عَلِمُّ فَلِمَ تُحَاجُّوْنَ فِىْمَا لَيْسَ لَكُمْ بِهِ ؕ عَلِمُّ وَاللّٰهُ يَعْلَمُ وَاَنْتُمْ لَا تَعْلَمُوْنَ ﴿٦٦﴾ مَا كَانَ اِبْرٰهِيْمُ يَهُودِيًّا وَلَا نَصْرَانِيًّا وَلٰكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِيْنَ



[۶۵]- ای اهل کتابو! ولي د ابراهيم په اړه شخړه کوئ!! حال دا چې تورات او انجيل خو نه دي نازل شوي مگر له ده نه وروسته!! آیا تعقل نه کوئ؟ [۶۶]- تاسو خو همغه یی چې شخړه مو وکړه په هغه څه کې چې څه ناڅه پرې پوهېدئ، خو ولي د هغه څه په اړه شخړه کوئ چې هیڅ علم پرې نه لرئ، حال دا چې الله پوهېږي او تاسو نه پوهېږئ. [۶۷]- ابراهيم نه يهودي وو او نه نصراني، هغه خو یو مخی منقاد وو او له مشرکینو څخه نه وو.

(۶۷-۶۵)- دا تاسو ولي خپل مذهب ابراهيم عليه السلام ته منسوبوئ، ولي دا خبره کوئ چې ابراهيم هم یا يهودي وو یا نصراني، حال دا چې هغه نه يهودي وو او نه نصراني او نه هم مشرک، هغه تل حق ته مایل وو، تورات او انجيل خو له ده نه ډېر وروسته نازل شوي، دا خو د عقل خلاف خبره ده.

إِنِّ أَوَّلَى النَّاسِ بِإِبْرٰهِيْمَ لِلَّذِيْنَ اتَّبَعُوْهُ وَهٰذَا النَّبِيُّ وَالَّذِيْنَ ءَامَنُوْا وَاللّٰهُ وَلِيُّ

الْمُؤْمِنِيْنَ ﴿٦٨﴾

[۶۸]- بې شکه چې ابراهيم عليه السلام ته تر ټولو نږدې خلك هغه کسان دي چې د ده متابعت ئې کړی او دا پیغمبر او هغه چې ایمان ئې راوړی او الله د مؤمنانو ولي دی.

(۶۸)- ای يهودانو او نصرانيانو! نه تاسو ابراهيم عليه السلام ته نږدې یی او نه ستاسو مذهب د ده مذهب ته ورته دی، ده ته نږدې خلك یا همغه وو چې د ده متابعت ئې کاوو، یا محمد عليه السلام او د ده با ایمانه ملگري. او الله د دغو مؤمنانو مولا دی.

وَدَّتْ طَّائِفَةٌ مِّنْ اَهْلِ الْكِتٰبِ لَوْ يُضِلُّوْكُمْ وَمَا يُضِلُّوْنَ اِلَّا اَنْفُسَهُمْ وَمَا

يَشْعُرُونَ ﴿٦٩﴾

[٦٩]- د اهل كتابو يوه ډله دا خوبسوي چي تاسو بي لاري كړي، خو له ځانه پرته بل څوك نشي بي لاري كولى او نه پوهېږي.

(٦٩)- د دوى هڅه دا ده چي تاسو د دوى په څېر بي لاري شئ، د دوى اعتراضونه د همدې لپاره دي، ابراهيم عليه السلام ته خپل مذهب منسوبول ئې د همدې لپاره دى.

يَتَأْهَلَّ الْكِتَابُ لِمَ تَكْفُرُونَ بِآيَاتِ اللَّهِ وَأَنْتُمْ تَشْهَدُونَ ﴿٧٠﴾ يَتَأْهَلَّ الْكِتَابُ

لِمَ تَلْبِسُونَ الْحَقَّ بِالْبَاطِلِ وَتَكْتُمُونَ الْحَقَّ وَأَنْتُمْ تَعْلَمُونَ ﴿٧١﴾

[٧٠]- اې اهل كتابو! ولي د الله په آيتونو كافران كېږئ په داسي حال كي چي په خپله شاهد يئ!! [٧١]- اې اهل كتابو! ولي حق له باطل سره خلطوئ، (باطل ته د حق جامه وراغوندي) او حق پټوي، په داسي حال كي چي پوهېږئ.

(٧٠-٧١)- دوى هم د خپل مؤمن به كتاب په آيتونو كافران كېدل او هم د قرآن په آيتونو، په داسي حال كي چي هم به د دې آيتونو د حقايت شاهد وو او هم د قرآن او د دوى د كتاب د مضامينو او آيتونو د يووالي شاهد، دوى به كله په خپلو غلطو توجيهاتو سره حق ته د باطل جامه وراغوندي او كله به باطل ته د حق او كه په خپلو غلطو او دروغجنو توجيهاتو په دې موفق نه شول چي باطل حق ثابت كړي او حق باطل، نو حق به پټوي، دا كار په داسي حال كي كوي چي پوهېږي حق كوم دى او باطل كوم، په ناپوهۍ سره دا كار نه كوي، د غرض او مرض په وجه ئې كوي، اخيستل شوي او استخدام شوي، د خپل مزد او اجورې په مقابل كي دا كار كوي.

وَقَالَتْ طَآئِفَةٌ مِّنْ أَهْلِ الْكِتَابِ ءَامِنُوا بِالَّذِي أُنْزِلَ عَلَى الَّذِينَ ءَامَنُوا وَجْهَ
النَّهَارِ وَاكْفُرُوا ءَاخِرَهُ لَعَلَّهُمْ يَرْجِعُونَ ﴿٧٢﴾ وَلَا تَوْمِنُوا إِلَّا لِمَن تَبِعَ دِينَكُمْ قُلْ
إِنَّ الْهُدَىٰ هُدَىٰ اللَّهِ أَن يُؤْتَىٰ أَحَدٌ مِّثْلَ مَا أُوتِيتُمْ أَوْ يُحَاجُّوكُمْ عِنْدَ رَبِّكُمْ قُلْ
إِنَّ الْفَضْلَ بِيَدِ اللَّهِ يُؤْتِيهِ مَن يَشَاءُ ۗ وَاللَّهُ وَاسِعٌ عَلِيمٌ ﴿٧٣﴾ يَخْتَصُّ بِرَحْمَتِهِ مَن
يَشَاءُ ۗ وَاللَّهُ ذُو الْفَضْلِ الْعَظِيمِ ﴿٧٤﴾

د قرآن پلوشې

[۷۲]- او د اهل کتابو یوې ډلې وویل: د ورځې په سر کې په هغه څه ایمان راوړئ چې پر مسلمانانو نازل شوی او په پای کې ئې کافر شئ، چې راوگرځي. [۷۳]- او له هغه چا پرته د بل په خبرې باور مه کوئ چې ستاسو د دین متابعت کوي، ورته ووايه: یوازي الهي هدايت، هدايت دئ او دا چې چا ته دي هغه څه ورکړي شي چې تاسو ته د ورکړ شوي شي په څېر وي او يا دي له تاسو سره ستاسو د رب په وړاندي احتجاج وکړي شي، ورته ووايه: فضل د الله په لاس کې دئ، چا ته چې ئې خوښه وي هغه ته ئې ورکوي او الله ښه پوه د وسعت خاوند دئ. [۷۴]- چې څوک وغواړي هغه د خپلو پېرزوينو لپاره ځانگړی کوي او الله د ستر فضل خاوند دئ.

(۷۲-۷۴)- د دوی ټگمارو مذهبي مشرانو ځينو خلکو ته دا وظیفه ورکوله چې سحر د مسلمانانو په خوا کې اعلان وکړي چې موږ هم ایمان راوړی او مسلمانان شوو، خو د ورځې په پای کې بېرته له اسلام نه خپل برائت اعلان کړی او ووايي چې موږ اسلام له نږدې ولید، پوه شوو چې دا دین د منلو نه دئ، تر دې زموږ خپل دین غوره دئ، په دې سره به په عامو مسلمانانو کې د اسلام په اړه شکوک او شبهات راپیدا شي او له اسلام به لاس واخلي. خو کله چې د مسلمانانو خوا ته ورغلی څو خبرو ته به پام کوئ:

- مبدا د مسلمانانو د دین او د دوی د خبرو تر اغېز لاندې راشئ، یوازي د هغه چا خبره به منئ چې ستاسو د خپل دین متابعت کوي او خبره ئې ستاسو د مذهب مطابق وي.
 - هيڅکله به دا گمان نه کوئ چې له يهودانو نه پرته بل چا ته به د الله له لوري وحی وشي او په بل چا به داسې څه نازل شي چې پر يهودانو نازل شوي.
 - دا تشویش به نه کوئ چې څوک به د قیامت په ورځ د الله په وړاندي ستاسو په خلاف کوم دلیل وړاندي کړی شي او تاسو به ملزم کړی شي.
- په پورتنیو آیتونو کې یوه لنډه فقره داسې راغلي چې د قل په لفظ پیل شوې (قل ان هدی الله هو الهدی) دا معترضه جمله ده، د يهودانو د مذهبي مشرانو د وینا په منځ منځ کې او د دوی د دې قول د تردید لپاره چې ویل ئې: ولا تؤمنوا الا لمن تبع دینکم، د دوی مقصد دا وو چې دا جاسوسان په خپل مذهب ټینگ کړي، ورته وایي چې زموږ له مذهب نه پرته بل حق مذهب نشته، په بل مذهب به باور نه کوئ، الله تعالی د دوی په ځواب کې فرمایي: سمه لار د الله لار ده، حق مذهب همغه دئ چې د الله د لارښوونو مطابق وي، نه ستاسو محرف مذهب چې د الله د لارښوونو خلاف دئ. له معترضه جملې نه وروسته بېرته د دوی پاتې وینا راخلي او په ځواب کې ئې الله تعالی خپل پیغمبر ته لارښوونه کوي چې ورته ووايي: فضل د الله په لاس کې دئ، تاسو ته د الله د فضل د وېشلو حق چا درکړی، الله په خپله دا فیصله کوي چې چا ته ئې ورکړي او الله ښه پوه دئ، د خپل فضل مستحق کسان پېژني، الله ستاسو په څېر نه دئ، فضل ئې پراخ او وسیع دئ، چې چا ته ئې خوښه وي له خپلو پېرزوينو نه ئې برخمن کوي.

وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ وَمِنْهُمْ مَنْ إِنْ تَأْمَنَهُ بِدِينَارٍ

لَا يُؤَدِّهِ إِلَّا مَا دُمْتَ عَلَيْهِ قَائِمًا ۖ ذَٰلِكَ بِأَنَّهُمْ قَالُوا لَيْسَ عَلَيْنَا فِي

الْأَمِينِ سَبِيلٌ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٧٥﴾

[۷۵]- او له اهل کتابو ځینې داسې دي چې که د کومې خزانې امین ئې کړې، بېرته به ئې درکړي او ځینې ئې داسې دي چې که په یوه دینار ئې امین کړې نو بېرته به ئې درنکړي مگر دا چې تل ورباندې (ټینګار کوونکې) ولاړ وي. دا د دې لپاره چې دوی وایي: پر مور د نالوستو په اړه څه الزام نشته او د الله په نسبت دروغ وایي په داسې حال کې چې پوهېږي.

(۷۵)- اهل کتابو ته خپلو مذهبي مشرانو ویلي وو چې له غیر اهل کتابو سره چې تاسو هره معامله وکړئ الله مو په دې نه نیسي، که له دوی سره خدعه کوئ یا خیانت، که دروغ ورته وایئ یا ئې مال خورئ پروا ئې نشته، د دې فتویٰ به ئې ورکوله، ورته ویل به ئې چې دا کارونه الله درته روا کړي، د الله د کتاب د فلان فلان آیت معنی همدا ده، په دروغو به ئې دا فتویٰ ورکوله، په الله او د الله په کتاب پسې ئې افتراء کوله، قصداً او عمداً به ئې دا کار کاوو، پوهېدل چې د دوی فتویٰ د الله د کتاب خلاف ده، د همدې لپاره که به کوم غیر یهودي یو دینار هم په امانت ورکړ بېرته ئې نه ورکاوو، خو په دوی کې مخلص او صادق اهل کتاب هم وو، په الله او آخرت ئې له زړه نه باور وو، امین وو، که به هر چا کوم څه په امانت ورکړل له خیانت نه پرته به ئې مسترد کول، که څه هم دا به زیات مال او قیمتي شی وو، د یوې خزانې په اندازه. د اسلام له نظره ایمان او خیانت سره نه یو ځای کېږي، څوک چې امین نه وي هغه ایمان نه لري، لا ایمان لمن لا امانة له.

بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ ﴿٧٦﴾

[۷۶]- داسې نه ده بلکې چا چې په خپل عهد وفا وکړه او ځان ئې وساتو نو بې شکه چې الله له داسې متقیانو سره محبت کوي.

(۷۶)- تاسو ځان د الله غوره بندګان او د ده اولیاء او دوستان او د جنت یوازیني وارثان ګڼئ، له خپل مذهب نه بهر خلک امي، ناپوه او دوزخیان ګڼئ، له دوی سره هره معامله جائز شمېرئ، خو د الله د دوستانو دوه اساسي نښې دي:

- په خپلو ژمنو وفا،
- تقویٰ او ځان ساتنه.

الله یوازي له هغه چا سره محبت کوي چې په خپلو ژمنو، هم له الله سره او هم د ده له بندګانو سره، وفا کوي او له هغه څه نه ځان ساتي چې خپل رب ترې منع کړي او د ده له انساني فطرت سره نه ښایي.

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي
الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ وَلَا يُزَكِّيهِمْ وَلَهُمْ
عَذَابٌ أَلِيمٌ ﴿٧٧﴾ وَإِنَّ مِنْهُمْ لَفَرِيقًا يَلُودُنَ أَلْسِنَتَهُم بِالْكِتَابِ لِتَحْسَبُوهُ مِنْ
الْكِتَابِ وَمَا هُوَ مِنَ الْكِتَابِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ
اللَّهِ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٧٨﴾

[۷۷]- بقیماً هغه چې د الله په عهد او په خپلو قسمونو لږ بیع پېږي، دوی ته به په آخرت کې هیڅ برخه نه وي او د قیامت په ورځ به نه الله ورسره تکلم کوي او نه به ورته نظر کوي او نه به ئې پاکوي او دوی ته به دردناک عذاب وي. [۷۸]- او د دوی یوه ډله داسې ده چې په خپلې لیکنې او کتاب خپلې ژبې داسې اړوي چې ته هغه د الله د کتاب یوه برخه وبولې، په داسې حال کې چې هغه د الله د کتاب برخه نه ده، دوی وايي: دا خبرې ټولې د الله له لوري دي په داسې حال کې چې د الله له خوا ندي، په الله پوري دروغ تېري سره له دې چې ښه پوهېږي.

(۷۷-۷۸)- گورئ چې دا مکاره او ټگماره ډله خپلې لیکنې او خپلې خبرې د الله تعالی کتاب ته منسوبوي، خپل غلط او مغرضانه تفسیر او تعبیر ته الهي تعبیر وايي، دوی دا غلطی قصد او په لوی لاس کوي، ښه پوهېږي چې دا خبرې نه د الله تعالی په کتاب کې شته او نه د الهي کتاب معنی هغه ده چې دوی ئې وايي. په دې آیت پسې له ذکر شوو نورو آیتونو دا په ډاگه معلومېږي چې په دې رنځ اخته کسان یا هغه خلک دي چې له دین ناوره گټه پورته کول ورته په میراث رسېدلي او یا هغه واکمنان دي چې له دین د خپل زعامت او واکمنۍ د اثبات لپاره وسیله جوړوي او دین د خلکو د غلامۍ آله گرځوي او یا هغه کسان دي چې غواړي پیغمبرانو علیهم السلام او دیني مشرانو ته د انتساب له لارې امتیازات لاسته راوړي، همدا کسان دي چې ځینې شخصیتونه د الوهیت تر مقامه پورته کوي، د الله شریکان ئې جوړوي، د علم غیب خاوند او د عالم په امورو کې د تصرف حق ورته ثابتوي، له دوی مرسته غوښتل او پردوی توسل لازمي گڼي او ادعا کوي چې یوازي د دوی له لارې د الله تعالی دربار ته لار موندل ممکن دي!! دوی دا ادعاګانې له دغو درنو شخصیتونو سره د محبت او هغوی ته د درناوي له امله نه کوي، بلکې له دې ئې هدف خپلې گټې وي، غواړي په همدې سره خپل مقام اوچت کړي، ځکه دوی ځان د دغو شخصیتونو د مادي او معنوي مقام وارث گڼي، هر کرامت چې د هغوی لپاره ثابت کړي گټه ئې دوی ته راگرځي، له همدې د امتیازاتو د لاسته راوړلو وسیله جوړوي، قرآنکریم په دې اړه فرمایي:

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنَّبُوءَةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّيْنَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ ﴿٧٩﴾ وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّينَ أَرْبَابًا أَيَأْمُرُكُمْ بِالْكُفْرِ بَعْدَ إِذْ أَنْتُمْ مُسْلِمُونَ ﴿٨٠﴾

[٧٩]- هېڅ انسان ته نه ښايي چې الله تعالى ورته كتاب، حكم او نبوت وركړي او بيا هغه (له دې الهي پېرزويني وروسته) خلكو ته ووايي: له الله تعالى پرته زما بندگان شئ! بلکي (د دې برعکس هغه ته دا ښايي چې) ووايي: د دې لپاره بايد خداى پالونکي شئ چې تاسو خو نورو ته دا کتاب ورزده کوئ او په خپله ئې لولئ. [٨٠]- او هغه تاسو ته دا امر نه کوي چې ملائکي او پيغمبران خپل اربابان ونيسئ، آيا تاسي ته به د کفر امر وکړي وروسته له هغې چې د دوى په دعوت سره په اسلام مشرف شوي ياست؟!

(٧٩-٨٠)- تاسو ډېري خبري پيغمبر ته منسوبوئ، د خپل شرک، فساد، گناه او خيانت د توجيه لپاره داسي روايات راپيدا کوئ چې پيغمبر ته مو منسوب کړي، خو د الله يو پيغمبر به څنگه خلکو ته وايي چې الله پرېږدئ زما عبادت وکړئ، ما په خدايي ونيسئ، ما ته دعاء وکړئ، له ما د خپلو حاجتونو د ترسره کېدو طمع وکړئ، ما د ضرر او گټې رسولو واکمن وگڼئ، د پيغمبر خبره خو له دې پرته بل څه نشي کېدې چې خداى پالونکي شئ. تاسو اي د اهل کتابو مذهبي مشرانو! څنگه په دې خبره نه پوهېږئ چې د الله پيغمبران هېڅکله داسي خبري نه کوي، تاسو خو د الله د کتاب د تعليم او تدريس دعوى کوئ او د الله د کتاب بنيادي او اساسي خبره خو دا ده چې يوازي د يوه خداى عبادت وکړئ. څنگه به ستاسو دا خبره د منلو وي چې د الله کوم پيغمبر خلکو ته ويلي چې ملائکي او يا پيغمبران په ربوبيت کي شريک کړئ، تاسو خو د پيغمبر په لاس هدايت شوئ، څنگه به هغه تاسو ته د کافر کېدو بلنه درکړې وي، تاسو چې خپل پيغمبر ته څه منسوبوئ دا خو د کفر طرف ته بلنه ده.

له دې او ډېرو نورو آيتونو معلومېږي چې پيغمبرانو ته منسوب جعلي روايات د الله له کتاب د مخالفت ستره وجه ده، ټگمار مذهبي مشران په دې نه توانېدل چې مخامخ د الله کتاب تحريف کړي، په جعلي رواياتو د استناد او استدلال له لاري توانېدلي چې د الله کتاب تحريف کړي. که تاسو دا اوس اوس په اسلامي امت کي د اختلاف او انحراف عوامل ولټوئ نو جعلي، موضوعي او ضعيف روايات به د ستر او اساسي عامل په څېر مخي ته درشي.

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ

د قرآن پلوشې

رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِ، وَلَتَنْصُرُنَّهُ، قَالَ أَأَقْرَرْتُمْ وَأَخَذْتُمْ عَلَىٰ

ذَٰلِكُمْ إِصْرِي ۚ قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ ﴿٨١﴾

[۸۱]- او کله چې الله د پیغمبرانو ژمنه واخیسته چې دا دى تاسو ته مې کتاب او حکمت درکړ، نو که بیا تاسو ته داسې کوم پیغمبر راغی چې تاسو ته د درکړې شوي کتاب تصدیقوونکى وي نو حتماً به ایمان پرې راوړئ او مرسته به ئې کوئ، وئې فرمایل: آیا په دې اقرار کوئ او پر دې باندي زما دا پېټى (پر اوږو) اخلئ؟ وئې ویل: اقرار کوو، وئې فرمایل: نو شاهد اوسئ چې زه هم له شاهدانو څخه یم.

(۸۱)- له پیغمبرانو نه الله تعالى دا ژمنه اخیستې ده چې یو به د بل ملاتړ او مرسته کوي، په دې ژمني کې د دوى امتیان هم شامل دي، دوى به هم د خپلو پیغمبرانو پر پله گام ږدي او د هر مؤمن او د کتاب تصدیقوونکي ملگرتیا او ملاتړ به کوي. څوک چې دا کار وکړي په حقیقت کې ئې له الله سره کړې ژمنه ماته کړې او د پیغمبرانو له لاري منحرف شوى.

فَمَنْ تَوَلَّىٰ بَعْدَ ذَٰلِكَ فَأُولَٰئِكَ هُمُ الْفَاسِقُونَ ﴿٨٢﴾

[۸۲]- نو څوک چې له دې وروسته په شا شي نو همدا دوى فاسقان دي.

(۸۲)- له دې آيت نه معلومېږي چې په محکمې ژمني کې د پیغمبرانو امتیان هم شامل دي.

أَفَغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا

وَأِلَيْهِ يُرْجَعُونَ ﴿٨٣﴾

[۸۳]- آیا د الله له دین نه پرته (بل دین) لټوي، حال دا چې د آسمانونو او زمکې هرڅه، طوعاً او کرهأ، (په خوښه او ناخوښه) ده ته غاړه ایښې او د ده لوري ته ورگړخول کېږي.

(۸۳)- د زمکې او آسمان هر څه الله ته تسلیم دي، د ټولو دین اسلام دى، هغه څه کوي چې الله پرې گمارلي، په همغه لار درومي چې الله ورته ټاکلي، لمر، سپوږمى، ستوري په خپل خپل مدار کې خوځي، په خپل خپل وخت او له خپل خپل ځایه راخېژي او پرېوځي، ونې، بوټي او حیوانات د خپل فطرت مطابق په خپل کار لگيا دي، په ټولو مخلوقاتو کې یوازي کافر او عاصي انسان داسې دى چې د الله له دین نه پرته د بل څه په لټه کې شي، هم د الله د دین په نسبت کافر شي او هم د خپل فطرت په نسبت، دى ستر باغي دى، له هغه دین نه ئې بغاوت کړى چې د زمکې او د آسمان د هر څه دین دى.

قُلْ ءَامَنَّا بِاللّٰهِ وَمَا أُنزِلَ عَلَيْنَا وَمَا أُنزِلَ عَلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِّنْهُمْ وَنَحْنُ لَهُ مُسْلِمُونَ ﴿٨٤﴾

[٨٤]- ووايه: موږ هم پر الله ايمان راوړی او هم په هغه څه چې پر موږ نازل شوی او پر ابراهيم، اسمعيل، اسحاق، يعقوب او د دوی پر اولاد نازل شوي او پر هغه څه چې موسی، عیسی او نورو پيغمبرانو ته د دوی د رب له لوري ورکړی شوي، د دوی په هيڅ يوه کي توپير نه کوو او موږ ورته غاړه ايښودونکي يو.

(٨٤)- پر الله او د ده پر پيغمبرانو باندې د ايمان غوښتنه دا ده چې د الله په هر کتاب او هر پيغمبر ايمان ولری او د دوی تر منځ هيڅ توپير ونکړی او عملاً د الله حکم ته منقاد او تسليم وی.

وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ ﴿٨٥﴾

[٨٥]- او څوک چې له اسلام نه پرته د بل دين په لټه کي شي هيڅکله به ترې ونه منل شي او په آخرت کي به له زیانکارانو څخه وي.

(٨٥)- له اسلام پرته بل دين نه منل کېږي، اسلام هم د ټول کائنات دين دی او هم د انسان، د کائنات لپاره تکویني دين او د انسان لپاره هم فطري دين او هم تشريعي، اسلام يعني د الله له لوري وضع شوو سننو او اوامرو ته غاړه اېښودل، څوک چې ځانته متدين وايي، دا ئي گمان او يا ئي دعوی وي چې دين او مذهب ئي الهي دين دی، خو په عمل کي د الله حکم ته تابع او منقاد نه وي، د ده دعوی دروغجنه ده او دا دين ئي الله تعالی نه قبلوي، ټول عملونه ئي حبط دي.

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ ﴿٨٦﴾ أُولَٰئِكَ جَزَاؤُهُمْ أَنَّ عَلَيْهِمْ لَعْنَةَ اللَّهِ وَالْمَلَائِكَةِ وَالنَّاسِ أَجْمَعِينَ ﴿٨٧﴾ خَالِدِينَ فِيهَا لَا تُخَفَّفُ عَنْهُمْ الْعَذَابُ وَلَا هُمْ يُنظَرُونَ ﴿٨٨﴾ إِلَّا الَّذِينَ تَابُوا مِنْ بَعْدِ ذَٰلِكَ وَأَصْلَحُوا فَإِنَّ اللَّهَ غَفُورٌ رَّحِيمٌ

﴿۸۶﴾ إِنَّ الَّذِينَ كَفَرُوا بَعْدَ إِيمَانِهِمْ ثُمَّ أَزْدَادُوا كُفْرًا لَّنْ تَقْبَلَ تَوْبَتُهُمْ وَأُولَٰئِكَ هُمُ الضَّالُّونَ ﴿۸۷﴾ إِنَّ الَّذِينَ كَفَرُوا وَمَاتُوا وَهُمْ كُفَّارًا فَلَن يُقْبَلَ مِنْ أَحَدِهِمْ مِّلٌّ الْأَرْضِ ذَهَبًا وَلَوْ آفَتَدَىٰ بِهِ ۖ أُولَٰئِكَ لَهُمْ عَذَابٌ أَلِيمٌ وَمَا لَهُمْ مِّن نَّاصِرِينَ



[۸۶]- څنگه به الله هغه قوم هدايت کړي چي له خپل ايمان وروسته کافران شول، په داسي حال کي چي د پيغمبر د حقانيت شاهد ول او څرگندي نښي ورته راغلي وي او الله داسي ظالم قوم نه هدايت کوي. [۸۷]- د دوی جزاء دا ده چي د الله، ملائکو او ټولو خلکو لعنت به پرې ورپرې. [۸۸]- په هغه کي تلپاتي، نه به عذاب ترې سپک کړی شي او نه به مهلت ورکړی شي. [۸۹]- مگر هغه چي له دې وروسته ئې توبه وکړه او سمونه ئې وکړه، نو الله مهربان بخښونکی دی. [۹۰]- يقيناً هغه چي له خپل ايمان وروسته کافر شول، بيا ئې په کفر کي زياتوالی وکړ، هيڅکله به ئې توبه قبوله نشي او همدا دوی لارورکي دي. [۹۱]- يقيناً هغه چي کافران شول او په داسي حال کي ومړل چي کافران ول، نو هيڅکله به د دوی له کوم يوه نه د زمکي د ډکوالي په اندازه سره زر قبول نشي که څه هم په فديه کي ئې ورکړي، دې ډلي ته دردناک عذاب دی او هيڅ مرستندوی ئې نشته.

(۸۶-۹۱)- له ايمان وروسته او په داسي حال کي کفر ته بېرته گرځېدل چي هم د پيغمبر حقانيت ورته ثابت شوی او هم ئې څرگندي نښي مخي ته پرته وي، دا هومره ستر جرم او لوی ظلم دی چي د الله، ملائکو او هر لعنت ويونکي د لعنت وړ دی، دا ظالمان له هدايته محروم دي، توبه به ئې په هغه صورت کي منل کېږي چي هم خپله عقیده او عمل اصلاح کړي او هم هغه فساد بېرته سم کړي چي له ايمانه د بېرته گرځېدو په سبب ئې رامنځ ته کړی.

لَن تَنَالُوا الْبِرَّ حَتَّى تُنْفِقُوا مِمَّا تُحِبُّونَ ۚ وَمَا تُنْفِقُوا مِنْ شَيْءٍ فَإِنَّ اللَّهَ بِهِ

عَلِيمٌ ﴿۹۲﴾

[۹۲]- هيڅکله به ښېگڼي ته ونه رسئ چي له خپلو محبوبو شيانو نه څه انفاق نه کړئ او څه چي انفاق کوئ نو الله ورباندي ښه پوه دی.

(۹۲)- د ابرارو مقام ته هغه وخت رسېدی شی چي قربانۍ ته چمتو شی، د عادي او معمولي شيانو قرباني نه بلکي د هغو شيانو قرباني چي تاسي ورسره مينه لرئ. او چي څه هم د الله په

لار کې قرباني کړئ، ښه يا بد، لږ يا زيات، ستاسو د خوښې غوره شي يا هغه چې نه مو خوښېږي، الله پرې پوهېږي.

كُلُّ الطَّعَامِ كَانَ حِلًّا لِّبَنِي إِسْرَءِيلَ إِلَّا مَا حَرَّمَ إِسْرَءِيلُ عَلَى نَفْسِهِ مِنْ قَبْلِ

أَنْ تُنَزَّلَ التَّوْرَةُ قُلْ فَأَتُوا بِالتَّوْرَةِ فَاتْلُوهَا إِنْ كُنْتُمْ صَادِقِينَ ﴿١٣١﴾

[۹۳]- ټول خوراکي شيان بني اسرائيلو ته حلال وو، مگر هغه چې د تورات له نازلېدو د مخه اسرائيل (يعقوب عليه السلام) په خپله په ځان حرام کړي وو، ورته ووايه: تورات راوړئ او وئې لولئ که رښتيني ياست.

(۹۳)- دلته بيا دا خبره شوې چې مذهبي انحراف په اصل کې له بدعت نه پيل کېږي، په دين کې له لاسوهنې، نه له څه راکمولو بلکې له څه زياتولو، د حلال له حرامولو، د تقوى په نامه په دين کې له څه زياتولو. پر پيغمبر عليه السلام د بني اسرائيلو د ټگمارو مذهبي مشرانو اعتراض دا نه دی چې ولي ئې حلال شيان حرام کړل، بلکې اعتراض ئې دا دی چې ولي حرام شيان حلالوي؟! دا څنگه د يوه پيغمبر او مذهبي مشر په توگه ومنو چې تقوى ئې زموږ په اندازه نه ده، موږ تر ده زيات د حرامو خيال ساتو، دا دی گورئ چې دی ډېر هغه شيان حلال گڼي چې موږ ئې حرام گڼو، دا تقوى موږ ته زموږ له جد ابراهيم عليه السلام او زموږ له پلار يعقوب عليه السلام راپاتې شوې!! الله تعالى د دوى په ځواب کې فرمايي: د الله په دين کې ټول دغه خوراکي شيان حلال وو، حرامول ئې ستاسو کار دی نه د الله د کتاب کار، يعقوب عليه السلام چې د کوم څه له خوړلو ډډه کوله، دا اجتناب له يوې خوا د ده شخصي کار وو او له بلې خوا د تورات له راتلو د مخه وو. په دې باندې استناد کول او حلال شيان حرام گڼل غلط او بې بنسټه استدلال او توجيه ده.

فَمَنْ أَفْتَرَى عَلَى اللَّهِ الْكَذِبَ مِنْ بَعْدِ ذَلِكَ فَأُولَٰئِكَ هُمُ الظَّالِمُونَ ﴿١٣٢﴾

[۹۴]- نو چا چې له دې وروسته پر الله باندې په دروغو افتراء وکړه، نو همدا دوى ظالمان دي.

(۹۴)- ظالم هغه دی چې خپل دروغ الله ته منسوب کړي، خپلې دروغې خبرې د الله له لوري وگڼي، تر دې د ستر ظلم تصور نشي کېدای. د دوى مذهبي مشرانو دغه کار کاوو او هر ټگمار مذهبي مشر همداسې کوي.

قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴿١٣٥﴾

[۹۵]- ورته ووايه: الله رښتيا ويلي، نو د ابراهيم د ملت متابعت وکړئ، هغه چې حنيف وو او له مشرکانو څخه نه وو.

د قرآن پلوشې

(۹۵)- الله تعالى چي د حلال او حرام په اړه، يا د ابراهيم او يعقوب عليهما السلام په اړه څه ويلي، رښتيني خبره همدا ده، نو د ابراهيم عليه السلام ملت او مذهب خپل کړی، چي هغه تل د حق تابع وو او له شرک نه بری او بي زاره.

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِّلْعَالَمِينَ ﴿١٢٦﴾ فِيهِ ءَايَاتٌ بَيِّنَاتٌ مَّقَامُ إِبْرَاهِيمَ ۖ وَمَنْ دَخَلَهُ كَانَ ءَامِنًا ۚ وَلِلَّهِ عَلَى النَّاسِ حُجُّ الْبَيْتِ مَنِ اسْتَطَاعَ إِلَيْهِ سَبِيلًا ۚ وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿١٢٧﴾

[۹۶]- يقينا لومړی کور چي د خلکو لپاره وضع شوی همغه دی چي په مکه کي دی، مبارک او د نړۍ والو لارښود. [۹۷]- په هغه کي څرگندي نښي دي؛ د ابراهيم د ودرېدو ځای او څوک چي ورننوځي خوندي وي او د خلکو پر هغه چا ئې د الله لپاره حج کول لازم شوي چي د لاري په موندو وتوانېږي او چا چي کفر وکړ نو الله له نړۍ والو بي نیاز دی.

(۹۶-۹۷) د مبارک آيتونه څو لارښوونې زموږ مخي ته بردي:

- د مکي مکرمي دا کور، بيت الله، دا د ابراهيم او اسمعيل عليهما السلام په لاسونو جوړ شوی مبارک کور، لومړی کور دی چي د خلکو لپاره غوره شوی، د عبادت لپاره او د قبلي په توگه.

- د دې خبري د اثبات لپاره چي دا د الله له لوري وضع شوی لومړی کور دی څو دلائل دي: هلته د ابراهيم عليه السلام د اقامت ځای دی، دلته د ابراهيم عليه السلام او د اسمعيل عليه السلام اولاد مېشت شوی، دلته د بنو اسمعيل شتون د دې څرگنده نښه ده چي دا کور د ابراهيم او اسمعيل عليهما السلام په لاسونو جوړ شوی، ټول عرب په دې متفق دي چي دا کور د دوی په لاس جوړ شوی او دلته د ده د پښو نښه او د ودرېدو ځای دی. او تاسو پوهېږئ چي ابراهيم عليه السلام تر موسی او عیسی عليهما السلام ډېر د مخه تېر شوی. د دوی دواړو قبله تر کعبې ډېره وروسته جوړه شوې.

- ټول عرب د دې کور احترام کوي، هومره چي کله څوک د دې کور په حریم کي داخل شي نو هغه له هر راز نيووني او مؤاخذي مصنئون شي، که څوک د خپل پلار قاتل هم هلته ومومي د دې کور د درناوي لپاره هلته انتقام نه اخلي.

- گورئ چي له پېړيو پېړيو رادېخوا خلک د الله لپاره د دې کور په خوا کي د حج مناسک ترسره کوي.

- ډېر خلک د دې کور په نسبت کافران شوي او د هغه د هتک حرمت او اعتبار ختمولو او حتی وړانولو لپاره ئې هڅي کړي دي، خو الله تعالى په خپله د دې کور حفاظت کړی او له دې کور نه په دفاع او حفاظت کي ئې خپله استغنا له ټولو عالميانو نه په وار وار ثابته کړي.

آل عمران
دا ټولې خبرې د دې نښې دي چې دا د الله له لوري غوره شوی مبارک کور دی.

قُلْ يٰٓأَهْلَ ٱلْكِتَآبِ لِمَ تَكْفُرُونَ بِآيَٰتِ ٱللَّهِ وَٱللَّهُ شَهِيدٌ عَلَىٰ مَا تَعْمَلُونَ ﴿٩٨﴾ قُلْ يٰٓأَهْلَ ٱلْكِتَآبِ لِمَ تَصُدُّونَ عَن سَبِيلِ ٱللَّهِ مَن ءَامَنَ تَبَغُّوهَا عِوَجًا وَأَنتُمْ شُهَدَآءٌ ۚ وَمَا ٱللَّهُ بِغَافِلٍ عَمَّا تَعْمَلُونَ ﴿٩٩﴾

[۹۸]- ووايه: اي اهل كتابو! ولي د الله د آيتونو په نسبت کافران کېږئ، په داسې حال کې چې الله پر هغه څه شاهد دی چې تاسو ئې کوئ. [۹۹]- ووايه: اي اهل کتابو! ولي د الله له لاري هغه څوک منع کوئ چې ايمان ئې راوړی، کوږوالی ورته لتوئ، په داسې حال کې چې په خپله شاهد یاست او الله له هغه څه نه غافل نه دی چې تاسو ئې کوئ.

- (۹۸-۹۹)- د اهل کتابو څو کارونه د ډېر حیرت وړ دي:
- پر الله د ايمان دعوی کوي او الله د خپلو کړو وړو شاهد او ناظر گڼي خو سره له دې د ده په وړاندي د ده له آيتونو انکار کوي!!
 - ځان ته مؤمن وايي خو د مؤمنانو په وړاندي خنډ کېږي!!
 - د الله په دين کې کوږوالی لتوي، په سمه لار د تلو پر ځای دا هڅه کوي چې د خپلو کړو لارو د توجيه لپاره په دين کې کاره تاویلونه او تعبیرونه وکړي، دا کار په داسې حال کې کوي چې د خپل کور تاویل او تحریف په ماهیت هم ښه پوه وي او په دې هم د باور دعوی کوي چې الله د دوی له کړو وړو غافل نه دی!!

يٰٓأَيُّهَا ٱلَّذِينَ ءَامَنُوا۟ إِن تَطِيعُوا۟ فَرِيقًا مِّنَ ٱلَّذِينَ أُوتُوا۟ ٱلْكِتَآبَ يَرُدُّوكُم بَعْدَ إِيمَٰنِكُمْ كَافِرِينَ ﴿١٠٠﴾

[۱۰۰]- اي مؤمنانو! که د اهل کتابو د کومي ډلې اطاعت مو وکړ نو له خپل ايمان نه وروسته به مو کافران کړي.

(۱۰۰)- د اهل کتابو ټولې ډلې او فرقې په يوه او بل څه کې لنډ يا زيات، له حقيقي دين نه تېر وتي، که مو د دوی د کومي فرقې خبره ومنله او په کوم څه کې مو د دوی لار غوره کړه، د دوی په څېر به شئ، له ايمان نه وروسته به کافر شئ، د دوی ټوله هڅه دا ده چې تاسو له خپل ايمان نه وگرځوي.

دلته د دې سوري لومړۍ برخه پای ته رسي او دوهمه برخه پيل کېږي.

وَكَيْفَ تَكْفُرُونَ وَأَنْتُمْ تُتْلَىٰ عَلَيْكُمْ ءَايَاتُ اللَّهِ وَفِيكُمْ رَسُولُهُ ۚ وَمَنْ يَعْتَصِمْ

بِاللَّهِ فَقَدْ هُدِيَ إِلَىٰ صِرَاطٍ مُّسْتَقِيمٍ ﴿١٠١﴾

[۱۰۱]- څنگه کافران کېږئ، حال دا چې د الله آیتونه درباندي لوستل کېږي او پیغمبر ئې په تاسو کې دی او څوک چې په الله اعتصام وکړي نو یقیناً چې سمې لارې ته هدایت شو. (۱۰۱)- د آیت له لومړنۍ برخې معلومېږي چې دلته له اعتصام بالله نه مراد ایمان بالله او له الله سره خپل تعلق کلک او ټینګ ساتل دي، د قرآن د آیتونو په ترجمه کې د دقت او احتیاط تقاضاء دا ده چې هر آیت په خپل موجود ترکیب کې او له څه کمولو او زیاتولو پرته ترجمه شي، دلته (من یعتصم بالله) ویل شوي نه (من یعتصم بحبل الله)، د اعتصام بالله بېله معنی ده او د اعتصام بحبل الله بېله معنی، یو ئې له الله تعالی سره د خپل تعلق او ارتباط ټینګ ساتل افاده کوي او بل ئې د الله په دین خپلې منګولي ټینګول افاده کوي. په دې آیت سره د سوري دوهمه برخه پیل کېږي، د دې برخې عنوان ربط او مرابطه دی، په دې کې له الله تعالی سره ربط، د الله تعالی له کتاب سره ربط او له مؤمنانو سره ربط او د دې ربط او تعلق ابعاد توضیح شوي.

يَا أَيُّهَا الَّذِينَ ءَامَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٠٢﴾

وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۚ وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ

أَعْدَاءَ فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا حُفْرَةٍ مِّنَ

النَّارِ فَأَنْقَذَكُمْ مِّنْهَا ۚ كَذَٰلِكَ يُبَيِّنُ اللَّهُ لَكُمْ ءَايَاتِهِ ۚ لَعَلَّكُمْ تَهْتَدُونَ ﴿١٠٣﴾

[۱۰۲]- ای مؤمنانو! له الله هغسي ووېرېږئ لکه چې له ده د وېرې تقاضاء ده او مه مړئ مگر دا چې مسلمانان وئ. [۱۰۳]- او ټول د الله په رسې منګولي ولګوئ او مه متفرق کېږئ او پر تاسو باندي د الله هغه نعمت راياد کړئ چې په خپلو کې سره دښمنان وئ، خو الله ستاسو په زړونو کې الفت واچاوو او د ده په نعمت سره په خپلو کې وروڼه وروڼه شوئ او تاسو د اور د یوې کندي په ژۍ وئ نو له هغې ئې وژغورئ، همداراز الله تاسو ته خپل آیتونه بیانوي چې هدایت شی.

(۱۰۲-۱۰۳)- وېره مو باید له یوه الله وي، له هغه څه ځان وساتئ چې الله ناراضه کوي، له الله تعالی ستاسو وېره باید داسې وي لکه له ده سره چې ښايي، تل او د ژوند ترپايه باید د الله لارښوونو ته منقاد وئ، مرګ او ژوند مو باید په اسلام او د مسلمانۍ په حالت کې وي. یوازې

آل عمران

یوازي هم او ټول په گډه هم د الله په رسی منگولي ولگوئ، ستاسو د وحدت مزی باید د الله دین وي، ټولي اړیکي مو باید د الله د دین په بنسټ تنظیم او ټینګې شي، د الله دین د وحدت او یووالي ضامن دی، په دین باندې په تمسک سره متحد کېږئ، که د الله په دې رسی ستاسو منگولي سستي شوې متفرق کېږئ، له اختلافاتو سره مخامخ کېږئ او د اختلاف عواقب مو په خپلو سترگو لیدلي، هغه وخت راپه یاد کړئ، له مسلمانېدو مخکې وخت، هلته چې په سخت اختلاف اخته وئ، مدینه د اور یوې کندی ته ورته وه، هره شېبه د دې وېره وه چې د یوې تېاه کوونکې جگړې په اور کې وسوزئ، خو الله تعالی خپل لوی او ستر نعمت، د دین عظیم نعمت ستاسو په برخه کړ، د دې الهي نعمت په وجه له اختلافاتو او د اور له هغې کندی وژ غورل شوئ، ستاسو زړونه سره نږدې شول او وروڼه وروڼه شول.

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ
وَأُولَئِكَ هُمُ الْمُفْلِحُونَ ﴿١٤﴾ وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا
جَاءَهُمُ الْبَيِّنَاتُ وَأُولَئِكَ لَهُمْ عَذَابٌ عَظِيمٌ ﴿١٥﴾ يَوْمَ تَبْيَضُّ وُجُوهٌ وَتَسْوَدُّ وُجُوهٌ
فَأَمَّا الَّذِينَ أَسْوَدَتْ وُجُوهُهُمْ أَكْفَرْتُمْ بَعْدَ إِيمَانِكُمْ فَذُوقُوا الْعَذَابَ بِمَا كُنْتُمْ
تَكْفُرُونَ ﴿١٦﴾ وَأَمَّا الَّذِينَ أَبْيَضَتْ وُجُوهُهُمْ فَفِي رَحْمَةِ اللَّهِ هُمْ فِيهَا خَالِدُونَ ﴿١٧﴾

[۱۰۴]- او له تاسو نه دي داسې یوه ډله (جوړه شوې) وي چې د خیر په لوري بلنه ورکوي، په معروف امر کوي او له منکر نه مخنیوی کوي او همدا دوی بریالي دي.
[۱۰۵]- او د هغو په څېر مه کېږئ چې په خپلو کې له هغه وروسته بېل بېل شول او اختلاف ئې وکړ چې څرګندي نېسي ورته راغلي او د همدغو لپاره ستر عذاب دی.
[۱۰۶]- هغه ورځ چې ځینې مخونه به سپین شي او ځینې مخونه به تور، نو هغه چې مخونه ئې تور شي، (ورته وبه ویل شي) آیا له خپل ایمان نه وروسته کافر شوی؟ نو دا عذاب د دې لپاره وځکئ چې کافر کېږئ. [۱۰۷]- خو هغه چې مخونه به ئې سپین شي نو د الله په رحمت کې به وي، په هغه کې تلپاتي.

(۱۰۴)- نو چې دین ستاسو د یووالي ضامن دی او له دین نه د انحراف په نتیجه کې له بدو پایلو، شدید اختلاف او له داخلي جگړو سره مخامخ کېږئ او وطن به درته د اور ګنده شي، نو په کار ده چې تاسو ټول په گډه داسې یوه ډله شئ چې کار ئې د خیر په لوري بلنه، په معروف او غوره کارونو ګمارنه او له کرکجنو او منکرو کارونو نه مخنیوی وي، فلاح او بریا به د دغسې ډلې او امت په برخه کېږي.
دې ته مو پام وي چې دلته د امر بالمعرف او نهی عن المنکر صیغې کارول شوې، نه د

د قرآن پلوشې

انتقاد او اعتراض صيغي، دا يوازي انتقاد او اعتراض نه دی، عملاً د ناروو مخنيوی او حق ته اړ کول افاده کوي، دا له مجرد انتقاد او اعتراض نه ډېر فرق لري، ظالم او مفسد به له لاسه نیسي، د ظلم او فساد مخه به ئې نیسي، د حقپالونکو مرسته او ملگرتيا به کوي.

د معروف لغوي معنی پېژندل شوی ده، يعنې هغه څه چې سالم الفطرت انسان ورته په ښه سترگه گوري، ورته آشنا برېښي او له خپل فطرت سره ئې وړ او مناسب گڼي، د دين ټول احکام همداسي دي او د منکر لغوي معنی پردی يا کرکجن ده، هغه څه چې د سالم فطرت خاوند تري کرکه لري، ورته ناآشنا برېښي او د خپلو فطري غوښتنو مغاير ئې گڼي، د دين ټول منهيات همداسي دي.

په آيت کي له (منکم امة) نه ټول امت مراد دی نه په امت کي يوه برخه او يوه خاصه ډله، دا د امت د فرد فرد وظيفه ده. په وروستي آيت کي هم خطاب ټولو ته متوجه دی او په ۱۱۰ آيت کي هم ويل شوي چې تاسو ټول غوره امت ياست، چې په معروف امر کوئ او له منکر نه مخنيوی کوئ. له دې دواړو هم معلومېږي چې له (ولتکن منکم امة) نه مراد ټول امت دی. په دې اړه د احاديثو له سختو تاکيداتو هم دغه خبره معلومېږي:

عن أبي هريرة قال: قال رسول الله صلى الله عليه وسلم "من رأي منكم منكرا فليغيره بيده فإن لم يستطع فبلسانه فإن لم يستطع فبقلبه وذلك أضعف الإيمان" وفي رواية "وليس وراء ذلك من الإيمان حبة خردل".

له ابو هريره رضي الله عنه روايت دی چې پيغمبر عليه السلام وفرمايل: له تاسو نه چې چا کوم منکر وليد نو په خپل لاس دي بدل کړي، که نه توانېدو نو په خپلي ژبي سره او که نه توانېدو نو په خپل زړه سره او دا تر ټولو ضعيف ايمان دی او په بل روايت کي دا هم راغلي چې له دې آخوا د مشنگ د داني په اندازه ايمان هم نشته.

عن حذيفة بن اليمان أن النبي صلى الله عليه وسلم قال "والذي نفسي بيده لتأمرن بالمعروف ولتنهون عن المنكر أو ليوشكن الله أن يبعث عليكم عقابا من عنده ثم لتدعنه فلا يستجيب لكم" رواه الترمذي وابن ماجه

له حذيفة بن اليمان نه روايت دی چې پيغمبر عليه السلام وفرمايل: په هغه ذات قسم چې زما ژوند ئې په واک کي دی، يا به هرو مرو په معروف امر کوئ او له منکر نه به مخنيوی کوئ او يا به الله تعالی له خپل لوري داسي عذاب درباندي راولېږي چې بيا به دعاء ورته کوئ خو هغه به ئې نه قبلوي.

(۱۰۵-۱۰۷)- له دې آيته معلومېږي چې د امر بالمعروف او نهی عن المنکر په وجيبه کي اهمال او غفلت په اختلاف منتج کېږي، که مسلمانانو دا دنده ترسره نه کړه، د ظالم لاس ئې ونه نیوو، د فساد مقابله ئې ونکړه، د بدکارانو او مفسدينو مخنيوی ئې ونه کړ، د ښکارتو او صالحينو په څنگ کي ونه درېدل، د حق پالونکو ملگرتيا ئې ونکړه، ښېگڼو ته د ودي ورکولو په لار کي ئې خپل وخت او وس ونه لگاوو، د خلکو ترمنځ وحدت او يووالی به له منځه ځي، ټولنه به متفرق کېږي، په خلکو کي به شديد اختلافات راولاړېږي او د الله عذاب به په ټولو راپرېوځي. او د قيامت په ورځ خو به حالت داسي وي چې ځيني مخونه به سپين وي او ځيني تور، تور مخي به هغه وي چې يا په خپله په گناه ککړ وو او يا ئې د دغو ککړو ملگرتيا کړې وه او د دوی له گناه نه ئې کرکه نه درلوده او مخنيوی ئې نه کاوو، دوی ته به ويل کېږي: آيا له خپل ايمان نه

وروسته کافر شوی؟ نو دا عذاب د دې لپاره وځکی چې کافر کېږي.
خو هغه چې مخونه به ئې سپین وي، له گناه نه ئې ډډه کړی وي، د صالحینو او نېکانو ملگرتیا ئې کړې وي، له مفسدینو او بدکارانو نه لري پاتې شوي وي او د دوی مخنیوی ئې کړی وي، دوی به د تل لپاره د الله په رحمت کې وي

تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ وَمَا اللَّهُ يُرِيدُ ظُلْمًا لِلْعَالَمِينَ ﴿١٠٨﴾ وَلِلَّهِ مَا فِي السَّمَوَاتِ وَمَا فِي الْأَرْضِ وَإِلَى اللَّهِ تُرْجَعُ الْأُمُورُ ﴿١٠٩﴾

[۱۰۸]- دا د الله آیتونه دي چې په حقه ئې پر تا لولو او الله پر نړۍ والو د ظلم اراده نه لري. [۱۰۹]- او څه چې په آسمانونو او څه چې په زمکې کې دي ټول د الله دي او کارونه ټول د الله په لوري ګرځول کېږي.

(۱۰۸-۱۰۹)- د مخکني مضمون په ارتباط ویل شوي چې دا الهي آیتونه دي، همداسې به کېږي، که د دعوت سلسله قطع شوه، د مفسدینو او ظالمانو مقابله ونشوه، نو هم په خپلو کې شدید اختلاف ته انتظار وکړئ او هم د الله ستر عذاب ته، دا د الهي عدالت تقاضاء ده. بیا دعوتګرانو ته اطمینان ورکړی شوی چې ډاډه وي، په دې ئې باور وي چې د زمکې او آسمان هرڅه د الله دي، ټول امور د ده په واک کې دي، په کارونو باندې نتائج د ده له لوري مرتب کېږي. مه له دې وېرې چې څوک به مو له کوم څه محروم کړي او مه له دې چې دعوت به مو بې نتیجې پاته شي او د خپلي مبارزې نتائج به ترلاسه نه کړی شی.

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ
وَتُؤْمِنُونَ بِاللَّهِ وَلَوْ ءَامَنَ أَهْلُ الْكِتَابِ لَكَانَ خَيْرًا لَهُمْ مِّنْهُمْ الْمُؤْمِنُونَ
وَأَكْثَرُهُمُ الْفَاسِقُونَ ﴿١١٠﴾

[۱۱۰]- تاسو تر ټولو غوره امت یاست، چې د خلکو لپاره رابرسېره شوی، چې په معروف ګمارنه کوئ او له منکر نه مخنیوی کوئ او په الله ایمان لرئ او که اهل کتابو ایمان راوړی وی دا ورته غوره وو، ځیني ئې مؤمنان دي خو اکثر ئې فاسقان دي.

(۱۱۰)- ستاسو د غوره والي څو اسباب دي: امر بالمعروف، نهی عن المنکر او پر الله ایمان، که دا ځانګړتیاوي او خصوصیات مو له لاسه ورکړل، نو له دې لور او اوچت مقام نه راپرېوځئ او پر نورو خپل امتیاز له لاسه ورکوئ، بیا به تاسو د مخکنيو اهل کتابو په څېر شی. اهل کتاب څنګه وو؟ په دوی کې کم شمېر کسانو ایمان درلود، اکثر ئې فاسق وو، ایمان لرونکو د فاسقانو مخنیوی ونکړ، له همدې امله له هغه مقام نه عزل شول او دا دنده تاسو ته وسپارل

د قرآن پلوشې شوه. که تاسو د دوی په خبر په داسې دوو ډلو ووېشل شئ، اکثر مو فاسق او محدود شمېر مو مؤمن او صالح وي، خو د فاسقانو مخنیوی ونکړئ، پای به مو د دوی په خبر شي.

لَنْ يَضُرَّوْكُمْ إِلَّا أَذًى^ط وَإِنْ يُقَتِّلُوكُمْ يُولُوكُمْ أَلَدَبَارَ ثُمَّ لَا يَنْصُرُونَ ﴿١١١﴾
ضَرَبَتْ عَلَيْهِمُ الذِّلَّةُ أَيْنَ مَا ثُقِفُوا إِلَّا بِحَبْلٍ مِنَ اللَّهِ وَحَبْلٍ مِنَ النَّاسِ وَبَاءُوْا
بِغَضَبٍ مِنَ اللَّهِ وَضَرَبَتْ عَلَيْهِمُ الْمَسْكَنَةُ^ط ذَلِكَ بِأَنَّهُمْ كَانُوا يَكْفُرُونَ بِآيَاتِ
اللَّهِ وَيَقْتُلُونَ الْأَنْبِيَاءَ بِغَيْرِ حَقٍّ^ط ذَلِكَ بِمَا عَصَوْا وَكَانُوا يَعْتَدُونَ ﴿١١٢﴾

[۱۱۱]- له رېږولو پرته هېڅ تلوان نشي دررسولی او که درسره وجنگېږي نو شا به درواروي او بيا به ئې هېڅ مرسته ونشي. [۱۱۲]- که هر ځای وموندل شي، ذلت پرې تپل شوی، مگر د کومي الهي رسی او يا د خلکو د کومي رسی په سبب (له دې ذلته وژغورل شي) او په الهي غضب اخته شول او مسکنت پرې وتپل شو، دا له دې امله چي د الله له آيتونو ئې انکار کاوو او په ناحقه ئې د الله پيغمبران وژل، دا له دې امله چي سرغړاوی ئې وکړ او تېری ئې کاوو.

(۱۱۱)- دوی نور څه نشي کولی، يوازي په خپلو تېرو ژبو به تاسو ځوروي، خو که ستاسو جنگ ته راووتل نو ډېر ژر به ماته وځوري او له ميدان نه به تېنې او د زمکې پر سر به داسي کوم ځواک پېدا نه کړي چي د دوی مرسته وکولی شي او له ماتې او رسوايي ئې وژغورلی شي. (۱۱۲)- دوی به تل او په هر ځای کي ذليل وي، مگر دا چي الله پناه ورکړي او يا خلکو ته پناه وروري، کېدی شي کله کله د نورو په پناه او حمايت کي مؤقتاً له ذلت نه وژغورل شي، خو تل به د الله په غضب اخته وي او د مسکنت آثار به د دوی د ژوند په ټولو برخو کي له ورايه برېښي، د دې ذلت، الهي غضب او مسکنت اسباب ئې دا دي:

- د الله له آيتونو انکار.
- د پيغمبرانو مخالفت.
- عصيان او سرغړاوی.
- تعدی او تېری.

او په حقيقت کي دا عصيان او تعدی ده چي انسان دې مرحلې ته ورسوي چي د الله له آيتونو انکار وکړي او د پيغمبرانو دېمنې او مخالفت ته ملا وتړي.

لَيْسُوا سَوَاءً^ط مِّنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ ءَانَاءَ اللَّيْلِ وَهُمْ

يَسْجُدُونَ ﴿١١٣﴾ يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ
عَنِ الْمُنْكَرِ وَيُسْرِعُونَ فِي الْخَيْرَاتِ وَأُولَئِكَ مِنَ الصَّالِحِينَ ﴿١١٤﴾ وَمَا يَفْعَلُوا
مِنْ خَيْرٍ فَلَنْ يُكْفَرُوهُ وَاللَّهُ عَلِيمٌ بِالْمُتَّقِينَ ﴿١١٥﴾

[۱۱۳]- ټول سره برابر نه دي، د اهل كتابو يوه ډله (په حق) ولاړه (ډله) ده، د الله آيتونه د شپې په شپږو کي لولي، په داسي حال کي چي سجدې کوي. [۱۱۴]- په الله او د آخرت په ورځي ايمان راوړي، په معروف امر کوي، له منکر نه مخنيوی کوي او په بنېگنو کي تلوار کوي او دوی د صالحانو له ډلي څخه دي. [۱۱۵]- او د خير کوم کار چي دوی کوي هيڅکله به ضايع نشي او الله په دغو متقيانو ښه پوه دی.

(۱۱۳-۱۱۵)- ټول اهل کتاب داسي نه دي لکه مخکي چي ورته اشاره وشوه، په دوی کي يوه ډله داسي ده چي په خپل دين قائم دي، د الله په عبادت کي صادقانه لگيا دي، د شپې په زړه کي الله ته سجدې کوي او د ده د کتاب آيتونه لولي، پر الله او آخرت له زړه نه ايمان لري، په معروف امر او له منکر نه مخنيوی کوي، صالح دي او په بنېگنو کي تلوار کوي. د الله په نزد کي د دغو متقيانو نېک عملونه خوندي دي.

دې ته مو پام وي چي دلته ويل شوي: يَتْلُونَ ءَايَاتِ اللَّهِ ءَانَاءَ اللَّيْلِ وَهُمْ يَسْجُدُونَ: د الله

آيتونه د شپې په شپږو کي لولي، په داسي حال کي چي سجدې کوي. د دې معنی دا نه ده چي د سجدې په حالت کي آيتونه لولي، دا ځکه چي رسول الله صلى الله عليه و سلم په سجدې کي د آيتونو لوستل منع کړي، آيتونه يوازي د قيام په حالت کي ويل کېږي، له (هم يسجدون) نه مراد دا دی چي د لمانځه په حالت کي د الله آيتونه لولي.

إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا وَأُولَئِكَ
أَصْحَابُ النَّارِ هُمْ فِيهَا خَالِدُونَ ﴿١١٦﴾ مَثَلُ مَا يُنْفِقُونَ فِي هَذِهِ الْحَيَاةِ الدُّنْيَا
كَمَثَلِ رِيحٍ فِيهَا صِرٌّ أَصَابَتْ حَرْثَ قَوْمٍ ظَلَمُوا أَنْفُسَهُمْ فَأَهْلَكَتْهُ وَمَا
ظَلَمَهُمُ اللَّهُ وَلَكِنْ أَنْفُسَهُمْ يَظْلِمُونَ ﴿١١٧﴾

[۱۱۶]- بې شکه هغه چي کافران شوي هيڅکله به له الله څخه نه د دوی مالونه څه تري دفع کړي شي او نه ئي اولادونه او دوی دوزخيان دي، په هغه کي به تلپاتي وي. [۱۱۷]-

د قرآن پلوشې

او په دې دنيوي ژوند کي چي څه خرڅوي مثال ئي هغه باد ته ورته دئ چي په کي سخته يخني يا اور وي او د هغه قوم کښت ته ورسېږي او تباه ئي کړي چي په خپل ځان ئي ظلم کړی او الله په دوی ظلم نه دئ کړی، بلکي دوی په خپله په خپل ځان ظلم کاوو.

(۱۱۶-۱۱۷) - کافرانو ته نه د دوی مال او اولاد څه گټه رسولی شي او نه ئي انفاق، نه په دنيا کي او نه په آخرت کي، انفاق ئي هغه کښت ته ورته دئ چي ناڅاپي تونده سيلی پرې راشي او تباه ئي کړي، دغسي د دوی کفر تباه کوونکي سيلی ده، د دوی کر، کښت تباه کوي.

يَا أَيُّهَا الَّذِينَ ءَامَنُوا لَا تَتَّخِذُوا بِطَانَةٍ مِّنْ دُونِكُمْ لَا يَأْلُونَكُمْ خَبَالًا وَدُّوا مَا عَنِتُّمْ
قَدْ بَدَتِ الْبَغْضَاءُ مِنْ أَفْوَاهِهِمْ وَمَا تُخْفِي صُدُورُهُمْ أَكْبَرُ قَدْ بَيَّنَّا لَكُمُ الْآيَاتِ

إِنْ كُنْتُمْ تَعْقِلُونَ ﴿١١٨﴾

[۱۱۸] - اې مؤمنانو! له خپلو مؤمنانو پرته نور ځان ته رازدار مه نيسي، هيڅ خرابي درنه نه سپموي، هغه څه خوښوي چي تاسو ځوروي، بغض خو ئي له خولو څرگند شوی، خو څه چي د دوی سيني ئي پټ ساتي تر دې هم ستر دئ، موږ خو تاسو ته آيتونه بيان کړل که تعقل کولی شئ.

(۱۱۸) - مؤمنان له دې منع شوي چي غيرمؤمن ځان ته رازدار کړي او کوم داسي کار ورته وسپاري چي د مؤمنانو په رازونو پوهېدل ورته آسان کړي، بطانة په اصل کي د جامي لاندني برخي (استر) ته وايي او دلته ترې مراد نږدې دوست او رازدار دئ، مؤمنانو ته امر شوی چي له مؤمنانو پرته نور دومره ځان ته نږدې نه کړي چي د مسلمانانو په اسرارو خبر شي، له دښمن سره دوستي لږ تر لږه دا تاوان لري چي په اسرارو د خبرېدو موقع په لاس ورځي، نو ځکه امر شوی چي دوی ځان ته مه نږدې کوئ، دوستي ورسره مه کوئ، دوی تاسو ته په تاوان رسولو کي سپماوی نه کوي، هڅه او خوښه ئي دا وي چي تاسو له کړاوونو او ستونزو سره مخامخ شئ، د دښمنۍ او عداوت کومي خبري چي تاسو د دوی له خولي اورئ په زړونو کي تر دې زياته کينه درته لري، هم د الله د لارښوونو تقاضاء دا ده چي له دوی سره دوستي ونکړئ او هم د عقل تقاضاء.

هَتَانَتْ أُولَاءِ يُحِبُّوهُمْ وَلَا يُحِبُّونَكُمْ وَتُؤْمِنُونَ بِالْكِتَابِ كُلِّهِ وَإِذَا لُقُوا قَالُوا

ءَامَنَّا وَإِذَا خَلَوْا عَضُّوا عَلَيْكُمُ الْأَنَامِلَ مِنَ الْغَيْظِ قُلْ مُوتُوا بِغَيْظِكُمْ إِنَّ اللَّهَ

عَلِيمٌ بِذَاتِ الصُّدُورِ ﴿١١٩﴾

آل عمران

[۱۱۹]- دا دى تاسو دوى بڼه ايسوى خو تاسو د دوى بڼه نه ايسى او چي درسره مخامخ شي وايي: موږ ايمان لرو! او چي گوښه شي نو پرتاسو د خپل غيظ او كينې له وجهي خپلي گوتې چيچي، ورته ووايه: په خپل غيظ سره ومړئ، بې شكه چي الله د سينو په شته وو بڼه پوه دى.

(۱۱۹)- تاسو ورسره محبت كوى، خو هغوى درسره محبت نه لري، تاسو ئي دوستان گنئ خو هغوى مو دوستان نه گني، تاسو گمان كوى چي دوى تر مشركانو بڼه دي، موږ ته رانږدى دي، خو هغوى ستاسو په اړه داسي فكر نه كوي، تاسو تر مشركينو بڼه نه گني، زړونه ئي له كينې ډك دي، مخامخ خپله دښمني نه اعلانوي، برعكس د ايمان دعوى كوي او وايي چي موږ په ټولو هغو شيانو ايمان لرو چي تاسو پرې ايمان لرئ، خو په خفا كي له كينې نه گوتې چيچي. الله بڼه پوهېږي چي په خپلو سينو كي ستاسو لپاره كوم بد عزائم او څومره كينه لري.

إِنْ تَمَسَّكُمْ حَسَنَةٌ تَسُوهُمْ وَإِنْ تُصِبْكُمْ سَيِّئَةٌ يَفْرَحُوا بِهَا وَإِنْ تَصْبِرُوا وَتَتَّقُوا لَا يَضُرُّكُمْ كَيْدُهُمْ شَيْئًا إِنَّ اللَّهَ بِمَا يَعْمَلُونَ مُحِيطٌ ﴿١٢٠﴾

[۱۲۰]- كه كومه ښېگڼه دروړسېږي دا ئي خفه كړي او كه كوم كړاو دروړسېږي پر دې خوښ شي او كه صبر او ځان ساتنه وكړئ د دوى دسيسې هيڅ تاوان نشي دررسولى، بې شكه چي الله د دوى په كړنو محيط دى.

(۱۲۰)- په دې آيت سره د دې مباركي سوري درېيمه برخه شروع كېږي، په دې كي د تقوى څرنگوالى او اهميت ښودل شوى. شروع ئي له دې شوې چي كه په تاسو كي (صبر) او (تقوى) وي نو د دښمن هيڅ كيد او مكر او هيڅ تدبير او توطئه هيڅ تاوان او ضرر نشي دررسولى. ستاسو د (تقوى) په نتيجه كي به الله تعالى د دښمن ټولي هلي ځلي، دسيسې او توطئې شنډي كړي، دا ځكه چي الله تعالى د دوى په هر څه احاطه لري، هيڅ څه ئي د الله له سلطې او سيطرې بهر نه دي، دوى د الله د ارادې او واكمنۍ په وړاندي محكوم دي، له هغه څه نه علاوه كوم كار نشي كولى چي الله ورته توفيق وركړي، داسي نه ده چي دوى د الله له سيطرې بهر وي او چي څه وغواړي هغه ترسره كولى شي. دا ډېره ستره خبره او د الله له لوري ډېره لويه وعده او ډاډينه ده، نو ځكه له دې وروسته د دې خبري د اثبات لپاره يو ستر تاريخي ثبوت او يوه عملي بېلگه وړاندي كوي، خو په داسي حكيمانه اسلوب سره چي په ضمن كي ئي بې شمېره ارزښتناكي لارښووني هم د متقيانو مخي ته ږدي.

وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقْعِدَ لِلْقِتَالِ وَاللَّهُ سَمِيعٌ عَلِيمٌ ﴿١٢١﴾

[۱۲۱]- او كله چي په سباوون كي له خپله كوره راووتې او مؤمنان دي د جنگ لپاره په مورچلو كي ځاى پر ځاى كول او الله بڼه پوه اورېدونكى دى.

د قرآن پلوشې

(۱۲۱)- دلته د احد جنگ ته اشاره شوې، په دې جنگ کې پیغمبر علیه السلام په خپله د مجاهدينو لارښوونه کوله، هر چا ته ئې خپله مورچل او وظیفه سپارله، قریش له درې زره فوځ سره پر مدينې منورې د بريد لپاره راخوځېدلې وو، غوښتل ئې د بدر د تاريخي ماتې غچ واخلي، پوره تيارى ئې نيولې وو، شمېر او وسائل ئې هومره وو چې مخامخ پر مدينې منورې د بريد او د هغې د فتح کولو لپاره ئې کافي گڼل، د مدينې په لوري د لښکر له خوځېدو سره سم پیغمبر علیه السلام ته اطلاع ورسېده، له خپلو يارانو سره ئې مشوره وکړه، د صحابه وو د اکثرو مشرانو رايه دا وه چې د مدينې له منځ نه دفاع وکړي، د پیغمبر علیه السلام خپله رايه هم دا وه، له جنگي لحاظه هم دا تر دې غوره وه چې له مدينې نه بهر د دښمن مقابلې وشي، د مدينې له منځه دفاعي جنگ هم د دې لپاره مفيد وو چې دښمن ته کوڅه په کوڅه او کور په کور جنگ کول گران وو او هم له دې لحاظه چې د مدينې ټولو اوسېدونکو به ناچار د دفاع لپاره په جنگ کې برخه اخيسته، مسلمانانو د قریشو مقابلې ته تر زرو کسانو زيات فوځ نه شو ايستلی او دا د دښمن د شمېر په پرتله ډېر کم وو، هر يوه به د دريو کسانو مقابلې کوله، خو د مدينې له منځه د دفاع په صورت کې دا کمی پوره کېدو. خو د مدينې ځينو ځوانانو په دې ټينگار کاوو چې له مدينې بهر د دښمن مقابلې کوو. د دوی ټينگار ته په پام سره په مجلس کې فيصله وشوه چې د دښمن مخي ته وروځو. پیغمبر علیه السلام د جُمعي د ورځې په لمانځه کې ډېره جامع او مؤثره وينا وکړه او مسلمانان ئې د دښمن مقابلې ته ترغيب کړل. که څه هم هغه ځوانان د پیغمبر علیه السلام د رأيي په مقابل کې په خپلې رأيي له ټينگار نه نادم شوو، راغلل او وئې ويل: يا رسول الله! موږ له خپلې رأيي منصرف يو، که دې خوښه وي دا فيصله بدله کړه، خو پیغمبر علیه السلام دا مناسبه ونه گڼله چې له اعلان وروسته او په داسې وخت کې دا فيصله بدله کړي چې په خپله ئې هم ذره اغوستې وه او نور هم تيار او د تلو په حالت کې وو.

له نږدې زرو کسانو سره له مدينې نه د احد د غره په لوري وخوځېدو، په لاره کې د منافقينو سردار ابی بن سلول له خپلو دريو سوو پلويانو سره، له مجاهدينو بېل شو او بېرته مدينې ته وگرځېدو، د ده بېلېدو ځيني مسلمانان پرېشانه کړل، نږدې وه چې د مدينې دوه قبيلې بنو حارثه او بنو سلمه هم ترشا شي، خو د نورو مسلمانانو په وينا راتم شول، پیغمبر علیه السلام د احد د غره په لمنه کې مجاهدين ځای پر ځای کړل، داسې چې غر ئې شا ته وو، دې کار هم له شا نه د دښمن د بريد مخه نيوله او هم د ماتې په صورت کې تر شا کېدل ئې ورته آسانه کاوو. له لازمي ترتيب او تنظيم نه وروسته د دښمن رارسېدو ته په انتظار کېښاست، د غشيو وېشتونکو يوه پياوړې ډله ئې د عبدالله بن جبير رضي الله عنه په مشرۍ د يوې داسې غونډۍ پر سر مؤظف کړه چې له اړخ نه ئې د دښمن د احتمالي حملې مخه نيولې شوه. دوی ته ئې په تاکيد سره وويل چې له دې ځايه به په هيڅ صورت کې نه خوځېږئ، نه د فتحي په صورت کې او نه د ماتې په صورت کې. په لومړي سر کې او له نښتې د مخه، د دواړو خواوو څو جنگياليو، د عربو د هغه وخت له دود، دستور سره سم، بېله بېله، د تورو مقابلې وکړه، د قریشو دولس ديارلس نوميالي او مشهور جنگيالي ووژل شول، بالآخره مخامخ نښته پيل شوه، د قریشو فوځ له لږ مقاومت وروسته ماتې وخوړه او د مکې په لور په تېښته سر شول، مري، زخميان، وسائل او سامان ئې په ميدان کې پاتې شول، ځينو مجاهدينو دښمن تعقيب کړ خو ځيني نور د غنائمو په راټولولو مصروف شول، د غشيو وېشتونکو د هغې ډلې ځينو کسانو احساس کړه چې دښمن

آل عمران

وتبستېدو، نور نو دلته پاته کېدل ضروري نه دي، له غونډۍ راکوز او د میدان په لوري وخوځېدل، هم ئې د پیغمبر علیه السلام هغه ټاکیدي هدایت له پامه وغورځاوو او هم ئې د خپل مشر عبدالله بن جبیر مکرره غوښتنه. خالد بن ولید چې د قریشو د سپرو د ډلې مشري ئې کوله له دې فرصته استفاده وکړه، د غره له شا راتاو شو، د غونډۍ پر سر پاته لس یولس مجاهدینو مقابلې وکړه، خو ټول په شهادت ورسېدل. دغه ناڅاپي برید مسلمانان سخت پرېشانه کړل، د تبینتي په حال کې قریش هم بېرته راوگرځېدل او مسلمانان له دوو خواوو تر برید لاندې راغلل، ډېر جنگیالی په شهادت ورسېدل، پیغمبر علیه السلام زخمي شو، د ده له زخمي کېدو سره سم، دینمن دا افواه خوره کړه چې پیغمبر علیه السلام په شهادت ورسېدو، دې هیبتناکي افواه د ډېرو غورگي وښوولې، ځینې غره ته وختل او ځینې د مدینې په لوري ترشا شول، دینمن جنگ گټلی وو، پر مدینې باندي د حملي لپاره ښه فرصت په لاس ورغلی وو او د هر چا گمان دا وو او د عقل حکم هم دا، چې دوی به اوس په مدینې برید کوي، خو برعکس هغوی جنگ متوقف کړ او له لنډ توقف وروسته له میدانې د مکې په لور وخوځېدل. دا نېشته د هجرت په درېیم کال د شوال په میاشت کې وشوه او د احد د غزا په نامه ونومولې شوه. په وروستیو آیتونو کې د دغې جگړې په اړه یو ډېر جامع او هراړخیز بحث شوی.

إِذْ هَمَّتْ طَّائِفَتَانِ مِنْكُمْ أَنْ تَفْشَلَا وَاللَّهُ وَلِيَهُمَا وَعَلَى اللَّهِ فَلْيَتَوَكَّلِ الْمُؤْمِنُونَ



[۱۲۲]- کله چې ستاسو دوو قبیلو د بې زړه توب قصد وکړ، په داسې حال کې چې الله ئې ولي او مرستندوی وو او مؤمنان خو باید پر الله توکل وکړي.

(۱۲۲)- دا هماغه دوه قبیلې؛ بنو حارثه او بنو سلمه دي چې د ابی بن سلول او دده د ملگرو له ستنېدو وروسته نږدې وه بې همتي وکړي او له جگړې په شا شي. د دوی په اړه ویل شوي چې بې همتي ورته مناسبه نه وه، د چا چې الله مولا او مل وي ولي به بې همتي کوي، له مؤمنانو سره خو دا ښايي چې تل او په هر حالت کې ئې پر خپل خدای توکل او بروسه وي او د دینمن له زور ځواکه ونه وېرېږي.

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ﴿١٢٣﴾ إِذْ تَقُولُ

لِلْمُؤْمِنِينَ أَلَنْ يَكْفِيَكُمْ أَنْ يُمِدَّكُمْ رَبُّكُمْ بِثَلَاثَةِ آفَافٍ مِنَ الْمَلَائِكَةِ مُنَزَّلِينَ

﴿١٢٤﴾ بَلَىٰ إِنْ تَصْبِرُوا وَتَتَّقُوا وَيَأْتُوكُمْ مِنْ فُورِهِمْ هَذَا يُمِدِّدْكُمْ رَبُّكُمْ بِخَمْسَةِ

ءَالْفِ مِّنَ الْمَلٰٓئِكَةِ مُّسَوِّمٍ ﴿١٢٣﴾

[۱۲۳]- او يقيناً چې الله په بدر کي تاسو ته نصرت او بریا درکړه په داسي حال کي چې تاسو کمزوري وئ، نو له الله ووپرېئ تر څو مو شکر کړی وي. [۱۲۴]- کله چې تا مؤمنانو ته ويل: آيا دا درته کافي نه ده چې ستاسو رب مو په دريو زرو رالېږل شويو ملائکو مرسته وکړي؟ [۱۲۵]- هوکي! که صبر او تقوی وکړئ او دوی په همدې شور ځور درباندي راشي، نو ستاسو رب به مو په پنځو زرو نښانمنو ملائکو مرسته وکړي.

(۱۲۳-۱۲۵)- که د دښمن فوځ درې زره وي، نو الله به ستاسو مرستې ته درې زره ملائکي راولېږي، که پنځه زره شو، پنځه زره به راولېږي، که هغوی له شور ځور او مستي سره او ناڅاپي پر تاسو بريد وکړي الله تعالی به هم ځانگړي ملائکي له خپلو خاصو نښانمنو سره راولېږي، مه د دوی له شمېر وېره ولرئ او مه ئې له ظاهري شان شوکت نه.

وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُم بِهِ ۚ وَمَا النَّصْرُ إِلَّا مِنْ عِنْدِ اللَّهِ

الْعَزِيزِ الْحَكِيمِ ﴿١٢٦﴾

[۱۲۶]- او دا ئې نه دی گرځولی مگر تاسو ته د زېږي په توگه او د دې لپاره چې ستاسو زړونه پرې ډاډه شي، که نه نو بریا له باحکمه عزيز خدای پرته د هېچا له لوري نه وي.

(۱۲۶)- دا د ملائکو د رالېږلو وعده خو يوازې يو زېږی ده او ستاسو د زړه د ډاډ او اطمینان لپاره، که نه نو د فتحي او بریا لپاره خو يوازې د الله تعالی اراده کافي ده، د ملائکو له رالېږلو پرته هم تاسو ته فتح درکولی شي، الله هم عزتمن او غالب دی او هم حکيم، هم په دې ښه پوهېږي چې څنگه دښمن ته ماته ورکړي او تاسو غالب کړي او هم په دې قادر دی چې د دښمن مجهز فوځ ته ماته ورکړي او تاسو له ضعف او ناتوانۍ سره سره غالب کړي.

لَيَقْطَعَ طَرَفًا مِّنَ الَّذِينَ كَفَرُوا أَوْ يَكْبِتُهُمْ فَيَنْقَلِبُوا خَآئِبِينَ ﴿١٢٧﴾

[۱۲۷]- تر څو د کافرانو يو لوری قطع (پرې) کړي، يا ئې نسکور کړي، نو نامراده بېرته وگرځي.

(۱۲۷)- د الله اولاد دا و چې په دې نښتې کي د کفري ځواکونو يو مضبوط مړوند مات کړي، سپک او ذليل ئې کړي او خائب او نامراده تر شا کېږدو ته ئې اړ کړي. په بدر کي د الله دا وعده ترسره شوه، د قریشو هغه جنگي ځواک چې په ټولو عربو برلاسی وو، له سختي ماتې سره مخامخ شو، گڼ شمېر نوميالي سرداران او مغرور جنگيالي ئې ووژل شول، نامراده او ځورند سر له بدر نه په شا شول.

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ ﴿١٢٨﴾

[۱۲۸]- د دې کار هيڅ څه په تا پوري اړه نه لري، يا به ئې توبه قبلوي او يا به ئې د دې لپاره تعذيبوي چي ظالمان دي.

(۱۲۸)- رسول الله صلي الله عليه وسلم ته فرمايي چي ته د هيڅ شي واک او اختيار نه لري، دا په الله پوري اړه لري چي د چا توبه قبلوي او چا ته عذاب ورکوي، دا يوازي د الله کار دی، نه په تا پوري اړه لري او نه په بل چا پوري. د رسول الله صلي الله عليه وسلم په اړه چي حکم دا وي نو د نورو عادي خلکو په اړه به حکم څه وي؟ په نورو پوري به څنگه چاري او امور تړل شوي وي!!!

قرآنکريم په ربوبيت کي د شرک د نفی او ترديد لپاره په دې قاطع دليل او حجت استدلال کوي چي که په زمکه او آسمان کي له يوه الله پرته نور خدايان وي نو حتماً به د زمکي او آسمان ټولي چاري مختل او هر څه به تباه شوي وو، دا ځکه چي په هغه صورت کي به هر خدای له خپلي خوبني سره سم د دې عالم اداره غوښتله، د آراوو اختلاف، په اجراءاتو او تصرفاتو کي د ارادو تعدد به حتماً په تکرر او تصادم منتج کېدو او دا به په کائناتو کي د لويي تباهي سبب جوړېدو. په هستي او کایناتو کي دا حاکم نظم او نسق په دې دلالت کوي چي د مخلوقاتو د امورو د تدبير واک او اختيار له يوه ذات سره دی.

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا فَسُبْحَنَ اللَّهِ رَبِّ الْعَرْشِ عَمَّا يَصِفُونَ *
الانبیاء: ۲۲

که په آسمان او زمکي کي له الله پرته نور خدايان وي؛ دواړه حتماً تباه کېدل، نو د عرش پالونکي الله لره د دوی له ستایلو نه پاکي ده.

په ځينو رواياتو کي راځي چي د احد په جگړي کي پيغمبر عليه السلام له زخمي کېدو وروسته وفرمايل: هغه قوم به څنگه نجات ومومي چي له خپل پيغمبر سره داسي سلوک کوي په داسي حال کي چي هغه ئې د الله لوري ته بلي. « كَيْفَ يَفْلِحُ قَوْمٌ فَعَلُوا هَذَا بِنَبِيِّهِمْ وَهُوَ يَدْعُوهُمْ إِلَى اللَّهِ » الله تعالى د دغې خبري په ځواب کي وفرمايل چي د بڅبنني او عذاب پرېکړه به زه کوم نه ته. ډېر هغه کسان چي په دې جگړي کي د کفر تر بيرغ لاندې ځنگېدل، الله تعالى هدايت کړل، د ايمان راوړو او د الله په لار کي د سترو سترو کارونو توفيق ئې ورکړ.

وَلِلَّهِ مَا فِي السَّمَوَاتِ وَمَا فِي الْأَرْضِ يَغْفِرُ لِمَن يَشَاءُ وَيُعَذِّبُ مَن يَشَاءُ وَاللَّهُ

غَفُورٌ رَّحِيمٌ ﴿١٢٩﴾

[۱۲۹]- او څه چي په آسمانونو کي او څه چي په زمکه کي دي ټول د الله دي، چا ته چي وغواړي بڅبننه کوي او څوک چي وغواړي تعذيبوي ئې او الله مهربان بڅبنونکی دی.

(۱۲۹)- الله هغه ټولواک دی چي د زمکي او آسمانونو هر څه د ده دي، نه څوک په واکمنۍ که

د قرآن پلوشې ورسره شريك دئ او نه د مغفرت او تعذيب په كار كې، دا پرېكړه په خپله او د بل له شراكته پرته كوي چي څوك وبخښي او څوك تعذيب كړي. كه دا كار له غفور او رحيم خداى پرته د بل چا په لاس كې وى نو معلومه نه ده چي څومره د بخښني وړ كسان به ئې له فرصت وركولو د مخه هلاك كړي وو!!

يَتَأْتِيهَا الَّذِينَ ءَامَنُوا لَا تَأْكُلُوا أَمْوَالَكُمْ اَلرَّبِّوَا اُضْعَافًا مُّضَاعَفَةً ۖ وَاتَّقُوا اللَّهَ لَعَلَّكُمْ

تُفْلِحُونَ ﴿١٣٠﴾ وَاتَّقُوا النَّارَ الَّتِي أُعِدَّتْ لِلْكَافِرِينَ ﴿١٣١﴾

[۱۳۰]- اي مؤمنانو! سود په څو څو ځله زياتوالي سره مه خورئ او له الله ووېرئ چي بريالي شئ. [۱۳۱]- او له هغه اور ه ځان وساتئ چي د كافرانو لپاره تيار كړى شوى.

(۱۳۰-۱۳۱)- دلته د احد د جگړې د ماتې عوامل او املونه څېړل كېږي، په دې لړ كې د سود په ارتباط لارښوونې په سطحي نظر بې ربطه معلومېږي، خو په لږ دقت سره پوهېدى شو چي په دې ماتې كې د سود خورلو خاصه ونډه وه، سود د مكې له فتحي وروسته حرام شو، په مدينه كې سود رائج وو، د مدينې شتمنو يهودانو د سود بازار تود كړى وو. مسلمانان هم لږ يا زيات پرې اخته وو، سود هم د مال له حرصه راولاړېږي او هم د مال حرص زياتوي او همدغه د مال حرص وو چي د احد فتح ئې په ماتې بدله كړه. د مال حرص د سنگرونو پرېښودو او د دښمن له تعقيبې لاس اخيستو ته وهڅول. نو ځكه دوى ته وويل شو چي له سوده ډډه وكړئ. دلته د سود پايله داسي اور گڼل شوى چي په اصل كې د كافرانو لپاره تيار كړى شوى. له دې معلومېږي چي سود د الله په دين كې څومره ستره گناه ده!!

وَأُطِيعُوا اللَّهَ وَالرَّسُولَ لَعَلَّكُمْ تُرْحَمُونَ ﴿١٣٢﴾ وَسَارِعُوا إِلَىٰ مَغْفِرَةٍ مِّن

رَبِّكُمْ وَجَنَّةٍ عَرْضُهَا السَّمَوَاتُ وَالْأَرْضُ أُعِدَّتْ لِلْمُتَّقِينَ ﴿١٣٣﴾ الَّذِينَ يُنفِقُونَ

فِي السَّرَّاءِ وَالصَّرَّاءِ وَالْكَبِيرِ وَالْغَيْظِ وَالْعَافِينَ عَنِ النَّاسِ ۗ وَاللَّهُ يُحِبُّ

الْمُحْسِنِينَ ﴿١٣٤﴾ وَالَّذِينَ إِذَا فَعَلُوا فَحِشَةً أَوْ ظَلَمُوا أَنْفُسَهُمْ ذَكَرُوا اللَّهَ

فَاسْتَغْفَرُوا لِذُنُوبِهِمْ وَمَن يَغْفِرُ الذُّنُوبَ إِلَّا اللَّهُ وَلَمْ يُصِرُّوا عَلَىٰ مَا فَعَلُوا وَهُمْ

يَعْلَمُونَ ﴿١٣٥﴾

[۱۳۲]- او د الله او د ده د پيغمبر اطاعت وكړئ تر څو رحم درباندي وشي. [۱۳۳]- او د

آل عمران

خپل رب د بخښني او د هغه جنت په لوري تلوار وکړئ چې عرض به ئې آسمانونه او زمکه وي، د متقيانو لپاره تيار کړی شوی. [۱۳۴]- هغه چې په سوکالي او تنگسه کي اتفاق کوي او د غيظ زغمونکي او د خلکو (له اشتباهاتو) تېرېدونکي دي، او الله دا محسنين خوښوي. [۱۳۵]- او هغه چې کله کوم سپک کار وکړي او يا په خپل ځان ظلم وکړي، نو الله يادوي او د خپلو گناهونو بخښنه غواړي، او له الله پرته بل څوک دئ چې گناه بخښلی شي؟ او په خپلو کړو گناهونو اصرار او ټينگار نه کوي، په داسي حال کي چې پوهېږي.

(۱۳۲-۱۳۵)- که غواړئ د الله رحمتونه او پېرزويني مو په برخه شي نو د الله او د ده د پيغمبر اطاعت وکړئ، د غنيمتونو پر ځای بايد ستاسو تلوار د هغه جنت په لوري وي چې ټول آسمانونه او زمکه به ئې عرض وي. له عرض نه مراد يا بيع ده، په عربي کي عرض د قيمت او بيعي لپاره هم استعمالېږي، خو که عرض د سور په معنی واخيستی شي نو بيا به د آيت ترجمه دا وي: هغه جنت چې آسمانونه او زمکه به ئې سور وي. د الحديد د سوري په ۲۱ آيت کي عرض د سور په معنی راغلی: سَابِقُوا إِلَى مَغْفِرَةٍ مِّن رَّبِّكُمْ وَ جَنَّةٍ عَرْضُهَا كَعَرْضِ السَّمَاءِ وَ الْأَرْضِ ... له دې معلومېږي چې دلته هم سور مراد دئ نه بيع.

دلته د متقينو څو صفات بيان شوي:

- په سوکالي او تنگسه کي اتفاق کوي.
 - زغم لري او د خلکو په اشتباهاتو سترگي پټوي.
 - له خپل مسلمان ورور نه د انتقام پر ځای او د هغه د غلطي په مقابل کي د بالمثل چلن پر ځای له زغم نه کار اخلي او ترې تېرېږي.
 - کله چې کومه غلطي وکړي، بل ته د ده له غلط کار نه تاوان ورسېږي يا يوازي په خپل ځان ظلم وکړي، نو خپل رب يادوي او د خپلي غلطۍ بخښنه غواړي.
 - عمداً په خپل غلط کار اصرار او ټينگار نه کوي.
- په چا کي چې دا صفات وي، هغوی (متقيان) او (محسنين) او د الله محبوب بندگان دي، که غواړئ اولياء الله او د الله محبوب بندگان وپېژنئ نو صفات ئې دغه دي. محرف مذاهب د (اولياء الله)، (متقيانو) او (محسنينو) لپاره نور نور معيارونه کاروي او نور کسان د نورو ځانگړتياوو له مخي د الله محبوب بندگان گڼي، خو د الله په دين کي د الله محبوب بندگان هغه دي چې نوموړي صفات ولري.

أُولَٰئِكَ جَزَاءُ هُم مَّغْفِرَةٌ مِّن رَّبِّهِمْ وَجَنَّاتٌ تَجْرِي مِن تَحْتِهَا الْأَنْهَارُ خَالِدِينَ فِيهَا

وَنَعَمَ أَجْرُ الْعَمِلِينَ ﴿١٣٦﴾

[۱۳۶]- دا هغه کسان دي چې جزاء ئې د خپل رب له لوري بخښنه ده او هغه جنتونه چې ويالي به ترې لاندي بهېږي، په کي تلپاتي، د عمل کونکو اجر څومره غوره دئ!!

د قرآن پلوشې

(۱۳۶) - دلته نه يوازي د متقيانو غوره اجر بيان شوی چې د الله له لوري مغفرت او تېلپاتي جنتونه دي، بلکې د دوی يوه بله ځانگړتيا هم ښودل شوې: او هغه دا چې دوی عمل کوونکي دي، ناپوه خلك هغه چا ته د الله دوست او ولي الله وايي چې له عمل نه لاس واخلي، دنيا ته شا کړي، په يوه گوښه کي کېښي او په ذکر او دعاء لگيا شي، خو د الله په دين کي د الله محبوب متقيان هغه دي چې صفات ئي پورته بيان شول.

قَدْ خَلَتْ مِنْ قَبْلِكُمْ سُنَنٌ فَمَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ



[۱۳۷] - يقيناً چې له تاسو نه مخکې هم ځيني سنن تېر شوي، نو پر زمکه وگرځئ او وگورئ چې د مکذبینو عاقبت او پایله څنگه وه؟

(۱۳۷) - له تاسو مخکې ډېر ملتونه تېر شوي، هر يوه ځان ته د ژوند بېله بېله طريقه غوره کړې وه، تاريخ ته رجوع وکړئ او وگورئ چې د هغو ملتونو عاقبت څنگه وو چې د الله د دين او د پيغمبرانو د تکذيب لپاره ئي ملا تړلې وه؟ او څومره ملتونه د همدې جرم په سزا له سخت الهي عقوبت سره مخامخ شوي؟

هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ

[۱۳۸] - دا د خلکو لپاره بيان دی او د متقيانو لپاره لارښود او موعظه.

(۱۳۸) - له (هذا) نه يا مراد همدغه پورتنۍ خبره ده، په دې سره هم عام طور د خلکو لپاره يو ستر حقيقت او د الله يو نه بدلېدونکی سنت بيان شوی او هم متقيانو ته لارښوونه او نصيحت شوی. او يا له (هذا) نه مراد دا قرآن دی چې حقايق ئي ټولو خلکو ته بيان کړي، خو له لارښوونو او مواظبو ئي يوازي متقيان گټه اخيستی شي. خو لومړی توجیه د دې لپاره غوره ده چې له دې آيت نه مخکې يا وروسته د قرآن ذکر نه دی راغلی.

وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ

[۱۳۹] - نو مه سست کېږئ او مه غمجن کېږئ او همدا تاسو لوړ یئ که مؤمن وئ.

(۱۳۹) - هره نظامي ماته په هغو جنگياليو باندې خاص اثرات پرېږدي چې له ماتې سره مخامخ شوي وي، شور او شوق ئي کمزوری شي، ناهيلي پرې سيوری وغوړوي، اندېښنې او غمونه ئي خوروي، دښمن تر ځان غوره گڼي او گمان کوي چې د دښمن غوره والي هغه ته بریا ورپه برخه کړه. له دغو منفي اغېزو د خوندي پاته کېدو لپاره الله تعالی په دغو مبارکو آيتونو کي څو ارزښتناکي لارښوونې د احد مجاهدينو ته په خاصه توگه او ټولو مجاهدينو ته په عامه توگه کړې دي:

آل عمران

- مه سست کېږئ، مؤقتي ماتي بايد ستاسو شور، شوق او جذبه کمزوري نه کړي، مبدا خپل نشاط له لاسه ورکړئ، مایوس او ناهيلي شئ.
- پر خپلو تلفاتو ویر پرېږدئ، بې فايدي اندېښنې لري وغورځوئ، حزن او غم ته موقع مه ورکړئ چې ستاسو پر ذهن او زړه سیوري وغوړوي، اراده مو کمزوري او عزم مو متزلزل کړي.
- د حقارت احساس مه کوئ، دښمن تر ځان غوره مه گڼئ، گمان مه کوئ چې د دښمن کوم مثبت اړخ او کوم غوره والي دا بریا ورپه برخه کړي، ستاسو د فضیلت او لوړوالي لپاره ستاسو ایمان او عقیده کافي ده، د دښمن مؤقتي بریا او ستاسو مؤقتي ماتي بايد ستاسو دا د لوړوالي احساس کم رنگه نه کړي.

إِنْ يَمَسَّكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ ۚ وَتِلْكَ الْأَيَّامُ نُدَاوِلُهَا بَيْنَ النَّاسِ وَلِيَعْلَمَ اللَّهُ الَّذِينَ ءَامَنُوا وَيَتَّخِذَ مِنْكُمْ شُهَدَاءَ ۗ وَاللَّهُ لَا يُحِبُّ الظَّالِمِينَ ﴿١٤٠﴾

وَلِيُمَحِّصَ اللَّهُ الَّذِينَ ءَامَنُوا وَيَمْحَقَ الْكَافِرِينَ ﴿١٤١﴾

[۱۴۰]- که تاسو ته کوم زخم دررسېږي نو دښمن قوم ته خو هم دغسې زخمو ته رسېږي او دا خو هغه ورځې دي چې په خلکو کې ئې اړو راورو او ترڅو الله هغه کسان معلوم کړي چې ایمان ئې راوړی او له تاسو نه ځینې شهیدان ونیسي او الله خو دا ظالمان نه خوښوي. [۱۴۱]- او دا د دې لپاره چې مؤمنان ښه عیار کړي او کافران نابود کړي.

(۱۴۰-۱۴۱)- دلته زخمي مجاهدینو او له ماتي سره مخامخ شوي فوځ ته څو خبرې شوي:

- که تاسو ته پړهارونه دررسېږي، نو دښمن ته هم، په دې جگړې کې او له دې مخکې په نورو جگړو کې زخمو ته رسېږي، چې هغوی د ناروا اهدافو او کرکجنو اغراضو لپاره دا زخمو ته پړهارونه قبلوي، تاسو ولي د الهي اهدافو لپاره دا په ورین تندي نه قبلوئ؟!
- دا کله بریا او کله ماته، یو ثابت الهي سنت دی، دا داسې ده لکه چې کله شپه وي او کله ورځ، په هر یوه کې د حکیم خدای خاص حکمتونه دي.
- او دا د دې لپاره ده چې واقعي مؤمنان له هغو نه تفکیک کړي چې د ایمان په دعوی کې رښتیني نه دي.
- او دا بیا د دې لپاره ده چې الله تعالی غواړي ځینو ته د شهادت لوړ مقام ورپه برخه کړي او غواړي چې له تاسو نه شاهد امت جوړ کړي، د نورو لپاره بېلگه او مثال شئ، د نورو لپاره د لاري مثال شئ، ستاسو له قربانیو، صبر، ثبات او استقامت نه نور د دین په لار کې د قربانی او د صبر او استقامت درس واخلي.
- او د آیت د دې فقرې (والله لا یحب الظالمین) معنی یا دا ده: گمان مه کوئ چې الله تعالی دغه ظالم قوم ته د دوی د کومي وړتیا لپاره دا مؤقتي فتح ورپه برخه کړه، نه، الله تعالی دا

د قرآن پلوشې

ظالمان نه خوښوي او په دوی کې داسې څه نشته چې الله پرې راضي شوی وي. او یا ترې مراد منافقین دي چې الله تعالی غواړي د دغو ماتو او تلفاتو په دوران کې هغوی د مسلمانانو له لیکو وباسي. لومړی تعبیر له ټول مضمون سره مناسب دی.

● پدغو لوړو ژورو کې خو الله تعالی د مؤمنانو روزنه کوي، دوی د ایمان لوړو څوکو ته رسوي، د دوی ایمان او عقیدې ته مزید پوخوالی او خلا ورکوي، دا د دوی د تربیت او روزني یوه مؤثره ذریعه ده.

● د کفرې ځواکونو د تباهی او نابودۍ لار همدغه ده، کله به ئې مؤقتي بریايي مغرور کړي او داسې څه کولو ته به ئې وهڅوي چې د کاملې تباهی په لوري ئې ګرځي او کله به ئې ماته داسې ذلیلانه اقداماتو ته اړ کړي چې کاملې تباهی ته ئې ورنږدې کړي.

أَمْرٌ حَسْبُكُمْ أَنْ تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ

الصَّابِرِينَ ﴿١٤٢﴾

[۱۴۲]- آیا داسې مو انگېرلې چې جنت ته به له هغه د مخه داخل شئ چې لا الله نه ستاسو مجاهدین معلوم کړي او نه ئې صابران معلوم کړي!!

(۱۴۲)- دا هسې یوه خوشې هیله او بې بنسټه انگېرنه ده چې تاسو به یوازې د ایمان په دعوی سره جنت ته درومئ او د جنت دروازې به په خپلې مخې کې پرانیستي مومئ، مخکې له دې چې له آزمویڼو تېر شئ، په امتحانونو کې بریالي شئ او د آزمویڼو په ترڅ کې جنت ته د ننوتو وړتیا ثابته کړئ!! دا هیله د الله له سننو سره اړخ نه لګوي، الله جنت د هغو لپاره جوړ کړې چې په آزمویڼو کې بریالي شي، جنت د مجاهدینو او صابرانو ځای دی، په آزمویڼو کې الله تعالی دا عملاً څرګندوي چې څوک مجاهد او صابر دی او د جنت مستحق. له دې آیت داسې معلومېږي چې له (مجاهد) او (صابر) پرته بل څوک جنت ته نشي ننوتی. او له دې دا خبره معلومېږي چې د صبر لمن ډېره خوره ده، یوازې په عملي عباداتو کې نه راخلاصه کېږي بلکې عقیده هم احتوا کوي، د دې سوري په لومړۍ برخې کې تاسو ولیدل چې په الله او د ده په کتابونو او پیغمبرانو باندې ایمان هم د صبر غوښتنه کوي.

وَلَقَدْ كُنْتُمْ تَمَنَّوْنَ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ وَأَنْتُمْ تَنْظُرُونَ ﴿١٤٣﴾

[۱۴۳]- او یقیناً چې تاسو تر دې د مخه چې له مرګ سره مخامخ شئ د هغه تمنا مو کوله، نو دا دی ومو لیدو په داسې حال کې چې ورته کتل مو.

(۱۴۳)- دلته له مرګه نه وېرېدل او د الله په لار کې د شهادت تلوسه، د ایمان نښه ګڼل شوې او د پیغمبر علیه السلام ټولو صحابه وو ته په خطاب کې ویل شوي چې تاسو ټولو د شهادت تمنا کوله، په دې مبارک آیت کې څو مهمې خبرې توجه غواړي:

● صحابه وو د شهادت تلوسه درلوده.

- د احد په جگړې کې ئې د دې تمنا د تر سره کېدو فرصت ترلاسه کړ.
- د دې صحنې د نظارې پر ځای باید له هغې نه د خپل آرمان د ترسره کېدو په اړه استفاده شوې وي.

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَلَا يَنْفَكُ عَنْ أَفَّاكٍ مَّا أُوتِيَ أَوْ قُتِلَ أُنْقَلَبَتْ عَلَىٰ
أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ



[۱۴۴]- او محمد خو فقط یو استازی دی چې تر ده مخکې هم ډېر استازي لېږل شوي وو، نو که هغه ومري یا ووژل شي، آیا په خپلو پوندو په شا ګرځي؟! او څوک چې په خپلو پوندو په شا وګرځي الله ته هیڅ تاوان نشي رسولی او الله به ډېر ژر شاکرانو ته اجر ورکړي.

(۱۴۴)- محمد علیه السلام د نورو پیغمبرانو په څېر یو پیغمبر دی، لکه چې نور راغلل او د خپل مأموریت له ترسره کولو وروسته ولاړل، همداسې به دی هم درومي، آیا تاسو به د ده د رحلت یا شهادت په صورت کې په خپلو پوندو په شا ګرځي؟! هغه خو تاسو د الله بندګۍ ته رابللي یی او الله خو تل شته، مګر د پیغمبر له تلو وروسته تاسو د الله له بندګۍ لاس اخلئ؟! په دې پوه شئ چې ستاسو په شا کېدل نه الله ته کوم تاوان رسوي او نه د ده دین ته، یوازې خپل ځان ته به تاوان ورسوي. او څوک چې د ایمان په قدر او قیمت پوهیږي او له دین نه د دفاع په لار کې خپل ټول توان طاقت کاروي هغه شاکر بنده دی الله به ئې خپل اجر حتماً ورکړي.

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كَتَبْنَا مُوَجَلًّا وَمَنْ يُرِدْ ثَوَابَ

الدُّنْيَا نُؤْتِيهِ مِنْهَا وَمَنْ يُرِدْ ثَوَابَ الْآخِرَةِ نُؤْتِيهِ مِنْهَا وَسَنَجْزِي الشَّاكِرِينَ

[۱۴۵]- او هیڅ نفس ته نه ښایي چې ومري مګر د الله په اذن سره په لیکل شوې ټاکلې نېټې او څوک چې د دنیا اجر غواړي له همدې ئې برخه ورکوي او څوک چې د آخرت اجر غواړي له هغه ئې برخه ورکوي او ډېر ژر به شکر کوونکو ته غوره بدله ورکړو.

(۱۴۵)- په دې مبارک آیت کې د لاندې سترو سترو خبرو لارښوونه شوې:

- د هر چا د مړینې لپاره معینه نېټه ټاکل شوې.
- دا خاصه نېټه په خاص کتاب کې لیکل شوې. په داسې کتاب کې چې په هغه کې هیڅ تبدیلی نشي راتلی.

د قرآن پلوشې

- مرگ په همدې ټاکل شوی او لیکلې نېټې راځي خو د الله له اذن او اجازې وروسته راځي.
- څوک چې د خپلو عملونو دنيایي بدله غواړي نو الله له هغې څه ورکړي او څوک چې د اخروي بدلې په لټه کې وي نو الله ئې له هغې ورکړي.
- د الله شاکر بندگان به ډېر ژر خپل اجر ترلاسه کړي، نه د دوی دنيایي اجر ضایع کېږي او نه اخروي.
- د دې آیت له مخې شاکر بنده هغه دی چې مرگ ژوند د الله له لوري گټې او د خپلو عملونو د اخروي بدلې په لټه کې وي.

وَكَايْنِ مِّنْ نَّبِيٍّ قَتَلَ مَعَهُ رِيشُونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا ۗ وَاللَّهُ يُحِبُّ الصَّابِرِينَ ﴿١٤٦﴾ وَمَا كَانَ قَوْلُهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿١٤٧﴾ فَآتَاهُمُ اللَّهُ ثَوَابَ الدُّنْيَا وَحُسْنَ ثَوَابِ الْآخِرَةِ ۗ وَاللَّهُ يُحِبُّ الْحَسَنِينَ ﴿١٤٨﴾

[۱۴۶]- او ډېر پیغمبران داسې وو چې ډېر خدای پالونکي ئې په څنگ کې جنگېدلي، خو د الله په لار کې د وررسېدلو مصیبتونو له امله نه سست شول، نه ئې د ضعف احساس وکړ او نه ئې "د دښمن په وړاندې" ذلت ومنلو او داسې صبر کوونکي په الله گران وي. [۱۴۷]- او خبره به ئې له دې پرته بل څه نه وه چې ویل به ئې: ای زموږ ربه! زموږ گناهونه او په خپلو چارو کې زموږ تېری او اسراف راته وبخښه او زموږ قدمونه استواره کړه او په دې کافر ټولگي موږ ته بری راکړه. [۱۴۸]- نو الله دنیوي بدله هم ورکړه او د آخرت غوره بدله هم؛ او الله داسې محسنین خوښوي.

(۱۴۸-۱۴۶)- په دغو مبارکو آیتونو کې څو اساسي لارښوونې گورو:

- له محمد علیه السلام نه مخکې ډېر پیغمبران راغلي او تللي، د هر یوه په څنگ کې ډېر خدای پالونکي راغونډ شوي او د الله په لار کې جنگېدلي.
- د دغو پیغمبرانو خدای منونکي ملگري داسې وو چې د الله په لار کې له مصیبتونو سره د مخامخ کېدو په وجه نه سست شوي، نه ئې د ضعف او ناتوانۍ احساس کړی او نه د دښمن په وړاندې ذلت او سپکاوي ته تسلیم شوي. مبدا تاسو د الله په لار کې له مصیبتونو سره د مخامخ کېدو له امله سست شئ، شور شوق او جذبه مو له لاسه ورکړئ، د دښمن قوت تاسو وپروي او د هغه په وړاندې د ضعف او ناتوانۍ احساس وکړئ، د دښمن شرائطو ته تسلیم شئ او د هغه لویې ومنئ.
- دوی له ماتو وروسته هم نه دي مایوس شوي، ماتي او هزیمتونه ئې د خپلو اشتباهاتو او

آل عمران

اسراف نتیجه گڼلې، له الله ښې د خپلو گناهونو او تېريو معافي غوښتي، سنگر ښې نه دې پرېښی او له مبارزې ښې لاس نه دې اخیستی، تل ښې خپل الله ته د دښمن په ضد په خپلې مبارزې کې د بریا دعاء کړي. باید متوجه وئ چې د ایمان تقاضا همدا ده.

- دوی هم دنیوي بریاوي ترلاسه کړي او هم ښې د آخرت فلاح او سعادت په برخه شوی.
- دا محسنين دي، د احسان لار همدا ده، دوی د خپلو همدې غوره صفاتو په وجه د الله د دوستۍ مستحق شوي، داسې محسنان په الله گران وي.
- له دې مخکې هم ډېر پیغمبران تېر شوي او د دوی په څنگ کې ډېر خدای پالونکي جنگېدلي، د پیغمبرانو او د خدای پالونکو لار همدا ده؛ له حق نه د دفاع لپاره د کفر، شر، فساد او ظلم په خلاف جنگېدل.

• نورو خدای پالونکو ته هم د الله په لار کې مصیبتونه ورسېدلي، خو د دغو مصیبتونو په وجه نه سست شوي، نه ښې کمزوري ښودلي، نه ښې د دښمن په وړاندې د ذلت سر تیت کړی او نه ښې بې صبري کړي. د وهن معنی سستي ده خو دلته ترې مراد هغه حالت دی چې د مصیبتونو او ماتې په وخت کې څوک ورسره مخامخ کېږي، مخکې شور او شوق ښې ختم شي، جذبات ښې ساره شي، ناهیلې او ناامیده شي. له ضعف نه هغه حالت مراد دی چې انسان د کمزورۍ او ناتوانۍ احساس وکړي او تر دښمن ځان ضعیف وگڼي. او له استکانته نه ذلت منل او د دښمن شرائطو ته غاړه ایښودل مراد دی. څوک چې له دغو دریو کمزوریو ځان وساتي هغه صابر دی او پر الله گران. الله دغسې صابران خوښوي.

• دغو خدای پالونکو نه یوازې صبر کړی بلکې ویل به ښې: ای زموږ ربه! زموږ گناهونه او په خپلو چارو کې زموږ تېری او اسراف راته وبخښی، دا ماتې او مصیبتونه زموږ د گناهونو او تېري او اسراف نتیجه ده او زموږ قدمونه استواره کړي او په دې کافر ټولگي موږ ته بری راکړي، دوی د ماتې په وجه له مقاومت نه لاس نه دې اخیستی، سنگر ښې نه دې پرېښی، د فتح او بریا طمع ښې نه ده ختمه شوې، ثابت قدمه او د حق بریا ته منتظر پاتې شوي.

• دوی ته الله هم خپله دنیوي بدله ورکړې او هم د آخرت غوره بدله، په دنیا کې ښې فتح په برخه شوي او په آخرت کې د الله رضاء او جنت.

لکه چې گورۍ دلته هم پر دښمنانو د بریا تلوسه او الله تعالی ته دا دعاء کول چې پر کافرانو غلبه راپه برخه کړي؛ د مؤمنانو او د پیغمبرانو علیهم السلام د مجاهدو ملگرو وروستی تلوسه او دعاء ښودل شوې، او دا ښیي چې مؤمن به داسې وي او دعاء ښې دې ته ورته، د چا په دعاء کې چې دا برخه شامله نه وي، باید په خپل ایمان او تگلاري کې تجدید نظر وکړي.

يَا أَيُّهَا الَّذِينَ ءَامَنُوا إِن تَطِيعُوا الَّذِينَ كَفَرُوا يَرُدُّوْكُمْ عَلَىٰٓ أَعْقَابِكُمْ

فَتَنْقَلِبُوا خَسِرِينَ ﴿١٤٩﴾

[۱۴۹]- ای مؤمنانو! که د هغو کسانو اطاعت وکړئ چې کافران شوي، نو په خپلو پوندو به مو بېرته وگرځوي، نو زیانمن به وگرځئ.

د قرآن پلوشې

(۱۴۹)- که د کافرانو خبري مو ومنلي او د دوی لار او کار مو خپل کړ، د دوی په څېر به شئ، که د دوی د تبلیغاتو تر اغېز لاندې راغلئ، د الله له مرستي ناهيلي شوی او جهاد مو پرېښود، نو سخت تاوان به مو کړی وي.

بَلِ اللَّهِ مَوْلَانَكُمْ ۖ وَهُوَ خَيْرُ النَّاصِرِينَ ﴿١٥٠﴾

[۱۵۰]- داسي نه ده بلکي الله ستاسو مل دی او هغه تر ټولو غوره مرستندوی دی.

(۱۵۰)- د الله له مرستي مه ناهيلي کېږئ، د بل د مرستي طمع مه کوئ، مبدا ماتي د دې باعث شي چې له الله پرته بل ته او مخصوصاً د الله کوم دښمن ته د مرستي لاس اوږد کړئ!! الله تر ټولو غوره مرستندوی دی.

سَنُلْقِي فِي قُلُوبِ الَّذِينَ كَفَرُوا الرُّعْبَ بِمَا أَشْرَكُوا بِاللَّهِ مَا لَمْ يُنَزَّلْ بِهِ

سُلْطَانًا ۖ وَمَأْوَاهُمُ النَّارُ وَبِئْسَ مَثْوًى لِّلظَالِمِينَ ﴿١٥١﴾

[۱۵۱]- حتماً به د کافر شوو په زړونو کې وېره واچوو، د دې لپاره چې له الله سره ئې داسي څه شريک کړي چې کوم دليل ئې پرې نه دی نازل کړی او هستوگنځی به ئې اور وي او څومره بد دی د ظالمانو د تېکي ځای.

(۱۵۱)- ستاسو د بريا لپاره خو يوازي دا هم کافي ده چې الله د کافرانو په زړونو کې وېره واچوي، په نښتو کې خو بريا د هغه چا په برخه کېږي چې مضبوط او ډاډه زړه لري او حتمي ماته د هغه چا په برخه وي چې وېره ئې پر زړه مسلطه شي. الله به ستاسو د دښمن په زړه کې وېره واچوي، د دې وېري اصلي وجه به د دوی شرک وي، هغه شرک چې هيڅ دليل ورته نه لري، د الله تعالی په هيڅ کتاب کې د هغه لپاره کوم دليل نشي موندلی.

وَلَقَدْ صَدَقَكُمُ اللَّهُ وَعْدَهُ إِذْ تَحُسُونَهُمْ بِإِذْنِهِ ۖ حَتَّىٰ إِذَا فَشِلْتُمْ وَتَنَزَّعْتُمْ

فِي الْأَمْرِ وَعَصَيْتُمْ مِّنْ بَعْدِ مَا أَرْسَلْنَاكُمْ مَّا تَحِبُّونَ ۚ مِّنْكُمْ مَّن يُّرِيدُ الدُّنْيَا

وَمِنكُمْ مَّن يُّرِيدُ الْآخِرَةَ ۚ ثُمَّ صَرَفَكُم عَنْهُمْ لِيَبْتَلِيَكُمْ ۖ وَلَقَدْ عَفَا عَنْكُمْ ۚ

وَاللَّهُ ذُو فَضْلٍ عَلَى الْمُؤْمِنِينَ ﴿١٥٢﴾

[۱۵۲]- او يقيناً چې الله خپله وعده درسره رښتيني کړه، هغه وخت چې د الله په حکم مو دوی نيول او وژل، تر هغه چې بې زړه شوی او په هغه کار کې مو په خپلو کې نزاع

آل عمران

وکره او له هغه وروسته مو نافرمانی وکره چي تاسو ته ئي ستاسو محبوب شیان دروښودل، ستاسو ځينو دنيا غوښته او ځينو مو آخرت غوښتو، بيا ئي له دوی راوگرځولئ، تر څو مو آزمويي او يقيناً چي تاسو ته ئي عفو وکره او الله خو پر مؤمنانو د فضل څښتن دی.

(۱۵۲)- الله تعالى له تاسو سره خپله وعده ترسره کړه، تاسو ته ئي بری درکړ، دښمن مو پسي اخيستی وو، يو په بل پسي مو نيول او وژل، دا لړۍ تر هغه روانه وه چي تاسو بي زړه توب وښود، په خپلو کي مو اختلاف وکړ، له هغه وروسته چي غنائم مو تر سترگو شول نو د پيغمبر هدايات او اوامر مو له پامه وغورځول او بالاخره د هغو په څنگ کي چي آخرت لټوي داسي کسان هم راپيدا شول چي د غنيمت په لټه کي وو، نو خود به ستاسو فتح په ماتې بدلېده او الله تعالى به خپله مرسته متوقف کوله او د دښمن له تعقيب به پاتې کېدئ، خو دا هم د الله يوه آزموينه وه، الله دا غلطي معاف کړه، که دا الهي عفو ستاسو په حال نه وی شامله شوې معلومه نه ده چي له کوم بد عاقبت سره به مخامخ شوي وي، الله پر مؤمنانو باندې د فضل خاوند دی.

إِذْ تَصْعَدُونَ وَلَا تَلُودُونَ عَلَىٰ أَحَدٍ وَالرَّسُولُ يَدْعُوكُمْ فِي أَخْرَجِكُمْ
فَأَثْبَكُمْ غَمًّا بِغَمِّ لِكَيْلَا تَحْزَنُوا عَلَىٰ مَا فَاتَكُمْ وَلَا مَا أَصَبَكُمْ وَاللَّهُ
خَبِيرٌ بِمَا تَعْمَلُونَ

[۱۵۳]- کله چي بر ختلئ او هيچا ته مو ترشا نه کتل، په داسي حال کي چي پيغمبر له تاسو شا ته (پاته) وو او تاسو ئي وربللئ، نو د پر له پسي غمونو سزا ئي درکړه، تر څو نه په هغه څه غمجن شئ چي له لاسه مو وتلي او نه په هغه څه چي دررسېدلي او الله په هغه څه ښه خبر دی چي تاسو ئي کوئ.

(۱۵۳)- د جنگ ميدان مو پرېښود، غره ته ختلئ، پيغمبر عليه السلام مو تر شا پرېښی وو، هغه د ځان خوا ته وربللئ خو تاسو هيچا ته مخ نه وراړوو او الله تاسو ته دا د پرله پسي غمونو سزا درکړه، غنائم درنه پاتې شول، تلفات مو ورکړل، ډېر مو شهيدان شول او ډېر نور زخميان او فتح مو په هزيمت بدله شوه.

د آيت د وروستۍ برخي په اړه ډېر تعبيرونه او توجيهاات شوي، خو تر ټولو دقيقه او غوره ئي دا ده: تاسو ته ويل شوي وو چي په هيڅ حالت کي به نه غمجن کېږئ، د الله په لار کي هره قرباني بايد په ورين تندي ومنئ، د دې لاري مري به مړه نه گنئ، هغوی ژوندي دي، ستاسو هر څه د الله دي، د الله په لار کي ئي قرباني کول داسي دي لکه چي الله ته مو خپل امانت بېرته سپارلی وي، الله تعالى دا غمونه د دې لپاره راوستل چي معلومه کړي په رښتيا تاسو همداسي ياست، د الله په لار کي نه په تلفاتو غمجن کېږئ او نه په مصيبتونو. که داسي حالت رانشي څنگه به معلومېږي چي څوک صابر دی، غمونه په سړه سينه زغملی شي او کړاوونه په ورين

د قرآن پلوشې
تندي گاللی شي. په دې دردوونکي حالت کې خو ستاسو د ایمان تقاضا دا وه چې ویر ونکړئ
او غمجن نه شئ.

ثُمَّ أُنْزِلَ عَلَيْكُمْ مِّنْ بَعْدِ الْغَمِّ أَمَنَةٌ نَّعَاسًا يَغْشَىٰ طَايِفَةً مِّنْكُمْ ط وَطَايِفَةٌ قَدْ
أَهَمَّتْهُمْ أَنْفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ ط يَقُولُونَ هَل لَّنَا مِّن
الْأَمْرِ شَيْءٌ قُلْ إِنَّا الْأَمْرُ كُلُّهُ لِلَّهِ ط يُخَفُّونَ فِي أَنْفُسِهِمْ مَا لَا يُبْدُونَ لَكَ ط
يَقُولُونَ لَوْ كَانَ لَنَا مِنَ الْأَمْرِ شَيْءٌ مَا قُتِلْنَا هَهُنَا قُلْ لَوْ كُنْتُمْ فِي بُيُوتِكُمْ لَبَرَزَ
الَّذِينَ كُتِبَ عَلَيْهِمُ الْقَتْلُ إِلَىٰ مَضَاجِعِهِمْ ط وَلِيَبْتَلِيَ اللَّهُ مَا فِي صُدُورِكُمْ
وَلِيُمَحِّصَ مَا فِي قُلُوبِكُمْ ط وَاللَّهُ عَلِيمٌ بِذَاتِ الصُّدُورِ ﴿١٥٤﴾

[۱۵۴]- بیا ئې له دې غمونو وروسته پرتاسو د پرکالي په بڼه کې هغه ډاډېینه نازلې کړه
چې ستاسو پر یوې ډلې به غوړېدله او بله ډله بیا داسې وه چې خپلو ځانونو په اندېښنه
کې غورځولي وو، د الله په اړه ئې د جاهلیت د دور ناروا گمانونه کول، ویل ئې: د دې
کار څه زموږ په برخه دي؟ ورته ووايه: کار خو ټول د الله (په واک کې) دی، دوی په
خپلو زړونو کې هغه څه پټوي چې تا ته ئې نه څرگندوي، وایي: که د دې کار څه زموږ
په برخه وي نو دلته به نه وژل کېدو، ورته ووايه: که په خپلو کورونو کې هم وی نو
هغه کسان به هرومرو د خپلې مړینې ځای ته راوتلي وو چې وژنه ئې مقررې شوې وه او
چې ستاسو د سینو خبرې و آزمويي او ستاسو د زړونو شته عیار کړي او الله د زړونو په
شته وو بڼه پوه دی.

(۱۵۴)- په دې مبارک آیت کې څو مهمې لارښوونې زموږ مخې ته اېښودل شوې:
● د جگړې په هغه سخت او له اضطرابه ډک حالت کې د ځینو مجاهدينو وضعیت داسې وو
چې په وار وار ورباندې پرکالي راتله، د خوب دا حالت په هغه چا راځي چې هیڅ وېره ئې نه
وي، ممکنه نه ده چې د وېرې په حالت کې په انسان خوب راشي، په دوی باندې د پرکالي
راتگ ښيي چې دوی هیڅ وېره نه درلوده، زړونه ئې ډاډه وو او الله تعالیٰ خپله سکینه او ډاډېینه
پرې نازلې کړې وه.

● د دوی په مقابل کې بله ډله داسې وه چې له ځان پرته د بل هیڅ څه په فکر کې نه وو، ټول
هم او غم ئې دا وو چې څنگه ځان وژغوري، نه ئې د دې پروا کوله چې په پیغمبر علیه السلام
او نورو مسلمانانو به څه راځي او نه د دې چې د اسلام او د مدینې راتلونکې به څنگه وي، د الله

آل عمران

تعالی په اړه ئې عقیده بدله شوې وه او داسې گمانونه ئې په ذهن او زړه کې ګرځېدل چې د جاهلیت د دور باورونو او گمانونو ته ورته وو، له الله ناهیلې شوي وو او د الهي نصرت وعدو ته ئې د شک په سترګه کتل.

● ځینو به ویل: له دې جګړو به څه ترلاسه کړو، که څه گټه په کې وی نو دلته به نه وژل کېږو، ځینو نورو به ئې ویل: که د دې جګړې قیادت او قومنده زموږ په لاس کې وی او زموږ مشورو ته اعتناء شوې وی نو له دې حالت سره به نه مخامخ کېږو، قومنده سمه نه وه، د جنگ پلان صحیح نه وو، لازم ترتیبات نه وو نیول شوي، د ماتې او تلفاتو مسئولیت د هغه چا په غاړه دی چې دا جګړه ئې اداره کوله.

● د دوی لپاره تر ټولو غوره ځواب دا دی: کارونه ټول د الله په واک کې دي، هر څه د ده په اراده ترسره کېږي، د کارونو پایله او نتیجه د ده له لوري ټاکل کېږي.

● دوی په خوله یو څه وایي خو په زړه کې ئې بل څه دي، د زړونو پټه خبره ئې دا ده چې وایي: که د جنگ قومنده زموږ په لاس کې وی نو له دومره مرګ ژوبلې سره به نه مخامخ کېږو.

● دوی په اصل کې په دې باور نه لري چې مرګ په خپل وخت راځي، نه ئې ځای بدلېږي او نه ئې وخت. دوی ته ووايه: که ستاسو رایه منل شوې وی، جنگ ته نه وی راوتلي، بیا به هم هغه کسان په خپلو پښو هغه ځای ته تلل چې د دوی د وژل کېدو لپاره له مخکې ټاکل شوی وو، داسې خو نه ده چې په بې غیرتۍ سره خلک له مرګه ژغورل کېږي، د جګړو له میدان بهر هم خلک مري، بې غیرتان هم مري، هغه بې همته قومونه چې د دښمن له مقابلې ئې ډډه کړې او دښمن ته تسلیم شوي او دښمن له کوم خنډ او مقاومت پرته د دوی په کور کلي مسلط شوی، د دوی مري په هیڅ صورت کې تر هغو کم نه وو چې په مېړانه ئې د دښمن مقابله کړې ده.

● دا آزموینه د دې لپاره وه چې له یوې خوا د منافقینو د سینو اسرار رابرسېره کړي او له بلې خوا د مؤمنانو د زړه اخلاص او صداقت لا پسي مضبوط او پیاوړی کړي او د دوی پوخ ایمان ته مزید پوخوالی او خلا ورکړي.

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ الشَّيْطَانُ بِبَعْضِ مَا

كَسَبُوا ۖ وَلَقَدْ عَفَا اللَّهُ عَنْهُمْ ۚ إِنَّ اللَّهَ غَفُورٌ حَلِيمٌ ﴿١٥٥﴾

[۱۵۵]- یقیناً ستاسو کوم کسان چې د دوو فوځونو د مخامخ کېدو په ورځ تر شا شول په حقیقت کې شیطان د خپلو ځینو لاسته راوړنو له امله وښویول، بې شکه چې الله ورته غفو وکړه، یقیناً چې الله حلیم بخښونکی دی.

(۱۵۵)- هغه کسان چې د جګړې په ورځ ئې کمزوري او بې همتي وښوده او له میدان په شا شول، د دوي د بې همتۍ اصلي وجه هغه عملونه وو چې له دې محکې ئې کړي وو، د دغو عملونو په وجه شیطان ته دا امکان او فرصت په لاس ورغلی وو چې د دوی زړه ته لار پیدا کړي او گامونه ئې وښویوي. له دې معلومېږي چې گناه انسان بې همته کوي، د انسان غیرت او

د قرآن پلوشې

شهامت له منځه وړي او شيطان ته دا موقع په لاس ورکوي چې په حساسو شېبو کې ئې وېره په زړه کې راپيدا کړي او پېښې ئې وښيي. الله تعالى دغو کسانو ته عفو وکړه، دا ځکه چې هغه حلیم او بخښونکی دی، که د ده حلم او غفران نه وی نو دوی به ئې په دې گناه سخت نیولي وو.

يَا أَيُّهَا الَّذِينَ ءَامَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا ضَرَبُوا فِي

الْأَرْضِ أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا لِيَجْعَلَ اللَّهُ ذَٰلِكَ

حَسْرَةً فِي قُلُوبِهِمْ ۖ وَاللَّهُ سَمِيعٌ عَلِيمٌ ﴿١٥٦﴾

[۱۵۶]- ای مؤمنانو! د هغو په څېر مه کېږئ چې کافران شول او د خپلو وروڼو په اړه ئې چې په سفر تللي وو او یا ئې غذا کوله (او هلته یا مړه یا وژل شوي وو) وویل: که زموږ په خوا کې وی، نه به مړه شوي وو او نه به وژل شوي وو!! تر څو الله دا خبره د دوی په زړونو کې د حسرت باعث وگرځوي، حال دا چې د ژوند، مرگ پرېکړه الله کوي او الله د هغه څه بڼه لیدونکی دی چې تاسو ئې کوئ.

(۱۵۶)- د دې آیت اساسي مطالب دا دي:

- مسلمانان د مرگ او ژوند په اړه له کافرانو تصور نه منع شوي.
- که چا مړینه او وژنه، سفر یا غذا ته منسوب کړه او د وژل شوي او مړ شوي خپلوان په اړه ئې وویل: که زموږ په څنګ کې وی، په غذا کې ئې برخه نه وی اخیستي او په سفر نه وی تللي له مړینې او وژنې به خوندي پاته شوی وو، د ده دا تصور او اعتقاد کافرانو ته دی.
- د ژوند مرگ پرېکړه یوازي الله تعالی کوي.
- دا کافرانو تصور له دې نه پرته بل څه نه دی چې په زړونو کې د حسرت باعث شي، په دې حسرت سره الله جل شأنه کافران تعذیبوي.
- د انسان کوم کړه وړه چې له همدې کافرانو اعتقاده خړوبېږي، که هغه له مرگه وېره وي، په جهاد کې برخه نه اخیستل وي او سنگر ته د خپلوانو له لېږلو ډډه کول وي، الله په ټولو خبر دی او ستاسو د ټولو عملونو شاهد او ناظر دی.

وَلِئِنْ قُتِلْتُمْ فِي سَبِيلِ اللَّهِ أَوْ مُتُّمْ لَمَغْفِرَةٌ مِّنَ اللَّهِ وَرَحْمَةٌ خَيْرٌ مِّمَّا يَجْمَعُونَ

﴿١٥٧﴾ وَلِئِنْ مُّتُّمْ أَوْ قُتِلْتُمْ لَإِلَى اللَّهِ تُحْشَرُونَ ﴿١٥٨﴾

[۱۵۷]- او که د الله په لار کې ووژل شئ یا ومړئ نو د الله بخښنه او پېرزوینه تر هغه څه چې نور ئې غوښتوي ډېره غوره ده. [۱۵۸]- او که ومړئ یا ووژل شئ نو هرو مرو به د الله په لوري راغونډ کړی شئ.

آل عمران

(۱۵۷-۱۵۸) - ولي له مرگه وېرېږئ، د الله په لار كې د شهادت په نتيجه كې خو الله ستاسو گناهونه درته بخښي او په خپل بې انتهاه رحمت او پېرزويني سره مو نازوي، دا خو تر هغه څه ډېر ډېر غوره دئ چې له شهادته محروم شوي كسان ئې په پاته ژوند كې ترلاسه كوي، هغوی به په تاسو پسې راځي، فرق به ئې د څو مياشتو يا كلونو وي او بيا دا مرگ خو د ژوند پای نه دئ، دا خو د بل ژوندون پيل دئ، په دې سره خو تاسو د خپل رب په لوري درومئ، له هغه كار به يو مسلمان څنگه ډډه كوي چې خپل محبوب رب ته ئې رسوي؟

فِيمَا رَحْمَةٍ مِّنَ اللَّهِ لَئِنْ لَّمْ يَلْعَنُوا لَإِنَّكَ لَأَنَّكَ
فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ

اللَّهُ تَحِبُّهُ الْمُتَوَكِّلِينَ ﴿١٥٩﴾

[۱۵۹] - نو د خپل رب د رحمت په وجه ورته نرم شوي او كه ته بدخولي او سخت زړی وی، نو ستا له شا او خوا به خواره شوي وو، نو دوی ته عفو وكړه، بخښنه ورته وغواړه او په كارونو كې مشوره ورسره كوه، نو چې عزم دي وكړ بيا خو په الله توكل كوه، يقيناً چې الله توكل كوونكي خوښوي.

(۱۵۹) - د قائد له لوري له خپلو ملگرو سره نرمي كول د الله پېرزوينه ده، ته د دغې الهي پېرزوينې په سبب په خپل امت زړه سواندی او مهربان يې، د بدخولو او سخت زړو مشرانو په څېر نه يې، د داسې مشرانو په څنگ كې يوازي ذليل انسانان راغونډيږي، كه په تا كې دا نيمگړتياوي وی نو دا ستا په شا او خوا كې راغونډ شوي مسلمانان به ټول درنه خواره شوي وو، داسې نه چې د دوی اشتباهات د دې باعث شي چې د نرمي پر ځای سختي وكړي، د خوږو خبرو پر ځای ئې په ترڅو او توندو خبرو استقبال كړي او د لطف او مهربانۍ پر ځای ئې په خپلو غلطيو سخت ونيسي، د دوی پر غلطيو سترگې پټې كړه، له الله ورته مغفرت وغواړه. مبادا د دوی اشتباهاتو ته په پام سره دا فيصله وكړي چې له دې وروسته به له دوی سره مشوره نه كوم، نه په كارونو كې مشوره ستا واجب او د دوی حق دئ، ته مكلف يې چې له دوی سره به مشوره كوي، حتی له هغو سره هم چې مشورې ئې كمزوري دي او د مخكنيو كمزورو مشورو په سبب ئې څه ستونزې هم راولاړي كړي دي. د مشورې په نتيجه كې چې كومه پرېكړه په لاس درغله، د پلي كولو لپاره ئې ملا وتړه او پر الله توكل وكړه، داسې متوكلين د الله خوښ وي.

كه په دې آيت كې لږ غور وكړئ نو د اسلام له نظره به د شوری په څرنگوالي او اهميت ښه پوه شئ، په دې مبارك آيت كې څو اساسي ټكي زموږ مخي ته راځي:

- پيغمبر عليه السلام ته امر شوی چې مشوره به كوي، كه الله تعالى خپل پيغمبر په مشوره مكلف كوي او دا د ده واجب گڼي، نو د عادي مشر په اړه به د دې حكم تقاضاء څه وي، هغه چا ته چې الله ورته وحې كوي او د ټولي نړۍ لپاره ئې لارښود لېږلی، امت ورباندي ايمان لري او

د قرآن پلوشې

د ده په اطاعت مکلف شوی، که ده ته د مشورې کولو امر کوي، نو بل څوک به څه حیثیت لري چې له مشورې ځان مستثنی کړي.

● دا د مشورې حکم د هغو کسانو په اړه راغلی چې ځینې اشتباهات ترې شوي، د دوی له اشتباهاتو سره سره الله تعالی پیغمبر ته امر کوي چې له همدغو سره به هم مشوره کوي.

● پیغمبر علیه السلام ته ویل شوي چې تصمیم به له مشورې وروسته نیسي، داسې نه چې مخکې له مشورې کومه فیصله له ځان سره وکړي او بیا نور هسې د خوشحالولو لپاره راوغواړي او د خپلې رایې په ګټه ترې تأیید ترلاسه کړي.

● له مشورې چې کومه فیصله راوځي، که څه هم ستا د رایې خلاف وي او ته په هغې کې مصلحت نه گوري، له څه تزلزل او وېرې پرته ئې د عملي کولو لپاره ملا وتړه او پرالله توکل وکړه.

● د الله محبوب متوکل هغه دی چې مشوره کوي، له مشورې راوتلې فیصلې د عملي کولو لپاره ملا ترې او پر خپل رب توکل کوي.

متأسفانه ځینې کسان د مشورې داسې تفسیر او تعبیر وړاندې کوي چې د دیکتاتورانو او مستبدو واکمنانو ډېر خوښېږي، هغوی وايي چې د عزم په صیغه کې خطاب مفرد ته متوجه دی او له دې معلومېږي چې د پرېکړې واک زعيم ته ورکړی شوی!! حال دا چې دا ډېر غلط او کمزوری تعبیر دی، دوی دې ته پام نه کوي چې عزم له شوری وروسته ذکر شوی او د دې خبرې معنی دا ده چې عزم او پرېکړه به د مشورې نتیجه وي، شوری به د فیصلو مرجع وي او د مشر تصمیم به هم د شوری له منځه راوتلی وي، په دې آیت کې شوری له عزم مخکې ذکر شوی او د البقرې په سوره کې مزید وضاحت شوی او د مشورې یو بل ضروري اړخ او شرط په ګوته شوی او ویل شوي: وروستی فیصله به د طرفینو په (مشوره) او (رضایت) وي، په کومي مشورې کې چې د طرفینو رضایت شرط نه وي، یو طرف یوازې خپله رایه څرګندوي او د وروستي تصمیم په نیولو کې څه حق نه لري او بل طرف یوازې د بل رایه اوري او فیصله په خپل سر کوي، د مشاور له رضایته پرته، دا د استبدادي نظامونو شوری ده نه اسلامي شوری، دا مبارک آیت دغه غلط تعبیر له بنسټه ردوي. اسلام له دې نه د ماشوم د بېلولو په اړه ښځې او مېړه ته وايي: په خپلو کې د (مشورې او رضایت) په نتیجه کې چې د خپل ماشوم د بېلولو په اړه کومه فیصله وکړئ نو څه الزام درباندي نشته او له مشورې پرته یا د یوه طرف د عدم رضایت په صورت کې هره پرېکړه د ګناه پرېکړه ده. هلته ویل شوي: که مور پلار وغواړي چې د کوم ضرورت یا مصلحت له مخې ماشوم ته د تې ورکولو موده رالنده کړي نو په دوه شرطه دا کار کولی شي: دواړه به په دې کار راضي وي او په خپلو کې به ئې مشوره کړې وي. مشوره او د دواړو رضایت او موافقه ئې شرط کړي. له دې آیت نه د اسلام له نظره د مشورې حقیقت څرګندېږي، له مشورې به هغه پرېکړه راوځي چې دواړه خواوې پرې راضي او متفق وي، مشوره دا نه ده چې یو طرف به له بله فقط نظر او رایه غواړي او ورستی پرېکړه به دې په خپله کوي، مشوره د بل د رایې معلومولو لپاره نه وي، داسې مشوره هیڅ ارزښت نه لري چې یو کس دې د نورو رایو او پرېکړو په خپله او د نورو له موافقې او رضایت پرته وکړي، مشوره دې ته ویل کېږي چې د تفاهم او بحث په نتیجه کې د طرفینو د

آل عمران

خوښې هغه پرېکړه ترې راووخې چې دواړه پرې راضي او متفق وي. چې پلار خپل اولاد ته د تي ورکولو په اړه په دې مکلف وي چې له خپلې مېرمنې سره به مشوره کوي، په خپل سر به فيصله نه کوي، هره پرېکړه به د دواړو په مشوره او رضایت وي، نو امير څنگه دا حق لري چې د عام ولس د شتمنيو او په دوی پورې اړوند قضایاوو کې په خپل سر او د نورو له مشورې او رضایت پرته فيصله وکړي؟ په ټولنې کې د ده حیثیت او مقام په هیڅ صورت کې هومره نه دی لکه د پلار او مېړه حیثیت او مقام په خپلې کورنۍ کې، اسلام خو ده ته د (قیم) پر ځای د (خليفة او امین) نوم ورکړی، دی خو د عام ولس د امانتونو امین دی، په هیڅ امانت کې په خپله خوښه د تصرف کولو حق نه دی ورکړی شوی.

إِنْ يَنْصُرْكُمُ اللَّهُ فَلَا غَالِبَ لَكُمْ وَإِنْ يَخْذُلْكُمْ فَمَنْ ذَا الَّذِي يَنْصُرُكُمْ مِنْ بَعْدِهِ
وَعَلَى اللَّهِ فَلْيَتَوَكَّلِ الْمُؤْمِنُونَ ﴿١٦٠﴾

[۱۶۰]- که الله مو مرسته وکړي نو هیڅ غالبدونکی (حریف ځواک) نه لری او که مو یوازي پرېږدي، نو هغه به څوک وي چې له ده وروسته مو مرسته وکړی شي؟ او مؤمنان خو باید پر الله توکل وکړي.

(۱۶۰)- که په تاسو کې دا اهلیت او وړتیا وي چې د الله د مرستې مستحق وئ او الله تعالی ستاسو مرسته وکړي نو د زمکې پر سر داسې ځواک نشته چې پر تاسو غالب شي او که دا اهلیت او وړتیا له لاسه ورکړئ او د الله له مرستې او ملاتړ محروم شئ، بیا داسې څوک نه شئ موندلی چې ستاسو مرسته وکولی شي. د ایمان تقاضا دا ده چې الله به ځان ته کافي گڼی او پر هغه به توکل کوئ او له هغه څه به ځان ساتئ چې د ده له مرستې مو محرومه کوي.

وَمَا كَانَ لِنَبِيٍّ أَنْ يَغُلَّ وَمَنْ يَغْلُلْ يَأْتِ بِمَا غَلَّ يَوْمَ الْقِيَمَةِ ثُمَّ تُوَفَّى كُلُّ
نَفْسٍ مَّا كَسَبَتْ وَهُمْ لَا يُظْلَمُونَ ﴿١٦١﴾

[۱۶۱]- او هیڅ پیغمبر ته نه بنایي چې (په غنیمت کې) خیانت وکړي او څوک چې خیانت وکړي نو دا خیانت شوی شی به د قیامت په ورځ (له ځان سره) راوړي، بیا به هر چا ته خپله لاسته راوړنه پوره ورکړی شي او ظلم به پرې نه کېږي.

(۱۶۱)- په کار خو دا وه چې تاسو په خپل پیغمبر پوره باور درلودئ او دا اندېښنه او وېره درسره نه وې چې که په خپله او په تلوار سره د غنایمو په راټولولو کې برخه وانخلي نو له خپلې برخې به محروم شئ او په وېش کې به ئې څه خیانت وشي، ستاسو دغې وېرې د غنایمو راټولو ته وهڅولې، هم مو سنگرونه پرېښودل او هم د ماتي خوړلي دښمن تعقیب. الله تعالی چې څوک د پیغمبرۍ لپاره غوره کوي د هغوی له شانه دا ډېره ډېره لري وگڼی چې په خیانت به

د قرآن پلوشې
راضي شي. خو كه بل چا خيانت وكړ نو د هغه لپاره هم د قيامت د ورځې حساب او كتاب شته،
د قيامت په ورځ به دا د خيانت پېټۍ په خپلو اوږو بار را حاضر كړي او د الله په وړاندي او د
ټولو خلكو مخي ته به ودرېږي او حساب به ئې وركوي، هم به ده ته د خپل خيانت سزا وركړي
شي او هم به تاسو د خپلې برخې بدله تر لاسه كړئ، په هېچا به ظلم نه كېږي.

أَفَمِنْ أَتْبَعِ رِضْوَانِ اللَّهِ كَمَنْ بَاءَ بِسَخَطٍ مِّنَ اللَّهِ وَمَأْوَهُ جَهَنَّمُ وَبِئْسَ الْمَصِيرُ ﴿١٦٢﴾
هُم دَرَجَتٌ عِنْدَ اللَّهِ وَاللَّهُ بَصِيرٌ بِمَا يَعْمَلُونَ ﴿١٦٣﴾

[۱۶۲]- آيا هغه څوك چې د الله په رضاء پسې شوی، د هغه چا په څېر كېدی شي چې د
الله په قهر او غضب اخته شوی او ځای ئې دوزخ دی او د ورگرځېدو څومره بد ځای؟!
[۱۶۳]- دوی د الله په نزد درجې درجې دي او الله دهغه څه لیدونکی دی چې دوی ئې
کوي.

(۱۶۲-۱۶۳)- په غنیمتونو کې خيانت هغه څوك کوي چې د الهي غضب وړ او د دوزخ مستحق
وي، دا کار د هغه چا له شأنه لري، دی چې د الله د رضاء په لټه کې وي، دا دواړه د الله تعالیٰ په
نزد کې ځانته ځانته درجې لري او الله تعالیٰ په خپله د دوی د کړو وړو بڼه شاهد دی، دغه
مخلص مجاهدين چې دا دی گورئ د الله د رضاء لپاره ستونزي گالي او قرباني وركوي، دوی
به څنگه غول او خيانت کوي، ولي د دوی په اړه بدگمانه وئ او د دغي بدگمانۍ له امله مو په
خپل لاس د غنیمتونو د راغونډولو هڅه وکړه او د هغي ماتې باعث شوی؟!

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ ءَايَاتِهِ
وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ﴿١٦٤﴾

[۱۶۴]- يقيناً چې الله پر مؤمنانو احسان وكړ چې په دوی کې ئې د دوی له منځه داسي
پيغمبر مبعوث كړ چې پر دوی باندي ئې آيتونه لولي، د دوی روزنه کوي او كتاب او
حکمت وربښي، په داسي حال کې چې له دې د مخه په څرگندي تېروتنې کې وو.

(۱۶۴)- پيغمبر خو هغه څوك دی چې تاسو د ده په لاس له ضلالت او بې لاريتوبه وژغورل
شوئ، د ده بعثت خو پر تاسو د الله تعالیٰ يوه ستره پېرزوينه وه، ده درته حلال او حرام وښودل،
ستاسو روزنه ئې وكړه، كتاب او حکمت ئې دروښود، په غنائمو کې غول خو د ده لخوا خيانت
وگڼل شو، تر دې د مخه خو غنیمت يا د زورورو قومندانانو حق گڼل کېدو او يا د هغه چا چې
په لاس کې ئې پرېوتی وو، کمزوري تل ترې محروم وو، ده درته وويل چې غنائم به د جنگ
په پای کې راغونډېږي او په ټولو مجاهدينو به مساويانه وېشل کېږي، ولي مو د پيغمبر عليه
السلام په اړه غلط تشويشونه كول؟!

أَوَلَمَّا أَصَبْتُمْ مَصِيبَةً قَدْ أَصَبْتُمْ مَثَلِيهَا قُلْتُمْ أَنَا هَذَا قُلْ هُوَ مِنْ عِنْدِ أَنْفُسِكُمْ

إِنَّ اللَّهَ عَلَى كُلِّ شَيْءٍ قَدِيرٌ ﴿١٦٥﴾

[۱۶۵]- آيا كله چي داسي مصيبت درورسېدو چي د دې دوه برابره مو (دېنمن ته) رسولی وو، نو ويل مو: دا له كومه؟! ورته ووايه: دا په خپله ستاسو لخوا دى، يقيناً چي الله په هر څه ښه قادر دى.

(۱۶۵)- كله چي د احد په غزا كې تاسو تلفات وليدل، په داسي حال كې چي له دې د مخه مو د بدر په جگړې كې دېنمن ته د دې تلفاتو دوه برابره رسولې وو، ويل مو: دا له كومه؟ ولي له تلفاتو سره مخامخ شوو؟! الله خو د خپل دين او د مؤمنانو د برلاسي وينا او وعده كړې وه، ولي د دې وينا او وعده خلاف حالت سره مخامخ شوو؟! دوى ته ووايه: د الله وينا حق ده او وعده ئې رښتينې او په هر كار قادر، د ماتي امل دا نه وو چي ستاسو شمېر كم وو او الله په دې قادر نه وو چي دا محدود شمېر مؤمنان پر كافرينو غالب كړي، داسي نه ده، د ماتي اسباب تاسو په خپله برابري كړل، تاسو هغه شرائط مهيا نه كړل چي د بري لپاره لازم دي او د الله وعده ورباندي مشروطه ده، د الله تعالى وعده خپل شرطونه لري، هلته به تحقق مومي چي شرائط ئې ترسره شي.

وَمَا أَصَابَكُمْ يَوْمَ الْتَقَى الْجَمْعَانِ فَبِإِذْنِ اللَّهِ وَلِيَعْلَمَ الْمُؤْمِنِينَ ﴿١٦٦﴾ وَلِيَعْلَمَ الَّذِينَ

نَافَقُوا وَقِيلَ لَهُمْ تَعَالَوْا قَاتِلُوا فِي سَبِيلِ اللَّهِ أَوْ ادْفَعُوا قَالُوا لَوْ نَعْلَمُ قِتَالًا

لَا تَبْعَنَكُمْ هُمْ لِلْكَفَرِ يَوْمَئِذٍ أَقْرَبُ مِنْهُمْ لِلْإِيمَانِ يَقُولُونَ بِأَفْوَاهِهِمْ مَا

لَيْسَ فِي قُلُوبِهِمْ وَاللَّهُ أَعْلَمُ بِمَا يَكْتُمُونَ ﴿١٦٧﴾

[۱۶۶]- او هغه څه چي د دوو فوځونو د مخامخ کېدو په ورځ درورسېدل، دا خو د الله په حکم او د دې لپاره وو چي مؤمنان معلوم کړي. [۱۶۷]- او د دې لپاره چي هغه کسان هم معلوم کړي چي منافقت ئې کاوو او چي ورته وويل شو: راشئ يا د الله په لار کي وجنگېږئ يا دفاع وکړئ! وئې ويل: که د کوم جنگ پوهه مو وي حتماً مو ستاسو متابعت کاوو!! دوى په دغه ورځ کفر ته ډېر ورنږدې وو، تر هغه واټن نه چي له ايمان نه ئې درلودو، په خوله ئې هغه څه ويل چي په زړونو کي ئې نه وو او الله په هغه څه ډېر ښه پوه دى چي دوى ئې پټوي.

(۱۶۶-۱۶۷)- د هغې ماتي او د هغو تلفاتو پرېکړه الله کړې وه، املونه ئې تاسو په خپله برابري

د قرآن پلوشې

کړي وو، هر څه د الله د سننو مطابق واقع کېږي، الله غوښتل چې په دې ستري ابتلاء سره د واقعي مؤمنانو او منافقینو ترمنځ تفکیک وشي، هغه منافقین راڅرګند شي چې نه د الله په لار کې جنگ ته تیار وو او نه له مدینې دفاع ته، د دوی پېژندنه ضروري وه، ترڅو په راتلونکي کې نه د الله په لار کې د جنگ په اړه په دوی حساب وکړی او نه له مدینې د دفاع په اړه، تاسو په خپلو سترګو ولیدل چې د جهاد او دفاع په اړه د منافقینو ځواب څه وو؟ انکار، خو دا انکار په داسې الفاظو سره چې د دوی په څېر دوه مخی دي، په ظاهر کې ئې معنی یو څه او په حقیقت کې ئې معنی بل څه، په ظاهر کې د دوی د وینا معنی دا ده: که پوهېدی چې جنگ واقع کېږي نو حتماً مو ستاسو په څنګ کې برخه اخیسته، د دې الفاظو یوه بله توجیه هم شوې خو مخکنی ترې غوره او دقیقه ده او هغه دا چې: که موږ په جنگ پوهېدی نو زموږ مشورو ته به مو اعتناء کړي وه او د مدینې له داخله به مو د دښمن مقابله کړې وه، که داسې شوي وی موږ به هم ستاسو په څنګ کې وو.

د دوی د الفاظو ظاهر بڼه برېښي او ساده لوح کسان پرې غولولی شي، خو الله تعالی ته د دوی د زړونو هغه نفاق څرګند دی چې دوی ئې پټوي.

دې ته مو هم باید پام وي چې دلته په جګړې کې د دغو منافقینو دا برخه نه اخیستل داسې ګڼل شوي چې دوی په دې کار سره کفر ته تر ایمان ډېر ورنږدې وو او دې ته مو هم پام وي چې په اصل کې دغو منافقینو له دې پرته بل کار نه وو کړی چې د مسلمانانو د شوری له پرېکړې ئې مخالفت کړی وو. که څه هم دا پرېکړه د پیغمبر علیه السلام د خپلي رایې خلاف پرېکړه وه!! له دې نه په اسلام کې د شوری اهمیت معلومولی شئ.

الَّذِينَ قَالُوا لَا خَوْفٌ مِنْهُمْ وَقَعَدُوا لَوْ أَطَاعُونَا مَا قُتِلُوا قُلْ فَادْرَأُوا عَنْ أَنْفُسِكُمُ

الْمَوْتَ إِنَّكُمْ صَادِقِينَ ﴿١٦٨﴾

[۱۶۸]- هغه چې خپلو وروڼو ته ئې وویل، په داسې حال کې چې په خپله کېښېستلي وو: که ئې زموږ خبره منلې وی؛ نه به وژل کېدل، ورته ووايه: له خپله ځانه مرګ دفع کړئ که رښتیني یئ.

(۱۶۸)- دا همغه منافقین دي چې په خپله ئې هم په جنگ کې برخه وانخیسته او نور ئې هم له برخې اخیستو منع کول او له جګړې وروسته ئې ویل: که دوی زموږ خبره منلې وی او په جګړې کې ئې له برخې اخیستو ډډه کړې وی، نو له دې مرګ ژوبلې سره به نه وو مخامخ شوي، دوی ته لنډ خو ډېر قاطع او خوله ماتوونکی ځواب ورکړی شوی: که په رښتیا ستاسو منافقانه تدبیرونه د چا د مرګ نېټه بدلولی شي نو لومړی د خپل مرګ چاره وکړئ!! که په خپلو منافقانه تدبیرونو سره د نورو د مرګ مخه نیولی شئ نو کوم داسې تدبیر هم وکړئ چې ستاسو خپل مرګ د تل لپاره وځنډوي!!

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ ﴿١٦٩﴾
فَرِحِينَ بِمَا آتَاهُمُ اللَّهُ مِنْ فَضْلِهِ ۚ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ
خَلْفِهِمْ أَلَّا خَوْفٌ عَلَيْهِمْ وَلَا هُمْ يَحْزَنُونَ ﴿١٧٠﴾ يَسْتَبْشِرُونَ بِنِعْمَةِ اللَّهِ
وَفَضْلٍ وَأَنَّ اللَّهَ لَا يُضِيعُ أَجْرَ الْمُؤْمِنِينَ ﴿١٧١﴾

[۱۶۹]- او هغه کسان مړه مه گڼئ چې د الله په لار کې شهیدان شوي، دوی ژوندي دي او د الله په خوا کې ورته روزي ورکول کېږي. [۱۷۰]- الله چې له خپل فضل څه د دوی په برخه کړي، په هغه خوشحالي کوي او د هغو کسانو لپاره هم چې لاتراوسه له دوی سره نه دي یوځای شوي او د دوی تر شا دي، په دې خاطر خوشحالي کوي چې نه به پر دوی څه وېره وي او نه به غمجن شي. [۱۷۱]- د الله په نعمتونو او فضل به خوشحالي کوي او په دې هم چې الله د مؤمنانو اجر نه ضایع کوي.

(۱۶۹-۱۷۱)- د دې آیتونو اساسي مطالب دا دي:

- د الله د لاري شهیدان مړه مه گڼئ.
- دوی ژوندي دي خو تاسو د دوی د ژوند په څرنگوالي نه پوهېږئ.
- دوی نه یوازي ژوندي دي بلکې الله ورته په خپلي خوا کې روزي هم ورکوي.
- دوی په خپل وضعیت او د الله جل شأنه په هغه فضل چې د دوی په برخه شوی راضي او خوشحاله دي.
- د خپلو هغو ملگرو د مستقبل په اړه هم خوشحالي کوي چې لاتراوسه له دوی سره نه دي یوځای شوي، په دې خاطر چې گوري د ایمان په لار کې نه وېره شته او نه غمجن کېدل.
- د الله په نعمتونو، فضل او په دې چې الله د مؤمنانو اجر نه ضایع کوي، خوشحالي کوي.

الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا أَصَابَهُمُ الْقَرْحُ لِلَّذِينَ أَحْسَنُوا مِنْهُمْ
وَاتَّقُوا أَجْرٌ عَظِيمٌ ﴿١٧٢﴾

[۱۷۲]- هغه چې د الله او د ده د پیغمبر بلنه ئې په داسې حال کې ومنله چې پړه ارونه ورسېدلي وو، له دوی نه چې چا د احسان او تقوا لار غوره کړه، ستر اجر ئې دی.

(۱۷۲)- کله چې د قریشو فوځ له احد نه د مکې به لوري وخوځېدو، څو مېله لا مخکې نه وو تللي چې متوجه شول لویه غلطي ئې کړې ده، ښه موقع په لاس ورغلي وه، دښمن ته زیات

د قرآن پلوشې

تلفات اوبنتي وو، د مقاومت توان ئې له لاسه ورکړی وو، باید له ځنډه پرته ئې پر مدينې بريد کړی وی، د ځينو رايه دا وه چې له دې ځايه بېرته وگرځو او پر مدينې حمله وکړو، خو بخت او همت ورسره ياري ونکړه او د بريد پر ځای ئې د مکې په لوري سفر ته ادامه ورکړه. پيغمبر عليه السلام هم د جگړې په سبا امر وکړ چې د پروون ورځې په جگړې کې برخه اخيستونکي ټول غازيان بايد تيار شي او د حمراء الاسد په لوري وخوځېږي، همداسې وشول، نه يوازي روغ مجاهدين تيار شول او له ځنډ پرته وخوځېدل، بلکې ستري، ستومانه او زخمي مجاهدين هم د خپل محبوب پيغمبر په امر روان شول، په دوی کې د ډېرو له زخمونو وينې بهېدې، ځيني داسې هم وو چې په خپلو پښو نه شو تللی، دوه وروڼه داسې وو چې دواړه زخمي شوي وو، يو ئې ډېر او بل تر ده لږ، يوه هغه بل په شا کړ او د حمراء الاسد په لوري وخوځېدل، دا له مدينې اته نه ميله لرې وو، خو هلته په رسېدو سره معلومه شوه چې دښمن له سيمې وتلی او د مکې په لوري ئې تلو ته دوام ورکړی.

په دې آيت کې دغو زخمي غازيانو ته اشاره شوې، په داسې حال کې چې له تلو معاف وو او شرعي عذر ئې درلود، خو د الله او پيغمبر دعوت ته ئې لېبېک ووايو او په زخمي حالت کې د جنگ لپاره تيار شول. عظيم او ستر اجر به د هغه چا په برخه کېږي چې (احسان) او (تقوى) کوي، دلته له احسان کوونکو نه مراد هغه کسان دي چې له عذر سره سره د الله او پيغمبر بلنې ته لېبېک وايي او له (تقوى کوونکو) نه مراد هغه کسان دي چې د زخمونو په سبب نه جزع او فزع کوي او نه شکوه او شکايت، له هر هغه کاره ځان ساتي چې د ده اجر ته توان رسوي، ډېر کسان داسې وي چې يا په جزع و فزع او شکوه او شکايت سره خپل اجر ضايع کړي او يا د زخمونو او پړهارونو په مقابل کې د امتيازاتو د لاسته راوړنې غوښتنه او مطالبه ئې الهي اجر په اوبو لاهو کړي.

هغه کسان چې د الله په لار کې له ژوبلېدو وروسته د الله او پيغمبر د حکم د تعميل لپاره جهاد ته چمتو شوي او پړهارونو دوی د الله په لار کې له جهاده نه دې ځنډولي، دوی به ستر اجر ترلاسه کوي، خو د "احسان" او "تقوى" په شرط، يعنې له ژوبلېدو وروسته ئې نه په چا منت بار کړی، نه ئې له چا د تقدير او تمجيد طمع کړی، نه ئې له چا د بدلې غوښتنه کړې او نه ئې داسې څه کړي او ويلې چې نور وځوروي. له جزع، فزع، شکوه او شکايت نه ئې ځان ساتلی او له بې صبرۍ ئې ډډه کړې. پام کوئ چې تاسو د الله په لار کې له زخمي کېدو وروسته د "عدم احسان" او "عدم تقوى" په نتيجه کې له "ستر اجر" نه محروم نه شئ.

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا

وَقَالُوا حَسْبُنَا اللَّهُ وَنِعْمَ الْوَكِيلُ ﴿١٧٢﴾ فَأَنْقَلَبُوا بِنِعْمَةٍ مِّنَ اللَّهِ وَفَضْلٍ لَّمْ

يَمْسَسْهُمْ سُوءٌ وَاتَّبَعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ ﴿١٧٣﴾ إِنَّمَا ذَلِكُمُ

الشَّيْطَانُ تُخَوِّفُ أَوْلِيَاءَهُ، فَلَا تَخَافُوهُمْ وَخَافُونَ إِن كُنتُمْ مُؤْمِنِينَ ﴿١٧٣﴾

[۱۷۳]- هغه چې خلکو ورته وویل: "د دښمنانو" ډېر خلک درته راغونډ شوي، له دوی باید ووېرېږي، نو دې خبرې د دوی ایمان مزید زیات کړ او ویل به ئې: الله موږ ته کافي دی، څومره غوره پالونکی. [۱۷۴]- نو د الله له نعمتونو او پېرزوینو سره بېرته راوگرځېدل، په داسې حال کې چې هیڅ تالوان وروڼه رسېدو او د الله په رضاء پسې ولاړل او الله د لوی فضل خاوند دی. [۱۷۵]- دا خو فقط شیطان وو چې خپل دوستان ئې وېرول، نو له هغوی مه وېرېږئ، له ما ووېرېږئ که مؤمنان یاست.

(۱۷۳-۱۷۵)- په دې مبارکو آیتونو کې لاندې مهم مهم درسونه راکړی شوي:

- د دغو کسانو یو بل صفت دا دی چې د دښمن له زیاتوالي او کثرت نه دي وېرېدلي، کله چې هغوی ته ویل شوي چې دښمن په لوی شمېر کې ستاسو په ضد راغونډ شوی، هومره چې له دوی وېره په کار ده، دې خبرې د دې پر ځای چې په دوی کې وېره راولاړه کړي، برعکس د دوی ایمان ئې مزید مضبوط کړی او ویلی ئې دي چې الله موږ ته کافي دی او هغه تر ټولو غوره مولا او وکیل دی.
 - د دغه دریځ او وینا په نتیجه کې هغوی په الهي امتحان کې بریالي وگڼل شول، د الله رضاء ئې ترلاسه کړه، له مزید رحمت او تکلیف پرته ئې یوه وړیا فتح، د الله نعمتونه او پېرزوینې په برخه شوې.
 - څوک چې مسلمانان د دښمن له ځواکونو وېروي د قرآن له نظره "شیطان" دی، د دې شیطان دا وېره اچوونکي تبلیغات په هغو کسانو اغېز شیندي چې له شیطان سره ئې دوستي وي، د ده تبلیغات په هغه چا اثر نه کوي چې له شیطان سره ئې خپلې اړیکې قطع کړې وي.
 - د الله حکم او په الله د ایمان تقاضا دا ده چې د دښمن له زور ځواک ونه وېرېږو او وېره مو یوازي له یوه الله وي.
- د احد د جگړې په پای کې او مخکې له دې چې قریش د مکې په لوري وخوځېږي، مسلمانانو ته ئې په جگ غږ دا بلنه ورکړه چې په راتلونکي کال کې به یو ځل بیا د بدر په میدان کې سره مخامخ کېږي او خپلې توري به سره آزمويي، مسلمانانو د جگړې دا بلنه ومنله، خو کله چې د دغې وعدې وخت رانږدې شو، د قریشو مشرانو په خپلو مټو کې له مسلمانانو سره د نښتې ځواک نه لیدو، غوښتل ئې دا نښته وځنډېږي خو داسې چې د ځنډولو پېغور ئې مسلمانانو ته متوجه وي نه دوی ته، نور عرب داسې گمان وکړي چې مسلمانان ووېرېدل او له خپلې وعدې په شا شول، د دې لپاره ئې خپلو جاسوسانو ته وظیفه ورکړه چې په مدینه کې دا افواه خوره کړي چې قریشو د دغې جگړې لپاره زیات فوځ او ډېر وسائل برابر کړي، هومره چې مسلمانان د دوی په وړاندې مقاومت نشي کولی، خو پیغمبر علیه السلام له خپلو سرتېرو صحابه وو سره یو ځای، د وعدې له ورځې مخکې هغه ځای ته ورسېدو او د قریشو راتلو ته په انتظار پاته شو، درې ورځې ئې هلته تېرې کړې، چې معلومه شوه قریشو خپله وعده ماته کړې نو بېرته مدینې ته راستون شو، دا له جگړې پرته فتح وه، اثرات ئې په یوې نښتې کې تر بریا په

د قرآن پلوشې
هیڅ صورت کې کم نه وو. په پورتنیو مبارکو آیتونو کې دغه جریان خپرل شوی.

وَلَا تَحْزَنْكَ الَّذِينَ يُسْرِِعُونَ فِي الْكُفْرِ إِنَّهُمْ لَن يَضُرُّوا اللَّهَ شَيْئًا يُرِيدُ اللَّهُ أَلَّا
يَجْعَلَ لَهُمْ حَظًّا فِي الْآخِرَةِ ۖ وَلَهُمْ عَذَابٌ عَظِيمٌ ﴿١٧٦﴾ إِنَّ الَّذِينَ اشْتَرُوا الْكُفْرَ
بِالْإِيمَانِ لَن يَضُرُّوا اللَّهَ شَيْئًا وَلَهُمْ عَذَابٌ أَلِيمٌ ﴿١٧٧﴾

[۱۷۶]- او هغه کسان دي تا غمجن نه کړي چې د کفر په لوري تلوار کوي، هیڅکله الله ته توان نشي رسولی، الله غواړي چې په آخرت کې هیڅ برخه ورپه برخه نه کړي او دوی لره ستر عذاب دی. [۱۷۷]- یقیناً چا چې کفر د ایمان په بیع وپېرلو، الله ته هیڅ توان نشي رسولی او دوی ته دردناک عذاب دی.

(۱۷۶-۱۷۷)- دلته د منافقینو او د دوی د منافقانه هلو ځلو په اړه ویل شوي چې د دوی پروا مه کوه، دوی الله او د ده دین او مؤمنانو ته هیڅ توان نشي رسولی، دوی چې له کافرانو سره په ملګرتیا کې تلوار کوي، د دنیوي اغراضو لپاره خپل ایمان په کفر بدلوي، له ځانه پرته هیچا ته توان نشي رسولی، الله دوی ته موقع ورکوي، غواړي د آخرت له برخې ئې محروم کړي، همدا قلیله او ذلیله بیع چې د خپل ایمان په پلورلو سره ئې ترلاسه کوي همدا ئې د ایمان قیمت وي او په آخرت کې به بل څه ترلاسه نه کړی شي، دوی به له دغې معاملې ډېر انتظارونه لري او ډېر رنگین رنگین خوبونه به ورته گوري، خو خبر نه دي چې ستر او دردناک عذاب ورته انتظار کوي.

وَلَا تَحْسَبَنَّ الَّذِينَ كَفَرُوا أَنَّمَا نُمَلِّ لَهُمْ خَيْرًا لِّأَنفُسِهِمْ ۚ إِنَّهُمْ لُمَلِّ لَهُمْ لِيَزْدَادُوا
إِثْمًا ۖ وَلَهُمْ عَذَابٌ مُّهِينٌ ﴿١٧٨﴾

[۱۷۸]- او کافران دي گمان نه کوي چې زموږ له لوري مهلت ورکول ئې په گټه دی، موږ خو د دې لپاره دا مهلت ورکوو چې د لازياتو گناهونو مرتکب شي او سپکوونکي عذاب ئې په برخه شي.

(۱۷۸)- ډېرو ته په دې خبرې پوهېدل گران وي چې الله تعالی د کوم مصلحت له مخې کفري ځواکونو ته مهلت او فرصت ورکوي، کله پر مسلمانانو د بریا موقع ورکړي، کله د اسلامي هېوادونو د نیولو او د مسلمانانو د ځورولو امکان په لاس ورکړي، د دې تر شا کوم الهي حکمت مضمحل دی؟ په دې مبارک آیت کې دغې پوښتنې ته ځواب ویل شوی. مه تاسو دا گمان کوئ چې کفري ځواکونو ته مهلت او فرصت ورکول د دوی په گټه دی او نه دي دوی په دې اشتباه کې پرېوځي چې دا مؤقتي بریاوي ئې په گټه دي. الله تعالی غواړي په دې مهلت سره د دوی حقیقت

آل عمران

ښه څرگند شي، دا مهلت د دې باعث شي چې دوی په ظلم او فساد کې هغې انتهای ته ورسېږي چې الله تعالیٰ یې د دوی د کمالې تباهی لپاره ضروري گڼي، ترڅو چې یو منحرف او مفسد ولس دغې انتهای ته نه وي رسېدلی الله تعالیٰ یې د استئصال او هلاکت وروستی پرېکړه نه کوي. که الله تعالیٰ شوریانو ته د افغانستان د نیولو فرصت نه وی ورکړی څوک به په دې پوه شوی وو چې کمونیزم څه ته وایي، کمونستان څومره بې رحمه دي، له ایمانه تش زړه څومره سخت او بې عاطفې وي، چې څوک دین پرېږدي څومره ذلیل او سپک شي، د نورو لپاره د خپل قوم او ولس په خلاف هر څه کولو ته تیار شي!! افغانان به څنگه پوهېدل چې د کمونستانو د شعارونو معنی څه ده، د کارگرانو حکومت یعنې څه او د کور، کالي او ډوډۍ له غولونکو شعارونو د دوی مقصد څه دی، مگر ومو نه لیدل چې د الله تعالیٰ له لوري دا فرصت په حقیقت کې د شوروی اتحاد د زوال لپاره الهي تدبیر وو؟ همدا راز که امریکایان د افغانستان او عراق په نیولو نه وی موفق شوي، د بگرام، ابو غریب او گوانتانامو په جهنمي زندانونو کې د مظلومو مسلمانانو په زنداني کولو نه وی موفق شوي، نو افغانان، عراقیان او نړۍ وال به څنگه پوهېدل چې امریکایان څومره ذلیل، رذیل او بې رحمه دي؟ څنگه به ورته معلومېدل چې د امریکایانو د دیموکراسۍ، آزادي او بشري حقوقو معنی همدا وه چې حقیقت یې په افغانستان او عراق کې او په دغو زندانونو کې له مظلومو لاس پېښې ترلو زندانیانو سره د دوی په وحشیانه چلن کې راڅرگند شو؟ په رښتیا چې په دې مهلت ورکولو کې الهي حکمت همدا دی چې: لیزدادوا اثماً: ترڅو په گناهونو کې مزید مخکې ولاړ شي او په پای کې یې سپکاوی او رسوایی په برخه شي.

مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ ۚ وَمَا

كَانَ اللَّهُ لِيُطْلِعَكُمْ عَلَى الْغَيْبِ وَلَٰكِنَّ اللَّهَ يَجْتَبِيٰ مِنْ رُّسُلِهِ مَن يَشَاءُ ۖ فَآمِنُوا بِاللَّهِ

وَرُّسُلِهِ ۚ وَإِنْ تُؤْمِنُوا وَتَتَّقُوا فَلَكُمْ أَجْرٌ عَظِيمٌ ﴿١٧٩﴾

[۱۷۹]- الله تعالیٰ داسې نه دی چې مؤمنان به د پاک او ناپاک له بېلولو پرته همداسې ستاسو په موجوده حالت کې پرېږدي او الله داسې هم نه دی چې تاسې له غیبه خبر کړي، لکن الله له پیغمبرانو نه چې څوک وغواړي هغه غوره کوي، نو په الله او په پیغمبرانو یې ایمان راوړئ، که مو ایمان راوړ او تقوی مو غوره کړه نو ستاسې لپاره ستر اجر دی.

(۱۷۹)- دا یو ثابت او دائمی الهي سنت دی، د حوادثو په لوړو ژورو کې به پاک او ناپاک سره بېلوي، خو د پاک او ناپاک د بېلولو په اړه د الله سنت دا نه دی چې څوک له غیبه خبر کړي او ورته ووايي چې څوک پاک او څوک ناپاک دي، په غیب له الله پرته هیڅوک نه پوهېږي، د دوی د بېلولو الهي طریقه دا ده چې پیغمبر رالېږي، ځینې په پیغمبر ایمان راوړي، پاک شي او له ناپاکانو رابېل شي او ځینې نور په خپلې مخکنۍ ناپاکۍ کې پاته شي. د پیغمبر بعثت د طیب او خبیث او پاک او ناپاک ترمنځ د توپیر او بېلتون وسیله ده. او همدا الهي سنت دی. که څه هم د دې آیت مطلب ډېر څرگند دی خو متأسفانه د کړو زړونو خاوندانو له دې آیه

د قرآن پلوشې

داسې غلط تعبېرونه کړي چې د دوی کړې عقیدې او غلط مذهب پرې توجیه کړي، دوی د دې آیت د دغې برخې "وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ" په اړه وايي چې دلته ځيني پيغمبران له عدم علم غیب مستثنی شوي، په دې استثناء استدلال کوي او پيغمبرانو عليهم السلام ته د علم غیب ثابتولو هڅه کوي، ځيني ئې وايي چې دغو پيغمبرانو ته بشپړ علم غیب ورکړی شوی، ځيني نور بيا وايي چې نسبي علم غیب ئې په برخه شوی!! د دوی دا غلط تعبیر له څو اشتباهاتو راولاړ شوی:

● د دې آیت د بحث اصلي موضوع ته ئې پام نه دی کړی، د آیت له وروستۍ برخې داسې انتباه اخلي چې د همدې آیت له لومړنۍ برخې سره هېڅ اړخ نه لگوي، د آیت پیل داسې دی: مَا كَانَ اللَّهُ لِيَذَرَ الْمُؤْمِنِينَ عَلَى مَا أَنْتُمْ عَلَيْهِ حَتَّى يَمِيزَ الْخَبِيثَ مِنَ الطَّيِّبِ: الله تعالى داسې نه دی چې مؤمنان به ستاسو په دې موجوده حالت کې پرېږدي، تر څو ناپاک له پاک نه بېل کړي.

يعني د الله سنت دا نه دی چې مؤمنان د ښه او بد، پاک او ناپاک ترمنځ له توپير، تمیيز او بېلتون پرته همداسې گډ او مختلط پرېږدي. حتماً به داسې حالت راولي چې دا دواړه ډلې سره بېلې شي، بيا فرمايي:

وَمَا كَانَ اللَّهُ لِيُطْلِعَكُمْ عَلَى الْغَيْبِ : او الله داسې نه دی چې تاسې پر غیب خبر کړي. يعني د ښه او بد، پاک او ناپاک ترمنځ د تفکیک او بېلتون طريقه دا نه ده چې تاسې له غيبه خبرکړي او د علم غیب له لارې په دې پوه شئ او دا درک کړئ چې څوک خبیث او څوک طیب دی. په دې پسي متصل فرمايي:

وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ فَأَمَّنُوا بِاللَّهِ وَرُسُلِهِ وَإِنْ تُؤْمِنُوا وَتَتَّقُوا فَلَكُمْ أَجْرٌ عَظِيمٌ: خو الله تعالى له خپلو پيغمبرانو چې څوک وغواړي هغه غوره کوي، نو په الله او پيغمبرانو ئې ایمان راوړئ، که ایمان مو راوړ او تقوی مووکره نو ستاسې لپاره لوی اجر دی.

يعني د پاک او ناپاک، خالص او ناخالص، مخلص او نامخلص ترمنځ تفکیک او بېلتون د پيغمبرانو د غوره کولو او خلکو ته د هغوی د لېږلو له لارې ترسره کېږي، د پيغمبرانو عليهم السلام په بعثت سره خلک په دوو ډلو وېشل کېږي او پاک له ناپاکه بېلېږي. تاسو پر الله او رسولانو باندي په ایمان، د هغوی په اطاعت او په تقوی سره د پاکانو په ډله کې شاملېږئ او لوی اجر مو په برخه کېږي.

په دې آیت کې به یوازې هغه چا ته څه ابهام او اغماض ښکاري چې د رنځور زړه خاوند وي او هغه ته له کړې زاويې گوري . عجیبه ده! دا کسان د دې پرځای چې دا آیت د خپلو کړو او باطلو افکارو د تصحیح او سمون لپاره خپل لارښود ونیسي او ووايي چې الله هیڅا ته علم غیب نه دی ورکړی، برعکس تصور کوي چې په دې آیت کې د یو شمېر پيغمبرانو عليهم السلام لپاره د علم غیب د اثبات دلیل تر سترگو کېږي!! دوی متوجه نه دي چې په دې ډول تعبیر سره هر مخاطب ته دا انتباه ورکوي چې ګواکې په قرآنکريم کې تناقض شته، ځيني آیتونه ئې په صراحت او قاطعیت سره اعلانوي چې له الله تعالى پرته هیڅوک علم غیب نه لري؛ خو په ځینو نورو آیتونو کې داسې نښانې لیدل کېږي چې مخاطب ته دا انتباه القاء کوي چې له الله تعالى علاوه نور هم علم غیب لرلی شي!! حقیقت دا دی چې الهي کلام له دې عیب پاک او منزّه دی، نه یوازې هېڅ تناقض په کې نشته بلکې آیتونه ئې ټول پخپل منځ کې یو د بل مؤید، همغږي

آل عمران

او يو د بل شرح او تفسير. هرڅوك چې له كوم آيت داسي تعبير او انتباه واخلي چې له بل آيت سره تناقض او ټكر ولري هغه غلط شوى دى او په قرآنكريم كې ئې د تناقض پيدا كولو غلطې كړې ده.

په قرآنكريم كې د هغو آيتونو شمېر ډېر زيات دى چې په قاطع او پرېكنده الفاظو سره له ماسوى الله څخه علم غيب نفې كوي او وايي چې له الله پرته نه په زمكه كې څوك په غيب پوهېږي او نه په آسمان كې، كه دا ملائكه وي يا پېرى يا انسان، كه عادي انسان وي او كه كوم جليل القدره پيغمبر. د قرآن په گڼ شمېر قصو كې هم د دغې خبرې د اثبات لپاره بېلگې وړاندې شوي. چې څو مثالونه ئې دا دي:

- ابراهيم عليه السلام ته څو ملائكي د زلميانو په بڼه كې راغلي، هغه ونه پېژندې، د مېلمنو گمان ئې پرې وكړ او ورپه شوي غوښه ئې د دوى مخي ته كېښوده. كله چې هغوى ځان معرفي كړ په دې نه پوهېدو چې د دوى مأموريت څه دى، پوښتنه ئې ترې وكړه، كله چې هغوى ورته وويل د لوط عليه السلام كلې وړانو، پرېشانه شو، په دې نه پوهېدو چې له لوط عليه السلام سره به څه كېږي، كله چې ملائكو د زوى زېږى وركړ نو په دې خبره نه د ده باور راټو او نه د ده د مېرمنې، ملائكو ورته وويل: آيا د خپل رب په وعده كې شك كوي؟!

- دغه ملائكي لوط عليه السلام ته ورغلي، هغه هم ونه پېژندې، د مېلمنو گمان ئې پرې وكړ، د دوى په راتلو سخت پرېشانه شو، په دې نه پوهېدو چې دا ملائكي د ده مرستې ته راغلي دي، هلته پوه شو چې ملائكو په خپله ځان معرفي كړ.

- په همدغې د آل عمران سوري كې مو وليدل چې زكريا عليه السلام له دې خبر نه وو چې د ده تر روزني لاندې مريم ته بې موسمې مېوې راځي، دا هيله ئې نه وه چې په دې زوروالي كې به الله ورته اولاد وركړي، خو د دغې صحنې ليدو ئې په زړه كې د اولاد طمع راوټوكوله، كله چې ملائكو د زوى زېږى وركړ، نه پوهېدو چې څنگه او كله به ئې زوى په برخه كېږي، له الله ئې د دې نښه غوښته.

- پدغې سوري كې مو وليدل چې عيسى عليه السلام نه پوهېدو چې د ده په منونكو كې به څوك د الله په لار كې د ده ملگرتيا كوي، له هغوى نه پوښتنه كوي: په تاسو كې مې څوك ملگرتيا ته چمتو دى؟ من انصاري الى الله.

دې ته ورته د متعددو نورو قصو له لاري هم دا حقيقت په گوته كوي چې پيغمبران عليهم السلام علم غيب نه لري. عجيبه ده چې څوك دې دا ټول آيتونه له پامه وغورځوي او له دې مبارك آيت نه دې داسي تعبير وړاندې كړي چې له ټولو سره تصادم كوي!!

وَلَا تَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُمْ بِلْ هُوَ شَرٌّ

هُم سَيُطَوَّقُونَ مَا بَخُلُوا بِهِ يَوْمَ الْقِيَمَةِ ۗ وَلِلَّهِ مِيرَاثُ السَّمٰوٰتِ وَالْأَرْضِ ۗ وَاللَّهُ

بِمَا تَعْمَلُونَ خَبِيرٌ ﴿١٨﴾

د قرآن پلوشې

[۱۸۰]- او چا ته چې الله له خپل فضل څخه څه ورکړي خو هغه په کي بخل کوي، گمان دي نه کوي چې دا ئې په گټه دی، نه دا ورته بد دی، حتماً به د قیامت په ورځ هغه څه ورته د غاري امېل شي چې بخل ئې په کي کاوو او د زمکي او آسمانونو میراث خو د الله دی او الله په هغه څه بڼه خبر دی چې تاسو ئې کوئ.

(۱۸۰)- دلته بخیلانو ته څو خبرې شوي:

- په کار خو دا وه چې دوی د الله د فضل او پېرزویني شکر پر ځای کولی او همداسي چې الله په دوی فضل کړی دوی هم د الله لپاره هغه څه انفاق کولی چې الله تعالی ورکړي.
- دوی دي گمان نه کوي چې بخل به څه گټه وروړوي.
- دا بخل به ئې د قیامت په ورځ د غاري امېل شي.
- په دنیا کي به هم هر څه الله ته په میراث پرېږدي، الله به دا فیصله کوي چې له دوی پاته مال چا ته ورکړي.
- او معامله ئې له هغه الله سره ده چې په ټولو کړو وړو ئې خبر دی.

لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ سَنَكْتُبُ مَا قَالُوا وَقَتْلَهُمُ الْأَنْبِيَاءَ بِغَيْرِ حَقٍّ وَنَقُولُ ذُوقُوا عَذَابَ الْحَرِيقِ ﴿١٨١﴾ ذَلِكَ بِمَا قَدَّمْتُمْ أَيْدِيَكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ ﴿١٨٢﴾

[۱۸۱]- يقيناً چې الله د هغو کسانو خبره هم اورېدلې چې ويل ئې: خدای فقير دی او موږ غنيان يو، حتماً به هغه څه هم وليکو چې دوی ويلي او په ناحقه د پيغمبرانو وژنه ئې هم؛ او ورته وبه وايو: د سوزوونکي اور عذاب وځکئ. [۱۸۲]- دا د هغه څه لپاره چې ستاسو خپلو لاسونو وړاندي کړي وو او الله خو په بندگانو ظلم کوونکی نه دی.

(۱۸۱-۱۸۲)- کله چې په قرآن کي د الله په لار کي قرباني، الله ته پور ورکول وگڼل شوه او وويل شو چې الله ستاسو هره قرباني په خپله ذمه يو پور گڼي او څو برابر به ئې پور ورکوونکي ته مستردوي، نو بخیلانو په تمسخر او ملنډو سره وويل: مگر الله فقير دی او موږ غنيان چې له موږ پور غواړي؟! د دوی په ځواب کي وويل شول چې الله تعالی هم ستاسو دا خبره ليکي او هم مو له مخکنیو پيغمبرانو سره د مخالفت کرغېرن عمل، تاسو له دې مخکي هم په دې خاطر د پيغمبرانو مخالفت وکړ او د دوی د وژلو لپاره مو ملا وتړله چې د الله په لار کي ئې قرباني ته رابلئ او ستاسو بخل او حرص اجازه نه درکوله چې دعوت ئې ومنئ.

الَّذِينَ قَالُوا إِنَّ اللَّهَ عَهِدَ إِلَيْنَا أَلاَّ نُؤْمِنَ لِرَسُولٍ حَتَّىٰ يَأْتِيَنَا بِقُرْبَانٍ تَأْكُلُهُ

النَّارُ قُلْ قَدْ جَاءَكُمْ رَسُولٌ مِّن قَبْلِي بِالْبَيِّنَاتِ وَبِالَّذِي قُلْتُمْ فَلِمَ قَتَلْتُمُوهُمْ إِنَّ
كُنتُمْ صَادِقِينَ ﴿١٨٣﴾ فَإِنْ كَذَّبُوكَ فَقَدْ كُذِّبَ رَسُولٌ مِّن قَبْلِكَ جَاءُوا بِالْبَيِّنَاتِ

وَالزُّبُرِ وَالْكِتَابِ الْمُنِيرِ ﴿١٨٤﴾

[۱۸۳]- هغه چي وايي: موږ ته خو الله دا فرمان رالېږلی چې تر هغه په کوم پیغمبر ایمان رانه ورو چي داسي قرباني ئې نه وي راوړي چي اور ئې خوري، ورته ووايه: تاسو ته خو له ما نه مخکي هم پیغمبران له څرگندو نښو سره او له هغه څه سره راغلي وو چي تاسو وویل، که رښتیني وئ نو هغوی مو ولي ووژل؟! [۱۸۴]- نو که ئې ته تکذیب کړی یې، له تا مخکي نور پیغمبران هم تکذیب کړی شوي، هغه چي څرگندي نښې، روښانه کتابونه او صحیفې ئې راوړي وې.

(۱۸۳-۱۸۴)- تاسو خو یوازي زما مخالفت نه دی کړی، له ما مخکي مو هم د نورو پیغمبرانو مخالفت کړی، څرگندي نښې ئې درته راوړي وې، دغه نښه هم چي تاسو ئې له ما غواړئ، له غیبه د اور راتگ او هغه څه سوزول چي د الله په لار کي به وقف شوی وو، له دغو معجزو سره سره مو د پیغمبرانو د وژلو تر حده د دوی مخالفت کړی، څنگه به تاسو په خپلي دعوی کي رښتیني گڼو چي د دا راز معجزو په لیدو سره به ایمان راوړئ.

كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّوْنَ أَجُورَكُمْ يَوْمَ الْقِيَمَةِ فَمَن زُحِرَ

عَنِ النَّارِ وَأَدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعُ الْغُرُورِ ﴿١٨٥﴾

[۱۸۵]- هر نفس د مرگ د خوند ځکونکی دی او خبره دا ده بله نه ده چي د قیامت په ورځ به خپل اجر په بشپړه توگه ترلاسه کوي، نو څوک چي له اوره وژغورل شو او جنت ته ننوت، بې شکه چي بريالی شو او د دنیا دا ژوند خو له غولونکي متاع پرته بل څه نه دی.

(۱۸۵)- دا مبارك آيت څو مهمي خبري موږ ته ښيي:

- که د مرگ گواښ درته وشو، نو صبر وکړه، له مرگه هسي هم چاره نشته، هر نفس خامخا د مرگ خوند ځکي، مگر دا غوره نه ده چي ستا مرگ د الله په لار کي وي؟ همغه مرگ چي هرومرو او په هر صورت کي او په خپل وخت راځي.
- ستا اجر هيڅکله نه ضايع کېږي، ستا معامله له هغه الله سره ده چي د عملونو پوره او کامله بدله ئې په خپله ذمه اخيستي ده.
- د همدې نېکو عملونو په نتيجه کي له دوزخ ژغورل کېږي، اصلي بريا خو دا ده چي څوک

له دوزخ وژغورل شي او جنت ئې په برخه شي.
● دا دنيوي ژوند خو د آخرت په پرتله هسي يوه غولونكې متاع ده. داسي نه چي دا متاع دي له آخرته غافل كړي!!

تَتَّبَلُّونَ فِي أَمْوَالِكُمْ وَأَنْفُسِكُمْ وَلَتَسْمَعُنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ ﴿١٨٦﴾

[۱۸۶]- حتماً به په خپل مال او ځان کي و آزمویل شی او هر و مرو به له هغو چي تر تاسو د مخه کتاب ورکړی شوی او له هغو چي مشرکان شوي ډېري خوروني واورئ او که صبر او تقوی وکړئ نو دا له همتناکو کارونو څخه دی.

(۱۸۶)- د الله په لار کي به کله د مال قرباني ته بلل کېږي او کله د ځان، کله به د دين په جامه کي د دين د بنمنان ستا مقابله کوي او کله مشرکان، هم به له دې خورونکي خبري اورې او هم له هغه، لږ نه؛ ډېري، حوصله دي لوړه ساته، د الله رضاء وړيا نه تر لاسه کېږي، دا گوهر په ستر سيند کي لامبو او له پياوړو څپو سره ئې ډغري وهل غواړي، دا الماس د جگړو غرونو په لوړو څوکو کي موندلی شي، هلته ځان رسول غواړي، له کرلېچونو به تېرېږي، لوري ژوري به پلې کوي، زړه غښتلی او مټي مضبوطي کړه، قرباني ته تيار شه، له مخالفتونو سره مخامخ کېدو ته ځان چمتو کړه، سختي آزمويي په مخکي لري، که دي همت وکړ، بي زړه نه شوي، له ودرېدو، ترشا کېدو او يوې بلي خوا ته له کېږدو دي ځان وساتو او له دغو آزمويو بريالي ووتې، الله ته رسي او رضاء ئې تر لاسه کوي.

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ وَرَاءَ ظُهُورِهِمْ وَأَشْرَوْا بِهِ مِمَّا قَلِيلًا فَبُئْسَ مَا يَشْتُرُونَ ﴿١٨٧﴾

[۱۸۷]- او کله چي الله له اهل کتابو دا ژمنه تر لاسه کړه چي هر و مرو به ئې خلکو ته بيانوي او نه به ئې پټوي، خو خپلي شا ته ئې وغورځاوو او ناڅيزه بيع ئې پرې وپېرله، څومره بد دی هغه څه چي دوی ئې پېري.

(۱۸۷)- چا ته چي الله کتاب او د کتاب علم ورکړی دا ژمنه ئې ترې اخيستي ده چي دا کتاب به خلکو ته رسوي، لارښووني به ئې خلکو ته بيانوي او هيڅ څه به ئې نه پټوي، خو د اهل کتابو دين پلورونکو مذهبي مشرانو هم د الله کتاب شا ته وغورځاوو او هم ئې خپله ژمنه هېره کړه، دين ئې په دنيا خرڅ کړ، هغه هم ډېر ارزان، په ډېره ناڅيزه بيع، د ظالمانو په گټه ئې فتواگاني

ورکړې او خلک ئې له دين نه بې خبره پرېښودل.

لَا تَحْسَبَنَّ الَّذِينَ يَفْرَحُونَ بِمَا أَتَوْا وَيُحِبُّونَ أَنْ تُوْحِدُوا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِنَ الْعَذَابِ وَلَهُمْ عَذَابٌ أَلِيمٌ ﴿١٨٨﴾

[۱۸۸]- گمان مه کوه، هغه کسان چي څه ئې کړي په هغه خوشحالي کوي او دا ئې خوښېږي چي په نه کړو کارونو ئې ستاينه وشي، دوی له عذابه د ژ غورني په دريځ کي مه گڼه او دوی لره دردناک عذاب دی.

(۱۸۸)- څوک چي له حق ويلو ډډه کوي، حق پټوي، د ظالم ملگرتيا کوي، له باطل سره د روعي جوړي لار غوره کوي او په دې کار فخر کوي، دا د خپلي هوښيارنيا او پوهي نښه گڼي، د ظالمانو حمايت ترلاسه کول او د دوی له گواښونو خوندي پاته کېدا د ځان کمال او هنر گڼي او طمع ئې يا دا وي چي د حق په نه بيانولو، له ظلم او فساد سره د مقابلي په نه کولو سره ئې بايد خلک د ملامتولو پر ځای وستايي او يا دا چي په دې کار سره د ظالمانو او مفسدينو ستاينه او شاباش ترلاسه کړي، گمان مه کوه چي دوی به د الله له عذابه وژ غورل شي، نه، دوی ته دردناک الهي عذاب انتظار کوي.

وَلِلَّهِ مُلْكُ السَّمَوَاتِ وَالْأَرْضِ وَاللَّهُ عَلَى كُلِّ شَيْءٍ قَدِيرٌ ﴿١٨٩﴾

[۱۸۹]- او د آسمانونو او زمکي پاچايي الله لره ده او الله په هر کار ښه قادر دی.

(۱۸۹)- په داسي حال کي چي د زمکي او آسمانونو ټولواک الله دی، دلته يوازې دده حکم چلېږي، فيصلې د ده له لوري کېږي او يوازې هغه څه کېدی شي چي دې ئې د کېدو اجازه ورکړي، نو تاسو ولي له ده پرته له بل چا طمع او وېره لرئ او د همدې طمع او وېري په سبب کله حق پټوئ او کله له باطل سره روغه جوړه کوئ؟! مگر په دې مو باور نه دی چي الله په هر کار قادر دی، هم دي له ظالمانو ساتلی شي او هم سزا درکولی شي؟!

إِنَّ فِي خَلْقِ السَّمَوَاتِ وَالْأَرْضِ وَآخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ﴿١٩٠﴾

الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ

السَّمَوَاتِ وَالْأَرْضِ رَبَّنَا مَا خَلَقْتَ هَذَا بَطْلًا سُبْحَنَكَ فَقِنَا عَذَابَ النَّارِ ﴿١٩١﴾

رَبَّنَا إِنَّكَ مَن تَدْخِلِ النَّارَ فَقَدْ أَخْزَيْتَهُ ۖ وَمَا لِلظَّالِمِينَ مِّنْ أَنْصَارٍ ﴿١٩٢﴾ رَبَّنَا إِنَّنَا

سَمِعْنَا مُنَادِيًا يُنَادِي لِلْإِيمَانِ أَنْ ءَامِنُوا بِرَبِّكُمْ فَءَامَنَّا رَبَّنَا فَاغْفِرْ لَنَا ذُنُوبَنَا
وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ ﴿١٩٣﴾ رَبَّنَا وَءَاتِنَا مَا وَعَدْتَنَا عَلَى رُسُلِكَ
وَلَا تُخْزِنَا يَوْمَ الْقِيَمَةِ إِنَّكَ لَا تُخْلِفُ الْمِيعَادَ ﴿١٩٤﴾

[۱۹۰]- يقيناً چې د آسمانونو او زمکي په پيدايښت کې او د شپې او ورځې په تلو راتلو کې عقلمنو ته ډېرې نښې دي. [۱۹۱]- هغه چې الله په ولاړه، ناسته او په خپل اړخ ملاسته يادوي او د آسمانونو او زمکي په پيدايښت کې فکر کوي، چې اې زموږ ربه! دا دي خوشي نه دي پيدا کړي، پاكي ده تا لره، موږ د اور له عذابو وساته. [۱۹۲]- اې زموږ ربه! بې شکه څوک چې اور ته داخل کړي نو هغه دي رسوا کړ او ظالمان خو هيڅ مرستندوی نه لري. [۱۹۳]- اې زموږ ربه! يو بلونکی مو واورېدو چې د ايمان په لوري ئې دا بلنه ورکوله چې په خپل رب ايمان راوړئ، نو ايمان مو راوړ، اې زموږ ربه! نو زموږ گناهونه راته وبخښه او زموږ بدې او سيئات رانه ورېږوه او له نېکانو سره مو وفات کړه. [۱۹۴]- اې زموږ ربه! هغه څه راپه برخه کړه چې وعده دي د پيغمبرانو په واسطه راسره کړې ده او د قيامت په ورځ مو مه رسوا کوه، بې شکه چې ته له وعدې څخه نه په شا کېږي.

(۱۹۰-۱۹۴)- د دې مبارکو آيتونو د عظمت او اهميت لپاره دا کافي ده چې ووايو پيغمبر عليه السلام به هره شپه د تهجد له لمانځه مخکې دا د آل عمران د سورې وروستي لس آيتونه لوستل، دا نه يوازي د دې آيتونو اهميت په گوته کوي بلکې ښيي چې دا لس آيتونه په اصل کې يو بشپړ مضمون دي.

په پورتنیو آيتونو کې څو اساسي خبرې زموږ پام ځانته اړوي:

- څوک چې د سالم عقل خاوند وي د آسمانونو او زمکي په پيدايښت کې او د شپې ورځې په تلو راتلو کې د ډېرو حقايقو په لوري څرگندي نښې گوري.
- خو هغه د عقل خاوندان چې الله ئې تل او په هر حالت کې په ياد وي، له الله غافل زړه په دغو حقايقو د پوهېدو وړتيا او اهليت نه لري.
- دوی نه يوازي په الله باور لري او تل ئې په ياد وي، بلکې د آسمانونو او زمکي په پيدايښت کې فکر کوي، هم ئې پر الله باور له دغه فکر کولو راولاړ شوی او هم د الله ياد او ذکر، د زمکي او آسمانونو هر څه الله ورپه يادوي، دوی په هر څه کې د الله د قدرت نښې گوري.
- د زمکي او آسمانونو په پيدايښت کې د دوی د غور او تفکر حاصل او نتيجه دا وي چې: الله هيڅ څه خوشي او عبث نه دي پيدا کړي، هر څه ئې حکيمانه پيدا کړي، الله له دې عيب منزله او لوړ گڼي چې څه ئې عبث او بې فايدي پيدا کړي وي.
- دا احساس او د غور او تفکر دا نتيجه، دوی په دې باور کولو ته اړ کوي چې الله تعالی به

آل عمران

له خپلو بندگانو سره هرو مرو محاسبه کوي او حتماً به تېري کونکو ته سزا ورکوي، دا ځکه چې عدم محاسبه او د مجرم عدم مجازات په دې معنی ده چې دا زمکه او آسمان خوشي او عبث پیدا شوي. د همدې لپاره د عقلمنو لومړۍ دعاء دا وي چې: موږ د اور له عذابه وساته.

● عقلمن په دې پوهېږي چې له الله انکار کونکي ظالمان د الله له عذابه هيڅوک او هيڅ څه نشي ژغورلی.

● عقلمن د هغه منادي نداء اوري چې دوی په الله باندې ایمان راوړو ته بلي، دا منادي څوک دی؟ دوی د کوم منادي غږ ته لېیک ویلی او په الله ئې ایمان راوړی؟ پیغمبر، کوم داعي، خپل عقل او ضمیر، که کوم بل منادي؟! دا هر یو کېدی شي د دوی منادي وي خو د آیت له سیاق او سباق معلومېږي چې دا همغه منادي دی چې د مضمون په سر کې ورته اشاره شوې: د آسمانونو او زمکې په پیداېښت او د شپې ورځې په تگ راتگ کې پرته نېنې، دغه منادي دوی په خپل رب باندې ایمان ته وربللي، د دغه منادي دعوت ته ئې لېیک ویلی او په خپل رب ئې ایمان راوړی.

● له ایمان وروسته دوی له خپل رب پنځه اساسي غوښتنې لري: زموږ گناهونه راوبخښه، زموږ بد عادات او اخلاق رااصلاح کړه، دا توفیق راپه برخه کړه چې مرگ مو د ابرارو او نېکانو مرگ وي، تا چې د پیغمبرانو په لاس کومي وعدې له موږ سره کړې دي هغه ترسره کړه او د قیامت د ورځې له رسوايي او سپکاوي مو وساته. باید دې ته متوجه وئ چې د "تغفیر ذنوب" او "تکفیر سیئات" مطلب بېل بېل دی، یو ئې د گناهونو بخښنه او بل ئې د بدو اخلاقو او عاداتو اصلاح افاده کوي. وروستی آیت موږ ته ښيي چې د دغو دعاگانو د اجابت لپاره الله تعالی کوم کوم شرائط ایښي او دا دعاګاني په کوم صورت کې منل کېږي:

فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَمَلٍ مِّنْكُمْ مِّنْ ذَكَرٍ أَوْ أَنِّي بَعْضُكُمْ مِّنْ بَعْضٍ ۖ فَالَّذِينَ هَاجَرُوا وَأُخْرِجُوا مِن دِيَارِهِمْ وَأُودُوا فِي سَبِيلِي وَقَتَلُوا وَقُتِلُوا لَا أَكْفِرَنَّ عَنْهُمْ سَيِّئَاتِهِمْ وَلَا أَدْخِلَنَّهُمْ جَنَّتِ تَجْرِي مِن تَحْتِهَا الْأَنْهَارُ ثَوَابًا مِّنْ عِنْدِ اللَّهِ ۖ وَاللَّهُ عِنْدَهُ حُسْنُ الثَّوَابِ ﴿١٩٥﴾

[۱۹۵]- نو الله په ځواب کې ورته وفرمایي چې زه د هیڅ عمل کونکي عمل نه ضایع کوم، که نارینه وي او که ښځینه، تاسو ټول یو له بل څخه یئ، نو هغه چې هجرت ئې وکړ، له خپل کور کلي وایستل شول، زما په لار کې وځورول شول، وجنگېدل او ووژل شول، نو هرو مرو به ئې سیئات محوه کړم او حتماً به ئې په هغو جنتونو کې داخل کړم چې ویالې ترې لاندې بهیږي، د الله له لوري یوه بدله او له الله سره خو ښایسته بدله شته.

(۱۹۵)- گورئ چې الله تعالی د دوی د دعاء ترسره کېدل او قبلېدل په څه پوري مشروط کړي؟

د قرآن پلوشې

د کومو کومو کارونو په کولو سره د ابرارو مقام ترلاسه کولی شي او جنت ته رسېدلی شي؟
دوی پنځه غوښتنې درلودې او الله تعالیٰ پنځه شرطونه د دوی مخې ته ایښي، چې دا دي:

- هجرت.
 - د ظالمانو او کافرانو په لاس له خپل کور کلي شړل کېدا.
 - د الله په لار کې له کړاوونو او ځورونو سره مخامخ کېدا.
 - د الله په لار کې جنگېدل.
 - شهادت.
 - څوک چې دې کارونو ته تیار شي، نو الله ورسره دوه وعدي کوي:
 - سینات ئې محوه کوي.
 - جنت ته ئې داخلوي.
- که دا پنځه شرائط د هغو پنځو غوښتنو په څنګ کې کښېږدو او وګورو چې کوم ئې د کومي دعاء د قیلېدو او د کومي غوښتنې د ترسره کېدو شرط ګڼل شوی، نو نتیجه به ئې دا وي:
- هجرت د ګناهونو د مغفرت وسیله ده، پیغمبر علیه السلام همداسې فرمایي چې هجرت له هجرت نه مخکې ټول ګناهونه محوه کوي.
- عن عمرو بن عاص قال قال رسول الله صلى الله عليه وسلم أَمَا عَلِمْتَ يَا عَمْرُو أَنَّ الْإِسْلَامَ يَهْدِمُ مَا كَانَ قَبْلَهُ، وَأَنَّ الْهَجْرَةَ تَهْدِمُ مَا كَانَ قَبْلَهَا، وَأَنَّ الْحَجَّ يَهْدِمُ مَا كَانَ قَبْلَهُ: اي عمرو! مګر نه پوهېږي چې اسلام ټول هغه (ګناهونه) محوه کوي چې ترې مخکې وو او هجرت ټول هغه چې ترې مخکې وو او حج ټول هغه چې ترې مخکې وو.
- له خپل کور کلي اخراج د اصلاح او تربیت ذریعه ده.
 - د الله په لار کې له کړاوونو سره مخامخ کېدل د تمحیص او د ابرارو مقام ته د رسېدو سبب دی.
 - د الله په لار کې جنگېدل، د هغو الهي وعدو د ترسره کېدو ضامن دی چې الله د خپلو پیغمبرانو له لارې له مؤمنانو سره کړې.
 - او شهادت د قیامت د ورځې له رسوایي نه د نجات ذریعه ده.
- د دې آیت په رڼا کې دي هغه اشخاص او ډلې خپله عقیده، ایمان، تګلاره او اخروي پایله وڅېړي چې له باطل سره روغه جوړه کوي، د کفر تر سلطې لاندې ژوند کوي، په تګلاره کې ئې د هجرت، جهاد او شهادت صیغې نشته، دی د دینمن واکمني مني او دینمن د ده وجود زغمي، نه دی له کفرې ځواکونو سره جنگېږي او نه هغوی د ده په خلاف د جنگ ضرورت احساسوي. دوی مه ابرار ګڼه او مه د جنت حقدار، دوی په هغو کسانو کې شامل نه دي چې الله ورسره دوه وعدي لري: د ابرارو مقام ته به ئې رسوي او جنت به ئې په برخه کوي.

لَا يَغُرُّكَ تَقَلُّبُ الَّذِينَ كَفَرُوا فِي الْبِلَادِ ﴿١١٦﴾ مَتَّعٌ قَلِيلٌ ثُمَّ مَأْوَاهُمْ جَهَنَّمُ وَبِئْسَ

الْمُهَادُ ﴿١٩٧﴾

[۱۹۶]- په ښارونو کې د کافر شوو لاندې باندې کېدل دي ونه غولوي. [۱۹۷]- دا ناڅیزه متاع ده، بیا ئې مېشت ځای د اور کنده ده، څومره بد هستوګنځی!!

(۱۹۶-۱۹۷)- مبادا پر ښارونو د کفرې ځواکونو سلطه او سيطره دي وغولوي، دي ته هیڅ اهمیت مه ورکوه، د دې عمر لنډ دی او ارزښت ئې لږ، پایله ئې د دوزخ کنده، دغه څو ورځني اقتدار ته باید له دغې زاوېې وګوري، داسې ئې وګڼه لکه یوه تیاره شپه چې هر وروږ پای ته رسي او رڼا به ورپسې راځي.

د دې آیت په مطلب هلته ښه پوهېدی شو چې مخکنی آیت مخصوصاً د هجرت او اخراج الفاظ ئې په پام کې ولرو، همدغه مهاجر او له خپل کور کلي شړل شوو ته ویل شوي چې مبادا پر ښارونو د کفرې ځواکونو سلطه او سيطره مو وغولوي، د دې هیڅ پروا مه کوئ، د دې عمر لنډ دی او ارزښت ئې لږ، یوه تیاره شپه ئې وګڼئ، چې حتماً پای مومي او خپل ځای رڼا ورځ ته پرېږدي، د دوی د ظالمانه اقتدار شپې لنډې دي، د دوی پایله په دنیا کې رسوايي او بیا په آخرت کې د دوزخ کنده ده، د دوی څو ورځني اقتدار ته باید له دغې زاوېې وګوري، نه دا چې د دوی سيطره دي حواس پرېشانه او له دوی سره روغي جوړي ته دي مایل کړي.

دې ته مو باید پام وي چې دا آیت له هغه آیت سره خاص تړاو لري چې د دې مضمون په سر کې راغلی (إِنَّ فِي خَلْقِ السَّمَوَاتِ وَالْأَرْضِ وَ اخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ) یقیناً چې د آسمانونو او زمکې په پیدایښت کې او د شپې ورځې په تلو راتلو کې عقلمنو ته ډېرې نښې دي.

لِکِنِ الَّذِينَ اتَّقَوْا رَبَّهُمْ هُمْ جَنَّتْ تَجْرِي مِنْ تَحْتِهَا الْأَنْهَارُ خَالِدِينَ فِيهَا تِلْكَ أَجْرُ الَّذِينَ هُمْ عِنْدَ اللَّهِ وَمَا عِنْدَ اللَّهِ خَيْرٌ لِلْآبِرَارِ ﴿١٩٨﴾

[۱۹۸]- خو هغه چې له خپل رب نه ئې تقوی کړې وي، دوی لږه داسې جنتونه دي چې ترې لاندې ویالې بهېږي، تلپاتې په هغه کې، د الله له لوري یوه مېلمستیا او څه چې له الله سره دي، هغه د ابرارو لپاره ډېر غوره دي.

(۱۹۸)- متقیان به د ابرارو مقام ته رسوي، د تقوی په وجه له خپل کور کلي محروم شوي وو، په عوض کې به ئې جنت ورکړي، د الله په لار کې ئې د څو ورځو ژوند قرباني کړی وو په عوض کې به ئې تلپاتې ژوند ورکړي، په دنیا کې رټل شوي او شړل شوي وو اوس به په جنت کې د الله مېلمانه وي، نو ووايئ: څه به له لاسه ورکړئ چې تر هغه به غوره تر لاسه نه کړئ؟!

وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ خَشِعِينَ

د قرآن پلوشې

لَلّٰهِ لَا يَشْتَرُونَ بِعَايَتِ اللّٰهِ ثَمَنًا قَلِيْلًا ۚ اُولٰٓئِكَ لَهُمْ اَجْرُهُمْ عِنْدَ رَبِّهِمْ ۚ اِنَّ

الله سَرِيْعُ الْحِسَابِ ﴿١٩٩﴾

[۱۹۹]- او له اهل كتابو ځيني هغه دي چي هم په الله ايمان راوړي، هم په هغه څه چي تاسو ته نازل شوی او هم په هغه څه چي دوی ته نازل شوی، الله ته خاشع دي او د الله په آيتونو باندې ناڅيزه بيع نه پېږي، دوی ته د خپل رب په خوا کي خپل اجر دی، بي شکه چي الله ژر محاسبه کوونکی دی.

(۱۹۹)- په اهل كتابو کي ښه خلک هم شته، ښه ئي هغه دي چي لاندي صفات لري:

- په الله ايمان لري.
 - متعصب نه دي، د الله له لوري هر نازل شوی کتاب مني، که دا په دوی نازل شوی وي او که له دوی پرته پر بل چا.
 - الله ته خاشع دي.
 - دين پلورونکي نه دي او دين په دنيا نه خرڅوي.
- دا چي په قرآن کي دين پلورني ته مکرر او ډېره زياته گوته نيول شوې او کله هم چي د مذهبي مشرانو په اړه بحث کوي نو دې موضوع ته حتماً اشاره کوي، له دې معلومېږي چي د ديني دعوت په وړاندي ستر خنډ له هغو دين خرڅونکو مذهبي مشرانو راولاړېږي چي د دين په جامه کي د دين دښمنان دي، له دين ئي دکان جوړ کړی او په ډېره ناڅيزه بيع ئي خرڅوي.

يٰۤاَيُّهَا الَّذِيْنَ ءَامَنُوْا اَصْبِرُوْا وَصَابِرُوْا وَرَابِطُوْا ۚ وَاتَّقُوا اللّٰهَ لَعَلَّكُمْ تُفْلِحُوْنَ



[۲۰۰]- اې مؤمنانو! صبر کوئ او صابر اوسئ، اړيکي ټينگي وساتئ او تقوی وکړئ چي بريالي شئ

(۲۰۰)- دا مبارك آيت د سوري وروستی آيت او د سوري د ټولو مضامينو خلاصه ده. دلته د دريو خبرو توصيه شوې: صبر کول او د تل لپاره صابر اوسېدل، اړيکي مضبوطي ساتل او له الله تقوی کول او همدا درې خصلتونه د بريا عامل او د دنيا او آخرت د سعادت ضامن گڼل شوي.

که د سوري په مضامينو کي غور وکړئ وبه گورئ چي له لومړي آيته تر ديرشم آيت پوري د بحث موضوع د الله کتاب، د کتاب حقيقت او په کتاب باندې د ايمان غوښتنې دي، له يو ديرشم آيته تر ۱۰۰ آيت پوري د بحث اصلي موضوع پيغمبران، د پيغمبرانو حقيقت او پر دوی د ايمان تقاضاء ده، له ۱۰۱ آيته تر ۱۱۹ آيت پوري له الله سره تعلق، د الله له کتاب سره تعلق

آل عمران

او د مؤمنانو تر منځ تعلقاتو باندې بحث شوی او په ۱۲۰ آیت کې ویل شوي چې که صبر او تقوی ولری د دینمن هېڅ کېد او تدبیر تاسو ته هېڅ تړان نشي دررسولی او له دې وروسته د سوري تر پایه د دغې سترې خبرې د اثبات لپاره مثالونه او عملي بېلگې وړاندې شوې، د احد په جنگ باندې تبصره، د ابتدائي بریا او د بعدي ماتي عواملو ته ئې اشاره هم د دغه حقیقت د اثبات لپاره ترسره شوي او د بحث په پای کې گوری چې د متقیانو نېک عاقبت بیان شوی او ورپسې د اهل کتابو یوه متقي ډله د (خاشعین الله) په نامه یاده شوې او ویل شوي چې اجر ئې د خپل رب په خوا کې خوندي دی.

له دې په ډېر وضاحت سره معلومېږي چې په دې وروستي آیت کې د (یاایهاالذین اصبروا و صابروا) فقره د سوري د لومړۍ برخې او د هغو مضامینو خلاصه ده چې له لومړي آیته تر ۱۰۰ آیت پورې څېړل شوې، د (رابطوا) فقره ئې د دوهمې برخې او د هغو مضامینو خلاصه ده چې له ۱۰۱ آیته تر ۱۱۹ آیت پورې څېړل شوي او د (واتقوا الله لعلکم تفلحون) فقره ئې د درېیمې برخې او د ټولو هغو مضامینو خلاصه ده چې له ۱۲۰ آیته د سوري تر پایه څېړل شوې.

که وغواړو د دې مبارکې سوري ټول پراخ، ژور او با عظمته مضامین د دغه وروستي آیت په رڼا کې راخلاصه کړو نو نتیجه به ئې دا وي: که د الله د کتاب په حقیقت پوه شوی، په هغه مو ایمان راوړ، د هغه په مقتضاء مو عمل وکړ، په لارښوونو ئې د عمل کولو په دوران کې مو هره شېبه او دوامداره صبر وکړ او د الله د پیغمبرانو په حقیقت پوه شوی، په هغوی مو ایمان راوړ، د دوي په اړه له غلطو خیالاتو مو ځان وساتو، په عمل کې مو د دوی متابعت وکړ، د دوی په متابعت کې مو هره شېبه او دوامداره صبر وکړ، که مو له الله سره خپل تعلق مضبوط وساتو، تل او د ژوند په ټولو امورو کې مو د الله په دین منگولي ټینګې ونيولې، په خپلو کې مو وحدت او یووالی وساتو او وېره مو له الله څخه وه او له هغه څه مو ځان وساتو چې الله ترې منع کړي یاست، نو مطمئن اوسئ چې د دنیا بریا او د آخرت سعادت او فلاح به مو په برخه کېږي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

النساء

د سوري پيژندنه

د دې سوري نوم النساء دى، دا د سوري نوم دى نه عنوان، ۱۷۶ آيتونه لري، په مدينه كې نازل شوي، د سوري له مضامينو څخه معلومېږي چې دا به په هغې مرحلې كې نازل شوي وي چې:

- قتال فرض شوى وو.
 - د سريو د لېږلو تر څنگ د مخامخ جگړو مرحله هم رارسېدلې وه او الله تعالى د دې اجازه هم ورکړې وه.
 - مسلمانان د يتيمانو او کونډو له ستونزې سره مخامخ وو او دې مسئلې له دوى د حل لار غوښته.
 - يهودان لا په مدينه كې موجود وو او له دوى سره د نښتو لړۍ نه وه پيل شوې.
 - د جنگ ډېر بحراني حالت وو، مسلمانانو ته ويل شوي وو چې تل خپل احتياطي تدابير په پام كې ولرئ، له دښمنه غافل نه شئ، بې ضرورته وسله له ځانه لرې نه كړئ، هره شېبه د دښمن له لوري د يوې ناڅاپي حملې احتمال وركړئ.
 - له دغو خبرو دا اټكل كولى شو چې دا مبارکه سوره له مدينې د بني نضير د يهودي قبيلې له ايستلو مخكې او د احد د جگړې شا وخوا موده كې نازل شوي. دا ځكه چې له يوې خوا دا بحراني حالت د احد له جگړې وروسته راپيدا شو او له بلې خوا د يتيمانو او کونډو ستونزه هم له دغې جگړې وروسته رامنځته شوه او له يهودانو سره د نښتو لړۍ هم د بني نضير له ايستلو وروسته پيل شوه.
 - د سوري لومړى آيت د بنحو او يتيمانو په اړه د مفصل بحث لپاره د يوې جامع او دقيقې مقدمې په توگه وايي: ستاسو رب يو دى، له يوه نفس څخه ئې پيدا كړي يئ، له دغه نفس څخه ئې د ده جوړه پيدا كړه او همدا لومړنى جوړه د انسانانو د نژاد او نسل د خورېدو ذريعه شوه، په دې سره انسانان يوه ستر حقيقت ته متوجه كوي او ورته وايي: د انسانانو نسل او نژاد يو دى، د يوې كورنۍ غړي دي، په رگونو كې ئې يوه وینه خوځېږي، مور، پلار ئې يو دى، دا د بې عدالتۍ، نژادي تعصباتو او ټولو هغو غلطو انگېرنو جرري باسي چې يو قوم پر بل قوم او يو ملت پر بل ملت ځان غوره گڼي، ځان ته د لوړ توکم او بل ته د ټيټ او پرېوتې توکم په سترگه
-

گوري.

له لومړۍ آيتۀ تر ۴۳ آيت پوري د بنځو، يتيمانو، كونډو، مهر، ميراث، جنسي بي لاريتوب او سزا ئې، كونډي ميراث نه گڼل، د مهر بېرته تر لاسه كولو هڅه نه كول، هغه خپلوان چي په خپلو كي ئې نكاح حرامه ده، په كورني ژوند كي د بنځي او نارينه ونډه او مقام، د بنځي او مېړه ترمنځ د لانجو داوارولو لاري چاري او په پاۍ كي د غسل او تېم په اړه لارښووني شوي، خو په داسي توگه چي د بحث په ضمن كي گڼ شمېر نور اړوند مسائل هم څېړل شوي او مناسبې لارښووني شوې.

بيا له ۴۴ آيتۀ تر ۵۷ آيت پوري د اهل كتابو گڼ شمېر قبيح او شنيع اعمال په گوته شوي او دا د دې لپاره چي مسلمانان د دوى په څېر نشي او له دغو عملونو ډډه وكړي، په دې بحث كي د اهل كتابو لاندې بد بد عملونه په گوته شوي: له دين نه ئې پوهه او علم ناقص او نيمگړى وو، پخپله بېلاري شوي وو او د نورو د بېلاري كولو هڅه ئې كوله، د الله په دين كي ئې تحريف كاوو، د منافقت لار ئې غوره كړه، په ظاهر او باطن كي ئې ژور توپير وو، د شرك مرتكب شول، په داسي حال كي چي په گناهونو كي غرق وو خو ځان به ئې ستايو، د خپلو غلطيو لپاره به ئې مذهبي توجيهاټ راوړل، په الله او د ده په دين پسي ئې افتراء كوله، په اوهامو او خرافاتو ئې باور وو او د ظالمو حكامو په خدمت كي او كافران ئې تر مؤمنانو غوره گڼل.

ورپسې له ۵۸ آيتۀ تر ۷۰ آيت پوري د اسلامي نظام څو اساسي اصول او مباني بيانوي او فرمايي: امانت اهل ته سپارئ، د خلكو ترمنځ په عدالت حكم كوى، منازعات مو الله او د هغه رسول ته محول كړئ، د هغه چا ايمان نه قبلېږي چي خپلي شخړي د حل و فصل لپاره طاغوت ته راجع كوي، داسي كسان مؤمنان نه بلكي منافقين دي، يوازي د هغه چا ايمان د منلو دئ چي خپل منازعات دين ته محول كړي، د دين په حكم راضي او ورته تسليم وي.

له ۷۱ آيتۀ تر ۱۰۴ آيت پوري د جهاد او د جهاد اړوند مسائلو په اړه ډېر جامع بحث شوى، د احتياطي جنگي تدابيرو په اړه، د منافقينو په ارتباط، دا چي څوك د الله په لار كي د جهاد وړتيا لري، د الله په لار كي او د مظلومانو د ژغورني په اړه د يوه مؤمن او مسلمان ديني مسؤليتونه كوم دي، د جهاد په ارتباط مؤمن څه كوي او منافق څه، د منافقينو په اړه څه كول په كار دي، له دښمن سره د معاهدو څنگه التزام وشي، څوك چي له مسلمانانو سره د جنگ اراده نلري څه معامله ورسره وشي، دا احتياط كول چي په جنگونو كي هغو مؤمنانو ته تاوان ونه رسېږي چي د دښمن تر سلطې لاندې سيمو كي اوسېږي، د هغه چا سزا چي كوم مؤمن قصداً وژني، د مجاهد او قاعد د مقام او منزلت ترمنځ ژور توپير، د هغه چا بد عاقبت چي له هجرتۀ ډډه كوي او د كفر تر سلطې لاندې ژوند كول غوره گڼي، مهاجرينو ته ډاډ وركول، د سفر او خوف په حالت كي د لمانځه څرنگوالى او په پاۍ كي د دښمن په مسلسل تعقيب كي د ستريا او ستومانۍ احساس نه كول، د دې بحث اساسي موضوعات دي.

ورپسې له ۱۰۵ آيتۀ تر ۱۲۶ آيت پوري د خلكو تر منځ د قضاوت او حكمت په اړه دا توصيې شوې: د الله د دين مطابق حكم وكړئ، له ځان كس دفاع مه كوى، د گنهگار په گټه له مجادلې ځان وساتئ، د ايمان تقاضاء دا ده چي په خپلي گناه اعتراف وكړئ او له الله بخښنه وغواړئ، مبدا په خپلي گناه بل تورن كړئ، له هغو جرگو او مركو ډډه وكړئ چي له يوه ظالم

د قرآن پلوشې د سوري پليژندنه

او گنهار نه د حمايت په لړ کي جوړېږي، د هغه چا عاقبت ډېر وخيم دئ چي د اسلام او مؤمنانو له لاري پرته بله لار ځان ته لټوي، مبادا گناه مو دې ته اړ کړي چي له سزا د ځان خوندي ساتلو لپاره دين ته شا کړئ او اسلام پرېږدئ، الله تعالى له شرک پرته هره گناه بخښي، دا شيطان دئ چي تاسو گناه او شرک ته هڅوي، هغه د دغي خبري لوړه کړي، په دې پوه شئ چي د الله په دين کي اعتبار ايمان او عمل ته ورکول کېږي، نه ادعاگانو، هيلو او تمنياتو ته، په ديانت کي تر ټولو غوره انسان هغه دئ چي الله ته منقاد وي، نېک او صالح وي او د خپل جد ابراهيم په څېر حق ته مایل.

له ۱۲۷ آيت تر ۱۳۶ پوري يو ځل بيا لومړي بحث ته راگرځي او د بنځو په اړه مزيد لارښووني زموږ مخي ته ږدي، د دوی په اړه قسط او عدل مراعاتول، که بنځه له مېړه شکايت لري د روغي، جوړي هڅه کول او که روغه جوړه ممکنه نه وه په بنه توگه سره بېلېدل، تل په عدل قائم پاته کېدل او د الله لپاره حق شهادت ورکول، د عدل او شهادت په اړه د خپل هوۍ او هوس متابعت نه کول، د خپلوۍ، طمعي او ترحم په وجه عدالت او حق شهادت ترپښو نه لاندې کول.

له دې وروسته تر ۱۵۲ آيت پوري بيا د منافقينو په ارتباط مزيد څرگندونې شوې: دوی کله د ايمان لوری نيول ځان ته گټور وگڼي او کله د کفر لوری، له کافرانو سره دوستي کوي، د هغوی خوا ته عزت لټوي، په داسي مجالسو کي کښېني چي د الله په آيتونو ملنډي وهل کېږي، که بری د مسلمانانو په برخه شي ځان د دوی له ډلې څخه گڼي او که د کافرانو په برخه شي هغوی ته ځان مخلص او وفادار ثابتوي، له الله سره خدعه کوي، په لمانځه کي کسل دي، هر کار ئې د ځان ښودني په موخه وي، د کفر او ايمان تر منځ مذبذب دي، له الله سره ئې اړيکي سستي دي، غواړي په الله ايمان له عملي اطاعت نه بېل کړي، دا دواړه لازم او ملزوم نه گڼي. ورپسې تر ۱۷۵ آيت پوري د اهل کتابو ذکر د مخکني بحث لپاره د يوې عملي بېلگي په څېر راځي، خارق العاده معجزې غوښتل، (غائب الله) نه منل او پر ځای ئې (حاضر سخوندر) معبود نيول، خپلي ژمني ماتول، د پيغمبرانو مخالفت او حتی د دوی وژلو ته ملا تړل، د خپل جعلي مذهب په نسبت شديد ړوند تعصب، ظلم، د الله له لاري د خلکو راگرځول، سود او د خلکو مال په ناحقه خورل، په دين کي غلو، شرک، همغه پيغمبر چي پرون ئې د ده د وژلو هڅه کوله اوس هغه په الوهيت کي شريکول، خدای او د خدای ځای ناستی ترې جوړول. د سوري په پای کي د لومړي بحث د تکميل لپاره د هغه چا د ميراث وېش توضيح کوي چي په وارثانو کي ئې نه پلار وي او نه اولاد.

ابن جرير د عبدالله بن مسعود رضي الله عنه دا قول نقل کړی چي ويلي ئې دي: د النساء په سوره کي پنځه آيتونه داسي دي چي په ټولي دنيا او ما فيها به ئې بدل نه کړم او هغه دا دي: **إِنْ تَجْتَنَّبُوا كِبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَ نُدْخِلْكُمْ مُدْخَلًا كَرِيمًا*** که مو له سترو سترو منع شوو (گناهونو) ډډه وکړه، بد بد به درنه ورژوو او د ننوتو په عزتمن ځای کي به مو داخل کړو.

إِنَّ اللَّهَ لَا يَظْلِمُ مِثْقَالَ ذَرَّةٍ وَإِنْ تَكَ حَسَنَةً يُّضَعِفْهَا وَ يُؤْتِ مِنْ لَدُنْهُ أَجْرًا عَظِيمًا* بې شکې چي الله د يوې ذرې په اندازه هم ظلم نه کوي او که هغه کومه ښېگڼه وي نو دوه برابره به ئې کړي او له خپل لوري به ستره بدله ورکړي.

د سوري پيژندنه

د قرآن ټلوشي

وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّاباً رَحِيماً *
او که دوی هغه وخت درته راغلي وی چې پر خپل ځان نې ظلم کړی وو، بیا ئې له الله څخه
مغفرت غوښتې وی او پیغمبر هم ورته بخښنه غوښتې وی، نو الله به ئې مهربان توبه منونکی
موندلی وو.

وَمَنْ يَعْمَلْ سُوءاً أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُوراً رَحِيماً *
او چا چې کومه گناه وکړه او یا ئې پر خپل ځان ظلم وکړ، بیا ئې له الله بخښنه وغوښته، الله به
مهربان بخښونکی ومومي.

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَ مَنْ يُشْرِكْ بِاللَّهِ فَقَدْ ضَلَّ ضَلَالاً بَعِيداً *
یقیناً چې الله دا نه بخښي چې له ده سره شرک وشي او له دې راکوز هرڅه هغه چا ته بخښي
چې ونې غواړي او چا چې له الله سره شرک وکړ، نو یقیناً چې په ژور ضلالت سره به لاري
شوی.

بِسْمِ اللَّهِ الرَّحْمَنِ الرَّحِيمِ ﴿١﴾

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ
مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ

عَلَيْكُمْ رَقِيبًا ﴿٢﴾

[1]- ای خلکو! له خپل هغه رب ووبرېږئ چې له یوه نفس ئې راپیدا کړئ او له هغه ئې
د ده جوړه راپیدا کړه او له دواړو ئې ډېر نارینه او ښځې خواره کړل، هم د هغه الله په
نسبت تقوی ولرئ چې په خپلو کې غوښتني پرې کوئ او هم د خپلوۍ په اړه، بې شکه
چې الله ستاسو څارونکی دی.

(۱)- په دې آیت کې څو اساسي مطالب راغلي:

● د ټولو انسانانو خالق او پالونکی یو دی.

● د ټولو انسانانو پیدایښت له یوه نفس څخه پیل شوی، له همدې یوه نفس څخه د ده جوړه
راپیدا شوې او بیا له دې دواړو د انسانانو د خوړېدو لړۍ پیل شوې، د انسانانو پلار، مور یوه
جوړه ده، په رگونو کې ئې یوه وینه ده، نسب ئې یو دی، د یوې کورنۍ غړي دي، داسې نه ده
چې نسلونه ئې بېل بېل او په نسب کې یو له بله بېل وي، داسې نه ده چې د نړۍ په بېلو بېلو
سیمو کې بېل بېل نسلونه راپیدا شوي وي، د تور پوستو پلار بېل او د سپین پوستو بېل وي،
عرب له یوه پلاره او عجم له بل پلاره پیدا شوي وي.

● د هغه چا پروا ولرئ چې ستاسو خالق او پالونکی دی، ستاسو د ټولو غوښتنو مرجع ده،
ستاسو اړتیاوو ته ځواب وایي، ستاسو ضرورتونه رفع کوي، یو له بله ستاسو غوښتنه هم د ده
په نامه وي.

● په خپلمنځي تعلقاتو کې باید دې ته متوجه وئ چې تاسو ټول په حقیقت کې د یوې کورنۍ
غړي یئ، د دغې خپلوۍ خیال وساتئ. ځان تر بل لوړ مه گڼئ، خپل ورور نه د حقارت په
سترگه مه گورئ، پر خپل ورور ظلم مه کوئ.

● معامله مو له هغه رب سره ده چې ستاسو د ټولو کرو ورو څارنه کوي.

که څه هم ځینو مفسرینو له (ارحام) نه هغه ذوی الارحام مراد کړي چې نږدې خپلوان گڼل
کېږي، خو د آیت له لومړۍ برخې په ډېر وضاحت سره معلومېږي چې له دې نه مراد هغه
عامه خپلوي ده چې د گډ مور پلار په وجه د ټولو انسانانو ترمنځ شته. همدا راز (تسائلون)، یو
له بل غوښتل او ډېر او مکرر غوښتل افاده کوي، موږ هر څه د الله د نامه په یادولو سره

غواړو، یو له بله هم او له دې پرته هم، دا د ټولو انسانانو په فطرت کې ایښودل شوي، هندو او بودايي د بت خوا کې، مسیحي د مریم او عیسیٰ علیهما السلام د مجسمو خوا ته، زردشتیان د اور په څنګ کې د خدای په نامه سوالونه کوي، له خدایه سوال کول یې د فطرت په حکم سره دی خو د الله په پېژندو کې دوکه شوې.

له نفس واحد نه ځینو دا معنی اخیستې چې تاسو یې له یوه جنسه پیدا کړي یې، د ټولو د پیدایښت ماده یوه ده او له یوه جنسه پیدا شوې یې، خو دقیقه معنی یې دا ده چې له یوه نفس نه یې د هغه جوړه پیدا کړه او بیا له دوی دواړو یې د دوی اولاد.

د آیت له الفاظو په صراحت سره معلومېږي چې لومړی یو نفس پیدا شوی او بیا له همدې یوه نفس نه یوه جوړه (نر او ښځه) جوړه شوې او بیا له دې جوړې د انسانانو د تناسل او توالد لړۍ پیل شوې. د انسانانو د پیدایښت په اړه د قرآن دا بیان هغه واهي او بې بنسټه نظریه له بنیاده ردوي چې انسانان په مختلفو نسلونو وېشي او د هر نسل او نژاد لپاره بېل بېل اجداد ثابتوي.

په دې مبارک آیت سره یوې اساسي پوښتنې ته ځواب ویل شوی، له هر چا سره دا پوښتنه شته چې د انسانانو پیدایښت څنګه پیل شوی؟ له یوه مور پلار که له بېلابېلو؟ که دا لومړۍ جوړه یوه وي یا بېلې بېلې وي، پیل یې څنګه وو؟ له سره یوه مکمله جوړه پیدا شوې، که ورو ورو یې له یوه حالت بل ته ارتقاء کړي؟ له انسانه علاوه د نورو ژوو، مخصوصاً هغه چې د انسانانو په څېر له مور، پلار پیدا کېږي، د پیدایښت لړۍ څنګه پیل شوې؟ کوم سوالونه چې د انسان د پیدایښت په اړه مطرح دي د نورو ژوو په اړه هم مطرح دي. په دې مبارک آیت کې دا پوښتنه ځواب شوې. له دې آیه معلومېږي چې انسان له لومړي سره انسان پیدا شوی، یو نفس په یوې جوړې بدل شوی او بیا له همدې جوړې څخه د ده د نسل سلسله پیل شوې او دا ځواب مور ته دا لارښوونه کوي چې د نورو ژوو د پیدایښت لړۍ به هم دې ته ورته وي، د هرې نوعې لپاره به لومړی یو نفس پیدا شوی وي، بیا له دې نه یوه جوړه او بیا دغه جوړه یې د توالد او تناسل ذریعه.

دا آیت وايي چې د انسانانو لومړۍ جوړه، آدم او حواء علیهما السلام له واحد نفس او یوه ژوندي مخلوق پیدا شوې، داسې نه چې دوه بېلې بېلې مجسمې جوړې شوې وي او بیا په دواړو کې روح پو شوې وي!!

د دې آیت دقیقه تشریح او له (واحد نفس) د ده د جوړې د پیدایښت څرنگوالی په لاندې آیت کې بیان شوی:

وَاللّٰهُ خَلَقَكُمْ مِنْ تُرَابٍ ثُمَّ نُطْفَةٍ ثُمَّ جَعَلَكُمْ اَزْوَاجًا وَمَا تَحْمِلُ مِنْ اُنْثٰی وَلَا تَضَعُ اِلَّا بِعِلْمِهِ وَمَا يُعَمَّرُ مِنْ مُّعْمَرٍ وَلَا يَنْقُصُ مِنْ عُمُرِهِ اِلَّا فِيْ كِتَابٍ اِنَّ ذٰلِكَ عَلَى اللّٰهِ يَسِيْرٌ *
فاطر: ۱۱

او الله تاسو له خاوري راپیدا کړی، بیا له نطفې، بیا یې جوړه جوړه کړی، نه کومه ښځینه څه حمل کوي او نه یې زېږوي، مګر د ده په علم سره او نه د کوم عمر خاوند عمر ورزیاتېږي او نه یې عمر کمېږي مګر دا چې په کتاب کې (ثبت) دي او دا کار الله ته آسان دی.

له دغه آیه څو خبرې په ډېر وضاحت سره معلومېږي:

- د انسان د پیدایښت لومړۍ ماده خاوره ده.

- له خاوري د ده نطفه جوړه شوې.
 - بيا له دغي نطفې څخه د ده جوړه پيدا شوې. يعني هغه (واحد نفس) دغه له خاورو جوړه شوې نطفه وه چې له هغې ئې د ده (زوج او جوړه) راپيدا كړه او بيا له دغي جوړې د ده د نسل د پيدا كېدو لړۍ پيل شوې.
- د دې مبارك آيت له دغه قاطع او صريح بيان سره سره چې څوك په دې خبرې كې شك كوي چې د آدم عليه السلام پيدايښت له نطفې پيل شوى، هغه به په قرآن باور نلري او د الله تعالى د قول په مقابل كې به د بل چا قول ته اعتبار وركوي!!
- په دې آيت كې د قرآن يو بل علمي اعجاز زموږ مخې ته راځي، د ساينس په نړۍ كې تر نولسمې پېړۍ پورې څوك په دې نه پوهېدو چې كېدې شي يو ژوندى مخلوق په دوو ژونديو شيانو تجزيه شي، دا ئې محال گڼله، خو په نولسمې پېړۍ كې په دې پوه شو چې په ژونديو مخلوقاتو كې ځينې داسې هم شته چې تكاثر ئې د نر، بنځي د القاح له لارې نه وي، بلكې يو موجود په دوو تجزيه شي، آميب ئې يو مثال دى او په شلمه پېړۍ كې دا حقيقت ورته څرگند شو چې د انسان په وجود كې هم د ځينو حجراتو تكاثر د همداسې تجزيې له لارې ترسره كېږي.
- د نورو ژونديو مخلوقاتو پيدايښت هم بايد د الله تعالى د عام سنت مطابق، همداسې له بېلې بېلې نطفې پيل شوى وي.
- د آدم او حواء عليهما السلام د پيدايښت په اړه اسراييلي روايات دا وايي چې: لومړى د آدم مجسمه او كالپوت جوړ شوى، بيا په اور ايښودى شوى، (داسې لكه كوم كالل چې خاوره خټه كړي، لوبښي او مجسمې ترې جوړې كړي، په اور ئې كېږدي او پخې ئې كړي) كله چې د آدم مجسمه پخه شوه نو روح په كې پو شوه او آدم راژوندى شو او بيا له پاتې خټې يا د آدم له پوښتۍ د ده جوړه پيدا كړى شوه.
- په عامو مسلمانانو او حتى مفسرينو كې ځينې د دغو رواياتو تر اغېز لاندې تللي او چېرې چې ئې كوم متشابه لفظ تر سترگو شوى نو هغه ئې د دغو اسراييلي رواياتو په اساس تعبير كړى.
- د مثال په توگه دغه حديث:
- إن المرأة خلقت من ضلع وإن أعوج شيء في الضلع أعلاه فإن ذهبت تقيمه كسرته وإن استمعت بها استمعت بها وفيها عوج.
- بنځه له پوښتۍ پيدا شوې، د پوښتۍ تر ټولو كور ځاى ئې د هغې لوړه وي، كه دي دا هڅه وكړه چې هغه سمه كړي نو ماته به ئې كړې او كه غواړې گټه ترې واخلي نو په داسې حال كې به ترې گټه اخلي چې كوروالى به په كې وي.
- دلته نه د حواء عليها السلام نوم ذكر شوى او نه دا ويل شوې چې دا د آدم عليه السلام له پوښتۍ پيدا شوې، برعكس ويل شوي چې هره بنځه له پوښتۍ څخه پيدا شوې او دا بدبهي خبره ده چې ټولې بنځې د سرو له پوښتۍ څخه نه دي پيدا شوې، بنځې د نارينه په څېر د مور، پلار له نطفو څخه پيدا كېږي، نو له پوښتۍ څخه د بنځو د پيدايښت معنى دا نه ده چې د پوښتۍ هډوكى د بنځو د بدن ماده ده، بلكې په دې سره د بنځو فطري او روحي جوړښت ته اشاره شوې، د دې حديث وروستۍ برخه پخپله د دې وضاحت كوي، ټولو محققينو ويلي چې په دې سره د بنځو په طبيعت كې هغو ځانگړتياوو ته اشاره شوې چې نارينه ئې بايد تحمل كړي او دا

هڅه ونکړي چي هغه حتماً رفع شي. او دا داسي ده لکه د الانبياء په سوره کي چي راغلي:
خُلِقَ الْإِنْسَانُ مِنْ عَجَلٍ سَأُورِيكُمْ آيَاتِي فَلَا تَسْتَعْجِلُونِ *
الانبياء: ۳۷

انسان له تلوار او عجلي پيدا شوی، ژر به خپل آيتونه دروښيم، نو عجله مه کوئ.
هر څوک پوهېږي چي دلته له تلوار او عجلي نه د انسان پيدايښت هيڅکله دا معنی نلري
چي عجله او تلوار کومه ماده ده او انسان له دغي مادي پيدا شوی، معنی ئي له دې پرته بل څه
نه ده چي انسان عجول او بېرني پيدا شوی، په فطرت او خټه کي ئي عجلت او تلوار ايښودل
شوی، په حديث کي هم له ضلعي نه د ښځي پيدايښت دي ته ورته معنی لري. د ښځي عاطفه
قوي ده، ژر او په ډېر کم څه خفه کېږي او ښکي ئي بانوگانو ته نږدې دي، ژر په ژړا شي، دې
ته ورته نوري ځانگړتياوي لري، دا ئي په فطرت کي ايښودل شوي، دا له دې سره ښايي، هر
څومره چي د کومي ښځي عاطفه قوي وي همدومره به هغه غوره ښځه وي، له خپل اولاد سره
به ئي زياته مينه وي، ښه پالنه به ئي کوي، له خپل مېړه سره به ئي محبت زيات وي، نارينه
بايد دا کوروالی تحمل کړي او بي ځايه ئي د سمولو هڅه ونکړي. خو متأسفانه ځينو له دې نه
غلط مفهوم اخيستی، د دوی د غلطی سبب هم هغه اسرانيلي روايات دي چي په دې اړه خواره
شوي.

او يا لکه د يوه حديث دا الفاظ: لما صور الله آدم: کله چي الله تعالی آدم ته صورت ورکړ.
دوی دا آدم ته صورت ورکول داسي تعبير کړی چي گواکي الله تعالی د ده مجسمه جوړه کړه،
همغسي لکه اسرانيلي روايات چي وايي، حال دا چي قرآن د ټولو انسانانو د پيدايښت په اړه
همدغه لفظ کارولی، لکه چي فرمايي:
هو الذي يصوركم في الارحام كيف يشاء: الله هغه ذات دی چي تاسو ته ئي د ميندو په رحم کي
صورت درکړ.

آيا دلته د مور په رحم کي انسان ته صورت ورکول دا معنی لري چي د هغه مجسمه ئي
جوړه کړه؟ د قرآن د آيتونو له مخي خو آدم عليه السلام ته صورت ورکول داسي دي لکه د ده
اولاد ته چي الله صورت ورکوي او په ده کي روح پو کول همغسي لکه د ده اولاد ته چي د مور
په رحم کي روح ورکوي.

ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ * ثُمَّ سَوَّاهُ وَ نَفَخَ فِيهِ مِنْ رُّوحِهِ وَ جَعَلَ لَكُمُ السَّمْعَ وَ
الْأَبْصَرَ وَ الْأَفْئِدَةَ قَلِيلًا مَّا تَشْكُرُونَ *
السجدة: ۸-۹

بيا ئي د ده نسل د سپکو اوبو له نچور څخه پيدا کړ، بيا ئي برابر کړ او په هغه کي ئي خپله
روح پو کړه او تاسو ته ئي غور، سترگي او زړونه درکړل، ډېر لږ شکر کوئ.
آيات او احاديث خو دا خبره کوي چي د آدم عليه السلام اولاد هم داسي پيدا کېږي چي
نطفه وي، علقه شي، د غوښي يوه ټوټه شي، صورت ورکړی شي، روح په کي پو شي، د
ماشوم په څېر دنيا ته راشي، ځوان شي، زور شي او په مرگ محکوم شي. آدم عليه السلام خو د
دوی جد دی، ولي به ده ته صورت ورکول او په ده کي د روح پو کول، د ده له اولاد څخه
توپير ولري؟! قرآن خو دواړه ورته گڼي او په ورته الفاظو ئي بيانوي، يوازي دا توپير په گوته
کوي چي آدم عليه السلام له مور او پلار پرته پيدا شوی، دا دوی ولي له خپله ځانه د نورو

توپيرونو راپيدا كولو هڅه كوي!!

او يا لكه د قرآن دغه آيت:

قَالَ يٰٓاِبْلٰيسُ مَا مَنَعَكَ اَنْ تَسْجُدَ لِمَا خَلَقْتَ بِيدَيَّ:

وئې ويل: اي ابليس! څه شي هغه څه ته له سجدې كولو منع كړې چې ما په خپل لاس پيدا كړ. دلته دوى د (خلقت بيدى) الفاظ د آدم عليه السلام په خاص او ځانگړي پيدايښت حمل كوي او وايي چې الله تعالى آدم عليه السلام په خپل لاس جوړ كړ!! حال دا چې په قرآن كې د نورو شيانو د خلقت په اړه هم دې ته ورته الفاظ راغلي: **اَوْ لَمْ يَرَوْا اَنَا خَلَقْنَا لَهُمْ مِّمَّا عَمِلَتْ اَيْدِيْنَا اَنْعَمًا فَهُمْ لَهَا مَلِكُونَ *** يس: ۷۱

لكه څنگه چې په دې آيت كې (ما عملت ايدينا) عام خلقت افاده كوي نه كوم ځانگړى او خاص خلقت او له دې نه هيڅوك دا غلطه معنى نه اخلي چې الله تعالى دغه شيان په خپلو لاسونو جوړوي، همداراز له (خلقت بيدى) دا معنى اخيستل چې الله تعالى په خپل لاس د آدم عليه السلام مجسمه جوړه كړه، لويه او قبيح اشتباه ده. دا اشتباه به هغه څوك كوي چې الله تعالى نه پېژني، په پيدايښت كې د ده سننو ته پام نه كوي، دا هره ورځ چې الله تعالى په كوم ترتيب مخلوقات پيدا كوي دا له پامه غورځوي، الله له انسان سره تشبيه كوي او هغه هم له يوه كلال سره، په خپل كچه ذهن كې ئې كلال ته ورته كوم خداى انځور كړى او گمان كوي چې هغه به آدم عليه السلام دغسې په خپل لاس جوړ كړى وي لكه كلال چې له ختې منگى جوړوي. ډېره ډېره عجيبه ده چې يو انسان هره ورځ په خپلو سترگو گوري چې الله تعالى خپل مخلوقات څنگه او په څه ترتيب پيدا كوي، څنگه ئې جوړوي، څنگه ئې له يوه حالت بل ته بيايي، خو سره له دې دومره ستره غلطې كوي او د آدم عليه السلام پيدايښت د الهي سننو خلاف او د يوه كلال له كار سره ورته گڼي.

الله تعالى نه په ذات كې مثل لري، نه په صفاتو كې او نه په افعالو كې، د پيدا كولو په فعل كې هم بايد الله له مخلوق سره تشبيه نه كړو، څوك چې د الله تعالى د پيدا كولو فعل، د انسان له فعل سره تشبيه كوي او لكه څنگه چې انسان په خپلو لاسونو يو كار ترسره كوي، خټه راواخلي، خښتې ترې جوړي كړي، سر پر سر ئې كېږدي او دېوال ترې جوړ كړي، كه څوك د الله تعالى په اړه همداسې گمان وكړي هغه لويه اشتباه كړې او الله ئې له مخلوق سره تشبيه كړى. حال دا چې قرآن فرمايي: ليس كمثله شئ: الله ته ورته شى نشته.

كله چې ما دا برخه ليكله، د يوه معروف كشيښ، اديان روجرز وينا مي اورېده چې د ډاروين په نظريې ئې سخته نيوكه كوله، هغه ئې د كليسا خطرناك دېنمن بالو او د ده دا خبره ئې په ډېر شدت او حدت سره ردوله چې انسان له بيزو ارتقاء كړي، د (ارتقاء)، (د بقاء لپاره نزاع) او (د اصلح د پاته كېدو) هغه درې نظريې ئې له بنسټه غلطې گڼلې چې ډاروين وړاندي كړې، ډاروين ته ئې د مجنون، ليوني او رواني بيمار خطاب كاوو او په دې خبرې ئې ټينگار درلود چې الله انسان په خپلو لاسونو او خپل صورت ته ورته هيئت كې جوړ كړى، الله ئې د (پلار خداى) په نامه او عيسى عليه السلام ئې د خداى د زوى په نامه ياداوو او ويل ئې: مسيح زموږ لپاره خپلې وېنې قرباني كړې او په صليب وځړول شو چې ئې دغه وینه او قرباني د خپلو مسيحيانو د ټولو گناهونو لپاره فديه شي!!

له ځان سره مې ويل: ښايي ډاروين دغو كشيستانو او د دوی خرافاتو د دغې نظريې وړاندي كولو ته اړ كړی وي، هغه خدای چې دوی ئې خلكو ته ښيي، د انسان په څېر خدای، د انسان پلار، هغه چې د عیسی په څېر زوی لري او یا د عیسی په څېر وړوکی شو، دا ئې ومنله چې ويني ئې توی شي، په صلیب وځړول شي، دا ټولي ملنډې پر ځان یا پر خپل زوی ومنې، انسان دي له خټې داسې جوړ كړي لكه كالل چې منگی او مجسمه جوړوي، داسې خدای نه د ډاروين په څېر مجنون ته د منلو دئ او نه د مسيح عليه السلام په څېر پيغمبر ته، دوی ډاروين تكفير كړ او پلرونو ئې مسيح عليه السلام.

ډاروين او نظريه ئې په حقيقت كې د دوی د خرافاتو په ضد يو عكس العمل وو، دوی د خرافاتو په يوې انتها كې او هغه ئې په بلې انتها كې، انسان نه خدای دئ او نه بيزو، خدای خدای دئ، انسان انسان دئ او بيزو بيزو، نه ئې له بيزو څخه ارتقاء كړي او نه داسې پيدا شوی چې لومړی ئې مجسمه د الله په بڼه او هغه ته ورته جوړه شوې، په اور ايښودل شوې، پخه شوې او بيا الله د خپلې روح يوه برخه په ده كې اچولې او راژوندی شوی!! برعكس انسان، روح او جسم ئې مخلوق دي، يو ځانگړی مخلوق، له نورو ئې توپير په انسانيت كې دئ، نه په دې كې چې د خلقت ماده ئې بېله وي. كه دا انسانيت ترې واخيستل شي، نو نه يوازي يو حيوان دئ بلكې د حيواناتو ډېر بد حيوان دئ، د نورو په څېر له خاوري پيدا شوی، مرگ ژوند ئې داسې دئ لكه د نورو ژوو.

مسيح عليه السلام يوازينی هغه څوك نه دئ چې جاهلو قومونو د مغرضو او ټگمارو مذهبي مشرانو په وينا له هغه خدای او د خدای زوی جوړ كړی، ډېرو نورو جاهلو قومونو له خپلو شخصيتونو خدايان جوړ كړي، يهودانو، بودايانو او هندوانو دا كار كړی، ډېرو نورو همداسې د زمكې او آسمان خالق خدای زمكې ته او خپل كلي ته راكوز كړی او په يوې مجسمې او حتی په يوه قبر كې ئې ځای پر ځای كړی، هغه ئې خدای گڼلی او ځان ئې د خدای محبوب او نازولی قوم او خپله خاوره مقدسه خاوره، داسې ډېر مصلح شخصيتونه او د الله پيغمبران تېر شوي چې يوه امپراطور باغي گڼلې او په مرگ ئې محكوم كړي خو د ده رقيب راغلی او له همدې باغي ئې معبود جوړ كړی، دا سياست دئ چې له پيغمبره باغي جوړوي او له باغي معبود.

په مسلمانانو كې هم يوه داسې ډله راپيدا شوه چې الله له انسان سره او انسان له الله سره تشبيه كوي، دوی هم د ادريان روجرز كشيخ خبره كوي او وايي چې الله انسان د خپل صورت په بڼه كې پيدا كړ، دا عقیده ئې له اسراييلي رواياتو اخيستي ده خو د هغه لپاره ئې په رواياتو كې داسې تاويلونه كړي چې دې خرافې عقيدې ته اسلامي رنگ ورکړي، دوی د پيغمبر عليه السلام په دې حديث استناد كوي چې فرمايي:

إِذَا ضَرَبَ أَحَدُكُمْ فَلْيَجْتَنِبِ الْوَجْهَ وَلَا يَقُلْ قُبْحَ اللَّهِ وَجْهَكَ وَوَجْهَ مَنْ أَشَبَّهَ وَجْهَكَ فَإِنَّ اللَّهَ عَزَّ وَجَلَّ خَلَقَ آدَمَ عَلَيْهِ السَّلَامَ عَلَى صُورَتِهِ *

رواه احمد

كه چا بل څوك وهلو نو بايد په مخ ئې ونه وهي او داسې ونه وايي چې خدای تعالی دې سټا او تا ته د ورته كس مخ تور كړي، ځكه الله تعالی، آدم عليه السلام د ده په بڼه او شكل كې پيدا كړ. په دې حديث كې چې مفهوم ئې ډېر روښانه دئ او د صافو زړونو خاوندانو ته په هغه كې

د قرآن پلوشې النساء

د هېڅ اشتباه مجال نشته، خو هغه کسان چې رنځور زړونه لري او له اسرائیلي روایاتو متأثره شوي، وایي: په (صورت) کې ضمیر الله تعالی ته راجع دی، ګواکي الله تعالی؛ آدم علیه السلام خپل ځانته ورته پیدا کړ!!!

که تاسو لږ پورتنۍ حدیث ته ځیر شئ، په واضح توګه ګورئ چې دلته د دوو کسانو ترمنځ شخړې ته اشاره شوې، رسول الله صلی الله علیه وسلم دا حکیمانه لارښوونه کوي چې د جګړې په وخت کې یو بل په مخ مه وهی، داسې مه وائی چې خدای تعالی دې ستا او تا ته ورته مخ تور او قبیح کړي، ځکه چې الله تعالی، آدم علیه السلام هغه ته په ورته شکل او صورت کې پیدا کړی. په دې پوهېږو چې د دښمنۍ او جګړې په وخت کې هر انسان د مقابل لوري له مخ او څېرې په خپل زړه کې د نفرت، کینې او کرکې احساس کوي، د مقابل طرف د نفرت او کرکې آثار هم د هغه په څېرې او مخ کې راڅرګند شي، په سترګو کې نې د قهر او غصې نښې راښکاره شي، نو ځکه د ده غصه او کرکه د مقابل لوري او دښمن مخ او سترګو ته متوجه کېږي، همدې برخې ته پام اړوي او خپل داخلي قهر داسې څرګندوي: سترګې دې راباسم، پزه دې پرې کوم، مخ دې تور، سترګې دې رنډې شه، دا مردار مخ دې داسې او داسې شه، په دې الفاظو هم اکتفا نه کوي بلکې لاس پورته کوي او غواړي پر مخ نې یوه کلکه څپېره ورکړي، خوله نې په سوک ورماته کړي. رسول الله صلی الله علیه وسلم په جګړه د بوختو افرادو روحي حالت ته په پام سره او د دوی د قهر او غضب د سرولو لپاره فرمایي: خدای تعالی خپل بنده او ستاسو ټولو پلار آدم علیه السلام په داسې څېرې او شکل کې پیدا کړی وو لکه دا ستا مقابل لوری، دا له تاسره په جګړه او شخړه بوخت ستا ورور، خپل پلار ته د احترام په دود باید هغه پر مخ ونه وهي او د مخ په اړه نې سپکې خبرې ونه کړي. که د رسول الله صلی الله علیه وسلم دا حکیمانه لارښوونې مراعات شي او د شخړو او مشاجرو په وخت کې په پام کې ونیول شي، نو د ډېرو فتنو او جګړو مخنیوی به وشي. خو ګورئ چې له دغه حکیمانه ارشاد نه د کړو زړونو خاوندانو څومره کور تعبیر کړی او څنګه کړه معنی نې ترې ایستلې!!!

دا آیت هم وایي چې د انسانانو لومړۍ جوړه، آدم او حواء علیهما السلام له واحد نفس او یوه ژوندي مخلوق پیدا شوي، داسې نه چې دوه بېلې بېلې مجسمې جوړې شوې وي او بیا په دواړو کې روح پو شوې وي!!

که څوک پوښتنه وکړي چې آیا د مور له رحم نه بهر هم د یوه ژوندي مخلوق پیدا کېدل ممکن دي، ورته وایو؛ هو دا ممکن دي، د ټولو بوټو او نباتاتو نطفې په زمکې کې وده کوي، مرغان او ډېر حیوانات د مور له رحم نه بهر له هګیو پیدا کېږي، په حیواناتو کې د مور له رحم نه بهر د پیدا کېدو ډېرې بېلګې شته چې یو مثال نې د ماهیانو پیدایښت دی، د ماهي بچیان د مور په څپټه کې نه بلکې بهر پیدا کېږي، د نر او بڼځي نطفه نې په بهر کې سره القاح شي، بڼځه نې په یوه ګوښه کې خپلې هګۍ واچوي، نارینه نې راشي او خپله مني ورباندې وشیندي او په دې ترتیب نې القاح ترسره شي او بچیان نې د مور له رحم نه بهر راپیدا شي.

د قرآني آیتونو او د پیغمبر علیه السلام د احادیثو په رڼا کې د ژوو د پیدایښت په اړه ویلی شو چې الله تعالی د زمکې او آسمان له پیدا کولو وروسته د زمکې پر سر داسې شرائط برابر کړي چې د ژونديو مخلوقاتو د پیدا کولو او د هغوی د رشد او ودې لپاره ضروري دي، کولی شو دا شرائط د (ژوند پسرلی) ونوموو، لکه څنګه چې په هر پسرلي کې مړه ژوي د زمکې له

تل نه سر رااوچت کړي، راوتوکېږي او ونه او بوټی ترې جوړ شي، همداراز د زمکي پر سر د ژوندیو مخلوقاتو د پیدایښت لړۍ ئې هم د (ژوند په هغه پسرلي) کي پیل کړي، د مختلفو موجوداتو نطفې ئې پیدا کړي، له دغو نطفو ئې د دوی ازواج او جوړې راپیدا کړي او په دې سره ئې په زمکي کي د دوی د نسل د دوام او بقا لار آواره کړي.

ابوهریره رضي الله عنه وايي: پیغمبر علیه السلام تر لاس ونيولم او راته وئې ويل: الله تعالی د شنبې په ورځ خاوره پیدا کړه، د یکشنبې په ورځ غرونه، د دوشنبې په ورځ نبات، د سه شنبې په ورځ مکروه، د چهارشنبې په ورځ نور، د پنجشنبې په ورځ خزندگان او د جمعي په ورځ، د پیدایښت په پای او د ورځي په آخر کي، د ماښام او مازدیگر تر منځ ئې آدم علیه السلام پیدا کړ. عَنْ أَبِي هُرَيْرَةَ، قَالَ أَخَذَ رَسُولُ اللَّهِ بِيَدِي فَقَالَ: «خَلَقَ اللَّهُ، عَزَّ وَجَلَّ، الثَّرْبَةَ يَوْمَ السَّبْتِ. وَخَلَقَ فِيهَا الْجِبَالَ يَوْمَ الْأَحَدِ. وَخَلَقَ الشَّجَرَ يَوْمَ الْإِثْنَيْنِ. وَخَلَقَ الْمَكْرُوهَ يَوْمَ الثَّلَاثَاءِ. وَخَلَقَ النُّورَ يَوْمَ الْأَرْبَعَاءِ. وَبَثَّ فِيهَا النَّوَابَ يَوْمَ الْخَمِيسِ. وَخَلَقَ آدَمَ، عَلَيْهِ السَّلَامُ، بَعْدَ الْعَصْرِ مِنْ يَوْمِ الْجُمُعَةِ. فِي آخِرِ سَاعَةٍ مِنْ سَاعَاتِ الْجُمُعَةِ. فِيمَا بَيْنَ الْعَصْرِ إِلَى اللَّيْلِ».

دا مبارك حديث د زمکي پر سر د پیدایښت مختلف مراحل توضیح کوي او وایي چي د زمکي پر سر د خاوري پیدا کېدل د پیدایښت مقدمه وه، له خاوري وروسته لومړی نباتات، بیا نور څه او په پای کي انسان پیدا شوی

قرآن د هغه چا په ځواب کي چي د قیامت بیا ژوندون نه مني، د انسان لومړني پیدایښت او د ده هره ورځ پیدایښت او له زمکي او خاوري د نباتاتو راټوکېدل د دلالتو په توگه وړاندي کوي، له دې معلومېږي چي د پیدایښت په اړه د الله مشهود سنت د مخکني او وروستني پیدایښت لپاره دلیل دی. په دې اساس موږ هغه چا ته چي د ابتدایي پیدایښت په اړه پوښتنه کوي، وایو: دا پیدایښت هم داسي دی لکه دا اوس اوس چي الله ژوندي شيان پیدا کوي، هر ژوندی مخلوق له نطفې راپیدا کوي، همداسي ئې په ابتداء کي له نطفې راپیدا کړي. په سر کي د مور له رحم نه بهر او وروسته د مور په رحم کي.

وَأَتُوا آلَيْتَمَىٰ أَمْوَالَهُمْ وَلَا تَبَدَّلُوا الْخَبِيثَ بِالطَّيِّبِ وَلَا تَأْكُلُوا أَمْوَالَهُمْ إِلَىٰ

أَمْوَالِكُمْ ۚ إِنَّهُ كَانَ حُوبًا كَبِيرًا ﴿٢٠﴾

[۲۰]- او یتیمانو ته د دوی خپل مالونه ورکړئ او ناپاک په پاک مه بدلئ او د دوی مالونه تر خپلو مالونو پوري مه خورئ، بې شکه چي دا لویه گناه ده.

(۲۰)- دلته د یتیمانو د مالونو په اړه لاندې توضیحي شوي:

- د دوی مالونه مکمل ورته وسپارئ.
- داسي نه چي د دوی ښه او غوره مال ترې واخلي او په بدل کي پرېوتی او خراب مال ورکړئ.
- او داسي هم نه چي د گډ ژوند په بهانه د دوی له مال نه خپل مصارف وکړئ او داسي کومه حيله جوړه کړئ چي تر خپل مال نه د مخه د دوی مال مصرف کړئ.

- د یتیمانو مال خوړل لویه گناه ده، که په حیلو سره وي او که بې حیلو.

وَإِنْ خِفْتُمْ أَلَّا تُقْسِطُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ مَثْنَىٰ
وَتِلْثًا وَرُبْعًا ۖ فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ۚ ذَٰلِكَ أَدْنَىٰ
أَلَّا تَعُولُوا ﴿٦٧﴾

[۳]- او که له دې ووبرېدئ چې د یتیمانو په اړه به عدالت ونکړئ، نو له دغو ښځو نه د خپلې خوښې، دوه دوه، درې درې او څلور څلور په نکاح کړئ، خو که ووبرېدئ چې عدالت به ونکړئ نو بیا به یوازي یوه وي او په خپل واک کې وینځي مو، دا دې ته نږدې ده چې ظلم ونکړئ.

(۳)- د دې آیت په ارتباط لاندې ټکي په پام کې وساتئ:

- که یتیمان داسې ولي ته پاتې شوي وي چې د دوی ترمنځ نکاح رولوي، لکه د تره زوی، نو ولي په هغه صورت کې دا کار کولی شي چې له یتیم سره د خواخوږۍ په نیت دا کار وکړي، بې عدالتي ترې ونشي، د خپل شوق پوره کولو او د یتیم د مال ترلاسه کولو په نیت نه وي.

- که د بې عدالتۍ وېره ئې درلوده نو له داسې نکاح دي ډډه وکړي او پر ځای دي له نورو ښځو څوک په نکاح کړي.

- خو له دې نورو ښځو نه مراد کومې ښځې دي؟ له یتیم سره ئې څه تعلق شته که نه؟ په یوه آیت کې د دواړو له ذکر نه خو معلومېږي چې د یتیمانو او دغو ښځو ترمنځ حتماً څه ارتباط باید وي. تاسو پوهېږئ چې له یتیمانو سره یوه لویه مرسته دا ده چې د دوی میندې بې سرپرسته پاتې نشي، څوک ئې په نکاح کړي، په دې نکاح سره به له یوې خوا هغه تشه ډکه شي چې د خپل پلار له مړینې وروسته د یتیمانو په برخه شوي او له بلې خوا به د کونډو مشکل حل شي، دا لویه بې عدالتي ده چې د چا پلار د اسلام په لار کې شهید شي، یا په خپل مرگ ومري، نو هم ئې زامن بې کفالت پاتې شي او هم ئې ښځه، نه څوک د یتیم په وړاندې د مسئولیت احساس وکړي او نه د کونډو په اړه. د کونډو او یتیمانو د مشکل تر ټولو غوره او مناسبه د حل لار همدا ده چې کونډې په نکاح شي. د یتیمانو د بحث په ضمن کې د تعدد زوجات ذکر همدا مطلب افاده کوي چې دا اجازه په اصل کې د دغې لویې ستونزې د حل لپاره ورکړې شوې، د پیغمبر علیه السلام له سنت نه هم دغه معلومېږي او د صحابه وو له عمل نه هم، چې له هر جنگ نه وروسته دوی تر هر څه د مخه دې موضوع ته اهتمام کاوو چې د خپلو شهیدانو وروڼو د کونډو او یتیمانو ستونزه حل کړي، حتی د جنگ په میدان کې به ئې دا پرېکړه کوله چې څوک څوک به د کوم کوم شهید کونډه په نکاح کوي او د یتیمانو کفالت او پالنه به ئې په غاړه اخلي. له عائشې رضي الله عنها پرته د پیغمبر علیه السلام نوري بیبياني کونډې دي او رسول الله صلي الله عليه

وسلم په همدې موخه په نکاح کړي.

● هسي هم د ښځو شمېر تر نارینه وو زیات دی، عادتاً نجوني تر هلكانو زیاتي پیدا کېږي، په جنگونو کې څو اکثراً نارینه مري او هر جنگ په جگړو کې ښکېل ولسونه د کونډو او تر نارینه وو د ښځو د شمېر د زیاتېدو له ستونزې سره مخامخ کوي، د شورویانو په ضد د جهاد په دوران کې یو نیم ملیون افغانان په شهادت ورسېدل، چې اکثر ئې نارینه وو، د ایران او عراق په جنگ کې یو ملیون ایرانیان ووژل شول چې غالب اکثریت ئې نارینه وو، په دې دواړو ملکونو کې به له جگړو نه دا راولاړه شوې ستونزه څنگه حل کېږي؟ د غرب په څېر د زنا د جائز گڼلو له لارې؟! د متعه او مؤقتي نکاح له لارې؟! که د زوجاتو تعدد ته د اجازې ورکولو له لارې؟ د زنا په اړه خو نن د نړۍ فرد فرد ته معلومه شوه چې پایلې ئې څومره خطرناکې دي او انسانانو ته ئې څومره ستونزې راپیدا کړي، د ایډز خطرناکه بيماري له همدې راپیدا شوې، ایران ونه توانېدو چې په مؤقتي نکاح او متعه سره دا ستونزه حل کړي، که څه هم تر سل زرو نه زیاتي ایرانی ښځې افغانانو په نکاح کړي خو د ایران دا ستونزه په خپل حال پاتې ده. د دې ستر مشکل د حل یوازنی لار هغه ده چې اسلامي شریعت معرفي کړې او په دغه مبارک آیت کې ورته اشاره شوې، اسلام نه یوازې دا جائز گڼي بلکې هغه د همت او مېړانې او په یتیم او کونډي د زړه سوي نښه گڼي، خو وایي چې هم به له یوې د زیاتو ښځو کول د عدل په موخه وي او هم به په یوې ښځې اکتفاء د عدل په حکم. په دواړو آیتونو کې د عدل ذکر د همدې لپاره راغلی.

هغه کمعقله کسان چې د زوجاتو د تعدد په اړه پر اسلام نیوکې او اعتراضات کوي او هغه د عدالت او مساوات خلاف کار گڼي، دې پوښتنې ته له ځواب ویلو عاجز دي چې د کونډو او یتیمانو ستونزه به څنگه حل کېږي، تر نارینه وو د ښځو د شمېر د زیاتوالي په صورت کې به دا مشکل څنگه حل کوو؟ دوی نه په غرب کې د زنا په جواز اعتراض کوي، نه په دې چې یو کس یوه قانوني ښځه لري او لس غیر قانوني او نه په دې چې په غرب کې زنا په تجارتي کار وبار بدله شوې او د حکومتونو د عوایدو یو مورد هغه مالیه ده چې له فاحشو ئې تر لاسه کوي، د لندن په یوه ښار کې اويا زره فاحشو ته د دې تجارت اجازه ورکړې شوې او دولت ته مالیه ورکوي، عجیبه ده چې څوک زنا جائزه گڼي، خو هغه قانوني، صفا او ستره نکاح ناجائزه گڼي چې اسلام د عدل په موخه او شرط روا کړې، په داسې حال کې چې اسلام نکاح هغه تړون ته وایي چې د ښځې او نارینه ترمنځ او د دواړو په موافقه ترسره کېږي، که کومه ښځه پخپله خوښه له داسې مېړه سره نکاح کوي چې نوري ښځې هم لري نو په دې باندې د نورو د اعتراض لپاره څه مجال پاته کېږي!!

نه پوهېږو هغه کسان څنگه ځانته د دې حق ورکوي چې د اسلام په دې اصل اعتراض وکړي، په داسې حال کې چې د یوې قانوني ښځې تر څنگ د گڼ شمېر غیرقانوني جنسي ارتباطاتو په درلودو اعتراض نلري!! کمونستان خو د "کورنۍ جوړېدل" د "فردی ملکیت" په څېر د غیر کمونستي ټولنې نښه گڼي او په دې باور دي چې په دې برخې کې هم باید فردي ملکیت له منځه ولاړ شي، باید کورنۍ منحل او آزاد جنسي تعلقات رایج شي، اولاد د کورنۍ "مال" نه بلکې د ټولنې "مال" وگڼل شي، دولت د دوی روزنه په غاړه واخلي، د کورنۍ د غېږ پر ځای باید په ورکټون کې وروزل شي، په کورنۍ کې د دوی روزنه په دوی کې د "فردی

ملکیت" غلط افکار راولاړوي!! خو راشئ وگورو چې د غیر قانوني او آزادو جنسي تعلقاتو نتائج څه وو او نن "علم" په دې اړه څه وایي او د کومو خطرناکو اجتماعي ستونزو او نا علاجې ناروغیو منشأ ئې گڼي!! د "ایدز" په شان نا علاجې ناروغی، د گڼ شمېر نورو جسمي او رواني ناروغیو په شمول، د همدې فاجعي نتائج گڼي او وایي: اکثر ستر ستر جانیان هغه دي چې د مور په غېږ کې نه دي روزل شوي، د پلار د ترحم او مینې لاس ئې پر سر نه دي تېر شوي، داسې څوک ئې نه دي موندلي چې صادقانه ترحم، عاطفه، زړه سوې او رښتیني مینه ئې له هغه زده کړې وي.

تاسو په مرغانو کې گورئ، هغه مرغان چې د نر او ښځې شمېر ئې سره برابر دي، دوه دوه سره جوړه کېږي او بېله کورنۍ جوړوي، ناسته پاسته، الوتل او اوسېدل ئې سره یو ځای وي، لکه ښارو (مینا)، مرغۍ او کوتري، خو هغه مرغان چې د نارینه وو شمېر ئې تر ښځینه وو لږ دی یو یو ئې گڼ شمېر ښځې پالي، چرگان ئې یو مثال دی. ښايي بده نه وي چې د خپلو سترگو یو لیدلی جریان دلته ولیکم: په چهارآسیاب کې په یوه کور کې اوسېدم، غولي ته راووتم او ناڅاپي مې سترگې په یوه چرگ ولگېدې چې له نورو نه یوازې په غولي کې گرځي، نوري چرگې له کلا بهر دي، د انگور یوه دانه ئې وموندله، په مښوکه کې ئې راپورته کړه، څو ثانيې په فکر کې ولاړ، بیا ئې یو خاص غږ وکړ، له بهر نه یوه چرگه په منډه د ده خوا ته راغله، ده د انگور هغه دانه په زمکه واچوله او هغې چرگې وخوړه!! دا په داسې حال کې چې ده د څو چرگو پالنه په غاړه درلوده، هغوي به ئې ساتلي، مازدیگر به ئې گډلي ته ننه ایستلي، زمکه به ئې په خپلو پیاوړو منگولو ورته کیندله، خدای خبر له څومره مودې وروسته د انگور یوه خوړه دانه په لاس ورغلې وه او څومره به ئې زړه غوښتل چې هغه پخپله وخوري، خو لور همت او د خپلو مېرمنو په نسبت زړه سوي او رحمت دې ته اړ کړ چې یوه مېرمن راولېږي او دا دانه د هغې مخې ته کېږدي!! له ځان سره مې ویل: آیا د انسانانو نارینه هم دومره همت، مېړانه او عاطفه لري!!

د آیت له ورستۍ فقرې معلومېږي چې د عدم عدالت له وېرې په وینځي یا یوې ښځې اکتفاء دې ته نږدې ده چې له ظلم کولو خوندي پاته شي. په دې صورت کې هم د ښځې ټول حقوق اداء کولی شي او هم ئې ماشومان ښه پاللی شي. اما دا چې پیغمبر علیه السلام ته ولي د "نه" ښځو د نکاح اجازه ورکړې شوې، د دې دلیل څه دی او دا کار په کومې زمانې کې او د پیغمبر علیه السلام د مبارک ژوند په کوم پړاو کې تر سره شوی؟ ځواب ئې دا دی:

ټولو ته جوته ده چې رسول الله صلی الله علیه و سلم په پنځه ویشتن کلنۍ کې واده وکړ، خدیجه رضي الله عنها د ده لومړۍ بی بی څلوېښت کلنه کونډه وه، د هغې تر وفات پورې ئې بله ښځه نه ده کړې، تر پنځوس کلنۍ پورې ئې یوازې یوه ښځه درلوده، د خدیجې رضي الله عنها له وفاته وروسته ئې سوده رضي الله عنها چې کونډه وه، په نکاح کړه، سوده له لومړیو مسلمانانو څخه وه، له خپل مخکنې مېړه سره ئې یو ځای حبشي ته هجرت وکړ او د هجرت سختې شېبې او کړاوونه ئې وگالل، نه ئې مال درلود او نه جمال او پېغلنوب، امتیاز ئې قوي ایمان او د ایمان په لار کې قرباني وه، پیغمبر علیه السلام صرف یوه ښځه په پېغلنوب کې کړې، نوري بیبيانې ئې کونډې وې، هره یوه ئې د یوه لوی اجتماعي مصلحت لپاره په نکاح

کړې، ښايي د حضرت حفصه رضي الله عنها د نکاح څرنگوالی د پاتې ودونو د املونو لپاره ښه مثال وي.

حفصه رضي الله عنها د عمر رضي الله عنه لور وه، مخکنی مېړه ئې د بدر په جگړی کي برخه اخيستی وه، هغه وفات شو، عمر رضي الله عنه؛ خپلو ملگرو ابوبکر رضي الله عنه او عثمان رضي الله عنه ته ورغی او له هغوی ئې وغوښتل چي حفصه په نکاح کړي، خو دوی د خپلو معاذيرو په وجه ډډه وکړه، عمر رضي الله عنه دا مشکل له پيغمبر عليه السلام سره ياد کړ او هغه په دې خاطر له حفصې رضي الله عنها سره د نکاح اراده وکړه چي له خپل نږدې او مخلص ملگري سره د يوې داسي ستونزې په حل کي مرسته وکړي چي نورو ورته حل نه کړی شوه.

همدا راز زينب رضي الله عنها چي مېړه ئې د بدر په جگړي کي په شهادت ورسېدو، عمر خورلې کونډه وه، په نېکو کارونو کي هومره مشهوره وه چي خلکو به د "بې وزلو مور" په نامه يادوله، پيغمبر عليه السلام هغه په دې خاطر ځانته نکاح کړه چي له يوې خوا ئې د يوه بدري مجاهد په اړه خپله خواخوږي ښودلې وي او له بلې خوا ئې د يوې داسي نوميالې، خيبري او با ايمانې ښځې ستونزه حل کړې وي. دا نېکه بې بې يوازي دوه کاله نور ژوندی وه.

همدا راز ام سلمه چي ۶ اولاده ئې درلودل، مېړه ئې د احد په جگړي کي زخمي شو، د بلې جگړې په دوران کي د ده زور پرهار پرې شو او له همدې وفات شو، پيغمبر عليه السلام د ده په مړيني هومره خواشینی شو چي اوښکي ئې توی شوې، د ده له مړيني ۴ مياشتي وروسته ئې ام سلمې ته څوک د خطبې لپاره وروليږو، هغې خپل عذر داسي وړاندي کړ: زه عمر خورلې يم، ډېر اولادونه لرم، نه غواړم ستا د اذيت باعث شم. خو پيغمبر عليه السلام غوښتل په دې نکاح سره مسلمانانو ته د خپلو ديني ورونو په نسبت د وفادارۍ او د کونډو او يتيمانو د پالنې او روزنې نه هېرېدونکي اسوه وړاندي کړي. ام سلمې ته ئې قناعت ورکړ او دا نکاح ترسره شوه. د پيغمبر عليه السلام ټول ودونه همداسي وو.

په دې ودونو کي يو بل ستر مصلحت هم مضمرو وو او هغه دا چي د پيغمبر عليه السلام د بيبيانو له لاري د دين يوه لويه برخه مسلمانانو ته رسېدلې، دوی د نورو ښځو لپاره د ښوونکو حيثيت درلود، نورو ښځو به له دوی څخه دين زده کاوو، که تاسو د رواياتو کتابونه وڅېړئ په څرگنده به وگورئ چي د دې کتابونو په هر مخ کي له همدې بيبيانو يو په بل پسې روايتونه ستاسو مخي ته راځي.

ځيني په دې خبري اعتراض کوي چي اسلام ولي مرييتوب تأييد کړی، ولي ئې نارينه وو ته اجازه ورکړې چي وښځي وساتي او حتی له نکاح پرته ورسره مباشرت وکړي، غلامي خو د عدالت خلاف او د انسانانو ترمنځ د برابرۍ مغاير او د ظالمانه طبقاتي نظام ښه ده، دا ولي اسلام له يوې خوا د عدالت دعوی کوي او له بلې خوا غلامي او مرييتوب جائز گڼي!!

د دغو بې خبرو په ځواب کي بايد ووايو: مگر تاسو خبر نه ياست چي د مرييتوب د ختمولو لړۍ د اسلام او مسلمانانو په لاس پيل شوه، دا اسلام وو چي هم ئې په ټول پراخ او خور اسلامي خلافت کي د مرييتوب تېر ټول کړ او هم په ټولي نړۍ کي، اسلام هغه وخت د غلامۍ په ضد غږ اوچت کړ او د غلامانو د آزادولو سلسله ئې شروع کړه چي غرب لا د دې تصور هم نه شو کولی، اروپا او امريکا نږدې دوولس سوه کاله له اسلام نه وروسته د غلامۍ د ختمولو

لپاره تيار شو، په امريكا كي د ابرهام لينكلن په دور كي مرييتوب لغو او د غلامانو آزادي اعلان شوه، خو دا اعلان تر كلونو كلونو هسي د كاغذ پر سر د تورو كړينو په څېر پاته وو، په عمل كي غلامانو د مخكي په څېر په غلامۍ كي ژوند كاوو، ډېر له آزادېدو وروسته بېرته خپلو بادرانو ته ورستانه شول، دا ځكه چي نه ذهنا د آزاد ژوند كولو لپاره تيار وو او نه په ټولني كي د دوي لپاره د آزاد ژوند ضروري لوازم او شرائط برابر شوي وو. كه حقايقو ته پام وكړو نو په امريكا كي مخكني غلامان لومړي د زمكه والو په هغو بزرگرانو بدل شول چي د دوي په زمكو پوري تړلي وو، له زمكو سره به يو ځای خرڅېدل او له يوه به بل ته انتقالېدل او بيا د بورژوازي نظام په راتلو سره دا په زمكو پوري تړلي مريي په داسي كارگر بدل شو چي د خولو او ټاكو حاصل ئي د فابريكو د خاوندانو په جېب كي پرېوځي. په پانگه وال نظام كي د غلامانو، بزرگرانو او كارگرانو د آزادۍ خبره يوازي هغه څوك كولي شي چي د آزادۍ په معني او مفهوم نه پوهېږي!!

اسلام د غلامۍ د ختمولو لپاره دغه حكيمانه لار غوره كړه:

- غلامانو او د هغوی بادرانو ته ئي وويل: تاسو په خپلو كي وروڼه ياست، د يوې كورنۍ غړي، د يوه نيکه او انا اولاد.
 - مسلمانانو ته ئي امر وكړ چي مريي ته مريي مه وايئ، هغه ستاسو ورور دئ، د ورور خطاب ورته وكړئ، دروند او له توانه ئي زيات كار ورباندي مه كوي، په خوراك څښاك كي ئي له ځان سره شريك كړئ.
 - وينځي ځان ته نكاح كولي شي، دا د عار او پېغور خبره مه گڼئ، له نكاح نه پرته هم كولي شي له هغوی سره مباشرت وكړئ، په دې سره هم د هغوی يوې طبيعي او انساني اړتيا ته ځواب ويل كېږي، خو كه هغوی دا مباشرت نه خوښولو نو دې كار ته ئي مه مجبوروئ.
 - دا پرېكړه ئي وكړه چي هيڅوك د آزاد انسان د مريي كولو حق نلري او دا په حقيقت كي د غلامۍ د لغو كولو په لار كي لومړی او تر ټولو اساسي اقدام وو.
 - د موجوده غلامانو د آزادۍ لپاره ئي له يوې خوا په عام طور خلكو ته وويل: د مريي آزادول د ثواب ستر كار دئ. او په خاصه توگه ئي وويل: له چا چي دا او هغه گناه وشوه كفاره ئي د غلام آزادول ده.
 - بادرانو ته ئي وويل: كه ستاسو كوم غلام د آزادېدو غوښتنه وكړه، نو يا ئي مجاني او د الله د رضا لپاره آزاد كړئ او يا ئي د كومي معاوضي په مقابل كي.
 - اسلامي حكومت ئي په دې مكلف كړ چي د دولتي شتمنيو يوه برخه بايد د غلامانو د آزادولو لپاره مختص كړي.
- دغه حكيمانه تدابير وو چي نه يوازي په لنډه موده كي د غلامۍ جرري وايستل شوې، بلكي د پرون ورځي له غلامانو نه ستر ستر شخصيتونه جوړ شول او د لويو لويو سيمو د چارواكو او واليانو په توگه وټاكل شول.
- دا په داسي حال كي چي په اروپا، امريكا او ټولو غير اسلامي هېوادونو كي د غلامۍ بازار گرم وو او هيچا د انسانانو د برابرۍ شعار نه شو منلی. اما دا چي اسلام ولي له بري وروسته او په ټول حجاز له تسلط نه بعد غلامي تحريم نه كړه او د ټولو غلامانو د آزادولو

اعلان ئې ونکړ، ځواب ئې بايد له يوې خوا د هغه وخت په اجتماعي ظروفو او شرائطو کې ولټوو او له بلې خوا د اجتماعي ستونزو په حلولو کې د اسلام په خاصې کرښې کې. اسلام د ځينو خاصو اجتماعي ستونزو د حل کولو لپاره دا کرښه خپله کړې چې ورو ورو د هغوی جرړې باسي، تدريجي بدلون غوره کړي، لومړی د داسې تبديلي لپاره ذهني شرائط برابرې، مقدماتي کارونه سر ته رسوي، ريښې يوه په بلې پسې قطع کوي او په پای کې د دې اجتماعي ستونزې کرښې بوتې له بېخه باسي، د شراب او قمار په اړه اسلام همدا اسلوب غوره کړ، په تدريج سره ئې د دې خبيثه بوټو جرړې وايستلې، د مرييتوب په اړه ئې هم همدا طريقه اختيار کړه، لومړی ئې وويل: ټول انسانان يو د بل وروڼه او د يوه خدای بندگان دي او له يوه مور او پلار نه پيدا شوي. بيا ئې وويل: د مريي آزادول د گناهونو د جبران وسيله ده. بيا ئې وويل: هيڅ "حر" او آزاد انسان نشي مريي کېدی، هيڅوک دا حق نلري چې د "حر" او آزاد انسان په غاړه کې د مرييتوب کړی واچوي. بيا ئې وويل: هر غلام دا حق لري چې له خپل مالک سره "مکاتبه" وکړي، يعنې خپله آزادي په بيع واخلې، له غلامۍ نه آزاد شي او په مقابل کې ئې مالک ته څه ورکړي. او په پای کې ئې وويل: د دولت د مصرفي بودجې يو مورد د غلامانو اخيستل او آزادول دي.

د غلامانو د آزادولو او د غلامۍ د تدريجي ختمولو دا طريقه دې ته ورته ده چې کوم دولت د فيودالي نظام د ختمولو او د زموږ د عادلانه وېش په اړه دا فيصله وکړي چې د زياتو زموږ له خاوندانو نه زمکې په بيع واخلې او په بې زموږ ئې ووېشي او په دې خاطر د زموږ له مصادري ډډه کوي چې په دې سره کېدی شي په ډېرو هغو کسانو ناروا تېری وشي چې شتمني او زمکې ئې له جائزو لارو ترلاسه کړي. اسلام نه غواړي په هيچا، تر هيڅ نامه لاندې تېری وشي او جائز حق ئې تر پېښو لاندې شي.

وَأَتُوا النِّسَاءَ صَدُقَتِهِنَّ نِحْلَةً فَإِنْ طِبَّنَ لَكُمْ عَنْ شَيْءٍ مِّنْهُ نَفْسًا فَكُلُوهُ هَنِيئًا

مَرِيئًا

[۴]- بنځو ته د دوی مهر په ورښودنې ورکړئ، خو که له خپل لوري ئې په خوښه د هغه کومه برخه درکړه نو بې غمه ئې په خوند خوند وخورئ.

(۴)- مهر د ښځې بيع نه ده، پلار ته ئې نه ورکول کېږي، پخپله ښځې ته ورکول کېږي، آيت په صراحت سره وايي چې مهر بنځو ته ورکړئ، دا هسي يوه تحفه او هديه هم نه ده، دا د بنځو حق دی، دا د ښځې لپاره ډېر حکيمانه تضمين دی، د دې مخنيوی کوي چې خاوند ئې بې دليله دې ته طلاق ورکړي او د خپل شوق پوره کولو لپاره بله ښځه وکړي، دې ته دا اختيار ورکړی شوی چې له خاونده مناسب مهر ترلاسه کړي، شريعت نهايي حد ورته نه دی ټاکلی، د مېړه او ښځې توافق ته ئې پرېښی، مېړه ئې مکلف کړی چې د دې مهر به د تړون مطابق ورته سپاري، مگر دا چې ښځه پخپله خوښه د مهر له کومې برخې ورته تېره شي. دا په حقيقت کې بنځو ته يو بل امتياز دی، هم ئې خرڅ، خوراک او پوښاک د خاوند په غاړه دی او هم له هغه د مهر

ترلاسه کولو امتياز ورکړی شوی، په داسې حال کې چې دا هم له خپلوانو مېراث ترلاسه کوي او هم له مېړه، خو هېڅ اقتصادي مکلفیت نلري.

وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَمًا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا ﴿٥٠﴾

[۵۰]- او کمعلو ته خپل هغه مالونه مه سپاری چې الله ستاسو لپاره د قیام ذریعه ګرځولي، برعکس په هغه کې ئې د رزق، روزي او جامو انتظام وکړئ او غوره وینا ورته وکړئ. (۵۰)- دا مالونه چې په حقیقت کې د ټولو ګډ مال دي، که څه هم ځینې به یوه پورې او ځینې به بل پورې مربوط دي، ستاسو د ژوندانه د قیام او سنبالولو ذریعه ده، کمعلو ته ئې مه سپاری، تر هغه ئې یتیم ته له سپارلو ډډه وکړئ چې هغه بلوغ او د عقل پوخوالي ته ورسې، تر هغه د دوی اموال په داسې غوره طریقه په کار واچوئ چې له ګټې ئې د یتیمانو د خرڅ، خوراک او جامو انتظام وکړئ. په دې دوران کې د دوی روزني ته خاصه توجه وکړئ، نېکې خبرې او نېک کارونه وربښئ، که هغوی د خپل مال ترلاسه کول غوښتل او تاسو ئې تنګولی، نو په ښه توګه ئې پوه کړئ، زور زیاتۍ ورسره مه کوئ، د نامناسبو خبرو له کولو ځان وساتئ. په آیت کې د یتیمانو پر ځای د سفاهو له راوړو معلومېږي چې نه یوازې ماشوم یتیم ته به د دوی مال نه سپاری بلکې هغو ته به ئې هم نه سپاری چې د کمعلۍ په وجه مال ترې ضایع کېږي، یا مبذر دي او په غلطو لارو ئې مصرفوي.

وَابْتَالُوا أَلَيْتَمَىٰ حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ وَلَا تَأْكُلُوهَا إِسْرَافًا وَبِدَارًا أَنْ يَكْبَرُوا ۚ وَمَنْ كَانَ غَنِيًّا فَلْيَسْتَعْفِفْ ۖ وَمَنْ كَانَ فَقِيرًا فَلْيَأْكُلْ بِالْمَعْرُوفِ ۚ فَإِذَا دَفَعْتُمْ إِلَيْهِمْ أَمْوَالَهُمْ فَأَشْهَدُوا عَلَيْهِمْ ۚ وَكَفَىٰ بِاللهِ حَسِيبًا ﴿٥١﴾

[۶۱]- او تر هغه یتیمان آزمویئ چې د نکاح (پړاو) ته ورسېږي، نو که د دوی هوښیاري مو احساس کړه، نو مالونه ئې وروسپاری. او د دې لپاره په اسراف او تلوار سره د دوی مالونه مه مصرفوئ چې ستر به شي او څوک چې غني وي نو پر هېڅ دي وکړي او څوک چې نېستمن وي په مناسبه توګه دي مصرف کړي او کله چې دوی ته خپل مالونه مسترد کوئ نو شاهدان ورباندي ونیسئ او الله د حساب کوونکي په توګه کافي دی.

(۶۱)- دلته د یتیم اولیاوو ته څو لارښوونې شوې:

- د یتیمانو د روزني په دوران کې دوی پر له پسې امتحانوي، کله یو کار ورته وسپاري او کله بل، د ورو ورو شیانو په پېرلو او پلورلو کې وگماري، په دې سره به د هغوی ښه روزنه وشي، بلوغ ته له رسېدو وروسته به د خپل مال د ښه پاللو لپاره ذهناً او عملاً تیار وي او کافي تجربه به یې ترلاسه کړې وي.
- دا کار به ترهغه کوی چې یتیمان تر بلوغ او نکاح پورې ورسېږي، خو که دې مرحلې ته ورسېدل او تاسو په دوی کې کافي هوښیاري احساس کړه نو مالونه یې وروسپاري. د آیت له الفاظو معلومېږي چې د یتیم اولیاء به بلوغ ته د یتیم د رسېدو په وخت کې هم دا خبره په پام کې ساتي چې آیا هغه د دې وړتیا لري چې مال یې وروسپاري او که نه. یوازې بلوغ معیار ونه گڼي، بلکې د بلوغ ترڅنگ د ده هوښیارتیا هم په پام کې ولري.
- مبادا له دې وېرې د دوی مال په اسراف او تلوار سره مصرف کړی چې ستر به شي او خپل مال به درنه واخلي.
- غنیانو ته په کار ده چې د یتیم د مال له مصرف نه ډډه وکړي او په خپلو شتو اکتفاء وکړي.
- فقیر ولي ته دا اجازه ورکړی شوې چې له دې مال نه په مناسبه او غوره توگه څه مصرف کړي، خو دا به هومره وي چې یوه مستخدم ته په ټولني کې ورکول کېږي.
- یتیمانو ته د دوی د مالونو د سپارلو په وخت کې شاهدان ونیسئ.
- دې ته مو پام وي چې الله حسیب دی، د هر څه حساب به در سره کوي.

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا ﴿٧﴾

[۷]- نارینه وو ته له هغه څه چې مور پلار او خپلوان یې شا ته پرېږدي ځانگړې برخه ده او ښځینه وو ته هم له هغه څه چې مور پلار او خپلوان یې شا ته پرېږدي ځانگړې برخه ده، که دا لږ وي یا ډېر، ټاکل شوې برخه ده.

(۷)- د جاهلیت په دوران کې ښځې، نجونې او واده هلکان له میراثه محروم وو، یوازې هغو نارینه وو ته به ورکول کېدو چې د جنگ وړتیا نه درلوده، اسلام راغی، د جاهلیت دا ظالمانه دود یې ختم کړ او د هر چا لپاره یې مناسبه برخه وټاکله، هم د نارینه وو لپاره او هم د ښځینه وو لپاره. اسلام دا نه خوښوي چې دولت او ثروت د محدودو کسانو ترمنځ لاس په لاس شي، دې ته ترجیح ورکوي چې د میراث د وېش له لارې شتمنۍ وېشل شي، په محدودو لاسونو کې د ثروت او شتمنیو تمرکز په داسې نظام منتج کېږي چې اسلام یې نه خوښوي، له دې ظالمانه پانگوال نظام رامنځ ته کېږي، پانگوال نظام په دې بنسټ ولاړ وي چې د شتمنیو د وېش مخه ونیسي او په محدودو لاسونو کې متمرکز پاتې شي، د ثروت د عدم وېش په نتیجه کې ورو ورو د ټولني ټولې شتمنۍ د محدودو کسانو په لاس کې پرېوځي، شتمن مزید شتمن شي او نېستمن

مزید نېستمن شي، د ميراث په وېشلو سره نه يوازې عدالت تأمینېږي او د کورنۍ هر غړي ته خپله برخه په لاس ورځي بلکې په دې سره د شتمنیو د تمرکز مخنیوی کېږي، د اسلام په اقتصادي نظام کې دې اصل ته خاصه توجه شوې ده، قرآن دا اصل په دې الفاظو بیان کړی: کَى لَا يَكُونَ دُولُهُ بَيْنَ الْأَغْنِيَاءِ مِنْكُمْ : تر څو ستاسو د اغنیاوو ترمنځ لاس په لاس نشي.

وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ فَأَرْزُقُوهُمْ مِنْهُ وَقُولُوا لَهُمْ قَوْلًا مَعْرُوفًا ﴿٨﴾ وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعَفًا خَافُوا عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا ﴿٩﴾

[۸]- او کله چې دې وېش ته خپلوان، یتیمان او مسکینان راحضر شي، نو دوی ته هم له دې نه څه رزق روزي ورکړئ او کومه غوره وینا ورته وکړئ. [۹]- او هغه کسان دي ووبرېږي چې که ترشا ئې کمزوري اولاد پرېښودی نو پرې وېرېدل به، نو له الله دي ووبرېږي او سمه خبره دي وکړي.

(۸-۹)- که د ميراث د وېش په ورځ نور یتیمان، مسکینان او ستاسو هغه خپلوان راغلل چې په ميراث کې خاصه برخه نلري، نو هغوی تش لاس بېرته مه لېږئ، مناسب څه ورکړئ، په غوره وینا ئې استقبال او رخصت کړئ. دې خبرې ته مو باید پام وي چې که له تاسو نه کمزوري بچیان پاتې کېدی نو څومره به ورباندي وېرېدی؟ په کار ده نن د دغو بې وزلو یتیمانو او مسکینانو په اړه همغسې زړه سوی او وېره ولرئ، له دوی سره مرسته وکړئ، د دوی په اړه سمه او د دغه احساس لاندې پرېکړه وکړئ.

إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا

وَسَيَصْلُونَ سَعِيرًا ﴿١٠﴾

[۱۰]- يقيناً هغه چې د یتیمانو مالونه په ظلم سره خوري، دوی په خپلو خېټو کې له اوره پرته بل څه نه اچوي او ژر به اور ته ننوځي.

(۱۰)- د یتیم مال خوړل لوی ظلم دی، له اور سره لوبی کول دي، له دې ځان وساتئ، دا د اور سکروټي په خپلو خېټو کې مه اچوئ.

يُوصِيكُمُ اللَّهُ فِي أَوْلَادِكُمْ لِلَّذِ كَرِ مِثْلُ حَظِّ الْأُنثَيَيْنِ ۚ فَإِنْ كُنَّ نِسَاءً فَوْقَ اثْنَتَيْنِ

فَلَهُنَّ ثُلُثَا مَا تَرَكَ وَإِنْ كَانَتْ وَاحِدَةً فَلَهَا النِّصْفُ وَلِأَبَوَيْهِ لِكُلِّ وَاحِدٍ مِّنْهُمَا
الْأُشْدُسُ مِمَّا تَرَكَ إِنْ كَانَ لَهُ وَلَدٌ وَلَدٌ فَإِنْ لَّمْ يَكُنْ لَهُ وَلَدٌ وَوَرِثَهُ أَبُوَاهُ فَلِأُمِّهِ
الْثُلُثُ فَإِنْ كَانَ لَهُ إِخْوَةٌ فَلِأُمِّهِ الْأُشْدُسُ مِنْ بَعْدِ وَصِيَّةٍ يُوصِي بِهَا أَوْ دَيْنٍ
ءَابَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِنْ آلِهِ إِنْ آلَهُ كَانَ
عَلِيمًا حَكِيمًا ﴿١١﴾

[۱۱]- الله د خپل اولاد په اړه درته توصیه کوي: نارینه ته به د دوو پنځو د برخي په څېر
وي، نو که ټول ئې تر دوو زیاتي بنځي وي نو دوی ته به د ده د پرېښي (مال) دوه ثلثه
وي او که یوه وي نو نیمایي به ئې د دې وي، او پلار، مور ته ئې، هر یوه ته، د ده د
پرېښي (مال) شپږمه برخه ده، که ئې اولاد وو، خو که ئې اولاد نه وو او میراث ئې
مور، پلار ته پاته شوی وو، نو مور ته ئې درېیمه برخه ده، خو که ئې وروڼه وو، نو
مور ته ئې شپږمه برخه ده، له هغه وصیت وروسته چي دی ئې کوي او له پور وروسته،
نه پوهېږئ چي کوم یو به ئې په نفع کي تاسو ته نږدې وي، پلرونه مو که زامن مو؟ دا
الهي فريضة ده، بي شکه چي الله ډېر باحکمته پوه دی.

(۱۱)- دلته د میراث د وېش په اړه لاندې لارښوونې شوې:

- د زوی برخه به د دوو لونیو د برخي په اندازه وي.
- که ئې زوی نه وو او یوازي لوني ترې پاتي وي، دوه وي یا تر دوو زیاتي، نو د میراث له دریو نه دوه برخي به د دوی وي.
- خو که یوه وه نو نیمایي به ئې د دې وي.
- د اولاد په شتون کي مور، پلار ته شپږمه شپږمه برخه رسېږي.
- که ئې اولاد نه وو، یوازي مور او پلار ئې وارثان وو، نو مور ته ئې درېیمه برخه رسېږي، پاتي دوه برخي به ئې د پلار وي.
- خو که ئې وروڼه وو، نو شپږمه برخه د مور ده او پاته ټول پلار ته سپارل کېږي، وروڼو او خويندو ته د پلار په شتون کي څه نه رسېږي.
- د میراث له وېش مخکي به د مړي وصیت تر سره کېږي او پورونه به ئې پرې کېږي.
- په مکرره توګه د وصیت ذکر د دې لپاره راغلی چي په دې سره د هغو خپلوانو ستونزه هم حل کېدی شي چي په میراث کي ثابتې او مشخصه برخه نلري، د مال خاوند کولی شي د خپل مال له درېیمي برخي دوی ته څه وټاکي.

● که دا د میراث وېش ستاسو خپلي خوښي ته پرېښودی شي، پخپله د هر یوه برخه وټاکئ، نو ووايئ چې د هر یوه برخه به څنگه ټاکئ؟ د برخو په ټاکلو کې به کوم څه د ملاک او معیار په توګه غوره کوي؟ نږدېوالی که ګټه او منفعت؟ پلار ډېر درنږدې او ګټور دی که زوی؟ د کوم برخه به زیاته غوره کوي او د کوم لږ؟ تاسو ته ممکنه نه ده چې په دې اړه حکیمانه او عالمانه پرېکړه وکړئ.

● دا برخي د هغه الله له لوري ټاکل شوي چې هم ښه پوه دي او هم د حکمت خاوند، هره پرېکړه ئي حکیمانه او په علم ولاړه پرېکړه ده.

په دې کې هغو کمعقلو کسانو ته هم ځواب ویل شوی چې د میراث د وېش په اړه په اسلام اعتراض کوي، ځان د ښځو د حقوقو مدافع ګڼي، دې ته ئي پام نه دی چې د میراث وېش د یوه کامل اقتصادي نظام یوه وړه برخه ده، په دې اړه هر بحث باید د ټول نظام په ترڅ کې وشي، نه یوازې او له نورو برخو بېل!! د اسلام په اقتصادي نظام کې ښځې په داسې حال کې له اقتصادي مکلفیت نه فارغ دي چې د شتمنیو د لاس ته راوړلو ګڼ شمېر مدارک لري، له خپلوانو او مېړه میراث ترلاسه کوي، مهر اخلي، خپلي شتمنۍ په کار اچولی شي، کسب کار کولی شي او عواید درلودی شي، خو هم د پلار په کور او هم د خاوند په کور کې د دې ټول مصارف د نورو په غاړه دي!! دا خو باید ښځو ته خاص او فوق العاده امتیاز وګڼو، ډېر کمعقله انسان به دا د ښځو په اړه تبعیض ګڼي، په کار خو دا وه چې دوی ویلي وی: د نارینه برخه لږ او پېټی ئي دروند دی، باید ښځه د دې پېټي په پورته کولو کې د ده مرسته وکړي، لږ تر لږه زړه سوی ولري. خو حکیم او علیم خدای همدا غوره کړې، د نارینه د پیاوړو مټو تقاضاء همدا ده چې پېټی ئي تر ښځو دروند وي.

وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ كَانَ لَهُنَّ وَلَدٌ
فَلَكُمْ الرُّبْعُ مِمَّا تَرَكَنَّ مِنْ بَعْدِ وَصِيَّةٍ يُوصِيَنَّ بِهَا أَوْ دَيْنٍ وَلَهُنَّ
الرُّبْعُ مِمَّا تَرَكَتُمْ إِنْ لَمْ يَكُنْ لَكُمْ وَلَدٌ فَإِنْ كَانَ لَكُمْ وَلَدٌ فَلَهُنَّ الثُّمُنُ
مِمَّا تَرَكَتُمْ مِنْ بَعْدِ وَصِيَّةٍ تُوصُونَ بِهَا أَوْ دَيْنٍ وَإِنْ كَانَ رَجُلٌ يُورَثُ
كَأَلَّةً أَوْ امْرَأَةً وَلَهُ أَخٌ أَوْ أُخْتُ فَلِكُلِّ وَاحِدٍ مِّنْهُمَا السُّدُسُ فَإِنْ كَانُوا
أَكْثَرَ مِنْ ذَلِكَ فَهُمْ شُرَكَاءُ فِي الثُّلُثِ مِنْ بَعْدِ وَصِيَّةٍ يُوصَى بِهَا أَوْ دَيْنٍ غَيْرِ
مُضَارٍّ وَصِيَّةً مِنَ اللَّهِ وَاللَّهُ عَلِيمٌ حَلِيمٌ ﴿١٢﴾

[۱۲]- او تاسو ته د هغه څه نیمايي دي چې ستاسو مېرمنو شا ته پرېښي، که ئې اولاد نه وو، خو که ئې اولاد وو نو بیا تاسو لږه د هغه څه څلورمه برخه ده چې دوی ئې تر شا پرېږدي، له پور او هغه وصیت وروسته چې دوی ئې کوي او دوی ته د هغه څه څلورمه برخه ده چې تاسو ئې تر شا پرېږدئ، که اولاد مو نه وو، خو که اولاد مو درلود، نو بیا دوی ته د هغه څه اتمه ده چې تاسو ئې تر شا پرېږدئ، له پور او هغه وصیت وروسته چې تاسو ئې کوئ او که هغه څوک چې میراث ترې وړل کېږي؛ کلاله وي (بې پلاره او بې اولاده) او یا همداسې ښځه وي او کوم ورور یا کومه خور ئې وي، نو د دوی هر یوه ته شپږمه ده او که تر دې زیات وي نو دوی ټول په درېیمه کې سره گډ دي، له هغه وصیت چې سپارښتنه ئې کېږي او له پور وروسته، ضرر نه رسوونکی، د الله له لوري یوه توصیه، او الله حلیم پوه دی.

(۱۲)- په دې آیت کې د لاندې صورتونو په اړه لارښوونې شوي:

- که ښځه مري او اولاد ئې نه وي نو مېړه ته ئې د مال نیمايي برخه او که ئې اولاد وي نو ده ته به څلورمه رسېږي.
- او د اولاد د نشتوالي په صورت کې ښځې ته د مېړه د مال څلورمه رسېږي، خو که مېړه ئې اولاد درلود نو دې ته اتمه رسېږي.
- که د مري نه پلار وي او نه اولاد، یوازې کوم مورنی ورور یا کومه مورنۍ خور ولري نو هر یوه ته شپږمه رسېږي، که د ورونو او خويندو شمېر تر دې زیات وي نو ټولو ته په گډه د مال درېیمه رسېږي. وروڼه او خويندې خو یا اعیانې وي (له گډ مور پلار څخه)، یا علایي (یوازې له گډ پلار څخه) او یا اخيافي (یوازې له گډې مور څخه)، له روایاتو معلومېږي چې دلته اخيافي ورور او خور مراد ده.
- د مري له تکفین وروسته به لومړی د ده پورونه اداء کېږي، د مال په درېیمې برخې کې به د ده وصیت ترسره کېږي، بیا به هر چا ته خپله برخه سپارل کېږي.
- نه به په وصیت کې چا ته د ضرر رسولو هڅه کوئ او نه د پور په اړه. داسې نه چې ورته ئې نېستمن او محتاج وي او دی نورو ته یا کوم غني ته له خپل مال نه څه ورکړي او یا دا چې د پور په اړه غلطه وینا وکړي.
- په احادیثو کې د میراث په اړه درې نورې اساسي لارښوونې هم شوي:
- د تعیین شوو برخو له ورکړې وروسته چې کوم څه پاته کېږي، دا به په هغو خپلوانو کې چې مشخصه برخه ورته نه ده ټاکل شوې او په شریعت کې د (عصبه) په نامه یاد شوي، هغه نارینه ته سپارل کېږي چې د مال خاوند ته تر نورو خپلوانو ډېر نږدې وي.
- کافر او مسلمان یو له بله میراث نشي وړی.
- عن أسامة بن زيد أن النبي صلى الله عليه وسلم قال لا يرث المسلم الكافر ولا يرث الكافر المسلم
- قاتل د مقتول له ماله میراث نشي وړی.
- عن عمرو بن شعيب عن أبيه عن جده قال قال رسول الله صلى الله عليه وسلم ليس لقاتل شيء فإن لم يكن له وارث يرثه أقرب الناس إليه ولا يرث القاتل شيئاً

تِلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا
الْأَنْهَارُ خَالِدِينَ فِيهَا وَذَلِكَ الْفَوْزُ الْعَظِيمُ ﴿١٣﴾ وَمَنْ يَعْصِ اللَّهَ وَرَسُولَهُ
وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ ﴿١٤﴾

[۱۳]- دا الهي حدود دي او چا چي د الله او د ده د رسول اطاعت وکړ، داسي جنت ته به
نې داخل کړي چي ويالي به تري لاندي بهېږي، په هغه کي تلپاته او همدا ستره برپا ده.
[۱۴]- او چا چي له الله او د ده له رسول نه سرغړاوی او د ده له حدودو نې تېري وکړ،
داسي اور ته به نې ننباسي چي په کي تلپاته به وي او ده لره به سپکونکي عذاب وي.

(۱۳-۱۴)- پر الله باندي د ايمان تقاضاء دا ده چي د ده او د ده د پيغمبر اطاعت به کوئ او د
ژوند په ټولو برخو کي به د الهي حدودو مراعات کوئ، د دې اطاعت بدله تلپاته جنت دئ او د
سرغړاوي او له حدودو د تېري سزا سپکونکي عذاب او د دوزخ تلپاته اور دئ.

وَالَّذِي يَأْتِيَنَّكَ الْفَاحِشَةُ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةً مِّنْكُمْ فَإِنْ
شَهِدُوا فَأَمْسِكُوهُنَّ فِي الْبُيُوتِ حَتَّى يَتَوَفَّيَهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا



[۱۵]- او ستاسو هغه مېرمني چي فحش کار (زنا) کوي، نو په دوی باندي له خپل منځ نه
څلور شاهدان (د شهادت ورکولو لپاره) وغواړئ، نو که نې شهادت ورکړ، بيا نې تر
هغه په خونو کي حصاري کړئ چي مرگ نې کار ترسره کړي او يا الله ورته کومه لار
وتاکي.

(۱۵)- دلته څو اساسي خبري پام او توجه غواړي:

- دا حکم د زنا د حد له تعيين نه مخکي ابتدائي حکم دئ.
- زنا د فحش (بي حيائي) په نامه ياده شوي، د فحش په لفظ کي د بربندوالي او څرگندوالي
مفهوم هم مضمير دئ.
- د زنا کوونکي د مجازات لپاره د څلورو مسلمانو شاهدانو شهادت ضروري گڼل شوی. له
دې شرطه معلومېږي چي اسلام د يوه انسان د مجازات په اړه څومره احتياط لازم کړی، که
څوک بل په زنا تورن کړي خو د خپلي ادعاء د اثبات لپاره څلور شاهدان حاضر نه کړي شي،
هغه مفتري او فاسق گڼل کېږي، په درو به وهل کېږي او له دې وروسته به نې هيڅ شهادت د
منلو وړ نه وي. که د بنځي خپل خاوند دا تور ولگوي نو يا به څلور شاهدان راولي او يا به

څلور ځله د الله په نامه لوړه کوي چې رښتیا وایي او پنځم ځل به وایي: که دی دروغجن وي نو د الله لعنت دي ورباندې وي، خو که ښځه اعتراف ونکړي او د خاوند په څېر په څلور ځله قسم او یو ځل لعنت سره دا اتهام رد کړي د قاضي په وړاندې بری گڼل کېږي. د شاهدانو شهادت هم یوازې په هغه صورت کې اعتبار لري چې دا عمل ئې په خپلو سترگو لیدلی وي، د شک او گمان په بنیاد شهادت نه منل کېږي. دا ټول احتیاطي تدابیر د دې لپاره دي چې هسې د شک او وهم په بنسټ څوک مجازات نشي او عزت ته ئې توان ونه رسېږي، د ناروا او په خپل سر قتلونو مخنیوی وشي، قضایا محکمې ته وړاندې شي او قاضي له پوره غور او دقت وروسته په احتیاط سره فیصله وکړي.

● یوازې د ښځو یادونه شوې، له الفاظو داسې معلومېږي چې که ښځې په خپلو کې دا د فحش عمل وکړي، نو سزا ئې دغه ده، د الفاظو ترکیب ته په پام سره ځینو مفسرینو همدغه معنی ترې اخیستې ده او هغه ئې د همجنسو ترمنځ جنسي رابطه گڼلې، خو ځینې نور بیا وایي چې له دې نه مراد زنا ده او دلته یوازې د ښځو سزا بیان شوې ده او وروسته بیا دا حکم د زنا د حد په تعیین سره منسوخ شوی. خو که د آیت الفاظو ته په دقت سره ځیر شو او د وروستي آیت په خوا کې ئې وڅېړو نو معلومېږي چې په دې آیت کې هم زنا ته اشاره ده او هم د ښځو تر منځ ناروا جنسي تعلق ته، خو دلته یوازې د ښځو جزاء ښودل شوې او په وروستي آیت کې د نارینه وو ترمنځ ناروا جنسي رابطه او د هغې سزا بیان شوې.

له آیته دا هم معلومېږي چې په دې اړه به الله تعالی مزید وضاحت کوي او د دې گناه لپاره به مناسبه سزا ټاکي، همداسې وشول، د النور د سوري په دوهم آیت کې دا سزا مشخصه شوه. خو هلته یوازې د زنا حد مشخص شو، هلته د همجنسو ترمنځ د جنسي رابطې د جزاء په اړه څه نه دي ویل شوي، له دې معلومېږي چې په دې آیتونو کې ذکر شوې جزا په خپل حال پاتې ده او قاضي ته دا صلاحیت ورکول شوی چې د دوی د تعزیر لپاره د قید یا په بل څه د ځورولو مناسبه فیصله وکړي.

وَالَّذَانِ يَأْتِيَنِهَا مِنْكُمْ فَأَذُوهُمَا^{١٦} فَإِنْ تَابَا وَأَصْلَحَا فَأَعْرِضُوا عَنْهُمَا^{١٧} إِنَّ

اللَّهُ كَانَ تَوَّابًا رَّحِيمًا ﴿١٨﴾

[١٦]- او که ستاسو دوه نارینه دا کار وکړي نو وئې ځوروی، که ئې توبه وکړه او ځان ئې اصلاح کړ، نو ترې تېر شئ، یقیناً چې الله مهربان توبه منونکی دی.

(١٦)- دلته هم ځینو مفسرینو لومړی رایه غوره کړې او دا ئې د دوو نارینه وو ترمنځ جنسي رابطه گڼلې، د الفاظو ترکیب هم دا مطلب افاده کوي، خو ځینو نورو دا هم زنا گڼلې او وایي چې دلته د نارینه وو سزا ته اشاره شوې.

په قرآن کې د لوطي د سزا په اړه په واضح الفاظو څه نه دي ویل شوي، په حدیث کې ئې سزا بیان شوې، پیغمبر علیه السلام فرمایي چې فاعل او مفعول ئې ووژنئ، د قتل څرنگوالی ئې قاضي ته پرېښودی شوی. داسې معلومېږي چې پیغمبر علیه السلام د زنا حد ته په پام سره د

لواطت سزا ټاکلې، که دا دوه آيتونه د زنا د حد له آيت سره خوا ته کېږدو او قضاوت وکړو نو يوازي همدا نتيجه ترې اخيستی شو چې د دې گناه سزا بايد همدغه وي.

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهْلَةٍ ثُمَّ يَتُوبُونَ مِنْ قَرِيبٍ فَأُولَٰئِكَ يَتُوبُ اللَّهُ عَلَيْهِمْ وَكَانَ اللَّهُ عَلِيمًا حَكِيمًا ﴿١٧﴾ وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْكُفْرَ وَلَا الَّذِينَ يَمُوتُونَ وَهُمْ كُفَّارٌ أُولَٰئِكَ أَعْتَدْنَا لَهُمْ عَذَابًا أَلِيمًا ﴿١٨﴾

[١٧]- په الله باندې خو يوازي د هغو توبه (قبلول) دي چې دا بد کار په ناپوهۍ سره کوي، بيا ورپسې نږدې توبه کوي، نو الله به پر دغو کسانو (له خپل رحمت سره) راگرځي او الله باحکمه پوه دى. [١٨]- او دا توبه د هغو لپاره نه ده چې تر هغه بد کارونه کوي چې کوم يوه ته ئې مرگ راوراندې شي نو وايي: اوس مي توبه ده او نه هم د هغو لپاره چې کافر مري، دوى خو هغه دي چې دردناک عذاب مو ورته تيار کړى.

(١٧-١٨)- الله د بنده توبه قبلوي، بنده ته ئې د توبې دروازه خلاصه پرېښي، توبه کوونکى بنده ئې خوښېږي، د توبې قبلول ئې پخپله ذمه اخيستی، مخصوصاً د هغه بنده توبه چې په ناپوهۍ سره د گناه کوم کار ترې وشي او ژر توبه وکړي. د آيت په پای کې د توبې په ارتباط د الله دوه صفات (عليم) او (حکيم) ذکر شوي چې مطلب ئې دا دى: الله پوهېږي چې څوک له خپلې گناه واقعاً نادم دى، له خپل بغاوت نه پښېمانه دى، بېرته خپل رب ته راگرځي، خپله غلطې جبرانوي او له گناه د لاس اخيستو اراده لري. د توبې دروازه خلاصه پرېښودل او گنهگار ته ويل چې که توبه وکړې الله تعالى له تېرو گناهونو درته تېرېږي، دا په الهي حکمت مبتني پرېکړه ده، د انسان طبيعت داسې دى چې د دې دروازې تړل بد او خطرناک عواقب لري، که گنهگار ته د ځان د اصلاح کولو او د خپلې گناه د جبران فرصت ورنکړى شي او احساس کړي چې د بېرته راگرځېدو دروازه ئې پر مخ تړل شوې دي، هغه به ناچار د بغاوت او عصيان په مسير کې مخکې درومي. په دې سره الله تعالى د اسلامي ټولنې چارواکي دې ته متوجه کوي چې گنهگار ته د توبې مجال او فرصت ورکړئ، دا د حکمت تقاضا ده، د حدودو اجراء وروستى علاج وگڼئ، داسې لکه حاذق طبيب چې لومړى د پرهيز، بيا د دوا او په پای کې د جراحي سپارښتنه کوي. رسول الله صلى الله عليه و سلم فرمايي:

عَنْ أَنَسٍ قَالَ قَالَ رَسُولُ اللَّهِ -صَلَّى اللَّهُ عَلَيْهِ وَسَلَّمَ- : « كُلُّ بَنِي آدَمَ خَطَاءٌ وَخَيْرُ الْخَطَائِينَ التَّوَّابُونَ ». سنن ابن ماجه

له انس بن مالك رضي الله عنه روايت دى چې رسول الله صلى الله عليه وسلم وفرمايل: د آدم (عليه السلام) هر بچى خطا کار دى او په خطاکارانو کې غوره ئې توبه کوونکي دي.

خو دې ته مو پام وي چي د مجرم د نيول کېدو او قاضي ته ئې د قضيي له وړاندي کېدو وروسته ئې توبه له مجازات نه نشي ژغورلی.

هغه څوک د توبي له قبلېدو محروم دی چي يا د کفر په حالت کي مري او يا په گناهونو کي غرق وي، پرله پسي گناهونه کوي، يوازي هغه وخت ئې توبي ته پام شي چي مرگ ئې خوا ته رارسېدلی وي او نور نو د گناه کولو مجال او فرصت نلري.

يَا أَيُّهَا الَّذِينَ ءَامَنُوا لَا تَحِلُّ لَكُمْ أَنْ تَرِثُوا النِّسَاءَ كَرِهًا ^ط وَلَا تَعْضُلُوهُنَّ لِتَذْهَبُوا

بِبَعْضِ مَا ءَاتَيْتُمُوهُنَّ إِلَّا أَنْ يَأْتِيَنَّ بِفَحِشَةٍ مُّبَيِّنَةٍ وَعَاشِرُوهُنَّ بِالْمَعْرُوفِ فَإِنْ

كَرِهْتُمُوهُنَّ فَعَسَى أَنْ تَكْرَهُوا شَيْئًا وَجَعَلَ اللَّهُ فِيهِ خَيْرًا كَثِيرًا ﴿١٩﴾

[١٩]- ای مؤمنانو! درته روا نه ده چي بنځي په زور په ميراث کي واخلئ او د دې لپاره ئې مه تنگوي چي د خپلو ورکړو شيانو څه برخه بېرته ترې واخلئ، مگر دا چي کومه څرگنده بدکاري وکړي او په ښه توگه ورسره ژوند وکړي، که مو ښه نه ايسي نو کېدی شي چي کوم څه مو خوښ نه وي خو الله په کي ډېر خیر واچوي.

(١٩)- له اسلام نه مخکي به خلکو کوندي داسي گڼلي لکه د ميراث مال، لکه څاروي چي په پيسو اخېستل شوي وي او خپل واک او اختيار نلري، نه خپلي کورنۍ ته ستنېدې شوي او نه ئې پخپله خوښه له چا سره نکاح کولی شوي، که به ئې وغوښتل چي خپلي کورنۍ ته ستنه شي نو دې ته به اړ کېده چي مهر او ټول هغه څه د مېړه ورته وو ته مسترد کړي چي هغه ورکړي وو!! اوس هم په ډېرو جهل ځپلو ټولنو کي له بنځو سره همداسي ظالمانه او جاهلانه سلوک کېږي، په پښتنو کي خو دا ظالمانه دود دستور ډېر عام دی، پلار ئې د بوده او څاروي په څېر خرڅه کړي، د مېړه له مرگه وروسته د ميراث مال گڼل کېږي، د مېړه خپلوان به د دې برخليک ټاکي، د پلار کور ته نشي ستنېدې، د خپل راتلونکي خاوند په اړه نه څه ويلي شي او نه څه کولی شي، د خپل مخکني مېړه ورور ته به په نکاح کېږي، که ئې ورور ماشوم وو تر هغه به انتظار کوي چي ستر شي او که ئې ورور نه وو نو کوم بل خپلوان ته به ئې په نکاح کوي!! اسلام دا کار ستر ظلم وگانو او هغه ئې تحریم کړ، مسلمانانو ته ئې امر وکړ چي نه به کوندي خپل ميراث گڼي، نه به ئې د خپلي خوښي له مېړه سره له نکاح منع کوي او نه به د مهر او نورو شيانو د بېرته ترلاسه کولو لپاره هغه ځوروي. د بنځو خاوندانو ته ئې امر وکړ چي له دې سره به ښه سلوک کوي، که مو خوښه نه وي په دې طمع او اميد ئې وساتئ او له ناروا سلوک نه ډډه وکړئ چي اميد دی الله ئې تاسو ته د خير او ښېگڼي ذريعه کړي، که ئې اخلاق ښه نه وو او کومه څرگنده بداخلاقي مو په کي وموندله، بيا دا اختيار لرئ چي د کوم څه په بدل کي ئې طلاقي کړئ.

وَإِنْ أَرَدْتُمْ اسْتِبْدَالَ زَوْجٍ مَّكَانَ زَوْجٍ وَءَاتَيْتُمْ أَحَدَهُنَّ قِنْطَارًا فَلَا تَأْخُذُوا

مِنْهُ شَيْئًا أَتَأْخُذُونَهُ بِهْتِنًا وَإِنَّمَا مُبِينًا ﴿٢٠﴾ وَكَيْفَ تَأْخُذُونَهُ وَقَدْ أَفْضَىٰ

بَعْضُكُمْ إِلَىٰ بَعْضٍ وَأَخَذْتُمْ مِنْكُمْ مِّيثَاقًا غَلِيظًا ﴿٢١﴾

[۲۰]- او که مو یوه ښځه په بلي ښځې بدلول وغوښتل او د دوی کومې یوې ته مو ډېر مال سپارلی وي، نو هیڅ څه ترې بېرته مه اخلئ، آیا په بهتان او څرگندي گناه سره ئې بېرته اخلئ؟! [۲۱]- او څنگه به ئې بېرته اخلئ حال دا چې په خپلو منځونو کې مو مباشرت کړی او له تاسو نه ئې کلکه ژمنه ترلاسه کړې.

(۲۰)- که ښځه صالحه وي، داسې څه ئې نه وي کړي چې د پرېښودو او طلاق وړ وي، مېړه ئې د خپل شوق پوره کولو لپاره غواړي دې ته طلاق ورکړي او پر ځای ئې بله ښځه وکړي، نو په دې صورت کې د مهر د بېرته اخیستو حق نلري. اخیستل ئې څرگنده گناه ده. مبادا د مهر او نورو ورکړو شیانو د بېرته اخیستو لپاره خپله مېرمن په گناه او غلطۍ متهمه کړئ او د طلاق لپاره کوم ناروا مجوز برابر کړئ او د مهر بېرته اخیستل ځان ته جائز کړئ (۲۱)- تاسو په کوم دلیل دا مهر له خپلې مېرمنې بېرته اخلئ؟! مگر د نکاح په وخت کې تا د دې ژمنه نه وه کړې چې د دومره مهر په مقابل کې دا په خپلې نکاح کې قبولم؟ د دغه تړون په وجه خو له هغې سره مباشرت درته جائز شو او دا کار عملاً ترسره شو اوس نو په کوم دلیل او ولي له هغې نه د مهر د مستردولو مطالبه کوئ؟

وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ إِنَّهُ كَانَ

فَحِشَّةً وَمَقْتًا وَسَاءَ سَبِيلًا ﴿٢٢﴾

[۲۲]- او له هغو ښځو نه څوک مه په نکاح کوئ چې ستاسو پلرونو په نکاح کړې، مگر هغه څه چې مخکې تېر شوي، یقیناً چې دا څرگنده بې حیايي، د غضب وړ کار او بده طریقه ده.

(۲۲)- له مور او میرې سره نکاح درباندي حرامه ده، که له اسلام نه مخکې دا گناه درنه شوې وي اوس به ئې پرېږدئ او له دې وروسته به هغه د څرگندي بې حیايي کار، د الله د غضب وړ او ناکاره کرکجه طریقه گڼئ.

حُرِّمَتْ عَلَيْكُمْ أُمَّهَاتُكُمْ وَبنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ وَبنَاتُ

الْأَخِ وَبنَاتُ الْأَخِ وَأُمَّهَاتُكُمْ أَلَّتِي أَرْضَعْنَكُمْ وَأَخَوَاتُكُمْ مِّنَ الرِّضْعَةِ

وَأَمَّهَتْ نِسَائِكُمْ وَرَبَّيْبُكُمُ الَّتِي فِي حُجُورِكُمْ مِّنْ نِّسَائِكُمُ الَّتِي دَخَلْتُمْ
بِهِنَّ فَإِنْ لَّمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ وَحَلَائِلُ أَبْنَائِكُمُ
الَّذِينَ مِّنْ أَصْلَابِكُمْ وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ إِنَّ اللَّهَ
كَانَ غَفُورًا رَّحِيمًا ﴿٢٣﴾

[۲۳]- خپلي ميندي، خپلي لوني، خپلي خويندي، خپلي تريندي، خپلي تورياني، ورپرې، خورزې او هغه رضاعي ميندي مو چي تي ئې دركړې او رضاعي خويندي مو او د خپلو مېرمنو ميندي مو او په خپل کور کي له هغو مېرمنو نه ستاسو پرکتې چي نږدېوالی مو ورسره کړی، که مو نږدېوالی نه وي ورسره کړی نو څه گناه به درباندي نه وي او د خپلو اصلي زامنو مېرمني (رنندي) مو او دا چي دوه خويندي سره يو ځای په نکاح کړئ، دا پر تاسو حرام کړی شوی، مگر هغه څه چي مخکي تېر شوي، يقيناً چي الله مهربان بخښونکی دی.

- (۲۳)- دلته څو خبري نوري هم بايد په پام کي ولری:
- له رضاعي مور هر پيدا شوی زوی او لور په نکاح کي د خور او ورور په شان گڼل شوي، تي روډونکي ته ئې نکاح ناجائزه ده.
 - په هره توگه چي د ماشوم خېټي ته د کومي ښځي پي داخل شي، هغه رضاعي مور گرځي.
 - له کومي مېرمني سره چي نکاح وشي، که نږدېوالی ئې شوی وي يا نه وي شوی، د دې ښځي له مور سره نکاح ورباندي حرامه ده، خو د دې مېرمني لور يوازي په هغه صورت کي ورباندي حرامه کېږي چي له نکاح نه وروسته ئې نږدېوالی هم ورسره شوی وي.
 - له زورور سره نکاح حرامه ده، که څه هم هغه طلاقه شوې وي او يا کونډه شوې.
 - په يوه وخت کي دوه خويندي په نکاح کول حرام دي، خو که يوه ومري او يا طلاق ورکړي او عدت ئې تېر شي، خور ئې نکاح کول جائز دي.
- د احاديثو له مخي هغه دوه ښځي هم يو ځای په نکاح کول ناجائز دي چي په خپلو کي ترور او وريره وي، يا توري او خورزه وي. هغه دوه ښځي يو ځای په نکاح کول ناروا دي چي که له دوی نه يوه ئې نارينه وی نو په خپلو کي به ئې نکاح ناروا وه.
- دلته هغه ښځي معرفي شوي دي چي نکاح ورسره حرامه ده، اوه ئې له نسبي پلوه او اوه ئې له صهري پلوه، خو دا د محرماتو لپاره د بنسټ حيثيت لري، دا څوارلس د حصر په معنی نه دي، د دې له مخي او دې ته په پام سره نور محرمات ټاکل شوي، قرآن دا نه دي ويلي چي د لمسی او انا حکم څه دی، که دا خپله وي يا د مېرمني او يا د خور او ورور، دا ئې هم نه دي

ويلي چي آيا سړی کولی شي چي د خپلي مېرمنې ترور يا ورېره هم له دې سه يو ځای نکاح کړي، خو دغو آيتونو ته په پام سره د هغې حراموالي په آسانۍ سره معلومولی شو، هر عقلمن انسان د دوی په اړه حکم له نورو احکامو نه قياس کولی شي، له دغو څوارلسو مواردو نه علاوه نور محرمات د همدغو آيتونو له مخي ټاکل شوي دي، نه دا چي د دوی په اړه رسول الله صلی الله عليه و سلم ته بېله بېله وحي نازل شوې!!
نن د علمي تجربو له مخي ثابته شوې چي له محارمو خپلوانو سره نکاح مضره ده او بدې پايلې لري، ضعيف او د بيماريو په مقابل کي کمزوري اولاد ترې پيدا کېږي.

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ كِتَابَ اللَّهِ عَلَيْكُمْ وَأُحِلَّ لَكُمْ مَا وَرَاءَ ذَلِكَ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسْفِحِينَ فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً وَلَا جُنَاحَ عَلَيْكُمْ فِيمَا تَرَاضَيْتُمْ بِهِ مِنْ بَعْدِ الْفَرِيضَةِ إِنَّ اللَّهَ كَانَ عَلِيمًا حَكِيمًا ﴿٢٤﴾

[٢٤]- او مېروښي ښځي مگر هغه چي ستاسو په واک کي وي، دا پر تاسو ليکلي الهي فريضة ده او له دې نه سوا درته روا کړی شوي، چي په خپل مال سره ئې د نکاح کوونکو په توگه لټه وکړئ، نه د زنا کوونکو په توگه، نو که په دې (مال) سره مو له دې نه تمتع اخيستل وغوښتل، نو فرض مهر ئې ورکړئ او له مهر نه وروسته په هغه څه کي کومه گناه درباندي نشته چي په خپلو کي ورباندي راضي شئ، بې شکه چي الله باحکمه پوه دی.

(٢٤)- دلته څو خبري شوي:

- مېروښي ښځي د مخکنيو محرماتو په ضمن کي دي، په استثناء د هغو مېروښو ښځو چي د مسلمانانو په واک کي راغلي او له خپلو سابقه مېرونو سره ئې تعلق قطع شوی، چي دا يا وينځي دي او يا له محارب دښمن نه په اسارت نيول شوي مېرمني، وينځي خو اوس نشته، د اسيرو مېرمنو په اړه به يو له دغو کارونو څخه کېږي: که ايمان راوړي نو د مسلمانو مېرمنو سلوک به ورسره کېږي، که په خپل مذهب ټينگار وکړي نو د مسلمانانو امير به يا دوی له خپلو اسيرانو سره تبادله کوي، يا به ئې د فديي په مقابل کي خوشي کوي او که دا ممکن نه وو نو چا ته به ئې په نکاح ورکوي مشروط په دې چي نکاح ئې جائزه وي.
له دغو ښځو نه علاوه نوري په دوه شرطه په نکاح کولی شئ: لومړی دا چي په خپلي نکاح کي د دوی د ساتلو په اراده به ئې په نکاح کوئ نه د خپلي جنسي غريزي د اشباع لپاره په مؤقته توگه، او دوهم دا چي مهر ئې ورکړئ.
قرآن د نکاح کوونکو نارينه وو لپاره د محصنين او د نکاح کېدونکو ښځو لپاره د محصنات

صیغه کارولې، حصن کلا ته وایي او محصن هغه چا ته وایي چې بل په خپل حفاظت کې ساتي او محصن هغه چا ته چې بل ئې د خپل حفاظت په غېږ کې ساتي، په دې سره قرآن د نکاح حقیقت څرگند کړی، یعنې دا چې نکاح یوه مؤقته جنسي رابطه نه ده چې محض د خپل شوق پوره کولو یا د خپل جنسي ضرورت د رفع کولو لپاره ترسره شي، برعکس دا د نکاح په قید او احاطه کې د یوې کورنۍ د جوړولو لپاره غیرمؤقت تړون دی، پام کوئ چې دې سپېڅلي تړون ته د پټي یارانې، یا د جنسي غریزي د اشباع رنګ ور نه کړئ.

ډېره عجیبه ده چې څوک د قرآن دا صراحت له پامه وغورځوي او مؤقته نکاح جائز وگڼي!! قرآن نه یوازې نکاح یو غیر مؤقت تړون گڼي او په تکرار او ټینګار سره دا خبره کوي او په هیڅ ځای کې ئې داسې لفظ نه دی کارولی چې له هغه نه د مؤقتي نکاح د جواز شائبه راپیدا شي، بلکې د بیان له لهجې ئې معلومېږي چې مؤقته نکاح داسې گڼي لکه شهواني اقدام او په پټه یار نیول. پیغمبر علیه السلام دغو تائیداتو ته په پام سره مؤقته نکاح تحریم کړه.

له نکاح او استمتاع نه وروسته بنځو ته خپل ټاکلی مهر له وعدې سره سم ورکول یوه الهي فریضه ده. خو که بنځه او مېړه په خپلو کې د مهر په اړه کومه پرېکړه کوي، یو بل ته له خپل حق نه تېرېږي، د ورکړي موده ئې بدلوي یا کوم بل تغیر په کې راولي، دا کار کولی شي.

د آیت دوهمه برخه د لومړۍ برخې لپاره مزید شرح او تفصیل دی، په (فاء) او (به) سره له مخکنۍ برخې سره تړل شوې او په ډېر صراحت سره ښیي چې په دغې فقرې (أَجَلَ لَكُمْ مَا وَرَاءَ ذَلِكَ أَنْ تَبْتَغُوا بِأَمْوَالِكُمْ) کې راغلی مطلب، په بعدې فقرې (فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً) کې مزید توضیح شوی دی، دلته له استمتاع نه ځان ته حلالول او ترې گټه اخیستل مراد دي، له (به) نه مال او له (اجورهن) نه د دوی مهر. لکه څنګه چې دا برخه د مخکنۍ لپاره شرحه ده، له دې نه وروسته برخه د دې لپاره مزید شرحه ده: وَ لَا جُنَاحَ عَلَيْكُمْ فِيمَا تَرْضَيْنَ مِنْ بَعْدِ الْفَرِيضَةِ.

متأسفانه ځینو له (استمتاع) نه (متعّه) او مؤقته نکاح اخیستې او له (اجور) نه ئې د مهر پر ځای د مؤقتي نکاح اجوره. حال دا چې استمتاع له دې ځای نه علاوه په پنځو نورو ځایونو کې هم راغلی او په هیڅ ځای کې د متعه معنی نه ورکوي او یوازې د متمتع کېدو او گټې اخیستو معنی افاده کوي او اجور د مهوړ په معنی په پنځو نورو آیتونو کې هم راغلی: د دې سوري په ۲۵ آیت کې هم له اجور نه مراد مهوړ دی نه بل څه.

مصیبت دا دی چې ځیني کسان د خپل مسلک او مذهب مربوط روایت ځان ته معیار او ملاک کړي او دا هڅه کوي چې د قرآن آیتونه د دغو روایاتو په گټه تاول کړي، که کوم روایت د قرآن له کوم آیت سره مغایر مومي او د آیت ټول الفاظ او د الفاظو ترکیب ئې په صراحت او قاطعیت سره د ده روایت نفي کوي، دې ته نه تیارېږي چې یا روایت پرېږدي یا ئې د آیت په گټه تاول کړي، برعکس د آیت صریح مفهوم پرېږدي او داسې کور او له تکلف ډک مطلب تري راباسي چې همدا غلط او ضعیف روایت تائید کړي. د مؤقتي نکاح او متعې په باره کې ئې کوم روایت ترلاسه کړی، باید له قرآن نه د دې روایت په تائید کې کوم دلیل راپیدا کړي، خو څرګند دلیل نه مومي، برعکس گوري چې قرآن د نکاح په دوام او غیرمؤقت والي تائید کوي، د نکاح کوونکو لپاره د (محصنین) او د نکاح کېدونکیو لپاره د (محصنات) الفاظ کاروي او مسلمانانو ته مکرر او په تائید سره وایي چې له نکاح نه داسې څه مه جوړوئ چې څرګندي زنا یا د پټي یار

نيولو ته ورته وي، خو دی د قرآن مغاير روايت نشي پرېښودی، ناچار به په آيت کي لاسوهنه کوي او مطلب به ئې داسي برابروي چي د روايت تاييد ترې راووخې، هغه روايت به څنگه د اعتبار وړ گڼو چي د قرآن له صريح آيت سره تضاد او تعارض لري؟! په قرآن د ايمان تقاضاء خو دا ده چي د داسي روايت په اړه ووايو: بنيايي راوي اشتباه کړي ده يا بنيايي دا روايت د هغي مرحلې په اړه وي چي لا دا آيت نه وو نازل شوی. قرآن د داسي خلکو خبره څومره ښه او دقيقه انځور او څنگه ئې هغوي معرفي کړي، هلته چي فرمايي:

وَ إِنْ مِنْهُمْ لَفَرِيقًا يَلُونُ السِّنَّتَهُمْ بِالْكِتَابِ لِتَحْسَبُوهُ مِنَ الْكِتَابِ وَ مَا هُوَ مِنَ الْكِتَابِ وَ يَقُولُونَ هُوَ مِنْ عِنْدِ اللَّهِ وَ مَا هُوَ مِنْ عِنْدِ اللَّهِ وَ يَقُولُونَ عَلَى اللَّهِ الْكَذِبَ وَ هُمْ يَعْلَمُونَ * آل عمران: ۷۸
او له دوی نه يوه ډله داسي ده چي په خپلي ليکني او کتاب خپلي ژبي داسي اړوي چي ته هغه د الله د کتاب يوه برخه وبولي، په داسي حال کي چي هغه د الله د کتاب برخه نه ده، دوی وايي: دا خبري ټولي د الله له لوري دي په داسي حال کي چي د الله له خوا نه دي، په الله پوري دروغ تري سره له دې چي ښه پوهېږي.

وَمَنْ لَّمْ يَسْتَطِعْ مِنْكُمْ طَوْلاً أَنْ يَنْكِحَ الْمُحْصَنَاتِ الْمُؤْمِنَاتِ فَمِنْ مَّا مَلَكَتْ
أَيْمَانُكُمْ مِنْ فَتَانِكُمْ الْمُؤْمِنَاتِ وَاللَّهُ أَعْلَمُ بِإِيمَانِكُمْ بَعْضُكُمْ مِنْ بَعْضٍ
فَأَنْكِحُوهُنَّ بِأَدْنِ أَهْلِهِنَّ وَءَاتُوهُنَّ أَجُورَهُنَّ بِالْمَعْرُوفِ مُحْصَنَاتٍ غَيْرَ
مُسْفِحَاتٍ وَلَا مُتَّخِذَاتِ أَخْدَانٍ فَإِذَا أُحْصِنَ فَإِنَّ أَتَيْنَ بِفَحِشَةٍ فَعَلَيْهِنَّ
نِصْفُ مَا عَلَى الْمُحْصَنَاتِ مِنَ الْعَذَابِ ذَلِكَ لِمَنْ خَشِيَ اللَّهَ لَعَنَتْ مِنْكُمْ وَأَنْ
تَصْبِرُوا خَيْرٌ لَكُمْ وَاللَّهُ غَفُورٌ رَحِيمٌ ﴿٢٥﴾

[۲۵]- او ستاسو هغه څوک چي د شتمني له پلوه هومره توان نلري چي مؤمني مېرمني ځان ته په نکاح کړي نو بيا دي په خپل واک کي له باايمانه وينځو نه (څوک په نکاح کړي) او الله ستاسو په ايمان ښه پوه دی، تاسو يو له بل څخه يئ، نو د خپلو خاوندانو په اجازه ئې په نکاح کړئ او مهر ئې په ښه توگه ورکړئ، د نکاح په حصار کي راتلونکي، نه زنا کونکي او نه د پتي يار نيونکي، نو چي په نکاح کي راغلي، که ئې بيا کومه بي حياتي وکړه، نو په دوی د آزادو مېرمنو د عذاب نيمايي ده، دا مو د هغه چا لپاره چي له کړاو نه ئې وېره وه او که صبر وکړئ دا درته غوره دی او الله مهربان بخښونکی دی.

(۲۵)- دلته د هغه چا په اړه ارشادات شوي چي له مالي لحاظه کمزوری دی، نه د آزادي ښځي

- د مهر توان لري او نه ئې د خرڅ، خوراک او پوښاک، د دوی په اړه دا لارښوونې شوې:
- له با ايمانېه وينځو دي څوک په نکاح کړي.
 - چې ظاهر ئې د مؤمني وي، په دې اکتفاء وکړي، د زړه په کيفيت خو له الله تعالى پرته بل څوک نه پوهېږي.
 - دا د عار کار مه گڼي، وينځه هم ستاسو په شان انسان ده.
 - د مالک په اجازه به ورسره نکاح کوي.
 - مهر به ئې ورکوي.
 - دا به د نکاح په قيد کې د راتلو په موخه په نکاح کې راځي.
 - نکاح به د جنسي غريزې د اشباع لپاره يو مؤقت او لنډ مهاله تړون نه وي. داسې نه چې د قانوني زنا بڼه غوره کړي.
 - دا به يو څرگند سپېڅلی تړون وي، نه د کوم پټ يار د نيولو معامله.
 - که د نکاح په حفاظت کې له راتلو وروسته ئې زنا وکړه، سزا ئې د آزادو ښځو نيمايي ده.
 - دا لارښوونې د هغه چا لپاره دي چې په گناه کې د لوېدو وېره ورسره ده، ځان دې ته اړ گڼي چې نکاح وکړي، له دې پرته په گناه کې د پرېوتو وېره لري.
 - که له دې رخصت نه د استفادې پر ځای صبر وکړي دا ورته غوره دي.

يُرِيدُ اللَّهُ لِيُبَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ وَيَتُوبَ عَلَيْكُمْ وَاللَّهُ عَلِيمٌ حَكِيمٌ ﴿٢٦﴾ وَاللَّهُ يُرِيدُ أَنْ يَتُوبَ عَلَيْكُمْ وَيُرِيدُ الَّذِينَ يَتَّبِعُونَ الشَّهَوَاتِ أَنْ تَمِيلُوا مَيْلًا عَظِيمًا ﴿٢٧﴾ يُرِيدُ اللَّهُ أَنْ تُخَفَّفَ عَنْكُمْ وَخَلَقَ الْإِنْسَانَ ضَعِيفًا



[٢٦]- الله غواړي چې تاسو ته ئې بيان کړي او د هغو کسانو دود دستور دروښتي چې له تاسو مخکې وو او په رحمت سره درباندي راوگرځي او الله باحکمه پوه دی. [٢٧]- الله خو غواړي چې په رحمت سره درباندي راوگرځي او هغه کسان چې په شهواتو پسې روان دي دا غواړي چې په ډېر کوروالي سره کاره شي. [٢٨]- الله دا غواړي چې درنه سپک ئې کړي او انسان خو کمزوری پيدا شوی.

(٢٦-٢٨)- الله تعالى په دغو لارښوونو او ارشاداتو سره غواړي تاسو ته حقايق بيان کړي، د مخکنیو امتونو په غوره دود دستور مو پوه کړي، د الله د پېرزوينو او رحمتونو د ترلاسه کولو طريقي دروښتي، دا ټول احکام په الهی حکمت ولاړ دي، په هر يوه کې ئې ستاسو لپاره ډېر مصالح پراته دي، د انسان کمزوريو ته په پام سره ئې ستاسو پېټي راکم کړي، د دې په مقابل

کي د شيطان ملگري او هغه چي د خپل هوس بندگان دي او په شهواتو پسي درومي، د هغوی هڅه او هاند دا دی چي تاسو په کړو لارو سر کړي، هم د الله له سمي لاري کاره شی او هم د خپل انساني فطرت له سالمو غوښتنو انحراف وکړی.

يَتَأْتِيهَا الَّذِينَ ءَامَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ
تِجَارَةً عَنْ تَرَاضٍ مِّنْكُمْ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا ﴿٣٠﴾ وَمَنْ
يَفْعَلْ ذَلِكَ عُدْوَانًا وَظُلْمًا فَسَوْفَ نُصْلِيهِ نَارًا وَكَانَ ذَلِكَ عَلَى اللَّهِ يَسِيرًا



[۲۹]- اې مؤمنانو! مالونه مو په خپل منځ کي په ناروا مه خورئ، مگر دا چي ستاسو د رضامندی تجارت وي او ځان وژنه مه کوئ، يقيناً چي الله درباندي مهربانه دی. [۳۰]- او چا چي په تېري او ظلم سره دا کار وکړ، حتماً به ئي اور ته ننباسو او دا خو الله ته آسان دی.

(۲۹-۳۰)- د کورني ژوند په اړه له لارښوونو وروسته، په دې آيتونو کي د مسلمانانو ترمنځ د اقتصادي اړيکو په ارتباط څو اساسي لارښووني کوي:

- په ناروا به يو د بل مال نه خورئ. په دې کي ټولو هغو نارواو لارو ته اشاره شوې چي اسلام حرامي کړي، ربا، قمار، احتکار، دوکه، رشوت، د حرامو شيانو تجارت او نور.
- تجارت درته جائز دی، په دې سره کولی شئ يو له بله جائزه گټه ترلاسه کړئ، خو په تجارت کي به د طرفينو رضایت په پام کي نیسي، يو به د بل له مجبوریتونو ناروا گټه نه اوچتوي.
- له ځان وژلو ډډه وکړئ، مبادا د فقر له وجهي او يا د فقر له وېري ځان يا خپل اولاد ووژنئ. د الله له رحمته مه مایوسه کېږئ.
- خو که دا انسان وژنه له ظلم او تېري راولاړه شوې وي او د انسانانو د مرگ او وژل کېدو عامل ظلم او تېري وي، نو دا ظالمان او تېري کونکي دي د الله عذاب ته انتظار وکړي. د دې معنی دا ده چي مبادا کوم انسان په ظلم او تېري سره ووژنئ او يا داسي اقتصادي نظام رائج کړئ چي د نېستمنو د مزید نېستمن کېدو باعث شي او د دوی په تدريجي مرگ منتج شي. دا اوس چي غربي استعمار په نړۍ باندي کوم اقتصادي نظام مسلط کړی، نړۍ ئي په بډايو او فقېرو هېوادو وېشلې، يو له ډېرو خوړو چوپي او بل د يوې گولي وچي ډوډۍ له نه موندلو مري، يو د پړسوب او پرېرتوب بيماريو لپاره دواگاني او علاجونه لټوي او بل سل او ملاريا وهلی، د هډوکو له پاسه ئي له پوستکي پرته بل څه نشته، يو په سترو سترو افسانوي بنگلو کي هم قانع نه وي او بل يا له زړوکو جوړي شوې خېمې کي يا له ټيم جوړي شوې گودلي کي د ژمي سړي

شپې يا د دوبي تودې ورځې تېروي، د غرب ظالمانه پانگوال نظام د ژوري په څېر د وروسته پاتې هېوادونو د مظلومو ولسونو ويني زېښتلي، ظالم او بي رحمه حکومتونه، جنرالان او پاچايان ئې ورباندي مسلط کړي، د دوی شتمنۍ ئې غارت کړې، يوه ټوټه اوسپنه او پلاستيک د زرو په بيع ورباندي پلوري، جنرالان ئې شتمنۍ په وسلو مصرفوي خو دا وسلې د دې پر ځای چې د دښمن په ضد استعمال شي پخپله د ولس د خپلو لپاره کارول کېږي، په تېري پېړۍ کې به استعماري ځواکونو د خپل فوځ په زور ملکونه نيول او خپلو کمپنيو ته به ئې سپارل، خو اوس د دغو هېوادونو خپل فوځونه دا کار ورته کوي. څو جنرالان په ارزانه بيع واخلي، هم فوځ د دوی په ولکه کې راشي او د قيامونو د خپلو لپاره ترې کار اخلي او هم د کودتاگانو له لاري نظامونه او چارواکي ئې يو په بل بدلوي. د قرآن په دغه وينا کې دا ټول حقايق توضيح شوي، واقعاً چې په ناروا سره د خلکو مال خوړل، د انسانانو د مرگ او هلاکت لوی عامل دی.

إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا

کَريمًا ﴿٣١﴾

[٣١]- که مو له سترو سترو منع شوو ډډه وکړه، بد بد به درنه ورژوو او د ننوتو په عزتمن ځای کې به مو داخل کړو.

(٣١)-دلته سيئات د کبائرو په مقابل کې ذکر شوي او دا مطلب افاده کوي چې که له سترو سترو گناهونو ډډه وکړئ نو الله تعالی به سيئات يا واره واره گناهونه درته معاف کړي، خو دا ستر گناهونه کوم دي او واره ئې کوم؟ آيا مراد ترې يوازي دغه گناهونه دي چې په پورتنۍ آيت کې ورته اشاره شوې؟ په ناحقه د بل مال خوړل او د نفس قتل او که معنی ئې عامه ده او ټولو هغو گناهونو ته شاملېږي چې اسلام ورته کبائر وايي؟ او دا کبائر کوم دي؟ په دې اړه لاندې خبرې په پام کې ولرئ:

● دلته له تکفير سيئات نه مراد هم د وړو گناهونو بخښنه کېدۍ شي او هم د بدو اخلاقو او ناوړه عاداتو اصلاح، يعني يا د تغفير الذنوب په معنی راغلی او يا پخپله اصلي معنی. غوره معنی ئې اصلي معنی ده، دا ځکه چې الله تعالی په توبې سره هره گناه بخښي.

● له لویو گناهونو د اجتناب په صورت کې د وړو گناهونو د معافي تفصيل همغه دی چې د ابو هريره رضي الله عنه په روايت کې راغلی:

قَالَ أَبُو هُرَيْرَةَ أَنَّ النَّبِيَّ قَالَ « إِنَّ اللَّهَ كَتَبَ عَلَى ابْنِ آدَمَ حَظَّهُ مِنَ الزَّيْنِ أَدْرَكَ ذَلِكَ لَا مَحَالَةَ فَرَزَى الْعَيْنَيْنِ النَّظْرُ وَزَيَّ اللِّسَانَ النُّطْقُ وَالنَّفْسُ تَمْنَى وَتَشْتَهِي وَالْفَرْجُ يُصَدِّقُ ذَلِكَ أَوْ يُكَذِّبُهُ ».

رواه مسلم

له ابو هريره رضي الله عنه روايت دی چې رسول الله صلى الله عليه وسلم وفرمايل: الله تعالی چې د بني آدم لپاره د زنا کومه برخه ټاکلې هغه به هر مرو بيا مومي، نو د سترگو زنا کتل دي، د ژبي زنا ئې د هغې خبرې دي، نفس ئې تمنا او تلوسه کوي، خو فرج ئې د دې تصديق يا تکذيب کوي.

يعني د انسان ټول اعضاء په يوې گناه كې خپله خپله ونډه لري، سترگي، ژبه، لاس پښې او زړه، كه په پاى كې دا گناه ترسره شي نو ټول شريك اندامونه به خپله خپله سزا گالي او كه ترسره نه شوه نو د دغو اندامونو كړې گناه هم معاف كېږي.

په دې مبارك آيت كې له هغو اووه سترو سترو گناهونو چې پيغمبر عليه السلام ئې موبقات گڼي درې ئې راغلي، قتل، سود او د يتيم مال خوړل:

عَنْ أَبِي هُرَيْرَةَ - رَضِيَ اللَّهُ عَنْهُ - عَنِ النَّبِيِّ - صَلَّى اللَّهُ عَلَيْهِ وَسَلَّمَ - قَالَ « اجْتَنِبُوا السَّبْعَ الْمُوبِقَاتِ » . قَالُوا يَا رَسُولَ اللَّهِ ، وَمَا هُنَّ قَالَ « الشَّرْكُ بِاللَّهِ ، وَالسَّحَرُ ، وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ ، وَأَكْلُ الرِّبَا ، وَأَكْلُ مَالِ الْيَتِيمِ ، وَالتَّوَلَّى يَوْمَ الزَّحْفِ ، وَقَذْفُ الْمُحْصَنَاتِ الْمُؤْمِنَاتِ الْغَافِلَاتِ » . رواه البخاري

له ابو هريره رضي الله عنه روايت دئ چې رسول الله صلى الله عليه وسلم وفرمايل: له اوو تباه كوونكو ډډه وكړئ، وويل شو: يا رسول الله! دا كوم كوم دي: وئې فرمايل: له الله سره شرك، سحر، د هغه نفس وژل چې الله ئې وژل حرام كړي مگر په حقه، د يتيم مال خوړل، سود خوړل، د جگړې په ورځ شا اړول او تېښته او د مؤمنو، عفيفو او له گناه د غافلو ښځو تورول.

وَلَا تَتَمَنَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ لِّلرِّجَالِ نَصِيبٌ مِّمَّا

اَكْتَسَبُوا وَلِلنِّسَاءِ نَصِيبٌ مِّمَّا اَكْتَسَبْنَ^٤ وَسَّأَلُوا اللَّهَ مِنْ فَضْلِهِ^٥ إِنَّ اللَّهَ

كَانَ بِكُلِّ شَيْءٍ عَلِيمًا ﴿٣٢﴾

[٣٢]- او د هغه څه هيله مه كوئ چې الله ستاسو يوه ته پر بل پرې فضيلت ورکړی، نارينه وو ته د خپلو لاسته راوړنو ځانگړې برخه ده او ښځو ته د خپلو لاسته راوړنو ځانگړې برخه او له الله د ده فضل وغواړئ، يقيناً چې الله په هر څه ښه پوه دئ.

(٣٢)- دا آيت په داسې ځای كې راغلی چې تر دې مخكې او وروسته د مال او ميراث په اړه بحث كېږي، له دې معلومېږي چې دلته هم د دغې موضوع په اړه ځانگړې توصيه شوې او ويل شوي چې د بل شته بايد په تا كې حرص او حسد راولاړ نه كړي، هر څوك به خپلې لاسته راوړنې مومي، كه نارينه وي او كه ښځه، د مال او دولت د تمنا پر ځای هغو ښكو عملونو ته اهميت وكړئ چې د الله په خوا كې به ئې حتماً بياوموي او كه مال او دولت غواړئ نو له الله ئې وغواړئ، له روا او جائزو لارو ئې د لاس ته راوړو هڅه وكړئ.

وَلِكُلٍّ جَعَلْنَا مَوَالِي مِمَّا تَرَكَ الْوَالِدَانِ وَالْأَقْرَبُونَ^٦ وَلِلَّذِينَ عَقَدَتْ

أَيْمَانُكُمْ فَعَاتَوْهُمْ نَصِيْبُهُمْ^٧ إِنَّ اللَّهَ كَانَ عَلَى كُلِّ شَيْءٍ شَهِيدًا ﴿٣٣﴾

[٣٣]- او هر چا ته مو د هغه څه لپاره وارثان ټاکلي چې والدين او خپلوان ئې تر شا

پرېږدي او هغه چې ستاسو لوړو او قسمونو (درسره) تړلي دي، خپله برخه ئې ورکړئ،
بې شکه چې الله په هر څه شاهد دی.

(۳۳)- د ورته وو لپاره خپلي خپلي برخي ټاکل شوې، خو هغه کسان چې د مواخات او موالات
داسې اړیکې مو ورسره پاللې دي چې تل مو له معاوضې پرته یوه له بل سره مرسته کړې ده،
دوی ته هم مناسبه برخه ورکړئ.

الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا
مِنْ أَمْوَالِهِمْ ۚ فَالْصَّالِحَاتُ قَنِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ ۚ وَالَّتِي
تَخَافُونَ نُشُوزَهُنَّ ۖ فَعِظُوهُنَّ ۖ وَاهْجُرُوهُنَّ فِي الْمَضَاجِعِ وَاصْرَبُوهُنَّ ۚ فَإِن
أَطَعَكُمْ فَلَا تَبْغُوا عَلَيْهِنَّ سَبِيلًا ۚ إِنَّ اللَّهَ كَانَ عَلِيمًا كَبِيرًا ﴿٣٤﴾

[۳۴]- نارینه پر ښځو قیام (مدبر او منتظم) دي، د هغه فضیلت په وجه هم چې الله یوه ته
پر بل ورکړی او د خپلو مالونو د انفاق په وجه هم، نو صالحې ښځې مطیع وي او په
غیاب کې د هغه څه ساتونکې وي چې الله خوندي کړي او د کومو ښځو له بدخوبۍ او
سرغړاوې چې وېره لرئ نو نصیحت ورته وکړئ، په بستر کې ترې لرې شئ او وئې
وهئ، نو که ستاسو اطاعت ئې وکړ نو هسې حیلي او بهانې ورته مه لټوئ، بې شکه چې
الله ستر لوړ دی.

(۳۴)- د دې مبارک آیت په ترڅ کې د کورنۍ د خپلمنځي چارو او د ښځې او مېړه د وظائفو په
اړه لاندې هدايات ورکړی شوي:

- کورنۍ یوه وړوکی ټولنه ده، وړه او لویه ټولنه یوه قیام، رئیس او ناظم ته ضرورت لري،
له مدیر او قیام پرته ټولنه د تشیت او بدنظمۍ ښکار کېږي، الله تعالی د کورنۍ د قیمومیت دنده
نارینه ته سپارلې او د دې لپاره ئې دوه دلائل وړاندې کړي: لومړی دا چې د دې وظیفې لپاره
نارینه تر ښځې مناسب دی. د ښځې د عاطفې او عقل ترمنځ انډول داسې دی چې د عاطفې اړخ
ئې کافي دروند دی، ځواکمنه عاطفه ورکړی شوې، هومره چې اکثراً عقل ترخپلې اغېزې لاندې
راولي، همدې صفت ته د اولاد د روزنې لپاره اړه وه، د همدغې عاطفې په حکم د اولاد د
هوسایۍ او سوکالۍ لپاره خپله هوسایي قرباني کوي، دا هغه څه دي چې نارینه ترې محروم
دی، د نارینه عاطفه د دې په څېر ځواکمنه نه ده، د عقل او عاطفې ترمنځ ئې نسبي انډول شته،
د قیمومیت او مدیریت لپاره دغه انډول ته ضرورت دی او دوهم دلیل ئې دا چې د کورنۍ ټول
مصارف ئې په غاړه دي، له مهر نیولې بیا تر کور، جامو او نفقې پورې.
- صالحې ښځې هغه دي چې په کورنۍ کې د مېړه قیمومیت مني، دا هڅه نه کوي چې دا د

کور واکمنه او مېړه ئې دی ته تابع او منقاد وي، د خاوند په غیاب کې باید د ټولو هغو شیانو حفاظت وکړي چې الله تعالی ئې د حفاظت امر کړی، خپل عفت، خپل ماشومان، د خاوند مال او د ده عزت.

د دې آیت له مخې نارینه د کور (چارواکي) او مېرمن ئې (ساتونکي) ده. صالحه ښځه هغه ده چې د وظائفو دا وېش مني او خپله دنده په ښه توګه ترسره کوي.

که څه هم د دغو دوو دلائلو له مخې اسلام نارینه د کورنۍ قیم ټاکلی خو دواړه مخصوصاً نارینه ئې په ښه سلوک او د کورنۍ په ټولو کارونو کې په مشوره مکلف کړی.

که ښځو نشوز کاوو، نه ئې دا پورتنۍ تقسیم منلو او نه ئې د ساتنې دنده په امانتدارۍ او اخلاص ترسره کوله، ځان ئې تر مېړه اوچت ګانو او هڅه ئې کوله چې هغه ځان ته مطیع کړي، نو د ستونزې د حل لپاره ئې خاوند څو کارونه کولی شي: په وعظ او نصیحت سره دي هغه اصلاح کړي، که وعظ او نصیحت نتیجه ورنکړه، نو څه وخت دي ترې مرور شي، خو داسې مرور نه چې یا دی کور ورته پرېږدي او یا دا له خپل کور بل ته ولېږي، نه، پخپله خونه او بستره کې دي لږ ترې لري ځملي، کېدی شي په دې سره د هغې بې ځایه غرور مات شي او روغه جوړه وشي، خو که دې تدبیر هم نتیجه ورنکړه نو د تأديب لپاره ئې وهلی شي، خو دا وهل به داسې وي لکه پلار چې زوی تأدیبي، هدف به اصلاح وي نه غچ او انتقام، نه د خپلي برلاسی ثابتول، نه به ئې پر مخ او بل نازک ځای وهي او نه به د داسې شي ګوزار ورباندي کوي چې ټپي ئې کړي. که په دې سره هغې له نشوز لاس واخیست او د مېړه اطاعت ته چمتو شوه، نو باید د تېرو کړو په وجه ئې ونه ځوروي او د ځورولو لپاره ئې حیلې او بهانې ونه لټوي.

د آیت په پای کې د الله تعالی دوه صفتونه راغلي چې له پورتنۍ مضمون سره ئې خاص تعلق دی: الله لوړ او ستر دی، لویي او کبر یوازې له ده سره ښايي، نه دي ښځه کبر او لویي کوي او نه ئې مېړه، ستونزه له همدې راولاړېږي چې یو تر بل ځان اوچت وګڼي، کبر او لویي وکړي، بل ته د حقارت په سترګه وګوري او حقوق ئې ترپښو لاندې کړي.

وَإِنْ خِفْتُمْ شِقَاقَ بَيْنِهِمَا فَابْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا

إِصْلَاحًا يُوفِّقُ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا ﴿٣٥﴾

[۳۵]- او که د دوی ترمنځ له بېلتون ووېرېدئ نو یو حکم د ده له کورنۍ او یو حکم د دې له کورنۍ ورولېږئ، که ئې د اصلاح اراده وه نو الله به د دواړو ترمنځ موافقت راولي، یقیناً چې الله خبردار پوه دی.

(۳۵)- که مخکني تدبیرونه مؤثر ثابت نه شول، نو باید د دواړو د کورنیو د مداخلې له لارې شخړه حل شي، دوه کسيزه جرګه دي وټاکل شي، یو د یوه له کورنۍ او بل د بلې له کورنۍ، دې جرګې ته دي د کشالې د حل و فصل واک ورکړی شي، دواړه دي د جرګې وروستی پرېکړې ته غاړه کېږدي. په دې سره به قاضي ته د شخړې د وړاندې کېدو او یا طلاق مخنیوی وشي.

النساء د قرآن مجید

د دې پوښتنې په اړه چې اسلام ولې د طلاق حق نارینه ته ورکړی، باید ووايو: د طلاق د لاندې ممکنو څلورو صورتونو څخه اسلام یو غوره کړی:

الف: ښځه او مېړه په گډه د طلاق فیصله وکړي.

ب: اختلاف محکمي ته وړاندې شي او محکمه په دې اړه وروستی فیصله وکړي.

ج: د طلاق حق ښځی ته ورکړی شي.

د: د طلاق پرېکړه د مېړه په لاس کې وي.

مخکې له دې چې وگورو اسلام ولې څلورم صورت غوره کړی باید څو خبرې په پام کې ولرو:

● اسلام له طلاق کرکه لري، د مجبوریت لپاره جواز ورکوي، خو هغه تر ټولو کرکجن حلال کار گڼي.

● په اسلام کې نارینه له یوې خوا په دې مکلف شوی چې د کورنۍ ټول لازم ورځني مصارف په غاړه واخلي، هغه به د کورنۍ د ټولو مصارفو متکفل وي. له بلې خوا په دې مکلف شوی چې د نکاح په ورځ به هومره مهر په غاړه اخلي چې ښځه ورباندې راضي شي، دا "مهر" د ښځې حق دی او د دې د راتلونکې لپاره یو مهم تضمین. "ښځه" کولی شي له "مېړه" هومره مهر ترلاسه کړی چې د دې راتلونکې تضمین کړي او د وخت ناوخت، بې ځایه او بې موجه طلاق مخه ونيسي، مېړه ونشي کولی چې له یوې خوند واخلي، پس له لنډې مودې هغې ته طلاق ورکړي او د هوس په حکم بله په نکاح کړي، طلاق نباید په یوې ملعبي بدل شي، د نکاح په ورځ باید داسې تدابیر ونيول شي چې دا مقدسه رابطه دوام وکړي، اسلام د همدې لپاره د مهر حق د ښځې د مستقبل لپاره د یوه تضمین په توگه وضع کړی.

● اسلام دوه دلیلونه د دې لپاره وړاندې کړي چې نارینه به د کورنۍ قیم وی او د طلاق پرېکړه به د ده له لوري کېږي:

الف: "مهر" ورکوي او د کورنۍ مصارف ئې په غاړه دي.

ب: د قیمومیت لپاره چې کومو مواصفتو ته اړتیا ده، په نارینه کې دا مواصفت تر ښځو زیات دي. د ښځې طبیعي وظائف دا ایجابوي چې قوي عاطفه ولري. قوي عاطفه اکثراً د انسان "تعقل" تر اغېز لاندې نیسي، ښځه د همدې "قوي عاطفې" په حکم د اولاد د روزنې ټولې ستونزې په ورین تندي قبلوي، بې خوبي گالي، خپل ژوند او صحت په خطر کې اچوي، د اولاد د هرې غلطۍ په وړاندې صبر کوي او حتی د پردیو په مقابل کې د دوی له هرې غلطۍ دفاع کوي، د "قیادت" او "قضاوت" لپاره د "قوي عاطفې" پر ځای داسې "تعقل" ته اړتیا ده چې د عاطفې تر اغېز لاندې رانشي. د نارینه روحی جوړښت داسې دی چې د "عقل" او "عاطفې" ترمنځ ئې تعادل او توازن شته او د "عاطفې" تله ئې د ښځو په شان تر "تعقل" درنه نه ده.

پداسې حال کې چې اسلامي شریعت د طلاق حق نارینه ته سپارلی، خوله دې حق نه د ښځې د ځورولو او د هغې په حقوقو د تېرې په لار کې ناروا استفاده نشي کولی، که خبره دې حد ته ورسېده ښځه حق لري "محکمي" ته مراجعه وکړي، چې محکمه به یا د دې حقوق احیاء کوي او یا به دا رابطه فسخ کوي.

وَأَعْبُدُوا اللَّهَ وَلَا تُشْرِكُوا بِهِ شَيْئًا ۚ وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ
وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ
وَمَا مَلَكَتْ أَيْمَانُكُمْ ۚ إِنَّ اللَّهَ لَا يُحِبُّ مَن كَانَ مُحْتَالًا فَخُورًا ﴿٣٦﴾

[٣٦]- او د الله عبادت وکړئ او هېڅ څه ورسره مه شریکوی او له والدینو سره ښېگڼه وکړئ او له خپلوانو سره، له یتیمانو، مسکینانو، خپل ګاونډي، لري ګاونډي، په څنګ کې ملګري، مسافر سره او له هغه چا سره چې ستاسو په واک کې دي او الله هغه څوک نه خوښوي چې ځان ستایونکی کبرجن وي.

(٣٦)- په دې مبارک آیت کې د الله تعالی د دې حق ترڅنګ چې د ده عبادت به کوی او هېڅ څه او هېڅوک به نه ورسره شریکوی، د لاندې نهو کسانو سره د احسان او ښېگڼې سپارښتنه شوې: مور، پلار، یتیمان، مسکینان، خپل ګاونډي، پردی ګاونډي، خپله ښځه یا په ژوند کې بل ملګری او دوست، مسافر او هغه څوک چې ستاسو په واک کې دی. له دغو سره له احسانه هغه څوک ډډه کوي چې دوه کرغېرن خصلتونه ولري: کبرجن وي او ځان تر نورو لوړ ګڼي. ځان ستایي او نور سپک او حقیر ګڼي.

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا مُّهِينًا ﴿٣٧﴾

[٣٧]- هغه چې (پخپله هم) بخل کوي او (نور) خلک (هم) په بخل ګماري او الله چې له خپل فضل څه ورکړي هغه پټوي او دغو کافرانو ته مو سپکوونکی عذاب تیار کړی.

(٣٧)- دا ځان ستایونکی کبرجن هغه دی چې پخپله هم بخل کوي او نور هم بخل ته هڅوي او الله تعالی چې کوم نعمتونه ورکړي، د خیر په کارونو کې د انفاق پر ځای ئې پټوي، کله چې هم انفاق ته راوبلل شي وايي: هېڅ نلرم، دا توان راسره نشته چې مرسته وکړم، فقط دومره لرم چې خپل مشکلات پرې حل کړم!!

له بخل سره چې دا دوه نور ګناهونه هم یو ځای شي: بل بخل ته هڅول او دروغ ویل او الهي نعمتونه پټول، نو دا د مسلمان له شأنه ډېر لري دی، یوازې د هغه چا کار کېدی شي چې کافر وي، نو ځکه د آیت په پای کې ویل شوي چې الله دغو کافرانو ته سپکوونکی عذاب تیار کړی.

وَالَّذِينَ يُنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ
وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ﴿٣٨﴾ وَمَاذَا عَلَيْهِمْ لَوْ ءَامَنُوا بِاللَّهِ وَالْيَوْمِ
الْآخِرِ وَأَنْفَقُوا مِمَّا رَزَقَهُمُ اللَّهُ وَكَانَ اللَّهُ بِهِمْ عَلِيمًا ﴿٣٩﴾

[۳۸]- او هغوی چي خلکو ته د ځان بنودني لپاره خپل مال لگوي او نه په الله ايمان راوړي او نه د آخرت په ورځي او د چا چي شيطان ملگری شي نو څومره بد دی دا ملگری. [۳۹]- او په دوی به څه شوي وو که ئي په الله او د آخرت په ورځي ايمان راوړی وی او الله چي کومه روزي ورکړې له هغه ئي څه انفاق کړي وی! او الله ورباندي ښه پوه دی.

(۳۸-۳۹)- دلته د هغو کبرجنو څلور نور خصلتونه بيان شوي: انفاق ئي د ځان بنودني لپاره وي، نه په الله ايمان لري او نه په آخرت او له شيطان سره ئي ملگرتيا وي.

إِنَّ اللَّهَ لَا يَظْلِمُ مِثْقَالَ ذَرَّةٍ ۖ وَإِنْ تَكَ حَسَنَةً يُّضْعِفْهَا وَيُؤْتِ مِنْ لَدُنْهُ أَجْرًا

عَظِيمًا ﴿٤٠﴾

[۴۰]- بې شکه چي الله د يوې ذرې په اندازه هم ظلم نه کوي او که هغه کومه ښېگڼه وي نو دوه برابره به ئي کړي او له خپل لوري به ستره بدله ورکړي.

(۴۰)- الله تعالی د هېچا ښېگڼي نه ضايع کوي، هر چا ته به د ده د نېک عمل دنيوي او اخروي بدله ورکوي، د چا اجر نه ضايع کېږي، دا ظلم دی چي د چا هلي ځلي بې نتيجه پاتې شي، مهربان الله دا ظلم نه کوي، برعکس هر نېک عمل ته دوه برابره او تر دې هم ستره بدله ورکوي.

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَٰؤُلَاءِ شَهِيدًا ﴿٤١﴾ يَوْمَئِذٍ
يَوَدُّ الَّذِينَ كَفَرُوا وَعَصَوُوا الرُّسُلَ لَوْ تُسَوَّىٰ بِهِمُ الْأَرْضُ وَلَا يَكْتُمُونَ اللَّهَ حَدِيثًا

﴿٤٢﴾

[۴۱]- نو څنگه به وي چي له هر امت يو شاهد راوړو او تا پر دغو شاهد راوړو؟ [۴۲]- په دې ورځ به هغه چي کافران شوي او له پيغمبر ئي سرغړاوی کړی، دا خوښوي چي

کاش زمکه پر دوی آواره شي او هيڅ خبره به له الله نشي پتولی.

(٤١-٤٢) - دلته د قيامت د ورځې څو مناظر انځور شوي:

● د هر امت خپل خپل پيغمبر به د شاهد په توگه راوستی شي. دوی به د دې خبرې شهادت ورکوي چي الله تعالی د انسانانو د هدايت لپاره پيغمبران او کتابونه لېږلي وو، دا پيغمبران به پخپله د دې خبرې د اثبات لپاره کافي وي چي انسانانو دا کولی شول چي د پيغمبرانو په څېر ئي ايمان راوړی وی او د کفر او عصيان لار ئي نه وی غوره کړي. له هېچا به دا ادعا نه منل کېږي چي له حقایقو بي خبره وو، حق دين نه وو ورسېدلی، يا ظروف او شرائط ئي داسي وو چي ايمان راوړل ورته ناممکن وو، د پيغمبرانو او د دوی باليमानه امتيانو شتون به د دوی دا حجت او استدلال بابيزه کړي.

● په دې ورځ به هغه کسان چي په خپل کفر ئي ټينگار کاوو او د پيغمبرانو له وينا ئي عصيان کاوو دا تمنا کوي چي کاش په زمکه کي ښخ شي او له خاورو سره برابر شي، نه به خپلي د دنيا خبرې له الله پتولی شي او نه د محاسبې په دغه هيبتناکي ورځ کي هغه خبرې چي په زړه کي ئي تېرېږي.

يَتَأَيُّهَا الَّذِينَ ءَامَنُوا لَا تَقْرَبُوا الصَّلَاةَ وَأَنْتُمْ سُكَرَىٰ حَتَّىٰ تَعْلَمُوا مَا تَقُولُونَ وَلَا جُنُبًا إِلَّا عَابِرِي سَبِيلٍ حَتَّىٰ تَغْتَسِلُوا وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا

فَامْسَحُوا بِوُجُوهِكُمْ وَأَيْدِيكُمْ إِنَّ اللَّهَ كَانَ عَفُوًّا غَفُورًا ﴿٤٣﴾

[٤٣] - اي مؤمنانو! په داسي حال کي لمانځه ته مه نږدې کېږئ چي مست یئ، تر څو په هغه څه پوه شئ چي تاسو ئي وایئ او نه په هغه حال کي چي جنب یئ، مگر دا چي لاروي یئ، تر هغه چي غسل وکړئ او که بیمار وی او یا په سفر باندي او یا مو کوم یو له بیدیا راوگرځي او یا مو له مېرمنو سره نږدېوالی وکړ او اوبه مو ونه موندې، نو د پاكي خاوري تيمم وکړئ او په خپلو مخونو او لاسونو ئي مسح کړئ، بې شکه چي الله بخښونکی عفو کونکی دی.

(٤٣) - په دې مبارک آيت کي څو لارښوونې شوې:

● لمونځ په داسي حالت کي مه کوئ چي مست وی او په دې نه پوهېږئ چي څه وایئ، لمونځ خو له الله تعالی سره ستاسو راز و نیاز دی، هغه ته خپل حاجتونه وړاندي کوئ، له خپل زړه راخوټېدلي خبرې ورته کوئ، په داسي حالت کي په لمانځه ودرېږئ چي خپلو خبرو ته مو پام وي او ورباندي پوهېږئ. له دې په څرگنده معلومېږي چي د لمانځه په الفاظو پوهېدل او د

لمانځه په وخت کې هغه په پام کې نیول او له فهم او پوهې سره ئې ویل ضروري دي.

- په جنابت کې هم تر غسل کولو پورې لمانځه ته مه نږدې کېږئ، مگر دا چې مسافر وئ.
- که بیمار وئ او یا په سفر باندې او یا له اودس ماتې راوگرځئ او یا له مېرمنو سره نږدېوالی وکړئ او اوبه ونه مومئ، نو د پاکې خاورې تیمم وکړئ. تیمم دا دی چې لاسونه په خاورو ووهئ او بیا خپل مخ او لاسونه پرې مسح کړئ.

که تاسو مرغانو او حیواناتو ته ځیر شئ وېه گورئ چې که اوبه پیدا کړي نو ځان په کې اچوي، په خپلو وزرونو ځان ته اوبه شیندي او که اوبه ونه مومي نو په خاورو کې رغړي، په خپلو ښکرونو او وزرونو ځان ته خاورې شیندي، دوی ته د غسل او تیمم فطري لارښوونه شوې او موږ ته شرعي، الله تعالی موږ د غسل او تیمم په اړه په هغه څه مکلف کړي یو چې ټول ژوي ئې د خپل فطرت په حکم کوي. الله تعالی تا ته دا وړه مرغی په داسې حال کې درښيي چې هره ورځ څو څو ځله په خاورو کې رغړي، په ډېر شوق او مستی سره او د رغړېدو په وخت کې د دې هڅه کوي چې د خپلې هرې ښکې بېخ ته خاوره ورسوي، دا ئې یو ضرورت دی، په دې سره ئې څرمن له ډېرو جلدي امراضو خوندي پاته کېږي، دا ئې د علاج ذریعه ده، اکثر مکروبونه هم په اوبو مري او هم په خاوره، که اوبه ورورسېږي، دومره اوبه ئې وجود ته ننوځي چې له پرسېدو وچوي او که له خاورې سره په تماس کې شي، خاوره ئې د وجود ټول مایعات جذب کړي او ومري.

زموږ اودس او تیمم هم یو با حکمته تعبدی عمل دی، په هر یوه کې ئې حکمتونه او مصلحتونه مضمر دي، الله تعالی تا په هغه څه مکلف کوي چې گټه ئې تر هر څه د مخه تا ته رسي، که ته ئې مکلف کړی نه وی نو پخپله د دې په ضرورت او اهمیت دومره هم نه پوهېږي لکه هغه وړه مرغی، د اوبو د نشتوالي په صورت کې ئې په تیمم مکلف کړی یې، ډېر آسان کار، د هغې مرغی تر کار آسان او لنډ، لاس په خاورو ووهه او مخ او لاسونه پرې مسح کړه، دا خاوره همغه کار کوي چې اوبه ئې کوي، خاوره پاکه ده او د پاکوالي سبب، ستا دا اوبه هم پر زمکه وربدلې او د زمکې پر سر بهېدلې، د خاورو ډېر مواد ئې له ځان سره اخیستي او ستا خوا ته رارسېدلې دي.

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يَشَرُّونَ الضَّلَالَةَ وَيُرِيدُونَ أَن تَضِلُّوا

السَّبِيلَ ﴿٤٤﴾

[٤٤]- آیا هغو ته دي پام نه دی کړی چې څه برخه د کتاب ورکړی شوې، ضلالت او تېروتنه پېږي او دا غواړي چې تاسو هم بې لارې شئ.

(٤٤)- دلته د اهل کتابو ملایانو ته اشاره شوې، درې خصلتونه ئې په گوته شوي:

- علم ئې کچه او نیمگړی دی، د کتاب په یوې وړې برخې پوهېږي، د کتاب له اصلي او اساسي برخو بې خبره دي او په فروعاتو او حواشیو کې غرق.
- سمه لار ئې پرېښي، په کړو لارو سر شوي، په کتاب کې هغه څه لټوي چې د دوی غلط

مذهب او په شرک لړلی مسلک توجیه کړي.

- هم پخپله بې لارې دي هم نور بې لارې کوي، له دین ئې دام جوړ کړی، خلک غولوي او د دوی دین او دنیا لوتوي.

وَاللّٰهُ اَعْلَمُ بِاَعْدَائِكُمْ ۚ وَكَفٰی بِاللّٰهِ وَلِیًّا وَكَفٰی بِاللّٰهِ نَصِیْرًا ﴿٤٥﴾

[٤٥]- او الله ستاسو په دښمنانو بڼه پوه دی او الله د ولي په توگه کافي دی او الله د مرستندوی په توگه کافي دی

(٤٥)- دا دین پلورونکي ملایان ستاسو دښمنان دي، له دوی د دوستۍ طمع مه کوئ، دا انتظار مه لرئ چې دوی به د دین په کار کې ستاسو مرسته وکړي، الله د ولي او مرستندوی په توگه ځان ته کافي وگنئ.

مِّنَ الَّذِينَ هَادُوا تُحَرِّفُونَ الْكَلِمَ عَنْ مَوَاضِعِهِۦ وَيَقُولُونَ سَمِعْنَا وَعَصَيْنَا وَاسْمَعَ غَيْرَ مُسْمِعٍ وَرَاعِنَا لَيًّا بِأَلْسِنَتِهِمْ وَطَعْنَا فِي الدِّينِ ۖ وَلَوْ أَنَّهُمْ قَالُوا سَمِعْنَا وَأَطَعْنَا وَاسْمَعَ وَأَنْظَرْنَا لَكَانَ خَيْرًا لَّهُمْ وَأَقْوَمَ وَلَٰكِن لَّعَنَهُمُ اللَّهُ بِكُفْرِهِمْ فَلَا يُؤْمِنُونَ إِلَّا

قَلِيلًا ﴿٤٦﴾

[٤٦]- له يهودانو ځينې د الله کلام له خپل خپل ځايه کږوي او وايي: موږ اورېدلي، ومو نه مانو، ته ئې واوره نه اورېدونکيه او د خپلو ژبو په تاوولو سره راعنا وايي، په دین باندې طعن و هوونکي او که دوی ويلي وی چې موږ واورېدو، منونکي ئې شوو، واوره، موږ ته نظر وکړه، نو دا ورته غوره وه او ډېره سمه، خو الله دوی د خپل کفر په وجه رټلي دي، نو ځکه ایمان نه راوړي مگر ډېر لږ.

(٤٦)- په دې مبارک آيت کې د يهودي ملایانو څو خباثتونه بيان شوي:

- د الله په کلام کې تحریف کوي، په کور تاول او تعبیر سره کږه معنی ترې راباسي، د الله د کلام يوه برخه داسې راخلي چې مخکنی او وروستی برخې ئې له پامه غورځولي وي او په داسې ځای او داسې ډول ئې وکاروي چې خپله غلطه خبره ورباندې سمه ثابته کړي. د دې مثال داسې دی لکه ته چې کوم کچه ملا ته د جهاد بلنه ورکړې، خو هغه نه په جهاد باور لري او نه د جهاد جرأت او همت، خو غواړي د عدم جهاد لپاره مذهبي تاول وړاندې کړي، نو درته وايي: جنابه موږ په دین بڼه پوهېږو، الله تعالی جل مجده و عز شأنه و عم نواله، په قرآن مجید او فرقانه الحمید کې فرمایي: ولاتلقوا بایديکم الی التهلكه!! د دې کلام اصلي او په خپل ځانگړي موضع او مقام کې معنی دا ده چې له مالي او ځاني قربانۍ ډډه کول ځان په هلاکت کې

غورځول دي، خو دی د الله په کلام کې تحریف وکړي، موضع ئې وربدله کړي او غلطه معنی ترې راوباسي.

● دوی په خوله سمعنا وایي، تا ته اطمینان درکوي چې درسره موافق دي او خبره دي مني، په داسې حال کې چې په زړه کې به ئې د نه منلو پخه اراده وي. او هو؛ د دوی ځینې بیا داسې دي چې درته وایي: جنابه! موږ دا خبره تر ټا ډېر د مخه اورېدلي ده، ته چې په کوم آیت عمل کولو ته موږ رابلي هغه موږ تر ټا د مخه لوستی دی، موږ په دې خاطر ورباندې عمل نه کوو چې په نورو آیتونو، احادیثو او روایاتو او د فقهاوو په وینا عمل کوو، دا موږ ته مه راوروه، پخپله ئې واوره چې هغه نور دي نه دي اورېدلي، که ته له هغو نورو خبر وی نو موږ ته به دي دا آیت نه وړاندې کاوو.

- منافقت به کوي، ظاهر به ئې د دوست وي خو په زړه کې ئې کینه او دښمني، دوه مخي الفاظ به کاروي، د الفاظو ظاهري بڼه به ئې سمه برېښي خو په زهرو به لړلي وي.
- عملونه ئې کافرانه دي، داسې چې دوی ئې د الله د لعنت وړ ګرځولي.
- ډېر لږ ایمان راوړي، د دوی ایمان هغه ایمان نه دی چې له مؤمن سره ښايي، ایمان ئې کچه او نیمګړی دی.

يَتَأَيُّهَا الَّذِينَ أُوتُوا الْكِتَابَ ءَامِنُوا بِمَا نَزَّلْنَا مُصَدِّقًا لِّمَا مَعَكُمْ مِّن قَبْلِ أَن نَّطْمِسَ وُجُوهًا فَنَرُدَّهَا عَلَىٰ أَدْبَارَهَا أَوْ نَنْعِمَهُمْ كَمَا لَعْنَا أَصْحَابَ السَّبْتِ ؕ وَكَانَ أَمْرُ اللَّهِ مَفْعُولًا ﴿٤٧﴾

[٤٧]- ای کتاب ورکړی شوو! په هغه څه ایمان راوړئ چې موږ نازل کړی او له تاسو سره د شته کتاب تصدیقونکی دی، له هغه د مخه چې ځینې مخونه ویجاړ کړو او تر شا ئې واړوو، یا ئې داسې ورتو لکه شنبه وال چې مو ورتل او د الله امر خو ترسره کېدونکی دی.

(٤٧)- اهل کتابو ته خو په کار وه چې تر هر چا د مخه ئې په قرآن ایمان راوړی وی، دا ځکه چې قرآن د هغو کتابونو تصدیق کوي چې له دوی سره دي، له قرآنه د دوی انکار په هېڅ دلیل او حجت نشي توجیه کېدی، دا انکار خو په اصل کې له خپل کتاب انکار دی، د دې لپاره له ږوند تعصب پرته بل دلیل نه شو موندلی. که دوی ایمان رانه وړي نو دوو خبرو ته دي انتظار وکړي:

- یا به ئې الله تعالی مخونه محو او ویجاړ کړي، سترګې به ئې ړندې او غوږونه به ئې ورکاڼه کړي، مخ به ئې د خټ په څېر کړي، د ایمان راوړو او د حق لاري موندو ټول امکانات به ترې سلب کړي، همغسې لکه د کافرانو په اړه چې فرمایي: ختم الله علی قلوبهم و علی سمعهم، و علی ابصارهم غشاوة او د منافقینو په اړه فرمایي: ذهب الله بنورهم و ترکهم فی ظلمت

لاييصرون، صم، بکم، عمي.

● او يا به ئې د يهودو د هغي ډلي په څېر ورتي چي د شنبې احترام ئې ونکړ او د بيزوگانو په څېر مسخه شول.

د الله تعالى دا وعيد محتوم وعيد دئ حتماً ترسره کېږي.

که څه هم ځينو مفسرينو له نظمې علي وجوههم نه نوري معنی گاني اخيستي دي، خو که په قرآن کي دې ته ورته آيتونو ته پام وکړو نو معنی ئې له دې پرته بل څه نشي کېدی چي موږ رانقل کړي. د دې لپاره لاندې دلائل دي:

● د قرآن په ټولو هغو آيتونو کي چي دې ته ورته مواردو کي دا شان الفاظ راغلي نو هلته ئې مجازي معنی مراد وي نه حقيقي معنی، لکه ختم الله علي قلوبهم کي او يا ذهب الله بنورهم کي.

● دلته يهودو ته ويل شوي چي که په قرآن ايمان رانه وړئ نو يا به دا کار درسره کوو او يا به مو د شنبه والو په څېر مسخه کوو، نو معلومه ده چي دا لومړی کار غير له مسخه کولو څخه دئ.

● عملاً گورو چي يهودان د قرآن له نزول وروسته مسخه نه شول خو اکثريت ئې له ايمان راوړو محروم شول، د دې معنی دا ده چي د الله تعالى لومړی وعيد همدغه وو.

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ

فَقَدْ افْتَرَىٰ إِثْمًا عَظِيمًا ﴿٤٨﴾

[٤٨]- يقيناً چي الله شرك نه بخښي او له شرك پرته نور څه هر هغه چا ته بخښي چي د ده خوښه وي او څوك چي له الله سره شرك وكړي نو د ستري گناه افتراء ئې كړي.

(٤٨)- په دې مبارك آيت كې د مؤمنانو لپاره ډېر ستر زېږى دئ او په دې كې د الله يوه ډېره ستره او عظيمه پېرزوينه بيان شوې، مؤمنانو ته زېږى ورکړى شوى چي رحمن خداى له شرك پرته هره گناه بخښي، كه كېږه وي او كه صغيره، كه ئې توبه كړې وي او كه نه، يوازي كفر او شرك له توبې پرته نه بخښي، نور نو صغائر په نېكو عملونو محوه كوي او كبائر هم په توبې سره او هم ئې له توبې پرته په خپل فضل سره بخښي. د (لمن يشاء) له فقرې دا مطلب مه اخلئ چي ښايي تاسو به په هغه زمره كې رانشئ چي الله تعالى ئې د بخښني او مغفرت وړ گڼي. الله تعالى په دې اړه خپل سنت او مشيت څرگند كړى، په ايمان، توبه، هجرت، جهاد، شهادت، انفاق في سبيل الله او نېك عمل سره ستا گناهونه بخښي، دا د الله وعده ده.

عَنْ عَلِيِّ بْنِ أَبِي طَالِبٍ قَالَ مَا فِي الْقُرْآنِ آيَةٌ أَحَبَّ إِلَيَّ مِنْ هَذِهِ الْآيَةِ (إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ) الترمذي.

ترمذي د علي رضي الله عنه دا قول روايت كړى: ما ته په قرآن كې تر دې آيت زيات محبوب آيت نشته: "إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ".

عن ابي ذر أن رسول الله صلى الله عليه وسلم قال « مَا مِنْ عَبْدٍ قَالَ لَا إِلَهَ إِلَّا اللَّهُ . ثُمَّ مَاتَ

عَلَى ذَلِكَ ، إِلَّا دَخَلَ الْجَنَّةَ . قُلْتُ وَإِنْ زَنَى وَإِنْ سَرَقَ قَالَ « وَإِنْ زَنَى وَإِنْ سَرَقَ » . قُلْتُ وَإِنْ زَنَى وَإِنْ سَرَقَ قَالَ « وَإِنْ زَنَى وَإِنْ سَرَقَ » ثلاثاً . ثم قال في الرابعة « عَلَى رَعْمِ أَنْفِ أَبِي ذَرٍّ » . متفق عليه

له ابو ذر رضي الله عنه روايت شوى چي پيغمبر عليه السلام وفرمايل: داسي څوڪ نشته چي لا اله الا الله ووايي او له همدې كلمې سره ومري او جنت ته دي داخل نشي، ما ورته وويل: كه څه هم زنا او غلا ئي كړي وي؟ وئي فرمايل: كه څه هم زنا او غلا ئي كړي وي، بيا مي وويل: كه څه هم زنا او غلا ئي كړي وي؟ وئي فرمايل: كه څه هم زنا او غلا ئي كړي وي، درې ځلي او په څلورم ځل ئي وفرمايل: كه څه هم د ابوذر پزه په خاورو شي.

عَنْ ضَمُضِ بْنِ جَوْسَ الِيمَامِيِّ قَالَ قَالَ لِي أَبُو هُرَيْرَةَ يَا يَمَامِيُّ لَا تَقُولَنَّ لِرَجُلٍ وَاللَّهِ لَا يَغْفِرُ اللَّهُ لَكَ أَوْ لَا يَدْخُلُكَ اللَّهُ الْجَنَّةَ أَبَدًا . قُلْتُ يَا أَبَا هُرَيْرَةَ إِنَّ هَذِهِ لَكَلِمَةٌ يَقُولُهَا أَحَدُنَا لِأَخِيهِ وَصَاحِبِهِ إِذَا غَضِبَ . قَالَ فَلَا تُقُلْهَا فَإِنِّي سَمِعْتُ النَّبِيَّ -صَلَّى اللَّهُ عَلَيْهِ وَسَلَّمَ- يَقُولُ « كَانَ فِي بَنِي إِسْرَائِيلَ رَجُلَانِ كَانَ أَحَدُهُمَا مُجْتَهِدًا فِي الْعِبَادَةِ وَكَانَ الْآخَرُ مُسْرِفًا عَلَى نَفْسِهِ فَكَانَا مُتَاَخِيزَيْنِ فَكَانَ الْمُجْتَهِدُ لَا يَزَالُ يَرَى الْآخَرَ عَلَى ذَنْبٍ فَيَقُولُ يَا هَذَا أَقْصِرْ . فَيَقُولُ خُلْنِي وَرَبِّي أَبْعَثْ عَلَيَّ رَقِيبًا؟ قَالَ إِلَى أَنْ رَأَاهُ يَوْمًا عَلَى ذَنْبٍ اسْتَغْظَمَهُ فَقَالَ لَهُ وَيْحَكَ أَقْصِرْ . قَالَ خُلْنِي وَرَبِّي أَبْعَثْ عَلَيَّ رَقِيبًا؟ قَالَ فَقَالَ وَاللَّهِ لَا يَغْفِرُ اللَّهُ لَكَ أَوْ لَا يَدْخُلُكَ اللَّهُ الْجَنَّةَ أَبَدًا . قَالَ أَحَدُهُمَا قَالَ فَبَعَثَ اللَّهُ إِلَيْهِمَا مَلَكًا فَقَبِضَ أَرْوَاحَهُمَا وَاجْتَمَعَ عِنْدَهُ فَقَالَ لِلْمُذْنِبِ اذْهَبْ فَأَدْخُلِ الْجَنَّةَ بِرَحْمَتِي . وَقَالَ لِلْآخَرِ أَكُنْتَ بِي عَالِمًا أَكُنْتَ عَلَى مَا فِي يَدِي خَازِنًا؟ اذْهَبُوا بِهِ إِلَى النَّارِ » . قَالَ فَوَالَّذِي نَفْسُ أَبِي الْقَاسِمِ بِيَدِهِ لَتَكَلَّمَ بِالْكَلِمَةِ أَوْبَقَتْ دُنْيَاهُ وَآخِرَتُهُ . رواه أحمد

له ضمضم بن جوس اليمامي روايت دئ چي ما ته ابو هريره رضي الله عنه وويل: يا يمامي! هيچا ته داسي مه وايه چي په الله قسم چي الله به دي ونه بخښي او يا دا چي الله به دي هيڅکله جنت ته داخل نه کړي، ما ورته وويل: اي ابوهريره! موږ خو دا خبره هغه وخت خپل ورور يا ملگري ته کوو چي څوک په بل غصه شي، هغه وويل: دا خبره مه کوه، ځکه ما له رسول الله صلى الله عليه وسلم اورېدلي چي وئي فرمايل: په بني اسرائيلو کي دوو کسانو په خپلو کي وروري کوله، يو ئي په عبادت کي ډېر زيارايتونکی وو او بل ئي مسرف او گنهگار، عابد به هر کله چي دا بل په گناه وليد نو ورته ويل به ئي: له گناه راتم شه، هغه به ورته وويل: ما له خپل رب سره پرېږده، ته خو به زما څارونکی نه يي ټاکل شوی؟ تر دې چي هغه يوه ورځ په داسي گناه وليد چي ډېره ستره ورته معلومه شوه، نو ورته وئي ويل: افسوس پر تا، راتم شه، هغه بيا هم ورته وويل: ما له خپل رب سره پرېږده، ته خو به زما څارونکی نه يي ټاکل شوی؟ ده ورته وويل: په الله قسم چي نه به الله بخښنه درته وکړي او نه به دي هيڅکله جنت ته داخل کړي، وئي وويل: نو الله تعالی يوه ملائکه وروبلېرله، د دواړو روح ئي قبض کړه، دواړه د ده خوا ته راغونډ شول، نو گنهگار ته ئي وفرمايل: زما په رحمت سره جنت ته داخل شه او هغه بل ته ئي وويل: آيا ته په دې پوهېدې چي زه به څه کوم؟ آيا ته د هغه څه خازن وي چي زما په لاس کي دي؟ دوزخ ته ئي بوځي، پيغمبر عليه السلام وفرمايل: په هغه ذات قسم چي د ابوالقاسم روح ئي په واک کي ده چي دې عابد داسي خبره کړې وه چي خپله دنيا او آخرت ئي پرې تباہ

کړ.

د مغفرت او بخښنې په اړه دا نصوص د دې لپاره نه دي چې څوک گناه ته تشويق شي، د دې لپاره راغلي چې گناهگار له یأس او ناامیدۍ وژغوري، دا گمان ونکړي چې د توبې او رحمت دروازي ئې پر مخ تړل شوي او دا د دې لپاره دي چې صالح مسلمان له یوه گناهگار نه دومره کرکه ونکړي چې هغه ته له وعظ او نصیحت لاس واخلي، هغه ته ویل شوي چې د گناهگار په اړه دا فیصله مه کوه چې د الله له رحمت او مغفرت محروم او ځای ئې جهنم دی، همدا راز ده ته ویل شوي چې په الله پورې مربوط امور الله ته پرېږده، دا حق ځان ته مه ورکوه چې د چا په اړه ووايي: الله به ئې هیڅکله ونه بخښي. ته خو د خلکو د عملونو قاضي نه یې، ته یو داعي یې، د دعوت په کار کې له هېچا مه مایوس کېږه.

په دې مبارک آیت کې دا هم ویل شوي چې شرک یوه افتراء او یو دروغ دی، څوک چې له الله تعالی سره څه شریک گڼي هغه په حقیقت کې دروغ وایي او افتراء کوي، الله هېڅ شریک نلري او دا طبعاً تر ټولو ستره گناه ده چې د الله په شان کې افتراء وشي، همدا راز هغه څوک شریک درلودو ته اړ کېږي چې په یوازې سر د خپل ملک له ادارې عاجز وي او د بل له مرستې پرته ټولو امورو ته نشي رسېدئ، د شرک په افتراء سره الله ته د ضعف او ناتوانۍ نسبت کېږي.

أَلَمْ تَرَ إِلَى الَّذِينَ يَزْكُونَ أَنْفُسَهُمْ^ع بَلِ اللَّهِ يُزَكِّي مَن يَشَاءُ وَلَا يُظْلَمُونَ فَتِيلًا ﴿٤٩﴾

[٤٩]- آیا هغو ته دي پام نه دی کړی چې خپل ځانونه ستایي، نه؛ دا خو (یوازې) الله دی چې څوک ئې خوښ وي تزکیه کوي ئې او د خرما د زړې د یوه تار په اندازه به ورباندې ظلم ونشي.

(٤٩)- اهل کتابو به له خپل شرک، منافقت او خپلو نورو قبیح او کرکجنو اعمالو سره سره ځان غوره قوم او د الله محبوب امت گڼلو او د نړۍ تر ټولو خلکو به ئې ځان اوچت شمېرو. دلته د دوی په ځواب کې ویل شوي: تاسو چې د ځان ستایلو لپاره کوم معیارونه کاروئ او د هغه له مخې ځان تر ټولو اوچت گڼئ، دا هغه معیارونه نه دي چې الله تعالی پرې څوک تزکیه کوي او د ستاینې وړ ئې گڼي، دا معیارونه په الهي عدالت ولاړ نه دي، الله د نړي تار په اندازه هم پر چا ظلم نه کوي، ستاسو قضاوتونه ظالمانه دي، د عدالت او انصاف خلاف. ولي به تاسو تر نورو غوره وئ، د کومې بڼېگنۍ له مخې؟

أَنْظُرْ كَيْفَ يَفْتَرُونَ عَلَى اللَّهِ الْكَذِبَ^ط وَكَفَىٰ بِهِ إِثْمًا مُّبِينًا ﴿٥٠﴾

[٥٠]- وگوره: څنگه پر الله د درواغو افتراء کوي او همدا د څرگندي گناه په توگه کافي ده.

(٥٠)- دا خلک دروغ وایي چې الله تعالی دوی په نورو غوره گڼي، دا خو د الله په نسبت یوه ظالمانه افتراء ده او لویه گناه، الله به څنگه د دوی په څېر ناولي او په گناهونو کې تر ستوني غرق خلک خوښوي. د دوی لپاره دغه گناه هم بس ده، همدا چې ځان تر نورو غوره او د خدای

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُؤْمِنُونَ بِالْجِبْتِ وَالطَّاغُوتِ

وَيَقُولُونَ لِلَّذِينَ كَفَرُوا هَتُّولًا ۖ أَهْدَىٰ مِنَ الْذِينَ ءَامَنُوا سَبِيلًا ﴿٥١﴾

[٥١]- آيا هغو ته دي پام ونه کړ چې د کتاب څه برخه ورکړې شوې، خو په جبت او طاغوت ايمان راوړي او د کافرانو په اړه وايي: دوی تر مؤمنانو ډېر په سمه لار دي.

(٥١)- په مخکنۍ آيت کي د ټولو يهودانو ذکر وو خو دلته د دوی علماوو ته اشاره شوې، کله چې د اهل کتابو د علماوو په اړه بحث کېږي نو قرآن ئې په دغه صيغه يادوي، د دې وړ ئې نه گڼي چې د عالم په نامه ئې ياد کړي، برعکس وايي: هغه چې له کتابه ئې نيمگړی علم په برخه شوی، علم ئې ناقص دی، هسي ئې د کتاب څو خبري زده کړي دي. دلته د دوی درې ځانگړتياوي په گوته کوي:

- په اوهامو، خرافاتو، فال، کوډو، منتر، جادو او دې ته ورته شيانو باندې باور لري.
 - د طاغوت په خدمت کي دي، د هر ظالم، عاصي، سرکښ او مفسد واکمن ملاتړ کوي، په خوله ئې د الله نوم وي خو په زړه کي ئې له طاغوت وېره او طمع، دين د طاغوت په پښو کي دبح کوي او د طاغوت په گټه ئې کاروي.
 - تر مؤمنانو کافران غوره گڼي، تبليغات ئې د هغوی په گټه وي، خلکو ته وايي چې د کافرانو مسلک او مذهب تر مؤمنانو غوره دی.
- دا داسي وگڼئ لکه د روسانو او امريکايانو په لاس د افغانستان د اشغال په وخت کي چې ځيني دين پلورونکي ملايان له دوی سره يو ځای شول او د واقعي علماوو او مجاهدينو په ضد به ئې تبليغات کول، د امريکايانو کرکجنه او په وينو لړلې ديموکراسي به ئې تاييدوله اود مجاهدينو په اړه به ئې ويل چې دوی متعصب او افراطي دي، د هېواد د آزادۍ او بياودانولو دښمنان دي.

أُولَٰئِكَ الَّذِينَ لَعَنَهُمُ اللَّهُ ۖ وَمَن يَلْعَنِ اللَّهُ فَلَن تَجِدَ لَهُ نَصِيرًا ﴿٥٢﴾

[٥٢]- دوی همغه دي چې الله رټلي دي او الله چې څوک ورته نو هيڅ ملاتړی به ورته ونه مومي.

(٥٢)- دا کسان او په هر چا کي چې دا صفات وي هغوی د الله تعالی د لعنت وړ دي، د الله له خوا رټل شوي نه په دنيا کي مرستندوی موندلی شي او نه په اخرت کي. دوی خو د کافرانو د مرستو د ترلاسه کولو لپاره دا طريقه غوره کړې وه، د دوی په گټه او د مسلمانانو په ضد به ئې تبليغات کول، تاسو به وگورئ چې د دوی هيلي به ترسره نشي، دا کافران به ئې مرسته ونکړی شي.

أَمْ لَهُمْ نَصِيبٌ مِّنَ الْمَلِكِ فَإِذَا لَا يُؤْتُونَ النَّاسَ نَقِيرًا ﴿٥٣﴾

[٥٣]- آیا په واکمنۍ کې د دوی کومه برخه شته، نو بیا خو به ئې خلکو ته کوم نقیر هم نه وو ورکړی.

(٥٣)- دوی به د مسلمانانو په اړه ویل: دا خلک به له خپلې مبارزې، دعوت او جهاد هیڅ څه ترلاسه نه کړي، هسي خپل ځان تپاه کوي، دښمنان ئې پیاوړي او زورور دي، هم ئې وسائل او امکانات زیات دي او هم ئې تگلاره تر دوی غوره ده!! د دوی د دغو خبرو په ځواب کې ویل شوي: دا خو ستاسو په واک کې نه ده چې د مسلمانانو مستقبل وټاکئ او له دوی سره دې همغه څه وشي چې تاسو ئې انتظار لرئ، که داسې وی چې کارونه ستاسو له انتظار سره سم کېدی او پرېکړې ستاسو په خوښه کېدی، نو بیا خو به تاسو هیڅا ته د خرما د زړې د ټاپکي په اندازه هم څه نه وو ورکړی، نه مسلمانانو ته او نه د دوی دښمنانو ته، بیا خو به تاسو هر څه ځان ته اخیستل، ولې به مو په کافرانو لورېدل، چې ځان ته ئې نه شئ ورکولی معنی ئې دا ده چې د کافرانو په اړه ستاسو هیلې او د مسلمانانو په اړه ستاسو بد نیت به هم څه نتیجه ونه لري.

أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ فَقَدْ آتَيْنَا آلَ إِبْرَاهِيمَ

الْكِتَابَ وَالْحِكْمَةَ وَآتَيْنَاهُمْ مُلْكًا عَظِيمًا ﴿٥٤﴾

[٥٤]- آیا له خلکو سره په هغه څه باندې حسد کوي چې الله له خپل فضل څه ورکړي؟ نو موږ خو د ابراهیم اولاد ته کتاب او حکمت ورکړ او لویه پاچايي مو ورکړه.

(٥٤)- د دوی د تبلیغاتو او دښمنۍ وجه د دوی هغه حسد دی چې له مسلمانانو سره ئې لري، پر مسلمانانو ئې د الله فضل نه لورېږي، دا ئې زړه نه غواړي چې مسلمانان دې پر کافرانو بری ترلاسه کړي. الله تعالی د دوی په ځواب کې فرمایي: لکه چې د ابراهیم علیه السلام اولاد ته مو کتاب، حکمت او لویه پاچايي ورکړه، همدا راز مو محمد علیه السلام ته کتاب او حکمت ورکړ او لویه پاچايي به ئې په برخه کړو.

فَمِنْهُمْ مَّنْ ءَامَنَ بِهِءٍ وَمِنْهُمْ مَّنْ صَدَّ عَنْهُ وَكَفَىٰ بِجَهَنَّمَ سَعِيرًا ﴿٥٥﴾

[٥٥]- نو د دوی ځینو ورباندې ایمان راوړ او ځینو ئې ترې ډډه وکړه او لمبه ناک جهنم کافي دی.

(٥٥)- د ابراهیم علیه السلام اولاد ته چې کوم کتاب ورکړی شوی وو، ځینو ورباندې ایمان راوړ او ځینو ترې ډډه وکړه، مسلمانانو ته چې کوم الهي کتاب راغلی، دا دی په دې هم ځینو ایمان راوړ او ځینو ترې ډډه وکړه، د دوی پایله به هم هغسې وي لکه د مخکنیو. که نور څه نه وي نو جهنم هم ورته کافي دی.

إِنَّ الَّذِينَ كَفَرُوا بِعَايَتِنَا سَوْفَ نُصْلِيهِمْ نَارًا كَلَّمًا نَضِجَتْ جُلُودُهُمْ بِدَلْنِهِمْ

جُلُودًا غَيْرَهَا لِيَذُوقُوا الْعَذَابَ إِنَّ اللَّهَ كَانَ عَزِيزًا حَكِيمًا ﴿٥٦﴾

[٥٦]- يقيناً هغه چې زموږ په آيتونو كافران شوي، ژر به ئې په اور كې ننباسو، كله چې ئې څرمني پخې شي نو په عوض كې به له دغو پرته نوري څرمني وركړو، چې عذاب وځكي، بې شكه چې الله باحكمته عزيز دى.

(٥٦)- په دې آيت كې د قرآن يو بل علمي اعجاز زموږ مخې ته راځي: قرآن ويلي چې كافران به په اور كې سوزي، كله چې د دوى څرمن وسوزي، بله څرمن به وركړو، ترڅو عذاب وځكي، يعنې انسان په پوستكې سره د درد احساس كوي، كه پوستكې نه وي نو درد نه احساسوي. او دا هغه حقيقت دى چې څوارلس پېړۍ وروسته انسان ورباندې پوه شو. اوس پوه شو چې د درد د احساسولو عصبي رشتې په پوستكې كې دي، نه په غوښه كې.

وَالَّذِينَ ءَامَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرَى مِنْ تَحْتِهَا الْأَنْهَارُ

خَالِدِينَ فِيهَا أَبَدًا هُمْ فِيهَا أَزْوَاجٌ مُطَهَّرَةٌ وَنُدْخِلُهُمْ ظِلًّا ظَلِيلًا ﴿٥٧﴾

[٥٧]- او هغه چې ايمان ئې راوړى او صالح عملونه ئې كړي ژر به ئې داسې جنتونو ته داخل كړو چې ويالې به ترې لاندي بهېږي، تلپاتې په هغه كې تر ابدې، دوى ته به په هغه كې پاكيزه جوړې وي او په ښه سيوري كې به ئې داخل كړو.

(٥٧)- جنت، تر ونو لاندي ويالې، تلپاتې ژوند، ستره جوړې او خوندور سيورى، دا د مؤمنانو او صالحانو اجر او بدله.

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ

تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا بَصِيرًا ﴿٥٨﴾ يَأْتِيهَا

الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ فَإِنْ تَنَزَعْتُمْ فِي

شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ

وَأَحْسَنُ تَأْوِيلًا ﴿٥٩﴾

[۵۸]- یقیناً چې الله تاسو ته د دې امر کوي چې امانتونه خپل اهل ته وسپارئ او کله چې د خلکو ترمنځ پرېکړه کوي نو په عدل سره پرېکړه وکړئ، بې شکه چې الله په ډېر غوره څه تاسو ته نصیحت کوي، یقیناً چې الله بصیر اورېدونکی دی. [۵۹]- ای مؤمنانو! د الله اطاعت وکړئ او د پیغمبر او د خپلو چارواکو اطاعت وکړئ، نو که په کوم څه کې مو په خپلو کې شخړه وکړه، نو الله او پیغمبر ته ئې راجع کړئ، که پر الله او د آخرت پر ورځ ایمان لرئ، دا ډېر غوره دی او د پایلې له پلوه ډېر ښایسته.

(۵۸-۵۹)- په دغو دوو آیتونو کې د اسلامي نظام په اړه څو داسې اساسي لارښوونې شوي چې که په ټول قرآن کې یوازې همدا ایتونه راغلي وی نو د دې نظام د معرفي لپاره کافي وو. په دې آیتونو کې لاندې مطالب راغلي:

- الله تعالی ټول اسلامي امت ته امر کوي چې امانتونه خپل اهل ته وسپاري. د امانت معنی عامه هم کېدی شي او په هر مادي او معنوي امانت ئې هم اطلاق کېدی شي، خو دلته له امانت نه مراد د واکمنۍ او اقتدار امانت دی.
- د اسلام له نظره اقتدار یو امانت دی او د اقتدار خاوند د خلکو د امانتونو یو امین.
- دا (امانت) به د مسلمانانو لخوا هغه چا ته سپارل کېږي چې (اهلیت) ئې ولري. او دا د ټول اسلامي امت مأموریت او الهي فریضه ده چې د اقتدار امانت او په هغه پورې مربوط ټول امانتونه به داسې چا ته سپاري چې د دې وړتیا او اهلیت په کې وي.
- لکه څنګه چې د هر امانت اصلي خاوند دا حق لري چې خپل امانت په کومو شرائطو او د څرمه مودې لپاره (امین) ته وسپاري او کله ئې بېرته ترې واخلي، همداراز دا د خلکو حق دی چې د امارت امانت چا ته، تر کله سپاري او کله ئې بېرته ترې واخلي.
- دغه امین ته چې کوم صلاحیتونه او امکانات سپارل کېږي، که زکات او عشر دی، که غنیمت یا فئ دی، که له کورنیو او بهرنیو لوریو سره کومه معامله وي، د جنگ یا د صلحي، دا د ټول ولس (امانتونه) دي، په دې امانتونو کې هر راز تصرف به د ولس په مشوره کوي، هر هغه تصرف چې د ولس د مشورې خلاف ئې کوي خیانت دی، دا د ولس حق دی چې ده ته څومره واک ورکوي او تر کله ئې ورکوي او کله ئې بېرته ترې اخلي. دی د ولس خادم، وکیل او کفیل دی نه آقا او بادار.
- چا ته چې د امارت او واکمنۍ امانت وسپارل شي، هغه به په دې امانت کې د یوه امین په څېر تصرف کوي، نه د یوه مطلق العنان حاکم په څېر.
- دا د امانتونو امین په دې مکلف دی چې د خلکو ترمنځ به ئې هر قضاوت پر عدالت ولاړ وي.
- که د دې امین (امیر) او د امانت د اصلي خاوندانو (خلکو) ترمنځ په کوم څه کې اختلاف راولاړ شي، نو منازعه به د الله کتاب او د رسول سنت ته راجع کېږي، وروستی پرېکړه به د قرآن او سنت له مخې کېږي.
- د قانون په وړاندې ټول برابر دي، هیڅوک دا حق نلري چې ځان تر قانون اوچت وګڼي، قانون ځان ته تابع او ځان د وروستی پرېکړي وروستی مرجع وګرځوي.

له دغو مبارکو آیتونو لاندې خبرې معلومېږي:

- اسلام د امیر انتخاب هم د مسلمانانو وجیبه گڼي او هم ئې حق. د خلکو لخوا (څرگند) او (پخپله خوښه) بیعت ئې د امارت لپاره شرط گرځولی.
 - له امیر سره د خلکو بیعت داسې نه دی چې لومړی به هغه له کومې بلې لارې امیر کېږي او بیا به خلک د بیعت شکلي مراسم د دې لپاره ترسره کوي چې د ده په وړاندې د خپل اطاعت څرگندونه وکړي، خبره داسې نه بلکې برعکس ده، دا بیعت دی چې په هغه سره څوک امیر کېدی شي، تر څو چې خلک له چا سره بیعت ونه کړي امارت ئې نشي مسلم کېدی، امیر هغه دی چې خلک ورسره بیعت وکړي، له بیعت پرته مسلط شوی واکمن یو جابر او غاصب حاکم دی.
 - ابوبکر رضي الله عنه هلته امیر شو چې خلکو په جومات کې له ده سره بیعت وکړ، عمر رضي الله عنه له هغه وروسته امیر شو چې د خلکو بیعت ئې تر لاسه کړ، د ابوبکر رضي الله عنه لخوا د ده انتخاب یوازې یو وړاندیز وو، هغه ولس ته د عمر رضي الله عنه د غوره کولو وړاندیز وکړ او عمر رضي الله عنه تر خپل شهادت مخکې اووه کسان د دې لپاره غوره کړل چې له خپل منځ نه یو کس انتخاب کړي او بیا دغه کس د بیعت لپاره ولس ته معرفي شي.
 - د عثمان رضي الله عنه انتخاب داسې ترسره شو چې لومړی عبدالرحمن بن عوف رضي الله عنه د ده او د علي رضي الله عنه په اړه د مدینې له خلکو، د بنځو په شمول، تر دریو ورځو مسلسل پوښتنې وکړې، د دوی رایې ئې ځان ته معلومه کړه، په جومات کې ئې دا خبره اعلان کړه چې د مدینې زیاتره خلک د عثمان رضي الله عنه په امارت راضي دي، زه له دوی دواړو تاسو ته عثمان رضي الله عنه غوره کوم، خلکو توافق وکړ، بیعت ترسره شو او له دې وروسته عثمان رضي الله عنه خلیفه شو، د ده له شهادت وروسته علي رضي الله عنه په جومات کې او له بیعت وروسته خلیفه شو. دا بهیر موږ ته ښيي چې بیعت د امارت لپاره شرط دی، یوازې له بیعت وروسته څوک امیر کېدی شي نه له بیعت مخکې.
 - له دې بهیر نه دا هم معلومېږي چې بیعت څرگند کار دی نه پټ، د عامو خلکو کار دی نه د خاصو، په جومات کې تر سره شوی نه په کوم قصر کې، ټول هغه خلک په کې برخه اخیستی شي چې جومات ته ئې په راتلو بندیز نشته.
 - د پیغمبر علیه السلام سنت او د اصحابو رضي الله عنهم منهج ته په پام سره ویلی شو چې:
 - د یوې غیر اسلامي ټولنې په سیاسي حاکم نظام کې به له برخې اخیستو ډډه کوو، حتی که د دې نظام ریاست هم موږ ته ومنلی شي.
 - پدې نامسلماني ټولنې کې د انتخاباتو له لارې د تبدیلی روستو او قدرت ته د رسېدو هڅه به نه کوو، دا ځکه چې پیغمبر علیه السلام داسې نه دي کړي.
 - اسلام موږ ته امر کړی چې لومړی به انقلاب راولو، غیر اسلامي ټولنه به د جهاد له لارې په اسلامي ټولنې بدلولو او اقتدار به له ظالمانو صالح کسانو ته انتقالوو، خو د انقلاب له راتلو او د اسلامي ټولنې له جوړېدو وروسته به قدرت ته د رسېدو هره هڅه حرامه گڼو، هلته به وسلې ته لاس کول او یا د زور او سازشونو له لارې قدرت ته د رسېدو هڅه نه کوو، اقتدار به د مسلمانانو امانت او دا به د خلکو حق گڼو چې قدرت د خپلې خوښې صالح او اهل کس ته وسپاري، دلته به امیر د مسلمانانو په خوښه او د دوی د بیعت له لارې ټاکل کېږي.
-

- د امير انتخاب د ټولنې د ټولو مسلمانانو کار دى نه د څو محدودو کسانو کار، دا ځکه چې خلفای راشدين په جومات کې غوره شوي، نه د تر ټولو دروازو تر شا او د څو کسانو په خوښه.
- د امارت لپاره تر يوه زيات کسان هم نومول کېدې شي، داسې لکه چې عمر رضي الله عنه ونومول.
- که تر يوه زيات کسان د امارت لپاره راوړاندي کړي شول، د استفتاء او د خلکو رايې ته د مراجعې له لارې کولی شو د دوى له منځه هغه څوک غوره کړو چې د مسلمانانو اکثريت نې د امارت لپاره اهل گڼي.
- د امارت لپاره خاص مواصفات ټاکل شوي، د دغو مواصفاتو له مخې به اهل کسان نومول کېږي، خو د اهل کسانو له منځه د يوه انتخاب به د مسلمانانو د اکثريت په رايه ترسره کېږي. دا ډېره عجيبه ده چې د دغو څرگندو نصوصو په موجوديت کې او په داسې حال کې چې د راشدينو خلفاوو د انتخاب څرنگوالی نې په مخکې پروت دى، ځينې امارت موروثي حق گڼي، يوازي د علي او د ده د اولاد رضي الله عنهم مسلم حق او وايي چې دوى د الله له لوري غوره شوي، که دا خبره سمه وي نو لومړی خو به په قرآن کې حتماً په دې اړه صريح آيت راغلی وو، پيغمبر عليه السلام به خلکو ته په واضح الفاظو ويلي وو، صحابه وو به هغه د لومړي خليفه په توگه او د ده اولاد له ده وروسته د امر او په توگه غوره کړي وو، علي رضي الله عنه به له مخکنيو خلفاوو سره بيعت نه کاوو او تر ټولو مهمه خبره دا چې په قرآن کې به دا آيت نه راتلو چې اې مسلمانانو! الله تاسو ته امر کوي چې د امارت امانت اهل ته وسپارئ، که امارت موروثي وي او امير د الله او پيغمبر له لوري غوره کېدې نو مسلمانانو ته به ولي دا خبره کېده؟! او که موروثي وي نو ميراث خو ورته وو ته پرته له دې سپارل کېږي چې وگوري هغه ماشوم دى که ستر، هغه روغ دى که ناروغ، عقل لري که بې عقله دى، په ميراث کې خو د اهليت شرط نشي وضع کېدې. آيا تاسو نه گورئ چې د نړۍ په ظالمانه موروثي نظامونو کې دې خبرې ته څوک نه گوري چې د واکمن وارث د دې منصب اهل دى که نه، زوى، لور او ښځې ته نې په ميراث پاته کېږي. د قرآن په لسگونو آيتونه د اهل کتابو د دغې غلطې انگېرنې د ترديد لپاره راغلي چې دوى په موروثي نظام او له پلاره اولاد ته د مذهبي مقام او منزلت په انتقال باور درلود.
- دا هم ډېره عجيبه ده چې ځينې وايي: د يو چا د امارت لپاره د پنځو کسانو بيعت هم کافي دى، که له ټول امت يوازي پنځه کسان او حتی يو کس له چا سره بيعت وکړي هغه مسلم امير دى او په ټولو نې اطاعت واجب!! دا هسې بې بنسټه او چټې خبرې دي هم د څرگندو نصوصو خلاف او هم د صحابه وو د منهج خلاف. دا خبرې يا هغه څوک کولی شي چې دا ټول حقايق له پامه وغورځوي او يا هغه چې د کوم دربار مفتي وي.
- له دې حکم څخه چې د امير او خلکو ترمنځ اختلافي قضايې به قرآن او سنت ته راجع کېږي، دا حقيقت په ډاگه معلومېږي چې امير په مشوره مکلف دى، د اختلاف په صورت کې ده ته د وروستۍ پرېکړې حق نه دى ورکړی شوی، وروستۍ فيصله به د قرآن او سنت له مخې کېږي. او همدا پر الله او د آخرت پر ورځې د ايمان تقاضاء گڼل شوي.
- خو دلته له اولوالامر منکم نه مراد د مسلمانانو کوم چارواکي دي؟ هر امر که يوازي خليفه او امير المؤمنين؟ که څه هم د اولي الامر منکم اطلاق په هر امر کېدې شي، خو په دوه دليله په

اطمنان سره ویلی شو چې له دې نه مراد د مسلمانانو عمومي امیر دی:

- له الله او پیغمبر نه وروسته ئې ذکر شوی.
 - له نورو امر او چارواکو اطاعت په اصل کې له عمومي امیر نه اطاعت دی.
- دې ته مو هم پام وي چې د دې مبارک آیت د شأن نزول په اړه ځینې په یوه ضعیف روایت استناد کوي او وایي: د مکې له فتحې وروسته رسول الله د کعبې کلیاني بېرته هغه عثمان بن طلحه ته وسپارلې چې تر دې وړانده دا دنده د هغه کورنۍ ته سپارل شوې او ګواکې همدا د دې شأن نزول دی!! دا رایه په بشپړه توګه ناسمه ده، دا ځکه چې د النساء د سوري بېلې بېلې برخې له درېیم هجري کال تر پنځم پوري نازلې شوې او دا بشپړې چې دا آیت به د مکې له فتحې او عثمان بن طلحه ځان ته د کعبې د کلیانو له سپارلو نږدې شپږ کاله وړاندې نازل شوی وي، نو څنګه ومنو چې دا پېښه د دې آیت شأن نزول ده!! شأن نزول خو هغې پېښې او هغه حالت ته وایي چې د قرآن کوم آیت د هغه په ارتباط او همغه مهال نازل شوی وي، که څوک ووايي: د کلیانو سپارل د دې آیت یو مصداق وو، کېدی شي ادعاء ئې سمه وي، خو د شأن نزول نوم ورکول په قطعي توګه غلطه خبره ده، عثمان بن طلحه ځان ته د کلیانو سپارل د دې آیت مصداق هم نشو ګڼلی، دا ځکه چې کلیاني نه د ده شخصي مال وو او نه دی تر نورو د دې کار لپاره اهل، دی د مکې له فتحې وروسته مسلمان شوی، څنګه به ئې تر هغو مسلمانانو د دې دندې لپاره اهل ګڼو چې مکه د دوی په لاس فتح شوه او دی د هغوی په لاس مسلمان شو؟! رسول الله د خاص مصلحت لپاره دا کلیاني بېرته ده ته وسپارلې، دې ته مو پام وي چې کعبې ته دروازه جوړول، قفل (کلپ) وراچول، کلیاني ئې په جیب کې ګرځول د مشرکو قریشو بدعت وو چې شرعي اصل نه لري، کعبه د خدای کور دی، دروازه به ئې د ټولو پر مخ تل پرانیستي وي، ابراهیم علیه السلام داسې جوړه کړې وه چې د ننوتو او وتو دوه لارې ئې درلودې، دروازو ئې نه درې درلودې او نه بندېدې، درشل ئې له زمکې سره برابر وو، قریشو د کعبې سطح لوړه کړه، یوه دروازه ئې په ډبرو بنده کړه، بلې ته ئې ډبره او قفل واچاوه، موخه ئې دا وه چې کعبې ته ننوتل د دوی په واک کې وي، د خپلې خوښې خلکو ته د ننوتو اجازه ورکړي!! رسول الله غوښتل بېرته ئې په ابراهیمي بڼې کې اعمار کړي خو حالت ته په پام سره ئې دا کار ونه کړ. کلیاني عثمان بن طلحه ځان ته سپارل همداسې د یوه خاص مصلحت له مخې شوی.

أَلَمْ تَرَ إِلَى الَّذِينَ يَزْعُمُونَ أَنَّهُمْ ءَامَنُوا بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ
يُرِيدُونَ أَنْ يُتَحَاكَمُوا إِلَى الطَّغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ
أَنْ يُضِلَّهُمْ ضَلَالًا بَعِيدًا ﴿٦٠﴾

[٦٠]- آیا هغه دي ونه لیدل چې گمان کوي هم پر هغه څه ایمان لري چې پر تا نازل شوي او هم پر هغه څه چې تر تا د مخه نازل شوي، خو غواړي چې د تحاکم لپاره

طاغوت ته ورشي، حال دا چې ورته امر شوی چې له هغه به انکار کوي او شیطان غواړي چې په ژوري تېروتنې سره ئې تېرباسي.

(٦٠)- د دې آیت له مخې د هغه چا د ایمان دعوی د منلو نه ده چې طاغوت ته خپلې شخړې راجع کوي، څوک چې د طاغوت واکمنۍ ته غاړه ږدي او د خپلو مشاجراتو په اړه د هغه پرېکړې مني، هغه سخت تېروتنی، شیطان دوکه کړی، د ایمان دعوا ئې د اعتبار وړ نه ده، حتی که په ځان ئې دا گمان هم وي چې هم پر قرآن ایمان لري او هم پر مخکنیو کتابونو. تر څو چې ته له طاغوت انکار ونکړي؛ الله تعالی ستا ایمان نه قبلوي.

دا آیت نه یوازې د ایمان حقیقت موږ ته رابښي بلکې د طاغوت معنی هم رابښي، طاغوت هغه دی چې خلک د خپلو شخړو د حل و فصل لپاره ورته رجوع کوي، حاکم او قاضي دی خو پرېکړې ئې د الله د دین مطابق نه دي او په مائزل الله حکم نه کوي، طاغوت شیطان نه بلکې شیطان ته منقاد حاکم دی.

وَإِذَا قِيلَ لَهُمْ تَعَالَوْا إِلَى مَا أَنزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصُدُّونَ

عَنْكَ صُدُّوْا ﴿٦١﴾

[٦١]- او کله چې ورته وویل شي: د هغه څه په لوري راشئ چې الله نازل کړی او د پیغمبر په لوري؛ منافقین به وگوري چې له تا څخه به په کلکه ډډه کوي.

(٦١)- په دې مبارک آیت کې دا د نفاق لویه نښه گڼل شوې چې څوک خپلې شخړې او منازعات د قرآن او سنت مطابق حل و فصل نه کړي. که دا شخړې او منازعات، مادي وي یا معنوي، که فکري وي یا اعتقادي، که مذهبي وي یا سیاسي، که اخلاقي وي یا حقوقي، که فردي وي یا اجتماعي، په هر څه کې منازعه به قرآن او سنت ته راجع کېږي، د دې مبارک آیت له مخې هغه څوک منافق دی چې له قرآن او سنت پرته په بل څه خپل منازعات حل کوي.

فَكَيْفَ إِذَا أَصَابَتْهُمْ مُصِيبَةٌ بِمَا قَدَّمَتْ أَيْدِيهِمْ ثُمَّ جَاءُوكَ تَحْلِفُونَ بِاللَّهِ إِنَّ

أَرَدْنَا إِلَّا أَحْسَنًا وَتَوَفَّقًا ﴿٦٢﴾

[٦٢]- نو هغه وخت به څنگه وي چې کوم مصیبت د هغه څه له امله ورورسېږي چې په خپل لاس ئې مخکې لېږلي، بیا تا ته راشي او د الله په نامه لوړي کوي چې له احسان او توفیق پرته مو بل څه نه غوښتل.

(٦٢)- که څه هم د دې آیت حکم عام دی خو له مخکنې آیت سره په گډه ئې معنی دا ده: که دغو منافقینو ته په دې خاطر کوم مصیبت ورورسېږي چې له قرآن او سنت نه پرته په بل څه ئې د کومي شخړې او منازعې د حل کولو هڅه کړې، نو بیا به تا ته راځي، د الله په نامه به لوړه

کوي چې د کوم بد غرض لپاره ئې دا کار نه دی کړی، اراده ئې ښه او ښکته وه او د روغي جوړي په نیت ئې دا کار کړی!!

أُولَئِكَ الَّذِينَ يَعْلَمُ اللَّهُ مَا فِي قُلُوبِهِمْ فَأَعْرِضْ عَنْهُمْ وَعِظْهُمْ وَقُلْ لَهُمْ فِي أَنْفُسِهِمْ قَوْلًا بَلِيغًا ﴿٦٣﴾

[٦٣]- دا هماغه کسان دي چې الله د دوی د زړونو په شته وو ښه پوهېږي، نو مخ ترې واړوه، نصیحت ورته وکړه او د خپل ځان په اړه ئې بلیغه وينا ورته وکړه.

(٦٣)- دا هغه کسان دي چې په خپلو قسمونو سره غواړي مسلمانان وغولوي او خپل نفاق پټ وساتي، خو الله تعالی ښه پوهېږي چې د دوی زړونه خیرن او په نفاق لړلي دي، د دوی په اړه چې الله تعالی څه فرمایي دا د هغه علم له مخي وایي چې د دوی د سینو د اسرارو په اړه ئې لري، له دغو منافقینو سره پخپله معامله کي لاندې خبر ي مراعات کړه:

- مخ ترې واړوه او اعتناء ورته مه کوه.
- نصیحت ورته کوه.
- د خپل حالت په اړه ئې داسې بلیغه وينا ورته کوه چې پوه شي او ځان اصلاح کړي.

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنْفُسَهُمْ

جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴿٦٤﴾

[٦٤]- او هیڅ پیغمبر مو له دې پرته د بل څه لپاره نه دی لېږلی چې د الله په حکم سره ئې اطاعت وشي او که دوی هغه وخت درته راغلي وی چې پر خپل ځان ئې ظلم کړی وو، بیا ئې له الله څخه مغفرت غوښتې وی او پیغمبر هم ورته بخښنه غوښتې وی، نو الله به ئې مهربان توبه منونکی موندلی وو.

(٦٤)- په دې جامع آیت کي څو ډېري ستري لارښوونې شوي:

- الله تعالی خپل پیغمبران د دې لپاره رالېږي چې اطاعت ئې وشي، په دوی پسي اقتداء وشي، لارښود او مقتداء وگنلی شي، دوی یوازي پیغام راوړونکي نه دي چې خلک به ئې فقط پیغام ووري او بیا به پخپله خوښه عمل کوي، نه؛ بلکې دوی د الهي پیغام عیني تجسم وگڼي، که غواړي په دې پوه شي چې الله تعالی څنگه انسان خوښوي، نو دا غوره او الله ته خوښ انسان د پیغمبر په څېره کي وگوري، که غواړي پوه شي چې د الله په دین عمل کول څنگه وي، نو په دین د عمل کولو رښتیني بېلگه پیغمبر دی.

- که کله کومه غلطې درنه وشوه، په کومي قضیې کي دي د پورتنی اصل مخالفت وکړ او د پیغمبر اطاعت درنه پاته شو او د هغه په سنت دي عمل ونکړ، نو له الله بخښنه وغواړه او توبه

وکره.

- الله مهربان توبه منونکی دی، توبه او توبه کوونکی خوښوي، نه يوازي دا چي توبه قبلوي او گناه بخښي، بلکي پر توبه کوونکي مزید مهرباني هم کوي.

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْ

أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ﴿٦٥﴾

[٦٥]- نو نه؛ ستا په رب قسم چي تر هغه ئي ايمان نه دی راوړی چي تا په خپلمنځيو شخړو کي حکم ونه گرځوي، بيا ستا د پرېکړي په اړه په خپلو زړونو کي تنگوالی ونه مومي او په بشپړه توگه تسليم نشي.

(٦٥)- تر هغه چي تا په خپلو شخړو کي حکم ونه نيسي او بيا ستا په پرېکړي راضي نشي او په خپلو زړونو کي هيڅ حرج احساس نه کړي او عملاً انقياد ونکړي، مؤمنان نشي بلل کېدی او د ايمان ادعا ئي نشي قبلېدی. له دې آيت په ډېر وضاحت سره معلومېږي چي د ايمان د قبلېدو لاندې شرائط دي:

- شخړي او منازعات شريعت ته محول کول.
- د اسلام په هرې پرېکړي رضايت.
- او هر حکم ته ئي عملاً غاړه ايښودل.

وَلَوْ أَنَّا كَتَبْنَا عَلَيْهِمْ أَنْ اقْتُلُوا أَنْفُسَكُمْ أَوْ أَخْرِجُوا مِنْ دِيَارِكُمْ مَا فَعَلُوهُ إِلَّا قَلِيلٌ

مِّنْهُمْ وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ خَيْرًا لَهُمْ وَأَشَدَّ تَثْبِيتًا ﴿٦٦﴾ وَإِذَا

لَا تَنْتَهُهُمْ مِّنْ لَّدُنَّا أَجْرًا عَظِيمًا ﴿٦٧﴾ وَلَهْدَيْنَهُمْ صِرَاطًا مُّسْتَقِيمًا ﴿٦٨﴾

[٦٦]- او که دا مو پر دوی فرض کړي وی چي خپل ځان ووژني او له خپل کور کلي ووځي نو له لږو کسانو پرته به ئي دا کار نه وو کړی او که هغه څه ئي ترسره کړي وی چي نصيحت ئي ورته کېږي نو دا به ورته ډېر غوره وو او په مضبوطوالي کي ډېر کلک. [٦٧]- او هغه وخت به مو له خپلي خوا ستر اجر ورکړی وو. [٦٨]- او هر وروسته به مو په سمې لاري هدايت کړي وو.

(٦٦-٦٨)- که پر دوی داسي حالت راولو چي د الله په لاري کي شهادت ته چمتووالی او هجرت ته تيارېدل ورباندې فرض شي، نو له دغو کسانو چي خپل منازعات طاغوت ته وړاندې کوي، ډېر لږ به ئي دې کار ته چمتو شوي وو، خو که دا کار ئي کړی وی نو دا به ورته ډېر غوره

وو او د دوی د ثبات او استقامت نښه او پر خپلي عقیدې د مضبوط پاته کېدو باعث. په دې سره به ئې لوی اجر په برخه شوی وو، د هدایت دروازي به ئې پر مخ پرانیستل شوې وې او پر سمه لار د تلو مزید توفیق به ئې په برخه شوی وو.

ځینو د (اقتلوا انفسکم) دا معنی کړې چې خپل ځان په خپل لاس ووژنئ، خو دا تعبیر په څو دلائلو ضعیف دی:

- الله تعالیٰ څوک په ځان وژلو نه مکلف کوي. د بقرې په سوره کې چې د بني اسرائیلو په اړه دا الفاظ راغلي هلته ئې هم معنی ځان وژنه نه بلکې د خپل قوم هغه کسان وژل دي چې د شرک مرتکب شوي وو.

- له (اخرجوا من ديارکم) معلومېږي چې د دې مراد هجرت دی او د (اقتلوا انفسکم) مراد د الله په لار کې ځان قرباني کول دی.

- دلته د منافقینو په اړه بحث کېږي او د بحث موضوع دا ده چې دوی خپل منازعات پیغمبر علیه السلام ته نه راجع کوي، نو که دوی ته د الله په لار کې د جهاد، قربانی او هجرت بلنه ورکړی شي، دا کار خو په هېڅ صورت کې نه کوي.

- له (یوعظون) څخه معلومېږي چې په راتلونکي کې به دوی ته دا د جهاد، قربانی او د الله لپاره د خپل کور کلي د پرېښودلو بلنه ورکول کېږي، که هغه وخت دوی دا بلنه ومنله او قربانی ته چمتو شول نو دا دا اجر او بدلې به ئې په برخه شي او دا ټول همغه اجر و نه دي چې الله تعالیٰ ئې مهاجر او مجاهد ته ورکوي. د اجر و نه په ضمن کې دا هم ویل شوي چې په مستقیمه لار به ئې هدایت کړو، که دا د ځان وژني په معنی واخلو نو بیا خو به د آیت ترجمه دا وي: که دوی ځان ووژلو نو په مستقیمه لار به ئې هدایت کړو!! او روښانه ده چې دا تعبیر صحیح نه دی.

- په دې پسي متصل په ٦٩ آیت کې د شهادت ذکر او دا ویل چې د الله او پیغمبر اطاعت کوونکي انبیاء، صدیقین، شهداء او صالحین دي، پخپله دا مطلب واضح کوي چې دلته مراد شهادت ته چمتو کېدل دي نه ځان وژل.

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ
وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ﴿٦٩﴾ ذَٰلِكَ الْفَضْلُ
مِنَ اللَّهِ وَكَفَىٰ بِاللَّهِ عَلِيمًا ﴿٧٠﴾

[٦٩]- او چا چې د الله او پیغمبر اطاعت وکړ، نو دوی له هغو سره دي چې الله ورباندې پېرزويني کړي دي، له پیغمبرانو، صدیقینو، شهداوو او صالحینو څخه او څومره غوره دي دوی په ملګرتیا کې. [٧٠]- دا خو الهي فضل دی او الله د ښه پوه په توګه کافي دی.

(٦٩-٧٠)- څوک چې د الله او د هغه د پیغمبر اطاعت کوي د لاندې شخصیتونو په ډلې کې به وي:

- پیغمبران،
 - صدیقین: هغه چې په خپل ایمان او له الله جل شأنه سره په خپلو کړو ژمنو او وعدو کې صادق او رښتیني وي،
 - شهداء: هغه چې عملي ژوند یې د صحیح ایمان شاهد وي، د حق او حقیقت لپاره د شاهد حیثیت لري، هر څوک د دوی له قول او عمل نه په دې پوهیږي چې حقیقت څه او حقیقي دین کوم دی او هغه چې د الله په لاري کې په شهادت رسېدلي وي،
 - صالحان: هغه چې د ځان او ټولنې د اصلاح او رغونې په چارو کې بوخت وي.
- د دغو څلورو ډلو؛ پیغمبران، صدیقینو، شهداوو او صالحینو ذکر چې په کوم ترتیب سره راغلی په دې کې په ډېر ظرافت او لطافت سره یوې مهمې خبرې ته اشاره شوې او هغه دا چې پیغمبر مبعوث شي، د ټولنې ځینې ورباندې ایمان راوړي، د دوی وینا تصدیق کړي، هغه مقام ته ورسې چې د نورو لپاره معیار، ملاک او شاهد شي، شهادت ته چمتو شي، بری او د زمکې خلافت او وراثت یې په برخه شي او الله تعالی د ټولنې د اصلاح مأموریت دوی ته وسپاري.

يَتَأَيُّهَا الَّذِينَ ءَامَنُوا خُذُوا حِذْرَكُمْ فَانْفِرُوا ثُبَاتٍ أَوْ اَنْفِرُوا جَمِيعًا ﴿٧١﴾

[۷۱]- ای مؤمنانو! خپل احتیاطي تدابیر ونیسئ، بیا یا بېل بېل او یا په گډه ووځئ.

(۷۱)- دلته د احتیاطي تدابیرو د نیولو مراد ټول هغه تدابیر دي چې په جگړې کې ضروري وي، که دا وسائل وي، اسلحه وي، د جگړې لپاره د اړتیا وړ خوراک، پوښاک وي او که نور، دا هم یو له هغو ضروري مواردو څخه دی چې وړې وړې ډلې جگړې ته ولېږل شي او که یو لوی لښکر او ټولي ډلې یې یو ځای، کله دا ترتیب گټور وي او کله هغه بل، تر ضرورت زیات مجاهدین لېږل د بې ځایه مرگ، ژوبلې او مصرف باعث کېږي او تر ضرورت کم د ماتي موجب، د فوځ مشر ته په کار ده چې حالات وڅېړي او مناسب تصمیم ونیسي.

وَإِنَّ مِنْكُمْ لَمَنْ لَّيَبْطِئَنَّ فَإِنْ أَصْبَحَ مِنْكُمْ مُّصِيبَةٌ قَالَ قَدْ أَنْعَمَ اللَّهُ عَلَيَّ إِذْ لَمْ أَكُنْ

مَعَهُمْ شَهِيدًا ﴿٧٢﴾

[۷۲]- او یقیناً چې په تاسو کې ځینې هرو مرو لټي کوي، نو که کوم مصیبت دروړسېږي، وايي: واقعي چې الله پر ما هغه وخت فضل وکړ چې له دوی سره حاضر نه وم.

(۷۲)- کوم کسان چې د تیاري نیولو په وخت کې لټي کوي، هغوی په حقیقت کې ستاسو له ډلې څخه نه دي، نه یې ملگرتیا د ایمان او عقیدې په حکم ده او نه یې جهاد، که تاسو ته کوم مصیبت دروړسېږي، له ماتي سره مخامخ شئ، مرگ، ژوبله مو په برخه شي؛ نو هغه وايي: ښه شو چې له دوی سره یو ځای نه وم، الله پر ما فضل وکړ چې له دوی نه یې پاته کړم، که نه نو زه به هم له دې مصیبت سره مخامخ شوی وم. له دې آیته دا معلومېږي چې که څوک د مسلمانانو غم او

درد د ځان غم او درد ونه گڼي او ورباندي خفه نشي، هغه منافق دی.

وَلَيْنَ أَصْبَحَكُمْ فَضْلٌ مِّنَ اللَّهِ لَيَقُولَنَّ كَأَن لَّمْ تَكُنْ بَيْنَكُمْ وَبَيْنَهُ مَوَدَّةٌ يَلَيْتَنِي

كُنْتُ مَعَهُمْ فَأَفُوزَ فَوْزًا عَظِيمًا ﴿٧٣﴾

[٧٣]- او که د الله کوم فضل مو په برخه شي، حتماً به داسي وينا کوي لکه چي ستاسو او د ده ترمنځ هيڅ دوستي نه وي: اي کاش له دوی سره وی او لويه بریا مي په برخه شوي وی.

(٧٣)- خو که فتح او بریا مو په برخه شي، نو د ده وينا به بيا هم داسي وگوري چي د يوه دښمن وينا برېښي نه د يوه دوست، ستاسو بریا به د ځان بریا نه گڼي، ستاسو په فتحي به راضي او خوشحاله نه وي، هلته به هم دا ارمان کوي چي کاش زه هم په دې جگړي کي حاضر وی او غنائم مي په برخه شوي وی، د ده له نظره لويه بریا غنائم ترلاسه کول دي، نور څه ورته اهميت نلري. دا آيت د منافق بل خصلت په گوته کړی او فرمايي: څوک چي د مسلمانانو بریا خپله بریا ونه گڼي منافق دی.

فَلْيُقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ وَمَن يُقَاتِلْ فِي

سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا ﴿٧٤﴾

[٧٤]- نو د الله په لار کي دي هغه کسان وجنگېږي چي د دنيا ژوند پر آخرت پلوري او څوک چي د الله په لار کي وجنگېږي، ووژل شي، يا بريالی شي، نو ژر به ستر اجر ورکړو.

(٧٤)- د الله په لار کي هر څوک د جنگېدو وړتيا نلري، الله تعالی هرڅوک د دې لپاره اهل نه گڼي، يوازي هغه څوک د دې وړ دی چي هدف ئي د الله رضاء ترلاسه کول وي، خپل ژوند د الله په لار کي قرباني کوي او دې ته تيار وي چي له خپلو ټولو دنيوي گټو د اخروي فلاح او سعادت لپاره تېر شي. داسي مجاهد ته به شکور خدای ستر اجر ورکوي، که شهيد شي هم او که غازي او غالب شي هم.

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ

وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَل لَّنَا

مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا ﴿٧٥﴾

[٧٥]- او په تاسو څه شوي چې د الله په لار کې او د هغو بې وزلو سړيو، ښځو او ماشومانو د ژغورنې لپاره نه جنگېږئ چې وايي: ای زموږ ربه! له دې کلي چې اهل ئې ظالمان دي موږ وباسه او له خپلي خوا راته کوم پالونکی وټاکه او له خپل لوري راته کوم ملاتړ وټاکه.

(٧٥)- دا مبارک آيت په ډېرو قاطع او واضح الفاظو وايي چې د الله په لار کې وسله وال جهاد او د مظلومانو د ژغورنې لپاره له ظالمانو سره جنگېدل يوه داسې الهي فريضه ده چې پرېښودل ئې په هيڅ دليل او هيڅ بهانه نشي توجیه کېدې، کله چې مسلمانان داسې يوې مرحلې ته ورسېږي چې وسلې ته لاس کول او د دښمن په خلاف جنگېدل ضروري وگڼل شي، نو دا کار ورباندې فرض دى او پرېښودل ئې د يوې الهي فريضې پرېښودل دي او الله تعالى د داسې جهاد له تارکينو هيڅ دليل او بهانه نه مني.

خو دا خبره بايد واضح شي چې موږ به اوس او د پيغمبر عليه السلام په غياب کې دا مرحله څنگه پېژنو او څنگه به په دې پوهېږو چې اوس وسلې ته لاس کول پر موږ فرض شوي او ترک ئې گناه ده؟ يوه مخلص مسلمان ته د دې مرحلې تشخيص گران کار نه دى، هغه پوهېږي کله چې زموږ حالت داسې شو لکه په مدينه منوره کې د مسلمانانو حالت، په موږ همغه څه کول لازم کېږي چې پيغمبر عليه السلام او صحابه وو رضی الله عنهم وکړ. خو دې پوښتنې ته د تفصيلي ځواب ورکولو لپاره بايد لاندې پوښتنې ځواب شي:

● آيا د مسلحانه جهاد اعلان به د حکومت له خوا کېږي او له دې پرته جهاد جائز نه دى؟ او که هر مسلمان په خپل سر دا کار کولى شي؟ او که د اعلان لپاره ئې نور شرائط وي نو دا شرائط کوم دي؟

● آيا مسلمان د دې حق لري چې ووايي: زه د مکې دور په څېر صبر کوم، د نوح عليه السلام، ابراهيم عليه السلام، عيسى عليه السلام، يوسف عليه السلام او نورو هغو پيغمبرانو عليهم السلام په شان له مسلحانه جهاده ډډه کوم چې د دښمن په خلاف ئې وسله نه ده استعمال کړې؟

د لومړۍ پوښتنې په ځواب د پوهېدو لپاره بايد لاندې خبرې په پام کې ولرو:

● د قرآن په هيڅ آيت کې نه صراحتاً دا راغلي او نه تلويحاً او اشارتاً دا موندلى شو چې د "جهاد اعلان" به د (حکومت) او يا (رياست) لخوا کېږي.

● په ټول قرآن کې نه د "حکومت" او "رياست" لفظ راغلى او نه دا خبره چې د جهاد اعلان به د حکومت، رياست، خلافت او امارت يا حاکم، رئيس، خليفه او امير لخوا کېږي.

● د پيغمبر عليه السلام په احاديثو کې هم دا نه شو موندلى چې د جهاد د اعلان لپاره ئې د "حکومت" او "رياست" شتون ضروري گڼلى وي او دا په کې ويل شوي وي چې جهاد يوازي په هغه صورت کې جائز دى چې "حکومت" او "رياست" ئې حکم صادر کړي.

● څوک چې له قرآن او حديث نه ډېر لږ معلومات هم ولري په دې پوهېږي چې نه په قرآن

کي د جهاد د اعلان لپاره د "حاکم" او "رئیس" یا "حکومت" او "ریاست" شرط لگول شوی او نه په احادیثو کې. که څوک ووايي چې له جهاد نه مخکې جماعت ضروري دی، دا خبره صحیح ده، خو که څوک ووايي چې د جهاد اعلان به د یوه برحال حکومت لخوا کېږي، نو دا خوشې بې بنسټه خبره ده، دا له دین نه د یوه بې خبره سرکاري مفتي خبره کېدای شي خو د یوه واقعي عالم فتوی نشي کېدای.

● د پیغمبر علیه السلام له قول او فعل نه دا معلومېږي چې د جهاد د پیل لپاره دوو اساسي شیانو ته ضرورت دی: (جماعت یعنې حزب او ډله) او (مهاجر یعنې د هجرت ځای)، پیغمبر علیه السلام فرمایي:

قَالَ فَقَالَ رَسُولُ اللَّهِ -صَلَّى اللَّهُ عَلَيْهِ وَسَلَّمَ- « وَأَنَا أَمْرُكُمْ بِخَمْسِ اللَّهِ أَمَرَنِي بِهِنَّ بِالْجَمَاعَةِ وَالسَّمْعِ وَالطَّاعَةِ وَالْهَجْرَةِ وَالْجِهَادِ فِي سَبِيلِ اللَّهِ فَإِنَّهُ مَنْ خَرَجَ مِنَ الْجَمَاعَةِ قِيدَ شِبْرٍ فَقَدْ خَلَعَ رِبْقَةَ الْإِسْلَامِ مِنْ غُنْفِهِ إِلَّا أَنْ يَرْجِعَ وَمَنْ دَعَا بِدَعْوَى الْجَاهِلِيَّةِ فَهُوَ مِنْ جُنَائِ جَهَنَّمَ ». قَالُوا يَا رَسُولَ اللَّهِ وَإِنْ صَامَ وَإِنْ صَلَّى؟ قَالَ « وَإِنْ صَامَ وَصَلَّى وَزَعَمَ أَنَّهُ مُسْلِمٌ ... ».

رواه احمد

او زه په پنځو هغو شیانو تاسو ته امر کوم چې الله تعالی ما ته د هغو امر کړی: په جماعت، سمع، اطاعت، هجرت او جهاد فی سبیل الله او څوک چې د یوې لوېشتې په اندازه له جماعت نه لري شو نو هغه د اسلام کړی له خپلې غاړې وایستله (له اسلام نه ووت) مگر دا چې بېرته راوگرځي او چا چې د جاهلیت شعارونو ته بلنه ورکړه هغه به د دوزخ خس شي، خلکو وویل: یا رسول الله! که څه هم روژه ئې نیولې وي او لمونځ ئې کړی وي؟ ونی ویل: که څه هم روژه ئې نیولې وي او لمونځ ئې کړی وي او په ځان ئې دا گمان کړی وي چې مسلمان دی.

له دې مبارک حدیث نه په څرگنده معلومېږي چې له جهاد نه مخکې باید جماعت جوړ شي او بیا د حاکم نظام له سلطې د وتلو لپاره هجرت وشي او بیا مسلحانه مزاحمت پیل شي. پیغمبر علیه السلام په مکې دور کې جماعت جوړ کړ او مدینې ته له هجرت سره سم ئې د قریشو په ضد مسلحانه مزاحمت پیل کړ.

باید دا خبره په خیال کې وساتو چې دغه پنځه کارونه پر مسلمانانو واجب دي، په دې مأمور شوي چې جماعت به جوړوي، داسې جماعت چې په سمع او اطاعت ولاړ وي، بیا به د حاکم سیاسي نظام له سلطې د وتلو لارې لټوي، د ضرورت په صورت کې به هجرت کوي او بیا به د همدې نظام د رانسکورولو لپاره وسلې ته لاس کوي.

ریاست جوړول خو د اسلامي جهاد هدف او مقصد دی، نه دا چې لومړی به حکومت جوړېږي بیا به دا حکومت د جهاد اعلان کوي!! جهاد خو د دې لپاره فرض شوی چې په دې سره غیراسلامي نظام رانسکور کړی شي او پرځای ئې اسلامي حکومت قائم شي. پیغمبر علیه السلام د ابوجهل د حکومت د نسکورولو او د ټول حجاز په مرکز او پلازمېنه (مکه) کې د یوه اسلامي حکومت د قائمولو لپاره جهاد پیل کړ. نه خو غیراسلامي حکومتونه پخپله رانسکورېږي او نه اسلامي حکومت له جهاد نه پرته له بلې لارې جوړېدای شي، څوک چې دا غلطه او بابیزه خبره کوي او د جهاد د اعلان لپاره د حکومت شته والی شرط گڼي، هغه دي ووايي چې پیغمبر علیه السلام ولي په داسې حال کې جهاد پیل کړ چې په حجاز باندې د قریشو واکمني وه، دی او یاران ئې له پایتخت (مکې) نه د مدینې یوه واړه کلي ته مهاجر شوي وو، هلته ئې نه حکومت وو

د قرآن پلوشې الانسان

او نه فوځ!! دې جنابانو ته وايو: آیا د روسانو په ضد به د جهاد اعلان د کابل حکومت چارواکو کاوو؟! آیا په فلسطین کې به د جهاد اعلان شارون کوي، په کشمیر کې وایې، په چیچن کې پوتین او اوس په افغانستان کې جنرال ډیوېډ بارنو یا د دوی کوم لاس پوځی واکمن!!

د جهاد اعلان هغه څوک په حکومت پورې تړي چې یا د حکومت نوکر وي، یا د جهاد مخالف وي او یا د جهاد اراده او همت نه لري، داسې فتوی تل سرکاري مفتیان ورکوي، هیڅ داسې غیرسرکاري عالم نه شی موندلی چې په قرآن او حدیث پوه وي او هغه دې جهاد په حکومتونو مخصوصاً موجوده مفسدو او غیراسلامي حکومتونو پورې مربوط کړي. که لږ دقت وکړئ او د راز مفتیانو پټې اړیکې وڅېړئ حتماً به درته معلومه شي چې دا کسان د اسلام او جهاد د مخالفینو له خوا استخدام شوي، د کومي مسیحي او تیشیري مؤسسې لپاره کار کوي، د کومي کلیسا لخوا د جوړې شوې خیریه مؤسسې مأمور دی. انگریزانو په اسلامي نړۍ د خپلې سلطې په دوران کې داسې ډېر مفتیان استخدام کړي وو، اوس غربي مؤسسې په ټول توان طاقت د دې هڅه کوي چې د جهاد مفهوم د اسلامي امت له ذهنه وباسي، د هجرت، جهاد، شهادت، اسلامي خلافت، الفاظ د اسلامي هېوادونو له تعلیمي نصابه خارج کړي، امریکایانو په افغانستان او عراق کې همدا کار وکړ، له پاکستان او سعودي نې همدا وغوښتل چې نه یوازې جهادي مفاهیم له تعلیمي نصابه وباسي بلکې قرآني آیات هم وباسي. چارواکي له پارلمان غواړي چې له تعلیمي نصاب د قرآني آیتونو د ایستلو له وړاندیز سره توافق وکړي، او دا ځکه چې امریکا پرې ټینګار کوي.

په مکه کې د ابوجهل حکومت او ریاست وو، پیغمبر علیه السلام د بعثت له لومړۍ ورځې د دې ریاست د نسکورولو او پر ځای نې د یوه الهي او دیني حکومت د قائلولو لپاره کار پیل کړ، که څه هم په مکه کې نې وسله وال جهاد نه دی اعلان کړی خو دینمن د ده هره خبره داسې گڼله چې د دوی، د دوی د مذهب او د دوی د نظام خلاف ده او نتیجه نې د دې طاغوتي نظام ړنگول، ځکه نې نه دی زغملی شو او نه د ده دعوت، که څه هم هلته د ده د دعوت محوري او اساسي خبره دا وه چې لا اله الا الله ووايې ترڅو نجات حاصل کړي، خو دینمن د لا اله الا الله په معنی پوهېدو، هغه نې د دوی د نظام په ضد د بغاوت اعلان گانو، دا معنی نې ترې اخیسته چې لومړی په طاغوت کافر شه بیا پر الله ایمان راوړه، په الله ایمان هلته منظور او مقبول دی چې له طاغوتي حکومت او نظام نه انکار وکړي.

د اسلامي نړۍ اوسني حکام او حکومتونه ټول غاصب او جابر حکومتونه دي، نه د ملتونو په خوښه او د داسې بیعت له لارې راغلي چې له اکراه او اجبار پرته ترسره شوی وي، نه د ملت په وړاندې د مسئولیت احساس کوي، نه په دې ځان مکلف گڼي چې په ما انزل الله به حکم کوي او له ولس سره مشوره، نه له الله وېره لري او نه پر ولس ترحم، نه واکمني یو الهي امانت گڼي او نه بیت المال د ولس امانت، د پردیو د متو په زور مسلط شوي او د پردیو د گټو لپاره د خپل ولس قرباني کولو ته چمتو، یو هم له ابوجهل او د ابوجهل له حکومت نه غوره نه دی. ابوجهل ځان ته خادم الحجاج بیت الله او خادم الحرم الشریف وایو، ځان نې د کعبې متولي بالو او په دیانت کې نې ځان هومره په حقه گانو چې ویل به نې: ای خدایه!! که محمد په حقه او مور په ناحقه یو نو پر مور له آسمانه تیري وورو!! دا جنابان دي ووايي چې په دې حکومتونو کې داسې کوم څه نشته چې د ابوجهل په حکومت کې وو؟ قرآن په مکه کې د فرعون قصه د دې

لپاره راخلي چي خلکو ته ووايي: ستاسو ابوجهل همغه فرعون دئ چي موسى عليه السلام ئې مقابلې ته لېږل شوی وو، د دې لپاره چي خلک پوه کړي چي محمد عليه السلام د مکې د موجوده فرعوني نظام په ضد همغه څه کوي چي د ده ورور موسى عليه السلام کول. پيغمبر عليه السلام فرمايي چي ابوجهل زما د امت فرعون دئ. د موجوده حکومتونو ملگري او حاميان په اصل کي د فرعون او ابوجهل ملگري دي، څوک چي وايي: د دغو حکومتونو د اجازې په صورت کي جهاد جائز دئ او له دې پرته جهاد په فساد او بي امنيتي منتج کېږي!! دا همغه کسان دي چي د موسى عليه السلام او محمد عليه السلام په اړه به ئې ويل: دوي شر خوروي، بي امنيتي راولي، اقتدار غواړي. څوک چي د اسلامي ملکونو موجوده حالت د امن حالت گڼي او وايي يا غواړي چي دا حالت بايد دوام وکړي، په دې کي داسي څه نشته چي د شديد بحران نوم ورکړو او د جهاد ضرورت احساس کړو!! دا کس يا ډېر ناپوه او بي خبره دئ، هم له دين او هم له دنيا، او يا ډېر غرضي دئ او د حکامو نوکر او خادم. د اسلامي ملکونو حالت هومره بد دئ چي تر دې د زيات بد حالت تصور نشي کېدای. فقر، لوږه، د غني او فقير تر منځ ژور تفاوت، د مظلومانو په سر، مال، عزت تېری، اخلاقي فساد، شرک، الحاد او بي ديني، د پرديو په وړاندي ذلت، اسارت او غلامي، دا ټول خو پرېږده نن اکثر اسلامي هېوادونه نه سياسي استقلال لري او نه اقتصادي، له سياسي، اقتصادي، نظامي او فرهنگي لحاظه پردي ورباندي حکومت کوي، نن په چېر اسلامي هېوادو کي ايف بي آی او سی آی اي فعال دفترونه لري، هرڅوک په هر وخت کي نيولی شي، په ډېرو کي د امريکايانو نظامي اډې دي، له دغو اډو په افغانستان کي نظامي عمليات ترسره کوي، حکومتونه ئې د مظلومو مسلمانانو په وژلو او نيولو کي د امريکايانو مرسته کوي، حتی د خپل ولس په ضد جنگېږي، د کابل حکومت له امريکايانو غواړي په پاکستان کي د مخالفينو په ضد عمليات ترسره کړي، د امريکا بي پيلوټه جهازونه هره ورځ د پاکستان په فضاء کي الوتني کوي او په سرحدي قبائلي سيمو کي کله پر يوه او کله پر کور راکټي وروي او په خوب ويده بشخي، ماشومان او بوداگان وژني، د کابل حکام پرې خوښي کوي او د اسلام آباد حکام ئې له مخنيوي عاجز، بر عکس وايي: اسلام آباد د تروريزم په ضد جنگ کي د امريکا مخلص او وفادار ملگری دئ!! د ډېرو اسلامي هېوادو تلویزيونونه هره ورځ د بي ديني او اخلاقي فساد هغه صحنې ښيي چي مثال ئې يوازي د غرب په هغو سيکس تلویزيوني شبکو کي ليدل کېږي چي د رسمي فاحشه خانو له خوا اداره کېږي او د آزاد او بربند جنسي عمل فيلمونه ښيي. نه د فرعون په نظام کي تر دې زيات فساد وو او نه د مکې د جاهليت د دور په نظام کي. قرآن د فرعوني نظام څو ځانگړتياوي بيانوي چي دا ټول او تر هغه زيات په موجوده نظامونو کي گورو:

- فرعون ځان د مصر د ټولو شتمنيو واکمن گڼي، زموږ اوسني واکدران همداسي د ملک هرڅه د ځان غنيمت گڼي.
- فرعون خپل ولس په حاکم او محکوم، شتمن او نېستمن وېشلي او په مصر کي ئې طبقاتي نظام رائج کړی وو، مرفه او حاکمه طبقه او ناداره او محکومه طبقه، نن همدا نظام په اسلامي ملکونو کي رائج دئ، د حاکم او محکوم تر منځ تفاوت هومره ژور چي د فرعون په طبقاتي نظام کي تر دې زيات نه وو.
- فرعون ځان ټولواک گڼي، د هري پرېکړي آخري مرجع، د جائز او ناجائز او حلال او

د قرآن پلوشي الانسان

حرام د تعيين آخري مرجع، نن زموږ حکام همداسي دي، د مصر تر فرعون زيات مستبد او مطلق العنان.

● فرعون د ستر قصر خاوند وو، زموږ د حکامو قصرونه که د فرعون تر قصر زيات ستر، اشراقي او مرفه نه وي تر هغه له هيڅ لحاظه کم نه دي او که دا قصرونه د عام ولس له سمځو او جونگرو سره مقايسه کړو نو تفاوت ئي هومره دئ چي د فرعون د قصر او د يوه عادي مصري د کيردئ تر منځ دومره تفاوت نه وو.

● قرآن وايي چي فرعون د موسی عليه السلام د وژلو اجازه له خپلو درباريانو غواړي، همداراز وايي چي يوسف عليه السلام په داسي حال کي چي د مصر د هغه وخت ځواکمن وزير وو خو دا ئي نه شو کولی چي خپل ورور له قانوني دليل پرته څو ورځي له ځان سره وساتي، خو زموږ ټولواکان د هيچا د نيولو او وژلو په اړه له هيچا سره نه د مشوري ضرورت احساسوي او نه د قانوني مجوز ضرورت، د امريکا د وزارت خارجه د يوه مأمور ټېلفوني هدايت کافي دئ چي چارواکي د خپل ولس په ضد خونري عمليات ترسره کړي، بمونه وروي، توپونه او ټانکونه استعمال کړي او د لسگونو مظلومو انسانانو ويني توی کړي. امريکا ته د نظامي اډو په ورکولو کي او د افغانستان په ضد د امريکايانو ترقومندې لاندې جنگ کي د شريکېدو په اړه دا ضرورت نه محسوسوي چي له پارلماننه موافقه ترلاسه کړي. مظلوم مسلمانان نيسي او له کومي محکمې پرته ئي امريکا ته حواله کوي.

● فرعون ويل چي سمه خبره همغه ده چي زه ئي کوم، ستاسو ښېگڼه يوازي په هغه څه کي ده چي زه ئي وایم، زموږ واکداران له دې لحاظه تر فرعون ډېر ډېر مخکي دي، نه د خدای او قرآن پروا کوي او نه د قانون. دوی ته پارلمان او خلک د يوه توت په اندازه ارزښت نه لري، څه چي ئي زړه وغواړي همغه کوي.

سرکاري مفتيان له جهاد سره د مخالفت په فتوی کي په دې خبري استناد کوي چي پيغمبر عليه السلام په مکي دور کي حتی هغه وخت هم د وسلې اخيستلو اجازه ورنکړه چي ياران ئي يو په بل پسې وژل کېدل!! برعکس هغوی ته ئي د صبر توصيه کوله!! دې جنابانو ته وايو: دا دوی ولي وژل کېدل او دا تاسو ته ولي څوک څه نه وايي؟ نه دا ظالم، جابر او بي دينه حکام تاسو ځوروي، نه مو په زندان کي اچوي، نه مو وژني!! دا ستاسو او د صحابه وو د ايمان ترمنځ څه فرق دئ چي هغوی د ايمان لپاره وژل کېدل منل خو ابوجهل او د ده نظام ته نه تسليمېدل!! که هغوی دا ستاسو خبره کولی نو نه وژل کېدل او نه له ملکه هجرت ته مجبورېدل. د دوی د وژل کېدو معنی خو دا ده چي دوی له حاکم نظام نه بغاوت کړی وو، د دې نظام واکمنان ئي نه منل، له نظام سره د ټکر او تصادم په حال کي وو، نظام له دوی وېره درلوده، د همدې لپاره ئي وژل. دا تاسو ولي په مکي کي د دوی په صبر استناد کوئ خو په مدينه کي د همدغو صحابه وو په مسلسل جهاد استناد نه کوئ، ولي د دوی په هجرت استناد نه کوئ، ولي پر دښمن باندې د دوی په مسلسل بريدونو استناد نه کوئ!! ولي پر دې استناد نه شئ کولی چي پيغمبر عليه السلام د مدينې په لسو کلونو کي تر اويا زياتي نښتي له دښمنانو سره درلودې، يعني دا چي پيغمبر عليه السلام په هرو پنځه څلوېښت ورځو کي يوه نښته تنظيم کړې، داسي چي يا ئي پخپله هم په کي برخه اخيستي او يا د ځينو خاصو وجوهاتو له مخي ئي په هغه کي شرکت نه دئ کړی خو تمنا ئي دا وه چي دا حديث ئي بيانوي:

عن أَبِي هُرَيْرَةَ - رَضِيَ اللَّهُ عَنْهُ - قَالَ سَمِعْتُ النَّبِيَّ يَقُولُ « وَالَّذِي نَفْسِي بِيَدِهِ لَوْلَا أَنَّ رَجُلًا مِّنَ الْمُؤْمِنِينَ لَا تَطِيبُ أَنْفُسُهُمْ أَنْ يَتَخَلَّفُوا عَنِّي ، وَلَا أَجِدُ مَا أَحْمِلُهُمْ عَلَيْهِ ، مَا تَخَلَّفْتُ عَنْ سَرِيَّةٍ تَغْزُو فِي سَبِيلِ اللَّهِ ، وَالَّذِي نَفْسِي بِيَدِهِ لَوِدِدْتُ أَنِّي أُقْتَلُ فِي سَبِيلِ اللَّهِ ثُمَّ أَحْيَا ، ثُمَّ أُقْتَلُ ثُمَّ أَحْيَا ، ثُمَّ أُقْتَلُ ثُمَّ أَحْيَا ، ثُمَّ أُقْتَلُ » . رواه البخاري

له ابو هريره رضي الله عنه روايت دئ چي وايي: له رسول الله صلى الله عليه وسلم نه مي واورېدل چي فرمايل ئي: په هغه ذات قسم چي زما ژوند ئي په لاس كي دئ كه د هغو مؤمنانو خاطر نه وي چي له ما نه وروسته پاته كېدا ئي نه خوښېږي او زه هم د دوى لپاره سورلى نه شم موندلى، نو له هيڅ هغي ډلي به وروسته نه وم پاته شوى چي د الله په لار كي غزا ته وځي. او په هغه ذات قسم چي زما ژوند ئي په لاس كي دئ چي زه دا ډېره خوښوم چي د الله په لار كي يو ځل شهيد شم بيا راژوندى شم، بيا شهيد شم، بيا راژوندى شم، بيا شهيد شم او بيا راژوندى شم او بيا شهيد شم!!

دا ولي پيغمبر عليه السلام په وار وار د شهادت تمنا كوي خو تاسو د شهادت خبره خو پرېږده د جهاد د خبري له كولو نه هم ډډه كوي!!

كه وغواړو چي د پيغمبر عليه السلام د سنت او اسلوب مطابق د سياسي او اجتماعي مبارزې يو انځور وړاندي كړو نو په هغه كي لاندې څلور مرحلې په څرگند ډول موندلى شو:

- د داسي دعوت مرحله چي په ټولني مسلط ځواكونه ئي نشي زغملې، د تعذيب، زندان، مقاطعې، محاصرې او د تبعيد له گواښونو سره مخامخ دعوت، چي سازش او مصالحه نه مني، چي له دښمن سره د روغي جوړي خبره په كي نه وي، چي له حاكم نظام نه د كامل بغاوت او عصيان بلنه وركوي، د دې نظام له فكري او اعتقادي بنسټونو د برائت شعار وركوي. داسي دعوت نه چي له حاكم نظام نه ئي مجوز ترلاسه كېږي او يوازي هغه خبره په كي كېږي چي واكداران ئي زغملې شي او نظام ئي اجازه وركوي. مهمه نه ده چي دا دعوت به سري وي كه علني، مهمه دا ده چي خپل خصوصيات حفظ كړي او د مكې دور ټولي ځانگړتياوي ولري.

- كوم دعوت چي د پيغمبر عليه السلام د دعوت په څېر وي، سياسي، اجتماعي او فكري انقلاب غواړي او له دښمن سره د اصولو په سر سازش نشي كولى، هغه به حتماً د هجرت له مرحلې سره مخامخ كېږي، هجرت د حقيقي اسلامي مبارزې يو طبيعي پړاو دئ، دا پړاو په هوښيارۍ او احتياط نه بلكي له اصلي مسير په انحراف او له اصلي لاري په تېروتنې سره منتفي كېدى شي.

- د مبارزې درېيم پړاو له دښمن سره د مسلحانه تصادم پړاو دئ، دا پړاو د مهجر له موندلو سره سم پيل كېږي، پيغمبر عليه السلام د مدينې په څېر د يوه واړه كلي له موندلو سره سم خپله مسلحانه مبارزه پيل كړه. په لومړي سر كي پټه مسلحانه مبارزه، د وړو وړو چريكي ډلو په واسطه، چي هدف ئي د دښمن سلطه متزلزل كول او هغه امنيت له منځه وړل وو چي د حاكم نظام په گټه او د هغه د بقا باعث وو. او په دوهمه مرحله كي څرگنده مقابله او مخامخ نښته. د كفري نظام په گټه "امنيت او اقتصاد" جرقول او په ولس باندې د واكدارانو مسلط رعب او هيبت ختمول د دې مرحلې اساسي او مهم اهداف دي. همداراز نظام مالي امكاناتو ته اړ وي، له دې نه پرته هغه دوام نشي موندلى، د چريكي عملياتو په نتيجه كي د حكامو د خوښي امنيت

د قرآن پلوشې النساء

متلاشي کيږي، د لويو لارو امنيت ډېر ژر له منځه لاړ شي، نظام له دې عاجز شي چي بډای او تاجر ته چي د نظام درېيمه ستنه ده، د کار لازم او خوندي شرائط برابر کړي. هيڅ نظام دا حالت د اوږدې مودې لپاره نشي زغملی، عام ولس چي د نظام له ظلم نه تل خورېدلی خو له وېرې نه څه ويلی شي او نه څه کولی، د دغو عملياتو په نتيجه کي د څه ويلو او کولو جرأت پيدا کړي او همدا د عمومي پاڅون مقدمه شي او د يوه ستر انقلاب کار له همدې ځايه پيل شي. پيغمبر عليه السلام د همدې لپاره تر ټولو د مخه داسي عمليات پيل کړل چي مقصد ئي د قريشو د تجارتي لارو امنيت ختمول وو، په دا راز عملياتو سره د رژيمونو نسکورول او لويو ځواکونو ته ماتې ورکول ممکن دي، دا ادعا کولی شو چي له کودتاگانو وروسته د رژيمونو د نسکورولو تر ټولو آسانه لار همدا ده. که د پيغمبر عليه السلام تر قيادت لاندي مسلحانه مبارزې ته ځير شو نو وبه گورو چي دا مبارزه د قريشو په ضد له چريکي بريدونو "سريو" پيل شوه، ورو ورو ئي لمن تر مخامخ نښتو پراخه شوه، د مکې له فتحې وروسته د جزيرې له نورو ځواکونو سره او په پای کي په نړۍ واله سطح د روم او فارس په څېر لويو ځواکونو سره مخامخ شوه. دا بهير ښيي چي د مبارزې لمن بايد په تدريج سره او په طبيعي طور له محلي ځواکونو تر منطقي او بين المللي ځواکونو پوري وغزول شي.

دا جنابان په دې هم نه پوهيږي چي په مکه کي د جهاد د اجازه نه ورکولو وجه دا وه چي هلته جهاد نه وو فرض شوی، مديني ته له راتلو وروسته جهاد فرض شو، د جهاد دا فرضيت ترقيامته دوام کوي، دا ځکه چي د جهاد فرضيت نه دی منسوخ شوی. په مکي دور باندي د جهاد په اړه بايد له دې اړخه استناد وشي چي که د مسلمانانو وضعيت داسي وي لکه په مکه کي او شمېر ئي هومره وي لکه په مکه کي د مسلمانانو شمېر، نو دوی ته په کار ده چي د صحابه وو په څېر صبر وکړي او وسلي ته لاس نه کړي. خو که د دوی وضعيت داسي شو چي مدني دور ته ورته وي او د مسلمانانو شمېر هومره وي چي هلته د مسلمانانو شمېر وو نو دوی ته په کار ده چي جهاد ته ملا وتړي. د پيغمبر عليه السلام په سنت د عمل کولو تقاضا خو دا ده چي د جهاد په ميدان کي هم هغه څه وکړو چي پيغمبر عليه السلام کړي، هغه مبارک خو په مکه کي د يوه مؤمن جماعت جوړولو په کار لگيا وو او په دې هڅه کي وو چي کوم مهجر پيدا کړي، داسي کوم قوم پيدا کړي چي ده ته پناه ورکړي او د الله په لار کي جهاد ته تيار شي، د مديني يو شمېر اوسېدونکي دې ته تيار شول، مديني ته له راتلو وروسته هغه جهاد پيل کړ، په لومړي سر کي ئي د عملياتو لپاره واړه واړه څو کسيز ټولگي لېږل، دښمن ئي تنگولو، په هر ځای کي ئي دښمن ته تاوان رساوو، په ولس کي ئي د هغه رعب، وېره او اعتبار ختمولو، پر ولس او ملک باندي د دښمن سلطه ئي جړغوله، بيا ئي د دښمن په تجارتي قافلو بريدونه پيل کړل، په بدر کي ئي له ۳۱۳ يارانو سره د دښمن مخامخ مقابلې وکړه، تاسو ولي دا خبره نه شئ کولی چي کله د مسلمانانو شمېر درې سوه څوارلس ته ورسېږي کولی شي همغه څه وکړي چي پيغمبر عليه السلام وکړل!!

د جهاد مخالفين په دې نه پوهيږي چي د اسلامي امت دا اوسنی وضع د هغي ماتې نتيجه ده چي اسلامي خلافت په کي له منځه لاړ او غربي ځواکونو اسلامي نړۍ په خپلو منځونو کي ووېشله او په هري برخي ئي بېل بېل ځواکونه مسلط شول، له هغه وروسته دا څوومه پېړۍ ده چي مسلمانان په ذلت، اسارت او محکوميت کي ژوند کوي، له آزادۍ او خپلواکۍ محروم دي،

په سياسي، اقتصادي او فكري لحاظ استعماري ځواکونه ورباندي حکومت کوي، لاس پوڅي حکومتونه ئي ورباندي مسلط کړي، له داسي اختناق او استبداد سره مخامخ دي چي د نړۍ په هيڅ گوټ کي ئي مثال نه شو موندلی، واکداران ئي د پرديو په وړاندي سپک او ذليل او د خپل ولس په مقابل کي مغرور او بي رحم، دوی د پرديو غلامان دي او ولس د ځان غلامان گڼي. د غلامۍ، ذلت او محکوميت دغه دردونکي حالت په ولسونو کي د عزت النفس احساس، د آزادۍ او خپلواکۍ جذبه او د سرلوري او پتمن ژوند تلوسه په کلکه خپلي ده، يو وخت خو په ټولو اسلامي ملکونو استعماري ځواکونو مخامخ او د خپلو فوځونو په زور حکومت کاوو، خو پس له هغه چي دا ځواکونه د خاصو عواملو په وجه ووتل نو له يوې خوا ئي داسي رژيمونه شا ته پرېښودل چي د دوی گټي خوندي وساتي، د دې هېوادونو د مسلح ځواکونو جوړښت ئي داسي تنظيم کړ چي د لاس پوڅو رژيمونو مدافع او د هر ملي پاڅون د خپلو لپاره د دغو ځواکونو په خدمت کي لاس په سينه ولاړ وي، تعليمي نظام او نصاب ئي داسي جوړ کړ چي په علمي مؤسساتو کي تر روزني لاندې ځوانانو کي د آزادۍ او خپلواکۍ جذبه راولاړه نشي، د پرديو په غلامۍ او تقليد کي د فخر احساس وکړي او له خپل اسلامي او ملي هويت نه پردی شي. د وتلو په وخت کي ئي د دې هېوادونو جغرافيايي نقشي داسي جوړي کړي چي له يوې خوا د دغو هېوادونو ترمنځ تل سرحدي منازعات روان وي او له بلې خوا هغه قومونه چي له استعماري ځواکونو سره جنگېدلي د مختلو ملکونو ترمنځ ووېشل شي، په اقتدار کي له برخي محروم کړي شي، هغو اقليتونو ته قدرت وسپارل شي چي له استعماري ځواکونو سره ئي ملگرتيا کړي او په راتلونکي کي تل په دوی متکي وي او په اقتدار کي د پاتې کېدو لپاره د دوی شرائطو منلو ته اړ وي. د دې ښه مثالونه پښتانه او کردان دي، چي له استعماري ځواکونو سره د دوامداري مبارزې په وجه يو په دريو او بل په څلورو برخو ووېشل شو. استعماري ځواکونو په دې اوږدې مودې کي په پراخو تبليغاتو سره قومي، ژبني او محلي تعصباتو ته هومره لمن وهلې چي هيڅوک د لوی او متحد ملت او امت تصور او فکر ونکړی شي، استعماري سرحدي ليکي مقدسي او تغيير نه منونکې وگڼي، دا دره د هغي بلي گاونډۍ درې اوسېدونکي پردي او حتی دښمن وگڼي او اصلي دښمن هېر کړي. په دې نه پوهېږي چي د اسلامي هېوادونو اکثر حاکم نظامونه يا پرديو تحميل کړي او لاس پوڅي او په اسلامي هېوادونو د زاره استعمار د سلطې پاتې شوني دي، يا خانداني دي چي خاصي کورنۍ د ولس د ارادې خلاف په زور او د پرديو په مرسته پر دوی حکومت کوي، يا قومي او فرقه ئي ښه لري، د يوې مذهبي فرقې پلويان اختيارات په واک کي لري، نور ئي له خپلو ټولو انساني او اسلامي حقوقو محروم کړي، د دوی سياسي او مذهبي مشران وژني، چا د شيعه ترنامه لاندې سنيان خپلي او له خپلو ټولو اسلامي او انساني حقوقو ئي محروم کړي او چا د سني په جامه کي شيعه محروم کړی، د اسلامي هېوادونو په دې دردونکي حالت به هغه څوک رضابيت ښيي چي يا په غلامۍ او اسارت کي ستر شوی، د غلامۍ ذهنيت لري، آزادي نه پېژني او د آزادۍ خوند ئي نه دی ځکلی او يا هغه څوک چي په خپلي ټولني کي له خور فساد، ظلم، بي عدالتۍ او بي امنيتۍ خبر نه دی، په دې نه پوهېږي چي دلته څه روان دي، هره ورځ څومره کورنۍ تباه کېږي، د څومره بي وزلو انسانانو په سر، مال او عزت تېری کېږي، بډايان څنگه بډای شوي او نادار ولي او د چا د ظلم او تېري په وجه له هرڅه محروم شوي؟! هغه ته د ټولني موجود حالت د امن حالت برېښي، په دې نه پوهېږي چي

دلته يوازي واکداران په امن کې دي، له حاکمانو پرته هېڅوک د امن احساس نه کوي، په سلو کې د پنځه نوي خلکو سر، مال او عزت خوندي نه دی، که دلته تاسو له يوه عادي انسانه پوښتنه وکړئ چې د يوه پوليس په خوا کې د تېرېدو په وخت کې څه احساس کوي، کله چې د ده کلي ته پوليسان ورشي کليوال څه احساس کوي، آيا دا گمان کوي چې دا پوليسان د دوی حفاظت کوي او که دوی په يونيفورم کې د رڼا ورځي غله گڼي او له دوی نه هومره وېره لري چې له غلو ئې نه لري؟! د محکمې او قاضي په اړه څه فکر کوي، هغه د مظلوم مدافع گڼي که د ظالم حامی، د دفتر مأمور ته په کومه سترگه گوري، د ده په عدالت او امانت څومره باور لري، له نظام نه ئې څه ترلاسه کړي او څه خبر ئې ترې ليدلی، له کوم ظلم نه ئې ژغورلی، چېرې ئې د ده له سر، مال او عزت نه دفاع کړې او د چا په مقابل کې؟! راشئ وگورئ چې هر پوليس هره ورځ څومره خلک ځوروي، هره ورځ په هرکلي کې خان، ملک، شتمن او د زمکو خاوند په بي وزلو کليوالو څومره ظلمونه کوي، د څومره کسانو زمکې او جايدادونه د ځواکمنو لخوا غصب کېږي، د بي وزلو څومره لوني په زور نکاح کېږي، د څومره پېغلو په عفت تېری کېږي، په هر دفتر کې هره ورځ څومره نارواوي او حق تلفۍ کېږي، په بيت المال کې څومره غدر او خیانت کېږي، چارواکو له هغه بيت المال نه په استفادې سره چې له بي وزلو انسانانو نه په يوه او بل نامه په ناروا ترلاسه شوي، ځانته څنگه اشرافي ژوند برابر کړی او عام خلک څنگه د فقر، لوږي، خوف او سپکاوي دردونکی ژوند تېروي!! دا ډېره عجيبه ده چې څوک دې حالت ته د امن نوم ورکوي او وايي: بايد داسې څه ونکړو چې دې موجود امن ته صدمه ورسېږي، بايد هغه وخت د دې حالت د بدلولو هڅه وکړو چې مطمئن وو تر دې غوره حالت راوستی شو!! دغو له واقعيتونو بې خبره کسانو ته بايد ووايو: ټولو پيغمبرانو ته همدا خبره شوې چې دوی موجود امنيت ختموي، شرارت ځوروي، د شخړو او جگړو باعث دي!! دوی ته بايد ووايو: هغه امنيت چې د بي عدالتۍ او ظلم په خدمت کې، د ظالمانو په گټه، د دوی د سلطې د دوام ضامن او د بي وزلو او مظلومانو په تاوان او په مظلوميت او محروميت کې د دوی د دوامدار پاتې کېدو باعث وي، دې ته اور اچول په کار دي، پيغمبران د دې لپاره راغلي چې دغه دروغجن امنيت ختم کړي او پر ځای ئې هغه واقعي امنيت راولي چې په عدالت ولاړ وي او مظلوم له ظلم نه وژغوري. عجيبه ده که څوک په دې حقيقت نه پوهېږي چې د اسلامي نړۍ موجود حالت د داخلي ظالمانو او بهرني استعمارگرانو په گټه دی، په دې کې هره تبديلي د دوی د منافعو خلاف او د ملتونو په نفع ده. اوس په اسلامي هېوادونو کې يوازي اسلامي احزاب او ډلې منظم او ځواکمن سياسي قوتونه دي، فقط دا ډلې کولی شي له دې تبديلي استفاده وکړي.

اما دا پوښتنه چې آيا مسلمان د دې حق لري چې ووايي: زه د مکې دور په څېر صبر کوم، د نوح عليه السلام، ابراهيم عليه السلام، عيسی عليه السلام، يوسف عليه السلام او نورو هغو پيغمبرانو عليهم السلام په شان له مسلحانه جهاده ډډه کوم چې د دښمن په خلاف ئې وسله نه ده استعمال کړې؟ په دې اړه لاندې وضاحتونه ضروري گڼو:

● هېڅ په دين پوه انسان دا خبره نه کوي، څوک چې د اسلام نه ډېر لږ معلومات هم ولري دا خبره غلطه گڼي او له کولو ئې ډډه کوي، هغه پوهېږي چې د جهاد له فرض کېدو وروسته هېڅوک دا حق نه لري چې ووايي: د جهاد ضرورت بايد منتفي وگڼل شي او پر ځای ئې د مکې دور په څېر صبر ته مخه شي، په دې هم هر مسلمان پوهېږي چې د قرآن له نازلېدو وروسته

ټول مخکني کتابونه منسوخ شوي اوس له قرآن پرته په بل کتاب عمل کول حرام دي، هسي هم له قرآن پرته بله داسي ډاډمنه مرجع او کتاب نه دئ پاته چې د نورو پيغمبرانو په اړه موږ ته ثقه او ډاډمن معلومات راکړي او پر دې مو پوه کړي چې هغوی د کفري نظامونو د بدلولو لپاره کومه طريقه خپله کړې وه، د دغو پيغمبرانو عليهم السلام په اړه خو موږ ته قرآن په ټول صراحت سره وايي چې هر يوه په خپل وخت کې د مسلطو نظامونو مقابله کړې، ځيني زندان ته تللي، ځيني هجرت ته اړ شوي، ځيني په اور کې اچول شوي، د چا په صليب د خپرولو او په دار کولو فيصله شوې، ياران ئې وژل شوي، د اور په کندو کې ژوندي اچول شوي، موږ نه پوهېږو چې د دغو پيغمبرانو په څېر له صبر کولو نه د دغو کسانو مراد څه دئ؟ له دغو پيغمبرانو نه خو يوه هم داسي صبر نه دئ کړی چې دوی ئې وايي، نه پوهېږم ته د موسی عليه السلام په سنت عمل کول غواړي، که د ابراهيم عليه السلام، که د نوح، داود، سليمان او عیسی عليه السلام!! ته خو د بي دينه، مفسدو او ظالمو حکومتونو تر حکم لاندې آرام ژوند کوي، نه ته د واکدارانو په نارواوو اعتراض کوي او نه حکومت ستا مزاحم کېږي، د همدې حکومتونو نوکري کوي، نه زندان ته لاري، نه هجرت ته مجبور شوي، نه په اعدام محکوم شوي، نه په اور کې ولوېږي، نو زه نه پوهېږم تا د کوم پيغمبر په سنت عمل کړی او د دغو پيغمبرانو په سنت له عمل کولو نه ستا مقصد څه دئ!! د دوی په سنت د عمل کولو معنی خو دا ده چې ته د ابراهيم عليه السلام په څېر تېر راواخلي او د نمرودي نظام هغه بت نسکور کړې چې د ټول نظام مانۍ ورسره ولرزيږي او د دې پروا هم ونلري چې په اور کې دي اچوي او يا د موسی عليه السلام په څېر له يوې عصا سره د فرعون مقابلي ته ولاړ شي او يا د نوح عليه السلام په څېر له زر کاله پټ او څرگند دعوت نه ستومانه نه شي، يا د عیسی عليه السلام په څېر چې له يوه بناړ نه بل ته وايستل شو او په پای کې د ده د وژلو او په دار کولو فيصله وشوه!! خو که مقصد دي دا وي چې په دې حکومتونو کې خپله نوکري د مصر په حکومت کې د يوسف عليه السلام له وزارت سره تشبيه کړي!! نو څو خبرو ته غور شه:

- يوسف عليه السلام دا کار په هغه وخت کې کړی چې لا په پيغمبرۍ نه وو مبعوث شوی. د پيغمبرانو عليهم السلام يوازي په هغو کارونو د استناد کولو حق لرو چې يا ئې له بعثت نه وروسته کړي وي او يا قرآن د هغه کار په تاييد کې څه ويلي وي.
- يوسف عليه السلام له زندان نه دربار ته رسېدلی، هغه ته په دربار کې د مصر پاچا او ملک د وزارت عظمی وړانديز کوي او ورته وايي: غواړم تا د ټول مصر کامل واکدار (مکين) او د ټولو شتمنيو "امين" وټاکم، يعنې د ټول مصر دوهم باصلاحيت او ځواکمن واکدار، خو يوسف عليه السلام د سياسي دندې پر ځای دا غوره وگڼله چې د اجتماعي خدماتو وظيفه په غاړه واخلي او د راتلونکې احتمالي قحطۍ د مقابلي کار ورته وسپارل شي. ده د صدارت او وزارت عظمی پر ځای د وزارت ماليې دنده غوره وگڼله. خو په عمل کې هغه د مصر داسي بي رقيبې واکمن وو چې د پاچا له مرگه وروسته دې د تخت او تاج خاوند شو. عجيبه ده چې ته د يوسف عليه السلام په دې کار باندي په موجوده حکومتونو کې خپل ذليل مأموريت توجيه کوي!! دا ډېره قبيح او شنيع توجيه او مقايسه ده.

په داسي حکومتونو کې د کار کولو په اړه پيغمبر عليه السلام فرمايي:
لَيَأْتِيَنَّ عَلَيْكُمْ أُمَرَاءُ يُقَرَّبُونَ شِرَارَ النَّاسِ، وَيُؤْخَرُونَ الصَّلَاةَ عَنْ مَوَاقِيتِهَا، فَمَنْ أَدْرَكَ ذَلِكَ

مِنْكُمْ، فَلَا يَكُونَنَّ عَرِيفاً وَلَا شُرْطِيّاً وَلَا جَابِياً وَلَا خَازِناً * رواه ابن حبان و ابو يعلى
داسې امرآ به پرتاسو مسلط شي چې ترټولو زيات شرير كسان به ځانته نږدې كوي او لمونځ
به له خپل اصلي وخت نه ځنډوي، له تاسو څخه چې هر چا دا حالت بيا موندو نو نه دي (په دې
نظام كې) د خلكو استازيتوب كوي، نه دي پوليس شي، نه د زكات او عشر راټولونكي او نه
خزانه دار.

د دې مبارك حديث په رڼا كې راشئ وگورو چې د اسلامي ملكونو په موجوده نظامونو كې
د كار كولو حكم څه دى؟ كه د داسې امرآو او حاكمانو تر قيادت لاندې له حكومتي كارونو نه
منع شوي وو چې يوازې دوه عيبه لري: شرير او مفسد كسان ځانته نږدې كوي او لمونځ له خپل
وخت نه لږ ځنډوي، نو په هغو حكومتونو كې د كار كولو حكم به څه وي چې چارواكي ئې د
كفرې ځواكونو په لاس مسلط شوي، په مانزل الله حكم نه كوي، په فساد، بې ديني، خيانت او
غدر كې ترستوني غرق دي، د دين، ايمان او اخلاق د جرړو د ايستلو لپاره له هيڅ څه ډډه نه
كوي، سود او قمار حلال گڼي، د شرابو بازار ئې گرم كړى، رقص، سرود، د بشي او نارينه
اختلاط، د دوى د هر محفل لوازم، نه په پټه بلكې په څرگند او بربنډه توگه او د ټلويزيون په
صفحه!!

او د جهاد د مخالفينو دا خبره چې له دښمن سره يوازې هغه وخت په مسلحانه جهاد مكلف
يو چې د عدد او عده له مخې ورسره برابر شو، هغوى ته وايي: پيغمبر عليه السلام هغه وخت د
قريشو په ضد جهاد پيل كړ چې نه ئې د مجاهدينو شمېر د قريشو د جنگياليو په اندازه وو او نه
ئې وسلې او جنگي وسائل او سامان. كه زموږ پيغمبر عليه السلام دا تعادل ضروري او حتمي
نه وي گڼلى او دا ئې نه وي ويلي چې جگړه به له دښمن سره يوازې هغه وخت پيل كوي چې د
قوت او وسائلو تعادل او توازن رامنځ ته شي، نو ته څنگه او په كوم دليل دا حكم كوي؟ د شمېر
او وسائلو له مخې خو د جنگ كيفيت او څرنگوالى ټاكل كېږي، نه فرصيت او ضرورت ئې، كه
ستا شمېر تر دښمن لږ وو، د جنگ يو ډول غوره كړه او كه زيات شو بل ډول ئې، آيا نه گورئ
چې په عراق او افغانستان كې مجاهدين د څنگه دښمن مقابلې كوي او څنگه ئې كوي؟
دلته څو نور مهم وضاحتونه هم ضروري برېښي:

- وسله واله مبارزه د يوه منظم او روزل شوي حزب او جماعت دنده ده نه د افرادو او
ورو ورو ډلو او ټولگيو، دا د داسې حزب دنده ده چې د مكې دور مرحله ئې پلې كړې وي،
داسې روزل شوي، متعهد او اسلامي اصولو ته ملتزم افراد په واك كې ولري چې وسله د خپل
ايمان په حكم كاروي نه د خپلو جذباتو او احساساتو په غوښتنه او د انتقام او غچ په موخه، داسې
حزب چې له مكې دور بريالى وتلى وي او مدني دور ته ورته حالت او شرائطو ته ننوتى وي.
- وسله به د هغه دښمن په ضد كاروي چې د مسلمانانو په ضد ئې خپله وسله له تېكي
رايستلې وي او جگړه د دښمن له لوري پيل شوې وي.
- وسله واله مبارزه به هغه مهال پيلوي چې د سوله ييز دعوت امكانات په بشپړه توگه له
منځه تللي وي، له نورو لارو په ټولني كې تغيير او بدلون راوستل ممكن نه وي.
- دا به تل په پام كې نيسي چې د جنگي اقداماتو په ترڅ كې بې گناه او غير محارب
كسانو ته صدمه او تاوان ونه رسېږي، له هغه چا سره به له جگړې ډډه كوي چې نه ئې له

مسلمانانو سره جگړه کړې او نه ئې د هغه چا مرسته کړې چې له مسلمانانو سره جنگېږي.

الَّذِينَ ءَامَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ
فَقَاتِلُوا أَوْلِيَاءَ الشَّيْطَانِ إِنَّ كَيْدَ الشَّيْطَانِ كَانَ ضَعِيفًا ﴿٧٦﴾

[٧٦]- ايمان لرونکي د الله په لار کې جنگېږي او کافران د طاغوت په لار کې جنگېږي، نو د شيطان له ملگرو سره وجنگېږئ چې د شيطان ټول تدبيرونه کمزوري دي .

(٧٦)- په دې مبارک آيت کې څو مهمې لارښوونې شوي:

- مؤمنان د الله په لار کې جنگېږي، د جنگ هدف ئې د الله دين قائمول وي او داسې جنگ د دوى د ايمان تقاضاء ده.
- کافران د عاصي او باغي حکمرانانو د اقتدار لپاره جنگېږي، دوى د شيطان ملگري دي، په خپل جنگ سره هغه څه ترسره کول غواړي چې شيطان ئې خوښوي.
- د دوى هر چل، کيد او تدبير کمزورى دى.

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَءَاتُوا الزَّكَاةَ فَامَّا كُتِبَ عَلَيْهِمُ الْقِتَالُ إِذَا فَرِيقٌ مِّنْهُمْ مَّحْشُونَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا إِلَى أَجَلٍ قَرِيبٍ قُلْ مَتَّعَ الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَى وَلَا تُظْلَمُونَ فَتِيلًا ﴿٧٧﴾ أَيْنَمَا تَكُونُوا يُدْرِكَكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ وَإِنْ تُصِبْهُمْ حَسَنَةٌ يَقُولُوا هَذِهِ مِنْ عِنْدِ اللَّهِ وَإِنْ تُصِبْهُمْ سَيِّئَةٌ يَقُولُوا هَذِهِ مِنْ عِنْدِكَ قُلْ كُلٌّ مِّنْ عِنْدِ اللَّهِ فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا ﴿٧٨﴾ مَا أَصَابَكَ مِنْ حَسَنَةٍ فَمِنَ اللَّهِ وَمَا

أَصَابَكَ مِنْ سَيِّئَةٍ فَمِنَ نَفْسِكَ وَأَرْسَلْنَاكَ لِلنَّاسِ رَسُولًا وَكَفَى بِاللَّهِ شَهِيدًا ﴿٧٩﴾

[٧٧]- هغو ته دي ونه کتل چې ورته وويل شو: لاسونه مو راتم کړئ، لمونځ وکړئ او

زکات ورکړئ، خو کله چې پر دوی جهاد فرض کړی شو نو یوه ډله یې له خلکو داسې وپېرېده لکه له الله او یا تر دې هم سخته وېره او ویل یې: ای زموږ ربه! ولې دې پر موږ جنگېدل فرض کړل؟ ولې دې تر یوې نږدې نېټې ونه ځنډولو؟ ورته ووايه: د دنیا متاع خو وړوکی شی دئ او آخرت غوره دئ، د هغه لپاره چې تقوا یې غوره کړه او د بڅرکي په اندازه به پر تاسو تېری ونشي. [۷۸]- چې هرځای وئ مرگ به مو بیا مومي، که څه هم په دنگو کلکو مانیو کې وئ او چې کومه بېبېگنه یې په برخه شي نو وایي: دا خو د الله له لوري ده، خو که کړاو یې په برخه شي نو وایي: دا خو له تا څخه دئ، ورته ووايه: ټول د الله له لوري دي، په دې خلکو څه شوي چې په هیڅ خبرې نه پوهېږي. [۷۹]- له بېبېگنې چې څه ستا په برخه شي نو د الله له لوري ده او چې کړاو او ستونزه دروړسېږي نو هغه پخپله ستا لخوا ده، ته خو مو خلکو ته یو استازی لېږلی یې او الله د شاهد په توگه کافي دئ.

(۷۷-۷۹)- په دې مبارکو آیتونو کې لاندې لارښوونې زموږ مخې ته ایښودل شوي:

● ځینې خلک داسې وي چې له دښمن سره د جگړو د وخت له رارسېدو مخکې په جگړې ټینګار کوي، او وایي: باید له دښمن سره د یوې پرېکندې نېټې له لارې خبره پای ته ورسوو او ستونزه د تل لپاره حل کړو، خو دا ټینګار یې له قوی ایمان او د الله په لار کې د قربانۍ له جذبې څخه نه وي راوړل شوی، بلکې له بیمار زړه راخوټېدلی وي، په دې بې وخته ټینګار سره غواړي چې ځان مخلص او انقلابي وښيي او په خپلو غلطو عملونو او غلطو ویناوو پرده واچوي او خلکو ته وښيي چې که اوس او د سختې ورځې له رارسېدو مخکې هغوی څه قصور لري او په عمل کې تر نورو شاته پاتې دي او د خپلو دیني او مذهبي دندو په اداء کولو کې لټي کوي، کله چې په دې اړه ورباندې اعتراض وشي نو وایي: که له دښمن سره د نېټې او له دین د دفاع وخت راورسېدو نو موږ به ترټولو مخلص وموئ، زموږ په اخلاص او صداقت به هلته پوه شئ چې په لومړي خط کې مو توره په لاس او مټې بروهلی وگورئ!! وبه گورئ چې تر هر چا مخکې یو او په لومړي خط کې د دښمن مقابلې کوو!! خو کله چې د جگړې اصلي وخت راورسېږي او په دې اړه صریح او واضح فیصله وشي او د قرآن صریح او واضح حکم د هغه غوښتنه وکړي نو دا کسان به داسې وموئ چې سخته وېره به یې په څېرو کې څرګنده وي، څرې سترګې؛ د هغه چا په څېر چې د مرگ له وېرې او هیبته بې هوشه شوی، له خلکو به داسې وېرېږي لکه له الله او حتی له خلکو به یې وېره هومره وي چې له الله به دومره نه وېرېږي!!

● بیا به وایي: اوس خو د جگړې مناسب وخت نه دئ، ضروري وسائل نه دي برابر شوي، څه نور وخت ته ضرورت لرو، باید جگړه وځنډېږي!!

● دوی جگړه او له دښمن سره مخامخ کېدل داسې گڼي لکه د مرگ په لوري چې خوځول کېږي، لکه مرگ چې تیار دوی ته خپل کومی پرانیستی وي او د مرگ نېټه یې رارسېدلې وي!! وایي به: خدای ولي موږ ته د څه نوري مودې لپاره د ژوندې پاتې کېدو موقع رانکړه او داسې ژر یې له جگړو سره مخامخ کړو!!

- دې خلکو ته فقط يو ځواب په کار دی او هغه دا چې: له دنيا سره افراطي مينه مو له مرگه وېروي، آخرت مو هېر کړی، دنيا ته په آخرت ترجيح ورکوي، د همدې لپاره له مرگه وېرېږئ او له جنگه ډډه کوئ. د الله په عدالت باور نلري، گمان کوي چې الله به د مسلمانانو هلي ځلي او قرباني ضايع کړي، حال دا چې الله د وري درې په اندازه هم په خپلو بندگانو ظلم نه کوي.
- په دې پوه شئ چې په کور کې ناستي سره او کلکو مورچلو او دنگو کلاگانو ته په پناه وړلو سره هم له مرگه نه شئ خلاصېدئ، په هر صورت به د مرگ داعي ته لبيک وايي.
- دا کسان داسي دي چې که ستاسو په څنگ کې ئې څه بښگينه په برخه شوه نو دا ستاسو د ملگرتيا نتيجه نه بلکې په خپل ځان د الله پېرزوينه گڼي، خو که له کومي ستونزي سره مخامخ شول نو دا ستاسو له لوري گڼي، دوی ته ووايئ چې بښه او بد ټول د الله له لوري دي، دوی په دې نه پوهېږي چې د بښه او بد، خير او شر، گټې او تاوان پرېکړه د الله له لوري کېږي.
- هره بښگينه د الله پېرزوينه ده، مبادا هغه د خپل عمل نتيجه وگڼئ، دا ځکه چې د نېک عمل توفيق هم د الله پېرزوينه ده.
- هر کړاو او ستونزه ستا د بد عمل او گناه نتيجه ده، له ځان نه پرته بل څوک مه ملامتوه.
- د الله پيغمبر هم د خير او شر واکدار نه بلکې د استازي په توگه لېږل شوی. الله په دې شهادت ورکوي چې خير، شر د ده له لوري دی او ستا په عمل پوري تړلی دی، د ده پيغمبر فقط د يوه امين استازي دنده تر سره کوي، د خير او شر واک او پرېکړه د ده په اختيار کې نه ده.

مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا ۖ

[۸۰]- څوک چې د پيغمبر اطاعت وکړي، په حقيقت کې ئې د الله اطاعت کړی او څوک چې مخ واري نو ته مو پردوی څارونکی نه بې لېږلی.

(۸۰)- د پيغمبر اطاعت په حقيقت کې د الله اطاعت دی او د ده مخالفت له الله سره مخالفت، د پيغمبر دنده دا ده چې د الله پيغام خلکو ته ورسوي، هغه د الله استازی دی، نه د خلکو څارندوی، له ده دا پوښتنه نه کېږي چې ولي ئې خلک له مخالفته منع نه کړی شو، دی په دې نه دی مکلف شوی، مکلفيت ئې دا دی چې خلکو ته د الله دين ورسوي.

وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِّنْهُمْ غَيْرَ الَّذِي تَقُولُ وَاللَّهُ

يَكْتُبُ مَا يُبَيِّتُونَ فَأَعْرِضْ عَنْهُمْ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا ۖ

[۸۱]- او وايي: اطاعت (کوو)، خو کله چې ستا لخوا بهر ووځي، نو يوه ډله ئې په شپه کې د هغه څه خلاف مرکې کوي چې دلته ئې وايي او الله د دوی دا د شپې مرکې ليکي، نو له دوی مخ واوروه او پر الله توکل وکړه او الله د وکیل په توگه کافي دی.

(۸۱) - منافقینو به د پیغمبر علیه السلام په وړاندي د ایمان او اطاعت دعوا کوله، خو له خپلو ملگرو سره به ئې د شپې په غونډو کې د خپلې مخکنۍ وینا خلاف نور څه ویل، دلته د دوستۍ خبره او هلته د دښمنۍ، دلته د اطاعت او هلته د بغاوت، دلته د اخلاص او هلته د نفاق، هر څوک چې مخامخ یو څه وایي او تر شا بل څه، هغه منافق دی او د داسې منافقینو په اړه ستا وظائف دا دي:

- له دوی مخ واړوه او هیڅ اعتناء ورته مه کوه.
- یوازي پر یوه الله توکل وکړه، دا ځکه چې الله د وکیل په توگه کافي دی.

أَفَلَا يَتَذَكَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا



[۸۲] - نو آیا په قرآن کې ئې تدبر نه دی کړی، که هغه د ماسوی الله له لوري وی نو حتماً به ئې ډېر اختلاف په کې موندلی وو.

(۸۲) - قرآن په دروېشتو کلونو کې بشپړ شو، په دې اوږدې مودې کې به پیغمبر علیه السلام رنگارنگ حالات راغلل، هر حالت په انسان کې خاص مشاعر او عواطف راولاړوي، افکار او نظریات ئې تر خپل اغېز لاندې نیسي، د ضعف د حالت احساسات او خبرې ئې بېلې وي او د قوت د حالت جذبات او افکار ئې بېل، د غضب په حالت کې ئې وینا او پرېکړې له قهر او غصې ډکې، خو چې قهر ئې سوړ شي او غصه ئې کنښېني نو په خپلو خبرو پېښمانه وي او د ترمیم هڅه ئې کوي، خو پیغمبر علیه السلام په داسې حال کې چې په سر کې یوازي وو، د گوتو په شمېر کسانو ورباندې ایمان راوړ، خپل قوم ورسره مخالفت وکړ، د مخالفینو سرخېل ئې یو تره وو، خپلو زامنو ته ئې وویل چې د محمد (عليه السلام) لوني طلاقي کړئ، هغوی دا کار وکړ، یاران ئې تر تعذیبونو لاندې، هجرت ته مجبور شو، سختې ورځې ورباندې راغلې، دا حالت ورو ورو بدل شو، پلویان ئې زیات شول، د بریالو او فتوحاتو مرحله ئې پیل شوه، دښمن ته ئې په وار وار ماتې ورکړه او تر رحلت مخکې نږدې ټول حجاز د ده تر واکمنۍ لاندې راغی، دغه قرآن په ټولې دغې مودې کې، له خپلو ټولو لوړو ژورو، ستونزو، کړاوونو، ماتو او بریالو سره، ورو ورو بشپړ شو، خو نه ئې په الفاظو او کلماتو کې اختلاف رامنځ ته شو او نه ئې په مطالبو کې د حقیقت خلاف یوه وینا او یو لفظ تر سترگو شو، دا خبره د انسان له وس نه ډېره ډېره اوچته او ورته محال او ناممکنه ده چې د دروېشتو کلونو ټولې خبرې ئې ریښتیا ثابتې شي او یوه ئې د حقیقت خلاف او د ده د خپلو وینا گانو خلاف ترسترگو نشي، که دا قرآن له الله پرته د بل چا له لوري وی نو هرو مرو به ئې په متن کې هم او په مدعا او مفهوم کې هم ډېر اختلافات موندل شوی وو، دا کافي ده چې ومنئ پیغمبر علیه السلام د الله استازی او قرآن د الله کتاب دی.

که څه هم د آیت مدعا عامه ده خو دلته خطاب منافقینو ته متوجه دی او دوی ته ویل شوي چې ستاسو د منافقت اصلي وجه دا ده چې نه پر پیغمبر د الله د استازي په توگه ایمان لرئ او نه

پر قرآن د الله د کتاب په توگه.

وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَذَاعُوا بِهِ ۖ وَلَوْ رَدُّوهُ إِلَى الرَّسُولِ وَإِلَىٰ أُولَى الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ ۚ وَلَوْلَا فَضْلُ اللَّهِ عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ إِلَّا قَلِيلًا ﴿٨٣﴾

[۸۳]- او که کله د امن يا د وېري کوم خبر ورته راشي، خپروي ئې، خو که هغه ئې پيغمبر او خپلو چارواکو ته رسولی وی، نو د دوی استنباط کوونکي به حتماً پرې پوه شوي وو او که پر تاسو د الله فضل او رحمت نه وی نو له لېرو پرته به تاسو ټولو د شيطان متابعت کړی وو.

(۸۳)- قرآن دا هم د منافقینو کار گڼي چي کله په مسلمانانو کي وېره خوروي او کله بي ځايه طمع، کله له دښمن نه مسلمانان وېروي او کله ئې له هغه غافل کوي او د هغه په اړه بي ځايه هيلي په دوی کي راپيدا کوي، هم له دښمنه بي ځايه وېره خطرناک عواقب لري او هم له هغه غافل کېدل او په خطر ئې سترگي پټول او د هغه له لوري د امنيت احساس کول. هرڅوک چي دا کار کوي هغه منافق دی، د پيغمبر عليه السلام په وخت کي هم او نن هم. په دې سره مسلمانانو ته ويل شوي چي د هغو شايعاتو له خورولو ډډه وکړئ چي يا بي ځايه وېره راولاړوي او يا مسلمانان د دښمن له خطر ه غافل کوي، که د دښمن په اړه کومه اطلاع ترلاسه کوئ نو دا بايد خپلو مشرانو ته ورسوئ. څوک چي دا کار کوي هغه نه يوازي منافق دی بلکي الله تعالی دلت ه داسي خطرناک شيطان په نامه ياد کړی چي مسلمانان د الله په فضل سره د هغوی له شره خوندي پاته کېدی شي، دا د لستونې مار دی، له نېش څخه ئې يوازي د الله په فضل خوندي پاتي کېدی شئ.

فَقَتِلَ فِي سَبِيلِ اللَّهِ لَا تُكَلَّفُ إِلَّا نَفْسَكَ ۚ وَحَرِّضَ الْمُؤْمِنِينَ عَسَى اللَّهُ أَن يَكْفِ بِأَسَ الَّذِينَ كَفَرُوا ۗ وَاللَّهُ أَشَدُّ بَاسًا وَأَشَدُّ تَنكِيلًا ﴿٨٤﴾

[۸۴]- نو د الله په لار کي وجنگېږه، له ځانه پرته بل څوک مه مکلف کوه او مؤمنان وهڅوه، اميد دی الله د کافرانو جگړه بنده کړي، د الله خو هم جنگ شديد دی او هم ئې عذابول.

(۸۴)- د مخکنی موضوع په ارتباط؛ د جنگ په اړه او پيغمبر عليه السلام ته د خطاب په ترڅ کي څو مهمي لارښوونې شوي:
● د الله په لار کي وجنگېږه.

- د دې هڅه مه کوه چې نور جنگ ته اړ کړي، اړ شوي کسان په جنگ کې د گټې پر ځای تاوان دررسوي.
- مؤمنان جنگ ته وهڅوه.
- امید دې دا جگړه د دښمن د ماتې په نتیجه کې پای ته ورسېږي، ستا دښمن د اوږدې مودې لپاره مقاومت نشي کولی، داسې کوم مقدس هدف په مخکې نلري چې د هغه لپاره تر اوږدې مودې د جگړې ستونزې وگالي.
- د دوی جنگ په اصل کې له الله سره دی، څنگه به له دې جنگ کومه نتیجه ترلاسه کړی شي؟
- د الله هم جنگ سخت دی او هم ئې عذاب.

مَنْ يَشْفَعْ شَفْعَةً حَسَنَةً يَكُنْ لَهُ نَصِيبٌ مِنْهَا وَمَنْ يَشْفَعْ شَفْعَةً سَيِّئَةً يَكُنْ لَهُ كِفْلٌ مِنْهَا وَكَانَ اللَّهُ عَلَى كُلِّ شَيْءٍ مُّقِيتًا ﴿٨٥﴾

[٨٥]- څوک چې د ښایسته سپارښتنې سپارښتنه وکړي، هغه ته به د دې ځانگړې برخه وي او چا چې د ناوړې سپارښتنې سپارښتنه وکړه، هغه ته به د دې ځانگړی د گناه پېټی وي او الله په هر څه ښه څار کوونکی دی.

(٨٥)- که څه هم د دې آیت الفاظ عام دي او په عامه توگه ویل شوي که څوک نېکه سپارښتنه وکړي، ثواب به ئې په برخه شي او که ئې بده سپارښتنه وکړه گناه به ئې په برخه شي، خو د آیت له سیاق او سباق نه په واضح توگه معلومېږي چې دلته په ځانگړې توگه د جهاد په اړه سپارښتنه مراد ده، چا چې مسلمانان جهاد ته تشویق کړل، نو د مجاهدينو په ثواب کې به ورسره شریک شي او چا چې مجاهدين له دښمن نه ووېرول، له هغه ئې غافل کړل، د دوی شوق او جذبه ئې سره کړه، د دوی عزم او اراده ئې متزلزله کړه، په گناه کې به ئې شریک وي او د جهاد د پرېښودو د ستړي گناه له پېټې به یو څه د ده په اوږو بار شي.

وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا إِنَّ اللَّهَ كَانَ عَلَى كُلِّ شَيْءٍ

حَسِيبًا ﴿٨٦﴾

[٨٦]- او که کله په کوم ښه سلام پر تاسو سلام وویل شو، نو یا تر دې غوره سلام ووايئ او یا همدغه وروگرځوئ، بې شکه چې الله په هر څه ښه حساب کوونکی دی.

(٨٦)- د سلام، ښه راغلاست او ژوندی دي وي، ځواب به یا تردې په غوره کلماتو ورکوي او یا به همدغه کلمات په ځواب کې وایي، په دې پوه شئ چې الله تعالی حساب دې له بنده سره په هر څه کې حساب کوي.

اللَّهُ لَا إِلَهَ إِلَّا هُوَ لِيَجْمَعَ بَيْنَكُمْ إِلَى يَوْمِ الْقِيَمَةِ لَا رَيْبَ فِيهِ وَمَنْ أَصْدَقُ مِنَ اللَّهِ

حَدِيثًا ﴿٨٧﴾

[٨٧]- الله همغه دئ چي له ده پرته بل معبود نشته، حتماً به مو د قيامت ورځي ته راغونډ کړي، او څوک به په وينا کي تر الله زيات رښتینی وي؟

(٨٧)- له الله پرته بل معبود نشته، د قيامت په ورځ د الله په وړاندي ستاسو راغونډېدل يو حقيقت دئ، دا د الله وينا ده، تر الله به څوک په خپلي وينا کي زيات رښتینی وي؟

فَمَا لَكُمْ فِي الْمُنَافِقِينَ فِئَتَيْنِ وَاللَّهُ أَرْكَسَهُم بِمَا كَسَبُوا أَتُرِيدُونَ أَنْ تَهْدُوا مَنْ
أَضَلَّ اللَّهُ وَمَنْ يَضِلَّ اللَّهُ فَلَنْ تَجِدَ لَهُ سَبِيلًا ﴿٨٨﴾ وَدُّوا لَوْ تَكْفُرُونَ كَمَا كَفَرُوا
فَتَكُونُونَ سَوَاءً فَلَا تَتَّخِذُوا مِنْهُمْ أَوْلِيَاءَ حَتَّىٰ يُهَاجَرُوا فِي سَبِيلِ اللَّهِ فَإِنْ تَوَلَّوْا
فَعُذُّوهُمْ وَأَقْتُلُوهُمْ حَيْثُ وَجَدْتُمُوهُمْ وَلَا تَتَّخِذُوا مِنْهُمْ وَلِيًّا وَلَا نَصِيرًا ﴿٨٩﴾

[٨٨]- نو پر تاسو څه شوي چي د منافقينو په اړه دوه ډلې شوي، حال دا چي الله تعالی دوی د خپلو لاسته راوړنو په وجه رانسکور کړل، آیا غواړئ هغه څوک هدايت کړئ چي الله بې لاري کړی، او الله چي څوک بې لاري کړي هيڅ لار به ورته ونه مومي. [٨٩]-
خوښه ئي دا ده چي تاسو هم داسي کافران شئ لکه دوی چي کافران شول، نو بيا به سره برابر شئ، نو تر هغه له دوی څخه دوستان مه نيسي چي د الله په لار کي هجرت وکړي،
نو که ئي ډډه وکړه، نو وئې نيسي او هر ځای چي ئي مومي وئې وژنئ او مه له دوی کوم دوست نيسي او مه کوم مرستندوی.

(٨٨-٨٩)- له دغو دواړو آيتونو څخه معلومېږي چي دلته بحث د هغو خلکو په اړه دئ چي د ايمان دعوا ئي کوله خو په دارالکفر کي پاتي شوي او په داسي حال کي ئي مدينې ته له راتلو ډډه کړې چي له يوې خوا د هجرت کولو امر ورته شوی وو او له بلې خوا په دې نتوانېدل چي هلته خپل ديني شعائر په څرگنده توگه او په اطمینان سره ترسره کړي، د هغو خلکو تر سلطې لاندې ئي ژوند کولو ته دوام ورکړی چي له مسلمانانو سره جنگېدل، په دارالحرب کي د دوی د پاته کېدا اصلي وجه دا وه چي د خپل دين او ايمان لپاره قربانۍ ته چمتو نه وو، دې ته تيار نه وو چي د اسلام لپاره له خپل کور، کلي ووځي، د کافرانو له سلطې آزاد شي او د اسلام تر بېرغ لاندې د ژوند کولو لپاره مدينې ته راشي، نه مجبوريت منع کړي وو او نه ضعف او ناتوانۍ. ډېر ځله به داسي هم واقع کېده چي دوی به د کافرانو په څنگ کي او د دوی تر قومندې لاندې د

مسلمانانو په ضد په جگړو کې برخه اخیسته. ډېر ځله به له مجاهدينو سره دا اندېښنه راپيدا کېده چې که موږ د دښمن په کومې سيمې بريد کوو او هلته داسې مسلمانان وي او يا دښمن پر موږ حمله کوي او داسې کسانو په دې حملې کې برخه اخیستي وي او زموږ په لاس ووژل شي، زموږ حکم به څه وي او د دوی حکم څه؟ الله تعالى د دوی د دغې اندېښنې د رفع کولو لپاره دا لارښوونه وکړه چې مهمې برخې ئې دا دي:

- دا منافقين دي.
- د دوی په اړه اختلاف مه کوئ.
- د دوی عملونه داسې دي چې دارالايمن ته د راتلو وړ نه دي، الله تعالى د دې وړ ونه گڼل چې ستاسو خوا ته ئې راولي، د اسلام په لوري د مخکې تلو پر ځای د کافرانو تر سلطې لاندې پاته کېدو باندې راضي شول، الله تعالى پرېښودل چې په هغه کې نسکور شي.
- د دوی په اړه به ستاسو خپل منځي اختلاف څه گټه ولري او څنگه به د دوی د هدايت باعث شي، حال دا چې الله تعالى ئې د هدايت وړ نه گڼي او دا توفيق ئې نه دی ورپه برخه کړی چې له هغه ناولي ښه راوڅي؟!
- دوی خو دا خوښوي چې کاش تاسو هم د دوی په څېر وئ، تاسو هم له خپل ټاټوبي هجرت نه وی کړی. له نورو سره د گډ ژوند کوم صورت مو راپيدا کړی وی، نه هغوی زموږ مزاحم کېدی او نه موږ د دوی. که موږ داسې ژوند کولی شو نو تاسو ئې ولي نه شئ کولی؟
- ترڅو چې دا خلک د الله په لار کې هجرت ونکړي، خپل اولياء او دوستان ئې مه گڼئ.
- که له هجرت کولو ئې ډډه وکړه نو په نيولو او وژلو ئې هيڅ صرافه مه کوئ، د دښمن له ډلې څخه ئې وگڼئ او همغه څه ورسره وکړئ چې له دښمن سره ئې کوئ، هيڅ يو ئې مه خپل دوست گڼئ او مه ترې د مرستې طمع کوئ.
- د دغو مبارکو آيتونو په رڼا کې د هغو خلکو وضع په څرگنده معلومولی شو چې اوس د امريکايانو تر واکمنۍ لاندې په افغانستان کې ژوند کوي او نورو ته هم بلنه ورکوي چې له مقاومت څخه لاس واخلي او د دوی په شان دښمن ته تسليم شي او د هغو وضع او حکم هم چې د ايمن دروغجنه دعوا کوي خو د امريکايانو تر قومندې لاندې له مسلمانانو سره جنگېږي.

إِلَّا الَّذِينَ يَصِلُونَ إِلَى قَوْمٍ بَيْنَكُمْ وَبَيْنَهُمْ مِيثَاقٌ أَوْ جَاءُوكُمْ حَصِرَتْ صُدُورُهُمْ

أَنْ يُقَاتِلُوكُمْ أَوْ يُقَاتِلُوا قَوْمَهُمْ وَلَوْ شَاءَ اللَّهُ لَسَلَّطَهُمْ عَلَيْكُمْ فَلَقَاتَلُوكُمْ فَإِنْ

أَعَزَّلُوكُمْ فَلَمْ يُقَاتِلُوكُمْ وَالْقَوَا إِلَيْكُمْ أَلْسَلَمَ فَمَا جَعَلَ اللَّهُ لَكُمْ عَلَيْهِمْ سَبِيلًا ﴿٩٠﴾

[٩٠]- له هغو پرته چې له کوم داسې قوم سره پيوست کېږي چې ستاسو او د دوی ترمنځ کومه معاهده وي او يا تاسو ته په داسې حال کې راشي چې سيني ئې له دې تنگې شوې وي چې له تاسو سره جنگېږي او يا له خپل قوم سره جنگېږي او که الله غوښتی نو

دوی به ئې درباندي مسلط کړي وو او بیا به حتماً درسره جنگېدل، نو که درنه یوې خوا ته شول او درسره ونه جنگېدل او روغه، جوړه ئې دروړاندي کړه، نو بیا الله تاسو ته پر دوی (د تېري) کومه لار گودر نه دی ټاکلی.

(۹۰) - په دوه صورته کي د دوی له نیولو او وژلو ډډه وکړئ:

● له داسي قوم سره ئې خپل پیوستون اعلان کړی وي چي تاسو ورسره د عدم تعرض معاهده لرئ.

● تاسو ته په داسي حال کي راشي چي له جگړو کرکه څرگندوي، ستومانه دي، نه له تاسو سره جنگېدل غواړي او نه له خپل قوم سره.

دا چي یوه ډله ستاسو په خلاف له جگړي لاس اخلي، دا د الله یوه پېرزوینه وگنئ، فوراً مثبت ځواب ورکړئ، غوښتنه ئې ومنئ او د دوی په خلاف له جگړي ډډه وکړئ. که دوی یوې خوا ته شول، درسره ونه جنگېدل او روغه، جوړه ئې دروړاندي کړه، نو بیا پر دوی باندي د تعرض هیڅ حق نلرئ، الله تعالی د دې اجازه نه ده درکړي چي د دوی په خلاف وسله استعمال کړئ.

سَتَجِدُونَ ءَاخِرِينَ يُرِيدُونَ أَنْ يَأْمَنُوكُمْ وَيَأْمَنُوا قَوْمَهُمْ كُلٌّ مَا رَدُّوا إِلَى الْفِتْنَةِ

أُرْكِسُوا فِيهَا فَإِنْ لَمْ يَعْتَزِلُوكُمْ وَيُلْقُوا إِلَيْكُمُ السَّلَامَ وَيَكُفُّوا أَيْدِيَهُمْ فَاخْذُوهُمْ

وَأَقْبِلُوهُمْ حَيْثُ ثَقِفْتُمُوهُمْ وَأُولَئِكَ جَعَلْنَا لَكُمْ عَلَيْهِمْ سُلْطَانًا مُبِينًا ﴿٩١﴾

[۹۱] - ژر ده چي نور هم داسي ومومئ چي غواړي هم له تاسو نه په امن کي وي او هم له خپل قوم څخه په امان کي، خو که کله فتنې ته وبلل شي، په کي پرېوځي، نو که له تاسو یوې خوا ته نه شول او روغه، جوړه ئې دروړاندي نه کړه او خپل لاسونه ئې راتم نه کړل، نو وئې نیسئ او چي هر ځای ئې مومئ وئې وژنئ او پر دې ډلي مو تاسو ته څرگند حجت درکړی.

(۹۱) - له داسي خلکو سره به هم مخامخ شئ چي امن خوښي دي، غواړي له تاسو هم امان تر لاسه کړي او له خپل قوم نه هم خوندي وي، څوک ورباندي تېری ونکړي، جگړه فتنه گنې، غواړي له دې فتنې لرې پاتې شي، خو که ورباندي تېری وشي او جگړي ته اړ کړی شي نو بیا په ټول توان، طاقت په کي برخه اخلي، دوی مه چپرئ، جگړي ته ئې مه اړ کوئ، مثبت ځواب ورکړئ، له خپلي خوا ئې مطمئن کړئ، خو که سره له دې له تاسو یوې خوا ته نه شول، روغه، جوړه ئې دروړاندي نه کړه او له تېري ئې ځان ونه ساتو، نو وئې نیسئ او چي هر ځای ئې مومئ وئې وژنئ، الله تعالی د دې حق او اجازه تاسو ته درکوي.

وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَأً وَمَنْ قَتَلَ مُؤْمِنًا خَطَأً فَتَحْرِيرُ رَقَبَةٍ مُؤْمِنَةٍ وَدِيَةٌ مُسْلَمَةٌ إِلَى أَهْلِهِ إِلَّا أَنْ يَصَّدَّقُوا فَإِنْ كَانَ مِنْ قَوْمٍ عَدُوٍّ لَكُمْ وَهُوَ مُؤْمِنٌ فَتَحْرِيرُ رَقَبَةٍ مُؤْمِنَةٍ وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فَدِيَةٌ مُسْلَمَةٌ إِلَى أَهْلِهِ وَتَحْرِيرُ رَقَبَةٍ مُؤْمِنَةٍ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللَّهِ وَكَانَ اللَّهُ عَلِيمًا حَكِيمًا ﴿٩٢﴾

[٩٢]- او هيڅ مؤمن ته نه ښايي چي بل مؤمن ووژني، مگر په خطا سره او چا چي کوم مؤمن په خطا سره وواژو نو بيا د يوه مؤمن مريي آزادول او تېر ته ئي مسلم ديت ورکول دي، مگر دا چي معاف ئي کړي، او که هغه له داسي يوه قوم څخه وو چي ستاسو دښمن وي، خو دی مؤمن وو، نو بيا د يوه مؤمن مريي آزادول دي او که له داسي قوم څخه وو چي په خپلو کي کومه معاهده سره لري، نو بيا ئي تېر ته مسلم ديت ورکول او د يوه مؤمن مريي آزادول دي، خو که څوک ئي ونه مومي نو بيا دوه مياشتي پر له پسې روژه نيول دي، يوه الهي توبه او الله باحکمه پوه دئ.

(٩٢)- دا د مؤمن له شانه لري ده چي بل مؤمن قصداً او عمداً ووژني، يوازي په خطا سره د داسي قتل احتمال شته. او د خطائي قتل په اړه دلته لاندې لارښووني شوي:

- د مقتول ورته ته به ديت ورکوي او يو مؤمن مريي به آزادوي. په دې سره به هم هغه تاوان څه ناڅه جبران شوی وي چي د مقتول تېر ته رسېدلی او هم هغه تاوان چي د مقتول په وژل کېدو سره د ده اسلامي ټولني ته رسېدلی.
- که دا مؤمن مقتول د داسي کوم قوم غړی وو چي له مسلمانانو سره د دښمنۍ او جگړي په حالت کي دئ، نو بيا به يوازي يو مؤمن مريي آزادوي.
- او که د ده قوم له مسلمانانو سره د عدم تعرض معاهده درلوده، نو هم ديت ورباندې لازم دئ او هم د يوه مؤمن مريي آزادول.
- که قاتل د مريي د آزادولو توان نه لرلو، نو بيا دوه مياشتي پر له پسې روژه ورباندې لازمه ده.
- الله تعالى ستاسو د توبي قبول په دغو شرائطو پوري تړلي ده.
- دا د حکيم او عليم خداى له لوري حکيمانه لارښووني دي، په دې کي ډېر حکمتونه مضمري دي.

وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ
وَأَعَدَّ لَهُ عَذَابًا عَظِيمًا ﴿٩٣﴾

[۹۳]- او څوک چې کوم مؤمن په قصد سره ووژني نو سزا ئې دوزخ دی، تلپاته په هغه کې او الله پرې غضب کړی، لعنت ئې پرې ویلی او ستر عذاب ئې ورته تیار کړی.
(۹۳)- په ناروا سره او عمد او په داسې حال کې د یوه مؤمن وژل چې ښه ئې پېژني، له ایمان څخه ئې خبر دی او پر دې هم پوهېږي چې د ده د وژلو حق نلري، نو د داسې کس اخروي سزا دا ده:

- جهنم او په هغه کې د تل لپاره پاته کېدا.
- د الله غضب.
- د الله لعنت.
- ستر عذاب.

او دنیوي سزا ئې هغه ده چې د البقرة سورې په ۱۷۸ آیت کې بیان شوي.

يَا أَيُّهَا الَّذِينَ ءَامَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِمَنْ أَلْقَى
إِلَيْكُمُ السَّلَامَ لَسْتَ مُؤْمِنًا تَبْتَغُونَ عَرَضَ الْحَيَاةِ الدُّنْيَا فَعِنْدَ اللَّهِ
مَغَانِمُ كَثِيرَةٌ كَذَلِكَ كُنْتُمْ مِنْ قَبْلُ فَمَنْ بَلَّغَ اللَّهُ عَلَيْكُمْ فَتَبَيَّنُوا إِنَّ
اللَّهَ كَانَ بِمَا تَعْمَلُونَ خَبِيرًا ﴿٩٤﴾

[۹۴]- ای مؤمنانو! کله چې د الله په لار کې د جهاد لپاره وځئ نو ښه څېړنه کوئ او هغه چا ته چې پر تاسو سلام اچوي؛ دا مه وایئ چې ته مؤمن نه یې، په داسې حال کې چې دنیوي مال، متاع لټوئ، نو له الله سره ډېر غنا ښه دي، تر دې مخکې تاسو هم دغسې وئ، خو الله درباندي احسان وکړ، نو ښه تحقیق کوئ، بې شکه چې الله په هغه څه ښه خبر دی چې تاسو ئې کوئ؟

(۹۴)- مؤمنانو ته لارښوونه شوې چې د جهاد په دوران کې به لاندې خبرو ته په کلکه پام کوئ:

- له خلکو سره په خپلې معاملې کې ډېر احتیاط وکړئ، په دې اړه باید ډېر محتاط وئ چې بې گناه انسان، مخصوصاً کوم مسلمان ستاسو په لاس ونه وژل شي.

- څوك چې پر تاسو سلام اچوي او د سلام له اچولو ئې معلومېږي چې هغه مسلمان او د مسلمانانو خواخوږى دى، د هغه په اړه دا مه وايست چې مسلمان نه دى، يا ئې له وېري سلام اچولى او يا خدعه كوي، په همدې الفاظو ئې اكتفاء وكړئ، مسلمان ئې وگڼئ او له خورولو او وژلو ئې ډډه وكړئ.
- مبادا د غنيمت په غرض د هغه په وينو خپل لاسونه سره كړئ، له الله سره ډېر غنائم دي، د هغو حلالو او له شك شېبې وتلو غنائمو تر لاسه كول وغواړئ.
- تر دې د مخه تاسو هم د دوى په څېر وئ، الله تعالى پر تاسو فضل وكړ او د مسلمانېدو توفيق ئې دركړ، په كار ده تاسو هم له دغو خلكو سره همغسې احسان وكړئ چې له تاسو سره شوى.
- په دې پوه شئ چې خبير خداى ستاسو له هر عمل او د هغه تر شا ستاسو له موخي او غرض ښه خبر دى.

لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَ اللَّهُ الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا ﴿٩٥﴾ دَرَجَتٍ مِّنْهُ وَمَغْفِرَةً وَرَحْمَةً ۖ وَكَانَ اللَّهُ غَفُورًا رَّحِيمًا ﴿٩٦﴾

- [٩٥]- د مؤمنانو غير معذور ناست كسان له هغو سره برابر نه دي چې په خپل مال او ځان سره د الله د لاري مجاهدين دي، الله دغو په خپل مال او ځان سره مجاهدينو ته پر ناستو كسانو د ځانگړې درجې فضيلت وركړې، په داسې حال كې چې الله له هر يوه سره د ښې بدلې وعده كړې، خو مجاهدينو ته ئې پر ناستو كسانو د ستر اجر فضيلت وركړې.
- [٩٦]- د ده له خوا ځانگړې درجې، بخښنه او پېرزوينه او الله مهربان بخښونكى دى.
- (٩٥-٩٦)- دلته د مجاهد او غير مجاهد تر منځ د سترو توپيرونو په اړه لاندې وضاحتونه شوي:
- هغه مسلمان چې معذور نه وي او له جهاده وروسته پاته كېږي، له هغه چا سره نشي برابرېدى چې د خپل سر او مال په بيع په جهاد كې برخه اخلي.
 - هم د مجاهد مقام او درجه تر ده لوړه ده او هم ئې اجر، ناست كسان په بل هېڅ نېك عمل سره نه د دوى مقام ته رسېدى شي او نه د دوى په څېر اجر تر لاسه كوى شي.
 - ناست كسان به هم د خپل ايمان، اخلاص او نېك عمل اجر تر لاسه كوي، خو د مجاهدينو فضيلت او اجر نشي موندئ.
 - دا توپيرونه د عادي درجو توپيرونه مه گڼئ، دا د الهي معيارونو له مخې د لوړو لوړو

درجو توپيرونه دي.

● مهربان بخښونکی خدای د دوی گناهونه ورته بخښي او خپل ستر رحمت د دوی په حال شاملوي.

دې ته مو بايد پام وي چي دلته د هغه حالت په اړه بحث کېږي چي په جهاد کي برخه اخيستل د مسلمانانو خپلي خوښي ته پريښودل شوی وي، فرض عين نه بلکي فرض کفايي وي، د نفير عام حالت نه وي او ټولو ته دا نه وي ويل شوي چي د جهاد لپاره ووځئ، په هغه حالت کي خو له جهاد څخه وروسته پاته کېدا داسي ستره گناه ده چي د انسان ايمان او آخرت په خطر کي اچوي.

إِنَّ الَّذِينَ تَوَفَّيْنَاهُمُ الظَّالِمِينَ أَنفُسِهِمْ قَالُوا فِيمَ كُنْتُمْ قَالُوا كُنَّا
مُسْتَضْعِفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَسِعَةً فَتُهَاجِرُوا فِيهَا فَأُولَٰئِكَ
مَأْوَاهُمْ جَهَنَّمُ وَسَاءَتْ مَصِيرًا ﴿٩٧﴾ إِلَّا الْمُسْتَضْعِفِينَ مِنَ الرِّجَالِ وَالنِّسَاءِ
وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ﴿٩٨﴾ فَأُولَٰئِكَ عَسَى اللَّهُ أَنْ
يَعْفُو عَنْهُمْ وَكَانَ اللَّهُ عَفُورًا ﴿٩٩﴾

[٩٧]- بې شکه هغه کسان چي ملائکي ئې روح قبضوي، په داسي حال کي چي دوی پر خپلو ځانونو ظلم کوونکي وي، ورته وايي به: تاسي په څه حالت کي وي؟ وايي: موږ په زمکه کي کمزوري او مستضعف وو، ورته وبه وايي: آيا د الله زمکه پراخه نه وه چي هجرت مو په کي کړی وي؟ نو دوی همغه دي چي مېشت ځای ئې دوزخ دی او د ورگرځېدو څومره بد ځای! [٩٨]- مگر هغه کمزوري نارينه، ښځي او ماشومان چي نه د کومي حيلې توان لري او نه د کومي لاري د موندو. [٩٩]- نو ښايي الله دوی ته عفو وکړي او الله بخښونکی تېرېدونکی دی.

(٩٧-٩٩)- دلته د هغو کسانو په اړه بحث شوی چي د هجرت له فرض کېدو وروسته ئې له هجرت ډډه کړی، په دارالحرب کي پاتې شوي، څه عذر ئې نه وو، هسي د الله لپاره له خپل کور، کلي وتل او له خپل مال، دولت لاس اخيستل ورته گران وو، د دوی په اړه لاندې وضاحتونه شوي:

- دوی پر خپل ځان ظلم کوي او خپله دنيا او آخرت تباہ کوي.
- د مرگ په وخت کي به ئې ملائکي دا بهانه د منلو وړ نه گڼي چي وايي: مجبور او ناتوانه وو.

- ملائکي به ورته وايي: آيا د الله دا پراخه زمکه دومره درباندي تنگه شوې وه چې د هجرت لپاره مو کوم ځای نه شو موندلی تر څو له خپل دين او ايمان سره هلته تللي وی او د کفر له سلطې مو ځان آزاد کړی وی؟!
 - د دوی مېشت ځای دوزخ دی.
 - خو هغه واقعي مستضعفين نارينه، ښځي او ماشومان ترې مستثنی دي چې نه کومه حيله او چاره لري او نه د وتلو کومه لار.
 - ښايي چې الله تعالی به د دوی عذر ته په پام سره دوی ته عفو وکړي.
- له دې نه معلومېږي چې په دارالحرب کې د طاغوت تر سلطې لاندې ژوند کول د الله په دين کې ډېره ستره گناه ده، له دارالحربه وتل او د طاغوت له سلطې نه ځان ژغورل او په دې خاطر هجرت کول فرض دی، تارک ئې د شديدې مواخذي وړ او د جهنم مستحق دی.

وَمَنْ يَّهَاجِرْ فِي سَبِيلِ اللَّهِ يَجِدْ فِي الْأَرْضِ مُرَاعِمًا كَثِيرًا وَسَعَةً وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا ﴿١٠٠﴾

[۱۰۰]- او څوک چې د الله په لار کې هجرت وکړي، په زمکې کې به ډېر آرام ځایونه او پراخي ومومي او څوک چې له خپل کور څخه د الله او د ده د رسول لوري ته د مهاجر په څېر ووځي او مرگ ئې بيا ومومي نو په يقين سره ئې اجر د الله په ذمه شو او الله خو مهربان بخښونکی دی.

(۱۰۰)- دلته دغه په دارالحرب کې پاتې مؤمنان هجرت ته هڅوي او د څو خبرو اطمینان ورکوي:

- الله ستا د روزي ضامن دی، دا گمان مه کوه چې که د الله په لار کې هجرت وکړې او د روزي موجود وسائل او امکانات درنه پاتې شي، نو له فقر او لوړې سره به مخامخ شي، رزاق خدای به نور څرځایونه درپه برخه کړي.
- د الله زمکه تنگه مه گڼه، دا گمان مه کوه چې دا پراخه نړۍ درباندي تنگه شوې او په خپل ملک کې له پاته کېدو پرته بله چاره نلري.
- که احياناً ستا دا هجرت ستا د مرگ باعث شي، هغسې چې ته گمان کوې، نو ولي وېرېږې، الله تعالی ئې بدله درکوي، ستا اجر پخپله ذمه اخلي.
- آيا دا دي نه خوبېږې چې د هجرت په نتیجه کې مهربان بخښونکی رب ستا گناهونه درته وبخښي او خپلې پېرزوينې او رحمت ستا په حال شامل کړي؟!

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنَّ خِفَافًا
يَفْتِنُكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُبِينًا ﴿١٠١﴾

[۱۰۱]- او کله چې په زمکه سفر کوئ، نو په دې کې پر تاسو کومه گناه نشته چې لمونځ رالنډ کړئ، که دا وېره مو وه چې کافران به مو په فتنه کې واچوي، بې شکه چې کافران ستاسو څرگند دښمنان دي.

(۱۰۱)- د سفر په حالت کې او هغه وخت چې له دښمن نه مو څه وېره وي، نو کولی شئ خپل لمونځ رالنډ کړئ، څلور رکعتونه مو دوه رکعتونه، رکوع او سجده مو مختصر او قرائت او تسبیحات مو رالنډ کړئ. په قصر کې نوري آسانتیاوي هم شاملې دي چې یوه برخه یې د البقرې د سوري په ۲۳۹ آیت کې توضیح شوه. دلته څو پوښتنو ته باید ځواب ومومو:

- په سفر کې د قصر حکم له دغه آیت څخه اخیستل شوی که بله مرجع لري؟
- دلته قصر د سفر په وجه جائز شوی که د خوف او خطر په وجه؟
- له قصر نه مراد یوازي د رکعتونو په شمېر کې قصر دی که د لمانځه په هیئت او کیفیت کې هم او مخکې، وروسته کول ئې هم؟
- دغو پوښتنو ته د ځواب موندلو په کار کې لاندې خبرې مرسته کوي:
- له وروستي آیته معلومېږي چې دلته د خوف او خطر په وجه د قصر اجازه ورکړی شوې.
- له همدې وروستي آیته معلومېږي چې له قصر نه د لمانځه په کیفیت او هیئت کې قصر کول هم مراد دي، ځکه دلته په لمانځه کې له یوه ځایه بل ځای ته د خوځېدو ذکر او د هغه اجازه راغلي.
- پیغمبر علیه السلام په سفر کې په لمونځونو کې قصر کړی، تل ئې څلور رکعتونه نیمايي کړي، په داسې حال کې هم چې د هیڅ خطر وېره نه وه.
- د قصر په اړه له دې پرته بل آیت نه مومو.
- له دغو خبرو په ډاگه معلومېږي چې د سفر قصر هم له دې آیته اخیستل شوی او د خوف قصر هم او په قصر کې هم د رکعتونو قصر شامل دی او هم د هیئت او کیفیت قصر.
- د احزابو په جنگ کې چې له سفر پرته د خوف او خطر حالت وو، د قصر دوه صورتونه گورو: له جمعي پرته یوازي یوازي لمونځ او ځنډول ئې او قضائي ئې اداء کول.

وَإِذَا كُنْتُمْ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَآئِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ
فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَآئِفَةٌ أُخْرَى لَمْ يُصَلُّوا فَلْيُصَلُّوا

مَعَكَ وَلِيَاْ خُذُواْ حِذْرَهُمْ وَأَسْلِحَتْهُمْ ۖ وَذَ الَّذِيْنَ كَفَرُواْ لَوْ تَغْفُلُوْنَ عَنْ
أَسْلِحَتِكُمْ وَأَمْتِعَتِكُمْ فَيَمِيلُوْنَ عَلَيْكُمْ مَّيْلَةً وَاحِدَةً ۚ وَلَا جُنَاحَ عَلَيْكُمْ إِن
كَانَ بِكُمْ أَذًى مِّنْ مَّطَرٍ أَوْ كُنْتُمْ مَّرْضَىٰ أَن تَضَعُواْ أَسْلِحَتَكُمْ ۖ وَخُذُواْ حِذْرَكُمْ
إِنَّ اللَّهَ أَعَدَّ لِلْكَافِرِيْنَ عَذَابًا مُّهِينًا ﴿١٠٢﴾

[۱۰۲]- او که ته له دوی سره وي او په لمانځه ورته ودرېدې، نو د دوی یوه ډله دي له
تا سره ودرېږي او خپلي وسلې دي ورسره واخلي، نو کله چې ئې سجدې وکړه بیا دي له
تاسو نه تر شا شي او هغه ډله چې لا ئې لمونځ نه دی کړی هغه دي راشي او له تا
سره دي لمونځ وکړي او خپل احتیاطي تدابیر دي ونیسي او اسلحه دي ورسره واخلي،
کافران دا خوښوي چې تاسو له خپلو وسلو او مال متاع غافل شئ نو په یووالي درباندي
رامات شي، خو که له بارانه خوریدئ یا بیمار وي نو څه گناه درباندي نشته چې خپله
وسله کېږدئ، خو احتیاطي تدابیر مو ونیسي، بې شکه چې الله د کافرانو لپاره سپکوونکی
عذاب تیار کړی.

(۱۰۲)- په دې آیت کې د صلوٰة خوف په اړه بحث شوی، له دې نه معلومېږي چې د دې سوري
دا برخه په داسې وخت کې نازلې شوې چې حالات سخت بحراني وو، هره شېبه د دې احتمال او
وېره وه چې د مسلمانانو په کوم ټولگي له یوې او بلې خوا ناڅاپي برید وشي، دا حالت د احد له
جگړې وروسته راپیدا شو او د احزابو په جنگ منتج او د دغې جگړې په پای ته رسېدو سره
پای ته ورسېد.

په دې آیت کې د صلوٰة خوف په اړه لاندې لارښوونې شوې.

- د لمانځه لپاره به خلک په دوو ډلو وېشل کېږي، یوه به په امام پسي اقتداء کوي او بله به
پیره کوي.
- لومړۍ ډله به یو رکعت لمونځ وکړي او له سجدي وروسته به د پیرې لپاره تر شا شي. د
لمانځه په وخت کې به خپله وسله له ځان سره لري.
- دوهمه ډله به راشي، اقتداء به وکړي او خپل لمونځ به پوره کړي. دوی ته ویل شوي چې
هم به وسله له ځان سره لري او هم به احتیاطي تدابیر مراعاتوي، دا ځکه چې د پیرې کار بل ته
حواله کول د احتیاط تقاضا کوي، هلته باید لمانځه ته راشي چې نورو د پیرې کار پیل کړی
وي.
- لومړۍ ډله به هغه وخت خپل پاته لمونځ تکمیل کړي چې دوهمه ډله له لمانځه فارغه شي
او د دوی ځای ونیسي.
- لمونځ هم په دوو برخو وېشل شوی او یوازي یو رکعت ئې یوه برخه گڼل شوې، له دې

معلوماتي چي د سفر او خطر په وخت کي د قصر لمونځ څلور رکعت نه دي، يا دوه رکعت دي يا درې. پيغمبر عليه السلام هم په سفر کي يوازي د مابنام لمونځ درې رکعت او د نورو وختونو دوه رکعت لمونځ کړی.

دلته د خوف متوسط او منحنی حالت بيان شوی، په کم خطر کي يو ځای جماعت کېدی شي او په زیات خطر کي جماعت پرېښودی شي، يوازي يوازي او حتی د قضاء کولو او وروسته اداء کولو اجازت شوی.

په دې حالت کي يوازي په هغه صورت کي له ځانه د وسلي لري کولو اجازه شوې چي يا له وربښت نه په تکليف وي او يا دومره بيمار وي چي د وسلي له حمل نه عاجز وي.

فَإِذَا قُضِيَتْهُمُ الصَّلَاةُ فَأَذْكُرُوا اللَّهَ قِيَمًا وَقُعُودًا وَعَلَىٰ جُنُوبِكُمْ فَإِذَا

أَطْمَأْنَنْتُمْ فَأَقِيمُوا الصَّلَاةَ إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا ﴿١٠٣﴾

[۱۰۳]- خو کله چي لمونځ اداء کړی، نو الله په ولاړه، ناسته او پر اړخ ملاسته کي يادوی، بيا کله چي مطمئن شئ نو هماغه لمونځ اداء کړی، بي شکه چي دا لمونځ پر مؤمنانو له مهال وېش سره سم فرض شوی.

(۱۰۳)- دلته درې اساسي لارښووني زموږ مخي ته راځي:

● د سفر او خوف په حالت کي هغه په لمانځه کي قصر په دې جبران کړی چي په ولاړه، ناسته او پر اړخ ملاسته کي الله يادوی.

● په قصر کي دا هم شامل وو چي لمونځ مخکي يا وروسته کړی، دا ځکه چي ورپسې ويل شوي چي د قصر د حالت له ختمېدو وروسته او کله چي مطمئن شوی نو بيا مکمل لمونځ په خپل خپل وخت کي اداء کړی. له دې نه په څرگنده معلوماتي چي د جمع صلاتين رخصت (د دوو لمونځونو په يوه وخت اداء کولو جواز) هم له دې آيت اخيستل شوی.

● په مخکني آيت کي په دې اړه په ډېر صراحت سره ويل شوي وو چي د سفر او خوف په حالت کي قصر کولی شئ، خو دا نه وه واضح شوي چي په بي خوفه سفر کي به قصر کوئ که نه؟ خو د دې آيت له فحوى معلوماتي چي په سفر کي به هم قصر کوئ، دا ځکه چي د پوره لمانځه لپاره ئي د اطمئنان شرط وضع کړی، که يوازي د خوف منتقي کېدل مراد وي نو د (اطمئنان) پر ځای به ئي د (امن) لفظ راوړ، د خوف په مقابل کي د امن لفظ راځي، لکه د بقرې د سوري په ۱۹۶ آيت کي چي د خوف منتقي کېدو لپاره د امن لفظ راغلی. او ويل شوي: که په امن کي شوی نو بيا تر حج مخکي د عمرې د اداء کولو حکم دا دی. په سفر کي که هرڅومره آرام او بي تکليفه سفر وي خو انسان په کي لالهانده او پرېشانه وي او زړه ئي نامطمئن.

● د لمانځه لپاره اوقات ټاکل شوي، هر لمونځ په خپل خپل وخت اداء کول فرض دي. مخکني رخصت د يوه ضرورت له مخي مؤقت رخصت وو، په عادي حالاتو کي به هر لمونځ په خپل ټاکلي وخت ترسره کوئ. خو د سفر او خوف په حالت کي به دا له خپل ټاکلي وخت نه لمونځ مخکي يا وروسته کول څنگه وي؟ په دې اړه دوه رأيي دي: د ماسپينين او مازديگر لمونځونه،

د قرآن پلوشي النساء

يو ځای او په يوه وخت کې، يو په بل پسي، په يوه آذان او دوه اقامته اداء کول او د ماښام او ماخستن لمونځونه هم داسې، لکه څنگه چې د حج په دوران کې، په عرفات کې د ماسپښين او مازديگر لمونځونه يو ځای او په مزدلفه کې د ماښام او ماخستن لمونځونه يو ځای اداء کېږي، دوهمه رايه دا ده چې له حج پرته په نورو سفرونو کې د دوو لمونځونو يو ځای کول بايد داسې وي چې يو په خپل آخري وخت کې او بل په خپل لومړني وخت کې همداسې يو ځای اداء شي، دې ته صوري او شکلي جمع صلاتين وايي، دا د احنافو رايه ده، له احنافو پرته نور ټول مخکنی صورت غوره گڼي او له دې لحاظه د حج او نورو سفرونو ترمنځ په توپير باور نلري، د دې لپاره څو دلائل وړاندي کوي: ۱- د لمونځونو صوري جمع تر دې ډېر گران کار دی چې هر لمونځ په خپل خپل وخت او بېل بېل اداء شي، دوه لمونځونه يوه وخت ته رابرابرول او هغه هم په سفر کې گران کار دی، قصر او جمع صلاتين خو د تخفيف لپاره دي، د هر لمانځه لپاره پراخ وخت ټاکل شوی، صوري جمع دا پراخوالی او سهولت له منځه وړي او په يوه محدود وخت کې ئې راخلاصه کوي. ۲- په سفر کې لمونځ رامخکې کول يا وروسته کول داسې دی لکه چې د مسافر او مريض لپاره دا رخصت ورکړی شوی چې روژه بل وخت او د کال نورو ورځو ته وځنوي، روژه د لمانځه په څېر ثابت وخت لري خو د مسافر او مريض لپاره ئې دا سهولت ورکړی. ۳- د حج په موسم کې دوه جمع صلاتين لرو، يو ئې په عرفات کې د ماسپښين او مازديگر لمونځ د ماسپښين په لومړي وخت کې او بل ئې په مزدلفه کې د ماښام او ماخستن لمونځ د ماخستن په وخت کې، که جمع صلاتين د حج په حالت کې او د عرفات او مزدلفې په مقام کې جائز وي نو په نورو وختونو کې خو په اولی درجه جائز دی.

احناف هم جمع صلاتين جائز گڼي خو داسې چې مخکنی لمونځ به په خپل آخري وخت کې او ورپسې لمونځ به په لومړي وخت کې يو په بل پسي اداء کېږي، دې ته جمع صوري وايي، نور مذاهب جمع حقيقي جائز گڼي.

په داسې حال کې چې د لمانځه د توقيت په اړه دا آيت ډېره واضح لارښوونه کوي او په داسې حال کې چې د پيغمبر عليه السلام سنت زموږ مخي ته پروت دی، هغه مبارك نږدې اتلس زره لمونځونه په مدينه منوره کې کړي، د مدينې په سلگونو او په زرگونو اوسېدونکو پنځه وخته آذان اورېدلی، د پيغمبر عليه السلام په امامت کې ئې د جماعت لمونځ ليدلی، د آذان او اقامت الفاظ ئې اورېدلي، د ده او اصحابو د لمانځه کيفيت ئې ليدلی او دا ټول د مدينې مسلمانانو يو په بل پسي له يوه نه بل نسل ته انتقال کړي، خو سره له دې گورو چې ځينې ټول لمونځونه په يوه وخت کې کول هم جائز گڼي، له سفر او خطر پرته په عادي حالت کې د ورځي پنځه لمونځونه په درې وختونو کې ترسره کول هم جائز گڼي، ځان ته د آذان خاص الفاظ او د لمانځه خاص ترتيب او ترکيب لري او د خپل مسلک په اړه هومره تعصب لري چې په بل کيفيت او هيئت کې لمونځ ورته لمونځ نه ښکاري، د بل مسلک په امام پسي لمونځ کول جائز نه گڼي، د هغه په آذان روژه نه ماتوي او حتی هغه مسلمان نه گڼي. ای کاش ټول امت لږ تر لږه په دغسې واضح مسائلو کې له اختلافه لري پاته شوی وی، د قرآن صريح نص، د پيغمبر واضح سنت او د مدينې د مسلمانانو د لمانځه هيئت او کيفيت ئې د ملاک په توگه منلی وی.

وَلَا تَهِنُوا فِي ابْتِغَاءِ الْقَوْمِ إِن تَكُونُوا تَأْلُمُونَ فَإِنَّهُمْ يَأْلُمُونَ كَمَا تَأْلُمُونَ
وَتَرْجُونَ مِنَ اللَّهِ مَا لَا يَرْجُونَ ۖ وَكَانَ اللَّهُ عَلِيمًا حَكِيمًا ﴿١٤﴾

[۱۰۴]- او د دې قوم په لټه کي لټي او سستي مه کوئ، که تاسو دردمن کېږئ نو دوی هم ستاسو په څېر دردمن کېږي، په داسي حال کي چي تاسو له الله هغه هيلي لري چي دوی ئي نلري او الله باحکمته پوه دی.

(۱۰۴)- د دېنمن په تعقيب کي کسالت او لټي مه کوئ، ماتې، تلفات او زخمنه بايد تاسو سست نه کړي او د دېنمن له مسلسل او ستړيا نه منونکي تعقيب نه مو وانه روي، که تاسو ته درد او زخم دروسي، دوی هم تلفات گوري، مري او زخميان لري، تاسو له خپلو قربانيو دا طمع لرئ چي الله تعالی به ئي په خپل دربار کي قبولي کړي او تاسو ته به ئي عوض او بدله درکړي، خو هغوی دا هيله هم نلري، دا به ډېره عجيبه وي چي تاسو تر دوی د مخه ستړي او ستومانه شئ!! دا د دېنمن د مسلسل تعقيب لارښوونه د هغه ذات لخوا ده چي په هر څه ښه پوه دی او په هري پرېکړي او حکم کي ئي حکمتونه او مصالح مضمري دي.

إِنَّا أَنْزَلْنَاهُ إِلَيْكَ بِالْحَقِّ لِنَحْكُمَ بَيْنَ النَّاسِ بِمَا أَرَاكَ اللَّهُ وَلَا تَكُنْ
لِلْخَافِينَ خَصِيمًا ﴿١٥﴾ وَأَسْتَغْفِرِ اللَّهَ ۖ إِنَّ اللَّهَ كَانَ غَفُورًا رَحِيمًا ﴿١٦﴾ وَلَا
تُجَادِلْ عَنِ الَّذِينَ يَخْتَانُونَ أَنْفُسَهُمْ ۚ إِنَّ اللَّهَ لَا يُحِبُّ مَن كَانَ خَوَّانًا أَثِيمًا ﴿١٧﴾
يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّتُونَ مَا لَا يَرْضَىٰ
مِنَ الْقَوْلِ ۚ وَكَانَ اللَّهُ بِمَا يَعْمَلُونَ مُحِيطًا ﴿١٨﴾ هَتَأْتُمُ هَؤُلَاءِ جَدَلْتُمْ عَنْهُمْ فِي
الْحَيَاةِ الدُّنْيَا فَمَن يُجَادِلُ اللَّهَ عَنْهُمْ يَوْمَ الْقِيَمَةِ أَمْ مَن يَكُونُ عَلَيْهِمْ وَكِيلًا



[۱۰۵]- بې شکه چي تا ته مو دا په حقيقت ولاړ کتاب رانازل کړ، تر څو د خلکو ترمنځ د هغه څه مطابق حکم وکړي چي الله درښودلي او د ځاننانو لپاره شخړه کوونکی مه شه.
[۱۰۶]- او له الله بخښنه وغواړه، بې شکه چي الله مهربان بخښونکی دی. [۱۰۷]- او د

هغو لپاره مجادله مه کوه چې له ځان سره خیانت کوي، یقیناً چې الله هغه څوک نه خوښوي چې گنهگار ځان وي. [۱۰۸]- له خلکو ئې پټول غواړي او له الله څخه ئې نه پټوي، حال دا چې دی هغه وخت هم ورسره وو چې د شپې ئې په هغې خبرې مرکه کوله چې نه ئې خوښوي. او الله په هغه څه احاطه کوونکی دی چې دوی ئې کوي. [۱۰۹]- ای هغو کسانو چې تاسو د دنیا په ژوند کې له دوی د دفاع لپاره مجادله وکړه، د قیامت په ورځ به څوک له الله سره د دوی لپاره مجادله کوي او څوک به ئې وکیل شي؟!

(۱۰۵-۱۰۹)- د دې آیتونو په اړه چې کوم شان نزول بیان شوی هغه د آیت په معنی ښه پوهېدو کې ډېره مرسته کوي: د یوه صحابي له کوره غلا وشوه، غل د مسلمانانو د یوې قبیلې غړی وو، د غلا مال ئې د خپل کور په ځای د یوه یهودي ملګري کور ته ورساوو او هغه ته ئې د خپل مال په نامه د ساتلو لپاره ورکړ، سبا د مال خاوند په همدغه کس د غلا شک وکړ، قضیه تر پیغمبر علیه السلام ورسېده، له پوښتنو گوډېرو وروسته معلومه شوه چې غلا شوی مال د یهودي په کور کې دی، هغه وویل چې دا خو همغه غله ده ته په دغه شپه امانت پرېښود، غله انکار وکړ، خپلوانو، ملګرو او قبیلې ئې له ده دفاع پیل کړه، پیغمبر علیه السلام ته راتلل او د ده په برائت به ئې تاکید کاوو، مال د یهودي له کوره وتلی وو، غله انکار کاوو او ډېرو مسلمانانو له ده دفاع کوله او هغه ئې بری گانو، ځینو په دې خاطر له ده دفاع کوله چې خپله قبيله له بدنایې وژغوري، ځینو په دې خاطر دی بری گنلو چې دی مسلمان وو او هغه یهودي، خو له تحقیق پرته ئې له ده دفاع کوله، یوه او بل ته به ورتلل، دلته، هلته به مجلسونه او مشورې کېدې چې قضیه د غله په ګټه حل و فصل شي، نږدې وه د یهودي په خلاف فیصله وشي، چې دا آیتونه نازل شول، په دې مبارکو آیتونو کې د داسې قضایاوو په اړه پیغمبر علیه السلام او د ده له لاري مسلمانانو ته لاندې مهمې لارښوونې وشوې:

- دا په حقیقت ولاړ کتاب دی، حق او حقیقت په دې کتاب کې راخلاصه شوی، حق به له دې کتاب پرته په بل څه او بل ځای کې نه لټوئ.
- الله تعالی دا کتاب د دې لپاره نازل کړی چې د خلکو ترمنځ ټول منازعات د دې په رڼا کې او همغسې حل و فصل شي چې الله تعالی تاسو ته درېښودلي.
- له ځان نه به دفاع نه کوئ.
- که داسې غلطې درنه وشوه له الله ژر بڅښنه وغواړئ.
- د هغه چا په ګټه مجادله مه کوئ چې له ځان سره خیانت کوي، الله گنهگار او ځان نه خوښوي، تاسو به هم ترې کرکه لرئ.
- په کار دا ده چې د گناه په هر کار کې تر خلکو د مخه له الله تعالی شرم او حیاء وکړئ، د دې پر ځای چې له خلکو ئې پټوئ له الله ئې په نه کولو سره پټ کړئ.
- د ناروا کارونو لپاره جرګې او مرکې مه کوئ او له داسې ویناوو ډډه وکړئ چې الله ئې نه خوښوي.
- نه مو وینا له الله پټه پاته کېږي او نه مو عمل، هم مو وینا اوږي او هم مو د عمل څارنه کوي.

- ستاسو دا ناحقہ دفاع دوی ته هیڅ گټه نشي رسولی، که په دنیا کي څوک ترې دفاع وکړي، د قیامت په ورځ به ئې مدافع او وکیل څوک وي؟

وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا ﴿١١٠﴾
وَمَنْ يَكْسِبْ إِثْمًا فَإِنَّمَا يَكْسِبُهُ عَلَى نَفْسِهِ ۚ وَكَانَ اللَّهُ عَلِيمًا حَكِيمًا ﴿١١١﴾ وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا فَقَدِ احْتَمَلَ بُهْتَانًا وَإِثْمًا مُّبِينًا ﴿١١٢﴾

[۱۱۰]- او چا چي کومه گناه وکړه او یا ئې پر خپل ځان ظلم وکړ، بیا ئې له الله بخښنه وغوښته، الله به مهربان بخښونکی ومومي. [۱۱۱]- او څوک چي د گناه کار کوي نو پر خپل ځان ئې کوي او الله باحکمته پوه دی. [۱۱۲]- او څوک چي کومه خطاء یا گناه وکړي او بیا کوم پاک کس ورباندي تورن کړي، نو څرگند بهتان او گناه ئې پر خپلو اوږو ایښي.

(۱۱۲-۱۱۱) د دې آیتونو مهمې لارښوونې دا دي:

- که له گناه وروسته توبه وکړئ او له الله بخښنه وغواړئ، نو الله به مهربان بخښونکی ومومي.
- د گناه بدي پایلي تر هر چا د مخه پخپله گنهگار ته ورگرځي.
- څوک چي په خطاء سره یا عمداً گناه وکړي او بیا کوم پاک لمنی انسان ورباندي تورن کړي، نو د یوه څرگند بهتان او یوې ښکاره گناه پېټې ئې په خپلو اوږو ایښی.

وَلَوْلَا فَضْلُ اللَّهِ عَلَيْكَ وَرَحْمَتُهُ لَهَمَّتْ طَائِفَةٌ مِّنْهُمْ أَنْ يُضِلُّوكَ وَمَا يُضِلُّونَ إِلَّا أَنْفُسَهُمْ ۖ وَمَا يَضُرُّونَكَ مِنْ شَيْءٍ ۚ وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُن تَعْلَمُ ۚ وَكَانَ فَضْلُ اللَّهِ عَلَيْكَ عَظِيمًا ﴿١١٣﴾

[۱۱۳]- او که پر تا د الله فضل او د ده رحمت نه وی نو د دوی یوې ډلې غوښتل چي تا تېرباسي، له ځانه پرته بل څوک نه تېرباسي او د هیڅ څه تاوان نشي دررسولی او الله خو پر تا دا کتاب او حکمت نازل کړ او هغه څه ئې دروښودل چي نه پرې پوهېدې او پر تا د الله ډېر ستر فضل دی.

(۱۱۳)- د دوی یوې ډلې غوښتل چي تا تېرباسي، د ځانن په گټه پرېکړه ترلاسه کړي، د دوی استدلال او الحاح هومره وه چي نږدې وه تا تېرباسي، الله په خپل فضل او رحمت سره ته ترې

وساتلې، تا ته ئې هېڅ تاوان نه شو رسولی، دا ځکه چې ستا هره پرېکړه به د هغو دلایلو له مخې وه چې درته وړاندې شوي وو، تا خو به د الله د کتاب له مخې او د هغې پوهې او حکمت له مخې پرېکړه کوله چې الله ستا په برخه کړي، په څه چې ته نن پوهېږې دا خو ټول الله درېښودلې، له دې د مخه خو ته په دغو خبرو نه پوهېږې، پر تا باندې الله تعالی ډېر ستر فضل کړی.

لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنْ أَمَرَ بِصَدَقَةٍ أَوْ مَعْرُوفٍ أَوْ إِصْلَاحٍ بَيْنَ
النَّاسِ وَمَن يَفْعَلْ ذَلِكَ ابْتِغَاءَ مَرْضَاتِ اللَّهِ فَسَوْفَ نُؤْتِيهِ أَجْرًا عَظِيمًا ﴿١١٤﴾

[۱۱۴]- د دوی په ډېرو غوږ په غوږ کېدو کې څه خیر نشته، مگر دا چې څوک د صدقې، کوم معروف کار او د خلکو ترمنځ د روغې جوړې سپارښتنه وکړي او څوک چې د الله د رضاء په لټه کې دا کار وکړي ژر به ستر اجر ورکړو.

(۱۱۴)- نجوی او غوږ په غوږ کېدل اکثراً په بد نیت او د هغو خبرو په اړه وي چې په ښکاره کولو ئې انسان شرمېږي، د همدې لپاره ویل شوي چې د دوی په ډېرو غوږ په غوږ کېدو کې څه خیر نشته، خو که دا په پټه چا ته د کومې صدقې ورکولو په غرض وي، یا د کوم ښه کار لپاره او یا د دوو کسانو ترمنځ د روغې جوړې په نیت، نو دا نه یوازې دا چې جائز ده بلکې د الله د رضاء لپاره دا کار کول د ستر اجر وړ دی.

وَمَن يُشَاقِقِ الرَّسُولَ مِن بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ
تُولَّاهُ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا ﴿١١٥﴾

[۱۱۵]- او څوک چې له پیغمبر سره له هغه وروسته مخالفت وکړي چې سمه لار ورته څرګنده شوې او له مؤمنانو پرته د بلې لارې متابعت وکړي، همغه لوري ته به ئې مخه کړو چې ده ورته مخ اړولی او په دوزخ کې به ئې ننباسو او د ورګرځېدو څومره بد ځای.

(۱۱۵)- چا ته چې سمه لار او حقیقت معلوم شي خو سره له دې له پیغمبر علیه السلام او د هغه له پرېکړې او سنت سره مخالفت وکړي، د مؤمنانو لار پرېږدي او جاهلیت او د هغه ناروا تعصباتو ته مخه کړي، نو الله تعالی به ئې په همغه لوري تلو ته پرېږدي چې پخپله ئې غوره کړی، د دوزخ بد مېشت ځای به ئې په برخه شي.

إِنَّ اللَّهَ لَا يَغْفِرُ أَنْ يُشْرَكَ بِهِ ۖ وَيَغْفِرُ مَا دُونَ ذَلِكَ لِمَن يَشَاءُ ۚ وَمَنْ يُشْرِكْ

بِاللّٰهِ فَقَدْ ضَلَّ ضَلَالًا بَعِيدًا ﴿١١٦﴾

[۱۱۶]- یقیناً ځي الله دا نه بخښي ځي له ده سره شرك وشي او له دې راکوز هرڅه هغه چا ته بخښي ځي وئې غواړي او چا ځي له الله سره شرك وکړ، نو یقیناً ځي په ژور ضلالت سره بهي لاري شوی.

(۱۱۶)- الله تعالى شرك نه بخښي، له شرك رالاندي گناه بخښي خو هغه چا ته ځي دې دې بخښني وړ وگڼي. او شرك تر ټولو ستره گمراهي ده.

إِنْ يَدْعُونَ مِنْ دُونِهِ إِلَّا إِنشَاءً وَإِنْ يَدْعُونَ إِلَّا شَيْطَانًا مَّرِيدًا ﴿١١٧﴾ لَعَنَهُ
اللَّهُ وَقَالَ لَا تُخِذَنَّ مِنْ عِبَادِكَ نَصِيبًا مَّفْرُوضًا ﴿١١٨﴾ وَلَا ضِلَّتْهُمْ وَلَا مُنِيتُهُمْ
وَلَا مَرْنَتْهُمْ فَلْيَبْتَئِكُنَّ آذَانَ الْأَنْعَامِ وَلَا مَرْهَمَ فَلْيَغْيِرَنَّ خَلْقَ اللَّهِ وَمَنْ
يَتَّخِذِ الشَّيْطَانَ وَلِيًّا مِّنْ دُونِ اللَّهِ فَقَدْ خَسِرَ خُسْرَانًا مُّبِينًا ﴿١١٩﴾ يَعِدُهُمْ
وَيُمِيتُهُمْ وَمَا يَعِدُهُمُ الشَّيْطَانُ إِلَّا غُرُورًا ﴿١٢٠﴾ أُولَٰئِكَ مَأْوَاهُمْ جَهَنَّمُ وَلَا

يَجِدُونَ عَنْهَا مَحِيضًا ﴿١٢١﴾

[۱۱۷]- دوی خو له الله پرته یوازي د ښځو عبادت کوي او له سرکښ شیطان پرته د بل څه عبادت نه کوي. [۱۱۸]- همغه ځي الله رتلی او ویلي ئې دي: هر وروڼه به ستا له بندگانو څخه ټاکلي برخه تر لاسه کوم. [۱۱۹]- او حتماً به ئې تېرباسم او حتماً به هيلي په کي راو لاړوم او خامخا به ورته امر کوم نو د څاروو غوړونه به غوڅوي او هر وروڼه به ئې گمارم نو د الله د مخلوق جوړښت به بدلوي او څوک ځي له الله پرته شیطان دوست ونيسي نو په ښکاره تاوان سره ئې تاوان وکړ. [۱۲۰]- وعدې ورسره کوي او هيلي په کي راو لاړوي او شیطان خو له تېرايستو پرته څه وعده نه ورسره کوي. [۱۲۱]- دوی همغه دي ځي مېشت ځای ئې دوزخ دی او له هغه نه به د خلاصون چاره نه مومي.

(۱۱۷-۱۲۱)- د دې مبارکو آیتونو ستر ستر ارشادات دا دي:

● څوک ځي له الله پرته بل ته د دعاء لاسونه اوچتوي، خپل حاجات وروړاندي کوي او د هغه عبادت کوي، ډېر کمزوري معبودان مرستي ته رابلي، ډېريو مشرکانو د ښځو په څېره کي ځان ته معبودان جوړ کړي او عبادت ئې کوي، دوی یوازي د ښځو عبادت کوي، جنسي بي لاريتوب

د قرآن پلوشې الانسان

نې هغه ځای ته ورسوي چې پر زړه او ذهن ئې بې مهاره جنسي تمايلات مسلط شي، ټول ژوند ئې د دې تر اغېز لاندې راشي، هر څه له دغې زاوېې گوري، د جنسي هوس بنده شي، هم ئې دوستي د دې لپاره وي او هم ئې دښمني، له دې پرته بله مينه نه پېژني، شراب دا اور لا تېز کړي، د بڼځو او نارينه وو آزاد اختلاط او برېښتوب ورباندې مزید تیل توی کړي، مسته موسيقي، رقص او نڅا او د عشق او شهوت په ستاېني کي سندرې لازيات ورته لمن ووهي، هم ئې بتان او هم ئې مجسمي د بڼځو انځورونه شي. که تاسو دا اوس غربي ټولني ته لږ په دقت سره څېړ شئ نو د قرآن د دغه آيت مصداق به په خپلو سترگو وگورئ، هري خوا ته به دي د بڼځو مجسمي ترسترگو شي، هم په معبد کي او هم په مغازه کي، هم د کشيش په وينا کي او هم د ټلويزيون په تجارتي اعلاناتو کي، هلته د تجارت لپاره بڼځه او د دې بنياست استعمالېږي، هلته لوړو مراتبو ته رسېدل د بڼځو له لاري وي، هلته مور او پلار هېر شوي، د دې ميني ټغر ټول شوی، ځای ئې جنسي هوس او تعلق ته خالي شوی، له نکاح او د کورنۍ له جوړولو ډډه کېږي دا ځکه چې نکاح د آزاد جنسي تعلقاتو مانع کېږي، له اولاد سره د بڼځي او مېړه علاقه او مينه نشته او دا د دې لپاره چې اولاد ساتل او روزل زحمت غواړي او د جنسي تلذذ او خوند اخیستو په وړاندې خنډ کېږي، مېړه او بڼځه د دې پر ځای چې اولاد ولري، سپی او پشی ساتي، هلته به تاسو له کشيشانو نه هم واورئ چې مريم عليها السلام په زنا تورنوي او په دې خبري خاص تاکيد کوي او وايي چې هغې توبه وکړه او بيا ئې دا مقام ترلاسه کړ او دا د دې لپاره چې د يوه زناکار ولس معبود هم بايد د زنا سمبول وي، هلته به تاسو د فرويد په څېر د دوی له فيلسوفانو هم واورئ چې وايي: د انسان د ټولو کړو وړو، اړيکو او روابطو منشأ جنسي تمايل دی، د پلار مينه له لور سره او د مور مينه له زوی سره له دغه تمايل نه راولاړېږي، هم د انسان د ويښي ټول فعاليتونه او هم ئې د خوب خوبونه جنسي منشأ لري.

دوی په اصل کي د شيطان عبادت کوي، شيطان غولولي، څوک ئې دي ته هڅولی چې د مريمي عليها السلام مجسمه جوړه کړي او څوک ئې دي ته چې د مناة، نائلة او عزى په څېر بڼځينه بتان معبودان ونيسي او په وړاندې ئې گونډه شي.

دوی د هغه رتل شوي شيطان په تحريك د شرک مرتکب شوي چې په څو خبرو ئې لوړه کړي:

- د الله د بندگانو يوه برخه به هرو مرو په دام کي غورځوم.
 - له سمې لاري به ئې تېرباسم.
 - په کړو لارو تگ به ورته بنياسته کوم، داسي چې له هغې ډېري هيلي او طمعي ولري او رنگين رنگين خوبونه ورته وگوري.
 - په دې به ئې گمارم چې د خپلو بتانو لپاره څاروي په نخښه کړي او غوړونه ئې ورغوځ کړي.
 - او په دې به ئې گمارم چې الهي سنن بدل کړي، د فطرت خلاف گام واخلي، د الله د مخلوق په جوړښت کي تغيير راولي.
- په دغو څو لنډو جملو کي د شيطان ټول هغه خبيث کارونه په گوته شوي چې په خپلو ملگرو ئې ترسره کوي. د شيطان ملگرتيا او ټول هغه کارونه کول چې د شيطان د حزب غړي

ئې بايد ترسره کړي، له سمې لارې انحراف او کرېدل او په کړو لارو کې خپلو موخو ته د رسېدو هڅه کول، شرک، د دروغجن معبود لپاره قرباني، له فطرت سره جنگ او د هغو الهي سننو د بدلولو هڅه چې د ټولو مخلوقاتو په پيدايښت او جوړښت کې مراعات شوي. دا چې گورئ څوک سالم او پاکيزه جنسي تعلقات پرېږدي او ناولې لارې او غير فطري طريقې غوره کوي، دا د همجنسانو تر منځ غير فطري جنسي تعلقات، د خپل فطرت خلاف هغه مخدره مواد استعمالول چې بې سده ئې کړي او د خپلو حواسو اداره کول له لاسه ورکړي، دا چې نارينه غواړي ځان د ښځې په څېر کړي او ښځه ځان د نارينه په څېر، په لباس کې هم او په حرکاتو او سکناتو کې هم، دا چې نارينه ږيره خړي، هره ورځ د خپل مخ د پوستکي په مليونهاوو حجرات ريبي، لنډه موده وروسته ئې مخ گونځي گونځي شي، د زنې لاندي غوښه ئې راوڅرېږي، دا همغه له فطرت سره جنگ دئ چې شيطان خپل ملگري ورباندي گماري، دا چې گورئ څوک د دروغجنو معبودانو لپاره په انسان، حيوان او حتی په خپل ځان ظلم کوي، څوک د څاروي غوړ غوڅوي، څوک ځان وهي، څوک رياضتونه په ځان مني، څوک رهبانيت ته مخه کوي او څوک له نکاح ډډه کوي، دا هر يو په حقيقت کې د شيطان هغه قسمونه رښتيني کوي.

وَالَّذِينَ ءَامَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ

خَلِيدِينَ فِيهَا أَبَدًا وَعَدَّ اللَّهُ حَقًّا وَمَنْ أَصْدَقُ مِنَ اللَّهِ قِيلًا ﴿١٢٢﴾

[۱۲۲]- او هغه چې ايمان ئې راوړی او صالح عملونه ئې کړي، حتماً به ئې داسې جنتونو ته داخل کړو چې ترې لاندي ويالې بهېږي، تلپاتې په هغه کې تر ابدې، د الله رښتيني وعده او تر الله به څوک په وينا کې زيات رښتيني وي.

(۱۲۲)- د مشرکانو او د شيطان د ملگرو په مقابل کې هغه کسان دي چې ايمان لري او عمل ئې صالح دئ، د دوی اجر جنت دئ، په هغه کې تلپاته ژوند او دا د الله تعالی رښتيني وعده ده.

لَيْسَ بِأَمَانِيكُمْ وَلَا أَمَانِي أَهْلِ الْكِتَابِ مَنْ يَعْمَلْ سُوءًا يُجْزَ بِهِ وَلَا يَجِدْ لَهُ

مِنْ دُونِ اللَّهِ وَلِيًّا وَلَا نَصِيرًا ﴿١٢٣﴾

[۱۲۳]- نه ستاسو په هيلو ده او نه د اهل کتابو په هيلو، څوک چې بد کار وکړي په هغه به مجازات شي او ځان ته به له الله پرته نه کوم دوست ومومي او نه کوم مرستندوی.

(۱۲۳)- دلته د هيلو او تمنياتو له مخې پرېکړه نه کېږي، له ډېرو سره کاذب اميدونه وي، ځان ورته ترټولو غوره برېښي، جنت خپل مسلم حق گڼي، گمان ئې دا وي چې يوازي دی او د ده د مسلك پلويان به جنت ته درومي، خو کېدی شي دا هسي په شيطاني تلقيناتو ولاړ کاذب تمنيات وي، شيطان د دې لوړه کړې چې دغسې هيلې به په انسانانو کې راوړوم. خبره دا ده چې گنهگار به هرومرو خپله سزا گوري، هيڅوک ئې له دې سزا نشي ژغورلی، له الله پرته چې له

هر چا دا طمع او هيله لري چي د گناه له سزا به د هغه په طفيل ژغورل كېږي، اشتباه ئي كړي، دا هسي خوشي او واهي هيله ده.

وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ

الْجَنَّةَ وَلَا يُظْلَمُونَ نَقِيرًا ﴿١٢٤﴾

[١٢٤]- او څوك چي صالح كارونه وكړي، له نارينه وو يا ښځينه وو څخه او هغه مؤمن وي، نو دوى به جنت ته ننوځي او د نقيير (د خرما د زري ټاپكي) په اندازه به ظلم ورباندي ونشي.

(١٢٤)- دلته فيصله د ايمان او صالح عمل له مخي كېږي، د ايمان خاوند او صالح انسان به جنت ته درومي، سړى وي كه ښځه، په الهي عدالت كي په هېچا ظلم نه كېږي. تاسو چي جنت او دوزخ ته د تلو په اړه كوم معيارونه وضع كړي او د هغي له مخي ځان د جنت مستحق گڼئ او نور غير مستحق، دا ظالمانه دي او د عدالت خلاف.

وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا

وَاتَّخَذَ اللَّهُ إِبْرَاهِيمَ خَلِيلًا ﴿١٢٥﴾ وَلِلَّهِ مَا فِي السَّمٰوٰتِ وَمَا فِي الْأَرْضِ وَكَانَ

اللَّهُ بِكُلِّ شَيْءٍ مُّحِيطًا ﴿١٢٦﴾

[١٢٥]- او تر هغه چا څوك په دين كي غوره كېدى شي چي الله ته ئي ځان تسليم كړى، نېك دى او د حنيف ابراهيم د دين متابعت ئي كړى او الله خو ابراهيم خپل خاص دوست ونيوو. [١٢٦]- او څه چي په آسمانونو كي دي او څه چي په زمكي كي دي، ټول د الله دي او الله په هر څه احاطه كوونكى دى.

(١٢٥-١٢٦)- غوره او واقعي ديندار هغه دى چي الله ته تسليم وي، عمل ئي نېك وي او د ابراهيم دين ته منقاد وي، هغه ابراهيم چي حقيقال وو، له باطل بي زاره او حق ته ماييل او د الله دوست. هغه الله چي د زمكي او آسمانونو هر څه د ده دي او په هر څه ئي احاطه كړي.

وَيَسْتَفْتُونَكَ فِي النِّسَاءِ ۖ قُلِ اللَّهُ يُفْتِيكُمْ فِيهِنَّ وَمَا يُتْلَىٰ عَلَيْكُمْ فِي الْكِتَابِ

فِي يَتَنَمَى النِّسَاءِ الَّتِي لَا تُؤْتُونَهُنَّ مَا كُتِبَ لَهُنَّ وَتَرْغَبُونَ أَنْ تَنْكِحُوهُنَّ

وَالْمُسْتَضْعَفِينَ مِنَ الْوِلْدَانِ وَأَنْ تَقُومُوا لِلْيَتَامَىٰ بِالْقِسْطِ وَمَا تَفْعَلُوا مِنْ خَيْرٍ فَإِنَّ اللَّهَ كَانَ بِهِ عَلِيمًا ﴿١٢٧﴾

[۱۲۷]- او د بنځو په اړه له تا ځواب او فتوى غواړي، ووايه: الله د دوى په اړه هم ځواب دركوي او د هغه څه په اړه هم چي په كتاب كي د هغو يتيمو بنځو په اړه ورباندي لوستل كېږي چي ټاكلى مهر ئي نه وركوي او غواړي په نكاح ئي كړي او د كمزورو هلكانو په اړه او دا چي د يتيمانو په اړه په عدل قائم اوسئ او د خير هر كار چي وكړئ نو الله ورباندي ښه پوه دى.

(۱۲۷)- د بنځو او يتيمانو د حقوقو په اړه تأكيداتو صحابه په دې اندېښنو كي اچول چي خداى مه كړه د خپلو ديني مسئوليتونو په اداء كولو كي پاتې رانشي او تېرى تري ونشي، له پيغمبر عليه السلام ئي پوښتل چي د دوى په اړه له څه ډډه وكړو او څه وكړو چي الله راضي شي؟ په دې مبارك آيت كي د دوى پوښتنو ته دوه مختصر خو ډېر جامع ځوابونه ويل شوي:

- عدالت وكړئ.

- د خير له هېڅ كاره ډډه مه كوي، ځكه د خير هر كار چي وكړئ نو الله ورباندي پوهېږي.

وَإِنْ أَمْرَةٌ خَافَتْ مِنْ بَعْلِهَا نُشُوزًا أَوْ إِعْرَاضًا فَلَا جُنَاحَ عَلَيْهِمَا أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ وَأُحْضِرَتِ الْأَنْفُسُ الشُّحَّ وَإِنْ تُحْسِنُوا وَتَتَّقُوا فَإِنَّ اللَّهَ كَانَ بِمَا تَعْمَلُونَ خَبِيرًا ﴿١٢٨﴾

[۱۲۸]- او كه كومه ښځه د خپل مېړه له كوم بد خويي يا بي اعتنائي ووبرېده، نو په دې كي څه گناه ورباندي نشته چي په خپلو كي كومه صلح وكړي او دا صلح غوره ده او نفسونه خو د بخل او حرص سر ته حاضر ودرول شوي او كه احسان او تقوى وكړئ نو الله په هغه څه ښه خبر دى چي تاسو ئي كوي.

(۱۲۸)- كه ښځي دا احساس كړه چي مېړه ورسره ښه سلوك نه كوي او د اعتناء او توجه وړ ئي نه گڼي، نو دا حق لري چي خپل حق وغواړي، داسي څه وكړي چي په روغي جوړي منتج شي، پخپله له مېړه سره خبره وكړي او يا د خپلوانو له لاري دا كار وكړي، دې كار ته به د گناه په سترگه نه گوري، انسان بخیل او حریص دی، كله ئي بخل غلط كار ته وهڅوي او كله حرص، كه ئي بل څوك خپل عیب ته متوجه نه كړي، نو پخپله نه متوجه كېږي، د ده په نفس كي دا د بخل او حرص خصلتونه ده ته غلط كارونه ښايسته كړي وي، په كار خوا دا وه چي د ښځي او مېړه ترمنځ د بخل او حرص پر ځای احسان، له خپل حق نه بل ته تېرېدل او هر راز

تېري او تجاوز نه ځان ساتنه وي او دا په پام کي نيول شوي وي چي الله زموږ عملونه څاري او زموږ له هر څه خبر دي، د گناه او تجاوز يوه وجه دا وي چي دغه احساس په انسان کي کمزوري شي. نو ځکه الله تعالی وفرمايل چي پام کوئ الله په هغه څه بڼه خبر دي چي تاسو ئې کوئ.

وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ حَرَصْتُمْ فَلَا تَمِيلُوا كُلَّ الْمِيلِ

فَتَذَرُوهُنَّ كَالْمُعَلَّقَةِ وَإِنْ تُصْلِحُوا وَتَتَّقُوا فَإِنَّ اللَّهَ كَانَ غَفُورًا رَحِيمًا ﴿١٢٩﴾

[۱۲۹]- او هيڅکله به په دې ونه توانېږئ چي د ښځو تر منځ عدالت وکړئ که څه هم ډېره تلوسه او حرص ئې وکړئ، نو په ټول ميلان سره يوې خوا ته داسي تمايل مه کوئ چي هغه د ځورنډي په څېر پرېږدئ او که صلح او تقوی وکړئ نو الله مهربان بخښونکی دی.

(۱۲۹)- انسان ته دا ممکنه نه ده چي کامل عدالت مراعات کړي، داسي چي له يوه او بل سره ئې د زړه مينه هم برابره وي، دا نه د ښځو تر منځ ممکنه ده او نه د اولاد تر منځ، دا د ده له وسه وتلي خبره ده، الله تعالی ئې په دې نه نيسي، له ده سره به د هغه څه محاسبه کېږي چي په وس کي ئې وي، له ټولو سره به ئې معامله ورته او په عدالت ولاړه وي، د چا حق به نه تلف کوي، د يوه حق به د بل لپاره ترېښو نه لاندې کوي، داسي نه چي له يوې هومره بلي ته پام او توجه واړوي چي هغه ئې کاملاً له پامه غورځولې وي، نه د ښځې په سترگه ورته گوري او نه طلاق ورکوي.

په داسي حالت کي هم د صلحي او تقوی سپارښتنه شوې. د روغي جوړي له لاري مشکل حل کړئ او يو د بل په حقوقو له تېري ځان وساتئ.

وَإِنْ يَتَفَرَّقَا يُغْنِ اللَّهُ كُلًّا مِّنْ سَعَتِهِ وَكَانَ اللَّهُ وَاسِعًا حَكِيمًا ﴿١٣٠﴾

[۱۳۰]- او که سره بېل شي، الله به ئې هر يو په خپل پراخ رزق سره مستغني کړي او الله باحکمه د وسعت خاوند دی.

(۱۳۰)- که لانجه يو له بله بېلېدو ته ورسېږي، بايد په غوره طريقه سره بېل شي، د رزق او روزي له وېري دي دغه ستونزمن گډ ژوند ته ادامه نه ورکوي، الله به ئې د رزق او روزي بله مناسبه چاره وکړي. دلته د الله دوه صفتونه ياد شوي چي له دوو مطالبو سره تعلق لري: الله حکيم دی، په ټولو احکامو کي ئې حکمتونه مضمّر دي. الله د وسعت خاوند دی، که دلته مو د رزق ذمه وار له لاسه ورکړ، الله به ئې له خپلي ستري خزاني بله چاره وکړي.

وَلِلَّهِ مَا فِي السَّمٰوٰتِ وَمَا فِي الْأَرْضِ وَلَقَدْ وَصَّيْنَا الَّذِينَ أُوتُوا الْكِتٰبَ مِنْ

قَبْلَكُمْ وَإِيَّاكُمْ أَنْ اتَّقُوا اللَّهَ ۚ وَإِنْ تَكْفُرُوا فَإِنَّ لِلَّهِ مَا فِي السَّمَوَاتِ وَمَا فِي
الْأَرْضِ ۚ وَكَانَ اللَّهُ غَنِيًّا حَمِيدًا ﴿١٣١﴾ وَلِلَّهِ مَا فِي السَّمَوَاتِ وَمَا فِي الْأَرْضِ ۚ وَكَفَى
بِاللَّهِ وَكِيلًا ﴿١٣٢﴾ إِنْ يَشَأْ يُذْهِبْكُمْ أَيُّهَا النَّاسُ وَيَأْتِ بِآخَرِينَ ۚ وَكَانَ اللَّهُ عَلَى
ذَلِكَ قَدِيرًا ﴿١٣٣﴾

[۱۳۱]- او په آسمانونو کې هر څه او په زمکې کې هر څه د الله دي او يقيناً چې موږ
هغو ته هم د دې حکم کړی وو چې تر تاسو مخکې کتاب ورکړی شوی او تاسو ته هم؛
چې له الله ووبرېږئ او که کفر وکړئ نو په آسمانونو کې هر څه او په زمکې کې هر څه
د الله دي او الله ستايلی غني دی. [۱۳۲]- په آسمانونو کې هر څه او په زمکې کې هر څه
د الله دي او الله د وکیل په توګه کافي دی. [۱۳۳]- که وغواړي نو تاسو به له منځه
يوسي، اې خلکو! او نور به راولي او الله خو پر دې ښه قادر دی.

(۱۳۱-۱۳۳)- د الله په ټولو رالېږلو کتابونو کې څو اساسي خبرې په تکیډ سره راغلې:

- له الله تعالى ووبرېږئ.
- د زمکې او آسمانونو هر څه د الله دي.
- ستاسو انکار او کفر د ده په واکمنۍ کې هيڅ کمۍ نه راولي. په دې سره هغه ته نه بلکې خپل ځان ته تاوان رسوي.
- هغه ستايلی دی، په خپل ذات، صفات او افعالو کې هم او په خپلو احکامو او اوامرو کې هم، هر حکم ئې حکیمانه دی او له هر عیب او نقص منزه.
- هغه غني او بې نیاز دی، هېچا ته په هيڅ څه کې اړ او محتاج نه دی.
- تاسو ته هم مکرر وايي چې د زمکې او آسمانونو هر څه د الله دي او هغه د وکیل په توګه کافي دی.

مَنْ كَانَ يُرِيدُ ثَوَابَ الدُّنْيَا فَعِنْدَ اللَّهِ ثَوَابُ الدُّنْيَا وَالْآخِرَةِ ۚ وَكَانَ اللَّهُ سَمِيعًا

بَصِيرًا ﴿١٣٤﴾

[۱۳۴]- څوک چې د دنیا بدله غواړي نو د دنیا او آخرت بدلې خو دواړه له الله سره دي
او الله پوه اورېدونکی دی.

(۱۳۴)- ځينې خلک بوازي د خپلې دنيا په فکر کې وي، د خپل هر عمل د نيوې ثمره او نتيجه

لتوي، اهداف او مقاصد ئې په دنيوي اغراضو کې راخلاصه شوي وي او هغو ته د رسېدو لپاره کړې او ناروا لاري غوره کوي، خو که دوی په الله ایمان راوړی وی او همغه لار ئې غوره کړې وی چې الله ورته ښودلې نو نه یوازې دا چې د خپلو عملونو دنيوي ثمره او نتیجه به ئې مکمله ترلاسه کړي وه بلکې د آخرت غوره بدله به ئې هم په برخه شوې وه.

يٰۤاَيُّهَا الَّذِيْنَ ءَامَنُوْا كُوْنُوْا قَوَّٰمِيْنَ بِالْقِسْطِ شٰهَدَآءَ لِلّٰهِ وَلَوْ عَلٰى اَنْفُسِكُمْ اَوْ
الْوَلَدِيْنَ وَالْاَقْرَبِيْنَ اِنْ يَكُنْ غَنِيًّا اَوْ فَقِيْرًا فَاَللّٰهُ اَوَّلٰى بِهِمَا ۖ فَلَا تَتَّبِعُوْا اَهْوٰى
اَنْ تَعْدِلُوْا وَاِنْ تَلُوْا اَوْ تُعْرَضُوْا فَاِنَّ اَللّٰهَ كَانَ بِمَا تَعْمَلُوْنَ خَبِيْرًا ﴿١٣٥﴾

[۱۳۵]- ای مؤمنانو! پر عدل قائم اوسئ، د الله لپاره شهادت ورکونکي، که څه هم پر خپل ځان مو وي یا پر مور، پلار او یا خپلوانو، که غني وي یا فقیر، نو الله ترې اولی دی، نو د عدول کولو لپاره د هوی او هوس متابعت مه کوئ، که خپلي ژبي تاو راتاو کړئ یا ډډه وکړئ نو یقیناً چې الله په هغه څه ښه خبر دی چې تاسو ئې کوئ.

(۱۳۵)- دلته د عدل او شهادت په اړه څو داسې اساسي او مهمې لارښوونې شوې چې که ووايو یوازې همدا د عدالت قانمولو لپاره کافي دي نو مبالغه مو نه ده کړې:

- په عدالت ښه قائم اوسئ، مضبوط او دقیق قیام کوونکي.
- په ټولني کې ستاسو حضور باید د هغو شهادت ورکونکو حضور وي چې تل د الله لپاره د حق مدافع شهادت ورکونکي وي.
- که څه هم دا شهادت مو د خپل ځان په خلاف او ضرر وي یا د مور، پلار او یا د خپلوانو په خلاف.
- د چا فقر او غنا باید ستاسو شهادت متاثره نه کړي. نه به له چا د کومي طمعي لپاره له حق شهادت ورکولو څخه ډډه کوئ او نه پر چا د زړه سوي او ترحم لپاره.
- د هوی او هوس بندګي مه کوئ او له عدل او حق نه مه کږېږئ.
- مجامله او د حق په ویلو کې زړه نازړه کېدل پرېږدئ، خپلي ژبي داسې مه تاو راتاوئ چې په څرګنده او ښکاره او واضح الفاظو د حق له بیانولو ځان تېر کړئ.
- د شهادت له ورکولو ډډه مه کوئ، نه دي وېره تاسو د شهادت له ورکولو منع کړي او نه طمع.

- الله تر هر چا اولی دی، په خپلو شهادتونو کې الله ته پر هر چا ترجیح ورکړئ، د هیچا لپاره داسې خبره مه کوئ چې الله ناراضه شي، که مو د غني یا فقیر مور، پلار او خپلوانو لپاره د رښتیني شهادت له ورکولو ډډه وکړه معنی ئې دا ده چې تاسو نورو ته پر الله ترجیح ورکړه. که څه هم د آیت د دې برخې بله ترجمه داسې شوې: الله پر دوی اولی دی، یعنې الله پر دوی باندي تر هر چا زیات مهربانه دی، د شهادت په ارتباط چې ئې کومه لارښوونه کړې ده په هغه کې د

دوی خبر او مصلحت هم مضمر دی. خو په مخکنۍ ترجمه کې (الله تر دوی اولی دی) په دې کې (اولی) په هغه معنی اخیستل شوی چې په لاندې آیتونو کې راغلی: **النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ ...** الاحزاب: ۶ **وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ ...** الاحزاب: ۶ دې ته مو باید پام وي چې (شهادت) یوازي د قاضي په وړاندې د چا په اړه شهادت ورکولو کې نه راخلاصه کېږي، دا ئې یوازي یو مورد دی، د شهادت مجال او میدان ډېر پراخ او وسیع دی، د انسان ټول ژوند احتوی کوي.

يَا أَيُّهَا الَّذِينَ ءَامَنُوا ءَامِنُوا بِاللَّهِ وَرَسُولِهِ ؕ وَالْكِتَابِ الَّذِي نَزَّلَ عَلَىٰ رَسُولِهِ
وَالْكِتَابِ الَّذِي أَنزَلَ مِن قَبْلُ ؕ وَمَن يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ
وَالْيَوْمِ ٱلْآخِرِ فَقَدْ ضَلَّ ضَلَالًا بَعِيدًا ﴿١٣٦﴾

[۱۳۶]- ای مؤمنانو! پر الله او پیغمبر ئې او پر هغه کتاب چې پر خپل پیغمبر ئې نازل کړی او پر هغه کتاب چې مخکې ئې نازل کړی، ایمان راوړئ، او څوک چې پر الله، پر ملائکو ئې، پر کتابونو ئې، پر پیغمبرانو ئې او د آخرت پر ورځې کافر شي، نو بې شکه چې په ژوري تېروتنې سره تېروتنی دی.

(۱۳۶)- دلته له مؤمنانو څخه مراد هغه کسان دي چې ځان ته مؤمن وايي، دوی ته ویل شوي چې په واقعي معنی ایمان راوړئ.

إِنَّ الَّذِينَ ءَامَنُوا ثُمَّ كَفَرُوا ثُمَّ ءَامَنُوا ثُمَّ كَفَرُوا ثُمَّ ءَزَادُوا كُفْرًا لَّمْ يَكُنِ اللَّهُ
لِيَغْفِرْ لَهُمْ وَلَا لِيَهْدِيَهُمْ سَبِيلًا ﴿١٣٧﴾ بَشِّرِ ٱلْمُنَافِقِينَ بِأَنَّ لَهُمْ عَذَابًا أَلِيمًا ﴿١٣٨﴾

[۱۳۷]- یقیناً هغه چې ایمان ئې راوړ، بیا کافر شول، بیا ئې ایمان راوړ، بیا ئې کفر وکړ، بیا ئې په کفر کې زیاتوالی وکړ، نو دوی ته خو نه الله بخښنه کوي او نه ئې په سمه لار هدایت کوي. [۱۳۸]- منافقینو ته د دې زېږی ورکړه چې دوی ته دردونکی عذاب دی.

(۱۳۷-۱۳۸)- منافقین له الهی مغفرت او بخښنې محروم دي او د هدایت دروازه ئې پر مخ تړل شوې ده. دوی چې له خپلو منافقتونو کومه طمع او هیله لري او خپلو ناولو غرضونو ته د رسېدو لپاره ئې دا د نفاق لار غوره کړې او گمان کوي په دې سره به خپلو موخو ته ورسېږي، دوی ته د خپل انتظار خلاف د دردناک عذاب زېږی ورکړه.

الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ أَلِيتَغُوتَ عِنْدَهُمُ الْعِزَّةُ

فَإِنَّ الْعِزَّةَ لِلَّهِ جَمِيعًا ﴿١٣٩﴾

[۱۳۹]- همغو ته چي له مؤمنانو پرته کافران په دوستی نیسي، آیا د دوی خوا ته عزت لټوي؟ نو عزت خو ټول الله لره دی.

(۱۳۹)- دوی له کافرانو سره دوستي کوي، گمان او انتظار ئې دا دی چي د کافرانو تر څنگ به عزت تر لاسه کړي، په دې نه پوهېږي چي په منافقت او دښمن ته په تسلیمېدو سره خپل موجود عزت او اعتبار هم له لاسه ورکوي، په دې نه پوهېږي چي د عزت پرېکړه الله کوي، عزت له ایمانه پرته له بلي لاري نشي ترلاسه کېدی، یوازي د الله مؤمن او صالح بنده د واقعي عزت خاوند دی، منافق د هر چا له نظره سپک، ذلیل او بي اعتباره وي، هر څوک ئې یوه بي اعتباره وسله گڼي، هیڅوک د یوه مطمئن دوست په سترگه ورته نه گوري. له دې آیته معلومېږي چي له کافرانو سره دوستي او ملګرتیا د نفاق ښه ده، منافق د عزت په طمع دا کار کوي او هغه وخت ئې کوي چي دښمن ورته قوي او مسلمانان ورته ضعیف معلوم شي.

وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَعْقُدُوا مَعَهُمْ حَتَّى تَخُوضُوا فِي حَدِيثٍ غَيْرِهِ ۚ إِنَّكُمْ إِذَا مِثْلُهُمْ إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا ﴿١٤٠﴾ الَّذِينَ يَتَرَبَّصُونَ بِكُمْ فَإِنْ كَانَ لَكُمْ فِتْنَةٌ مِنَ اللَّهِ قَالُوا أَلَمْ نَكُنْ مَعَكُمْ وَإِنْ كَانَ لِلْكَافِرِينَ نَصِيبٌ قَالُوا أَلَمْ نَسْتَحِذْكُمْ عَلَيْكُمْ وَنَمْنَعَكُمْ مِنَ الْمُؤْمِنِينَ فَاللَّهُ يَحْكُمُ بَيْنَكُمْ يَوْمَ الْقِيَمَةِ وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ﴿١٤١﴾

[۱۴۰]- او یقیناً چي پر تاسو باندې په کتاب کي دا نازل شوي چي کله واورئ د الله له آیتونو څخه انکار کېږي او یا ملنډي پرې وهل کېږي، نو تر هغه مه ورسره کېښئ چي له دې پرته په بله خبره بوخت شي، که نه نو تاسو به هم د دوی په څېر وئ، یقیناً چي الله په دوزخ کي د ټولو منافقانو او کافرانو راغونډوونکی دی. [۱۴۱]- همغه منافقان چي ستاسو په اړه منتظر دي، که د الله له لوري مو کوم بری په برخه شوی وي، نو وایي: آیا

مور درسره نه وو؟ او که د کافرانو کوم څه په نصیب شوي وي، نو وايي: آيا مور درباندي برلاسي نه وو او له مؤمنانو څخه مو ونه ژغورلې؟ نو الله به د قيامت په ورځ ستاسو ترمنځ پرېکړه کوي او الله به هيڅکله کافرانو ته پر مؤمنانو باندې د برلاسي لاره ونه ټاکي.

(۱۴۰-۱۴۱) - الله تاسو ته امر کړی چې په داسې مجلس کې به نه کېښئ چې هلته د الله له احکامو او اوامرو نه انکار کېږي، د الله پر دين ملنډي وهل کېږي، هلته داسې څه روان وي چې له دين څخه د انکار او پر دين باندې له تمسخر او استهزاء سره مترادف وي، څوک چې په دغسې مجلسونو کې برخه اخلي نو د قيامت په ورځ به ئې الله تعالی له دغو کافرانو سره يو ځای حشر کوي.

له کافرانو سره به هغه منافقین يو ځای حشر کېږي چې د مسلمانانو د برياوو په وخت کې د دوی خوا ته راغلي، له اسلام او مسلمانانو سره د اخلاص او ملګرتيا دعوا کوي او غواړي له دې حالت نه څه گټه ترلاسه کړي، خو که وضعیت بدل شي او د اسلام دښمنان چېرې برلاسي شي، وضعیت د دښمن په گټه واوړي، نو هغوی ته ورغلي، له هغوی سره خپله وفاداري او اخلاص اعلانوي، هغوی ته وايي: موږ له هغو متعصبو او افراطي مسلمانانو څخه نه يو، هسې د خپلې سيمې حاکم وضعیت دې ته اړ کړي وو چې له هغوی سره يو ځای واوسېږو، خواخوږي مو تل له تاسو سره وه، افکار او نظريات مو ستاسو په څېر دي، مترقي او روښان فکره يو، نه مذهبي تعصب لرو او نه قومي، له دواړو کرکه لرو، آزاد فکر لرو، مه مو د مذهبي ډلو په لست کې نیسئ او مه د وطنپالو او ملت پالو په ډله کې، تل تاسو ته منتظر وو، ستاسو بريا مو غوښته او ستاسو په لاس د دغو افراطي عناصرو ماتې مو د ټولو کړاوونو د حل يوازنی لاره گڼله!!! که موږ ستاسو ملگري نه وی نو په جگړو کې به مو د دوی په گټه او ستاسو په خلاف برخه اخيستی وه، په دې بڼه توانېدلو، خو هيڅکله مو دا کار نه دی کړی، تل مو د دې هڅه کړې چې ستاسو په ضد د دوی بريدونه شنډ کړو، موږ هم کولی شو غرونو ته وخېژو او د مجاهدينو په خوا کې ستاسو په ضد وجنګېږو، خو هيڅکله مو دا غلطۍ نه ده کړې، برعکس تل مو د دوی مخنیوی کړی، دا خبرې يوازې د مدينې منورې د منافقینو خبرې نه دي، د قيامت تر ورځې به ټول منافقین دغه خبرې تکراروي، د مسلمانانو د برياوو په وخت کې هم او د اسلام د دښمنانو د برلاسي په وخت کې هم. دغه خبرې د روسانو د تېرې په وخت کې ډېرو وکړې او همدا خبرې مو د امريکايانو د تېرې په وخت کې له ډېرو واورېدې. بې شکه چې قرآن معجزه ده او ويناوي ئې تر قيامته ژوندی او نه زړېدونکي. د دغو منافقینو د نفاق اصلي لاملونه دوه دي:

- په آخرت باور او ايمان نلري، په دې اړه ئې په زړونو کې شک دی چې الله به د قيامت په ورځ د مؤمنانو، منافقینو او کافرانو په اړه فيصله کوي او هر چا ته به د خپلو عملونو مناسبه سزا ورکوي.

- گمان کوي چې د دښمن دا مؤقتي سلطه او بريا به دائمي وي. الله تعالی د دوی په ځواب کې فرمايي: د قيامت د ورځې محاسبه حتمي ده، د الله سنت دا نه دی چې کافران به د تل لپاره پر مسلمانو برلاسي وي، دا لار ئې تړلې ده او هغوی ته ئې د

داسې برلاسی هیڅ گودر نه دی پرېښی.

إِنَّ الْمُنَافِقِينَ يُخَادِعُونَ اللَّهَ وَهُوَ خَدِيعُهُمْ وَإِذَا قَامُوا إِلَى الصَّلَاةِ قَامُوا كُسَالَىٰ

يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ﴿١٤٢﴾ مُذَبِّذِينَ بَيْنَ ذَلِكَ لَا إِلَىٰ

هَتُولَاءٍ وَلَا إِلَىٰ هَؤُلَاءِ ۚ وَمَن يُضْلِلِ اللَّهُ فَلَن يَجِدَ لَهُ سَبِيلًا ﴿١٤٣﴾

[۱۴۲]- بې شکه چې منافقین له الله سره خدعه کوي او هغه ئې هم په خدعه کې اچوونکې دئ او کله چې لمانځه ته پاڅي نو لټ پاڅي، خلکو ته ځان بنودنه کوي او الله نه یادوي مگر ډېر لږ. [۱۴۳]- په همدې کې مذذب او متردد، نه د دغو په لوري دي او نه د هغو په لوري او الله چې څوک بې لاري کړي هیڅ لار به ورته ونه مومي.

(۱۴۲-۱۴۳)- دلته د منافق لاندې خصلتونه په گوته شوي:

- له الله سره خدعه کوي، د خپل نفاق او ناوړه عملونو لپاره داسې توجیهات برابروي چې هغه جائز ثابت کړي.
 - په لمانځه کې لټ وي او د خپلو دیني وجائبو په ترسره کولو کې سستي کوي.
 - ریاکار وي، هر کار ئې نورو ته د ځان بنودني لپاره وي، هیڅ عمل ئې د عقیدې او ایمان په حکم نه وي.
 - له الله سره ئې اړیکې سستي وي، ډېر لږ ئې یادوي، هم ئې په ژبه لږ یادوي او هم په خپلو تبصرو او تحلیلونو کې لږ د ده نوم په خوله اخلي او هم په خپلو تصمیمونو کې ډېر کم په الله حساب کوي.
- دې ته باید متوجه وئ چې له دې آیت او دې ته ورته آیتونو یوازې د بل د تلو او د هغه په اړه د قضاوت کولو لپاره استفاده ونکړئ، بلکه تر دې د مخه خپل ځان د هغه په هینداره کې وگورئ، پخپله باید له نفاق څخه وېره ولرو او ځان ترې وساتو.

يَتَأَيُّهَا الَّذِينَ ءَامَنُوا لَا تَتَّخِذُوا الْكَافِرِينَ أَوْلِيَاءَ مِن دُونِ الْمُؤْمِنِينَ ۚ أَتُرِيدُونَ أَن

تَجْعَلُوا لِلَّهِ عَلَيْكُمْ سُلْطَانًا مُّبِينًا ﴿١٤٤﴾

[۱۴۴]- ای مؤمنانو! له مؤمنانو علاوه کافران په دوستۍ مه نیسئ، آیا دا غواړئ چې الله ته د ځان خلاف څرگند الزام او دلیل ورکړئ؟

(۱۴۴)- دلته بیا هم خطاب عام دی خو په ضمن کې ئې د نفاق یوه بله ځانگړتیا ښودل شوې: له دینمن سره دوستي، له کافر سره ملگرتیا، د اسلام او مسلمانانو دینمن ته د دوستۍ لاس اوږدول. څوک چې دا کار وکړي، الله ته ئې داسې څرگند دلیل مهیا کړی چې د ده په خلاف او د ده د

تعذيب لپاره د الهي پرېکړي لپاره کافي دی.

إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا ﴿١٤٥﴾ إِلَّا الَّذِينَ
تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ الْمُؤْمِنِينَ
وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا ﴿١٤٦﴾

[۱۴۵]- يقيناً چې منافقين به د اور تر ټولو ټيټ تل کي وي او هيڅکله به کوم مرستندوی ورته ونه مومي. [۱۴۶]- مگر هغه چې توبه ئې وکړه، صالح شول، له الله سره ئې اړيکي ټينگي کړي او خپل دين ئې الله لره خالص کړ، نو دوی له مؤمنانو سره دي او الله به ډېر ژر مؤمنانو ته ستر اجر ورکړي.

(۱۴۵-۱۴۶)- د منافقينو ځای د جهنم تل دی، تر ټولو ژوره کنده ئې، تر هر چا لاندي، تر بد کافر او مشرک هم لاندي پرېوتې. له دې معلومولی شئ چې د الله په نزد څومره منفور دي او اسلام ته ئې خطر څومره زیات او د مسلمانانو څومره بد دینمن. دوی به یوازې په هغه صورت کي له دې بد عاقبت څخه ژغورل کېږي چې له منافقته لاس واخلي، توبه وکړي، ځان اصلاح کړي، الله ته مخه کړي او خپلي اړيکي ورسره مضبوطي کړي، خپل دين له ناورو او ناولو باورونو سوچه او خالص کړي. په دې سره به هغه د مؤمنانو په ډله کي شامل شي او د الله ستر اجر به ئې په برخه شي. په دې آيت کي د واقعي مؤمن او د خالص منافق درې اساسي نښې او ځانګړتياوې په ګوته شوي:

- مؤمن صالح وي او عملونه ئې نېک او منافق بدعمله او په ګناهونو کي غرق.
- د مؤمن اړيکي له الله سره مضبوطي وي او تعلق ئې ټينګ او نه شلېدونکی او د منافق اړيکي سستي او شلېدلې.
- مؤمن مخلص وي او په هر څه کي یوازې د الله دين ته تابع او منقاد او منافق التقاطي او لالبايي وي او د دين هره برخه ئې په ناوره کړنو او باورونو ککړه.

مَا يَفْعَلُ اللَّهُ بِعَذَابِكُمْ إِن شَكَرْتُمْ وَءَامَنْتُمْ ۖ وَكَانَ اللَّهُ شَاكِرًا عَلِيمًا ﴿١٤٧﴾

[۱۴۷]- الله به ستاسو په عذابولو څه کوي که شکر وکړئ او ايمان راوړئ او الله خو پوه قدر کوونکی دی.

(۱۴۷)- که څه هم د دې مبارک آيت خطاب عام دی خو له سياق او سباق نه ئې معلومېږي چې منافقينو ته متوجه دی، هغوی ته ويل شوي چې که شکر وکړئ او ايمان راوړئ، نو الله به ولي تاسو تعذيبوي، الله خو شاکر دی او د بنده د ښېګڼو قدر کوي.

دلته له ایمان نه مخکې د شکر یادونه هم خاص مفهوم افاده کوي؛ او هغه دا چې منافق په اصل کې یو ناسپاسه او ناشکره انسان دی، نه د الله د نعمتونو شکر کوي، نه د مسلمانانو د ښېګڼو او پېرزوینو او نه د ټولو هغو برکاتو چې د اسلام په وجه د ده او د ده د ټولنې په برخه شوي، امنیت، عدالت، ورورګلوي، عزت او سوکالۍ.

لَا تُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ ۚ وَكَانَ اللَّهُ سَمِيعًا عَلِيمًا ﴿١٤٨﴾

[١٤٨]- په بدې خبرې خوله پرانیستل د الله نه خوښېږي، مګر د هغه چا چې ظلم پرې شوی او الله پوه او رېښونکی دی.

(١٤٨)- د منافقینو د بحث په ضمن کې د دې مطلب د راتلو معنی دا ده چې نفاق او منافقت وغندئ او ټول هغه څه د نفاق او منافقت په ضد ووايئ چې قرآن ویلي، پرته له دې چې د چا نوم واخلئ او پرته له دې چې چا ته د منافق خطاب وکړئ، دا د الله تعالی نه خوښېږي چې څوک په داسې بدو خبرو او ښکېخو خوله پرانیزي، مګر له هغه چا چې مظلوم وي، الله تعالی د مظلوم چيغه اوري، د ده او مظلوم ترمنځ هیڅ حجاب نشته، د هغه فریاد مخامخ الله ته رسي. په یوه حدیث کې راغلي:

عَنْ ابْنِ عَبَّاسٍ - رَضِيَ اللَّهُ عَنْهُمَا - أَنَّ النَّبِيَّ - صَلَّى اللَّهُ عَلَيْهِ وَسَلَّمَ - بَعَثَ مُعَاذًا إِلَى الْيَمَنِ ، فَقَالَ « أَتَقِي دَعْوَةَ الْمَظْلُومِ ، فَإِنَّهَا لَيْسَ بَيْنَهَا وَبَيْنَ اللَّهِ حِجَابٌ » . رواه البخاري

له ابن عباس رضي الله عنهما روایت دی چې رسول الله صلى الله عليه وسلم معاذ رضي الله عنه یمن ته ولېږو او هغه ته ئې وفرمایل: د مظلوم له دعاء ووبرېږه، د دې دعاء او الله ترمنځ هیڅ حجاب نشته.

د آیت الفاظ دا رانښيي چې الله تعالی نه یوازې د مظلوم چيغه اوري او هغه ته ئې د خپل مظلومیت څرګندولو او د ظالم په خلاف د غږ اوچتولو اجازه ورکړې بلکې د ده دا خبرې ئې خوښېږي، حتی د ده هغه خبرې هم چې په عادي حالت کې بدې برېښي او له مظلومیت پرته په بل حالت کې د الله تعالی نه خوښېږي، خو د مظلومیت په وخت کې ئې له یوه مظلومه خوښوي، د ظلم او ظالم په خلاف خو د یوه مجاهد د اوچت غږ وینا جهاد اکیر دی، خو له مظلوم نه هغه بده وینا هم خوښوي چې له ظالم نه د خپل حق ترلاسه کولو او د ده د ظلمونو د غندلو لپاره ئې کوي.

قرآن د یوه مؤمن شاعر یو صفت دا ښيي چې شعر ئې له ظالم نه د انتقام او له مظلوم نه د دفاع په خدمت کې وي.

إِنْ تُبَدُّواْ خَيْرًا أَوْ تُخَفُّوْهُ أَوْ تَعْفُوْاْ عَن سُوِّ فَإِنَّ اللَّهَ كَانَ عَفُوًّا قَدِيرًا ﴿١٤٩﴾

[١٤٩]- که کومه ښېګڼه ښکاره کړئ یا ئې پټه، او له کومې بدۍ سترګې پټې کړئ، نو الله قادر عفو کوونکی دی.

(۱۴۹) - په داسې حال کې چې په مخکنې آيت کې مظلوم دې ته تشويق شوی چې د ظالم په خلاف خپل غږ اوچت کړي او خپل حق وغواړي، خو دلته هغه ته ویل شوي چې که مصلحت د دې تقاضا کوله چې هغه ته عفو وکړي او له خپل حق تېر شي نو دا کار وکړه، ستا رب په داسې حال کې بنده ته عفو کوي چې په هر څه قادر دی، ته هم د انتقام او غچ اخیستو له قدرت سره سره عفو وکړه. عفو باید د ضعف او ناتوانۍ له احساس څخه نه وي راولاړه شوي، که یو مظلوم د دې لپاره عفو کوي چې ځان مجبور ګڼي او خپل حق نشي ترلاسه کولی، دا بیا عفو نه ده، د آيت له وروستۍ برخې معلومېږي چې له قدرت او توان سره سره له انتقامه تېرېدل او خپل حق بل مسلمان ته بڅښل عفو ده.

إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ
وَيَقُولُوا نُوْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ
سَبِيلًا ﴿١٥٠﴾ أُولَٰئِكَ هُمُ الْكَافِرُونَ حَقًّا وَأَعْتَدْنَا لِلْكَافِرِينَ عَذَابًا مُّهِينًا ﴿١٥١﴾
وَالَّذِينَ ءَامَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ
أُجُورَهُمْ ۖ وَكَانَ اللَّهُ غَفُورًا رَّحِيمًا ﴿١٥٢﴾

[۱۵۰] - يقيناً هغه چې پر الله او د ده پر پيغمبرانو کافران کېږي او غواړي د الله او د ده د پيغمبرانو تر منځ بېلتون وکړي او وايي: پر ځينو ايمان راوړو او له ځينو انکار کوو او غواړي د دې ترمنځ بله لار اختيار کړي. [۱۵۱] - دوی په رښتيا چې کافران دي او موږ دغو کافرانو ته سپکوونکي عذاب تيار کړی. [۱۵۲] - او هغو چې پر الله او د ده پر پيغمبرانو ئې ايمان راوړ او د دوی په هيڅ يوه کې ئې تفريق ونکړ، دوی ته به ډېر ژر خپل اجر ورکړي او الله مهربان بڅښونکی دی.

(۱۵۰-۱۵۲) - په دې مبارکو آيتونو کې د يوه کافر او منافق او د يوه مؤمن ترمنځ څو اساسي توپيرونه ښودل شوي:

- منافق کله خدای مني خو پيغمبر نه مني او د هغه اطاعت ضروري نه ګڼي او کله يو پيغمبر مني او بل نه مني او کله غواړي ځان ته داسې کومه لار غوره کړي چې نه صريح کفر وي او نه خالص ايمان، د کفر او ايمان له تلفيق نه د خپلې خوښې کوم مسلك او مذهب جوړ کړي. دوی له شکه پرته کافران دي او د سپکوونکي عذاب مستحق.
- د دوی په مقابل کې مخلص مؤمن هغه دی چې پر الله او پيغمبر ئې ايمان لري، ټول پيغمبران مني، د پيغمبر اطاعت د ايمان تقاضا ګڼي، هيڅکله او د ژوند په هيڅ برخې کې دا دواړه يو له بل څخه نه بېلوي، دوی به خپل اجر ترلاسه کوي او مهربان بڅښونکی الله به ئې

يَسْأَلُكَ أَهْلُ الْكِتَابِ أَنْ تُنِزَلَ عَلَيْهِمْ كِتَابًا مِّنَ السَّمَاءِ فَقَدْ سَأَلُوا مُوسَىٰ أَكْبَرَ
مِنَ ذَلِكَ فَقَالُوا أَرَنَا اللَّهَ جَهْرَةً فَأَخَذَتْهُمُ الصَّاعِقَةُ بِظُلْمِهِمْ ثُمَّ اتَّخَذُوا الْعِجْلَ
مِن بَعْدِ مَا جَاءَتْهُمْ الْبَيِّنَاتُ فَعَفَوْنَا عَنْ ذَلِكَ وَآتَيْنَا مُوسَىٰ سُلْطَانًا مُّبِينًا ﴿١٥٣﴾

[۱۵۳]- اهل کتاب درنه غواړي چي له آسمانه کوم کتاب پرې نازل کړي، نو دوی خو له موسی تر دې لویه غوښتنه وکړه او وئې ويل: الله ښکاره راوښيه، نو د خپل ظلم له امله تندر ونيول، بيا ئې له هغه وروسته سخوندر معبود ونيولو چي څرگندي نښي ورته راغلي، نو موږ له دې ورته تېر شوو او موسی ته مو ښکاره حجت ورکړ.

(۱۵۳)- اهل کتاب داسي خارق العاده معجزه درنه غواړي لکه له آسمانه مخامخ پر دوی باندي د يوه کتاب راکوزېدل!! نه ته يوازېنې هغه څوک يې چي داسي غوښتنه تری کيږي او نه دوی يوازني هغه کسان دي چي داسي فوق العاده او غير طبيعي معجزه غواړي، جاهل قومونه تل خدای په خارق العاده حوادثو کي لتوي، د پيغمبر حقانيت هم نه ده دعوت له محتوی نه او نه ده له اوچت شخصيت نه بلکي ده له معجزو معلوموي، يوازي په هغه صورت کي ئې مني چي نادري او حيرانوونکي معجزې وړاندي کړي، موسی عليه السلام ته خپل قوم وويل: هلته ايمان راوړو چي خدای مخامخ په خپلو سترگو وگورو، که ته واقعي د خدای پيغمبر يې نو خدای موږ ته راوښيه!! نو ځکه تندر پرې راپرېوت، بيا ئې له سخوندره ځان ته معبود جوړ کړ او دا هم له هغه وروسته چي ډېري څرگندي نښي ورته راغلي، الله له دې هم ورتېر شو، موسی عليه السلام ته ئې تورات ورکړ، تيار په لوحو کي ليکلی، د څرگندو دلالتو حامل تورات، خو بني اسرائيلو ايمان رانه وړ، جاهل قومونه په دلالتو نه قانع کيږي، که هرڅومره قوي او څرگند وي، معجزې غواړي، څوک چي په څرگندو دلالتو او د قرآن په څېر ستري معجزې قانع نشي په نورو معجزو هم نه قانع کيږي، آيا موسی عليه السلام او بيا عيسى عليه السلام بني اسرائيلو ته کمي معجزې وښودې، له دغو معجزو سره سره دوی له خپلو پيغمبرانو سره څه ونه کړل؟

وَرَفَعْنَا فَوْقَهُمُ الطُّورَ بِمِيثَاقِهِمْ وَقُلْنَا لَهُمْ ادْخُلُوا الْبَابَ سُجَّدًا وَقُلْنَا لَهُمْ لَا

تَعْدُوا فِي السَّبْتِ وَأَخَذْنَا مِنْهُمْ مِّيثَاقًا غَلِيظًا ﴿١٥٤﴾

[۱۵۴]- او د دوی د ژمني لپاره مو پر دوی طور رااوچت کړ او ورته ومو ويل: په دې دروازي سجده کوونکي ننوځئ او ورته ومو ويل: د شنبې په ورځ تېری مه کوئ او کلکه ژمنه مو تری واخيسته.

(۱۵۴) - بني اسرائيل دې ته تيار نه وو چې تورات ومني او په هغه د عمل کولو ژمنه وکړي، الله تعالى د طور غر د دوی له پاسه رااوچت کړ، ورته وويل شو چې فلسطين ته ننوځي، خو د مغرورو فاتحانو په څېر نه بلکي د الله د مطيع بندگانو په څېر، په دې مأمور شول چې د شنبې د ورځې احترام به کوي او هغه به د عبادت لپاره مختص کوي، خو هغوی خپلې ټولې ژمنې ترېښو لاندې کړې.

فِيمَا نَقَضُوا مِيثَقَهُمْ وَكُفِّرُوا بِآيَاتِ اللَّهِ وَقَتْلِهِمُ الْأَنْبِيَاءَ بَغَيْرِ حَقٍّ وَقَوْلِهِمْ قُلُوبُنَا غُلْفٌ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ﴿١٥٥﴾ وَبِكُفْرِهِمْ وَقَوْلِهِمْ عَلَى مَرْيَمَ بُهْتَنًا عَظِيمًا ﴿١٥٦﴾ وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا ﴿١٥٧﴾ بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ﴿١٥٨﴾

[۱۵۵] - نو د خپلو ژمنو د ماتولو له امله او د الله پر آيتونو د دوی د کفر په سبب او په ناحقه د پيغمبرانو د وژني او د دې وينا په وجه ئې چې زړونه مو په پردو کې دي، بلکي الله د دوی د کفر په وجه پرې مهر لگولی، نو ايمان نه راوړي مگر ډېر لږ. [۱۵۶] - او د دوی د کفر په وجه او پر مريمې د دوی د ستر بهتان وينا (له امله). [۱۵۷] - او د دې خبرې په وجه چې موږ د الله پيغمبر مسيح د مريمې زوی وواژو، حال دا چې نه ئې وژلی دی او نه ئې په صليب ځړولی، بلکي ورته مشته کړی شو او يقيناً هغه چې په دې کې اختلاف کوي په دې اړه په شک کې دي، له گمانه پرته هيڅ علم پرې نه لري، په يقين سره ئې نه دی وژلی. [۱۵۸] - بلکي الله خپل لوري ته اوچت کړ او الله باحکمه عزتمن دی.

(۱۵۵-۱۵۸) - په دغو مبارکو آيتونو کې د بني اسرائيلو هغو انحرافاتو ته گوته نيول شوې چې الله پرې مواخذه کړل او له دردناک عذاب سره ئې مخامخ کړل:

- خپلې ژمنې ئې ماتې کړې.
- د الله له آيتونو ئې انکار وکړ.
- د انبياوو د وژلو لپاره ئې ملا وتړله.
- د خپل ذهن زيربنده جعلي مذهب په نسبت ئې داسې روند تعصب پيل کړ چې د هغه په

- خلاف د هېڅ دلیل اورېدو ته تیار نه وو.
- په خپل کفر کې هغه ځای ته ورسېدل چې الله تعالی د دوی پر زړونو مهر ولگاوه او د هدایت دروازه یې پر مخ وتړل شوې.
 - پر مريمي عليها السلام یې د بدکاری تور ولگاوه.
 - د عیسی علیه السلام د وژلو پرېکړه یې وکړه او په افتخار سره به یې ویل چې موږ هغه وواړو. دا په داسې حال کې چې هغه یې نه وو وژلي، د ده پر ځای یې بل څوک وژلی وو، سره له دې چې د ده د وژلو په اړه شکمن وو، خو دوی به په اوچت غږ او افتخار سره ویل: عیسی، هغه چې ځان یې د خدای پیغمبر گانې، هغه مو وواړو او د ده جسد مو په صلیب وځړاوه.

وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ ۚ وَيَوْمَ الْقِيَمَةِ يَكُونُ عَلَيْهِمْ

شَهِيدًا ﴿١٥٩﴾

[۱۵۹]- او د اهل کتابو څخه به هېڅوک نه وي مگر داسې چې له خپل مرگه مخکې به هرومرو پر ده ایمان راوړي او د قیامت پر ورځ به پرې شاهد وي.

(۱۵۹)- د دې آیت دوه ترجمې شوي:

- له اهل کتابو څخه به هېڅوک داسې پاته نشي چې له خپل مرگه مخکې د عیسی علیه السلام حقیقت ورته معلوم نشي او په دې پوه نشي چې هغه نه خدای وو او نه د خدای زوی، بلکې د خدای بنده او د هغه پیغمبر وو.

- د عیسی علیه السلام له راکوزېدو وروسته به ټول موجود اهل کتاب د ده له مرگه مخکې پر ده ایمان راوړي.

په دوهمې ترجمې کې دوه مطلبه مقدر گڼل شوي: د عیسی علیه السلام بیا راتگ او هغه وخت موجود اهل کتاب، له دې تقدیرونو پرته ترجمه ناقصه پاتې کېږي، خو په لومړۍ ترجمې کې د آیت له خپلو الفاظو پرته هېڅ لفظ او مطلب نه دی علاوه شوی، لومړۍ ترجمه په دې خاطر هم غوره برېښي چې په آیت کې ټولو اهل کتابو ته اشاره شوې، حصر او استثناء په کې نشته، خو په دوهمې ترجمې کې یوازې د عیسی علیه السلام د راکوزېدو په وخت کې موجود اهل کتاب اخیستل شوي او نور مستثنی شوي.

د قرآن له بیاناتو معلومېږي چې د مرگ په وخت کې ډېر حقایق انسان ته څرگند شي، په خپلو غلطیو او اشتباهاتو پوه شي، لکه د دې سورې په ۹۷ آیت کې د هغو کسانو په اړه ویل شوي چې په دارالکفر کې پاتې شوي وو، د ملانکو له وینا به پوه شي چې پر خپل ځان یې ظلم کړی وو، هسې یې د الله پراخه زمکه تنگه گڼلې وه او له هجرت نه یې ډډه کړې وه، په کار وه چې د خپل دین او ایمان د حفاظت لپاره یې هجرت کړی وی او د کفر له سلطې یې ځان آزاد کړی وی؟!

هغه اهل کتاب چې عیسی علیه السلام د خدای زوی گڼي او گمان کوي چې د ده په وجه به له عذاب او الهي مؤاخذه خوندي وي، د خپل مرگ په وخت کې به پوه شي چې دا هسې یې

بنیاده هیلې وې، نه هغه خدای وو او نه د خدای زوی او نه له عذابه زموږ د ژغورنې ذمه وار. د قیامت په ورځ به هم وگوري چې عیسی علیه السلام د دوی په خلاف شهادت ورکوي.

فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنِ سَبِيلِ
اللَّهِ كَثِيرًا ﴿١٦٠﴾ وَأَخَذَهُمُ الرِّبَا وَقَدْ هُمُوا عَنْهُ وَأَكْلِهِمْ أَمْوَالَ النَّاسِ بِالْبَاطِلِ
وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا ﴿١٦١﴾

[۱۶۰]- نو پر یهودانو مو ځینې هغه پاکیزه شیان حرام کړل چې ورته حلال شوي وو؛ د دوی د ظلم په وجه او د الله له لارې څخه د دوی د ډېر مخنیوی له امله. [۱۶۱]- او د دوی د سود اخیستو په سبب، په داسې حال کې چې ترې منع شوي وو او په ناحقه ئې د خلکو د مال خوړلو په وجه او دغو کافرانو ته مو دردوونکی عذاب تیار کړی.

(۱۶۰-۱۶۱)- دلته د یهودانو ځینو هغو سترو سترو گناهونو ته اشاره شوې چې دوی ئې د الله له دردناک عذاب سره مخامخ کړل:

- ظلم ئې کاوو.
- هم ئې پخپله د الله په سمې لارې له تلو ډډه کوله او هم ئې نور منع کول.
- سود ئې خوړلو، په داسې حال کې چې الله ترې منع کړي ول.
- په ناحقه او له ناراوو لارو ئې د خلکو مالونه خوړل، دوکه، رشوت، شکرانې اخیستل، فتواگانې او د جنت اسناد پلورل.

لَٰكِن الرِّاسِخُونَ فِي الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ
قَبْلِكَ وَالْمُقِيمِينَ الصَّلَاةَ وَالْمُؤْتُونَ الزَّكَاةَ وَالْمُؤْمِنُونَ بِاللَّهِ وَالْيَوْمِ الْآخِرِ
أُولَٰئِكَ سَنُؤْتِيهِمْ أَجْرًا عَظِيمًا ﴿١٦٢﴾

[۱۶۲]- لکن د دوی راسخین فی العلم او هغه مؤمنان ئې چې هم پر هغه څه ایمان راوړي چې پر تا نازل شوي او هم پر هغه څه چې له تا مخکې نازل شوي، لمونځ کوونکي، زکات ورکوونکي او پر خدای او آخرت ایمان لرونکي ئې، ډېر ژر به دوی ته ستره بدله او اجر ورکړو.

(۱۶۲)- په دوی کې نېک خلک هم شته چې صفات ئې دا دي:

- علم ئې پوخ دی نه کچه او نیمگړی.

- په هر هغه كتاب ايمان راوړي چي د الله له لوري نازل شوى وي.
- لمونځ كوي.
- زكات وركوي.
- پر الله او د آخرت پر ورځ ايمان لري.

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ ۚ وَأَوْحَيْنَا إِلَى إِبْرَاهِيمَ
وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَىٰ وَأَيُّوبَ وَيُونُسَ وَهَارُونَ
وَسُلَيْمَانَ وَعَآدَيْنَا دَاوُدَ زَبُورًا ﴿١١٣﴾ وَرُسُلًا قَدْ قَصَصْنَاهُمْ عَلَيْكَ مِنْ قَبْلُ
وَرُسُلًا لَمْ نَقْصُصْهُمْ عَلَيْكَ ۚ وَكَلَّمَ اللَّهُ مُوسَىٰ تَكْلِيمًا ﴿١١٤﴾ رُسُلًا مُبَشِّرِينَ
وَمُنْذِرِينَ لَعَلَّ النَّاسَ عَلَى اللَّهِ حُجَّةٌ بَعْدَ الرُّسُلِ ۚ وَكَانَ اللَّهُ عَزِيزًا حَكِيمًا



[۱۶۳]- بي شكه چي مور تا ته همغسي وحي كړي چي نوح او تر ده وروسته انبياوو ته مو وحي كړې وه او ابراهيم، اسمعيل، اسحاق، يعقوب او اولاد ئي، عيسى، ايوب، يونس، هارون او سليمان ته مو وحي كړې وه او داود ته مو زبور وركړى وو. [۱۶۴]- او داسي پيغمبرانو ته هم چي تا ته مو لاد مخه د دوى قصه كړې او داسي پيغمبرانو ته هم چي لا مو د دوى قصه نه ده درته كړې او الله له موسى سره په ځانگړي تكلم سره تكلم وكړ. [۱۶۵]- زېرى وركوونكي او انذار وركوونكي پيغمبران، تر څو خلكو لره د الله پر نامه كوم حجت پاته نشي او الله باحكمته عزتمن دى.

(۱۶۳-۱۶۵)- تا ته د نورو پيغمبرانو په څېر وحي شوې، تر تا مخكي ډېر پيغمبران تېر شوي، د دوى مأموريت دا وو چي نېكانو ته د نبي راتلونكي زېرى وركړي او بدكاران له خپل بد عاقبت ووېروي، الله د دې لپاره يو په بل پسي او د زمانې په هر پړاو كي پيغمبران رالېږلي چي په دې سره الهي حجت تكميل شي، انسان ته د كفر، شرك، ظلم او انحراف لپاره هيڅ بهانه پاتې نشي، دا عذر وړاندي نه كړى شي چي نه پوهېدو، چا راته سمه لار نه وه بنودلې، د حق او باطل ترمنځ د تفكيك لپاره مو كوم معيار او ملاك په واك كي نه وو.

د پيغمبرانو راتگ په دې خاطر د حجت اتمام گڼل شوى چي له دې وروسته او تر دې زيات څه له انسان سره نشي كېدى، الله تعالى ده ته عقل وركړى، پر ټولو مخلوقاتو ئي ده ته فضيلت وركړى، د ده په فطرت كي ئي داسي استعدادونه او ملكي ايښي چي د سمې لاري په

موندلو کي د ده مرسته کوي، پر خدای باور د ده د فطرت جزء دی، په ضمیر کي ئې داسي ملامتونکي او هڅوونکي ملکي ايښي چي په هر بد کار کي دی ملامتوي او په هر نېک کار کي ئې تشويقوي، له بدو ئې کرکه راپاروي او له ښو سره ئې مينه، پيغمبران راشي او انسان ته هغه خدای معرفي کړي چي دی ئې په لټه کي دی، ويده ضمير ئې راويښ کړي، ټول هغه څه وروښيي چي د ده فطرت ئې غواړي، د ده د ضمير له صفحي هغه گرد او زنگ وځنډي چي غلط ماحول او محيط ورباندي لړلی، دوی همغه څه ورته ووايي چي د انسان فطرت ئې د اورېدو په انتظار کي وي، خو که له دې ټولو سره سره انسان له کړو لارو راونه گرځي، نو له ده سره له دې وروسته يوازي يو کار کېدی شي او هغه دا چي استقلال او آزادي ئې سلب شي، د بې ارادې مخلوقاتو په څېر په زور او جبر په سمه لار روان کړی شي او دا هغه څه دي چي الله تعالى ئې نه کوي او په دې سره انسان، انسان نه پاته کېږي او خپله هغه ځانگړتيا له لاسه ورکوي چي ده ته ئې پر ټولو مخلوقاتو فضيلت ورکړی.

لٰكِنْ اَللّٰهُ يَشْهَدُ بِمَا اَنْزَلَ اِلَيْكَ اَنْزَلَهُ بِعِلْمِهِ ۖ وَالْمَلٰٓئِكَةُ يَشْهَدُوْنَ ۚ وَكَفٰٓى بِاللّٰهِ

شَهِيدًا ﴿١٦٦﴾

[۱۶۶]- لیکن الله د هغه څه په اړه چي پر تاي نازل کړی د دې شهادت ورکوي چي هغه ئې له خپل علم سره سم نازل کړی او ملائکي هم شهادت ورکوي او الله د شاهد په توگه کافي دی.

(۱۶۶)- الله شهادت ورکوي چي قرآن د ده کتاب دی، د الله په علم مبني کتاب، هره وينا او هر حکم ئې له الهي علم نه راولاړه شوي وينا او حکم.

اِنَّ الَّذِيْنَ كَفَرُوْا وَصَدُّوا عَنْ سَبِيْلِ اللّٰهِ قَدْ ضَلُّوْا ضَلٰلًاۢۙ بَعِيْدًا ﴿١٦٧﴾ اِنَّ الَّذِيْنَ كَفَرُوْا وَظَلَمُوْا لَمْ يَكُنِ اللّٰهُ لِيَغْفِرْ لَهُمْ وَلَا لِيَهْدِيْهُمْ طَرِيْقًاۙ ﴿١٦٨﴾ اِلَّا طَرِيْقَ جَهَنَّمَ خٰلِدِيْنَ فِيْهَاۙ اَبَدًا ۚ وَكَانَ ذٰلِكَ عَلٰٓى اللّٰهِ يَسِيْرًا ﴿١٦٩﴾

[۱۶۷]- يقيناً هغه چي کافران شول او د الله له لاري ئې مخنيوی وکړ، په رښتيا چي په ژور بې لاريتوب بې لاري شول. [۱۶۸]- بې شکه هغه چي کافران شول او ظلم ئې وکړ، نو الله داسي نه دی چي دوی ته بخښنه وکړي او نه داسي چي په کومي لاري ئې هدايت کړي. [۱۶۹]- مگر د جهنم په لار، چي تل به په کي وي او دا خو الله ته آسانه دی.

(۱۶۷-۱۶۹)- کفر او د الله له لاري انحراف ژوره گمراهي ده، ظلم دی، هم د عدل او حقيقت په

نسبت ظلم او هم د خپل عقل په نسبت ظلم، دوی له الهي بخښني نه محروم دي او د هدايت ټولي لاري ورباندې تړل شوي. يوازي يوه لار ئې پر مخ پرانيستي پاتې ده، د جهنم لار.

يَتَأْتِيهَا النَّاسُ قَدْ جَاءَكُمُ الرَّسُولُ بِالْحَقِّ مِنْ رَبِّكُمْ فَآمِنُوا خَيْرًا لَكُمْ وَإِنْ

تَكْفُرُوا فَإِنَّ لِلَّهِ مَا فِي السَّمَوَاتِ وَالْأَرْضِ وَكَانَ اللَّهُ عَلِيمًا حَكِيمًا ﴿١٧٠﴾

[۱۷۰]- اي خلکو! بې شکه چي د خپل رب له لوري مو دغه پيغمبر دا حق درته راوړی، نو ايمان راوړئ چي دا درته غوره دی او که انکار وکړئ نو بې شکه چي د آسمانونو او زمکي هر څه د الله دي او الله باحکمه پوه دی.

(۱۷۰)- دا د الله پيغمبر دی، د هغه له لوري ئې دا حق دين درته راوړی، په ده ايمان راوړئ، ستاسو د دنيا او آخرت ښېگڼه په همدې کي ده، انکار او مخالفت مو په حقيقت کي له هغه الله انکار دی چي د زمکي او آسمانونو هر څه د ده دي او له هغه دين نه انکار دی چي عليم او حکيم خدای رالېږلی، هغه دين چي په الهي علم او حکمت ولاړ دين دی.

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ إِنَّمَا

الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ أَلْقَاهَا إِلَى مَرْيَمَ وَرُوحٌ مِنْهُ

فَآمِنُوا بِاللَّهِ وَرُسُلِهِ وَلَا تَقُولُوا ثَلَاثَةٌ انْتَهُوا خَيْرًا لَكُمْ إِنَّمَا اللَّهُ إِلَهُ وَاحِدٌ

سُبْحَنَهُ أَنْ يَكُونَ لَهُ وَلَدٌ لَهُ مَا فِي السَّمَوَاتِ وَمَا فِي الْأَرْضِ وَكَفَى بِاللَّهِ

وَكَيلًا ﴿١٧١﴾

[۱۷۱]- اي اهل کتابو! په خپل دين کي غلو مه کوئ او د الله په اړه له حق پرته بل څه مه وایئ، بې شکه چي مسيح د مريمي زوی خو يوازي د الله رسول او د ده هغه کلمه وو چي مريمي ته ئې القاء کړې وه او د ده يوه روح، نو پر الله او پيغمبرانو ئې ايمان راوړئ او مه وایئ چي درې دي، ډډه وکړئ، چي دا درته غوره دی، الله خو يوازينی اله دی، له دې منزله دی چي کوم زوی ئې وي، څه چي په آسمانونو کي دي او څه چي په زمکي کي دي ټول د ده دي او الله د وکیل په توگه کافي دی.

(۱۷۱)- په دې مبارک آيت کي د محرف مسيحيت د ترديد لپاره په مؤجزو او مختصرو الفاظو سره داسي پرېکنده او قاطع استدلال شوی چي د دې جعلي مذهب د ترديد لپاره يوازي همدا

کفايت کوي:

- دوی په دين کي غلو کړي.
 - د الله په اړه د دوی وينا د حق خلاف ده.
 - مسيح په الوهيت کي شريکوي، حال دا چي هغه پيغمبر وو، هغه يو انسان وو، له مريمي پيدا شوی انسان، د الله په يوه امر له پلار پرته پيدا شو، الله ورته روح ورکړه او راژوندی ئې کړ.
 - هم په الله باندي د دوی باور ناسم دی او هم په پيغمبرانو.
 - د يوه الله پر خای په دريو خدايانو باور لري. حال دا چي الله يو دی، نه شريك لري او نه زوی.
 - زوی درلودل خو د فناء کېدونکي مخلوق د بقا ذريعه ده او شريك درلودل خو د ضعيف او ناتوانه واکمن اړتيا ده، الله خو له دې منزله دی چي زوی، خای ناستی يا شريك ولري.
 - هغه ذات چي د زمکي او آسمانونو هر څه د ده وي ولي به خاڼ ته شريك، زوی او خای ناستی نیسي؟!!
 - دوی له الله پرته بل خيالي معبود خاڼ ته وکیل او د چارو سنبالوونکی نيولی، حال دا چي الله د وکیل په توگه کافي دی.
- دا عجيبه مه گڼئ چي څنگه د اهل کتابو ځينو مذهبي مشرانو د عیسی عليه السلام د وژلو دعوا کوله او پر دې ئې فخر کاوو او بلي ډلي هغه د خدای زوی او خای ناستی کړ، دا ځکه چي دوی د طاغوت د دربار سرکاري مفتیان وو، د يوه طاغوت لپاره ئې پيغمبر ته باغي ويل او د بل لپاره ئې له هماغه مزعوم باغي (اله) جوړ کړ، د تاريخ په اوږدو کي دين پلورونکو سرکاري مفتیانو تل همداسي کړي، هر ځل او د تاريخ په هر پړاو کي چي کوم داعي او مصلح د ظلم خلاف قيام کړی، د محکومو او مظلومو انسانانو لپاره ئې آزادي او عدالت غوښتی او په اوچت غږ ئې ويلي: انسانان ټول برابر پيدا شوي، ظلم او جهل دوی په خپلو کي وېشلي، له يوه ئې بادار او له بل مربي جوړ کړی، دا د ظلم نظام ړنگ کړی، دا د مظلومانو په لاس پښو کي پراته ځنځيرونه مات کړی، انسان بايد له خپل رب پرته بل ته سر ټيټ نه کړي. مظلومانو ده او د ده دعوت ته د شک په سترگه کتلي، ظالمانو خطرناک گڼلی، د امپراطور له نظام، دين او مذهب نه د بغاوت په جرم متهم شوی، مذهبي مشرانو ئې د وژلو فتوی ورکړي، قاضي په قتل محکوم کړی، په دار شوی، جسد ئې په اور کي اچول شوی، په صليب ځړول شوی، خو همدا مزعوم باغي، مطرود، محکوم او په صليب ځړول شوی، پس له لنډې مودې د يوه نوی امپراطور لپاره د خپل مخکني رقيب په ضد يوه مؤثره وسيله گرځېدلی، هغه ئې د ظلم قرباني گڼلی، د ده مجسمي ئې جوړي کړي، هماغه مخکنيو مذهبي مشرانو يوه سپېڅلي هستي گڼلي، د ده د لمانځني فتوی ئې ورکړي، له ده سره ئې هر مخالفت او د ده په ضد هره وينا او له عظمت نه ئې هر انکار له خدای او له نوی نظام او له دين او مذهب نه بغاوت گڼلی، هومره تبليغات ئې ورته کړي چي عوام ئې خدای وگڼي، د هغه مجسمي ئې جوړي کړي، يو ئې د مجسمو دکان جوړ کړي، دا ئې حرفه شي، په خرڅولو ئې ډېر څه ترلاسه کړي، بل ئې د څه ترلاسه کولو لپاره مجسمي ته په سجده شي، هغه ته خپل حاجتونه وړاندي کوي، مرستي ته به ئې رابلي، د

د قرآن پلوشي النساء

خدای خای ناستی به ئې کړي، په دې ترتیب به د نوي سیاسي نظام په څنگ کې نوی مذهب رامنځته شي، د زور نظام باغي به د نوي نظام (اله) شي، ټگمار مذهبي مشر به هم د (باغي) ګرځولو په فتوی سره خپله اجوره ترلاسه کړي او هم له هغه (باغي) نه د (اله) جوړولو په فتوی سره!! پرون د مخکنی نظام د معبد مجاور وو او نن د هغه (باغي) د قبر مجاور او متولي، دا د طاغوت په لاس د هر محرف مذهب د رامنځ ته کېدو قصه ده او دا د شخصیتونو، قبرونو او بتانو د لمانځونکو قصه ده. له عیسی علیه السلام سره همداسې وشول او له حسین رضي الله عنه سره همداسې.

حسین رضي الله عنه هم د ظالم او مفسد یزید په ضد غږ اوچت کړ، د کوفي خلکو د ملګرتیا ډاډ ورکړ، خو دی ئې د کربلا په میدان کې یوازي پرېښود، زړه ئې له ده سره خو توري ئې له یزید سره شوي، د خپلي کورنۍ له اویاوو کسانو سره په شهادت ورسېد، خو کله چې د یزید واکمني پای ته ورسېده، اقتدار د ده د کورنۍ د مخالفینو په لاس کې پرېووت، نو حسین رضي الله عنه نه یوازي پخپله له شهادت نه وروسته امام حسین شو، بلکه امارت د ده د اولاد الهي مسلم حق!! نه یوازي د ده په قبر زیارت جوړ شو، بلکه د ده د پلار علي رضي الله عنه لپاره هم په دغه وخت کې قبر په ګوته شو او د وخت حاکم ورباندې زیارت جوړ کړ، قبر ئې هم د وخت حاکم د یوه (خوب او رويا) !!! په ترڅ کې وموند، تر دې وخته ئې قبر هیچا ته نه وو معلوم، له دې نېټې وروسته نه یوازي په نجف کې بلکه په ډېرو نورو ځایونو کې هم د ده په نامه زیارتونه جوړ شول، په مزار شریف او د کابل په کارته سخی کې هم!! چا چې یزید ته د امام حسین رضي الله عنه د وژلو فتوی ورکوله د یزید له تلو وروسته د دې زیارتونو مجاور شو، د چا چې توري له یزید سره وې اوس د کربلا د پېښې په یاد خپلي سینې په ځنځیرونو وهي، توري جامې اغوندي او ویر کوي، د کربلا له خاورې د سجدي مهر جوړوي!! همدا کسان د ده اولاده یوازیني حقيقي امامان ګڼي او یو شیر کلن لمسی ئې داسې امام زمان ګڼي چې خدای ته په خپلو دعاګانو کې وايي: خدایه! امام زمان له موږ راضي کړه!! خدایه! د قیامت په ورځ مو د امام زمان په وړاندې شرمنده نه کړي!! خدایه زموږ دعاګانې امام زمان ته ورسوه!! اوس نو خدای د امام زمان قاصد شو، خدای د امام زمان په دربار کې یو شفیع شو، له هغه دا غواړي چې د امام زمان په وړاندې د دوی شفاعت وکړي!!

چا چې له قصرونو او د قصرونو له واکمنانو نه کرکه درلوده او هر قصر ئې د ظلم نېښه ګڼله او په همدې جرم له مخالفتونو سره مخامخ کېدو او چا چې هر جگ قبر ږنګاوو اوس د دوی له قبرونو نه داسې قصرونه جوړ شوي چې نه فرعون په خپل ژوند کې درلود او نه نمرود او نه هم یزید. عجیبه ده، ډېره عجیبه؛ د ژوندي لپاره قصر حرام دی او د مړي لپاره جائز او د صواب کار!!

مسیحي د عیسی علیه السلام مذهب هېر کړ او د ده د مجسمې لمانځل ئې مذهب شو او ده د امام حسین د جد دین ته شا کړه، د امام حسین د قبر لمانځل ئې مذهب شو. ګورئ چې مسیحي د صلیب طوق په غاړه ګرځوي او دا د کربلا له خاورې د جوړ شوي مهر ټاپې په خپل تندي!! دا دی ګورئ چې سیاست کله له پیغمبر نه د مذهب باغي جوړ کړي او کله له دینداره باغي نه خدای!!

که د ټگمارو مذهبي مشرانو او د مکارو سیاستمدارانو مکروونه عجیب دي نو تر دې د هغه

چا سفاقت د لازيات حيرت او تعجب وړ دى چې د دوى د مكر په دام كي پرېوځي او (دروغ) د (مذهب) په نامه مني!! خو نه؛ ترڅو چې دنيا وي ساده لوح او سفيه انسانان به هم وي او د تگمارو په دام كي به د دوى پرېوتل هم!! كه سامري له سخوندر معبود جوړولى شي او هندو له غوا!!، كه د يهودو ملايان د يوه واكمن په دربار كي مريم په زنا متهم كوي او زوى ئي ساحر گني، خو د بل واكمن په دربار كي ئي دا د خداى مور گني او زوى ئي د خداى زوى، نو له شپږ كلن غائب ماشوم نه امام زمان جوړول او خداى د ده قاصد گڼل هم ډېره نادره نه ده!!

مسيحيان د عيسى عليه السلام بيا راتلو ته منتظر دي، خو كه هغه راغى نو تر هرچا د مخه به دوى د ده مخالفت كوي، د خپلو پلرونو په څېر به د هغه د وژلو لپاره ملا تړي، پلرونو ئي په دې خاطر د ده د وژلو هوډ وكړ چې دى يو انسان دى، نه له ځانه دفاع كولى شي او نه له خپلو ملگرو، د خداى پيغمبر خو بايد داسي نه وي، بايد ملائكه وي او د سترگي په يوه رڼا او د گوتي په يوې اشارې سره بايد زمكه او آسمان وخوځولى شي او د دوى اوسني زامن به ئي هم دروغجن گني ورته وايي به: ته هغه عيسى نه يي چې موږ ورته منتظر وو، ته يو عادي انسان يي، عيسى خو د خداى زوى دى او په مټو كي ئي د خداى زور.

كه دا نن هغه امام زمان راشي چې ځيني ورته منتظر دي او ووايي: د زماني د فرعون او د وخت د يزید په خلاف قيام وكړئ، له اسلام نه دفاع ته چمتو شئ، خپل هېواد د صليبي ځواكونو له سلطې آزاد كړئ، نو وبه گورئ چې تر هر چا د مخه ئي هغه څوك مخالفت وكړي چې نن وايي: عجل الله فرجه الشريف: خداى دي د ده راوتل رانږدې كړي!! دغه خلك به ورته وايي: ته خو هغه امام زمان نه يي چې موږ ئي په انتظار كي وو، ته خو له موږ مرسته غواړي او له هغه خو به موږ مرسته غوښته، ته موږ قيام او جهاد ته رابلي، حال دا چې امام زمان خو د يوې گوتي په خوځولو سره زمكه او آسمان خوځولى شي!!

موږ هم د مسيح راتلو ته منتظر يو، خو (انسان مسيح) ته، هغه چې د يوه انسان په څېر به ژوند كوي او لومړى كار به ئي د صليب ماتول وي. موږ هم مهدي ته منتظر يو، خو يوه (انسان او مجاهد) مهدي ته، نه د خداى ځاى ناستي مهدي ته، داسي مهدي ته چې د توحيد او عدالت لپاره به جهاد كوي او لومړى جنگ به ئي له هغو آخوندانو سره وي چې مشرك شوي، د جهاد مخالفت كوي او له دين نه ئي دكان جوړ كړى. په دې حيرانوونكو خبرو تعجب مه كوه، دا ځكه چې سياست له پيغمبر نه د مذهب باغي جوړولى شي او له باغي نه خداى او معبود!!

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ وَمَنْ

يَسْتَنْكِفَ عَنْ عِبَادَتِهِ، وَيَسْتَكْبِرْ فَسَيَحْشُرُهُمْ إِلَيْهِ جَمِيعًا ﴿١٧٢﴾

[١٧٢]- نه مسيح هيڅكله له دې ننگ كړى چې د الله بنده وي او نه مقربو ملائكو، او څوك چې د ده له عبادته ننگ او تكبر وكړي نو ژر به ټول خپل لوري ته راغونډ كړي.

(١٧٢)- مسيح تل ويلي چې زه د الله بنده يم، تل ئي خلك د الله بندگۍ ته رابلي، قرآن موږ ته وايي چې خلكو ته د عيسى عليه السلام لومړى وينا دا وه، اني عبد الله: زه د الله بنده يم، دا د ده

د هغه وخت وينا هم وه چې د مور په غېږ كې وو او د هغه وخت هم چې خلك په صليب باندي د ده د خړولو لپاره راغونډ شوي وو.

فَأَمَّا الَّذِينَ ءَامَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُم مِّن فَضْلِهِ ؕ وَأَمَّا الَّذِينَ اسْتَنكَفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا وَلَا يَجِدُونَ لَهُم مِّن دُونِ اللَّهِ وَلِيًّا وَلَا نَصِيرًا ﴿١٧٣﴾

[١٧٣]- نو هغه چې ايمان ئې راوړی او صالح عملونه ئې کړي؛ اجر به ئې پوره پوره ورکړي او له خپل فضل څخه به مزيد څه ورکړي او هغه چې ننگ او لويي ئې کړي وي، نو په دردناک عذاب به ئې تعذيب کړي او له الله پرته به نه کوم ولي ځان ته ومومي او نه کوم مرستندوی.

(١٧٣)- الله تعالى له بنده سره د ده د ايمان او عمل له مخي معامله کوي، څوک چې ايمان راوړي او صالح عملونه وکړي، نو خپل اجر به پوره پوره ترلاسه کړي او الله به د خپل فضل له مخي د دوی له اصلي حق نه زياته بدله ورکړي او هغه چې د الله له بندگۍ نه ننگ وکړي، تکړ وکړي او له داسي بندگۍ ځان لوړ وگڼي، دردناک عذاب به ئې په برخه شي، نه به داسي کوم دوست پيدا کړي چې له دې عذابه ئې وژغوري او نه کوم مرستندوی. دغه د عدالت تقاضاء ده، څوک چې له دې پرته بل څه الله ته منسوبوي هغه په حقيقت کي الله ته د بي عدالتۍ او ظلم نسبت کوي، که څوک په دې باور وي چې عيسی به مسيحيان د الله له محاسبې ژغوري، د مسيح په طفيل به جنت ته درومي، له دوزخ نه به د ده په وساطت ژغورل کېږي، ده د ټولو مسيحيانو د ټولو گناهونو فديه ورکړي، په دې باور او عقیده کي الله تعالى ته د ستري بي عدالتۍ نسبت کېږي، الله د د نيا له يوه ظالم حاکم سره تشبیه کېږي، داسي حاکم چې پرېکړي ئې د درباريانو له سپارښتنو متاثره کېږي، څوک چې واسطه ولري او د ده په دربار کي کوم دوست او مرستندوی، نو له هر راز مواخذي او محاسبې خلاص وي. که داسي کار د دنيا له حاکم سره نه ښايي نو د زمکي او آسمانونو له رب سره به څنگه ښايي!!!

يَأَيُّهَا النَّاسُ قَدْ جَاءَكُمْ بُرْهَانٌ مِّن رَّبِّكُمْ وَأَنْزَلْنَا إِلَيْكُمْ نُورًا مُّبِينًا ﴿١٧٤﴾

[١٧٤]- اي خلکو! يقيناً چې د خپل رب له لوري مو برهان او دليل درته راغی او څرگنده رڼا مو درته نازله کړه.

(١٧٤)- دا پورته آيت هم څرگند برهان او روڼ څراغ دی او قرآن هم.

فَأَمَّا الَّذِينَ ءَامَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِّنْهُ وَفَضْلٍ

وَهَدِيَهُمْ إِلَى صِرَاطٍ مُسْتَقِيمٍ ﴿١٧٥﴾

[١٧٥]- نو هغه چي پر الله ايمان راوړي او له هغه سره اړيکي ټينگي کړي، نو حتماً به ئې په خپل رحمت او فضل کي ننباسي او خپل لوري ته به ئې په سمې لاري هدايت کړي.

(١٧٥)- دغه څرگند برهان او ځلانده رڼا تاسو ته دوي اساسي خبري روښانه کوي:

- پر الله ايمان راوړئ.
 - له الله سره خپلي اړيکي مضبوطي کړئ.
- څوک چي دا دوه کارونه وکړي، نو د الله فضل او رحمت به ئې په برخه شي او د الله په لوري د تگ په سمې لاري به هدايت شي.

يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ ۚ إِنِ امْرُؤٌ هَلَكَ لَيْسَ لَهُ وَلَدٌ وَلَهُ أختٌ فَلَهَا نِصْفُ مَا تَرَكَ ۚ وَهُوَ يَرِثُهَا إِن لَّمْ يَكُنْ لَهَا وَلَدٌ ۚ فَإِن كَانَتَا اثْنَتَيْنِ فَلَهُمَا الشُّلْثَانِ مِمَّا تَرَكَ ۚ وَإِن كَانُوا إِخْوَةً رِّجَالًا وَنِسَاءً فَلِلذَّكَرِ مِثْلُ حَظِّ الْأُنثَيَيْنِ ۚ يُبَيِّنُ اللَّهُ لَكُمْ أَن تَضِلُّوا ۚ وَاللَّهُ بِكُلِّ شَيْءٍ عَلِيمٌ ﴿١٧٦﴾

[١٧٦]- له تا فتوى غواړي، ووايه: الله تاسو ته د کلالې (هغه چي نه ئې پلار وي او نه اولاد) په اړه فتوى درکوي: که څوک ومري، زوى ئې نه وي او يوه خور ئې وي، نو دې ته د هغه څه نيمايي ده چي ده پرېښي او دى به له دې خور نه هر څه په ميراث وړي که ئې زوى نه وو او که دوى دوه خويندي وي، نو دوى ته له دريو دوه برخي د ميراث دي او که دوى نارينه او ښځي وروڼه، خويندي وي، نو نارينه ته به د دوو ښځو په څېر برخه وي، الله تاسو ته وضاحتونه کوي تر څو بې لاري نه شئ او الله په هر څه ښه پوه دى.

(١٧٦)- دا مبارکه سوره د ښځو او يتيمانو په بحث پيل او په همدې موضوع پاى ته ورسېده، دلته د هغه چا د ميراث د وېش څرنگوالى بيان شوى چي نه ئې پلار وي او نه اولاد، يوازي وروڼه او خويندي ولري، که ئې يوه خور وه د ميراث نيمايي به ترلاسه کوي او وروڼه به داسي خور د ټول ميراث وارث وي، که ميراث دوو خويندو ته پاته وو، له دريو دوه برخي به د دوى وي او که له يوه زيات وروڼو او خويندو ته پاته شوى وو نو نارينه ته به د دوو ښځو برابر برخه ورکول کېږي.

دا د هغه الله له لوري لارښوونه ده چي ستاسو په خير او مصلحت تر تاسو ښه پوه دى.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

يوې پوښتنې ته ځواب

ادراك او احساس د زړه كار دى كه د دماغ ؟

په دې سورتونو كې به تاسو څو ځايه داسې څه ليدلې وي چې قرآن ځينې خبرې زړه ته منسوب كړې وې، لكه چې د كافرانو په اړه فرمايي: (لهم قلوب لا يفقهون بها)، (ختم الله على قلوبهم) ...، په گڼ شمېر نورو آيتونو كې هم دې ته ورته مطالب راغلي. د زړه په اړه د قرآن له دغو څرگندونو داسې معلومېږي چې ګواکي زړه د احساس او ادراك مرکز دی، حال دا چې علمي تحقيقات زړه نه بلکي د انسان دماغ د احساس او ادراك مرکز ګڼي، او زړه يوازې د وينې د پمپ کولو وسيله بولي، دغه توپير ته په پام سره له حقايقو بې خبره خلک اعتراض کوي چې قرآن ولي هغه څه زړه ته منسوب کړي چې په اصل کې د زړه کار نه بلکي د دماغ کار دی. ولي ئې دا خبرې د انسان دماغ ته نه دي منسوب کړي؟! دې پوښتنې ته د ځواب او د دغو کسانو د تشويش د رفع کولو لپاره لاندې وضاحت کوو:

قرآن چې څه زړه ته منسوب کړي، دا د نړۍ په هر گوټ کې، د هر قوم لخوا او په هره ژبه کې زړه ته منسوب شوي، تاسو به په هر ځای کې له هر چا واورئ چې مينه او کرکه، جرأت او جبن، تصديق او تکذيب، خوښي او خفگان، باور او انکار زړه ته منسوبوي، په دې اړه د قرآن وينا نه د تعجب وړ ده، نه اعتراض پرې وارد او معقول دی او نه د علمي تحقيقاتو خلاف ده. دا خبرې نه يوازې په تورات، انجيل، زبور او ټولو مذهبي کتابونو کې زړه ته منسوب شوي بلکي د مارکس، انگلز او لينين په څېر د ملحدينو په کتابونو کې هم، شعراوو هم زړه ته منسوب کړي او ليکوالانو هم، عوامو هم او علماوو هم، ديندارو شعراوو او علماوو هم او بې دينه شعراوو او ساينس پوهانو هم! دا ولي او د څه لپاره؟ دليل ئې دا دی:

زړه د دماغ لپاره د سترگو، غوږونو، پوزې او پوستکي په څېر يوه وسيله ده، که دغه پنځه حواس ئې د پېژندو او احساس وسائل دي نو زړه ئې د خپلو پرېکړو د انعکاس لپاره داسې وسيله ده چې له دې لارې خپلې پرېکړې اعلانوي. موږ په خپلو سترگو کوم خطرناک شى وگورو، او يا په غوږونو کوم خطرناک غږ واورو، او يا د پزې له لارې د څه د سوزېدو بوى او په ژبه کوم تريخ او زهرجن خوند احساس کړو، دماغ مو خطر درک کړي، غواړي موږ له دې خطره خبر کړي، نو د خطر دا اعلان زموږ د زړه له لارې کوي، خپله پرېکړه د زړه له لارې منعکس کوي، موږ د خطر لومړى زنگ په خپل زړه کې احساسوو، ناڅاپه مو د زړه دربا زياته شي، همدا وجه ده چې په ټولو انساني ژبو کې وېره او د خطر احساس زړه ته منسوب شوى. هيچيرې به له هيچا وانه ورئ چې ډاډ او وېره له زړه پرته بل څه ته منسوب کړي، جرأتمند ته زړه ور او ډارن ته بې زړه د همدې لپاره ويل کېږي. د مينې او کرکې احساس په زړه کې کېږي، د خپل گران زوى، لور او کوم دوست څېره راپه ياد شي، او له

د قرآن پلوشي يوې بوشتنيز ته ځواب

همدې سره سم په خپل زړه کې خاص حرکت احساس کړو، د همدې لپاره وايو: په زړه کې مې ځای لري، د زړه سر مې دئ، زړه مې ورته پرېشانه دئ. او له چا چې کرکه لرو، د څېرې په رايادولو سره ئې په خپل زړه کې خاص حالت احساسوو، او وايو: زړه مې ترې موړ دئ، زما په زړه کې هيڅ ځای ورته نه دئ پاته. يوه خبره واورې، سمه درته معلومه شي، فيصله دي دماغ کړې، د غوږ له لاري لومړی دماغ ته رسېدلې، هلته ورباندې غوږ شوی، خو د دې غوږ نتيجه په خپل زړه کې محسوسوي، د همدې لپاره وايي: دا خبره مې زړه ته ولوېده، زړه مې راته وايي چې دا خبره رښتيا ده، او د غلطې خبرې په اړه وايي: زما زړه ئې نه مني، دا خبره مې زړه ته ونه لوېده، د زړه ډډه مې ورته خلاصه نه شوه.

زړه ته د دې خبرو منسوبول داسې دي لکه موږ چې لېدل سترگو ته منسوبوو، حال دا چې سترگې فقط دوه عدسي دي چې له دې لاري نور دماغ ته انتقالېږي، د ليدل شوي شي په اړه پرېکړه په دماغ کې کېږي، ليدل په حقيقت کې د دماغ کار دئ نه د سترگو، که ستا د دماغ هغه برخه صدمه وگوري چې کار ئې ليدل او د سترگو له لاري د وررسيدلو وړانگو په اړه پرېکړه ده، نو ته به په خپلو روغو سترگو هم څه نه شي ليدلی. همدا راز زموږ غوږونه په حقيقت کې دوه کړکۍ دي چې له دې لاري غږ تر دماغ پورې رسېږي، د غږ تشخيص د دماغ کار دئ نه د غوږونو، همدا رنگه زموږ نور حواس هم چې هر يو ئې يوازي د دماغ لپاره د يوې وسيلې حيثيت لري، خپل راپور دماغ ته انتقالوي، تشخيص د دماغ کار دئ، نه د دغو حواسو. خو هيڅوک داسې نه وايي چې ما په خپل دماغ سره ليدلې، يا اورېدلې، يا ځکلې، يا بوی کړي، يا لمس کړي، که داسې خبره وکړي نو هرڅوک به ورباندې خاندې، حال دا چې ده غلطه خبره نه ده کړې، د ده اشتباه او غلطې دا ده چې د خلکو د معمول او عادت خلاف خبره ئې کړې.

ما ته ووايي: تاسو وېره چېرې احساسوئ، په زړه کې که په دماغ کې؟ د مينې احساس د خپل وجود په کومې برخې کې کوي، په زړه کې که په دماغ کې؟ د يوې خبرې په حقانيت د قانع کېدو احساس مو په زړه کې وي که په دماغ کې؟ دا او دې ته ورته ډېر نور څه موږ په خپل زړه کې احساسوو او د همدې لپاره ئې زړه ته منسوبوو، قرآن همدا کار کړی، او ټول انسانان همدا کار کوي.

په قرآن کې زړه ته منسوب شوي امور نه يوازي د حقيقت او واقعيت مطابق دي بلکې د انسانانو د عام عادت او معمول سره سم، او په ټولو ژبو کې زړه ته منسوب شوي امور دي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

